

# عشق جو آواز

حُسين بن منصور حلاج — سُروِد

جمیلہ ہاشمی

لطیف ایاز 'ابن حیات' پنہور

# عشق جو آواز

حُسين بن منصور حلاج — سرود

## جميلہ هاشمي

لطيف اياز ”ابن حيات“ پنهنور

سنڌ دوست پبلشرز

ڪراچي

2006ع

ڪتاب جو نالو: عشق جو آواز (حُسين بن منصور حلاج - هڪ سُروءِ)

ليکڪ: جميله هاشمي

سنڌيڪار: لطيف اياز ”ابن حيات“ پنهنجو

ڇاپو پهريون: 2006ع

ڪمپوزنگ: حبيب قادر قريشي

ڇپرائيندڙ: سنڌ دوست پبلشرز، ڪراچي، سنڌ



## ISHQ JO AWAZ

by: Jamila Hashmi

Translated by: Latif Ayaz "Iben-e-Hayat" Panhwar

Composed by: Habib Qadir Qureshi.

Published by: Sindh Dost Publication, Karachi, Sindh

First Edition 2006

### اسٽاڪسٽ

شاهه لطيف ڪتاب گهر - حيدرآباد + سچل بوڪ سينٽر، ممتاز مارڪيٽ - حيدرآباد

ڀٽائي ڪتاب گهر، گاڏي ڪاٿو - حيدرآباد + سڪندري بڪ ڊپيو - ڪپرو

ڪاٺياواڙ اسٽور - اردو بازار، ڪراچي + راييل ڪتاب گهر - لاڙڪاڻو

رهبر بڪ اڪيڊمي، رابع سينٽر - لاڙڪاڻو + نيشنل بڪ ڊپيو، بندر روڊ - لاڙڪاڻو

نوراني بڪ ڊپيو، بندر روڊ - لاڙڪاڻو + سليم نيوز ايڄنسي، نيو بس اسٽينڊ - دادو

جنيد بوڪ ڊپيو - دادو + شاهه لطيف ڪتاب گهر، ميهڙ + مرجو لال بوڪ ڊپيو - بدين

رحيم بڪ ڊپيو، بدين + عزيز ڪتاب گهر - بئراج روڊ، سکر

ڪتاب مرڪز - فيريئر روڊ، سکر + الفتح نيوز ايڄنسي، مھراڻ مرڪز - سکر

نيشنل بڪ اسٽال، پنج گلو چوڪ، خيرپور ميرس + تهذيب نيوز ايڄنسي، پنج گلو چوڪ - خيرپور ميرس

قاسميه لائبرري - ڪنڊيارو + اشرف بڪ اسٽال، نوابشاهه + مڪتبہ عزيزيه، ڪھڙا

محمد يوسف ميمڻ نيوز پيپر ايڄنٽ، مورو

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Digitized by M. H. Panhwar Institute of Sindh Studies, Jamshoro.

## انتساب

رگ ويد جي پُرش ديوتا ۽ يوناني پروميشيئس جهڙي ڪردار ۽

پنهنجي پياري پيءُ - يار محمد ابن حيات پنهنجو

جي هنن ستن جي نانءُ:

”چاڪ جيسين نه ٿيو آ، پردهءِ ماضي حجاب،

زندگيءَ انسان لاءِ تيسين، هوندي مسلسل هڪ عذاب!



## مترجم پاران

اندر جي اڪيلائيءَ منجهان هميشگيءَ سان هم آغوش صدا جو، زمانن کان هڪ سج به پاڇا بڻيل جواب: 'هوند' هوندي به لاحاصل! عالم حيات جون جبلتون اُڪُتَ زمانن جي مَٽجڻ جو ئي نتيجو آهن - مَٽجڻ يا تبديل، زمانن جي، جيوت جي ڪثير العنواڻيءَ جو ڪارڻ! انساني عالم ۾ هُن "ڪليمِ بي تجليءَ" مُونن ۾ مُنهن وڌو آهي، ڇاڪاڻ ته سندس مُونا نيٺ صدين جي سَتَ ۽ ساڃاهه سان طُورسِينا ٿيڻا آهن. انسانيت مائل فڪر جي پوئوارلينن چيو هو، "اسين [ان معاملي ۾] اڃان ٻه هزار سال پوئتي آهيون."  
سماجي ارتقا جي ابتدا کان هيل تائين جو سمورو انساني تهذيبي سَفَر، جيتوڻيڪ، اڪثر تصويريت مائل هوندي به، اها انسان جي جاوَدان جياپي جي اڇا، جذبو، اُمنگ يا خواهش ئي آهي جا ان راهه ۾ پاڻ سَنڀاليو بيٺي آهي ٻي صورت ۾ ته:

"سڀني روشنين کي اُجهامڻو آهي - ها سڀني کي!

۽ هر چرندڙ جي مٿان

هڪ زبردست طوفان جي طفيل

هڪ پردو پوڻو آهي

جيڪو دراصل ٻه گز ڪفن جو ٽڪرو آهي

۽ پوءِ سڀ بي نُور ۽ وسائل مُهاندن وارا فرشتا اُٿي ٿا پون،

۽ اهو پڌرو ڪندي ورجائين ٿا ته:

هن ناٽڪ جو نالو آهي 'انسان جو الميو'

۽ هن المي جو هيرو به پاڻ انسان ئي آهي:

ها، اهو ئي فتحمند جيوڙو."

ڪالهوئي نفسياتي جهنگليپڻي جي 'ماورائي مونجهارن' منجهان پلڻه پيل نفسياتي چيڏ: سَوَجهين جي نرواڻ، ۽ اڃا اڳتي جي اُوَجهڙ؟ - هن پڙدا پڙدا ڏنڌ ۾ پنهنجي سَڃاڻ آڳاھين ته "پورهئي ۽ پيار، علم ۽ عمل جي آهنگ جي سراڻ مان ساڃاهجي، نفيءَ کي

ڇٽ لائي، هو ”ممنوع“ (شجر الممنوع) منجهان ئي سرخروئي ماڻي ٿو! ۽ ان سڄي رُج نما ڪٿا جي دلفريب تاجي پيٽي جي ڳٽ ۾، تخليقي عمل ۽ سندس اصل (Origin) جو چيڏ. جيتوڻيڪ ’بندي‘ جي منورتيءَ لاءِ مايا جو تصور اڄ به اجهل ۽ اُمت آهي، پر پوءِ به 2000ع جو نئون جهان، نوان قدر، چاڪيءَ ڏاند فهم جي چڪر ڌارا مان نڪتل، اڪيبن ڪوپا لٿل فڪر اها پروڙ ٿو ڏي ته:

”توڻي جو ڏک،  
 رڙ ڪري چوي ٿو:  
 ”ائين ئي هلندو ره!“  
 پر لذت حيات، نمنا ٿي ڪري -  
 اهڙي لافانيت جي،  
 جنهن ۾ اڻ مٽي گهرائپ ۽  
 آتل شدت آهي.“

ماضيءَ جي ڏنڌلڪي منجهان فرائڊ جي رڙ: ”انساني دماغ سپڪجه آهي!“ - انساني دماغ، سوجهين جي حاصلات جو مرڪز، شعور جو مرڪز، ۽ ان مرڪزيت جو سرچشمو: شجر حيات - جيڪو خواهش يا اُمنگ (Spirit) جي صورت ۾ زندگيءَ جي عمل کي جاودان رکڻ لاءِ: ”جيئن ڪارڊ جيڏيون، وڏا وس ڪيام...“ کان وٺي ساهه ڪڍڻ جي خود رويءَ اجهل عمل تائين جاري آهي - اها خواهش يا اُمنگ ئي آهي - جيڪا، جڏهن پنهنجي وجدان تي پڄي ٿي ته ان مقام تي طالبِ مطلوب، وصل هجر، هر شيءَ نيست ٿيو وڃي ۽ محبت جو معراج خود محب کي ”لاشخص“ بڻايو ڇڏي! - اها ئي آگاهي ماڻهندي لطيف ائين چيو هو:

نڪي ڄاڻو ڄام کي، نڪي ڄام ويا،  
 ’لم يلد ولم يولد‘، ايءُ نجات نيا،  
 ڪبر ڪبريا، تخت تماچيءَ ڄام جو!

زندگيءَ جي تسلسل لاءِ، مقام مقصود جو اهو احساس ئي نئين تخليق آهي - جنهن جي ابتدا ازلي مسرت سان ٿئي ٿي ۽ مسرت جي ان مقام تي، طالبِ مطلوب ۽ وصل ۽ هجر جي دوئي، خودشناسيءَ ۽ خود سپردگيءَ کان ٿيندي خدا شناسيءَ تائين پرمسرت ڪيف سامهون ناس ٿيو وڃي -

زرتشت مٽ جو ”وحد اول“ پنهنجي ”هئن“ جي اظهار جي تسڪين بعد: ”ڪو ٻيو به هجي!“ جي خواهش اظهاري ٿو، ۽ سڪ وچان پاڻ ئي شق (به آڌ) ٿيو پوي؛ بجاءِ پيار

جهڙي پاڻ اربيندڙ سگهاري فهم کي ڪنهن ٻئي شخصي يا انساني ڪردار جي استحصال لاءِ وقف ڪرڻ جي - جيئن رگ ويد جو مشهور پڇن ”پرڻ شڪتا“ (انساني سگه جو گيت) مڌيڪاريو وڃي ٿو ته هيءَ ڪائنات ”پرڻ“ نالي هڪ ديوتا جي جسم مان پيدا ٿي آهي، جنهن کي علم ۽ هنر جون ڳالهيون عام ڪرڻ جي ڏوهه م، جيڪي ٻين ديوتائن جي مفاد خلاف ته ڇا پر ڪين سندن ديوتائي برادريءَ خلاف موت جو پيغام ڏيندڙ عمل هئا، نتيجي طور سڄي ديوتائي برادري کيس ماري ڇڏڻ تي ئي متفق ٿي - جيئن ته ”هائي جيئرو ته لڪ جو، مٿو ته سوا لڪ جو!“ سو هنن ڌرتيءَ جي ناخداڻن ”پرڻ“ کي قربان ڪري، سندس جسم کي ٽڪر ٽڪر ڪري، نهايت ئي حرفت سان ”طبقاتي سماج“ جوڙي ورتو. يعني انساني ٻڌيءَ ۽ پيار، پورهئي ۽ علم کي ورهائڻ لاءِ ”پرڻ“ کي ورهائي گويا انساني سماج جي مجموعي روين کي وان - وڪر ڪري ڇڏيو. اڳتي هلي ان ساري مت پيد کي جاري رکڻ لاءِ ٻين مذهبن وري ”پرڻ“ جي پاسراڻي تي ئي اڪتفا ڪندي هڪ بنيادي جنسي سڌوڌو، ۽ ان کي ”بينل سماجي اخلاقيات“ جي ڪوٽ م قيد ڪيو ۽ اهڙيءَ ريت، دنيا جي اڌ کان مٿڀري (مونث (مادي عوامي) سگه، سطحي اخلاق ۽ ثقافت جي سنگهرن م واڙي وئي.

ان صورتحال جي اُپٽڙ، شاهه جو مٿيون بيت ته: ”...ايءَ نجات نيا...!“ انصاف جي هام يا هوڪو، باضمير سڪ ۽ چڪ جي اُجهل سر گهور جي ڪيفيت يا حالت ئي اها سبيل آهي، جيڪا اُن ڪيريائي ڪير جي مقام تي پنهنجن پٿون ٿيل پيرن تي، مَرڪندي اڏول ٿي بيھڻ تي، منش (ماڻهوءَ) کي ”لعنتي“ مان ”لال“ ڪيو ڇڏي. هستيءَ جي نيسٽيءَ ڏانهن، ۽ نيسٽيءَ جي هستيءَ ڏانهن تڪميل سان لاڳاپيل اها سڪ، اها چڪ، جنون يا وجدان، پاڻ مان ”پاڻ“ ڪڍي خود فنا ٿي جي وڙ ڇڙهندي، فقط ۽ فقط مقصديت کي مدنظر رکندي ئي ماڻهو تخليقي الوهيت يا آفاقيت جي مقام جي رسائي ماڻي سگهي ٿو:

”پهريون پهريون

لفظ خدا جو:

”ڪُن فيڪون!“

شاعر، موسيقار، مصور-

سڀ م ساڳيو

جوش جنون!

”ڪُن فيڪون!“

”ڪُن فيڪون!“

لطيف، حياتيءَ جي پڇاڙڪن پلڪن ۾، تي ڏينهن بند ڪمري جي اڪيلائين ۽ سازن جي ”پائمراديءَ وَجَت“ واري لوڪ روايت جي اُڙ ۾، جهان کان جسماني طور ڪهڙيءَ ريت جدا ٿيو هوندو؟ - ها، ”رڳون ٽين رباب، وچن ويل سڀ ڪنهن...“ واري سَٽ ۾ وجوديت ۽ اُن جي مقصديت سان نباه لاءِ سِڪَ ۽ چڪَ جي ڪاٺي مام آهي، جنهن سنڌ جي هڪ روح (Spirit) کان سرُ تي ساهه ڏياريو هو:

ڪنڀن ڪنڀن ماڙهين، پيني ڪَل ڪاٺي،  
رَسِيا جي رَمَز ڪي، تن پارسي پاڻي،  
”اَلانسان سِرِي وَاَنَا سِدْر“، ورتي اِيءَ وائي،  
راجا راڳائي، هر دوشي هيڪ ٿيا.

هيءُ اسان جو اياز ڇا پيو چوي؟:

”رب جو هانءُ ٿانءُ آ هو  
پنهنجا ڳوڙها ڳڙي ڳڙي جنهن ۾  
ٿا ڏين ڏيڪ ڄڻ ته موتين جو!“

۽ ازلي حسن سان ڪلهي - گس ڪندڙ لطيف چيو:

جتي عرش نه اُڀ ڪو، زمين ناه ڌرو،  
نه ڪو چاڙهائو چنڊ جو، نه ڪو سورج سَرو،  
اُتي آديسين جو، لڳو دنگه ڌرو،  
پري پين پَرو، ناٿ ڏٺائون نانهن ۾!

مختلف الهامي توڙي غير الهامي ڪتابن جي منظوم سٽاءَ تي غور ڪرڻ سان ”لڳي ائين ٿو ته شاعري ابدالاّباد کان آهي هر مذهب کان اڳ ان جي پيڙهه پني آهي. هر پيغمبر کان اڳ شاعر پيدا ٿيا هئا ۽ نه رڳي انسانذات پر سموري ڪائنات کي شاعري جي آغوش ۾ آڻي ڇڏيون هئائون.“ ۽ هيءُ ته اڃا به وڌيڪ هڪ پنهنجي ۽ قطعي فڪري صداقت پري واجبيت آهي ته:

ڏات وڏي شني ناهي،  
سَچ وڏي شني آهي!  
۽ جو سَچ مچائي  
سو مَچ وڏي شني آهي!

جيتوڻيڪ، بياني تخليقي اثر انگيزيءَ جي حوالي سان، جديد فڪر پنهنجا پاسا سُبُٽَ

ڪندي، ائين ٿو چئي ته:

”شاعري ابتدا آهي،

نثر انتها آهي،

بشرطيڪ، نثر پويان شاعريءَ وارو جذبو ڪارفرما هجي!“

حسين بن منصور حلاج پنهنجو پاڻ کي خدا کان ڌار سمجهيو ٿي يا نه، بهرحال هوءَ خدا (يا خوديءَ جي تڪميل ذات کان توسيع ذات تائين) سان پيارُ اُٿين رڪندو هو جيئن پتنگ جي اڏمي (جذبي) جو، شمع جي پٽڪي يا تاءُ (شعلي) سان ٽٽي ٿو. ”ڪلاسڪ زماني“ جي دائمي حقيقت جو پڙدو ڪنهن به جهٽ کان، تيستائين نه ڪُٽندو، جيستائين هو اُن لهس، پرسوز آهنگ، سدا حيات آڳ، (جيڪا انڌيارن ۾ روشن ٿيندي آهي). منجهان گذرڻ جو پاڻ اهمتمام نه ڪري. بهرحال، هن اُنٽ رُج جا ڪيئي حيرتڪدا، هن ٻن تنگين تي ڪڙي ٿي بيهندڙ ”سماجي حيوان“، پنهنجي ”ڪجهه ڄاڻي“ وٺڻ جي تجسس ۽ اُن جي جنون ۾ چيري ڦاڙي، حقيقت جو جلوو پسي، عمل جي اُن ڪمال جي ڪرشميسازيءَ کي پروڙي ته ورتو، پر پروڙڻ پڄاڻان به، پنهنجي ان سڄي ساريءَ اهليت کي مافوق الفطرت جي غير فطري غيبييت جي ور چاڙهنددي، ايامن جي وڌندڙ ورثي کان ٿيڙ ڪاڻي، عدم (ڪجهه به نه) جي خيالي احساسن جي هٿ- ٺوڪيءَ اُپت مان پنهنجي نفسياتي تسڪين ڪندي، پُولارن ۾ پاڻ ڏوڪيندو اڳتي ۽ نٽ اڳتي ڪاهيندو ٿي ٿو وڃي.

اتراھين زاميزي جي سياه فام ماڻهن جي هيءَ لوڪ ڪٿا، عدم (ڪجهه به نه) کان اُن ازلي لاتعلقي کي وڌيڪ واضع طور تي ظاهر ٿي ڪري:

”ابتدا ۾ نياميبي ڪيتريون ئي شيون تخليق ڪيون- هن حيوان، آبي جانور ۽ پکي ٺاهيا- ان وقت هو پنهنجي زال ”ناسي ليل“ (Nasilele) سان گڏ زمين تي رهندو هو- نياميبي جي خلقي مخلوقات منجهان هڪ مخلوق سمورين شين کان مختلف هئي. سندس نالو ”ڪامونو“ (Kamono) هو. نياميبي جيڪي ٿي ڪيو، ڪامونو اُنجي نقالي ٿي ڪئي. جڏهن نياميبي جهنگ ۾ ڪم ٿي ڪيو، ته ڪامونو به جهنگ ۾ ڪم ٿي ڪيو- جڏهن نياميبي لوهه کي باهه ۾ ٿي وڌو ته ڪامونو به لوهه کي باهه ۾ ٿي وڌو-

ڪجهه عرصي کان پوءِ نياميبي ڪامونو کان ڊڄڻ لڳو!

پوءِ هڪ ڏينهن ڪامونو لوهه باهه ۾ وڌو ۽ نيزو تيار ڪري نر آهو کي مارڻ لڳو. نياميبي ان حرڪت تي سخت ناراض ٿيو.

هن ڪامونو کي چيو، ”اي انسان، تون ٻچڙو ڪم ڪري رهيو آهين. اهي تنهنجا ڀائر آهن کين نه مار-“

نياميبي ڪامونو کي هڪ ٻيءَ سرزمين ڏانهن (سزا طور) ڏڪاري ڪڍيو پر ڪجهه ئي دير کان پوءِ ڪامونو موٽي آيو. نياميبي رهڻ جي اجازت ۽ پوکيءَ لاءِ کيس هڪ باغ ڏنو. (انسان جو زراعت ڏانهن راغب ٿيڻ).

پوءِ، ٿيو ائين جو، رات جو مينهنون ڪامونو جي باغ ۾ اچي پيون ته هن انهن کي نيزي سان هڪاليو، ڪي زمين تي ڪري پيون ۽ هن هڪ کي ماري وڌو - ڪجهه دير کان پوءِ ڪامونو جو ڪتو مري ويو، پوءِ سندس ٿانءُ پڇي پيو ۽ پوءِ سندس ٻار مري ويو. جڏهن ڪامونو اهو واقعو ٻڌائڻ لاءِ نياميبي وٽ ويو ته کيس پنهنجو ٻار، ڪٽو ۽ پيگل ٿانوءَ مليا.

پوءِ ڪامونو نياميبي کي چيو: ”مون تي (علم جي) عطا ڪريو ته جيئن آئون پاڻ محفوظ رکي سگهان.“ پر نياميبي کيس انڪار ڪري ڇڏيو. ان بعد نياميبي پنهنجن ٻن مشيرن سان مليو ۽ چيو: ”اسين ڪيئن ٿا ڪامونو کي پري رکي سگهون جڏهن ته هو وڌيڪ بهتر ڄاڻي ٿو ته هتي اچڻ جو رستو ڪهڙو آهي؟“

ڪامونو کي پڇائڻ لاءِ نياميبي ڪيترائي جيلا اختيار ڪيا. هن پاڻ کي ۽ پنهنجي درٻار کي دريا پار هڪ ٻيٽ ڏانهن منتقل ڪيو - پر، ڪامونو بانسن جو ٻيڙو تيار ڪري، نياميبي جي ٻيٽ تي وڃي لٿو. تڏهن نياميبي هڪ وڏو جبل ٺاهيو ۽ ان جي چوٽيءَ تي رهڻ لاءِ هليو ويو - پوءِ به نياميبي انسانن کان آڇيو ماڻي نه سگهيو ۽ ڪامونو وري به هن تائين رسڻ جو رستو ٺاهي ورتو. ان دوران انسانن جو تعداد وڌي رهيو هو ۽ زمين تي هر طرف پکڙجي رهيو هو. آخرڪار نياميبي پکين کي ديوتا جي علائقي لٽو ماڻي ڏانهن پنهنجي رهڻ لاءِ ڪنهن خاص (محفوظ) جڳهه جي ڳولا لاءِ موڪليو. پر پکي اهڙيءَ جڳهه ڳولڻ ۾ ناڪام ٿيا.

نياميبي پوءِ غيبدان کان صلاح گهري. غيبدان چيو: ”تنهنجي زندگي جو انحصار ڪوريٽري تي آهي.“ ڪوريٽرو ويو ۽ آسمان ۾ نياميبي ۽ سندس درٻار لاءِ اقامت گاهه ڳولائين. تڏهن غيبدان نياميبي کي مشورو ڏنو ته ’هو ڪوريٽري جون اکيون ڪڍي ڇڏي ته جيئن هو آسمان ڏانهن رسائيءَ جو رستو ٻيهر نه ڏسي سگهي‘ نياميبي ائين ئي ڪيو.

نياميبي جي آسمان ۾ غائب ٿي وڃڻ بعد ڪامونو ڪجهه ماڻهن کي گڏ ڪيو ۽ چيو: ”اچو ته بلند برج جي تعمير ڪريون ۽ نياميبي تائين پهچون.“ انهن وڻ ڪيرايا ۽ هڪٻئي مٿان مينار ٺاهي آسمان ڏانهن بلند کان بلند تر ٿيندا رهيا، پر ”وزن ايتريقدر گهڻو“ هو جو مينار ڊهي پيو ۽ اهڙيءَ طرح ڪامونو وري ڪڏهن نياميبي تائين رسي نه سگهيو! پر هر صبح، جڏهن سج اُڀرندو هو، ته ڪامونو اهو چوندو سندس استقبال ڪندو هو: ”هتي آهي اسان جو بادشاهه! هو ظاهر ٿي چڪو آهي!“ ۽ سڀ ماڻهو جوش وڄان تازيون وڄائيندي سندس استقبال ڪندا آهن - دشت سوس جو سنڌيءَ ۾ ترجمو ”سنڌي ٻولي ۽ ادب لاءِ هوند وڏي اوج“ پر، جمبلا جي هن سرود ڀرپي ماورائي تخيل ۾ رجيل حسين بن منصور جي، اسراريت جي بحر ۾ غوطه زنيءَ ۽ ماورائيت جي بي انت لقاءَ جي پُرسدات رولاڪين جي ”ان ڪن پل“ ۾ رلندي، ”هن ڪن پل“ جي وٽ جي عمر جا ڪيئي زمانا ”رفتن دي رفتن دي“ ڪندي ائين نڪري ويا، جيئن آگرين جي وٿين منجهان ڪرڪ واريءَ وهي وڃي ۽ مڙوئي ماڳ ۽ مسڪن ڀر مٽيءَ تي وڃن -

تصويرت (Idealism) جتي؛ مذهب جي شعوري آفاقيت جو پيش خيمو بڻي، اتي ان انساني نفسيات جي سراپن، ۾ خيال جي موج در موج وسعت، ۽ گڏوگڏ اُن جي ماورائي تخيل جي اپت ڪئي. صوفي شاعرن، تصوراتي شدتن (Imagery of Intensity) ۾ پيهي، خيالي عالمَ جوڙيا، جيڪي سندن ڳوڙهيءَ شاعراڻي اُڏام جا سبب بڻيا، جيئن سچل چيو:

”مين تے کوئي خيال آن، ملسان نال خيال!“

۽ لطيف سائين سماجي ارتقا جي ماضيءَ ۽ حال جي فڪري ۽ ارتقائي تضاد جو هڪ سج بہ پاڇائون پتو مفھوم ساھايھندي چيو:

پڙاڏو سوئي سڏ، وَر وائي جو جي لھين،  
هئا اڳھم گڏ، ٻڌڻ ۾ بہ ٿيا.

اهڙي طرح، انساني فڪري ارتقا جو سفر، تصويرت جي نفسياتي آڻتن جي تاجي پيٽي سان پيچ اڙائيندي گذريو. ارڙھين صدي عيسوي، ماضيءَ جي فڪر جي سمورين ميرٿين چونڊين کي پنھنجي گرپ ۾ تائيندي، صدين جو سچ ساھايو، ۽ اقبال بہ چئي ويٺو:

تو کليم بے تجلي، تو مسيح بي صليب  
نيست پيغمبر و ليکن دريغل دارد کتاب

هن طرح جي، لاحد جي، سڪ چڪ ۽ پيار جي اُن ازلي پڪارڻي اُهو تحرڪ آندو، جيڪو زمانن جي جيوت جو ڪارڻ بڻيو. جوزف ڪيمبل موجب، فارسي شاعريءَ منجهان ان سوال تہ اُها ڪهڙي قوت آهي، جيڪا عزازيل کي هيل تائين جياريندي اچي؟ جو جواب اهو ٿو ملي تہ محبوب جي اُها چڙب تہ: ”تري وڃ!“ اُن هڪ چڙب جي ياد کيس جياريندي اچي-

رجن جي رڙ اوهان آڏو آهي جنهن ۾ حيات جي واهونڊن جا ڪيئي واچوڙا، هر لحظي، هر پل سهيڙيل آهن - ادب ۾ تخليقي حوالي سان، هيءُ غنائِي (نثري سرود) جي صنف آهي، جيڪا شعور جي وجدان جي ڪيفيت آهي - شعور، جڏهن پنهنجن سمورين سوز (يا سور) - سامانين سان تخليق جي پاتارن ۾ پيهي ٿو - جڏهن پاڻ - ولوڙ جو ڪاٿو اُڪت ٿئي ٿو. تڏهن، دشت سوس جهڙيون تخليقون سرجن ٿيون. تخليقي، فڪري توڙي تاريخي حوالي سان هيءَ هڪ گهڻ - پاسائون بحث آهي، جيڪو فڪر جي ماضيءَ جي ان ڪنڊر ڏانهن آڀاري پيو، جنهن جي سُنسانين ۽ زمانن جي هوائن جو ڳڏر پاڻ سان گڏ، انساني تهذيبي زوال کان آچپي لاءِ هڪ نهايت بين السطور (Between the lines) (سنڌي) صوفيائي رمز پري نيند ڪنيو اچي ٿو، (پراڻي دنيا Classic Age ۽ جديد دنيا Age of the Reasons

وچ ۾ ڳانڍاپو) ٻي صورت ۾ ساڳيو ئي ”جُسو جوڙيل مٽيءَ جو منهن سامهون آهي:

”...الهي مذاق!

هي ڪيڏا قذاق!! -

بُلا، جهوم!

گھوم چرخا گھوم!“

زندگي جي ڪينواس جي تخليقي تسلسل لٺ، حيات جي ڪاروان لاءِ هيءَ ورجاءُ ئي آهي - اک کول ته سڄو پنڌ ساڳيو: ڪي مٽجي ته پيو پر مٽجي نٿو!

روسو چيو هو: ”جيستائين دماغ نه مٽيا، دنيا نه مٽجندي!“ - روسو يان ياک 17هين صديءَ ۾ انساني فڪري تبديليءَ جو اهم تاريخساز جملو چيو ۽ 19هين صديءَ جي ائٽمي دريافت، جتي سڄي دنيا کي سهيڙي ڪيس حيرت انگيز طور سَهَل بڻائي وڌو، اُن جي برعڪس، اُن منفي سوچ، تاريخي، جاگرافيائي ۽ سماجي رشتن (روين) سان هٿ چُراند ڪندي، انساني معاشري ۾ هڪ اُبتَر پُرڌوڪ مچائيندي ڪيس ائٽمي ۽ نيوکلائي هٿيارن جي ڏير تي ويهاري ڇڏيو آهي - صديون ٿيون، پر گوتم وارو ”پورڻ پُرش“ ۽ لطيف وارو ”ڪامل انسان“ (يا Perfect mass يعني: بهتر کان بهتر) محنت - مار ٽولي هٿان پاڙيتو سائنسي (اشتھاري علم) سياسي توڙي سماجي منفيت جي ور چڙهي چڪو آهي: رٿن جون رولا ڪيون... اڃان آڳاھون... اڃان آڳاھون! بس، هڪ پورو دم يا ڌڪاءُ!

اُن گذري ويل پراھينءَ پار تائين، اُن توڙ (خالتي) تائين، جا سماجي ارتقاء جي تاريخ جي پيپ ۾ ويڙهي وئي هئي ته جيئن اکين تي چوڙ چڙهيل هجن - ۽ هڪ هوش ڏياريندڙ مدهوشيءَ، اهي چوڙ لاهي: نئين شعور ۽ نئين اُتساه سان! اُهو، جو ويڙهجي گذريو، سو وري ورائيندي - تڏهن، ها تڏهن، جڏهن جيءَ ملندا ۽ وحدت يا هيڪڙائيءَ جو ازلي فھر اُجاگر ٿيندو ۽ مارواڻي پورا لائيءَ جا سمورا دنگ، تحقيق ته، ازلي حقيقت جي تخليقي وسيلن جي آڳاھيءَ تي ئي پورا ٿيندا. پيٽ ۽ اُن جي پاتار جا اُبتَر ڪيل، راه وڃايل مامرا، مٿيپرا ٿي، انساني فطري قدرن جي مطابقت سان سُبُتُ ماڳ ماڻيندا، ۽ فطرت جا بي بها ۽ لاتعداد تخليقي وسيلا، اجتماعي شعور سان آهنگ ڌاري، اُن جي تابع ٿي، هڪ نئون جهان جنميندا - ۽ اهوئي حق آهي ته فطرت جي تخليقي سرچشمن تي بند ٻڌندڙ، هاجيڪارن کي اهائي وڪوڙي وڃي جنهن تي چشرون ٻڌن ٿا! ته پوءِ لازم آهي ته اڄ جتي اسان منصور جي الاهي عشق کي سندس لاءِ سماجي قهرناڪي (جيڪا درحقيقت سياسي هئي) سمجهيو ويٺا آهيون - تهذيب تي مذهبي تغلبن جي ان فتني حضرت عمر کان فارس جي فتح بعد اهو جملو چورايو هو: ”ڪاش! اسان ۽ فارس وچ ۾ باهه جو پهاڙ هجي ها!



نڪي هو اسان تائين رسي سگهن ها ته ئي اسان سندس ڏانهن-“ ته، منصور بقول لطيف:

”الله اورانهون ڇڏي، پرانهان پنڌ پيا.“

ٿورائتو آهيان مانائتي دوست غلام حسين جمالي (جنهن ترجمي جو مسودو نقل ڪيو) ۽ محمد سليم چنا ليڪچرر، پروفيسر نواب راهو ۽ عزت لائق سائين محمد حسن پنهور (لائبريرين) ڪوٽڙي ڪاليج جو، جيڪي مون لاءِ ڪي قدر احساساتي ريت ساٿ رهيا آهن - نه رڳي پاڻ لاءِ، آخر ۾ اجتماعي فڪري راهه جي هر پانڌيءَ لاءِ اُن کُت آسپس جهڙي پياري سائين محمد ابراهيم جويي جي لاءِ لطيف جي هي ست اربين ٿو:

”لٿو اونڌاهو، جوڳي سنڌيءَ جوت سان.“

رُجن جي هيءَ رڙهه نهايت پيارن دوستن ڪامريڊ لطيف لغاري، مرحوم فيض علي شاهه ”فيض“، مرحوم رضا شاهين بخاريءَ ۽ پياري سڪو عرف سڪندر علي شاهه جي نانءُ، انساني اُتساهه جي انهيءَ عظمت آڌار منصوب ٿو ڪريان ته شل خودشناسيءَ ۽ خدا شناسيءَ جي ٻه - مُنھائين ڌارا جي ور چڙهيل هيءَ ”غلامن جو ٻيڙو“ انهن ڪنارن سان لڳي، جي پَسڻ جو ”پاڻ“ تمنائي آهي!

لطيف اياز ”ابن حيات“ پنهور

مارچ 2004ع

گورنمينٽ بوائز ڊگري ڪاليج،

ڪوٽڙي - سنڌ

E-mail: Latifayaz713@yahoo.com

## مهاڳ

”دشتِ سُوس“ حسين بن منصور حلاج تي لکيل هيءُ غنائيو (سرود) اردو ادب جي حوالي سان جمیلا هاشمي جي تخليقي سگهه جو فني ۽ فکري معراج آهي. نثر ۾ هيءُ نغمگي تخليق جي آسمان جي تارن تائين رَسَ ۽ ساڻن بَرَمِيچي بيهڻ برابر آهي. اعليٰ تخليقڪار جي اِهاڻي اُها تخليقي نشاني آهي، جا هڪ چُهاڻ سان اندر جي هر تار کي تَرپائي ٿي وجهي. هي غنائيو ترجمي جي صورت ۾ سنڌي ادب ۾ فکري اظهار ۽ فني حاصلات جو هڪ اهو واڌارو آهي، جيڪو بجا طور فخر جو باعث ٿي سگهي ٿو ۽ ڪافي اهم ۽ لاڳاپي بحث جو موضوع بڻجي ٿو سگهي.

فرائيد چيو هو: ”انساني دماغ سڀ ڪجهه آهي!“ خالق جو تصور ۽ خالق ۽ خلق جو سوال به اُن ئي انساني دماغ جي قديم ڪارستاني ۽ اُن فڪر جي ساگر جي بيققرار موجن جي ئي پيداوار آهي ۽ اُن بيققراريءَ منجهان ڇاپيل جنون ئي خالق سان خلق جي آشنائي ۽ حلول جهڙا غير معمولي ۽ حيرتناڪ سوال اڀاريندي بني آدم لاءِ معرفت ۽ محويت جا لقاءَ ڪڙا ڪيا آهن.

انسان جي جسماني ۽ فکري اوسر جا مختلف مرحلا ۽ دور فکري ارتقا جي تاريخ لاءِ سنگِ ميل رهيا آهن جن وسيلي انسان لوڪ ڏاهپ (Folk wisdom) کان وٺي، جديد سائنسي علم (Modern Scientific Knowledge) تائين جو عظيم سفر طئه ڪندي، اڄ ماضيءَ جي اسرارن ۽ حال جي مشاهدن جي ميڙي چونڊيءَ سميت ايڪويهين صديءَ جي ڄاڻ تي پير رکڻ وارو آهي. ۽ پڻ ”سپائي“ جي سوال جو جواب به مزيد اُن سندس ذهني بلند پروازيءَ (Mental ascension) تي ئي منحصر آهي.

حسن بن منصور حلاج اُن ظاهري سفر ۽ باطني اڌام جون مڙيني رُجون اُڪرندي (جيئن لطيف به چيو - ”لُچان لاحد ۾، هادي لُهان مَ حد...“) حياتيءَ ۾ رت دنيا جي دل ۾ آباد نه ٿي سگهيو، پر پنهنجيءَ انوکيءَ قربانيءَ پڄاڻان زمان ۽ مڪان جي ماورا کان به ماورا ٿي ويو.

زمانی جي عاقلن ۽ کاملن جي جھلن، اُڻن، ڌڪارُن ۽ معرفت جي بي ڪنار ۽ بيقرار بحر جي اجهل موجن حسين بن منصور کي سڀني اُتي پهچايو جو نيٺ شيخ الوقت جنيد بغدادی (سندس ڦلتنامي تي صحيح ڪرڻ سان) کان حڪمت ۽ کاملتا جو لبادو ڇڏائجي ويو. سنڌ جي انسان دوست ۽ محب وطن شاعر لطيف، سو وڏي واڪ چئي ڏنو - ”هم منصور هزار ڪهي ڪهنڊا ڪيترا!“ ۽ ائين چئي حسن ۽ عشق جي هن فاني روح کي انساني دنيا لاءِ ازلي بقا جو جامو پهراڻي ڇڏيائين.

هن جو پورو نالو ”ابو عبدالله الحسين بن منصور بن محمي البيضوي الحلاج“ هو. روايت موجب ”حلاج“ نالو سندس ڪپھ جي غير معمولي مقدار تَنِڀُ ڪري ڏانهنس منسوب ٿيو. اهو وڏا درحقيقت سندس والد جي نسبت سان آهي جيڪو ڪپھ ٽاڻڻ جو ڪم ڪندو هو. پاڻ تقريباً 47 ڪتابن جو مصنف به رهيو. تاريخ جي حوالي سان ڏسجي ته سرمد ۽ منصور جي ته گرفت ٿي پر بایزید بسطامي ۽ شمس تبریزیءَ جي ڪا گرفت نه ٿي. ان مان ثابت ٿو ٿئي ته سرمد ۽ منصور وقت جي اقتداري سياست ۽ مذهب جي سياسي تَغَلَبَ ۽ تَعْصَبَ جو شڪار ٿيا. منصور ته اڳ ئي چيو هو -

”مون کي ماري ڇڏيو، منهنجا بااعتبار ساٿيو!

جو منهنجو قتل ٿي منهنجي زندگي آهي،

منهنجي موت ۾ ئي منهنجي حيات آهي،

۽ منهنجي حيات منهنجي موت ۾ آهي،

منهنجي عقيدتي ۾ پنهنجي وجود کي مٽائي وجهڻ

اعليٰ تر ڪارنامن منجهان سڀ کان مٿانهون آهي

۽ پنهنجي صفت سان گڏ بقا ابتر گناهه آهي.“

وقت جي مختلف مڪتبهءِ فڪر جي مذهبي عالمن طرفان منصور جي قتل جي فتوا تي دستخط ڪرڻ جي عمل جي عدم مقبوليت سان گڏ منصور جي قربانيءَ جي قدر و منزلت به اڄ تائين زمان ۽ مڪان جي حدبندين کان ماورا وسعتن ۾ جاري ۽ ساري آهي، جيئن فيض چيو:

»لاڻو تو قتل نامه ميرا، ميں بهي ديکيه لون

کس کس کی صهر سے سر محضر لکی ہوئی!«

۽ اياز چيو:

”سوريءَ تي منصور ڏسي جي روئيندين به ته ڇا!

هاڻي سچ جو ساٿ نه ڏيندين،

پڇتائيندين، پاڻ پيو لوئيندين به ته ڇا!

جي گوند ۾ گل ڪوماڻا، اوءِ اباڻا!

سارا انهن جي سوئيندين به ته ڇا!

ويل اها آهي واهَر جي، بادل ڀر جي روز نه ايندا،

پوءِ ايندين به ته ڇا!

روئيندين به ته ڇا!

محمد ابراهيم جويو

حيدرآباد - سنڌ

23-3-1999

# صدای ساز

مسجد جو اڱڻ نمازين سان ڀريل هو. منارن تان ٻُڌندڙ سج جا پڇاڙڪا ڪرڻا لالاڻ مائل روشنيءَ مان دونهائيل نيري انڌياري ۾ مٽجي رهيا هئا. پيش امام پنهنجي جڳهه سنڀالڻ لاءِ پهرئين ڏاڪي تي قدم رکيا، وضو ڪسڻ مان پاڻيءَ وهڻ جا آواز اُٿيا. قافلي جو اڳواڻ اُنن کي بيهارڻ جو حڪم ڏئي، سفر جا ساٿي ساڻ ڪري، وڏن محرابن ۽ اوچين چٽين سان ڍڪيل وراندين ۾ داخل ٿيو. ماڻهو درود ۽ سلام ۾ مصروف هئا. اذان جي آواز جو جلال آسمانن ۽ زمينن تي اُڀريو. وڏن وڏن ايوانن، سرسبز ماڻرين ۽ باغن منجهه وڇريل هن وسنديءَ ۾ هي سڳند واسيل آواز هوا سان گڏوگڏ ڀستين ۽ اوچاين تي مسلسل بلند ٿيو ۽ پڪڙيو رهيو.

درويشن جو هڪ ٽولو پنهنجن گيڙو رتن جنهن کي سنڀاليندي هئن ۾ عماما جهليو، هڪ عجيب مستاني انداز سان هلندو پنهنجن سينن منجهه سمايل نعرن جي اُٿلون کائيندڙ سمنڊ کي پنهنجي من ۾ سانڍيندو، پير واري خانقاهه مان نڪري، نمازين جي صفن ۾ شامل ٿي ويو. هي اڳ - پوءِ جي آڏاڻن کان بيخبر، پنهنجي ڪيف ۽ سرور ۾ مدهوش عجيب ماڻهو هئا جو جڏهن سجدي لاءِ جھڪيا ٿي ته اُٿڻ جو هوش نه هئڻ ۽ جڏهن اُٿيا ٿي ته امام جي آواز جي باوجود بيٺا ٿي رهيا.

هي ماڻهو ڪهڙيءَ نماز ۾ مدهوش هئا؟

نمازي اندر ئي اندر ۾ تاءُ کائي رهيا هئا- جڏهن کين نماز جو ڪو هوش ئي نه هو ته جماعت ۾ ڇو شامل ٿيا هئا؟ اڄ تائين اهڙيءَ ڪنهن جماعت ڪڏهن به نماز ۾ شرڪت نه ڪئي هئي جيڪا امام پويان پنهنجيءَ ئي نماز ۾ مشغول هجي. خانقاهه ۾ هي ڪٿان کان آيا هئا؟ نماز ختم ٿي ته ڪجهه ماڻهو اڪيون بچائيندا انهن درويشن کان بچي نڪتا ۽ ڪي سندن چؤڌاري ويهي رهيا ته جيئن ئي هو پنهنجي مدهوشيءَ منجهان نڪرن ته کانئن پڇي سگهن ته ٻاڏائن ۽ روڻن جي اها ڪهڙي ڪيفيت هئي جيڪا سندن سجدن کي طويل ۽ قيام کي طويل تر ڪري رهي هئي؟ ۽ دعا مان سندن هٿ ڇاٽين تي ٻڌل هئا. هو ڪنڌ - نيميل هٿ ۽ جھڪي ٿيندڙ روشنيءَ ۾ سندن منهن ڳوڙهن پنل هئا. عجز نياز، آه زاريءَ سبب هيٺ ب سندن اندر ايڏا بي چين ۽ ايڏا ڏاڍا ڇو هئا- سندن مسلڪ ڇا هو- عبادتن جو ههڙو عاجزائو طريقو هنن ڪٿان سڳيو هو؟

نهایت عاجزيءَ سان، انهن منجهان هڪ، جنهن جا ڪلها نَمِڪَ هئا، ٻين کان قَدَ ۾  
ڪجهه مٿيڙو ۽ ڳچي ڊگهي هيس، هٿن سان آسمان ڏانهن اشارو ڪيو ۽ چيو:

”عشق هڪ ڪيتي آهي گلاب جي  
اُن جا پيچرا ۽ ٻُٺا اُنهن لاءِ آهن  
جيڪي عاشقن جي قبيلي منجهان آهن  
عشق جون نشانبيون، عنايتون ۽ حوصلا  
اُنهن لاءِ منزل آهن.  
اُن جون سختيون ۽ وِڇوڙا، سرد مهريون ۽ عذاب  
اُن جو اُڪت سوز ۽ درد  
اُن جو شان ۽ تحفا آهن.  
اُن کان سواءِ باقي سڀ منزل کان گمراهي آهي  
جهالت، اڪيلاپ ۽ وحشت  
۽ اڍنگي آوارگي:  
عشق زندگيءَ جي ڪيتي آهي.“

قافلي جي سردار آقا رازيءَ، پنهنجي ڀرسان ويٺل هڪ ڪلاه پوش جو ڪلهو لوڏيندي  
چيو: ”هيءُ من مَنڊي وجهندڙ آواز مون هِن کان اڳ ڪڏهن نه ٻڌو. ڇا ڪلام آهي ڇا  
ادانگي!!، ڇا گيت آهي ۽ ڇا اندر وگهرائي وجهندڙ ٻول!“ هُن ويٺي ويٺي پنهنجين ٻنهي  
سَٿُن تي زور سان هٿ هنيا:

”اُن کان سواءِ باقي سڀ منزل کان گمراهي...!“

درويش ڏانهس منهن ڪندي آهستيگيءَ سان چيو: ”ها! اُن کان سواءِ باقي سڀ منزل  
کان گمراهي!“ شعبان جي مهيني جون اُهي شروعاتي راتيون هيون. جھڪي جھڪي گرم  
هوا، تارن سان گڏ باغن جي خوشبوئَن تي لهي آئي هئي ۽ آسمان درويشن جي صداڪُن تي  
ائين جھڪيل هو جيئن نفس کان پاڪ، مونن ۾ منهن وڌل ڪو جهور صوفي درويش!

قافلن جي لنگهه واري شاهراهه جيڪا ختن کان دمشق ڏانهن ويندي، هِن وسندي ۽ وٽان  
لنگهندي هئي ۽ هيءُ مسجد جيڪا هِن ڳوٺ جي پڇاڙ ڪي چيڙي تي اڏيل هئي، نارنگيءَ  
جي گلن جي واس سان واسيل ۽ سدا مسافرن سان آباد رهندي هئي. ڇاڪاڻ ته هتي پاڻي  
جاري هو ۽ ذڪر جون محفلون رات جي هر پُهر ۾ متل رهنديون هيون ۽ اُنن جي ڳچين ۾  
پاتل ٽلن جا آواز ۽ اونارن جي هونگار اُٿهي پئي ٻڌبي هئي. ڪڏهن تيز، جڏهن منزل  
پرانهين ٿي ٿي ته ويندڙن جي وڪن کي تيزيءَ جي ضرورت ٿي محسوس ٿي ۽ ڪڏهن نهايت  
دَيرج سان، ڇڻ منزل جي ويجهڙ جو احساس بي خوديءَ ۾ بدلجي وڃي!

آقا رازي دمشق کان خُتن وڃي رهيو هو. وڻج- واپار جي سامان سان سٿيل اُٺ مسجد کان ٻاهر تيار بيٺا هئا. سندس قافلي کي صبح تائين هلندي رهڻو هو ۽ اڳتي ڪٿي ڪنهن ڳوٺ ۾ سندن داهو ٿيڻو هو. جڏهن اڃ جو سج اُنه ڪنڊرن تي اڀرندو، جيڪي ڪيترن ئي تهذيبن جي آغاز ۽ انجام تي شاهدن جيان انسانيت جي عدالت ۾ حاضر بيٺل هئا ۽ نصيحت ڀريل عبرت جي تصديق ڪرڻ لاءِ ته ڪيترن بهتر ۽ ڪيترين بهترين نسلن جي دفن ٿيل رواجن، مذهبن، سلطنتن جي نشانن ۽ سڃاڻ تي گواهي ڏئي ته ”سڀني جو سفر، ڏکڻ سکن ۽ سختين سهولتن باوجود به جاري ئي رهڻو آهي، انهيءَ خيال کان بي نياز ته دنيا ۾ ڪير آهي!“

پر قافلي جي سردار پنهنجو ارادو بدلائي ڇڏيو، ٻاهر نڪري سائين کي چيائين ته هو ويجهي سراءِ ۾ قيام ڪن. اُنن کي پاڻي ۽ خوراڪ ڏين، سامان لاهين ۽ سفر جو ٿڪ لاهڻ لاءِ پنهنجين چيلهن تي ٻڌل سندرا کولي ڇڏين. مسافر حيران ٿيا پر هو هڪ سٺو ساٿي ۽ مهربان سردار هو. دانشمند، اهنج يا سهنج ۾ شريڪ ٿيڻ وارو، بنا سبب جي راه ۾ ايندڙ هڪ وڃڻ وارو نه هو، منزلن کي بي سبب ڊيگهه ڏيڻ وارو ۽ راه ۾ رهجي وڃڻ وارو به نه. قافلي وارن بنان ڪنهن سوال ڪئي، سراءِ ڏانهن رخ ڪيو ۽ آقا رازيءَ اُن ذڪر ڀريءَ محفل ۾ جنهن کي هڪ درويش پنهنجي پرسوز ڳانڍاپي جي منڍ ۾ منڊيو ويٺو هو، ٻيهر شرڪت ڪئي. آهستي آهستي آواز بلند ٿيو ۽ آواز جي موسيقي تيز ٿيڻ لڳي. مسجد جي اڱڻ ۾ هيڏانهن هوڏانهن ٽڙيل پڪڙيل مسافر ۽ نمازي چٽڪ هڪ اڻ ڏٺي ناتي ۾ ٻڌجي، حلقو ٺاهي ويهندا ويا.

”ان کان سواءِ باقي سڀ منزل کان گمراهي...!“

جڏهن هڪ درويش ماٺ ٿي ڪئي، ته ٻئي:

’جهالت، اڪيلاپ، وحشت ۽ اڍنگي آوارگيءَ...!‘ جو ذڪر شروع ٿي ڪيو. اُهي پنهنجي چوڌاري گڏ ٿيندڙ مجمعي کان بي پرواهه، ڪنڌ نوايو، پنهنجو پاڻ ۾ ئي مڱن هئا ايستائين جو سانجهيءَ جي نماز جي مهل ٿي وئي. نمازي رب جليل پاران هوش ڌياري بندڙ صدا ٻڌي وضو خانن ڏانهن ڊوڙيا، درويش وري امام پويان پنهنجي نماز قائم ڪرڻ لاءِ خاموشيءَ سان بيهي رهيا.

رات جو آسمان چوچ منجهان تارن سان چنجهيل جھڪيءَ ۽ چانڊوڪيءَ ۾ ڌوٽل پوتل ۽ پيلاڻ مائل هو. تارن جي قطار ڪروڙين زمين کان به وڏن سيارن سان سينگاريل، پنهنجيءَ خاڪساريءَ ۽ انڪساريءَ ۾ سڀ کان وڌيڪ روشن هڪ وڏيءَ ڌارا ڏانهن اُفق تافق پنهنجي غبار ۾ ڍڪي ڇاٽون هڻندي وڌي رهي هئي ۽ وسنديءَ کان پريان کليل ريگستان واريءَ جي وڪريل وينڊن ۾ ويڙهيل هو، قافلا لاڳيتا شاهراه تان لنگهي ماهه شعبان جي آباد رايٽن جي رونق ۾ اضافو ڪري رهيا هئا.

جڏهن درويشن جي نماز ڊگهي ٿي وئي ته آقا رازي پنهنجو چوغو سنڀاليندي اُٿيو ۽ سراءِ ڏانهن روانو ٿيو. انهيءَ کان اڳ به هو ان سراءِ ۾ قيام ڪري چڪو هو. هڪ زردشت مُتقي ان جو مالڪ هو. هو ڏي - وٺ جو ايماندار هو. کيس مسافرن جي آرام جو خاص خيال رهندو هو. جڏهن سوس جي بيابان جون برف جهڙيون سرد هوائون پريشان ڪنديون هيون ته سراءِ ۾ رهندڙ مسافرن لاءِ هٿ - سيڪ ۽ ڪمرن کي گرم ڪرڻ جي اهتمام ۽ ان سڄي سارسنڀار جو هو اضافي اگهه به وصول نه ڪندو هو. ماڻهو چوندا هئا ته آتش پرست متقي پنهنجي آخرت سنوارڻ لاءِ ائين ڪندو آهي. پر هو انهن ڳالهين کان بي پرواهه لڳندو هو. شديد گرميءَ ۾ جڏهن سڄ پنهنجي بي پناهه تپش ۾ هوندو هو ته ٿڌي پاڻيءَ جو بندوبست به هو اهڙيءَ ئي ذميواريءَ سان ڪندو هو. هن جي سراءِ ۾ هڪ پاسي ڪنان تار پريل ڍڪيل حوض ۽ ٻئي پاسي وهنجڻ لاءِ الڳ پاڻي جاري رهندو هو. سندس طبيعت ۾ انڪساري ۽ خدا جو خوف هو جنهن جو اعلان هو ڪڏهن نه ڪندو هو. هو مسافرن سان جيڪي چڙپايا گڏ هوندا هئا تن جي سارسنڀار رکڻ تائين جي ذميواري پڻ کڻندو هو. ان لاءِ مهمان سراءِ ۾ الڳ جڳهه تي چانو ڏيندڙ وڻن هيٺان ٻڌڻ ۽ سندن خوراڪ جو پڻ پورو پورو خيال رکندو هو. هو اٺن ۽ خچرن جي ننڍين وڏين بيمارين جو پڻ علاج ڪري سگهندو هو. قافلي وارن منجهان جيڪڏهن ڪنهن جي طبيعت خراب ٿي پوي ته پريشان ٿي پوندو هو. ڳوٺ ۾ هڪ ڏاهو حڪيم هو جيڪو گھڻو ڪري سفر تي هوندو هو. پر محميءَ ڪجهه دوائن جي نالن ۽ بيمارين جي علاج بابت کانس ڄاڻ ورتي هئي ۽ جڏهن به ڪنهن جي ٿوري به طبيعت خراب ٿي ته هن پنهنجي حافظي کان ڪم ٿي ورتو. آقا رازيءَ سان سندس گهري دوستيءَ جو ته نه پر هڪ مائڪي معاهدي جهڙو رشتو هو. جڏهن به قافلو هتان لنگهندو ته سندس سراءِ ۾ قيام ضرور ڪندو هو. هيل به ائين ئي معمول مطابق ٿيو هو. پر جڏهن ته هيءُ هلندي رهڻ جو وقت هو، قافلي جي قائدي ۽ اصولن پٽاندري ڪين سفر جاري رکڻ کپندو هو.

جڏهن ماڻهو وندر لاءِ قصو گهڙيندڙ وٽ ويهي چڪا ۽ قصي گهڙيندڙ پراڻن بادشاهن جي نالن سان قصي جي شروعات ڪئي ته آقا رازي وڃي محميءَ وٽ ويٺو. سندس اندر ۾ ڏاڍي بي چيني ۽ آند مائتو متل هئي. هن هيل تائين ڏاڍا سفر ڪيا هئا. اصل ۾ هو هميشه قافلن سان گڏ جبلن ۽ ريگستانن جا رڻ جهاڳيندو رهيو هو. تيز وهڪرن وارن دريائن سان گڏوگڏ جبلن جي اُتاهين تان ماڻهين تي لهندڙ اٿانگن پيچرن تان هن ڏاڍيءَ مهارت سان سڀيئي سفر پار ڪيا هئا. اکيون کليل رکيون هئائين ۽ ڪنن تي رسندڙ هر آواز تي ڌيان ڌريو هئائين. همت ۽ دانائيءَ سان هن گھڻو ڪجهه ڏٺو. ڪيتريون ئي اڻ چيل ڳالهيون ٻڌائين ۽ گھڻو ڪجهه سٺائين. ٻاروڻن کان هيل تائين هن زمانو ڏٺو هو... ها، زمانو ڏٺو هو ۽ اُن جا لاهڻا - چاڙها، ڦير - گهير ڏٺي هئائين. هن نون فرقن ۽ نون مذهبن جا عروج ۽



زوال ڏنا هئا. نوان مهدي، جيڪي هن ساري مانڊاڻ جي آخرت جي گواهي ڏيڻ لاءِ پنهنجي امامت جو اعلان ڪندا هئا ۽ پوءِ ماريا ويندا هئا. نوان نبي، جيڪي عجيب و غريب شريعتون نافذ ڪندا ۽ پوءِ تياسن تي تنگيا ويندا هئا. دنيا نين تفتيشن ۽ تحقيقن کان ڪڏهن به وانجهي ناهي رهي. سودائين ۽ ديوانن جي دماغن ۾ پلجندڙ نت نوان طوفان سندن دلين کي بيققرار ڪندا ۽ آخرڪار کين موت ڏانهن ڌوڪيندا آهن ۽ پوءِ وقت جيڪو اجهل، مسلسل ۽ شڪست ڏيڻ وارو آهي، ڪڏهن نه ٿو رڪجي ۽ انهن وسندين ۽ انهن ۾ رهڻ وارن مٿان لنگهيو وڃي ته جيئن اهو جو اڳ ٿي گذريو آهي سو سارجي سگهجي ۽ زمين نون فتنن جو نشانو بڻجندي رهي، نين رحمتن لاءِ پنهنجو پاڻ تيار ڪندي رهي.

”آقا رازي، ڏاڍو اوچتو اوهاڻ پنهنجي سفر کي ملتوي ڪرڻ جو ارادو ڪيو آهي. اوهاڻ جي سنگت مون لاءِ سڀڻه آهي. جيڪڏهن دل ۾ نه ڪيو ته آئون ڄاڻڻ ٿو چاهيان ته هن تاخير جو سبب ڇا آهي!“ محمي گلم جي ڪناري جي پيٽ تي ويهندي ادب وچان ڪنڌ نوائيندي پڇيو. آقا رازي کليل دريءَ ڏانهن ڏسندي چيو: ”پا محمي، جيڪا شيءَ مون لاءِ حيرت ۽ دلچسپيءَ جو باعث آهي ان تي شايد اوهاڻ جي نگاهه ناهي. شام مسجد ۾ ڪجهه اهڙن درويشن کي ڏٺو، جيڪي پنهنجي نماز ۾ وڌاءُ ڪن ٿا ۽ پنهنجين پرسوز ڏيڦيٽن سان دلين کي بيققرار ڪن ٿا، سندن آواز ۾ بي پناهه سوز آهي، پر هو آهن ڪير؟ اهو ڄاڻڻ به بيحد ضروري آهي، ڪٿي هو ڪنهن نئين فتني کي اُڀاري ته نه رهيا آهن!“

محمي کليو، ڊيبل ڊيبل مزيدار ڪل-

”آقا رازي بس ايتري ڳالهه؟! آخر اوهاڻ ڪهڙي شيءِ کان پواڻي آهيو؟ ڇا اهو ضروري آهي ته هر شخص جنهن جو رستو الڳ ۽ جنهن جي مناجاتن جو طريقو مختلف هجي، سو ڇا لازم آهي ته ڪنهن فتني جو آغاز هجي- ۽ پوءِ اهڙن بيققرارن جي وجودن جو ڪو نالو به ته ٿي سگهي ٿو. پر جيستائين منهنجي ڄاڻ ۾ آهي ته اهي شخص هيءُ سڄو سيارو هن ئي خانقاه ۾ رهيا آهن.“

”ڇا هر نماز مهل سندن بي خوديءَ جو اهو حال ٿيندو آهي؟“

”نه. پر ڪڏهن ڪڏهن جڏهن اهي گهڻي جوش ۾ هوندا آهن ته مسجد ۾ ايندا آهن نه ته گهڻو ڪري خانقاه ۾ ئي مراقبي ۾ مڱن هوندا آهن. سندن گروهه کي ڪڏهن خانقاه کان ٻاهر نڪرندي ناهي ڏٺو ويو.“

آقا رازي گهڻيءَ دير تائين ماٺ رهيو، ڪجهه سوچيندي ۽ گهڻو ڪجهه ياد ڪندي!

”ڇا اوهاڻ پسند فرمائيندو جيڪڏهن آئون مقدس باهه کان مدد گهران ته هي گروهه ملڪ لاءِ ڀلا ٿيندو يا منحوس؟“ محمي ڏاڍي انڪساريءَ وچان چيو: ”اسان جي سدا حيات اڳ، جيڪا ڪڏهن به اجهامي نٿي سگهي- جنهن کي سج جو ڪرڻو به ڇهي نٿو سگهي!“

”يا مطلب، سج جي چُهي نه سگھڻ جو؟“ آقا رازي پڇيو.

”هيءُ آڳِ انديارن ۾ روشن ٿيندي آهي. زندگيءَ جي جياپي جو اُهيڃاڻ! بيقراري ۽ هميشگيءَ سان هم - آغوش! دنياداريءَ ۾ هڪ جاءِ پناهه، دنيا کي پاڪ ڪندڙ ۽ سدائين رهندڙ آڪاس ڏانهن اشارو ڪندڙ آڱر جيان اُٿندڙ - ڀلائيءَ جي خواهشمند، ڀلائيءَ جو حصو، جيڪو اضافي ۽ ناقص آهي تنهن کان چوٽڪارو ڏياريندڙ، پاڪ ڪرڻ واري!“

آقا رازيءَ ڪنڌ ڏوڻيو.

پوءِ ٻئي چٽا اندروني ڪمري ڏانهن وڌيا جيڪو ته - خانو هو ۽ باهه جي پوڄا جو ڪم ڏيندو هو. پرندڙ بند تي خوشبودار ڪاٺي رکي محميءَ ان کي هڻا ڏني ته باهه پڙڪو کاڌو. پوءِ هن ڪاري رنگ جا ڪجهه ڪٽا ان باهه ۾ وڌا جن هڪدم باهه جهٽي ٿي ورتي. تڏه تڏه جي آواز سان ننڍڙا پڙڪا وڏي پيٽ ۾ سماءُجي ويا - صرف هڪ ڪٽو الڳ رهيو ۽ پري هٽڻ سبب مٿس باهه جو ڪو اثر نه ٿيو. محمي اڪيون بند ڪيو ڪجهه دعائون پڙهي رهيو هو:

”برڪت ڏي اسان کي ۽ ڪن سج جي تپش ۽ برف جي ٿڌڪار ۾ اسان کي هميشه پنهنجي سڌاري جي راهه تي هلا.“

تنهنجي ٻاريل باهه ۽ تنهنجو دين، اسان جي رهنمائي ڪري!“

ڪاري ڪٽي کي هڪ پاسي پيل ڏسي محميءَ پنهنجو ڪنڌ وڌيڪ نوايو. هو دل ٿي دل ۾ نه ڄاڻ ڇا چئي رهيو هو. آقا رازي دلچسپيءَ سان باهه جي روشنيءَ ۾ اهو سڀ ڪجهه ڏسي رهيو هو. هيءُ عبادت جنهن کي هن پنهنجي زندگيءَ جي هيل تائين جي مشاهدن ۾ آڳ ڪڏهن نه ڏٺو هو -

”آقا رازي!“ محميءَ ڏانهس ڏسندي چيو، ”هيءُ باهه جنهن کي مون اوهان لاءِ روشن ڪيو هو، مون لاءِ فتنو ۽ مصيبتون کڻي ايندي، اهرمزد منهنجي مدد ڪري ۽ مون کي پنهنجي پناهه ۾ رکي!“

”ڇا ڪا خاص ڳالهه آهي پيءُ محمي!“ آقا رازي ڳڻتيءَ منجهان چيو.

”نه پريشانيءَ جي ڪا ڳالهه ناهي، جيڪي ٿيڻو هوندو سو ٿي ٿي رهندو. مقدس باهه جنهن ڪٽي کي قبول ڪرڻ کان انڪار ڪيو آهي سو منهنجي ئي حصي ۾ هوندو. منهنجي ئي رت جي امانت وارو مون کان باغي ٿيندو ۽ مون کان منهن ڦيريندو - نه ڄاڻ اڃا تاريخيءَ ۾ ڇا مخفي آهي؟“ پوءِ پنهنجي پوئين پاسي واري دروازي کي بند ڪندي هن چيو، ”پر آقا رازي، اوهان لاءِ ڳڻتيءَ جو ڳي ڪا ڳالهه ناهي، نه ملڪ لاءِ نه حڪومت لاءِ، منهنجي مقدس باهه ڪڏهن به غلط ناهي ڏسيندي ۽ منهنجي اڳڪٿي ڪڏهن غلط ناهي ثابت ٿيندي!“

ٻئي چٽا وري ڳلهه تي اچي ويٺا. ٻاهر هوا ۽ ڌوڙ سبب رات ڌڙائجي وئي هئي ۽ دشت سوس تي چؤطرف مٽيءَ ۽ واريءَ مليل گاڏڙ واس پڪيڙي رهي هئي.

”پر هيل کان اڳ آئون انهن درويشن سان چو نه ملي سگهيو آهيان؟“ آقا رازيءَ چيو، ”چا اوهان وٽ هتي ڪڏهن ائين ناهي ٿيو جو عبادت جي نئين واٽ جا طريقا رائج ٿيا هجن. ڪنهن ماڻهوءَ هام هڻندي دعويٰ ڪئي هجي ته هو ٻين سڀني کان وڌيڪ ڄاڻو آهي؟“

”اسان وٽ مقرر مهل تي هڪ سوشيائ (رهنما) ايندو جيڪو سڌي واٽ ڏسندي دنيا کي بدڪارين کان بچائيندو. هو ڪن جي خيال موجب بهراموز هوندو. دنيا کي بچائڻ وارو. جڏهن ٻڌيءَ جون قوتون زور آور ٿي وينديون ۽ چؤڌس اوندهه ڦهلجي ويندي تڏهن اهرمزد ۽ اهرمن وچ ۾ جنگ ٿيندي ۽ يزدان کٽي ويندو. ٻڌي ختم ٿيندي، شڪست کائيندي ۽ امن و امان جو دور شروع ٿيندو.“ ”هڪ صورت ۾ ته هو امام مهدي هوندو. اسان جي مذهب جو امام مهديءَ يا سوشيائ يا بهراموز، جيڪو تون کيس نالو ڏين.“ آقارازيءَ ڏاڍو پراميد ٿيندي چيو.

محرميءَ ڦاٿين تي ويٺي ويٺي جهڪي پنهنجن گڏڙن کي ڇهيو.

”ها آقا، سوشيائ جتي به هوندو پيدا ٿي چڪو هوندو. هاڻ دنيا بدڪاريءَ ۽ گنهگاريءَ سان ڀرجي چڪي آهي.“

هو چپ ٿيو ته آقا رازيءَ چيو: ”آئون ٿورو خانقاهه ڏانهن وڃي رهيو آهيان ته جيئن درويشن سان ٻي ملاقات ٿي سگهي، ٿي سگهي ٿو ته مون کي انهن بابت ڪا وڌيڪ ڄاڻ ملي سگهي. سڀاڻي پوئين پهر اسان جو قافلو هتان کان اُسهندو. تيسرائين لاءِ اميد اٿم ته سفر جا سڀ انتظام به پورا ٿي سگهندا.“

محرميءَ ڪنڌ نواڻي هائوڪار ڪئي.

آقارازي عمامو پنهنجي مٿي تي رکيو ۽ وڏي رومال سان ٻٽ ٻڌي، سراءِ کان ٻاهر نڪري ويو.

قافلن جي لهڻ واري سراءِ ۾ عجيب رونق هئي. داستان ٻڌائڻ وارو ڪو هڪ راوي ته نه هو؛ مختلف گروهه هئا جن جون الڳ الڳ ڳالهيون هيون. اڱڻ ۾ پنن جا پڙلاءُ، ڪنوڻ جا ڪجڪا، وڪريل واريءَ ۽ لڙاڻيل چانڊوڪيءَ سبب عجيب طلسماتي سمو هو. پوءِ گهوڙن جي هٽڪار، اُنن جي اوڳر ۽ ڪنڌ لڏڻ سان ٽلين جا آواز، گڏهن جو پوئين پهر هيٺنگڙ ۽ شاهراه تي هلندڙ قافلن جي مسلسل حرڪت ۽ اڳتي وڌڻ جو احساس.

”تو ٻڌو آهي؟“ عثمان بن عمر ليتندي چيو، ”اوڀر واري مورت ٻهي پئي آهي.“

”مورت جو ڪهڙو ذڪر ڪيو اٿئي؟“ سندس ساٿيءَ ائين ئي پڇيو.

”اسان کان پوءِ جيڪو قافلو اچي رهيو آهي، اهو اولهه کان اچي رهيو آهي ۽ سندن خيال موجب قاهره ۾ ابن سعد جي مسجد ۽ شهر وچ ۾ هڪ منارو آهي جنهن تي ٻه مورتيون نهيل هيون. هڪ جو رخ اوڀر پاسي ۽ ٻئي جو رخ اولهه پاسي. اولهه واري مورت اڳ ٿي ٻهي

چُڪي هئي ۽ انهيءَ ڪري اوڀر اولهه تي قبضو ڪيو هو. هاڻ اوڀر واري مورت ٻُني آهي ۽ اولهه جا ماڻهو ان علائقي تي قابض ٿي ويندا. چون ٿا ته اهي قيامت جي ويجهڙ جا آثار آهن.“

”پلا قيامت جا آثار ڪڏهن ظاهر ناهن ٿيا!“ سندس ساٿيءَ وري چيو، ”۽ پيو ته قيامت اُن وقت تائين اچي نه ٿي سگهي جيستائين امام مهدي آسمان منجهان چاليهه هزار فرشتن سميت زمين تي نٿو لهي، ۽ دنيا کي بُرائي ۽ مدائتيءَ کان پاڪ ڪري مٿس حڪومت نه ٿو ڪري. تون آرام سان باقي رات گذار ۽ غمگين نه ٿي يار جاني قيامت ۾ اڃا گهڻي دير پئي آهي ۽ هونئن به جيستائين اسين سڀ پنهنجن پنهنجن ديسن تائين نٿا پهچون امام مهديءَ جو ظهور ٿي نه ٿو سگهي.“ هن ڪلندي ڳالهه ختم ڪرڻ لاءِ چيو.

”چا تون زندگيءَ ۽ موت تي قادر آهين؟“ عثمان اُٿي ويهندي چيو.

”هڪ طرح ته آهيون جو اميدن تي هلندا ٿا رهون، انهي اميد تي ته موٽي پنهنجن وطن واپس رسنداسين ۽ جن کي پويان ڇڏيو اٿئون تن سان ٻيهر ملنداسون- خدا ايترو مهربان ته آهي جو اسان کي مسافت ۾ بي آسري موت نه ڏيندو. اسان کي سندس مهربانيءَ منجهان نااميد نه ٿيڻ کپي.“

”تنهنجو فلسفو زندگيءَ ۽ اميد جو آهي پر ايڏيون خوش فهم ڳالهيون هميشه سچ ٿين سو لازم ناهي. ڄاڻين ٿو موت پنهنجو ڦٽڪو کنيو ڳولا ۾ رهندو آهي ۽ جيئن ته اندڙو آهي بنا سَجهه بَجهه جي اُن کي لهرائيندو آهي، ڪير سندس زد ۾ اچي سندس ڪاڄ بڻجي ٿو کيس ڪهڙي پرواهه؟!“ هن ٿڌو ساھه پريندي چيو.

”تون اڄوڪي هن لمحي ايڏو اداس آهين يا مزاج سبب هونئن ئي ملال پسند آهين.“

ساٿيءَ چيس.

رقص ڪندڙ درويشن جو نيم دائرو آهستي آهستي خانقاه جي اڱڻ ۾ تحرڪ ۾ هو، نغاري وڄائڻ وارو ڌري گهٽ سَٽل ۽ سڄو نغاري مٿان نيمو پيو هو. نغاري کي ڪنهن ڪنهن مهل هڪ سنهڙي لڪڻ سان بس ڌڙو چهي ٿي ڇڏيائين ۽ پوءِ ان جي ڪنٺيءَ سان پاڻ به مستيءَ ۾ اچي ٿي ويو. سندس خيال ۾ قدم جي لاڳيتي پر نه ٻڌجي سگهڻ واري ٿاپ پيدا ٿي رهي هئي. ڊگهڻ ۽ ويڪرن جين ۾ هوا ڀرجڻ سان ڪڏهن سندن گهير وڌا ٿي ويا ٿي ته ڪڏهن سوس ٿي کاڌائون. آڌيءَ جو چنڊ روشن ۽ جھڪن تارن جي گھيري ۾ ڪڏهن وڌيڪ روشن ٿي ٿيو ته ڪڏهن جھڪو جھڪو - هوا ڪڏهن هلڻ ٿي لڳي ته ڪڏهن بيهي ٿي رهي. ڊگهي قد واري سفيد ريش جڏهن پنهنجي آڱر کڻي اشارو ٿي ڪيو ته سڀ حركتون ساڪت ٿي ويون ٿي ڇڻ موت اڃا به ويجهو ڪٿي ساھه کڻي رهيو هجي. دائرو هڪدم سوڙهو ٿي ويو ٿي ۽ ڪنڌ هڪدم نِمي ٿي ويا پوءِ نغاري تي هڪ ڌڪ ٿي لڳو جيئن برفاني تڏين هوائن ۾ ڪوئي وڳر کان وڇڙي پوئتي رهجي وڃڻ وارو پکي يڪدم رڙيون

ڪرڻ لڳي. قدم آهستيگيءَ سان ڪجيا ٿي ۽ انهن تي آهن جو گمان ٿي ٿيو. هر درويش پنهنجي چوگرد پنهنجي ئي دائري ۾ الڳ جهومي پنهنجي نماز عشق پنهنجي طور قائم ٿي ڪئي. آقارازي حوض جي ڪناري تي ويهي سندن بيهي رهڻ جو انتظار ڪرڻ لڳو. پر هي رقص شايد اڻکٽ هو جيڪو جاري هو ۽ ڪنهن به ريت ڪوئي به آثار رقص جي انجام تي رسڻ جو نه هو. نغارو وڃائڻ وارو شايد ننڊ ۾ هو ۽ رقص ڪرڻ وارا پنهنجي مستيءَ ۾ مڱن هئا. ڇو ته سندن وڪون ۽ سندن خاڪي وجود سندس تمنائن جي دائري ۾ ناز ۽ انداز سان چال ۾ محو هئا. پوءِ جڏهن تارن جو قافلو اولهه ڏانهن لهڻ لڳو ۽ رات جي هوا آسماني سفر ۾ ٽڪجي هلڪي ٿيڻ لڳي ۽ صبح جي جاڳائيندڙ هير هلڻ شروع ڪيو. وڻن تي ويٺل پکي صبح جي روشنيءَ ۽ هير سبب خوابن مان چرڪ ڀرڻ لڳا ته آقارازي جيڪو رات جي اوجاڳن جو هير اڪ هو، نغاري وڃائڻ واري ڏانهن وڌيو.

”تون به انهيءَ ڳولا ۾ آيو آهين ته جيئن هنن جو راز لھين!“ هن نغاري کي هڪ پاسي رکندي پڇيو.

آقارازيءَ ڪنڌ جي اشاري سان هٿو ڪار ڪئي.

”ته پوءِ ٻڌي ڇڏ!“ هن آهستيگيءَ سان چيو، ”هيءَ راز ائين ئي رهندو. هيءُ رڳو نماز پڙهڻ لاءِ مانيڪا ٿين ٿا ۽ وضو ڪرڻ لاءِ بيهن ٿا. رقص ۾ محويت واريءَ ڪيفيت ۾ ئي ننڊ ڪن ٿا. سندن جسماني حاجتون نالي ماتر ئي آهن ۽ سواءِ پنهنجي مناجاتن ۾ محويت جي هُو پاڻ ۾ به ناهن ڳالهائيندا، رڳو آه و زاريءَ جي ڪيفيت مهل ئي سندن آواز ٻڌڻ ۾ ايندو آهي.“

”اهي ڪڏهن کان هن خانقاه ۾ آهن ۽ تون ڪڏهن کان سندن باري ۾ باخبر ٿيو آهين!“ آقارازي اُهڙيءَ ئي آهستيگيءَ سان پڇيو.

”آئون سندن ساٿي ناهيان. منهنجو واسطو هن خانقاه سان آهي. آئون هتي نغاري وڃائڻ تي مامور آهيان - منهنجو مطلب آهي ته آئون زمانن کان هتي ئي آهيان!“

”پر تون هنن لاءِ نغارو وڃائڻ تي ڪيئن لڳي وئين؟“ رازيءَ ڪنهن ڪجهه وضاحت مان پڇيو.

”اها به هڪ الڳ ڪٿا آهي، هڪ ڀيري جڏهن سومهياڻي جي مهل آئون پاڻي ڀرڻ لاءِ اندر آيس ته مون هنن کي هتي رقص ڪندي ڏٺو. نغارو ڪڍي ائين ئي مٿس ڌڪ هنيو ته سندن رقص ۾ اهڙو ته وحد اچي ويو جيئن جابلو خشڪ دريا ۾ اوجتو پاڻيءَ جو ريلو اچي وڃي - تڏهن کان آئون به هتي آهيان ۽ عجيب ناتي ۾ منڊجي ويو آهيان جو نغارو ڇڏي وڃڻ چاهڻ جي باوجود به ان کي نه ٿو ڇڏي سگهان.“

”ماڻهن کي حيرت نه ٿي ٿئي، هو پڇندا ته هوندا!“ رازيءَ پڇيو.

”پر هو جواب ڪنهن کان ٻڌندا ۽ انهن کان سواءِ ڪير جواب ڏيندو؟! مون کي به انهيءَ کان وڌيڪ ڪا خبر ناهي جيڪا آئون توکي ٻڌائي چڪو آهيان.“  
 ”هي ته شايد اسان جي ٻولي به نه ٿا ڄاڻن.“ هن آهستيگيءَ سان چيو ۽ نغاري کي ڏک هنيو.

پوءِ صبح جو عصر جي اذان لاءِ مؤذن ڏاڪڻ تي چڙهيو ۽ مناري جي چوٽ تي پڳو. هن ماڻهن کي ننڊ مان جاڳائڻ لاءِ ڪين جنت جي آڇ ڪئي، ڪين ٻڌايو ته نماز ننڊ کان اعليٰ آهي. خدا کان سواءِ ٻيو ڪوبه پوڄا لائق ناهي. اهوئي هر ڏس کان آئينو ۽ آئيني آڏو عڪس به پاڻ ۽ عڪس جي موت به پاڻ! پاڻ پنهنجيءَ عظمت تي شاهدي ڏيڻ وارو- ڇاڪاڻ ته سندس شاهديءَ ڏيڻ وارو ٻيو ڪير آهي؟ ڪيس سڃاڻڻ وارو ٻيو ڪير ٿي سگهي ٿو؟ هو تخليق ڪرڻ وارو خالق به پاڻ ۽ مخلوق جي حياتين جو امانتدار به پاڻ! روحن کي پيدا ڪرڻ وارو به ۽ روحن جي جواب ”اَلَسْتُ بِرَبِّكُمْ“ ٻڌڻ وارو به - جڏهن هن چاهيو ته پنهنجو پاڻ کي ڏسي ته هن دنيا ناهي. هر شيءِ جو ڄاڻو به ۽ هر هڪ ۾ پاڻ سمائيل به. خبر ناهي جڏهن چوڏس هو پاڻ آهي ته ڳجهو ڪنهن کان آهي؟ سندس نرواڻ، سندس حسن، کانئس سواءِ ڪير ڄاڻي سگهي ٿو؟! ماڻهوءَ کي پيدا ڪري سندس نامرادين تي به هو پاڻ ئي تهڪ ڏيندڙ آهي - انسان جي ڪوششن کي ڪڏهن هو محتاجو شرف بخشي ٿو ۽ ڪڏهن رقص ۾ محور ڪري ٿو - بس رقص ۾ محو رهڻ جو ست ڏيندو آهي ۽ ان کان اڳتي؟ جيسنائين هو همت نه ڏئي، ڀلا ڪير آهي جيڪو ڪجهه بخشڻ جي لائق هجي؟

اذان جي صدا ٻڌي درويشن جا قدم بيهي رهيا. هڪ مخلوق وضو خانن ڏانهن وڌي، چشمي جو پاڻي وهڻ شروع ٿيو. شفاف منو پاڻي جيڪو نور جي ڌارا جيان فرحت بخش هو. امام پويان بيهي آقارازيءَ نماز پڙهي ۽ سجدي ۾ انتهائي عاجزيءَ ۽ انڪساريءَ سان دنيا لاءِ، ڪائنات لاءِ، پنهنجن پيارن لاءِ، هن اهي سڀئي دعائون پڙهيون جيڪي ڪيس ياد هيون. نه ڄاڻ گهڻيءَ دير تائين هو ڪائنات جي خالق آڏو هٿ ڪنيو، نظرون جهڪائي، اندر ۽ ٻاهر جي سموري عقيدي سان دعا گهرندو رهيو. ڳوڙها سندس آڱرين، هٿن جي ترين ۽ منهن تان مينهن جي پاڻيءَ جيان ڳڙي رهيا هئا. سندس ڏک ۽ ملال کي، سندس نفس جي غلاظتن کي ڏٺو پئي ريو جيئن مينهن واءِ کي ڏوڏي هلڪو، نرم ۽ شفاف ڪري ڇڏيندو آهي -

جڏهن ملال جي وير لهي چڪي ۽ اندر کي آرام آيو ته هن ڏٺو ته درويشن جو ڪو پتو نه هو. نغارو وڃائڻ وارو حوض جي ڀت مٿان سٺل هو. سندس هٿ ۾ پيگل ڏونڪو هو جنهن سان هو نغاري کي ڏک هڻي وڃائيندو هو، گهڻيءَ دير تائين آقارازي اچرج ۾ گم اُٿي ئي بيٺو رهيو. پوءِ هن سوچيو ته شايد خدا کي اڃا انهيءَ راز تان پڙدو هئائڻو ناهي. نه ڄاڻ ڇا راز آهي؟! آئون ڀلا انهيءَ جي کوجناڪي ڪيئن ٿو ڪري سگهان! - آئون جيڪو مسافر

آهيان ۽ رڳو اندر جي هر - ڪرُ خاطر مون هڪ رات وڃائي وڌي آهي - آئون جنهن مٿان سڄي قافلي جي ذميداري لاڳو ڪئي وئي آهي ۽ جنهن پنهنجي ئي دل جي سڪون لاءِ انهي پردي پويان ليٽو پائڻ چاهيو، جنهن تي منهنجو ڪوبه اختيار نه هو. مون سان ته صرف سفر جو ئي شرط لاڳو آهي، سفر جو - ۽ مون ذڪر ۽ حاضريءَ جي هيءَ رات وڃائي ڇڏي! مٿس حملي جيان مايوسيءَ ۽ ندامت جو اثر ٿيو. شعبان جون هي مبارڪ گهڙيون جيڪي ٻيهر موٽي نه اينديون، وقت جيڪو گهڙيءَ گهڙيءَ جو پاڇو ڪڍڻ هو، گهٽجي رهيو هو ۽ جيڪو لمحي لمحي جي لاڳيتائي جي ماضيءَ جو حصو بڻجندو ٿي ويو. وقت جيڪو ازل کان آهي ۽ جاري رهندو - وقت، جيڪو ماڻهوءَ جي شڪست ۽ سندس پراڻ - پٽو آهي. اُجهل، مسلسل، جنهن کي ڪير به سمجهي نه سگهيو پر جيڪو انهن ڳوٺن، پٽن ۽ رهڻ وارن مٿان گذرندو ٿي رهيو.

دنيا بغاوتن سان پرڄي چڪي هئي. هميشه کان ائين هئي. نوان فتنا پراڻن رنگن جا لباس اوڍي ڪر ڪڍي اُتندا هئا. قمرطي، زنديق ۽ صاحب الزنج، اسلام ۾ وار تان ڪل لاهيندا رهندا هئا ۽ دنيا جي محبت ۾ ديوانا هئا. انهن نيون شريعتون رواج ۾ آنديون هيون ۽ نوان فلسفا تعمير ڪيا هئا - هو عقل ۽ دانش جي حڪمت عمليءَ ذريعي دنيا تي مُسلط ٿي پوڻ جا خواب ڏسندا هئا ۽ مال ۽ دولت تي ساهه ڏيندا هئا. انهن نون مذهبن جا بنياد رکيا هئا ۽ نوان ڪلما ايجاد ڪيا هئا. هو قرآن جو جواب لکندا هئا ۽ خدا کي سندس ڪلام ۾ (نعوذ بالله) شڪست ڏيڻ چاهيندا هئا - انهن ٽوڻن ٽوڻن جي سحر جي زور تي پنهنجن طاقتن کي ڇڏا ڏني هئي ۽ ان جي ٻلهه تي هو دلير ٿي ويا هئا اهڙن گدڙن جيان، جيڪي شينهن جي ڪُل پهرِي، جهنگ جي قانون کي پنهنجن هٿن ۾ کڻي وٺن. انهن خلقت ۾ فتنا ۽ فساد پيدا ڪيا هئا ۽ هزارين اهل دل انسانن جي گمراهيءَ ۽ موت جو ڪارڻ بڻيا هئا - انهن عالمن کي دليلن جي وڳوڙن ۾ وڇڙايو هو ۽ اڄوڪي دنيا ۾ سستي، سولي ۽ قابل حصول جنت جو واعدو ڪيو هو جنهن جي حاصلات جي واٽ ۾ بنان ڪنهن مصيبت ڪٽندي ۽ پاڻ ٽڪائيندي حاصل ڪري ٿي سگهيو ويو، هاروت ۽ ماروت جيان جيڪي جادو سڪڻ جي چڪر ۾ چاهه بابل ۾ قيد ڪيا ويا هئا.

آقارازي نغاري وڃائڻ واري کي جاڳائڻ مناسب نه ڄاتو ۽ سراءِ ڏانهن موٽي سڄو واقعو محميءَ کي ٻڌايو ۽ پاڻ سمهڻ لاءِ ليٽيو ته جيئن، شايد نند سندس اندر جي آنڌ مانه کي ڪجهه ماڻيڪو ڪري سگهي. لڳو ٿي ته هن خواب ڏٺو آهي.

”اُن کان سواءِ باقي سڀ منزل کان گمراهي آهي.“

”عشق ڪلاهن جي ڪيتي آهي.“

”عشق زندگيءَ جي ڪيتي آهي.“

رقص ڪندڙ درويش، سندن مٿن تي ڊگها ڪلاه ۽ سندن وڏا ۽ نهايت ويڪرا جُبا -

ڪوشش ڪري ڌري گهٽ سڄي رات هو سندن ويجهو ئي رهيو هو. پر سندن منهن کانئس ڳجهائي رهيا هئا. ڇا هو سندس دل جو راز پروڙي ويا هئا يا وري سندس نظر جو فريب هو! نماز جي جماعت ۾ هو رکوع ۽ سجدن جي قيد کان آزاد هئا ۽ هو پنهنجي پوريءَ ڪوشش باوجود به کين ڏسي نه سگهيو هو! ڇا هن کين ڏسڻ نه چاهيو هو؟

تڪين روشنين وارو ڏينهن لهي چڪو هو. پاڇا ڊگها ٿي ڪُجهه ٽري چڪا هئا جڏهن محمي کيس ننڊ منجهان جاڳايو هو خواب ڏسندو رهيو هو جن جو ڪير بنان سمنڊ جيان ڪوئي ڪنارو نه هو. جنهن ۾ نه ڪا ئي شيءِ واضح هئي ۽ نه ئي لڪل-ڦڪي، بي مزي ۽ بي آرام ننڊ منجهان جاڳي هن قافلي کي ڪوچ ڪرڻ جو حڪم ڏنو. ڇو ته هاڻ کين سڄي رات سفر ڪرڻو هو ۽ ايندڙ صبح جو ئي کين ڪٿي داڍو ڪرڻو هو. هاڻ هو راه ۾ رڳو نماز لاءِ بيهندا ۽ وري سفر جاري رکندا.

هوا ۾ ماڪيءَ جي مڪين جي پُڻ پُڻ ۽ گلن جو هڳاءُ هو. مڪيون ايندڙ منڍن لاءِ ماڪي تيار ڪرڻ ۾ مگن هيون ۽ قافلن جي لنگهه سبب ٿيڻ واري گوڙ ۽ اُنن جي تلين جي آوازن کي به نظر انداز ٿي ڪيائون ۽ ڏاڍيءَ مصروفيت سان رَس گڏ ڪرڻ ۾ رڌل هيون. اُت مند جي مستيءَ ۾ مٿن سٿيل بار کان بي نياز، هڪ ڊگهي قطار ۾ ٻاهر نڪرڻ لاءِ آتا ۽ آجيا چڪر هڻندي، چڻ نچڻ ۽ ڳالهائڻ چاهيندا هجن. گڏهه ۽ خچر مستيءَ ۾ ٿي آيا ته پُٺ تي ٻڌل ٻوجھ کان نجات ماڻڻ کان نامراديءَ سبب بي چين پئي ٿيا.

پاڻيءَ جي ساندارين کي حوضن مان ڀريو ويو هو ۽ ڳوٺ جا گهورڙيا قافلن جي ضرورت جون شيون وڪڻڻ لاءِ هونڪا ڏئي رهيا هئا. گوڙ - گهمسان، سفر جو سامان ٻڌڻ ۽ قافلن جي مسافرن کي سڏڻ جا آواز - آهستي آهستي پاڇا ڊگها ٿيندا ويا. مسجدين مان اذان جا آواز بلند ٿيا. اُنن تي وينل هڪ ٻن ماڻهن بربط پنهنجي سامهون رکيا شايد هنن رات جي ماڻ ۾، بهار جي من - منديندڙ هوا ۾، موسيقيءَ جي من موھيندڙ سُرَن سان سفر جي صعوبتن ۾ پاڻ ۾ پياڻ ٿي چاهيو.

باغن ۾ بلبلون ڳائي رهيون هيون جڏهن قافلو سُوس جي بيابان جي پيلاڻ ۽ ڳاڙهاڻ مائل واريءَ وٽان روانو ٿيو.

محميءَ موڪلائيندي چيو، ”تي سگهي ٿو ته ايندڙ داڍي ۾ اوهان جي ملاقات انهن درويشن سان ٿي پئي. نغاري وڃائڻ واري جو روح ته اڳ ئي سندن پويان ڳولا ۾ روانو ٿي چڪو آهي.“

آقارازي افسوس منجهان هن جي موت تي ’إِنَّا لِلّٰهِ وَإِنَّا إِلَيْهِ رَاجِعُونَ‘ پڙهيو. خبر ناهي سفر ۾ سندس آڏو ڇا اچڻ وارو هو - ڇو ته هي به وڏيون ناڪاميون هيون جيڪي سندس اندر جو عذاب بڻجي چڪيون هيون ۽ ڄاڻندي، نه چاهڻ جي باوجود به، هن پنهي ۾ پنهنجو پاڻ



کي ڏوهاري ٿي سمجهيو. درويشن جو اهڙي طرح اکين کان اوجھل ٿي وڃڻ ۽ پوءِ نغاري واري جو موت-

شعبان جي مهيني ۾ قافلا خُتن کان دمشق ڏانهن ته ويندا هئا پر وِلي ئي ڪوئي قافلو خُتن ڏانهن ويندي هتان لنگهيو ٿي. ماڻهو هن مهيني جي احترام خاطر جلد وطن ورندا هئا ته جيئن رمضان جا ڏهاڙا گهرن ۾ سڪ سان رهن. انهيءَ ڪري محميءَ تي هن هڪ قافلي جي وڃڻ بعد ڪم جو بار گهڻو نه رهيو. هو هڪ آزاد خيال زردشت هو ۽ جنديساپور جي مدرسي ۾ فلسفہ لاهوت جي درس و تدريس جو جيڪو ڪم ٿي رهيو هو ان ۾ چڱي خاصي دلچسپي وٺندو هو. کيس معتزلہ فرقي جي عقيدن سان همدردي هئي. جهڙيءَ طرح هنن عقل ۽ منطق وسيلي پنهنجن مخالفن کي هارائي مٿن فوقيت حاصل ڪئي هئي ان تي کيس اچرج ٿيندو هو. هو علم الکلام جو شاگرد هو ۽ جهڙيءَ طرح هڪ هوشيار وڪيل پنهنجي دليلن سان حاضر کي غائب ۽ غائب کي حاضر ثابت ڪرڻ ۾ قدرتي مهارت رکندو آهي، اهڙيءَ ئي طرح معتزلہ فرقو به پنهنجن عقيدن کي صحيح ثابت ڪري سگهندو هو ۽ هر مڪتبه فڪر جا استاد نسطوري عيسائين جي هن مدرسي ۾ اچي شامل ٿيندا هئا. يونان جو فلسفو خليفي منصور جي وقت کان ئي هتي پڙهايو ويندو هو ته جيئن انساني عقلي اؤسر ۾ وڌ کان وڌ واڌ اچي سگهي. جيتوڻيڪ معتزلہ زردشتن جا سخت ترين مخالف هئا پر اها ڳالهه محميءَ لاءِ حيرانگيءَ جو سبب هوندي هئي ته هو ڪهڙيءَ نه خوش - آسوبيءَ سان پنهنجي هر مخالف کي منهن - ٽوڙ جواب ڏيڻ ۾ مهارت رکندا هئا. سندس پنهنجو پٽ منصور پڻ انهي مدرسي جو شاگرد رهيو هو ۽ مجوسيت خلاف کيس به ايترو ته ڦاٿل ڪري ڇڏيندو هو جو هو باهه جي پوڄا کي ڪُفر سمجهڻ لڳندو هو، جڏهن ته هو ڏيکاءِ ۽ هٿ کان پري هو ۽ هو ته رڳو زردشتي هو. بحث جي محفلن ۾ منصور کي هونءَ ئي شڪست ڏيڻ ناممڪن هو، پر هن پنهنجو مذهب نه مٽايو هو ۽ کيس پنهنجي زردشت هئڻ تي فخر به هو پر ان ديوانگيءَ جي حد تائين محبت جيڪا عقيدن کي اڏول بڻائي ڇڏيندي آهي ۽ ماڻهو اڻ ڏٺي سان وڙهي پوندو آهي، زندگيءَ جي پرواهه ناهي ڪندو - انهيءَ جي بهرحال پري پري تائين هن ۾ پٽڪ به نه هئي. ڇو ته هيءُ علم الکلام جي عام ٿيڻ جو زمانو هو ۽ فتنا بيدار ٿي رهيا هئا. انهن فتنن کان پري رهڻ لاءِ منصور پنهنجو پاڻ محميءَ سان گڏ سراءِ جي ڪاروبار ۾ نه لڳايو هو ۽ هونئن به اهو ڪم سندس مزاج مطابق نه هو. هو سوس جي بيابان جي ڪناري تي ڪجهه مٿياريءَ تي ٻڌل هڪ ڳوٺ ۾ رهندو هو، جتي ٽوٽن جي وڻن جا وڏا جهنگ هيا ۽ ريشم جا ڪيٽاڻ پالڻ ۽ ريشم جي ڪپڙي اُڻڻ جو ڪم ٿيندو هو. پراڻي زماني ۾ هيءُ هنر هتي جي ماڻهن چينين کان سکيو هو ۽ هن صديءَ جي شروعات ۾ ان جو هتي رواج پيو هو - هتي جي آبهوا ٽوٽن لاءِ موزون هئي ۽ ان سڄي عرصي ۾ انهي هنر جون

باقي سڀ فني باريڪيون سڪي هاڻ جيڪو ڪپڙو وٽن ٺهندو هو سو ڪنهن به طرح چيني ريشم کان گهٽ نه هو. وقت سان گڏوگڏ منجهس جيڪي نفاستون اچڻ ڪپن، ايراني مزاج جي جدت ۽ شدت، اهي سڀ ان ۾ سمائيون پئي ويون.

اسلامي سلطنت هونئن به وڏي ويجهي رهي هئي. خودمختيار رياستن جو هڪ نيم دائرو هو جيڪو بغداد جي مرڪز جي چٽي پاسي وجود ۾ آيو هو. هي اهي حڪمران هئا جن پنهنجن پنهنجن صوبن ۾ پنهنجون خانداني حڪومتون ٺاهيون هيون. هو عظيم الشان سلطنتن جا ٺاهيندڙ ڪرتا - ڌرتا هئا ۽ خلافت جي درٻار ڏانهن ائين ڏسندا هئا جيئن پنهنجي گهر ۾ مطمئن اولاد پنهنجي ماءُ - پيءُ جي گهر ڏانهن ڏسي. فرمانبردار، احسانمند ۽ خودمختيار.

بغداد جي چؤڌاري درٻاريون وڏي رهيون هيون جيڪي شان ۽ شوڪت ۾ ڪنهن به ريت بغداد کان گهٽ نه هيون پر سعادت منديءَ سببان ان جي آڏو ڪنڌ جهڪائي رکڌيون هيون -

هنرمند ماڻهو جيڪي سڄي عالم جي مقدس جڳهه بجاءِ خلافت جي درٻار ۾ پهچ لاءِ سالن جا سال منتظر رهندا هئا سي هاڻ ٻين جڳهن ڏانهن به ٺهاري سگهندا هئا ۽ انهي جي ڪري انهن علائقن ۾ چيني ريشم ۽ چيني ڪپڙي جي گهرج به وڌي وئي هئي. منصور پنهنجي ڪاروبار کي گهڻو وڌايو ته نه هو پر هو جيڪو ڪجهه به ٺاهيندو هو ان ۾ سندس مزاج جي منفرد عمدگيءَ ۽ جديد خيالي سبب عجيب خوبيون ۽ نزاکتون موجود هونديون هيون. ماڻهو منصور جي نالي کي هڪ سنڌ يا ساڪ سمجهندا هئا. آقا رازيءَ جي وڃڻ کان پوءِ ڪيترن ئي ڏينهن جي گذرڻ باوجود به جڏهن محميٰ ان جڳهه کي لهي نه سگهيو ۽ انهن رقص ڪندڙ درويشن جو جڳهه جڳهه ئي رهيو ته هن منصور وٽ وڃڻ جو ارادو ڪيو. کيس پنهنجي پوٽي حسين لاءِ ڏاڍو پيار هو ۽ هاڻ جڏهن هن منصور وٽ وڃڻ جو پڪو پھ به ڪري ورتو هو ته هو کيس اڃا به وڌيڪ پيار ڏيکارڻ لڳو. سندس ڳالهيون، سندس حرڪتون ۽ اهي بي پناهه عجيب طلسم طاري ڪندڙ اکيون! - هو سندس نگاهن کان اڪثر گهٻرائجي ويندو هو. ائين لڳندو هو جڏهن اهو ننڍڙو معصوم ٻارڙو سينن اندر تائين ڏسي رهيو آهي! مانيٽو، بس ڏسندو ئي رهندو. انهيءَ ڪيفيت ۾ کيس ڪلائي وجهڻ جا ڪيڏا به جتن ڪجن پر معمولي مرڪ به سندس مرڪ تي ظاهر نه ٿيندي، جڏهن هو دلين جا راز ڄاڻڻ جي ڪوشش ڪري رهيو هجي! - ائين بس ڪڏهن ڪڏهن ئي ٿيندو هو ته اڳڻ ۾ بازوليون پائيندي ڪنهن مهل هو بيهي رهندو ۽ آسمان ڏانهن ڏسڻ لڳندو، پوءِ زمين جي ڪنهن نقطي تي نگاهه جمائي ڇڏيندو - پوءِ ڊوڙ ڏنو، ڪرندو، ماءُ ڏانهن ٻانهن ڊگهيري ڏنو، ضد ڪندو، رڙيون ڪري روئندو ۽ ڪنهن ريت جهلتي نه جهلبو، ريجهائي نه ريجهندو. منصور اڪثر چوندو، ”سمجهه ۾ نه ٿو اچي ته آخر هيءُ چاهي ڇا ٿو؟“ ۽ محميٰ کي چوندو، ”ڪيڏو نه چڱو ٿئي جي اوهين کيس پاڻ سان گڏ وٺي وڃو ۽ سختيءَ سان سندس تربيت ڪريو.“

محمتي ڪلندو، ”تون هن ننڍڙي ٻار مان عاجز ٿي پوين ٿو. اسان به توکي ائين ئي پاليو هو. سڀ ٻار هڪجهڙا ئي هوندا آهن، هو پنهنجي ماءُ پيءُ کي آگر کان وٺي ڦيرائڻ چائندا آهن.“ پوءِ هو حسين کي هنج ۾ ڪڍي وٺندو هو.

محمتيءَ کي اهي سڀ ڳالهيون ياد اچي رهيون هيون ۽ سندس دل وڌيڪ بيچين ٿي رهي هئي. هاڻ حسين جي حرڪتن ۾ اضافو آيو هوندو. هاڻ منصور وري کيس چوندو ته، ”هاڻ هن کي پاڻ سان گڏ وٺي وڃو.“ ڇهن مهينن ۾ هن ڪجهه قد ڪڍيو هوندو. سمجھدار ۽ پنهنجين طسماتي اکين وسيلي اهڙيءَ ئي ريت وري مون کي چرڪائي وجهندو - ڏسندو ئي ويندو. ڇاتين اندر کوجنا ڪندي هو ڪلندو به ڪونه. محمتي ڪجهه بيچين ٿي ويو ڄڻ ايڏو پريان کان هو پنهنجي پوٽي جون نگاهون محسوس ڪري رهيو هجي - پوءِ هن پنهنجي ٻانهي کي (جيڪو حبشي نسل ۾ ٿورو آيراني هو ڇاڪاڻ ته هو ايران ۾ پيدا ٿيو هو) خچر آڻڻ لاءِ چيو ۽ پاڻ ڪاٺ جي گاڏيءَ کي احتياط سان ٻڌڻ لڳو جيڪا هن هڪ هندستاني سوداگر کان خريد ڪئي هئي. هو سوچيندو رهيو، هيءُ ڪاٺ، جنهن وٽ منجهان وڌيو ويو هوندو نه ڄاڻ ڪتي اُسرڻ هوندو، ڪارن جهنگلن جي اگهور اونداهين ۾، مسلسل مينهن جي منڊيندڙن هڳاءُ ڦهلائيندڙ ريلن ۾ ۽ لاڳاپيل مددگار شين، اُسرن، وڏن ۽ ويجهڻ جي سڀني مرحلن ۾ سندس نگهداشت ڪئي هوندي. هي باهه جيڪا ٻچ اندر لڪل هوندي آهي ۽ حياتيءَ جي حرارت جي اتساهه يا اڏمي جي صورت ۾ هر شيءِ اندر سرچندي سماجندي ويندي آهي ۽ سندس وڌڻ، ويجهڻ جو سبب بڻجندي آهي - اهرمن ۽ يزدان جي هن ڪيڏ ۾ جنهن کي دنيا چون ٿا هڪ لاڳيتي ڊوڙ جاري هئي. زردشت جو قول هو ته، ”دنيا ۾ جيئجي ۽ پنهنجن هم جنسن سان گڏجي سڌجي زندگي گهارجي ۽ اولاد پيدا ڪجي ۽ آباديءَ ۾ اضافو ڪجي، حيوانن جي پرورش ڪجي ۽ غير آباد زمين کي آباد ڪجي.“ زردشت جو قول هو ته ”اهو ماڻهو جيڪو زمين کي پيڇو ڏئي فصل اُپائي ٿو، اهو اُن ماڻهو کان هزار ڀيرا بهتر آهي جيڪو رڳو دُعا ٿي پڙهي ٿو.“ کين ٻيا قول به ياد اچي رهيا هئا، ”اهو گهر جنهن ۾ ٻار ٻچا هجن، ٻنيون ٻارا ڪرڻ وارا مرد هجن ۽ حفاظت ڪرڻ وارو ڪٿو هجي.“ هن ۽ سندس پٽ منصور ٻنيءَ ٻارو نه ڪيو هو. زمين سان سندن سنگ بس واجبي ئي هو پر زردشت جي وقت کان وٺي هيل تائين زندگيءَ گهڻا رنگ مٽايا هئا. مذهبي سلطنتون، اُمتون، ماڻهو، عبادتون ۽ بادشاهتون سڀ بدلجي ويون هيون - دنيا هڪ ئي ساڳي حالت ۾ ڪڏهن رهي آهي!

آقا رازيءَ جو قافلو ڪنهن ٻيءَ منزل ڏانهن رسي رهيو هوندو. هيءُ شاهراهه جيڪا ختن تائين ويندي هئي بنان ڪنهن ڳڻتيءَ جي سفر لائق سمجهي ويندي هئي. ايشيا جي ڊيگهه ۽ ويڪر ۾ اسلام جي پڪڙجڻ سان گڏوگڏ ماڻهن کي مذهبي آزادي به هئي ۽ خطرا به ختم ٿي

ٿي چڪا هئا. امن امان جو دؤر شروع هو. جنگيون سرحدن ڏانهن، مرڪز کان پري، ٿي رهيون هيون. جنگ ڪرڻ به ڏاڍو لازمي هو. هي ملڪ - گيريءَ جي هوس نه پر هڪ پرامن سلطنت جي حفاظت جا انتظام هئا.

چين کان وٺي نيپل نديءَ جي ڪناري تائين قافلا ايندا ويندا هئا ۽ يهودين، عيسائين ۽ مجوسين سان ڪابه مزاحمت نه ڪندا هئا.

”چار قص ڪيندڙ درويش فقط خيالي تصور ته نه هئا؟“ محميءَ پنهنجو پاڻ کان پڇيو. پوءِ اوچتو کيس خيال آيو ته ڇو نه منصور کان پڇيو وڃي؟ ٿي سگهي ٿو ته کيس ڪنهن اهڙي فرقي جي باري ۾ خبر هجي ڇاڪاڻ ته جنديساپور جي اُن مدرسي ۾ هندستان جا ماڻهو شامل ٿيندا هئا. هو ٻين فلسفن ۽ مذهبن جو مطالعو ڪرڻ ايندا هئا. بُد ڌرم جا پوئلڳ جيڪي ڪاشان جبل کان وٺي اُتر ۽ پورب ۾ منگوليا جي ايراضيءَ تائين پکڙيل هئا. بيڪال ڍنڍ جي چؤگرد رهڻ وارن ڏورانهن قبيلن جو پڻ الڳ مذهب هو جيڪي آسماني ديوتا جي پوڄا ڪندا هئا ۽ جن جو فڪر حيات ۽ نقطئه نظر پنهنجو هو.

آلِ علي لاءِ سندن بيوسيءَ کي محسوس ڪندي دئين رت جا ڳوڙها ڳاڙيا هئا ۽ انهن لاءِ نهايت عجيب ۽ غريب عقيدا ۽ مذهب ظاهري طور وجود ۾ آيا هئا. حُسين ابنِ عليءَ کي ٻچائي نه سگهيو ويو. رسولِ خدا جي عاشقن کيس اُجن، رُجن، بُڪن ۽ ويچارگيءَ جي حالت ۾ بيابانن ۾ گهيري قتل ڪري ڇڏيو.

زردشت جي ڪنهن انڪاريءَ کي به نقصان رسائڻ جو سوچي نه ٿو سگهجي. اها ڪهڙي قسم جي قوم هئي جن پنهنجن پيارن جي رت سان هٿ رنگيا. ڇا اُن رت جو رنگ ڪڏهن سچ جي عدالت ۾ ڌوڀنجي سگهندو؟ پريءَ درويشن جو سلسلو خبر ناهي ڪهڙيءَ ريت آلِ عليءَ تائين رسائي مائي سگهيو هوندو؟!

۽ منصور به خبر ناهي ڇو پنهنجي پُٽ جو نالو حُسين رکيو هو؟ ڇا کيس پڻ نه ٿيندو هو؟! هو واهي نه هئڻ باوجود سوچيندو ضرور هو جيستائين سندس پهچ هئي.

محمي جيئن ته شخصي آزاديءَ جو گهڻگهرو هو ۽ پنهنجي اڪيلي ۽ سڪيلڌي پٽ جي معاملن ۾ نالي ماتر ئي دخل انداز ٿيندو هو. انهيءَ ڪري هن منصور کان اهو پڇڻ جي ضرورت ئي محسوس ڪانه ڪئي هئي ته هن پنهنجي پُٽ جو نالو حُسين ڇو رکيو هو؟ ماڻهو حڪمرانن جي نقالي ڪرڻ جي شوق ۾ هونئن به ائين ڪندا هئا. بادشاهه جو مزاج ملڪ جو مزاج بڻجي پوندو هو. عباسي خليفن جي دؤر ۾ انهي باوجود به جو اهل بيتن سان اُهو سلوڪ روا نه رکيو ويندو هو جنهن جا هو حقدار هئا. منصور جي پٽ جو نالو حُسين هو. هو پاڻ چوندو هو، ”مانائتا بابا سائين! مون کي انهي نالي جو اختصار، سندس عظمت ۽ سندس مڪمل هئڻ وٺندو آهي. اوهان ڏسو ته لکڻ ۾ هيءَ ڪيترو نه مختصر ۽ وسيع

معني رکڻ ۾ ڪيڏو لاجواب آهي ۽ وري سندس نسلي ڳانڍاپو ڪيڏو نه عظيم آهي -  
ڪوبه زردشتي نالو ڪيس نه ٿو پڄي.“  
محامي ڪلندي ڪنڌ ڌوڻيندو هو.

”اوهين منهنجي ڳالهه دل سان نه پيا ٻڌو بابا سائين، پر ڏسو ته سهي.“ منصور سائين  
وضاحت ڪندي چوندو هو. محامي هٿ جي اشاري سان ڪيس ماڻ ڪرائيندو هو. ”پيارا پٽ  
جيڪا ڳالهه توکي پسند آهي سامون کي به پسند آهي ۽ ٻيو ته ڀلا نالن ۾ ڇا رکيو آهي.“  
”اهائي ڳالهه ته آئون ڪرڻ چاهيان ٿو ته نالو تمام اهم شيءِ آهي، نالو ئي سڀڪجهه  
آهي.“ منصور مختصر چوندو هو.

محامي سندس ڳالهه جو جڏهن ڪوبه جواب نه ڏيندو هو ته لڳندو هو جڻ منصور لهجي  
ٿيو آهي ۽ پنهنجن دليلن ۽ وضاحتن تي نادم - پوءِ هو ٻيون ڳالهيون ڪرڻ لڳندو هو.  
ريشم جي نفاست ۽ سندس ملاڪميت ۽ آبهوا جي متاستا جيڪا چيني دنيا ۾ ايراني ريشم  
جي مختلف نتيجن جو سبب آهي. اعليٰ ڪپڙو اٿڻ وارن انهن ڪاپائين جو ذڪر جن جا  
وڏا چين کان هتي اچي آباد ٿيا هئا. هندستاني ريشم جو ذڪر جيڪو آبهوا جي شدت سبب  
چيني ۽ ايراني ريشم کان گهڻو گهٽ هو پر هڪ ٻئي ڪپڙي جي ڏاڍي هاڪ هئي جيڪو  
نفاست ۽ نرمي ۽ چيني ۽ ايراني ڪپڙي کان گهڻو مٿاهون هو. هيءُ گهميل آبهوا ۽ شديد  
مينهن پوندڙ علائقن ۾ ٺهندڙ ملل هئي جيڪا سوداگر صرف خليفن لاءِ يا ٻين اميرن  
امراڻن لاءِ آڻندا هئا جنهن جي قيمت جو ڪو ڪاٿو نه هو. پوءِ هندستاني مزاج جي نفاستن  
جو ذڪر هلندو ۽ محامي ماڻ - ميٽ ۾ پر دلچسپيءَ سان سڀ ڳالهيون ٻڌندو هو. ڪيس  
حيرت هئي ته سندس پٽ جيڪو علمي محفلن ۾ اٿندڙ ويهندڙ، عالمن جي صحبتن ۾  
شرڪت ۽ درويشانن مزاج رکندڙ هو، پنهنجي پيشي ۾ به ڪيڏي نه وسيع مهارت رکندو  
هو، پر ڪيس ڪاروبار کي وڌائڻ ۽ ٻين ملڪن ۾ وڻج واپار ڪرڻ جو شوق نه هو.

”ڪيڏو نه چڱو ٿئي، جو تون به ڪنهن قافلي سان گڏ وڃين، ۽ دنيا جو سير ڪرين  
جائزو وٺين.“ محامي هڪ پيري ڪيس چيو. ”آئون اجايو سفر جا ڏاڪڙا کڻڻ جو قائل  
نابيان. قناعت ماڻهو لاءِ سڀ کان وڏي دولت آهي ۽ پوءِ منهنجي مختصر زندگيءَ جون  
ضرورتون به ڪيتريون آهن!“ منصور نهايت ادب سان جواب ڏيندو هو.

”ماڻهو رڳو ضرورتن لاءِ ئي جيئرو نه ٿو رهي جيڪڏهن ائين سوچيو وڃي ته ڪير به  
وڌڻ ۽ ترقي ڪرڻ جو نه سوچي. پيارا پٽ! تون ٻين کان ايترو مختلف ڇو آهين؟ آقا رازي،  
هو قافلي جو سردار، ڏاڍو جوان ماڻهو آهي. تنهنجو همعمر ئي آهي، پر سال جا اڪثر مهينا  
هو سفر ۾ رهندو آهي ۽ پوءِ ٻيا به ڪيترائي ماڻهو آهن جيڪي اوڀر کان اولهه تائين، شام  
کان چين تائين، وڻج واپار سانگي هميشه هلندا رهن ٿا.“

”هر ماڻهو هڪ جهڙو نه ٿو ٿئي بابا سائين، منهنجي خواهش ته بس اهائي آهي ته علمي محفلن ۾ شريڪ رهان ۽ انهيءَ ڪري آئون حسين کي پڻ جنديساپور جي مدرسي ۾ داخل ڪرڻ گهران ٿو.“

”پر تون پاڻ اُن مدرسي کان مطمئن ناهين رهيو. نسطوري عيسائين جو شديد مخالف آهين ۽ سندن وڏو نقاد پڻ. تون ته شروع کان ئي ابن مريم جي اُن مختصر شعلي جهڙي زندگيءَ، صليب ۽ سندس حواري تي بحث ڪندو رهيو آهين. انهن استادن کي تو کيترائي پيرا عقلي دليلن جي بنياد تي مباحثن جي محفلن ۾ شڪست ڏني آهي. پوءِ جنديساپور تي توکي ايترو يقين ڪيئن ٿي ويو آهي؟! منهنجو خيال آهي ته نعين ۾ جيڪو مدرسو آهي سو حسين لاءِ بهتر رهندو.“

”ته پوءِ آئون کيس ڪنهن عيسائي مدرسي ۾ موڪليندس ئي ڪونه!“ منصور ٺهه پهم ورائيو.

محمتي نرميءَ سان چيو، ”منهنجو مطلب اهو هرگز نه هو، آئون ڄاڻان ٿو جيڪا شيءِ تنهنجي اندر ۾ آند مانڌ ٿي اوتي ۽ بيچين ڪري ٿي ۽ جنهن جو تون قائل ناهين، جنهن مذهب ۽ ان جي درس کي تون پنهنجي روحاني سکيا جي راه ۾ رنڊڪ سمجهين ٿو، تنهن کي حسين لاءِ ڇو ٿو اختيار ڪرين پنهنجي لاءِ ته تو اهو پسند نه ڪيو هو.“

”ها بابا سائين ۽ آئون چاهيان ٿو ته اهائي ڳالهه حسين ۾ به پيدا ٿئي. کيس اهي درس اندر جي اُڻ ٿڻ ۽ بيقراري ڏيندا تڏهن ئي ته هو سچ جي ڳولا ۾ سرگردان رهندو - هو غلط کان صحيح ڏانهن پنهنجي ئي طور تي پنهنجو سفر جاري رکي سگهندو. کيس هن انت عالم ۾ واپاري قافلن ۽ دولت جي نه پر اصل حقيقت جي حاصلات لاءِ سفر جا ڪشالا ڪڍڻا پوندا.“

”ڪهڙيون نه عجيب ڳالهيون پيو ڪرين منصور!“ محمتي اچر وچان چيو.

”اوهان کي هونئن ته اهي ڳالهيون عجيب ئي لڳنديون پر مون کي به سمجهايو ته جيڪڏهن آقارازي واپار جو سامان کڻي چين تائين جو سفر ڪري سگهي ٿو ته پوءِ ڪوئي غريب، ڪنگال ۽ بظاهر دنياوي طرح بدحال ماڻهو سچ جي طلب لاءِ ڇو نٿو دنيا ۾ پير پائي سگهي؟!“

”پيارا پٽ، دولت جي حاصلات منهنجو به نقطه نظر ناهي. زندگيءَ جي حقيقت سون يا چانديءَ کان گهڻي مٽيري آهي پر حسين لاءِ آئون به سوچڻ جو حق رکان ٿو، هو منهنجو رت آهي، سندس رڳن ۾ به اهوئي آهي جيڪو منهنجي جسم اندر گردش ڪري ٿو. منهنجو خيال آهي ته نعين ۾ ڪجهه ڏينهن کيس شروعاتي تعليم ڏياري، پاڻ سان گڏ پنهنجي ڪم ۾ لڳاءِ. ريشم اڻڻ ۽ ان ۾ انتهائي ڪاميابي ماڻڻ ڪو اهڙو خراب خيال به نه ناهي. جيڪڏهن ماڻهو جوانيءَ ۾ ئي ڪنهن دربار سان ڳانڍاپجي وڃي ته بيشمار منافعا ۽ دنياوي ڪاميابيون حاصل ٿي سگهن ٿيون.“

”ڇا درٻارين جو حال اوهان کان ڳجهو آهي! ڇا زندگي ايتري اجائي ۽ ڪمتر شيءِ آهي جو کيس مالي منافعن جي لاءِ قربان ڪيو وڃي!“ منصور ڏاڍي ڏکاري لهجي ۾ چيو.

”تون مالي منافعن جو ايڏو مخالف آهين، اها خبر مون کي اڳ ڪانه هئي.“ محميءَ چيو، ”پر حسين جي لاءِ ئي تون ائين چوڻو سوچين. کيس عام ماڻهوءَ وانگر زندگيءَ لاءِ تيار ڪرايو تنهنجو فرض آهي. هر شخص کي پنهنجي وات پاڻ چونڊڻ ۽ ان تي هلڻ جو حق آهي. تو سراءِ ۾ مون سان گڏ ڪم ڪرڻ نه چاهيو، نيڪ آهي، ۽ مون به توکي مجبور نه ڪيو پر تون ڪيئن پاڻ وٽ پنهنجي ٻچي لاءِ برباديءَ جون راهون هموار ڪرڻ جو حق ٿور ڪين؟“

محميءَ کي هاڻ ڪاوڙ اچي رهي هئي.

ٻيءَ ذري گهٽ ڇهن مهينن تائين پيءُ-پٽ وچ ۾ ڪوبه رابطو نه ٿيو ۽ هاڻ هو دل هٿان مجبور ٿي وڃي رهيو هو. هن دل ۾ سوچيو ٿي ته هو پنهنجي پوٽي سان ملڻ وڃي رهيو آهي پر حقيقت ۾ سندس دل منصور لاءِ بي تاب هئي. هو منصور ڏانهن رواني ٿيڻ جي وقت کي اينگهائي رهيو هو، پنهنجو پاڻ کي جهلڻ ٿي چاهيائين، ڇو ته انهن مهينن ۾ جيستائين هن ڪا پاڻ وڪ نه ڪئي هئي ته منصور به سندس ڪا سارسنيار نه لڌي هئي. هيل شعبان تائين پيءُ پٽ وچ ۾ ويڙهي جو هڪ زمانو لنگهي ويو هو. انسان پنهنجي سموري آزاد پسنديءَ سان گڏوگڏ اولاد ۾ اميدون رکندو آهي. هو چاهيندو آهي ته کيس به چاهيو وڃي. پنهنجي عمر جي پڇاڙ ڪن پهرن ۾ هو ان احسان جي موت گهرندو آهي جيڪو هن اولاد جي نگهداشت، سٺيءَ سکيا ۽ ڪامياب دنيا دار بڻائڻ ۾ ڪيو هو. دل ٿي دل ۾ هن پنهنجي فرض کي پوري ڪرڻ جي حقيقت کي تسليم ڪرڻ نه پئي گهريو. ناشڪر گذار اولاد جي لاءِ سندس دل منجهان دعا نٿي نڪتي ۽ انهيءَ ڪري روانگيءَ جي آخري لمحن ۾ جڏهن سندس حبشي غلام خچر کي تيار ڪري ڇڏيو ۽ هو مٿس سوار ٿيڻ وارو هو، سندس خيال هو ته کيس نه وڃڻ کپي!

ڪوهيڙي واري ڌنڌلڪي صبح پير واريءَ مسجد ۾ ذڪر جي مجلس سبب ڏاڍي رونق هئي. اها هڪ نهايت عمدي تعمير جي نادر نموني جي عبادتگاهه هئي جنهن کي هڪ وڏي سرمائي جي لاڳت سان هڪ رئيس ٺهرايو هو ۽ داخلي دروازي جي چانئن وٽ جتي جتيون لاهيون آهن ان جڳهه تي هن پنهنجو نالو فرش تي اُڪيرايو هو. عاقبت سنوارڻ جو هيءُ هڪ سٺو طريقو هو ته باقي ڏينهن ۾ هو نهايت ئي هڙڏي ۽ ڏاڍو بخيل مزاج شخص هو. ڏاڍيءَ آڪڙ ۽ ڦوٽ منجهان هلندو هو ۽ مسجد ۾ نماز ڪو وري ئي پڙهڻ ايندو هو، ماڻهن خدا کي خوشي ڪرڻ ۽ ڳڻهڻ جا ڪهڙا ڪهڙا نه طريقا ايجاد ڪيا هئا!

محميءَ جي ۽ سندس ملاقات ذري گهٽ ڪڏهن به ڪانه ٿي هئي. هو عيدن جي موقعن تي ئي مسجد ۾ ايندو هو ته ساڻس گڏ هڪ گروه هوندو هو جيڪو رستو ٺاهيندو ۽ ماڻهن

کي کانئس پري رکڻ لاءِ ڏوڪيندو ويندو هو. خوشامدين ۽ چاڀلوسين جي اُن گروه جي ڪري نماز جي پهرينءَ صف ۾ بيٺل اُن رئيس سان ملڻ ذري گهٽ ناممڪن ٿي ٿي پوندو هو ۽ وري محمّيءَ ۾ به هڪ بي نهايت هئي ۽ هو ڪنهن کي به شڪايت جو موقعو نه ڏيندو هو. هڪ ٻه ڀيرا اُن رئيس جي درٻارين کيس چيو به ته 'آقا محمد اوهان کي ياد پيو ڪري، پر هو مصروفيت سبب وڃي نه سگهيو. هونئن به هو اجائي ڪتراڳ کان سلامتيءَ ۽ پنهنجي حال ۾ ٿي رهڻ چاهيندو هو، کيس وڌيڪ منافعن جي لوڙ نه هئي.

سُوس جي بيابان جا ڪنڊر، پاڻيءَ ۽ واريءَ سان گڏوگڏ پري پري تائين پکڙيل هئا ۽ اوڀر ڏانهن ڪجهه فاصلي تي اُها پل هئي جنهن کي پار ڪري انهن توتن جي جهنگلن ۾ داخل ٿبو هو جن جي پڇاڙي ڇيڙي تي منصور جو ڳوٺ هو. شاهراه ڪٿي پاڻيءَ جي ڪناري تي جهڪي ٿي ته جيئن جيڪڏهن ڪنهن منڍ ۾ پاڻي گهڻو ٿئي ۽ لهرون ڪناري کي ڇهن ته اُهي راهه کي به رجائي سرسبز ڪري ڇڏين. چارين منجهان لياڪا پائيندڙ نيرو پاڻي سُڪون سان وهندڙ- وڏ پاڻيءَ جي آئيني مٿان جهڪيل پنهنجو پاڻ تي قربان ٿيڻ لاءِ تيار- پيڇرو ڪڏهن انهن لٽيل نشانن ۽ بارگاهن تان چڪر کائيندي لنگهيو ٿي، جن ايوانن ۾ رسائيءَ لاءِ نه ڄاڻ ڪير ڪير منتظر رهيو هوندو! ساساني بادشاهن جا محلات ۽ سندن بادشاهتون! ڪجهه به ته نه ٿوري!! صرف فنا کي ئي بقا آهي ۽ هيءُ درياءُ انهن زمانن ۾ به اهڙيءَ ريت ٿي وهندو هوندو. هي هوائون جيڪي انهن ڪنڊرن ۾ رولاڪيون ڪن ٿيون، عاليشان بارگاهن جي خُجرن ۾ به پنهنجي مستيءَ ۾ ائين لهرائيندي گهميون هونديون.

انسان ڇا آهي جو هر گهڙيءَ، هر لمحي گذري ٿو ۽ پوءِ گذريل وقت کي جهلڻ چاهي ٿو. نسل، قومون، سلطنتون، سڀ انهيءَ ڌوڙ ۾ لتجي وڃن ۽ پوءِ به دنيا جي محبت ۽ ديوانگيءَ تي رسيل چاهت ماڻهوءَ جي مَن کي بي چين رکي ٿي. هو انهن سڀني فاني شين سان دلي لڳاءُ سبب حيران ۽ پريشان به ٿئي ٿو. محمّي خچر جون واڳون ڏريون ڇڏيون. سج صبح جي آڱاز کان ئي گرم هو ۽ اُس جي تپش ڏينهن جي پهرئين پهر ۾ ئي تيزي ڏيکارڻ لڳي هئي. پاڻي وهندڙ چانديءَ جي متحرڪ چادر جيان هو ۽ اُن ڄمڪ منجهان نڪرندڙ تجلن اکين کي لڳي ڪيرو ٿي ڪري وڌو. ڪنهن ڪنهن مهل پاڻيءَ جي تيز وهڪري سبب ڪناري جي ڪنهن ڇاڙ پاڻيءَ ۾ ڪري آواز ٿي پيدا ڪيو. ننڍڙيون ننڍڙيون پنيوريون پاڻيءَ جي مٿاڇري تي اڏامي رهيون هيون. آباديون شايد پاڻيءَ ۽ دڙ جي ڪري اتان پري هيون. پراڻن زمانن ۾ ٻيڙين وسيلي وڻج واپار جو سامان هتان هتان کان ايندو ويندو هو. هاڻ ان جو به ڪو نانءُ نشان نه هو ۽ سڄي رستي تي ڪابه اهڙي جڳهه نه هئي جتان ٻيڙيءَ وسيلي وڻج واپار ٿيندو هجي. ساساني جيڪي باهه جا پوڄاري هئا ۽ جن جي زماني ۾ رب النوع جي پوڄا گهر ۾ باهه هميشه ٻرندي رهندي هئي ۽ انهن ڪنڊرن ۾ پڻ اها باهه رهي هوندي. اهو قدرت جو



قانون هو ته هر شيء زوال جي زد ۾، فنا جي زد ۾ رهي ۽ ايندڙ نسل اُن منجهان عبرت حاصل ڪن - پر دنيا ته خوش ٿيڻ، جيئرو رهڻ، بهارن جي سڳند پريل هوائن ۾ ساڻه ڪڻڻ ۽ رقص منجهه محو رهڻ جو نالو آهي.

’رقص ڪندڙ درويشن جو ڪهڙو مذهب هو؟ اهو ڪهڙو فرقو هو؟ منصور شايد ڄاڻندو هجي!‘ اُس ڪجهه جهڙا ٿيل ٿي ته محميءَ ڏٺو ڪڪر جو هڪ ننڍڙو ٽڪروسج آڏو مڪتب جي ڪنهن گستاخ ٻار جيان بيٺو هو - پوءِ هن پنهنجو پلٽ لهرايو ته هوائون قطارون ٻڌي سندس مدد لاءِ آيون - ڪنڊرن جي ڳاڙهسري مٽيءَ، جيڪا سِرُن جي لاڳيتي پراڻ - پٽي جي ڪري هوا جي رڳڙ سان اُن ۾ شامل رهندي آهي. جڳهه تيزي اختيار ڪئي، هو هڪ ڪروڙ ۾ آيل ملڪ جيان گرجندي، حڪم صادر ڪندي، پنهنجا پلٽ ڇنڊيندي، پاڻ مڃائڻ لاءِ پاڻيءَ ۽ دڙ جي وهڪري جي تيزيءَ سان مقابلي ۾ حمي بيهي رهي.

ساساني عهد جي هيءَ چڱي موجاري ويڪري پُل هئي جنهن جي اُوچن محرابن هيٺيان وهڪري جي تيزيءَ وارين مُنڊن جو پاڻي به آسانيءَ سان لنگهي ويندو هو. محمي جڏهن اُن پُل تان لنگهي رهيو هو ته هڪ ماڻهوءَ جنهن جو چُبو تار تار ڦاٿل ۽ ڪلاه ذري گهٽ ٿاڻو پيو هو. هن خچر کي روڪيو.

”پيءُ ڇا تون مون کي ڳوٺ تائين وٺي هلنديين؟“

”ڪهڙي ڳوٺ؟“ محميءَ جي خچر زور زور سان ڪنڌ ڏوڻيو ڄڻ انڪاري هو.

”اهو ڳوٺ، جتي ريشم جو ڪپڙو اُڻڻ وارا رهندا آهن، آئون ڏاڍو پُرانهين پنڌ کان آيو آهيان ۽ منهنجا پير ڦٽيل آهن.“

”پر تون هيستائين، هن پُل تائين ڪيئن پهتو آهين؟“ محمي عجيب شڪ ۽ شُبهن ۾ مبتلا ٿي ويو.

”هوا مون کي آڻي هت اچليو آهي.“ هن واڳ ڇڏي ڏني.

”هوش ۾ ته آهين پيءُ!“ محميءَ خچر کي اڳيان وڌايو.

”تو کي ڇو يقين ناهي ته هوا جيڪا جيئري، متحرڪ ۽ دنياڻن جي ڪنارن تائين اچ وڃ رهي ٿي، گهڻو ڪري ائين ڪندي آهي.“

”مون ته ڪڏهن نه ٻڌو ته ڪنهن ماڻهوءَ کي هوا کنيو ۽ ڪنهن پُرانهين ماڳ تي آڻي اچايو هجي.“ محميءَ وري واڳون ڏليون ڇڏيون ته جيئن منزل ڏانهن وڌي.

”ته ٻڌ! وقت، حرڪتون ۽ طاقتون سڀ هن جي ئي تابع آهن!“ هن آسمان ڏانهن آڱر

ڪڍي - پوءِ رقص ڪرڻ لڳو ۽ پوءِ اوچتو هڪ واچوڙي وانگر اکين کان اوچل ٿي ويو.

محمي حيرانگي ۽ پڻ منجهان خچر کي ڊوڙائيندو پُل جي پي پَر لهي ويو. گهاٽن وڻن اندر ٺهيل پيچرا ڊوڙندڙ خچر جي ٽاپن سان ٻرڻ لڳا. دل زور زور سان ڌڙڪي رهي هئي ۽

کيس يقين نه هو ته جيڪو هن ڏٺو هو سا حقيقت هئي. شايد هن جاڳ ۾ خواب ڏٺو هو!  
منصور پيءُ کي ڏٺو ته محبت جي شدت منجهان سندس اکين ۾ ڳوڙها ڀرجي آيا. هن  
محميءَ آڏو جهڪي سندس پير ڇهيا، پنهنجي لبادي سان پيءُ جا پير اُگهيا ۽ زور زور سان  
حسين کي سڏڻ لڳو.

محمي اڃا تائين پل تي ٿي گذريل اُن عجيب واقعي سبب پريشان هو. اُن ڪري هٿ  
جي اشاري سان هن منصور کي جهليو ۽ ماٺ رهڻ جو اشارو ڪيو.  
بٽي پيءُ - پٽ ويهڪ جي ان ڪمري ۾ خاموشيءَ سان ويٺا هئا. منصور گوڏن ڀر  
ويهندي ادب مان پڇيو.

”ڇا ڳالهه آهي بابا سائين، ڪو حادثو پيش آيو آهي ڇا؟“

”آئون اُن کي حادثو نه چوندس.“ هن منصور کي سڄو واقعو ٻڌائيندي چيو.

منصور ڪجهه دير ماٺ رهيو، پوءِ چوڻ لڳو: ”رقص ڪندڙ درويشن جو ته مون ٻڌو  
آهي پر ڪنهن انسان جو هئا سان گڏ آڏامي اچڻ ۽ هوا ۾ گهلي وڃوڙي جيان گم ٿي وڃڻ،  
سمجهه ۾ نٿو اچي ته ڪهڙو ڳجهه هو!“

محمي چيو: ”۽ خچر جو ايتري قدر بي چين ٿيڻ، جڏهن ته طبيعت جو هيءُ ڏاڍو غريب  
جانور آهي!“

”هوا ۾ مافوق العقل هستيون ۽ روح جيڪي قرار نه ماڻي سگهن ۽ جنات ٿيندي  
آهي.“ منصور جواب ڏنو.

حسين دروازي تي بيٺي چيو: ”ڏاڏا سائين، اوهين حيران نه ٿيو، غرش کان وٺي فرش  
تائين سمجهه ۾ نه اچڻ واريون طاقتون آهن!“

محمي ۽ منصور ٻنهي ڏانهس هڪ ئي مهل مڙي ڏٺو، هو کينهوڙو هٿ ۾ جهليو بيٺو  
هو جيڪو گذريل ملاقات ۾ سندس ڏاڏي کيس آڻي ڏنو هو. سندس اکيون ڄمڪي رهيون  
هيون ڇڻ سج جي روشني ڪنهن پراسرار طريقي سان انهن ۾ سماڻجي وئي هجي يا آب ڌڙ  
جي ڄمڪندڙ ڌارا اُتي روشن هجي - پوءِ هو اندر آيو ۽ محمي سان چنبڙي پيو ۽ سندس ڳلن،  
منهن ۽ اکين تي چمين جو مينهن وسائي ڇڏيائين.

عجيب ديوانگيءَ سان ڏاڏو ۽ پوتو هڪٻئي کي چنبڙيا پيا هئا. منصور سوچيو ته هو ۽  
پڻس ڪڏهن اهڙيءَ ريت ناهن مليا، ڪڏهن اهڙي بي خوديءَ منجهان پيار نه ڪيو اٿن.  
هميشه هڪ ديوار، سندس ۽ منهنجي وچ ۾ رهي. ڪجهه نه ڪجهه هو، هڪ حجاب، هڪ  
هٻڪ، جنهن ٻنهي کي گڏ هوندي به الڳ رکيو هو ڇڻ دريا جا ٻه ڪنارا هجن، گڏ به ۽ الڳ  
به - فاصلا ڪوهيڙي جيان اسان وچ ۾ رهيا. شايد سڀ پيٽر اولاد سان ائين ئي ڪندا آهن.  
پوءِ اولاد جي اولاد ۾ اهي سڀ اڻ ڇڻا جذبا، جابلو چشمي جيان ڪمزور سطح پسي، پوري

زور ۽ شور سان اڏمجي پوندا آهن ۽ ٽٽاري جي اها كيفيت مدهوشيءَ جهڙي ٿيندي آهي. حسين ۽ سندس ڏاڏو ان مهل مدهوشيءَ جي ان كيفيت سان ٽٽار هئا جڻ ٻارو ٽٽڻ ۽ ٻڍاپو هڪ ئي تصوير جا ٻه رخ هجن.

”تو کي ڪيئن خبر پئي ته رستي ۾ ڪو حادثو پيش آيو آهي؟“ محميءَ پيار منجهان کيس پاڻ وٽ ويهاري نڍي چيو.

انهن ڇهن مهينن ۾ هن چڱو خاصو قد ڪڍيو هو. سنجيدو، پُراعتماڊ ۽ وڌندڙ، بي نيازي ۽ پُروڦاريءَ جهڙو - ڪارن وارن سان ڍڪيل مٿو ۽ گلابيءَ ماڻل رنگ.

حسين کليو، گهڻي ڪجهه ڄاڻندڙ پراسرار مُرڪ ۽ پنهنجين اکين ڏانهن اشارو ڪندي هن چيو: ”مون کيس ڏٺو هو جڏهن هن اوهان جي خچر جي واڳ جهلي هئي، اوهان جو رستو روڪيو ۽ پوءِ رقص ڪندي گُم ٿي ويو هو.“

منصور پنهنجو ڪنڌ جهڪائي ڇڏيو جڻ هو پنهنجي پٽ جي انهيءَ عادت کان سخت بيزار هجي.

”بابا سائين، هيءُ خوابن جي تاحي پيٽي ۾ گم رهندو آهي ۽ آئون پريشان آهيان ڇو ته کير به سندس خوابن کي سچ ته نه سمجهندو اُٿلو کيس ماڻهو ديوانو سڏيندا.“

حسين پنهنجي ڪينهوڙي سان ڪڍندو رهيو. پوءِ هن ڏاڏي جي جُبي کي مضبوطيءَ سان جهليو: ”مون لاءِ اوهان ڇا آندو آهي؟“

”منصور، آئون ته ذري گهٽ وساري ويٺو هئس، خريزن ۾ هن لاءِ هڪ گاڏي آهي.“  
 ”گاڏي!“ چئي حسين به منصور سان گڏئي ٻاهر ڏانهن ڊوڙيو. محمي سندن غير موجودگيءَ ۾ ڏٺو ته ويهڪ جي ان ڪمري ۾ هڪ ٻڌنو رکيل هو ۽ ڪلام پاڪ به عمدي ريشمي ڪپڙي ۾ ويڙهيو ويجهو ٿي رکيل هو. محمي کي لڳو ڪمرو ڦري ويو آهي، ان جا ٻاهر ڏانهن کُلندڙ نڍڙا نڍڙا ڳڙڪا بند ٿي ويا آهن ۽ ڇت مٿانئس ڪرڻ واري آهي. جنديساپور جي مدرسي ۾ پڙهڻ جو انجام اهو ٿيو هو!

زردشت محميءَ کي رت، پنهنجين رڱن ۾ خاموش، دوکيباز ۽ ڪوڙو ٿيندي محسوس ٿيو. سندس سڀئي رشتا، ماضيءَ ۽ مقدس باهه ۽ عبادت گاهه سان گڏ هڪدم هارائجي ويا. مٿس اڪيلائيءَ جو احساس طاري ٿي ويو. ڄڻ مٿس ڪا ڪاري ڪٽڪندڙ بلا ڪجهه لمحا پنهنجو تسلط ڄمائي رهي هجي. سندس نڙيءَ ۾ ڪجهه گهٽجڻ ۽ گلو سُڪي نوٽ ٿيڻ لڳو. ڇاتيءَ تي ڪا اڻ ڏني آفت چنبو ڪوڙي اچي ويئي. دماغ هڪدم ڦريو ۽ هو پنهنجو پاڻ بچائڻ خاطر، پنهنجي پاڻ کي وِڪرڻ کان بچائڻ خاطر، جهڪي ويو - هڪ ئي چال ۾ سندس روح سندس قيدخاني جي ڪمزور دروازن کي ٽوڙي، سندس جسم جي پيچري منجهان پرواز ڪري ويو.

(2)

سياري جون پهريون تاريخون هيون. ڪوہ الوند تان برف وگهرڻ شروع ٿي چڪي هئي ۽ گهاتن وڻن جي ڇانوَ ۾ بهار جي سڳندَ محسوس پئي ٿي جڏهن حسين کي وٺي منصور ٽسٽر پهتو. هن پنهنجي پٽ کي ڪيترن ئي مدرسن ۾ انهي اُميد تي داخل ڪرايو هو ته جيئن شايد هو پنهنجين رڳن ۾ رڃيل رت جي امانتن کي ايمان سان روشن ڪري سگهي. باهه گلزار ٿي وڃي ۽ ابراهيمي امانتن کي نيڪي ۽ ڀلائي نصيب ٿئي.

حسين جو روح بيچين هو ڇاڪاڻ ته زاهد ۽ پارسا کيس پسند نه هئا. هم سبقن سان سندس جهيڙو ٿي پوندو هو. هو استادن جون غلطيون جهلڻ لڳندو هو ۽ درس لاءِ جيڪو ماحول ضروري آهي ان کي درهم برهم ڪري ڇڏيندو هو. محمي کان پوءِ منصور خاندان سميت سراءِ ۾ اچي رهيو هو. هن سراءِ قافلن لاءِ بند ڪري ڇڏي هئي پر ايڪٽر بيڪٽر مسافر بنان ڪنهن احسان يا عيوضي جي آڻي رهي سگهندا هئا. هو سندن آرام جو اهڙيءَ ئي ريت خيال رکندو هو جهڙي طرح سندس پيءُ جي حياتيءَ ۾ سراءِ ۾ رهڻ وارن جي خدمت ڪئي ويندي هئي. هن آتش ڪڍي کي هڪ حجري ۾ تبديل ڪري ڇڏيو هو، جڏهن سخت سرد راتين ۾ ٻاهر طوفان ٿي اُٿيا ۽ برف ٿي ڪري ۽ ريگستان کان هوا هلندي، وڻن کي جهڪائيندي سررَ سررَ ڪندي بي چين ڪندي هئي ته اُتي ويهي ڪلام پاڪ پڙهيو ٿي ويو، اُن جي معنائن تي غور ڪيو ويندو هو ۽ هر لحظي حيرت وڌندي، حقيقت جي دريافت تـهـ در تـهـ گُجھيون معنائون، نئون آواز ۽ ناممڪن البيان معجزو ٿي ٿيو. جنهن سان سندس اندر سرشار ٿي ٿيو. سندس دل نئين شوق ۽ ذوق ۾ مشغول پئي ٿي.

حسين انهن ڏينهن ۾ انهيءَ آباديءَ جي خانقاه ۾ پڙهندو هو. اهڙين راتين ۾ جڏهن هوا هلڪي هلڪي هلندي هئي. استاد اڳڻ ۾ باهه ٻاري ان جي چوڌاري ويهي درس ڏيندا هئا ته حسين درس ٻڌڻ بجاءِ باهه جي جرڪندڙ اُن کان پريان اگهور اوندهه ڏانهن ڏسندو ۽ گهوريندو رهندو هو. پوءِ پنهنجي منهن تي خوف ۽ پوڄون ڪيتريون ئي ڪيفيتون پيدا ڪندو ۽ ٻين شاگردن جي درس ڏانهن محويت ۾ مغل ٿيندو هو. هو عمر ۾ انهن سڀني کان ننڍو هو؛ سندس انهي بي ڌيانيءَ سبب استاد مٿس ڪاوڙيا هئا. منصور کي ياد آيو ته جڏهن ڪيترائي ڀيرا درس ۽ تدريس مهل حسين پاران ائين ٿي چڪو ته استاد باهه منجهان ٻرندڙ ڪاٺي ڪڍي سندس پيشاني تي سزا طور ڏنپ ڏنو، زخم گهرو هو ۽ زخم چٽڻ ۾ ڪيترائي مهينا لڳي ويا.

حسين چوندو هو: ”منهنجي پيشانيءَ تي هيءُ داغ دلربائيءَ جو آهي!“  
ها، هيءُ داغ دلبريءَ جو هو جنهن کي پنهنجي پيشانيءَ تي سينگاري منصور ۽ هو ٽسٽر ۾ داخل ٿيا هئا.

سهل بن عبدالله ٽُستريءَ جو هيءُ مڪتب ٽُستر جي باغن ۾ وڪوڙيل ماٿريءَ ۾ هڪ خاموش ۽ نوبيڪلي چيڙي تي هو. جبل جي هنج ۾ ماٿريءَ جي چيڙي تي، جتي آواز نالي ماتي ٿي ٻڌڻ ۾ ايندا هئا. جڏهن شام جا پاڇا ڏينهن جي زوال جو مظهر ٿي لٿا تي ته نيري ڏونهين جون ونگ کائيندڙ لڪيرون مٿي تي اُٿيون ۽ ڊگها پاڇا مسجد ۽ عبادتگاهه ڏانهن ٿي وڌيا ۽ رات هڪدم چوڀاسي کان حملو ڪندي ڇانئنن تي رسي ٿي آئي. ڏيئڙن جي لياڪا پائيندڙ روشني فاصلن کان ڏيکائون ٿي ڏنيون ۽ مٿن تارن جو گمان ٿي ٿيو. ڪڏهن فرحت ۽ خوشيءَ جي محفل ۾ جڏهن نغارو وڃايو ٿي ويو ۽ رقص ڪندڙ مردن ۽ عورتن زور زور سان هائو هو ٿي ڪئي، ته انهن صدائون گونج پيدا ڪندي، پاڻ سان گڏ نغمي پيريل لهرن جهڙي ڪنڀيءَ جي پڙاڏن کي آندو ٿي جيڪي دبر تائين ٻڌڻ ۾ پئي آيا، جڻ خالي ڪمرن ۾ ڪوئي هو، جيڪو پنهنجيءَ ئي صدا کي ٻڌي، اُن جي اوسي پاسي حيرانگي ۽ پريشانِيءَ جي عالم ۾ چڪر هڻي رهيو هو. مڪتب کان اوڀر ڏانهن هڪ ٽڪريءَ جي چيڙي تي جتي جڳهه کليل ۽ ڪشادي هئي، چشمو ۽ خانقاه هئا، مراقبي ۾ گرم ۽ عبادتن ۾ مشغول هيڪلايون وٺندڙن جي ذڪر سان فضا آباد هئي. ماڻهو ڏورانهين کان زيارت ڪرڻ ٿي آيا، دُعا جي قبوليت جي آڻت ۽ اطمينان سان گڏ، ڇاڪاڻ ته هتي جو حلقو راتين جي اوجاڳن سان آتساهيل هو ۽ شوق سندن اندر کي بيقرار رکندو هو، سندن دل گرم، نگاهه پاڪ ۽ وجود بي تاب هئا، ۽ مشڪ ڪٿوريءَ جي سڳندت جيان سڄي عجم ۾ سندن سڳندت پکڙيل هئي جيڪا دماغ ۽ حواسن کي معطر ڪندي هئي.

درس ۽ تدريس ۾ شريڪ شاگردن کي سخت جفاڪشي، نفس ڪشي، بڪن ۽ راتين جي اوجاڳن جي مرحلن مان گذرڻو پوندو هو. وجود وڃائڻ پهرين منزل هئي. عام ماڻهو لاءِ اهي جفاڪشيون سَهڻ جوڳيون نه هيون. هتي پهچي حسين جي خوشي ڏسڻ وٽان هئي، منصور حسين کي سهل بن عبدالله ٽُستريءَ جي آڏو پيش ڪيو. ”ڪلام پاڪ سان محبت هن جي واحد ساک لائق ثابتي آهي، جيڪا جرئت ۽ عاجزيءَ سان اوهان آڏو حاضر ڪري سگهان ٿو.“

سهل ڪنڌ لوڏيندي ماڻ ٿي ويو ۽ حسين سندن سکيا ۾ شريڪ ٿي ويو. موڪلائڻ مهل منصور پٽ کي چيو، ”پيارا پٽ پنهنجو پاڻ کي هن سڄيءَ سکيا جو اهل ثابت ڪرڻ هاڻ تنهنجو ڪم آهي.“

”بابا سائين منهنجي خدا جيڪڏهن مون کي هيستائين رسايو آهي ته رهنمائي به اهوئي ڪندو“

منصور چيو، ”ساهه کان پيارا پٽ! آئون ڪپڙو اُڻڻ وارو هڪ گهٽ عقل ماڻهو آهيان. خدا ۽ ماڻهوءَ وچ ۾ ناتِي جي پروڙ کان به اڻڄاڻ- پرهيزگاري ۽ نفس ڪشيءَ مان به

مون کي ڪو حصو نه مليو پر منهنجا آدرش اُتاهان آهن؛ منهنجي دل ٿي چئي ته تون انهن کي تڪميل ڏي. منهنجن خوابن جي تعبير ٿي. خواب، جن جي کڙڪ به بابا سائينءَ جي حياتيءَ ۾ مون ڪنهن کي نه ڏني. آئون نماز پڙهندو آهيان ته پنهنجي طبيعت جي انتشار کي ترتيب ۾ رکڻ لاءِ؛ هونئن ته بي حضوريءَ جي سجدن ۾ ڪا لذت ناهي. حضوريءَ جي سعادت منهنجي نصيب ۾ ڪٿي؟ پر خدا توکي ڪنهن طوفان سان آشنا ڪري ڇڏي.“

حسين پيءُ کي پاڪر ۾ ڀريو ۽ ان سوڙهيءَ وٽيءَ منجهان هڪ لحظي لاءِ منصور پنهنجن نظرن سان گهڙو ڪجهه ڏٺو ۽ محسوس ڪيو ڄڻ هو خواب ڏسي رهيو هو. پٽ جي پيشانيءَ تي اُها چمي ماکيءَ لار هئي جنهن جي ميناڄ کي حسين ان کان پوءِ هميشه پنهنجي اندر ۾ محسوس ڪيو. اُهو هڪ املهه سرمايو هو، اُهي سڀ محبتون پنهنجي پلٽ ۾ لڪائي جيڪي منصور کي هيل تائين نصيب ٿيون هيون، هن چشمي جي نغمگيءَ جيان انهن حسين جي هوشمنديءَ جي وِتر آبياري ڪئي.

پوءِ منصور انهن سوڙهين ڏاکڻين تان لٿو، پهاڙيءَ تان هيٺ لهي هُن مڙي مٿي ڏٺو. حسين جو هٿ ڪڇيل هو ڇڻڪ انتت بحر ۾ ٻڏڻ وارو مدد لاءِ ٻاڏائڻ گهري. سندس دل عجيب طرح سان بيچين ٿي. هن چاهيو ته واپس وڃي ۽ پٽ کي وري پنهنجي ڇاتيءَ سان لڳائي پر هن به هٿ لوڏيو، پوءِ موڙ جي ڪري سڀڪجهه سندس اکين کان اوجھل ٿي ويو.

سراءِ ۾ واپس پهچي منصور ڏاڍو مطمئن هو ڇڻ ڪنهن معتبر ۽ وڏي پوڄهه کان آجو ٿيو هجي. کيس ياد آيو ته جڏهن آخري پيرو حسين کيس پاڪر ۾ ڀريو هو ته هڪ نور پري نڌيءَ کيس پنهنجي اندر ۾ آوارگي ڪندي محسوس ٿي. عرش جا ست ئي دروازا هڪدم کلي ويا هئا، ڄڻ آسماني کنوڻ جي چمڪات سندس اکين کي ڪيرو ڪري وڌو هجي. هيءُ سڀ کيس پنهنجو وهم لڳو هو. سندس آدرش اُتاهان ۽ همت ڪوتاهه هئي. هو ته هڪ نهايت عام ماڻهو هو، بي پيڇ! جنهن کي حق جي حضور مان بي تابي عطا ٿي هئي پر سندس پيڇ ڪٿي به نه هئي. هو عبادت گذار نه هو، صرف نماز پڙهندو هو. ڪلام پاڪ سان سندس اندر جي بي تابي وِتر وڌي ٿي، ان سکون کان به وڌيل چڙهيل پرلطف جيڪا کيس ائين حاصل ٿيندي هئي. منجهس هڪ حيرت جوڳي ڪيفيت به اڀرندي هئي ته هو خدا سان هم ڪلام آهي. اُهو ناچيز معمولي ذرڙو سدو سنئون ان خالق ڪائنات جي روبرو آهي، حاضر آهي، ان نگاه سان ڪڏهن چُهيو وڃو آهي جيڪا ’ڪُن‘ آهي! سڄو ڏينهن هو عجيب بي خوديءَ جي عالم ۾ پنهنجن ڪمن ۾ لڳو ٿي رهيو، هڪ اکيون ڪيريون ڪري وجهندڙ روشنيءَ سان سرشار، اُن لهردار ڌارا جي بي پناهيءَ ۾ غلطان.

”تير“ هلي چُڪو هو. جڏهن هڪ ٽولو سراءِ ۾ اچي رسيو. اُهي ڏاڍي پراسرار روايت جي پوڄهه ڪرڻ جا حامل هئا ۽ بيچين هئا. انهن آرام لاءِ سندرا به نه کوليا سندن خچرن جون خريزنيون انهن تي اهڙيءَ طرح ئي ٻڌل رهيون.

”ڇا کائڻ لاءِ ڪجهه ملي سگهندو؟“ هنن منصور کان پڇيو. منصور ڪتاب تان نظرون هٽائي ڏاڍيءَ بي نهايتيءَ مان چيو. ”سراءِ بند ٿي چڪي آهي.“

”هو آتش پرست جيڪو سندس مالڪ هو سو ڪٿي آهي؟“ انهن مان هڪ نهايت تيزيءَ مان پڇيو.

”اوهان کي ڇا ڪپي؟ آئون برادرانه طور اوهان جي خدمت لاءِ تيار آهيان.“ منصور چيو.

”اسان وٽ وقت گهٽ آهي بلڪ نه هئڻ برابر آهي. ڪجهه به، جيڪي به ملي سگهي جنهن کي پاڻ سان گڏ کڻي وڃي سگهون.“

”پاءُ گرمي ايتري قدر شديد آهي ۽ پيهريءَ جي مهل به اچي پڳي آهي، ڇا توهين آرام ڪرڻ نه فرمائيندؤ؟ اندر ٿڌڪار به آهي ۽ ڇانوُ ۾ جانور ڪجهه ساه پتي وٺندا.“

نهايت بي همٿيءَ مان هڪ پنهنجي لبادي کي چوڌاري اوڀندي چيو: ”اسان وٽ ته ڍنگ سان موت کي به پليڪار چوڻ جو وقت ناهي، رهڻ ۽ دعوت قبول ڪرڻ لاءِ وقت ڪٿان آئينداسين؟“

منصور چوڻ واري ڏانهن گهريءَ نگاهه سان ڏٺو، انهن سڀن جون ڏاڙهيون وڌيل ۽ لباس ميرا هئا، وار وڪريل ۽ پريشان حال هئا. نهن ۾ نيري رنگ جو مير ۽ اڪيون اوجاڳن سبب ننڍا ڪڙيون، ميرانجهڙيون ۽ ڳاڙهسريون هيون. سندن چيلهن تي تلوارون بي ترتيبيءَ سان ٻڌل هيون ۽ انهن مڙي مڙي ٻاهرئين داخلي دروازي ڏانهن ڏٺو ٿي. خبر ناهي هي ڪير هئا؟ ڪٿان کان آيا هئا؟

منصور اوباريل گوشت ۽ خشڪ ماني حاضر ڪئي، کلي پاڻيءَ سان پري ڇڏي ۽ بي صبريءَ سان انتظار ڪرڻ وارا مهربانيءَ جو هڪ لفظ چوڻ سواءِ پنهنجن چچرن کي ذري گهٽ تيزيءَ سان ڊوڙائيندا ڊوڙ جي ڪڪرن ۾ غائب ٿي ويا. هو آب ۽ دڙ سان گڏوگڏ اوڀر ڏانهن سفر ڪرڻ وارا هئا - آثارن ته اهوئي پئي ظاهر ڪيو.

منصور ڪتاب کوليو ۽ جهولن کان بچڻ لاءِ درين کي بند ڪيو. هي ڪهڙو فتنو هو؟ اسلامي سلطنت جون پڪڙيل حدون ڪيترين قيامتن کي هوا ڏئي رهيون هيون - عجيب دين، عجيب ۽ غريب فرقا ۽ عقيدا پيدا ٿي رهيا هئا. پوءِ هن ڪتاب کڻي ورتو.

گهوڙن جي ٽاپن جي گوڙ کان اڳڻ ٻڙڻ لڳو. خبر ناهي هي سندن ساٿي هئا يا ڪي ٻيا ماڻهو هئا جيڪي پاڻيءَ ۽ کاڌي جي ڳولا ۾ آيا هئا پر هاڻ ته ڪنهن جي خدمت ڪرڻ ذري گهٽ ناممڪن هو. گوشت ۽ ماني هو پهرين ئي پيش ڪري چڪو هو ۽ هاڻي ڏيڻ لاءِ وٽس ڪجهه باقي نه هو. پوءِ تلوار جي نوڪ سندس چاتيءَ ۾ چڙندي هڪ فوجيءَ کانئس پڇيو.

”ڇا تو ڪن زنديقن کي ڏٺو آهي؟ اسين سندن پيڇو ڪري رهيا آهيون.“

منصور حيران ۽ پريشان سندن صورتن، ڍنگ ۽ طور طريقن مان شڪ ۾ مبتلا ٿي ويو. هن انڪار ۽ اقرار ڪجهه به چوڻ نه چاهيو هو.

”زنديق!“ هن پڇيو، ۽ آهستيگيءَ سان تلوار کي پري هٽائي ڇڏيائين. هو کانئن پوائتو ٿيو نه ڪنڀيو - هو صرف دلچسپيءَ سان کين ڏسي رهيو هو. هي ماڻهو افعالن ۾ ڪجهه ميرا ۽ ٿورڙا غليظ هئا، سندن اکيون ڳاڙهيون هيون ڄڻ شراب پيٽل هجن. پر هو سخت ڪاوڙ ۾ هئا جيئن شڪار جي هٿان نڪري وڃڻ کان پوءِ شڪاري ڇتو ٿي پوي.

”منجهن هڪ ماڻهو آهي جنهن نبوت جي دعويٰ ڪئي آهي.“ انهن وضاحت ڪئي، ”۽ جيڪڏهن ان کي تياس تي نه ٽنگيو ويو ته وڌيڪ فتني جو سبب ٿيندو.“

منصور ڪليو، ”نبيءَ کي ڀڄڻ جي ضرورت؟“

”ها اهو ۽ سندس ساٿي ڪوڙا آهن- ۽ چون ٿا ته خدا کيس پنهنجو جلوو ڏيکاريو آهي. مٿس وڃي نازل ٿيندو آهي.“

”هو پنهنجو پاڻ کي اهل بيتن مان سڏائيندو آهي نبوت جو دعويٰ دار آهي.“ ٻئي وڌيڪ تفصيل سان ٻڌايو.

”اوهان ماڻهن سج اپرڻ سان گڏ ماڪ کي فنا ٿيندي ڏٺو هوندو.“

هڪ ور ور ڪري ايندڙ وڏو پٿر ڏو اوسي پاسي جي وٿن منجهان اُڀريو، جيئن راڳ شروع ڪرڻ کان اڳ ساز کي سر سان ملائڻ جي ڪوشش ڪئي وڃي رهي هجي. پوءِ سراءِ کان پرين ۽ پَر واري وسنديءَ جي باغن ۾ هڪ کان پوءِ هڪ، ڄڻ گواهي ڏيڻ وارا هجن- ڏوڙ ۽ اندڪار پريو طوفان اوسي پاسي وڃي پيا ۽ اڇوڙن جيان گهميو. سُوس جي دشت جي پيلاڻ ۽ لالاڻ مائل رنگت واري واريءَ لهرن جيان مٿي اُڀري ۽ هر شيءِ تي غالب پئجي وئي- ان ۾ ڏورانهن ڪنڊرن ۽ ويرانين جي ڏورانهن سخت جان ٻوٽن ۽ پٺن جي سڳند هئي. زمانن کان هاراييل شڪست کاڌل عمارتن جي خاڪ هئي. پاڻيءَ ۽ دز جي مٿان واري گهم ۽ هوا هئي پر سڀ رستابند ٿي چڪا هئا.

هيءَ موتمار آفت جهڙي هوا هئي جنهن جي زهرناڪيءَ کان بچڻ لاءِ درين کي بند ڪرڻ ضروري هو، نه ته ان جي خشڪي کُل کي پنهنجي ناسوريت کان متاثر ڪندي آهي ۽ کُل ڦاٽي چلر چلر ٿي پوندي آهي. جنهن جو علاج انهن ڏينهن ۾ نه ٿي سگهندو هو. اُڄ اُجهائي نه اجهندي ۽ زبان سڪي لڙڪي پوندي هئي البته جانورن تي ان جو ڪو اثر نه ٿيندو هو. هن گل ۾ ٿي ويهي کين چيو، ”اوهين منهنجا مهمان آهيو ويهو، آئون اوهان لاءِ جيڪي ڪجهه ڪري سگهان ٿو سو اوهان جي شان لائق ته نه هوندو پر ان سان مون کي آٿت ضرور ملندو.“

”پراسين جنهن جي ڳولا ۾ آيا آهيو تنهن جو ڇا ٿيندو.“ انهن منجهان گهڻا گل ۾ ٿي ويهي رهيا.

”هيءَ هوا جيڪا دشت سُوس کان هلندي آهي فائدو ڏيندڙ ناهي، جيڪڏهن کي اهڙين



حالتن ۾ ايڏانهن هوندا ته سندن برباديءَ جو يقين ڪري ڇڏيو. “منصور اندرئين ڪمري ڏانهن وڌندي چيو.

”آخر ماڻهو خسيست تر هامون ڇو نٿا هڻن. نبي هڻڻ جي، خدا هڻڻ جي، فطرت کان فائق هڻڻ جي دعويٰ ئي ڇو؟“ مهمانن منجهان جيڪو سڀني کان سنجيده هو تنهن باقن کان پڇيو.

”ماڻهن کي ڇرڪائڻ ۽ کين حيران ڪرڻ سندن غرض هوندو.“ ڪنهن چيو.

”رڳو اهو ئي ناهي، وڌيڪ لوازم تن جو بندوبست به- ڪجهه ڪرامتون، ڪجهه گجها حال پنهنجي چوڌاري بيوقوفن کي گڏ ڪرڻ لاءِ.“

”ماڻهن جي تسليءَ لاءِ ڪا ڪرامت، ڪو آلت به ته لازم آهي.“

”هيءُ نبي جنهن جي ڳولا ۾ اسين حيران ۽ پريشان آهيون ڪهڙي ڄمڪ رکي ٿو؟“  
 ”چوي ٿو مون تي وحي نازل ٿيندو آهي، آئون ذوالقرنين آهيان، نبي آهيان، عجيب تائيلن سان پنهنجن مطلبن جي وضاحت ڪندو آهي.“

”ڇا ان سان گڏ هڪ پوڙهو ماڻهو ناهي؟ جيڪو چوندو آهي ته هن پنهنجي هوش ۽ حواس جي حالت ۾ پنهنجن هنن فاني اکين سان وحي نازل ٿيندي ڏٺو آهي!“

”اهي ڇا پڙهندا آهن! منهنجو مطلب آهي ته ڪو ڪتاب ڪا شريعت؟“ منصور پڇيو.  
 ”اهي سودائي ۽ وڳوڙي هوندا آهن، خيالن جي شدت ۽ ڪجهه ڪري گذرڻ، ٻين کان پنهنجو پاڻ کي منفرد ڪرڻ جي تمنا کين اهڙي نازڪ موڙ تي وٺي ايندي آهي جتي کين خواب ڏيکائي ڏيندا آهن. عڪس ۽ خاڪا، ۽ مڃي وٺندا آهن ته کين عام انسانن کان وڌيڪ طاقت عطا ڪئي ويئي آهي. متن وحي لهندو آهي.“

”ڇا محمود بن فرج پڻ اهڙي دعويٰ ڪئي آهي؟“ منصور پڇيو.

ملازم دسترخوان وڃايو، ٻڌو ڪٿي سڀني جا هٿ ڌوئاريائين. پوءِ ڪبابن جو هڳاءُ گلن جي خوشبو وانگر اڏامي اندر کي راحت سان سيراب ڪري ويو. سليقي سان ڀر ٽڪڙ منجهان سيڪيل شيخ ڪبابن ۾ عمدن مصالحن ۽ گيه جو هلڪو سٺڀ هو. انهن ايراني کاڌن ۾ هندي پڪوانن جهڙي لذت به محسوس پئي ٿي. ڇاڪاڻ ته هندستان پري نه هو ۽ سوداگرن سان ملاقات ٿيندي رهندي هئي. سراءِ ۾ محميءَ جي زمانن ۾ زردشتي زيارت جي مقصد لاءِ اڪثر ڏورانهان سفر طس ڪري معبدن ۾ ايندا ۽ هن ڌرتيءَ جي محبت ۾ گهڻو ڪري هتي ئي رهي پوندا هئا. ناهيد جي وڏي عبادتگاهه جي غلامن ۾ گهڻا هندي ماڻهو هئا، جيڪي عالم ۽ ڏاڍا باڪمال هئا، ڪهاڻيون ٻڌائڻ ۾ سندن ڪو مقابل نه هو. اها آکاڻين جي ڌرتيءَ جون ڪهاڻيون جنهن تي اڳين زمانن ۾ اوتار لهندا رهندا هئا.

”آئون اوهان جي دل گهري خدمت نه ڪري سگهيس!“ منصور چيو. دسترخوان ڪڇي

چڪو هو ۽ ڌوڙ ۽ انڌڪار جو گوڙ هر لحظي وڌندو ئي ٿي ويو. آسمان ڌوڙ ۾ لڪل ۽ سج تنهن کان به ڌور هو.

ايران هڪ دنيا آهي هتي آبهوا هر طرح جي لپي ٿي ۽ هر مذهب ۽ قوم جا ماڻهو ۽ اڃا اُن کان به آڳاٽن ڪجهه گمنام قبيلن ۽ ريگستانن جي ٻي ۽ ٻي کان شديد مُندن جي دٻاءُ ۽ اُتاهن جبلن جي اوت ۾ رهڻ وارا خانه بدوش جن خدا جي ذات تي يقين نٿي رکيو. هڪڙا پنهنجو پاڻ تي اڏنگا نازن ۽ مغرور، پنهنجو پاڻ کي غير معمولي سمجهندي نبوت جي دعويٰ ڪرڻ وارا ماڻهو ۽ ٻيا سندن پويان لڳل، حيران ۽ پريشان سندن تعاقب ۾ پاڻ تي نڀون ۽ آرام حرام ڪندڙ ماڻهو.

”نه پيءُ، اوهان جنهن قرب سان اسان کي پنهنجي ذاتي مهمان خاني ۾ جڳهه ڏني آهي ان جو ٿورو اسان لاهي نٿا سگهون.“ لاڳيتي اوجاڳي سبب بند ٿيندڙ اکين کي اڻڪائيءَ سان کوليندي قافلي جي سردار چيو.

”پيءُ ڇا اوهان محمود بن فرج کي سڃاڻو ٿا؟“ انهن منجهان هڪ منصور کان پڇيو.  
 ”هن پاسي اها روايت دشت ڪبير کان آئي آهي. اتي محمود بن فرج پنهنجي نبي هئڻ جو اعلان ڪيو آهي. ڪجهه ماڻهو ساڻس گڏ آهن ۽ هو پنهنجي دين جي پرچار لاءِ عملي طور سرگرم آهي.“ منصور جواب ڏنو.  
 ”اوهان کيس ڏٺو آهي؟“ پڇيو ويو.

”نه. رڳي حڪايت ٻڌي اٿم، داستان جنهن کي وڏائي چڙهائي پراسرار بڻايو ويو آهي.“  
 ”اسين جنهن نبيءَ جي تعاقب ۾ آهيون. اهو ڪوڙو، بدڪار، ۽ ديوانو آهي پر هو پنهنجو موقف رکي ٿو.“

”يعني سندس ڪلام جيڪو هن تفسيرن، تاويلن ۽ اُن ۾ گهٽ وڌاءِ جي وضاحت سان گڏ پنهنجن قولن ۽ اعتقادن ۾ سهيڙيو آهي؟“ منصور پڇيو.  
 ”هو شاعر آهي. لفظن کي تڪي توري ترتيب سان ڳالهه ڪرڻ وارو، چوي ٿو اها سندس شاعري آهي ۽ شاعري پيغمبري ٿيندي آهي.“

”ايران جي مٺي آبادي پيغمبريءَ جي دعويٰ ڪري سگهي ٿي.“ منصور کي اهي ڳالهيون وڻيون. شايد پيغمبر بڻجڻ عام ماڻهو ٿيڻ کان وڌيڪ سولو هجي.  
 ويٺل ماڻهن زور زو سان تهڪ ڏنا ۽ مٿن ڪل جي هڪ دوري جهڙو اثر ٿيو.

”پاڻيءَ ڪناري، رات چاندوڪي لاريءَ ڪو منهنجي انهي مصرع کي پورو ڪري ڇڏي.“ هاڻ هو ائين ئي مستي ۾ اچي ويا هئا.

”ڇا باقي ڏينهن هتي ويهي وڃائڻ جو پيمه پڇايو اٿو.“ منجهانن هڪ ڪرڙوڊ پڇيو.  
 ”اسان جي زندگي هلائڻ ۽ حلاڪتن سبب ننڍڙي ته آهي ئي، پر هن زهريليءَ هوا ۾ وجود وڃائڻ جي به ڪهڙي ضرورت؟ طوفان بيهي وئي.“

هيءَ ڌرتي ڪڏهن کان فتنن جو نشانو بڻيل هئي. عباسين جي ڪمال جي اظهار آزادي. خيالن جي گستاخي ۽ بيباڪي، فلسفي جي نڪتہ چينين. انهن فتنن کي هوا ڏني هئي، انهن جي اُسُر ۽ نَسِرُ لاءِ فضا کي مواقف بڻايو هئائون. يونان جي علمي خزانن ترجمي ذريعي جيئن جيئن عرب ۽ عجم ۾ پير پاتو، کين سمجھڻ ۾ انهن کي روزمره جي زندگيءَ جي معيار تي آزمائڻ لاءِ، پنهنجي مذهب کان منهن ڦيرڻ ته نه، پر ڪجهه جسارتون پڻ عام ٿي ويون. خليفو علم دوست هو، نُون نُون فتنن جي سرپرستي ڪندو هو ۽ ماڻهو ڏورانهن ڏيهن کان اُن بي پناهه دربار ڏانهن ڇڪبا هئا.

جڏهن خلقِ قرآن ۽ وصف خدا تعاليٰ جو هُل هلاچو اُٿيو آهي ته معتزلا جتي ٻين فرقن ۽ اسلام جي وچ ۾ هڪ لوهي پٽ ثابت ٿيا، اُتي انهن هڪ وڙني پٿر جيان عقيدن جي تَه ۾ ويهڻ شروع ڪيو. پنهنجي ڪلام جي قوت سان هو هڪ خلقت جي برباديءَ جو سبب بڻجي ويا. شخصي آزاد رويي خيالن ۾ انقلاب پيدا ڪيو ۽ اهو معتزلن جي اثر رسوخ جو نتيجو هو جو معمولي ماڻهن نبي هئڻ جي دعويٰ ڪرڻ شروع ڪئي. محمود بن فرج جو پوڙهو ساڻي چاليهه ڦٽڪا کائي تائب ٿي ويو ۽ محمود جو انجام به ڪو گهٽ نه ٿيو. هن سو ڦٽڪا کاڌا ۽ حياتيءَ تان هٽ ڪيا پر خيال جي آزاديءَ سببان تاويلن جو جيڪو هڪ سلسلو هليو هو سو اڳتي هلي وڌيڪ فتنن جي پيدايش جو سبب بڻيو.

عيسائي ۽ يهودي پنهنجن بنيادي عقيدن سان گڏ جيڪي سندن رڳن ۾ رت سان شامل هئا، اسلام ۾ داخل ٿيا، ته سندن خدا جو اهڙيءَ طرح صليب جي آڌار آسمانن ۽ زمين جي وچ ۾ ڪچيل ۽ دفنائي ويل، ابن مريم هئڻ ۽ روح ڦوڪي وڃڻ جي مسئلن سببان کين پريشان ڪندا رهيا. هو اسلام تي پنهنجي سڄي من سان فدا ٿيڻ ۽ اُن کي قبول ڪرڻ ۽ باوصف سوالن ڪرڻ واري دماغ ۽ جواب ڳولڻ لاءِ حيران ۽ پريشان رهڻ واري ذهن کان جيڪو کين اونڌاهن غارن ۾ وٺي ويندو هو، پنهنجا پلڻ آڃا نه ڪري سگهيا. اسلام جي رواداريءَ کين سوال جي جرئت عطا ڪئي هئي پر ماضيءَ جي مونجهارن ۽ پڙلائن ٿي وڃڻ وارين يادن باوجود وساري نه سگهڻ وارين جسارتن اهڙيون پريشانيون ۽ مونجهارا پيدا ڪيا جيڪي ڏيک ۾ وڻندڙ ڏورڏس ۽ نڪتہ آفرين ڪيفيتون هيون پر اصل ۾ ڀٽڪائيندڙ ۽ بيجا هيون ۽ ورهاڱن جو سبب بڻيون.

جڏهن طوفان ڌوڙ ۽ هوا سميت بيهي چڪو ۽ سڀ وڃي چڪا ته منصور شام لاءِ ڏيڻن ۾ تيل وڌو ۽ غلام سان گڏجي وڻن جي خشڪ پٺن کي هڪ جڳهه ڀير ڪري باهه ڏني، وڏن وڏن تارن کي جيڪي تتي ڪريا هئا، الڳ ڪري رکيو ۽ اڱڻ ۾ تيز پڪيڙ ٿيل گاهه ۽ چاري کي ٻيهر آهن ۾ وڌو. دشت سُوس جي ڳاڙهسري، ڪاري ۽ زرديءَ ماڻل واريءَ جا انبار ڳڙڪين آڏو گڏ ٿي ويا هئا ڄڻ ٽڙڪائي ٽڙڪائي ٽڪجي ماندا ٿي ويهي رهيا هجن. انهن کي

هٿائڻ ۾ سندس غلامن ڏاڍي تيز عملي ۽ دلي آمادگي ڏيکاري. حوض جيڪي ڪڪن ۽ گاهه سان ڀرجي ويا هئا. خالي ڪري ٻيهر تار پريا ويا. هو ڌري گهٽ انهن ڪمن کان وائڻا ٿي چڪا هئا جڏهن سانجهي ۽ جي ڀانگ زندگي ۽ دنيا کي سڌڻ لاءِ رب قدير جي جاءِ ۽ جلال، سندس عظمت ۽ حرمت تي شاهدي ڏيندي، هر ڏس، هر شيءِ جي ظاهر ۽ باطن اونهائين ۾ کليل فضا ۾ اُڀري:

”جيڪو ڪوڙ آهي سو پاڻ مٽجي ويندو.  
 ”اي شام صبح جي رُج ۾ اڏامندڙ قاصدو.  
 ”جيڪو ڪوڙ آهي سو پاڻ مٽجي ويندو.  
 ”۽ سچ ڇا آهي؟ اها به ڪنهن کي ڪهڙي خبر!  
 ”ڇا سچ اهو آهي جيڪو اوهان کي ڏيکائي ڏئي ٿو.  
 ”۽ ڪوڙ اهو آهي جيڪو ڏيکائي نٿو ڏئي.  
 ”اهي مسئلا نه تون سلجھائي سگهندين ۽ نه ئي آئون  
 ”ڇو ته جيڪو ڪوڙ آهي سو پاڻ مٽجي ويندو.

جڏهن هو نماز پڙهي سراءِ ۾ ٻيهر داخل ٿيا ئي آهن ته وڏي دروازي کان ٻاهر ڪوئي ڪهر، سخت ۽ ڌري گهٽ اڻ وڻندڙ آواز تارن کان موت کائي ٻڌڻ ۾ ٿي آيو. پوئين صديءَ ۾ انهن گيتن کي نسطوري پادرين لکيو هو ۽ پنهنجي مذهب جي پرچار لاءِ سٺن سرن، ڏنن ۽ بهترين سازن سان گڏاھي ڳايا ويندا ها. گرجائن ۾ باجن سان اهي پڙهيا ويندا هئا. ڪيترن ئي آوازن گڏجي جڏهن اهي ورجايا ٿي ته پڙاڏو پيدا ٿيندو هو. سچ ۽ ڪوڙ ۽ لاهوت جا ڪيترا مسئلا هئا جيڪي روز جي ڪمن ۾ پيدا ٿيا ٿي، پر اُن لاءِ مٽجي وڃڻ جو انتظار! منصور ڪليو، هن ڳائڻ واري کي ڪجهه دير ڏٺو پوءِ ڪيسي منجهان هڪ دينار ڪڍيائين ۽ سندس پيرن وٽ رکي اندر گهڙيو.

تسٽر کان اچڻ واري مسافر جڏهن آڏي رات ويجهو سراءِ جو ڪڙو کڙڪايو ته منصور اڃا ننڊا کڙي حالت ۾ هو، ڪتاب سندس سامهون هو ۽ پٺو اُن ئي جڳهه تي کليل هو جتي هن پڙهندي اهو کوليو هو ان بيان ۾ غلطان ته ”ولايت ڇا آهي.“

”حُسين مون کي هيءُ خط ڏنو آهي ۽ جيئن ته آئون اڳئين منزل تي ڏينھڪ رهڻ گهران ٿو. هن چيو هو ته هيءُ خط اوهان تائين پهچائي ڇڏيان. هو چڱو ڀلو ۽ خير سان آهي.“ منصور چيو: ”آڏي رات جا تارا پيچڙ تاري کان پري جھڪي ويا آهن ۽ وڌيڪ روشن آهن. صبح هاڻ بس هوائي ٿو گھري، منهنجي خوشي ته اها ئي آهي ته اوهان مون وٽ ترسو. اڳين منزل گهڻو پري به ناهي. صبح ڪافي موهيندڙ هوندو آهي ۽ اوهان ڏينهن گذارڻ لاءِ اتي سولائيءَ سان رسي سگهندا.“ پوءِ هن مسافر جي گهوڙي جي واڳ جهلي ورتي ۽ کيس

آهستي هلائيندو آئي وئي آيو جتي اُٺ ۽ ٻيا جانور ٻڌبا هئا.

قهوي جو پيالو کڻي گلر تي ويهندي اُن مسافر جنهن جو نالو صادق بن صديق هو، چيو ”اوهان جو پٽ حسين غير معمولي طالب علم آهي. مڪتب ۾ منهنجو پٽ سندس هم سبق آهي پر سڀن درسن ۾ پنهنجي پوريءَ ڪوشش باوجود به هو حسين جي ڌوڙ کي به نه ٿو رسي سگهي. اُن لاءِ آئون اوهان کي مبارڪ ٿو ڏيان.“ منصور ڪو جواب نه ڏنو.

صادق بن صديق وري چيو، ”سهل ڏاڍو سٺو استاد آهي جيڪڏهن پاڻ بغداد ۾ هجن ته هوند نظاميا مدرسي\* جي خوشقسمتي ٿي پوي. پر تڏهن پڻ سندن ئي سبب ڪري آباد آهي ۽ ٻارن جي سعادت آهي جو اهڙي ڪامل بزرگ وٽ ڪنڌ ٿا نوائين.“ جڏهن منصور وري به ڪو جواب نه ڏنو ته هُن چيو، ”ڇا اوهين خوش ناهيو ٿيا.“ هو حيران هو.

”آئون انهيءَ ڳالهه کي ته پنهنجو ۽ حسين جو ڀاڳ ٿو ڀانيان ته هوءَ سهل جهڙي ڪامل استاد جي چنانچو درس وٺي رهيو آهي. پر سندس غير معمولي هجڻ مان آئون خوش ناهيان. زمانو اهڙيءَ ڪنهن به ڳالهه کي سهندو ناهي جيڪا غير معمولي هجي - ذهانت، يا رياضت يا فصاحت - بس عام هئڻ ۾ ئي انسان جي ڀلائي آهي.“

”اوهين به عجيب ڳالهيون ٿا ڪريو ابو حسين!“ هن پيالو هڪ هٿ کان ٻي هٿ ۾ جھليو. ”آئون اها هارم ته نه ٿو هٿان ته آئون صحيح ڳالهائي رهيو آهيان، پر ڀاءُ اوهان کي تجربو ٿيو هوندو ته دنيا هر اُن شيءِ کي جيڪا سندس پيماني، اندازي ۽ عقل کان مٿڀري هجي پسند ناهي ڪندي!“ منصور افسوس مان چيو.

”منهنجي خيال ۾ دنيا جو ڌوam ئي سڀن غير معمولي ماڻهن سان آهي نه ته ٻاڏائڻ ۽ رُجن جي رولاڪي جي حيثيت ئي ڪهڙي؟“ هُن ٿورو تيزيءَ مان چيو.

”زمانو ۽ دنيا ٻه ڏاڍا مختلف قسم جا خيال آهن. گذرندڙ وقت ۽ ان سان گڏ جيڪي آهي سو دنيا آهي، ۽ ماڻهو زمانو آهن ۽ زمانو خدا آهي.“ منصور ڏاڍي نرميءَ سان چيو. ”آئون اوهان جون پُرمعني ڳالهيون سمجهي نه ٿو سگهان.“ صادق خالي ٿيل پيالو گلر جي ڪناري تي رکيو.

”شايد آئون ڪجهه ڏکي ٻولي استعمال ڪري رهيو آهيان، ڳجهيءَ طرز واري گهڻ پاسائين ٻولي.“ منصور ويجهو ٿي ويهندي چيو - ٻاهر وڻ جي تارين منجهان رات ٻولڙيو زور سان رڙيو ۽ تيزيءَ سان پَر ڦڙڪائي پڙڪو کڻي اڏامي اُن ڪمري جي ڇت تي ويٺو. دريءَ مان سندس آواز ڏاڍو ويجهي کان آيو، ڄڻ ويرانن ۾ ڪو پٽڪندڙ روح رڙي پوي. صادق ۽

• نظاميا مدرسو: بغداد جي قديم يونيورسٽي جنهن ۾ تصوف جو هڪ سلسلو جيڪو حضرت نظام الدين اوليا سان منسوب آهي پڙهايو ويندو هو. (مترجم)

منصور ڏيان سان پيءُ رڙ جي انتظار ۾ رهيا، پوءِ ٻيهر اڏامڻ ۽ پَرَقَڪاڻڻ مان خبر پئي ته هو ڇت تان اڏامي ڪنهن ٻئي وڏ جي تارين ۾ وڃي مُنڌو آهي. هڪ پَل جي دير ۽ معنيٰ خيز ماڻ کان پوءِ ڪٿان پريان کان وڻن مان بلبل جي صدا ٻڌڻ ۾ آئي. صبح جون خوشخبريون ڳائيندڙ جهرڪيون وري ٻولڻ لڳيون. سج لاءِ منتظر ۽ اڏام لاءِ پنهنجن پنهنجن آشيانهن ۾ بي تاب ننڊ کان ٽڪل ڇهه ڇهه جي نغمگيءَ کي صبح جي هير مدهوشيءَ مان ڪڍي آهستيگيءَ سان جهونگاريندي ٿي هلي. دشتِ سوس جي پريشن ۾ سپاڳي صبح جي آسمان تي گهاٽي ڪوهيڙي ۾ روشني جي هڪ مبهم لڪير ملي وئي ۽ واريءَ جي لهرين تي محبت ڀري تازي هوا پڪڙي پئي.

صادق گهوڙي تي سوار ٿيندي لغام جهلي چيو، ”ابو حسين! اوهان جي ڳالهين منجهان فڪر ۽ فهم جا نوان در ڪليا آهن. پر شڪ ۽ شهن جي هوا جيڪا انهن منجهان آئي آهي آئون پڻ سوچڻ لڳو آهيان ته ڪٿي اهوئي سڀڪجهه نه هجي.“

”نه، شڪن ۽ شهن کان آجو ٿيڻ زندگيءَ لاءِ ڏاڍو ضروري آهي. نه ته جيئن ڏاڍو ڏکيو ٿيو پوي. مون ڪا غير معمولي ڳالهه ناهي ڪئي، ڳالهه رڳي اها آهي ته زمانو اهڙن ماڻهن کي معاف ناهي ڪندو جيڪي ڪانئس هڪ وڪ اڳتي جو سوچيندا هجن.“

”شايد.“ صادق ڏکيو ٿيندي چيو، پوءِ هو سوار ٿي ويو ۽ شاهراه تي صبح جي تاري جي روشنيءَ ۾ سندس گهوڙي جي ٽاپن جا آواز ٻرندا رهيا.

حُسين لکيو هو:

”محترم بابا سائين -

محترم استاد، بُڪ جي حالت ۾ راتين جا اوجاڳا ڪندا آهن. هميشه جُون جي مانيءَ سان روزو کوليندا آهن ۽ ٽي يا پنج ڀيرا سَر - روزا رکندا آهن. نفس کي سخت سزائون ڏيندا آهن ۽ ڪڙيون رياضتون ڪندا آهن، نه ڀت جي ٽيڪ وٺندا آهن نه تنگيون ڊگهيريون ڏيندا آهن ۽ نه ئي ڪڏهن ڪنهن اوڀري جي سوال جو جواب ڏيندا آهن. آئون گهڻو ڪري سندن رسالن جو مطالعو ڪندو آهيان ڇو ته سندن عدم موجودگيءَ ۾ جڏهن مون کي پنهنجو درس چڱيءَ ريت ياد ٿي ويندو آهي ته آئون واندڪائيءَ ۾ انهن کي ڏسندو آهيان. عجيب ڳالهيون انهن ۾ لکيل آهن جيڪي في الوقت ته منهنجي سُبُهه بُجهه کان مٿاهيون آهن پر شايد سمجهه ۾ اچڻ لڳن. دعا ڪريو ته آئون محترم استاد جي خدمت ڪري سگهان ۽ مدرسي لاءِ فخر جو سبب بڻجان.

”استاد ڪڏهن ڪڏهن مون کي اهڙي گهريءَ نظر سان ڏسندا آهن جو آئون گهٻرائجي ويندو آهيان. اوهين سمجهي سگهو ٿا ته سندن ڇا مطلب هوندو - اهي سندن ڳوڙهيون سوچيندڙ منهنجي اندر تائين لهندڙ نگاهون؟“

منصور، حسين جو خط کنيو ويٺو رهيو. تَستَر ۾ ننڍڙي عمر ۽ حساس طبيعت رکڻ وارو سندس پُٽ ڪجهه خوش نه هو. ڇا مجوسي رت بغاوت تي آماده هو؟ ڇا پاڪاڻيءَ جو عمل اڃا مڪمل نه ٿيو هو؟ پاڻ هُنَ به محمديءَ جي حياتيءَ ۾ ئي اسلام قبول ڪري ورتو هو. سڌو سادو ۽ مجاهدن جو مذهب - جنهن ۾ ڪڏهن ڪنهن آسري جي ضرورت ناهي ٿي. هُنَ حسين جي چمڻ کان گهڻو اڳ حق جو ڪلمو پڙهي ورتو هو. پوءِ هو سوچيندو هو ته سندس پُٽ وڏو ٿي دين محمديءَ جي خدمت ڪري. هو پاڻ اُن محبت جي مستي ۽ مددوشيءَ سان تَمتار هو. کيس ڪيڏي نه خواهش هئي ته هو رسول ﷺ جن جي روضي مبارڪ جي زيارت لاءِ وڃي ۽ اُتي ئي رهي پئي. اُن در جي گڏائڻ مان ٿئي ۽ اُن ڀلاري شهر جي گهٽين ۾ رولاڪيون ڪري، انهن فضائن ۾ ساهه کڻي، انهن هوائن کي پنهنجي جسم کي ڇهندي محسوس ڪري جن ڪڏهن اُن مولا ڪُل جي قدمن کي ڇهيو هو - اُن خاڪ کي اکين ۾ لڳائي - اُن آسمان کي ڏسي جنهن ڏانهن ڪڏهن رسول خدا ﷺ ڏٺو هوندو. اُهي سڳند پريون گهٽيون، اُهي گهر انهن جارهاوسي، ڪاش هو وڃي سگهي ها پر سيڪجهه پنهنجي اختيار ۾ ڪڏهن هوندو آهي. ماڻهوءَ جي پنهنجي اختيار ۾ ڪجهه به ناهي پر جنهن کي خدا پائيندو آهي ڏيندو آهي -

”دعا سان ڪوئي ڳجهه سلجي سگهي ٿو؟

”ها دعائن کي قبوليت بخشڻ وارو جيڪر چاهي.

”۽ هو ڇا ٿو چاهي. اهو ڪير ڄاڻي سگهيو آهي؟

سهل بن عبدالله تَستريءَ جو مرتبو هُنَ جي خواب ۽ خيال کان گهڻو مٿاهون هو. هو زاهد طريقت هئا، بي رياءَ ۽ بي عيب، جيڪي ڪجهه هو ماڻي چڪا ها، ان جو هل هلاچو نه ڪندا هئا. انهيءَ ڪري گهٽ ڳالهائو هئا. شايد ڳالهائيندا ئي نه هئا. درس ۾ به شريڪ ٿيندا ۽ ڳالهائڻ جي قوت رکڻ وارن شاگردن کي ڪنڌ جي اشاري سان صحيح ۽ غلط ٻڌائي ٿي ڇڏيائون، پر بي خودي، ديوانگي ۽ گم رهڻ بجاءِ بيدار ۽ هوشيار هئا. هو هوشياريءَ جي ڪهڙيءَ منزل تي هئا؟ ڪهڙين ڪيفيتن مان گذريا هئا؟ کين ڪهڙي خبر هئي - هو گهٽ علم رکندڙ، مفلس بي مايو هئين خالي انسان هو، جنهن کي پنهنجي اُجهل مَن سواءِ ڪنهن جو پتو نه هو. دل کيس ڪڏهن ڪڏهن ڇاتيءَ اندر گهٽيل محسوس ٿي ٿي - سندس دل چيو ٿي سندس پَر هجن ها، پاڻ پڪي هجي ها، جيڪو ڊگهيون مسافتون ۽ وڏيون اُڏامون ڪري سگهي ها. پوءِ هو مديني پاڪ جي خاڪ ڏسي سگهي ها پر هو ته هڪ اڏني دنيا دار هو. ريشم اُٺندڙ ۽ خواب ڏسندي رهڻ وارو - هن جي اها آرزو ته خواب ۾ به پوري نه ٿي هئي. هو گهڻي قدر دنيا سان لاڳاپيل هو، سندس روح پيرن تائين زنجيرن سان ٻڌل قيديءَ

جيان بس قيد هو. ڇا سهل سندس رهنمائي ڪندو، ڇا هو کيس پنهنجن ارادن جي دائري ۾ قبول ڪري وٺندو؟ هن فيصلو ڪيو ته هو سراءِ ۽ ريشم جي ڪاروبار کي جيئن تيئن وڪڻي تـسـتر هليو وڃي، هن پنهنجي دل ۾ اها ڳالهه طئه ڪري ڇڏي.

هن پنهنجي طور تي ته اهو سوچي ورتو هو پر حسين جو معاملو اڃا ائين ئي هو. خط منجهان اهو ظاهر ٿي ٿيو ته هو وڌيڪ ڏينهن اتي ڪونه رهندو. هو جتي به پڙهڻ لاءِ ويو، جنهن مدرسي ۾ به رهيو، ڪنهن نه ڪنهن طرح کيس اطمینان نٿي مليو. جيڪڏهن هو تـسـتر هليو به وڃي ۽ اتي رهي به پوي، پوءِ به حسين کي روڪي رکڻ ۾ ته ڪامياب ڪونه ٿيندو. هو عجيب بي چين روح هو.

سهل جيڪي سخت جفاڪشيون يا رياضتون ڪيون ٿي کيس تن کان پڻ ڇو ٿيندو هو. ها، هو پڻ جو ستيل ئي هو نه ته هڪ سال جي عرصي ۾ هن خط جو ڇا مطلب منظور ڪي پنهنجي پٽ کي سمجهڻ ۾ ڏکيائي ٿي رهي هئي. انسان هڪٻئي کي ناهن سمجهي سگهندا، هو ڇا ڪري؟ هو جيڪي ڪجهه سوچيندو هو پر هن جي سوچ سان ڇا ٿي سگهي ٿو. جيڪا الله جي رضا. هن خط کڻي پاسي ۾ ئي رکيل ننڍڙي صندوق ۾ رکي ڇڏيو.

اُن پيٽي ۾ هو خرچ پڪو رکندو هو ۽ ڪتاب کي اتان کان ئي کوليائين جتان صادق جي اچڻ کان اڳ پڙهڻ شروع ڪيو هئائين.

”جيڪڏهن اوهان وٽ ڪوئي هوا ۾ اڏامندي اچي ۽ شريعت تي عمل پيرا نه هجي ته اُن تي اعتبار نه ڪريو.“

هن پنهنجي چمار جو هڪ وڏو حصو ديني علم جي حاصلات ۾ گذاريو هو، هو اندر ۾ لهي ويندڙ بزرگن کان سنڌ ماڻڻ کي ڪنهن ڳالهه جي صحيح سمجهندو هو. هر اهو ڪم جيڪو انهن بزرگن ڪيو هو ۽ جنهن ريت تڪميل تائين پهچايو هئائون، منصور لاءِ اُن جي پيروي لازم ٿي پوندي هئي. هو پنهنجي عقل کان وڌيڪ اُن رحمت جي ڳولا ۾ رهندو هو جيڪا مدام خدا تعاليٰ هميشه پنهنجن خاص بندن تي ڪندو آهي. جڏهن ته هو خاص نه هو.

کيس سیرسماء جو شوق هو، جيتوڻيڪ سندس مرشد کيس انهن سڀني ظاهري طور روشن ۽ دلفريب رستن کان منع ڪئي هئي پر منجهس حيرت سان گڏوگڏ هڪ چڪ هئي ته هو انهن رستن تان گذري پاڻ به اُهي مشاهدا ماڻي. کيس پنهنجي مفلسي جو احساس هو. هن شرع سوا ڪو ڪم نٿي ڪرڻ گهريو. ڇا گهمڻ ۽ منظر ڏسڻ شريعت خلاف آهي؟ جيڪڏهن تخت بلقيس جو حضرت سليمان جي دربار ۾ کڻي اچڻ ممڪن هو ته بي ڪهڙي ڳالهه ناممڪن هئي. هو آڳاٽن بزرگن تي ويساهه هڻڻ باوجود ڪڏهن سخت شڪ شبهن ۾ مبتلا ٿيندو هو. سندس مرشد ذڪر ۽ گودڙيون پائڻ کي اهم سمجهندو هو پر هو پيءُ جي

جياپي تائين گودڙي پائڻ جي جرئت نه ڪري سگهيو. محمديءَ کان پوءِ زندگيءَ جي ڪمن



ڪارين کيس منجهائي رکيو. ڪيڏو نه چڱو ٿئي جيڪڏهن روز روز جي فتنن کان بچڻ خاطر هو پنهنجي مرشد جي حلقي ۾ ذڪر جي محفلن جو حصو بڻجي وڃي. هر شيءِ کان بي نياز ۽ بي پرواه. پاڻ حسين کان به آزاد ٿي پئي - سندس لاءِ فڪر مند نه ٿئي. کيس اهوئي ڪرڻ ڏئي جيڪو هو چاهي ٿو. حياتي ۽ ان جي بکيڙا جيڪي انهن صورتن ۾ سندس چوڌاري پکڙيل هئا. هو انهن کان ته منهن موڙي سگهي ٿو پر حسين...؟!

ڇا نستر ۾ سندس ويجهي رهڻ سان هو پٽ تي ڪوئي فيصلو مڙهي سگهيو ٿي؟ رت کان حاصل ٿيل امانتن کان ڪٿي به فرار ناهي. هاڻ محمدي کيس گهڻو ياد ايندو هو. سراءِ ۾ سندس اڪيلو رهجي وڃڻ ۽ زندگيءَ جي ڪاروبار ۾ عدم دلچسپيءَ باوجود به هلندو رهڻ، ماڻهو جيستائين جيئرو آهي کيس پنهنجو سفر جاري رکڻو پوي ٿو. اها مجبوري آهي ۽ انهيءَ کي تقدير چئي ڇڏجي يا خدا جي مرضي. منصور معتزلن جي مختلف فرقن ۽ عقيدن جو مطالعو ڪيو هو. خليفن جي مجلسن ۾ هيسيتائين سندس پهچ رهي هئي ۽ هو پاڻ سمجهندو هو ت، 'جيڪي ڪجهه هو مباحثن جي مجلسن ۾ ثابت ڪري سگهندا هئا ان سان عام زندگيءَ تي ڪو خاص فرق نه پوندو هو. زندگي پنهنجين مجبورين ۽ عذابن سان گڏوگڏ روان رهندي هئي ۽ فلسفي جي جي تفسيرن ۽ تاويلن هلندي ئي ختم ٿي ويندي هئي. ڪيتريون ئي حياتيون ڏيئي لاٽ جيان گهٽجي وڌجي ۽ ڪيتريون پڙڪي اُجهامي وينديون هيون. هڪ نسل گذريل نسل کان عقيدا ۽ فلسفا، خيال ۽ مسئلا ورثي ۾ وٺي ان ۾ پنهنجي پاران واڌارا ڪري، پنهنجي ايندڙ نسل کي ڏيندو رهندو هو.

”هن حسين کي بهتر صورتحال ڏني هئي. بت پرست مان باهه پرست ۽ پوءِ خدا پرست - فاصلو گهڻو ته نه هو، انهيءَ ڪري جو خدا ئي بهرحال پٿرن کي پيدا ۽ باهه کي ٺاهڻ وارو هو - هو ته پاڻ ئي هو. هن ابلبس کي پيدا ڪيو هو، ڏوهاري هٺيلو سزا يافته. آسمانن جي بادشاهتن منجهان ڌڪاريل. خبر ناهي ان بادشاهت ۾ پنهنجو ڪو حصو نه سمجهندي به هن ڪهڙيءَ شيءِ تي هٿ ڪيو هو. ڇاتي نازان ٿيو هو - کيس اهو حوصلو ڪنهن عطا ڪيو هو؟“ گهرا عقيق جهڙا شفق جا رنگ جهڙا ٿيل شام ۾ چٽي پاسن کان ڳوٺ ۽ باغن تي جهڪيل هئا ۽ آسمان هڪ ٻرندڙ ڍير جي روشني ۾ چمڪندڙ باهه جي پڙڪندڙ آڻن سان ڪٺان تارندو جيان هو، جڏهن عربي ڏاڇيءَ تي سوار وڏي دروازي منجهان ڏاڇيءَ کي ٿورڙو جهڪائي اندر آيو.

”آئون هندستاني سوداگر آهيان ۽ هتي جي ريشم جي هاڪ ٻڌي ايترو پريان کان پنڌ پيو آهيان. ڇا اعليٰ ۽ عمدو ريشم ملي سگهي ٿو؟“ منصور ائين ئي خالي ذهن سان ڏانهس ڏسندو رهيو، جڏهن وساري ويٺو هجي ته هو ڪوپچارو به آهي ۽ سندس هاڪ ماڻهن تائين بهرحال رسي چڪي آهي.

”پلي ڪري آيا، پلي ڪري آيا،“ منصور جھڪي چيو. ڏاڍي پهرين پنهنجيون اڳيون تنگيون موڙيون ۽ ٿورڙو جھڪي پوءِ پٺيءَ کي جهڪايائين. اڳين تنگين کي ڪجهه وڌيڪ موڙيائين، ٿورڙو لڏي ڪمي ۽ پيٽ کي زمين سان لڳائي ڇڏيائين. هندستاني سوداگر ٽپو ڌڻي هيٺ لٿو- منصور سان گڏ اندروني ڪمري ڏانهن آيو.

”اوهين ڪٿان کان آيا آهيو؟“ منصور کيس گلر تي وهائي جي ٽيڪ تي ويهاري، اچڻ واري کان پڇيو.

”آئون بغداد کان اچي رهيو آهيان.“ هن ٽوپي لاهي ته هن جي وارن جي ڊگهي چوٽي پويان لباس تي لڙڪي پئي، جنهن کي هن پنهنجي هٿ ۾ جهلي سڌو ڪيو. سندس بندرو قد پگهر ۾ ٻڌل هو ۽ ٽوپي به آلي هئي- لڳو ٿي ته هو منزلون ماريندو آيو هو ۽ ٽڪل آهي.

”آب دز جي پل لڳ جيڪو ڳوٺ آهي. اتان اوهان هاڻ پنهنجو ڪاروبار ذري گهٽ ختم ڪري ڇڏيو آهي؟“ هن پڇيو.

”ذري گهٽ.“ منصور ٿوري دير ماٺ کان پوءِ وري چيو، ”ماڻهو هڪ ئي وقت ٻن جاين تي نٿو رهي سگهي نه- بابا سائين کان پوءِ مون کي هتي گهڻو ڪم ڪرڻو ٿو پوي.“

”مون ته ٻڌو آهي ماڻهو هڪ ئي وقت ڪيترين جڳهين تي نه رهي به ڪم ڪري سگهي ٿو.“ هن کلي چيو: ”اوهان وٽ به اهڙيون روايتون ۽ مثال آهن. بزرگن جون ڪرامتون ۽ اسان وٽ ته گهڻو ڪجهه آهي. عام زندگيءَ ۾ انهن تي عمل ٿيندي ڏٺو ته ناهي پر پراسرار ڳالهيون ۽ اڻ ٿيڻيون بهرحال ٿينديون آهن. دنيا اهڙن واقعن سان ڀري پئي آهي. هينئر آئون بغداد کان آيو آهيان. اتي پڻ ۽ هراس پڪڙيل هو جيڪو ڪنهن طرح نٿي لٿو.“ هو ماٺ ٿي ويو.

”ڇا ٿيو هو؟“ منصور پڇيو.

”دجله جو پاڻي تن ڏينهن تائين ايڏو هيڊو هو ڇڻ ان ۾ جبل ڳري وهي رهيا هجن، هيڏو اونهون هو ۽ هي ڏسو.“ هن پنهنجي چوغي جو پلٽو هڻي لڏيندي چيو: ”آئون پيڙيءَ ۾ هيٺاهين طرف وڃي رهيو هئس، جو هي حصو پاڻيءَ ۾ پسي ويو، ڌوڻ باوجود هي رنگ لهي نٿو!“

منصور ڏاڍيءَ بيچينيءَ مان پڇيو،

”ماڻهن ڇا ٿي چيو؟“

”انهيءَ ڪري جو خليفه المسلمين معتزلن کي درٻار مان ڪڍي ڇڏيو ۽ انهن تي ظلم روا رکيو آهي.“

”معتزلن اڄ تائين جيڪو ڪجهه ڪيو آهي، درٻار تي جهڙي طرح قابض رهيا آهن، انهن پنهنجن عقيدن سان جهڙيءَ طرح اسلام ۾ خلل وڌا آهن ان جو ڪو جواب ناهي.“ منصور اطمينان سان ويهندي چيو.

”هڪ گروه پنهنجي نفعي لاءِ ٻئي کي شڪست ڏيندو آهي. انهيءَ ۾ شايد درٻار جي سياست ئي هجي.“ هنديءَ وري چيو.

”نه ائين ناهي، جيڪڏهن خليفي متوڪل علي الله کين جلاوطن ڪيو آهي ۽ بغداد کان نڪري وڃڻ جو حڪم ڏنو آهي، سندن ملڪيتون ضبط ڪيون آهن ته پوءِ ڳالهه سياست کان ڪجهه مٿي آهي. هو چاهي ٿو ته عقيدن ۾ جيڪا تبديلي هڪ صديءَ ۾ آئي آهي ان کي بدلي ڇڏجي ۽ شايد ائين ڪرڻ ناممڪن هجي.“ منصور ڏاڍيءَ مايوسيءَ مان چيو.

”يڪدم تبديلي بنهه ناممڪن آهي.“ هن هندستاني کي ماڻ ڏسي چيو.

”آخر ڇو؟“ هندستانيءَ پڇيو.

”انهيءَ ڪري جو جيڪا درٻار اڄ تائين عالمن ۽ اميرن تائين انهن جي اثر هيٺ هجي. ان ۾ سندن اثر ۽ دٻدٻو انهيءَ حد تائين هوندو جو هڪدم ختم نه ٿي سگهي. تون ڪنهن ننڍڙي ٻوٽي کي ته پاڙان پتي سگهين ٿو، پر وڻ کي نه.“

”اهو ته آهي. اوهان نيڪ فرمايو پر انهيءَ جو انجام ڇا ٿيندو؟“ هندستاني سوداگر پڇيو.

”اهو ته خدا ئي بهتر ڄاڻي ٿو.“ منصور اٿندي چيو، ”آئون اوهان لاءِ کاڌي پيئي جو بندوبست ڪيان.“

”ڪير ۽ ماني پسند ڪندؤ؟“

”بيشڪ بيشڪ.“ هن پنهنجي مٿي تي هٿ ڦيريندي چيو، ”اڳ ۾ هٿ منهن ڏوڻ گهرندس. جيڪڏهن تاڙي به ملي سگهي ته...“

منصور ويندي ويندي سوچيندو پئي ويو. سندس اکين اڳيان خواجه حسن بصري جي علمي مجلس هئي ۽ اصل بن عطا ان مان نڪري چڪو هو. هو ڪجهه مسئلن جي اختلافي هنڌ سببان کانئن الڳ ٿيو هو.

”گناه ڪبيره“ ڇا آهي؟

پوءِ ان هڪ سوال ٻيا ڪيترائي سوال پيدا ڪيا. يوناني ديني فلسفو ۽ فلسفي جا بنياد. ڪلام پاڪ جي مزاج موجب ان کي موڙڻ ٺاهڻ جي ڪوشش، جهنم ۽ جنت، قدر ۽ جبر ۽ اهڙا ڪيترائي تضاد جيڪي عالمن جي مجلسن ۾ بحث مباحثن دوران پيدا ٿيندا هئا.

گناه ڪبيره جي ڪندڙ لاءِ وڃڻي منزل واري واٽ، معتزل واري وٽ سڀ کان وڌيڪ اهم ۽ بنيادي رستو هو. اهوئي اهو بنياد هو جنهن تي هيءَ جماعت قائم رهي.

پوءِ يهودين ۽ نصرانين کان معتزله فرقي فيض حاصل ڪيو. نسطوري عيسائي جن جي اندر ۾ مسلمانن خلاف باهه ٻرندي رهندي هئي، معبدالجهني ۽ هن جو استاد يحييٰ دمشقي جيڪو الاهي حڪمن جو انڪاري ۽ ماڻهوءَ جي قوت اراديءَ جو داعي هو، سندس پٽ ابو فرج جيڪو خليفي مامون رشيد جي درٻار ۾ ديني وڳوڙ وجهندو هو، آخر معبدالجهنيءَ

کي حجاج عذاب ڏئي سولي ۽ چڙهائي ڇڏيو، پوءِ غيلاني دمشقيءَ جا هٿ پير وڍيا ويا يا کيس جيئري تپاس تي تنگيو ويو، انساني ارادي جي آزادي سندن سپ کان وڌي دعويٰ هئي جنهن جو هي سپ پرچار ڪندا هئا. اُمويُن جي زماني ۾ هي ڏاڍيءَ بيدرديءَ ۽ سنگدليءَ سان قتل ڪيا ويندا هئا. ان ڪري پنهنجن ڳالهين تي پختو اعتقاد رکڻ باوجود هي ان جو اعلان گهٽ کان گهٽ طرح ڪندا هئا.

معتزله فرقو، بغداد جي دربار ۾ خليفن جي مزاج ۾ گهڻو اهڳي ئي داخل ٿي چڪو هو. منصور جڏهن آلِ عليءَ بجاءِ خليفو ٿيو ۽ ابو مسلم خراسانيءَ جي سمورين ڪوششن جو نتيجو خلافت جي بنو عباس ڏانهن منتقل ٿي وڃڻ جي شڪل ۾ نڪتو، ته آلِ رسول ﷺ تي ظلم ۽ ستم جو باب کليو. اُهي جيڪي اهلِ علم ۽ اهلِ فضل هئا عاقبت خاطر نگاهن کان ڳجهڻا ٿيا. پوءِ نهايت اڏني ماڻهن خلاف جي دربار تائين رسائي حاصل ڪئي. هو برتر ته نه هئا پر سندن مدد يوناني فلسفي ڪئي ۽ ائين دين ۽ فلسفي جي ميلاپ سان هڪ نئين طرز جو خيال اڀرڻ لڳو. علمي مجلسن ۾ قلب جي صفائي نه پر نه ذهني فضول خرچي رواج ۾ آئي. بي ضبط آزاد خيالي وڌي.

هيءَ آزاد خيالي، خيال جي ڪامل چڙواڳيءَ جيان پاڻ ايتري ملامت جوڳي به نه هئي پر ان جا نتيجا ڪُنڀائي وجهندڙ هئا، انهن لاءِ به جيڪي ان تي يقين رکندا هئا ۽ انهن لاءِ به جيڪي ان تي عمل ڪندا هئا.

عالمن ۽ فقيهن جو هڪ وڏو طبقو ڪُنڊائتو ٿيڻ باوجود به خيالن تي صفائيءَ تي ڪلي اختيار رکندو هو.

هندستاني سوداگر جي نگاهه ڏاڍي گهري ۽ سندس تجربو وسيع هو. ريشم کي ڏسندي هن ريشم جي ڪيئن، سندن خوراڪ، مندن ۽ برف ۽ مينهوگين ۽ پاڻيءَ جي گرم ۽ نيم ٿڌي هئڻ جي حرارتي درجن تي پنهنجي مڪمل علم ۽ ڄاڻ سان هن منصور کي ڏاڍو متاثر ڪيو. هن جيڪو موجود ۽ تيار مال هو سمورو ئي خريد ڪري ورتو. قافلو اٿانگين جابلو واٽن تان جيڪي هندستان کي گهڻو ويجهو هيون، سندس سامان ڪڍي روانو ٿيڻ وارو هو. هو ننڍيءَ چمار هوندي دلير ۽ آزاد خيال هو. پر جيترا ڏينهن هو مهمانخاني ۾ رهيو، روز پنهنجي سامان منجهان هڪ بُت ڪڍندو ۽ اُن آڏو هٿ ٻڌي دُعا گهرندو ۽ پوءِ بُت کي سامان ۾ رکي ڇڏيندو هو.

منصور انهيءَ باوجود، جو ڪنهن جي به عقيدن ۾ دخل اندازي پسند نه ڪندو هو، سوچيندو هو ته ’اها سني ڳالهه آهي جو هي ماڻهو پنهنجن خدائن کي اهڙيءَ طرح ائين پاڻ ساڻ رکن ٿا، اهي سندن تابع هوندا آهن جو جڏهن دل چيو کين ڪڍيو، اُگهي سگهي پنهنجي سامهون سينگاري رکيو. دُعا جي هٿ - جوڙ واري مراقبي جهڙي ڪيفيت ۾ رهڻ ۽

وري پنهنجي زندگيءَ کي اتان کان ڳنڍي وڌن ٿا. جتان کان هلي هتي. سندن مذهب عام زندگيءَ ۾ روزمره جي ڪم اچي سگهي. بس ايتريقدر هنن لاءِ ڪافي هجي ٿو.

”اسان وٽ قدرت جا مظهر ايترا گهڻا آهن جو انهن منجهان هر هڪ جي الڳ الڳ پوڄا ٿئي ٿي.“ هندستاني سوداگر جنهنجو نالو ڪرشن هو، چيو: ”اسين هوا جي ديويءَ جي، پاڻيءَ ۽ مينهن جي ديوتا جي پرستش ڪندا آهيون ۽ کين خوش رکڻ لاءِ سندن پوڄا پاٽ ڪندا رهندا آهيون.“

”ته پوءِ هي ٻڌ - مت ڇا آهي جنهن جي هاڪ چين ۽ جاپان تائين آهي؟“ منصور پڇيو.

”اهو هڪ الڳ خيال آهي. اندر جي نرواڻ ماڻڻ جو الڳ طريقو، رحم ۽ امن سان رهڻ جو سليقو.“ ڪرشن چيو.

”اوهان وٽ سڀني کان من موهي وجهندڙ ڪهڙي شيءِ آهي؟“ منصور پڇيو.

”اسان جون موسمون ۽ اسان جون عورتون - مندون شديد ۽ من موهيندڙ ٿينديون آهن - ڀاڳل بڻائي وجهندڙ دلڙيب. راتيون ڪاريون ۽ تارن پريون ۽ اسان جون عورتون به شديد پيار سان ممتار دل رکنديون آهن. پتي ورتائون. مڙس سان گڏ جيئري سڙي مرڻ واريون. اهڙيون عورتون سڄيءَ دنيا ۾ ڪٿي ناهن.“

جڏهن قافلو وڃڻ لاءِ تيار ٿيو، اُن تي سامان سٿجي چڪو، قافلي جي سردار سڀني کان اڳين ڏاڇيءَ جي مهار جهلي ته منصور هندستاني سوداگر کي دعا ڪندي چيو:

”خدا ڪري تنهنجي زال کي جيئري سڙڻو نه پوي. هو انهي اذيت منجهان ڪڏهن نه گذري.“

هندستاني سوداگر ڳراڻي پاڻي منصور کان موڪلايو ۽ اڌ رات جو زردِي ماڻل نيران ۾ جڏهن پيڇاڙڪين راتين جو چنڊ آهستي آهستي زمين ۽ آسمان جي چيهه تي اُڀري رهيو هو، هو بيابان سان گڏوگڏ ڏکڻ ڏانهن هلي پيو. دير تائين شاهراه کان پريان سندن اُنن جي ڳچين ۾ ٻڌل ٿلن جا آواز ٻڌڻ ۾ ايندا رهيا. جيئن زندگيءَ گذري وڃڻ بعد به ماڻهو ماضيءَ ۾ ڏور تائين گم ٿيل آوازن کي ٻڌندو رهندو آهي.

تُستر اتابڪ جي وسيع سر زمين جي هڪ چيڙي تي آهي. رونق پرين ۽ سهڻن نفيس ۽ اعليٰ درجي جي باغن ۾ گهيريل نديءَ لارڙق جو پاڻي گرمين ۾ نهايت ٿڌو ۽ شفاف ۽ اونهائي سبب پُرلُطف - مسافرن جي داخلا لاءِ اُن تي پيڙين جي پُل آهي. منصور پُل پار ڪئي آهي ته رات ٿي چُڪي هئي. ٻن ڏينهن جي ڊگهي مسافت کان پوءِ هن پنهنجي حالت ليڪ ڪري، پنهنجن حواسن کي يڪجا ڪري مڪتب وڃڻ گهريو ٿي. سفر جي ڌوڙ ڇنڊي، پنهنجو پاڻ کي پت سان ملاقات لاءِ تيار ڪري، جنهن جاءِ تي هن رهڻ چاهيو ٿي سا شهر جي وچ ۾ لاجواب بازارن ۽ وهندڙ پاڻي جي چشمن ۽ نهايت عمدگيءَ سان ٺهيل مسجدن جي

ٻنھ مرڪز ۾ ھئي - نارن ۽ آبپاشيءَ جو سلسلو پري تائين ھليو ويو ھو. پاڻيءَ تي اچي جھڳ تارن جي روشنيءَ ۾ چانديءَ جي گھٽن جيان ۽ ھندڙ پاڻيءَ جي مٿاڇري تي روان ھئي.

اُن جاءِ تي درويشن ۽ مسافرن سڀني کي نهايت عمدو کاڌو ڏنو ويو - نماز کان پوءِ جن ماڻھن کي ذڪر جو شوق ھو. اُھي پاسي واريءَ مسجد ۾ ويا. ھوا ايتري قدر آرام بخش ھئي جو ننڊ پئڻي آئي ۽ تسبيح ھٿ ۾ ڦيريندي منصور کي ننڊ جي جھوٽي پنھنجي آغوش ۾ کڻي ورتو. ھن ڏٺو ته قيامت قائم آھي ۽ ماڻھو گڏ ٿيل آھن، سڀ ماڻھو آھن، ھر پاسي خاموشي آھي. ساھه کڻڻ جو آواز به نه ٿي آيو. پوءِ ڪجهه ماڻھن کي پير ڪٽڙلن سان آندو پيو وڃي - ھو منھن ڍڪيل ۽ مٿي اُگھاڙا آھن ۽ انھن جي چوڌاري گوڙ گھسان ۽ ماڻھن جو ھشام آھي جيڪو جيئن پوءِ تيشن وڌي رھيو آھي. پوءِ ھڪ تيز ۽ ھر شيءِ تي غالب پئجي ويندڙ صدا اڀري آھي، جيڪو ٻڌي ٿو سو بيهوش ٿي ڪري پوي ٿو. ڪنھن کي ھوش نه ٿو رھي. جن جا منھن لڪل ھئا اُھي ظاھر ٿي وڃن ٿا ۽ انھن منجھان ھڪ شڪل حسين جي آھي -

منصور نهايت بيچين ٿي اڳيان وڌڻ گھري ٿو پر اُھا شڪل کانئس لڪائي وئي آھي ۽ ھو حيران بيٺو آھي. پوءِ ھڪ جھٽڪي سان ھو جاڳي پيو. کيس چواھو نظارو ڪرايو ويو ھو! حسين چو ان حالت ۾ ھو! منصور جي دل ڏاڍي پريشان ٿي - باقي رات ھن پٽ لاءِ دعائون ڪندي ۽ پاڻ مرشد جي حضوريءَ ۾ مناجتون ڪندي گذاري.

جڏھن ھو جبل مٿي ڏاکڻيون اُڪري پھتو آھي ته حسين کي پاڻ لاءِ منتظر ڏٺائين. ھو کيس خانقاه جي دروازي وٽ ملي ويو - ”بابا سائين اوھين جيڪڏھن شام جو ئي اچي ويو ھا ته ھتي اسان جي رھائش گاهه ۾ به مسافرن لاءِ اطمينان جو ڳو انتظام ھو.“

منصور ڪو جواب ڏيڻ سوا ڌڙڪندڙ دل سان کيس پاڪر ۾ پري ورتو. حسين ايتري عرصي ۾ چڱو قد ڪڍيو ھو، منصور کان به مٿاھون پئي لڳو پر ٻنھ سنھڙو. ذري گھٽ ڪمزور ڳريل جسم - منصور کي ياد آيو تڏست ۾ ديني تربيت سان گڏوگڏ نفسي سکيا تي خاص ڌيان ڏريو ويندو ھو. چونڊ بندن ۽ زاهدن جھڙن طور طريقن تي خصوصي ڌيان صرف ٿيندو ھو ته جيئن نفس جا ڳندو رھي. رياضتن ۽ رات جي اوجاڳن سان سندس سرڪشي ختم ٿي.

حسين چيو، ”مرشد سائين مدرسي ۾ موجود آھن، اوھين سائين ملڻ گھرن ٿؤ نه؟ پر سائين منھنجي خط جو ذڪر نه ڪجو. مون جيڪي ڏٺو ھو. اُھو اوهان کي لکي ڇڏيم. پاڻ کي سندن پيرويءَ لائق نه ٿو سمجھان ۽ منافقت منھنجي فطرت ۾ ناھي.“ ھو لڳاتار ڳالھائي رھيو ھو. ڄڻ زمانن کان پوءِ مٿس ڳالھائڻ جو دڙو پيو ھجي. ڄڻ ھو اُداس ھجي ۽ پنھنجي اندر جي ڳالھ ڪنھن سان اورڻ گھرن ٿو ھجي.

”پيارا پٽ منھنجي نه ٻڌائڻ باوجود. سھل جھڙا جيڪي ڪامل شيخ آھن، منھنجي دل جي حالت ڄاڻن ٿا ۽ تنھنجي حالت به کانئن ڳجهي نه ھوندي.“

”خير،“ حسين پنهنجو مٿو ڏوٽيندي چيو- ”اوهين ساڻن ذڪر نه ڪريو، جيڪڏهن هو پاڻمرادي پڇا ڪن ته پوءِ مجبوري آهي.“

”تون چو ائين سوچين ۽ ڪرين ٿو؟“ منصور نهايت نرميءَ سان پڇيو.

”آئون وڪ وڪ نه ٿو هلي سگهان. انهيءَ ۾ هڪ ڄمار خرچ ٿي ويندي آهي. مون وٽ ايترو وقت ڪٿي آهي؟ جيڪڏهن اوهين منهنجي ڳالهه تي همدرديءَ سان غور ڪندؤ ته اوهان تي سڄي ڳالهه پٿري ٿي پوندي.“

منصور کي صادق جي ڳالهه ياد آئي ته ’تنهنجو پٽ غير معمولي آهي‘. هو هاڻ بي چين بيٺو هو. ڇا هو در تان ئي موت کائي ۽ شيخ سان ملڻ سواءِ هليو وڃي؟ خانقاه جي دروازي تي ڪنهن کيس سڏيو، ”ابو حسين، مرشد سائين اوهان کي ياد فرمائي رهيا آهن.“

منصور حيران ٿيو ڇڻ سهل بن عبدالله آئينن جي آڀار ڏسي رهيا هجن. هو آئيني خاني کان ٻاهر بيٺل هجي، يا شيخ پاڻ آئينو هجن کين سيڪجه ڏيکائي ڏئي رهيو هجي، ظاهر ۽ باطن. هو معمولي ماڻهو هو ۽ کيس سندن ان ڪامل رسائيءَ کان ڏاڍو پڻ محسوس ٿيو. کيس ائين لڳو ڇڻ سندس وجود ويجهجي رهيو آهي. خيال ۽ دل ڪابه شيءِ سندس پنهنجي اختيار ۾ نه هجي.

منصور ڪنڌ جهڪائي اُن پيغام آڻڻ واري پويان شيخ ڪامل جي ڏور ڏسندڙ نگاهه سامهون ٿيڻ لاءِ هليو، حسين ڏانهن ڏئي بنان، ڇڻ هو بيضا کان انهيءَ لاءِ آيو هجي، اها ئي حاضري سندس دل ۽ جان جي حاضريءَ لاءِ ڏاڍي ضروري هجي.

شاگردن کي روانو ڪري جڏهن مرشد ۽ منصور آسمان سامهان ٿي ويٺا ته سندس نگاهه اُن جمال جو ديدار نه پئي ڪري سگهي. هو سندن جمال جي بيحد اثر هيٺ هو ۽ اڪيون ڪٽي ڏسڻ ۽ ڳالهائڻ جي جرئت هن ۾ نه هئي. سندس ڪنڌ جهڪيل هو. نهايت نرميءَ سان شيخ کيس چيو.

”دعائون مقدر بدلائي سگهنديون آهن ۽ خاص طرح جڏهن شفاعت انهن هٿن ۾ هجي جيڪي ڪائنات جي وجود جو سبب آهن. تون پنهنجي پريشان نه ٿي. حسين خودسرت ته ضرور آهي پر آخرڪار...“ ۽ هو ڳالهه اڌ ۾ ڇڏي ماڻ ٿي ويا. منصور جي دل ڌڙڪي اُٿي. اچڻ واري وقت کان، مقدر کان، ۽ دعا جي قبوليت جو احساس هڪ اُلي جهڙو تاءُ ڏيندي سندس اندر کي رک ڪري ويو. ڇڻ هو ايندڙ وقت کان اڳ ۾ ان جي سموريءَ ڪٿا جو مشاهدو ڪري رهيو هجي.

هن مرشد آڏو ڳوڏن ۾ زمين کي چمي ڏني ۽ چيو، ”خواب جي هر ڳالهه جيڪڏهن اکر به اکر پوري ٿي ته-!“ هو پڻ ڳالهه اڌ ۾ ڇڏي چپ ٿي ويو.

”حسين جي رفتار ڏاڍي تڪي آهي. هو ضرورت کان مٿيرو بيقرار آهي. سندس شوق شديد آهي ۽ سندس مقصد وڏا - گڻائتا ۽ جليل پر وقت سان ڪير وڙهي سگهي ٿو. کيس ڪي ته شرع جي حدن ۾ رهي هر ڳالهه سوچي. مسلمان شرع تي آهي ته مسلمان آهي نه ته وڳوڙين ۽ باغي ماڻهن لاءِ اسلام ۾ ڪا جڳهه ناهي. منصور ڪنڌ جهڪائي ڇڏيو.

”تون تـسـتر ۾ نه رهي سگهندين. انهيءَ ڪري جو تنهنجو پيشوان جي اجازت نه ٿو ڏي ۽ حسين لاءِ هدايتون ٻين جڳهين جون آهن.“ شيخ جو آواز نهايت صاف پر ملائم هو. ”دنياوي معاملن کان پاڻ بچائڻ ڏاڍو ڏکيو آهي،“ مرشد ٻيهر چيو، ”جيڪي آهي، جتي آهي، ان تي راضي رهو.“ تسبيح جا داڻا ڦرندي سندس آڱرين منجهان مينهن جي ڦڙن جيان ترڪي رهيا هئا ۽ هاڻ سندن آئيني ۾ ڇا منعڪس ٿي رهيو هو. سندس انديشن ۽ وسوسن جا مبهم پاڇا- سندس خواب ۽ ڏنل قيامت ۽ پير ڪڙولن ۾ منهن ڍڪيل مٿي اگاهاري آندل ماڻهو-

ويڪريون ڏاڪڻيون لهي جڏهن هو پڇاڙڪي ڏاڪي تي پهتو ته حسين چيو: ”بابا سائين ڇا اوهان خوفزدہ ٿي هليا آيو. اوهان مرشد ڪامل کان ڪجهه پڇيو! انهن ڪجهه ٻڌايو- ڇا اوهان ڏٺو آهي ته مرشد جي حفاظت هڪ ڪارو نانگ ڪري ٿو!“ منصور نهايت بي يقيني وڃان پنهنجي پٽ ڏانهن ڏٺو.

”مطلب ته اهو ڪارو نانگ اوهان کان ڳجهو رهيو؟“ پوءِ ڏاڍيءَ فڪرمنديءَ مان هن چيو. ”شيخ کي اهڙن نگهبانن جي ڪهڙي ضرورت آهي. نه ڄاڻ هو ڇا ٿا ڏيکارڻ گهرن؟“ ”سوال ناهي ڪبو، اهو خاتما ٿي جي اصول خلاف آهي.“ منصور کيس جهليندي چيو. ”آئون آزاد رويءَ جو قائل آهيان ۽ ڪنهن اصول جي پابندي سواءِ شرع جي ضروري ناهي.“ هو ڪجهه جوش ۾ هو.

منصور سندس ڪلهي تي هٿ رکي چيو، ”پيارا پٽ! هر آزاديءَ جي هڪ پابندي آهي. اها روش خود هڪ طرح جي پابندي آهي- ڪڏهن تو سوجيو آهي؟“ ”ڏيرج وارو هيءُ رستو مون لاءِ ناهي.“ حسين نراسائيءَ مان جواب ڏنو ”۽ شيخ اها ڳالهه ڄاڻن ٿا.“

”ڄاڻندا هوندا پر ڪو ذڪر نه ڪيائون. مون چاهيو ٿي ته ڪاروبار ختم ڪري اچي تو ويجهو تـسـتر ۾ رهان پر...“ هو چپ ٿي ويو.

”تـسـتر سڄي دنيا ناهي ۽ اوهان مون پويان ڪيستائين سرگردان رهندؤ.“ ”ته حسين کي هٿ قرار نه ايندو.“ منصور سوچيندو، حسين جي رهائشگاهه ڏانهن ويو. ”بابا سائين آئون نهايت ئي عاجزيءَ سان پنهنجي بي اختياريءَ جو اقرار ۽ اظهار ته



ڪري سگهان ٿو. پنهنجي ڌڙي ناچيز هئڻ جو، فنا جي ڏاٽ ۾ هئڻ جو پر منهنجو اندر ته عالم جي رولاڪين ۾ پيل آهي ۽ شيخ ته سير سماء تائين جي جهل فرمائين ٿا. مون وٽ سندن حڪم آڏو ڪٽڻ جي ته مجال ناهي پر هتي ڪري آئون اهو سڀ نه ٿو ڪري سگهان.“ منصور پنهنجي پٽ جي ڳالهه کي سمجهندو هو ۽ کيس سندس آندڙ مانڊ جو به ڪجهه اندازو هو.

”منهنجي دل دنيا جي ڪنڊ - ڪڙڇ ۾ هوائن جيان آزاد گهمڻ لاءِ ٿي چوي. هوائن تي حڪمراني ڪرڻ لاءِ - ڪڪرن تي سواري ڪرڻ لاءِ - آئون اوهان کي ڇا ٻڌايان ته آئون ڇا ڪجهه ڪرڻ گهران ٿو. ڪڏهن سوچيان ٿو ته منهنجون ٻانهون ڊگهي رجن ته اولهه ۽ اوڀر کي ڇهي وٺن. برفاني چوٽيون منهنجن پيرن هيٺيان هجن. ڏونگر منهنجي وس ۾ هجن. عرش جي نيراڻ ۽ تارن جي جرڪڻ کي ڇهي ڏسان. دنيا منهنجن پيرن هيٺيان سوس ڪاٿي وڃي، فاصلا هڪ نڪتي وانگر هجن.“

منصور سحرزده حالت ۾ پٽ جون ڳالهيون ٻڌندو رهيو جيڪي جيڪڏهن ڪو ٻيو ٻڌي جيڪو کيس سمجهندو نه هجي ته خبر ناهي ڇا چوي.

”اهو سڀ انسان جي پهچ کان ٻاهر آهي.“ منصور چيو، ”۽ اهڙا سوداڻي خواب نه ڏسندو ڪر، اڻٿڻين خوابن پويان پير پٽون نه ڪر. آئون چاهيان ٿو ته تعليم مڪمل ڪري تون بيضا جي بستيءَ ۾ اچي رهي پوين.“

”۽ ڏاڏا جي مهمان سراءِ جو دروازو کولي مهمانن جون خوشنوديون حاصل ڪريان.“ حسين بي چينيءَ منجهان پاسو ورايو.

سندس ڌيان هٽائڻ لاءِ منصور چيو، ”هڪ هندستاني سوداگر جيڪو ريشم جو خريدار هو، سراءِ ۾ اچي رهيو هو. هن نهايت عجيب غريب رسمن ۽ رواجن جو ذڪر ڪيو ٿي. ڇا نون انهيءَ ڳالهه ۾ ويساهه آڻي سگهين ٿو ته عورتون جيڪڏهن سندن مڙس مري پون ته ساڻن جيئريون ساڙيون وينديون آهن.“

حسين کي ڄڻ ڌوڏو آيو، هو هڪدم سڌو ويهي رهيو.

”هڪ جيئري. ساهه کڻندڙ. تندرست. هوشمند عورت.“ هن بي يقينيءَ منجهان پڇيو. ”ها بلڪل.“

”محبت جي راهه ۾ اهو سڀ ممڪن ٿي سگهندو هوندو،“ هن ڄڻ پنهنجي پاڻ سان نهايت آهستيگيءَ سان ڳالهايو.

”اها محبت جي راهه نه به هجي ته به انهن وٽ ته زندگيءَ جو دستور آهي،“ منصور جواب ڏنو.

حسين گهڻيءَ دير تائين سوچيندو رهيو، سوچيندو ئي رهيو.

”ڇا اُن هندي سوداگر ٻڌايو هو ته انهن سڙڻ وارين عورتن کي پيرڪڙولن ۾ ٻڌي اُن آڙاهه ۾ ڏوڪيو ويندو آهي،“ هن وري پڇيو.

”اها ته زبردستي ليکبي. هو پنهنجي مرضيءَ سان نهايت آزاديءَ سان، صبر ۽ برداشت سان مرڻ واري سان گڏ سڙي وينديون آهن. آهي نه عجيب ڳالهه؟ ۽ هن چيو ٿي اسان جون عورتون ۽ مندون شديد آهن.“

”ڪمال ٿو ٿئي!“ حسين جي منهن تان چڻ ڪڪر هتي ويا. پوءِ هو کليو. هن انوکي ادب سان منصور جي هٿ کي ڇهندي چيو، ”آئون عالم جي سير ۾ هاڻ هندستان کي به شامل ڪري ٿو ڇڏيان.“ ۽ هن گهريءَ نگاهه سان پنهنجي پيءُ ڏانهن ڏٺو. جيڪو عاشق زار پيءُ هو ۽ ساڻس بي پناهه محبت ڪندو هو. محبت ماڻهوءَ کي ڪڏهن ڪڏهن نهايت همٿ ۽ حوصلو عطا ڪندي آهي ۽ ڪڏهن نهايت ڪاٺر ۽ ڏاڍو لاچار بنائي ڇڏيندي آهي.

حُسين ٻڌايو، ”معتزله فرقي خلاف ڏاڍا سخت حڪم خلافتي دربار منجهان جاري ڪرايا ويا آهن ۽ هر اهو شخص جنهن تي معتزله هڻڻ جو شڪ آهي سو پاڻ لکايو وڃي.“ ”پاڙ ڇڻڻي آهي ته شروعات دربار وٽان ٿيڻ کپي. متوڪل علي الله هڪ عمدو حاڪم ۽ هڪ سچو مسلمان آهي.“

”نسطوري عيسائي ۽ يهودي ۽ مجوسي سڀ ڪنهن نه ڪنهن ريت معتزله جا هڏوڪي آهن.“

”پيارا پٽ! تون ڪجهه ٻيو نه سوچ. سواءِ انهيءَ جي ته توکي پنهنجي تعليم مڪمل ڪرڻ کان پوءِ بيضا ۾ مدرسو قائم ڪرڻو آهي. انهن علائقن ۾ ڏاڍي ضرورت آهي.“

حسين ڪنڌ جهڪائي ڇڏيو ۽ منصور سوچيو شايد هو سندس ڳالهه تي غور ڪري رهيو آهي. پوءِ هو ريشم جي ڪاروبار جون ۽ انهن ڪتابن جون جيڪي منصور جي مطالعي هيٺ رهيا هئا ۽ ڳوٺ جي باقي ماڻهن جون ڳالهيون ڪندا رهيا جيڪي حسين کي ڪنهن نه ڪنهن حوالي سان ياد ڪندا هئا. سندس مامي جون ڌيئرون هاڻ وڏيون ٿي ويون هيون ۽ سندس پڇا ڪنديون هيون. عام زندگيءَ جون ننڍڙيون ننڍڙيون ڳالهيون. بيضا جي باغن، ميون ۽ سوس جي بيابان جي طوفان جون ڳالهيون ڪندي ڪرائيندي ڏينهن لهي ويو. پاڇا ڊگها ٿي ويا. تستر جي ڪمال وڻندڙ هوا، خوشبو ڀريل، پاڻيءَ جي گهم منجهان ٿي ايندڙ، اڏانن جي صدائن سان رکي رکي ڏانهن گھلڻ لڳي.

خليفة متوڪل علي الله جڏهن جمعي نماز جي امامت لاءِ سوار ٿيڻ چاهيو ته هن محسوس ڪيو ته هو هلي نه ٿي سگهيو. سندس هٿ پير ٺري رهيا هئا. سڄو جسم پگهر ۾ شل ٿي رهيو هئس. غلام تيار. بس حڪم جا منتظر هئا. پهريون اڏانن ڪڏهن جو ٻڌجي

چڪيون هيون. تڏهن فتح بن خاقان ۽ عبيدالله بن يحييٰ سندس ٻنهي وزيرن چيو، ”اي امير المؤمنين! اوهان جي اهل بيتن منجهان ڪيترائي گڏ ٿي چڪا آهن ۽ اوهان جي فيض جا منتظر آهن. جيئن ته امير المؤمنين جن جي ناچاڪائي ڏکونيندڙ آهي تنهن ڪري پاڻ حڪم ڏين ته وٺي عهد معتز بالله امامت ڪن ۽ هن مبارڪ ڏينهن جو شرف حاصل ڪن.“

معتز بالله نماز بعد، اهڙيءَ طرح جو ساڻس گڏوگڏ ساڄي کاٻي فتح بن خاقان ۽ عبيدالله بن يحييٰ ۽ سڄو عالم سندس سامهون هو، متوڪل وٽ موٽي آيا. انهن ٻنهي معتز جي ساراهه ڪئي ته ”متوڪل جي سک لاهڻ، في البداهه تقرير ڪرڻ، کلي آواز سريلي ڳالهائڻ ۽ باڪمال نصيحت ڪرڻ ۾ سندس مٿ ڪوئي نه هو.“

متوڪل خوش ٿيو ۽ چيائين ”معتز بالله خدا توکي خير ۾ رکي ۽ اسان کي تنهنجي زندگيءَ مان لاپوند ڪري.“

طبيب بخيتشوع معجون کي پهريان پاڻ چڪيو ۽ پوءِ خليفي کي شيشي جي جرڪندڙ پيالي ۾ جنهن ۾ سونو ڇمچو هو، نهايت نفاست سان پيش ڪئي - هيءُ ڪمزوري ختم ڪرڻ جي معجون هو. متوڪل اک کڻي اُن کي ڏٺو. ميتوڻي رنگ جو لباس ۽ ميتوڻي رنگ جو عمامو - ”واهه“ هن دل ٿي دل ۾ ۾ چيو اڃا ڪجهه ئي ڏينهن اڳ هن حڪم ڪيو هو ته ڌمي ۽ مسلمان پنهنجن لباسن منجهان سڃاتا وڃن، سندن گهرن تي به سڃاڻپ جا نشان هجن. پوءِ هن پنهنجي چؤڌاري ڏٺو - ميتوڻي رنگ جي عمامن جي گهڻائي کيس گھيريو بيٺي هئي.

هو دجله جي ڪناري کڻڻ واري ڌريءَ وٽ ويهي نظارو ڪندو هو ته هڪ ٻئي پويان رستن تان لانگهائو ٿيندڙ ماڻهن جا آنبوه هئا. ڌمي غلام خچرن تي ۽ پنهنجن لباسن تي چاٽيءَ ۽ پٽن پويان گيڙو رنگ ڪپڙن جا ٽڪر لڳايل ته جيئن نمايان هجن، ڌمي عورتون گيڙو رنگ چادرن ۾ اوڍيل - تيزيءَ سان هلندڙ هڪ خلقت روان دوان هئي. ڊگهن قدن وارا پڌرا هاشمي، هيسيل جهڪيل ڄڻ پنهنجو پاڻ لڪائڻ چاهيندا هجن. ڏورانهن ملڪن مان اچڻ وارا عجمي جيڪي هتي ئي رهي پيا هئا. يهودي جن جون وفاداريون سُڪي هيون. نسطوري پيشوا جيڪي پنهنجن مدرسن لاءِ سامان خريد ڪرڻ نڪرندا هئا ۽ مدرسن جي اقامت گاهن ۾ رهڻ وارن شاگردن جا خرچ پاڻ برداشت ڪندا هئا. ترڪ جيڪي دوستاڻي ويساهه تحت آيا ته دربار جي اچي ڪاري جا مالڪ ٿي ويهي رهيا. پورب واسي جيڪي اندلس جي ڌرتيءَ جي افسانن مان جيئرا ٿي، خوابن جي ڪردارن جيان پنهنجن مختلف لباسن سبب منفرد ڏسڻ ۾ ٿي آيا. دجله پاڻ هزارين حسن پيدا ڪندڙ، ڄڻ چانث تي آرسيون لڳل هجن، سندس هوا خوشي ۽ فرحت پيدا ڪندڙ، وري شهر واسي عجب چال سان سربلند ٿيو، لباس جا پلٽو زمين تي گهليندي ٿي هليا.

هڪ ميلي جهڙو سماءُ سندس سامهون کان لنگهيو ٿي.

سندس صلاحڪارن جيان سندس پٽ به مان مرتبي ۽ دولت جا ديوانا هئا، هو پنهنجي ضمير ۽ دماغ ۾ ڪنهن به مفاهمت جا ڦاٽل نه هئا. اکين انڌا، مدهوش ۽ بي ضمير - ڪين پنهنجن ابن ڏاڏن جون هن سلطنت لاءِ سئل سور ۽ سختيون وسري چڪيون هيون - هو متوڪل خلاف سمورين سازشن ۾ ڪنهن نه ڪنهن ريت شامل هيا. هو پنهنجي حڪومت جي دؤر ۾ مختلف مسئلن ۾ مُنٿل، سندن دل گهري تربيت نه ڪري سگهيو هو. ڪٿي نه ڪٿي ڪا غلطي رهجي وئي هئي - ڪا ڪڙي گم ٿي وئي هئي - هن استادن جي انتخاب جي معاملي ۾ احتياط کان ڪم نه ورتو هو ۽ انهن مان گهڻا عيسائي ۽ يهودي هئا جن سندن دلين ۾ نفرتن جا بچ پوکيا هئا - ۽ سندس پنهنجي دل ۾ وسوسا هئا پر نهايت ذاتي محفلن ۾ به هو انهن جي ورجاءُ کان پرهيز ڪندو هو. سندس دوست نه هئڻ برابر هئا. عبيدالله بن يحييٰ ۽ فتح بن خاقان ڪنهن نه ڪنهن ريت کيس پنهنجي وس ڪيو هو. هو سندن چار ۾ هو. پر ائين ته اڳ به ڪيترائي پيرا ٿي چڪو هو.

سندس پڙ ڏاڏو مامون الرشيد کانئس وڌيڪ جاه ۽ جلال. ذهانت ۽ دانائيءَ جو مالڪ هو پر برمڪي مٿس غلبو ماڻي سگهيا هئا - برمڪين جا محل، سندن دانائي، سندن سخاوت ۽ هر دلچيزيءَ سندس سک ۽ آرام تباهه ڪري ڇڏيو هو. ايسيتائين جو پيالي ۾ هڪ ڦڙي جي به گنجائش نه رهي ۽ جعفر برمڪيءَ جي مٿان اوندو ڪيو ويو - مامون پڇاڙڪي گهڙي کيس ڳلي لاتو هو - هو پراعتقاد، پروقار، يحييٰ برمڪيءَ جو پٽ ۽ مامون جو ٽيڇ شريڪ پيءُ هو - اهو نهايت سهڻو سر ان چميءَ جي قيمت هو جيڪا خليفي اُن پيشانيءَ تي ڏني هئي. هو ڏڪڻ لڳو.

ڇا، هو اُن فتني کي جيڪو ”معتزله“ هئا، پاڙان پتي سگهي ٿو؟ منجهس فيصلو جي ابيتري قوت ته هئي پر سلطنت جي رڳن ۾ هُورتن جيان پَڪڙيل هئا. کيس صحيح انگ اکر ته ياد نه هئا پر زندگيءَ جي هر شعبي تي هو مُسلط هئا. تڪي وهندڙ پاڻيءَ وانگر خود سر ۽ انڪا ڏي مائل هئا. مامون جي زمانن بلڪ ان کان به گهڻو پهرين يوناني فلسفي جي ترجمن. عربن ۽ عجمين جي مصلحت گاڏڙ عقيدن جي شڪل کي بنهه بدلائي وڌو هو. رواداري هڪ حد تائين ته هڪ وسيع ڏورانهين سلطنت لاءِ نهايت ضروري هئي، پر پوءِ هڪ طوفان اُٿيو، جنهن ۾ پوري زندگي واريءَ جي ڍيرن وانگر هيڏانهن هوڏانهن ٽڙي پڪڙي وئي. راءِ جي آزادي ته قابلِ قدر شيءِ هئي پر گهڻي آزاديءَ بي راه رويءَ کي جنم ڏنو. نوان نوان فننا هتان هتان پڙڪي پوڻ واريءَ باهه وانگي ٻرندا وسامندا ٿي رهيا. وري آلِ علي رضوانه الله تعاليٰ به هئا جيڪي خلافت جا دعويٰ دار هئا ۽ سندن پيغام ڳوٺ ڳوٺ گهتي گهتي ڦرندي، ان واقف راهن تان سفر ڪندي راتين جو وسندين ۾ وارد ٿي ٿيا ۽ پنهنجن مددگارن جا گروهه ترتيب

ڏٺي رهيا هئا. سندن ڏياريل جسارتن کان هوشيار ٿيندي ڪيترائي ڪوڙا نبي پيدا ٿي اسلام ۾ رُخنا پيدا ڪندا ٿي رهيا. اسلام هڪ اهڙي عمارت جيان ٿي چڪو هو جنهن ۾ ڳڙ ڪيون ٿي ڳڙ ڪيون هجن ۽ پيتيون جهيڻيون ٿي ويون هجن - جاءِ پناهه جي حفاظت خاطر انهن کليل ڳڙ کين جو وجود سندن بند ٿيڻ ۾ رکيل هو.

پر اڪيلو متوڪل ڇا ٿي ڪري سگهيو؟

مامون الرشيد جو موتي ور کائيندڙ زمانو. جنهن جي درٻار ۾ العاد جي پوکيءَ جي آبياري ڪئي وئي هئي، هو اُن آباديءَ کي ويران ڪرڻ جي خيال ۾ هو - کيس خبر هئي ته هو پنهنجي ڪفن ۾ آخري ڪلي ڪوڙي رهيو آهي. هو اُن سڄي ست ۾ اڪيلو هو - ۽ انهن ارادن کي عملي جامون پهراڻي رهيو هو، جن جو انجام به کيس معلوم هو. هو نه رڳي پنهنجي بلڪ مضبوط ۽ نهايت اعليٰ مرتبي جي عباسي سلطنت لاءِ شڪست جا سامان پيدا ڪري رهيو هو. پر سلطنتون، قومون آخرڪار عروج کان زوال ڏانهن ۽ زوال کان فنا ڏانهن روان رهنديون آهن. اهو سفر هر طرح جاري رهڻ ٿي ڪپي. ڪڏهن ڪڏهن کيس ائين محسوس ٿيو ٿي ڇڻ سندس پيڙي نهايت تيزيءَ سان عميق بحر ڏانهن ترندي ٿي وڃي ۽ آخرڪار ڪنهن وير جي ور چڙهي ويندي.

ذاتي محفلن ۾ هو تاڙيءَ ۽ جو مان ٺهيل شراب پيئندي پنهنجي ناچاڪائي کان بي پرواهه رهندو هو. کيس رت جي بيماري هئي. سامره مان سندس من اُٻاڻڪو ٿي چڪو هو، ان ڪري هن جعفريه جو بنياد رکيو هو. هن پنهنجي زندگيءَ ۾ ان شهر کي آباد ڏسڻ چاهيو ٿي ۽ اُن لاءِ هن اهڙن سڀني ماڻهن کان دولت اوڳاڙڻ چاهي ٿي جن جائز ناجائز هر طريقي سان سلطنت جي هر شعبي کي ڦريو لٽيو هو. ايتاخ. ابن الزيات، نجاح سپ سندس وزيرن هٿان پنهنجي پنهنجي انجام کي پهتا هئا ۽ جعفريه جي بنيادن ۾ سندن دولت ۽ رت صرف ٿي رهيو هو. سندس پنهنجا پٽ سندس موت جا منتظر هئا ۽ معتز بالله ته طبيب بختيشوع سان سازباز ڪري هڪ دوا تيار ڪرائي هئي جنهن جي خبر کيس پرچي نويسن ڏني هئي. ذمين تان سندس رهيو ڪهيو اعتبار به ڪجي چڪو هو - هو هر شڪل کي آڏيءَ اک سان ۽ هر ڳالهه شڪ جي نگاهه سان ڏسڻ لڳو. هن پنهنجي بيماريءَ لاءِ هر قسم جي دوا جي استعمال کان انڪار ڪري ڇڏيو هو.

ڇا اهڙيءَ طرح هو حالتن تي قابض ٿي سگهيو ٿي؟ هن طبيب کي پيرڪڙا هڻي زندان ۾ وجهي ڇڏيو هو، کيس ان جي حيرت برابر هئي.

ماڻهو گروهن ۾ ورهائجي ويا هئا ۽ مختلف اندازن جو اظهار ڪندا هئا، نه خبر ناهي سندس اندر ۾ ڇا هو؟

چاندوڪيءَ رات ۾ باب بدر سامهون واعظ جي مجلس ٿيڻ واري هئي. هڪ خلقت گڏ

ٿي هئي. خليفي جي محل جو دروازو کليل هو ۽ چڪن پويان خليفو. سندس ماءُ ۽ ٻيون بيبيون ۽ ٻانهيون ويٺيون هيون. امام ان جڳهه جي حرمت خاطر پنهنجي مٿي تي ڪاري چادر سرڪائي مٿي تي ويٺو. سندس سامهون ڪرسي تي ويٺل قارين قرائت شروع ڪئي. هي سريلا پڙهڻ وارا هئا جو دليون سندن صدائن ۽ قرآني ڪرامتن جي بيان سان ڇاتين اندر پاڻي ٿينديون ٿي ويون. پوءِ شيخ پاڪائيءَ سان تفسير ۽ حديث تي ڳالهايو. هر طرف کان مسئلا اچڻ لڳا. پرچين تي لکيل سوالن کي وٺي شيخ صاحب سڀني لاءِ آئت جي لفظن جا ارشاد ڪيا. اشارن ۽ انداز مان ڪنهن طرح جو جهل ظاهر نه ڪيائون. خير ۽ برڪت جي هيءَ مجلس پڄاڻيءَ تي پهتي ته صابر کان صابر ماڻهوءَ جا ٻه ڳوڙها روان هئا. چئني پاسن کان توبهن جو هل آيو. خليفي به ماڻهن سان گڏ پنهنجي پيشانيءَ جا وار لهرايا ۽ حڪم ڏنو ته سلطنت جي هر ڏس ۾ اهڙيون ئي مجلسون منعقد ڪرايون وڃن. ڇا حيلي ماڻهن جي دلين کي بدلائي سگهجي ٿو؟

ڏمين، يهودين ۽ مجوسين جو وڏو تعداد سلطنت جي اهم جڳهن تي قابض هو. ۽ معتزله پڻ جيڪي ظاهر ۾ اسلام جا محافظ ۽ علم ڪلام جا ماهر هئا، هو منصور جي زمانن کي موٽائڻ ۾ ناڪام رهيو هو ۽ وري شايد قدرت به سندس ساٿ نه پئي ڏنو. سازشن کي پلجڻ نڀجڻ جو موقعو ملي رهيو هو. ترڪ سردار پراعتقاد ۽ کين خوش رکڻ لاءِ سندس مطالبو مڃڻ وارا حاضر هئا، مطلب ته، وڪرڻ ۽ ٽٽڻ جي ڪيفيت هر طرح تيار هئي ۽ ظاهر هئي.

آسمان صاف ۽ تارن سان ڳٽيل هو. هوا وڻندڙ هئي. جڏهن جمع جي رات اوچتو فضا آوازن ۽ چڻنگن سان ڀرجي وئي. تارا ٽٽي، زمين تي پهچڻ کان اڳ ئي وڪري ٿي ويا. رڪ ۽ ڌوڙ جهڙو وسڪارو ٿيڻ لڳو. ماڻهن مسجدن ۾ ٻانگون ڏيڻ شروع ڪري ڇڏيون هيون. توبه ۽ بخشش ۽ خدا جي قهر جي پوئو سڀني جي جانين کي خوف ۾ مبتلا ڪري ڇڏيو. منتصر ۽ سندس ماءُ جيڪا هڪ قبضي ۾ ٻانهي هئي، پنهنجي محل ۾ هڪ سازش جو نقشو ٺاهي رهيا هئا.

”متوڪل کي رت جي بيماريءَ جهيٽو ۽ پاڳل ڪري ڇڏيو آهي،“ سندس ماءُ چيو.  
 ”طبيب بخيتشوع جي دوا کيس تندرست ڪري ڇڏي ها، جيڪو پير ڪٽولن سان بندي خاني ۾ آهي.“ طبيب جي ذمي ساڻي ۽ چيو.  
 هوءَ کلي، ڄڻ گهڻو ڪجهه ڄاڻندي هجي.

”هاڻ سلطنت جي معاملن ۾ دخل اندازيءَ جو بار گهڻو وقت کيس نه کڻڻو پوندو،“ منتصر گهٻرائجي ڏانهن ڏٺو، ڪٿي هوءَ ڪا وڏي ۽ کليل ڳالهه ته ڪانه ٿي ڪري!

”رات جو گھڻو حصو هو شراب ۾ گذاريندو آهي. دجله ڏانهن کُلڻ وارين درين وٽ ويٺو هوندو آهي. سواءِ فتح بن خاقان ۽ عبيدالله بن يحييٰ جي ڪوبه وٽس موجود ناهي هوندو. رات جي پوئين پهر ۾ ڪڏهن صرف فتح هوندو آهي ۽ سدائين پردن پويان بيٺل غلام گهيرتن ۾ ٻڌل هوندا آهن.“

”ڇا غلامن کي اتان هٽائي نه ٿو سگهجي؟“ ذميءَ وري پڇيو.

”اهو ڏکيو ته ناهي پر فتح بن خاقان ڏاڍو هوشيار ۽ ويساهه وسوڙيل، ديانتدار ۽ باوفا آهي.“ منتصر چيو.

آسمان هڪدم ڪارو ٿي ويو ڄڻ تارن جي ڌنڌ ۾ ڍڪجي ويو هجي. هڪ زبردست ڌماڪو ٿيو ۽ ڪاٺي ڳري شيءَ اچي ڇت تي ڪري.

هو سڀ ٻاهر ڏانهن ڀڳا ۽ اهو ڪاغذ اُن قيامت خيز ماحول ۾ ڪٿي هيڏانهن هوڏانهن ٿي ويو. تنهن ڌنڌ تارن واري قيامت جي ٻئي ڏينهن جڏهن آسمان صاف ٿيو ته منتصر کي ياد آيو ته گھڻو ڪجهه وڃايو آهي.

جڏهن سفير متوڪل علي الله وٽ منتصر پاران اچي رنگ جو پشيمي رومال تحفي جي طور آندو ته هو ڪليو ۽ اُن کي ڏسندو رهيو. ڄڻ هاڻ هو ٻي ڪا شيءِ نه ڏسندو.

هُن تلوار سان رومال جا ٻه ٽڪر ڪري رومال ساڳئي ٿالھ ۾ رکي ڇڏيو. اُن زهر ۾ ٻڌل خون آشام نهايت بي ضرر محبت جي تحفي کي خبر ناهي متوڪل علي الله ڇو بنا هٿ لائي قبضي ٻانهي کي جيڪا سندس ٻئي ولي عهد جي ماءُ، ۽ نهايت سهڻي ۽ ڏاڍي ڏاهي هئي، موٽائي ڏنو.

مويڊ جي ساٿين نهر جي ڪنڌين وٽ وڻن ۾ پنهنجيون ٻيڙيون لڪائي ڇڏيون ۽ پاڻ پيادا خلافت جي بارگاهه ڏانهن وڌيا. رات هميشه کان وڌيڪ ڪاري هئي.

جڏهن تلوارون سندن مٿان چمڪيون ته فتح بن خاقان، خليفي متوڪل علي الله کي لڪائي ڇڏيو، هو ٻئي زندگيءَ جيان موت ۾ به هڪ ئي تير ۾ پوئجي ويا.

معتز، منتصر ۽ مويڊ تنهي الڳ الڳ پنهنجن پنهنجن يهودي، قطبي، عيسائي ۽ ذمي دوستن جي خواهشن کي پورو ڪرڻ لاءِ اُن هڪ شخص کي ماري ڇڏيو جيڪو سندن پيءُ هو ۽ نوان خيال رکڻ سبب ناقابل قبول هو. جيڪو شراب کي برائين جي پاڙ سمجهندو هو پر جيڪو پنهنجي دل جي تهه خاني ۾ زندگيءَ کان نراس ٿي، ساٿين کان مايوس ٿي، پنهنجن ارادن ۾ ناڪام ٿي، اُن جي ئي صحبت ۾ پنهنجو پاڻ کي برباد ڪرڻ چاهيندو هو. متوڪل علي الله جيڪو خليفو ٿيڻ کان اڳ جعفر بن معتصر هو ۽ ترڪ ٻارن سان ڪيڏندو هو ۽ پنهنجي پيءُ واثق کان ڊڄندو هو، سندس صلاحڪارن جي مهربانين جو منتظر رهندو هو. خليفي ٿيڻ کان پوءِ خدا کان ڊڄندو رهيو ۽ هن اهي سڀ آئينا ڪم ڪرڻ چاهيا جيڪي

کيس خدا ۽ خدا جي رسول ﷺ جي نظر ڪرم جي قابل بڻائي ڇڏين، پر ائين سعادت بزرور بازونست.

وعظ جي درهر برهر مجلسن ۾ فقيهن ۽ شيخ هر ان شخص جي نالي جو خطبو ٿي پڙهيو ۽ اُن لاءِ دعا ٿي گهري، جيڪو امير المؤمنين ٿي ويندو هو، ۽ ترڪن جي بادشاهه گودي ۽ شعبده بازيءَ سان خلافت جي بارگاهه تي قابض ٿي ويندو هو. سرحدون ڏور هيون- اندلس ۾ اموي سلطنت زماني کان پنهنجن مضبوط قلعن سبب ناقابل شڪست هئي، ۽ اسماعيلي مصر تي قابض هئا. پورب جون رياستون هڪ هڪ ڪري الڳ الڳ حڪومتون بڻجي ويون ۽ عباسي خلافت کي انهن سڀني ماڻهن جي الڳ ٿي وڃڻ سبب سخت نقصان رسيو.

بدنظمي ۽ لاقانونيت جي ان دؤر ۾ راهبن پنهنجو ڌيان علم ۽ فن تي رکيو- اهي قيامت جي ويجهڙ جون نشانيون هيون ۽ راتين جا اوجاڳا ڪيندڙ عبادتگذار خدا جي خوف کان هيسيل ۽ ڊنل پنهنجن جنونن ۾ شديد ٿيندا ٿي ويا. امام مهديءَ جي انتظار ۾ انهن جي اکين عرش ڏانهن ڏٺو ٿي ۽ دليون ان اقراري آمد لاءِ راهه بڻجي ٿي رهيون. جيڪڏهن دنيا اهائي هئي جو هڪ کان پوءِ ٻئي خليفي جي قتل تي ساهه پتي ته ان دنيا تي تَف آهي.

”سهل بن عبدالله تستري جن توکي ياد پيا فرمائين.“ اقامت گاهه ۾ ڳوليندي ڳوليندي خطيب آخرڪار اُن نويڪلاڻيءَ ۾ پهتو جتي حسين ڪڏهن ڪڏهن ساڻين کان لڪي وڃي ويهندو هو. هيءُ سندس پنهنجي اڪيلاڻي سندس دنيا، سندس جهان هو. واه، جيڪو ڦيرو کائي نڪتو ٿي ۽ اقامت گاهه جي حوض ۾ چوڙ ڪندو هو، موڙ تي وڻن جي اُن جهڳٽي ۾ اوچتو چانورن ۾ گهيرجندي، جهونگاريندي، غائب ٿي ويو ٿي. تاريون جهڪيل ۽ پاڻيءَ کي ڇهندي ڄڻ آب جي آئيني ۾ پنهنجو عڪس ڏسنديون هجن- سانوڻيءَ جي پچاڙڪن ڏهاڙن ۾ رنگ برنگ جهرڪيون ٻوليون ٻوليندي ۽ سياري کي خوشيءَ جون واڌايون چوڻ ٿي لڳيون. هوا وڻندڙ جيڪا ٿڌي ٿيڻ تي مائل هجي پر ٿڌي نه هجي، انهي اونڌاهي موڙ تي پنن جي لوڏ ۾ لڏندي، راهه ڳوليندي، سندس هم سبق ان جڳهه تي رسيو، جتي حسين خيالن ۾ گر هو-

”شيخ ناراض هئا ڇا؟“ هن ٻاهر نڪري پنهنجن ڪپڙن کي ڇنڊيندي خطيب کان پڇيو.  
 ”بس نه ناراض هئا ۽ نه ئي خوش. پاڻ پنهنجي ذاتي صندوق کي ڏٺائون ۽ مون کي حڪم فرمايائون: ”حسين کي وٺي اچو.“

پوءِ هن حسين کي گهرين نگاهن سان ڏسندي چيو: ”تو ڪجهه چوري ڪيو آهي ڇا؟“  
 ”اسين هتي علم حاصل ڪرڻ آيا آهيون- ڪتاب سڀني جي گڏيل ميراث آهن.“  
 حسين ڏاکڻين تي قدم رکيا.



”پر شيخ ڪامل کان اجازت وٺڻ ضروري هوندي آهي ۽ خاص طور جيڪڏهن ڪتاب سندن هجي ته،“ خطيب چيو.

”شيخ وڌ کان وڌ مون کي سزا جو مستحق قرار ڏيندا،“ حسين چيو.  
 ”تو کي خوف ناهي ته شايد هو ناراض نه ٿين پر ڪا به سزا ڏين.“ خطيب سندس اڳيان هو.

”وڌ کان وڌ اهوئي ته پاراتو ڏيندا،“ حسين هڪ جي بدران ٻه ٻه ڏاڪا ٻهراڳيندي چيو.  
 ”تو کي پاراتي کان پوءِ نه ٿو ٿئي حسين.“ خطيب اُتي ئي بيهي رهيو.  
 ”هل تڪڙو هل، سيڪجهه ڪرڻ وارو ته خدا آهي جيڪو هر شيءِ ۾ جاري ۽ ساري ۽ جيڪو زندگيءَ جي نفس جو مالڪ آهي.“ حسين خوشدليءَ سان جواب ڏنو.  
 ”اهو صحيح آهي ته سيڪجهه خدا آهي پر بزرگن جون دعائون، سندن خوشنوديون!“  
 خطيب پوائتو هو.

”آئون شيخ ڪامل جن جي خوشنوديءَ ۽ دعائن جو خواهشمند ته آهيان پر شخصي آزاديءَ ۽ ڪتابن تي پنهنجي اختيار جي اڳهه عيوض نه.“

”حسين تنهنجون ڳالهيون سمجه ۾ نه ٿيون اچن، ڪهڙي پاڳلن جهڙي گفـڳو آهي جيڪڏهن تو شيخ جي ذاتي ڪتابن تي پنهنجي اختيار جي دليلن سان کين ڪاوڙايو آهي ته هو ڏاڍا ناراض ٿيندا- ڏاڍا.“ خطيب ائين سمجهي رهيو هو غلطي جهڙڪ ڪانئس ٿي آهي.  
 شيخ جن اُتي ئي هئا جتي درس جي وقت هو هميشه هوندا هئا. سندن پيشانيءَ ۾ گهنج هئا. ڏاڍي ڳوڙهي ويچار ۾ ۽ اڪيلا هئا.

حسين جو پاڇو چائنٽ ٽپي اندر پئجي رهيو هو. سج سندس کاٻي ڪلهي وٽ اولهه طرف جهڪيل هو، لڳو ٿي چڻ اهو پاڇو سندس پيرن ۾ ئي موٽي رهيو هجي. ڏانهس ٿورڙيءَ پنهنجي اڻ لکي نهار ڪرڻ سواءِ شيخ چيو: ”حسين اندر اچ.“ هو نه ناراض هئا ۽ نه ئي خوش.  
 هو ڪنڌ جهڪائي ذري گهٽ ٻيٿو ٿيندي ادب وڃان وٽن آهستي هلندو ڪانئن پري بيهي رهيو.

”تو کي خبر آهي ته تنهنجي طلبي ڇو ٿي آهي؟“ ڏاڍي نرميءَ منجهان پڇيو ويو.  
 هن ڪنڌ جهڪائي ڇڏيو.

”ويهي ره.“ شيخ هٿ سان پنهنجي سامهون زمين ڏانهن اشارو ڪيو.  
 ”تو ائين ڇو ڪيو حسين؟- اهي سڀ رسالا اڃا تنهنجي علم ۽ عقل کان آڳاها آهن. اهي تنهنجي لاءِ ناهن.“

”جيءُ.“ هن چيو، ”پر آئون انهن کي سمجهڻ جي ڪوشش ته ڪري سگهان ٿو.“  
 ان دليرائي جواب سبب هنن هڪدم مٿي ڏنو، هو حيران هئا. کيس مدرسي ۾ آئي اڃا

گهڻو عرصو نه گذريو هو. اهو به صحيح هو ته هو هڪ غير معمولي شاگرد هو. کين اهو علم به هو ته هو اصل ۾ مجوسي هو ۽ پنهنجي پيءُ جي ڪري نهايت عمدين خصلتن ۽ سٺي ڪردار جو مالڪ هو. شيخ اهو به ڄاڻندا هئا ته سندس اندر ۾ علم جي هڪ بنهه انوکي ۽ الڳ تڙپ هئي. سندن نگاهن کان اهو به ڳجهو کين هو ته هو ڏاڍو تيز رفتار هو. پر سندن ذاتي رسالن تائين سندس رسائي ۽ وري اهو چوڻ ته انهن کي سمجهڻ جي ڪوشش ڪري سگهان ٿو. هو حيران هئا ته انهي اندروني ڳجهي راز کي هو سيڪڙاٽ مڪتب جو ٻار ڇا سمجهي سگهندو؟ ۽ پاڻ کيس ڪجهه سمجهائڻ به نه چاهيندا هئا.

اهڙا انڪشاف ته صدين ۾ نهايت بانصيب ماڻهن تي آشڪار ٿيندا آهن-

ٻئي آمهون سامهون ويٺا هئا. شيخ جيڪي متواضع، حلیم ۽ حضور اکرم ﷺ جي ذات ڪامل سان عشق ڪندا هئا جيڪي سدائين باوضو رهندا هئا. حسين چوڪراٽ، بي خبر ۽ انهيءَ ڪري پُرعزم، پنهنجي فهم جي سگهه کان نا آشنا ۽ پنهنجي ذات جي عشق ۾ گرفتار. شيخ چيو: ”منهنجي ويجهو اڄ.“ انهيءَ سڄي وقت ۾ حسين پهريون ڀيرو ڏکيو. سندس همت ڄڻ جواب ڏئي رهي هئي پر هيٺائين جو اظهار ڪرڻ به سندس مزاج جو حصو نه هو. هو هڪ هڪ انچ اڳيان وڌيو. محسوس ٿي ٿيو ڄڻ صدين کان هو اُن خانقاه ۾ شيخ جي سامهون آهي ۽ اڳيان وڌڻ جي ڪوشش ۾ ٿي آهي، پر جيستائين فضل خدا واندی سندس حال تي مهربان نه هجي، شيخ جون نگاهون سندس مدد نه ڪن، هو ڪجهه نٿي ڪري سگهيو. سندس عقل، سندس حقيقت پسنديءَ جي ساڃاهه جي سگهه، سندس وڌجڻ جو بلهه، فيصلن جو سٽ، سڀ شيخ جي هڪ محبت جي نگاهه جي فرمان جي تابع آهن. جيستائين شيخ کيس ٻاجهه جي نگاهه سان نه ڏسندا هو ڪڏهن به اهو فاصلو طئه ڪري نه سگهندو- ان تائين سندس پهچ ڏکي بلڪ ناممڪن آهي- سندس ڪابه مرضي نه هئي- هو ڪجهه نه هو- هڪ ناچيز ڌڙو جنهن جي تاريخيءَ کي روشنيءَ جي ضرورت هئي- ذري کي تيش جي خواهش هئي ته جيئن هو شمس حيات کان ڪجهه پائي سگهي. ڪائنات جي تخليق ڪرڻ واري، دنياڻن کي پيدا ڪرڻ واري جي سامهون هو مضحڪه خيز هو- نظريي نه اچڻ وارو بي پهچ، هو ته ڪٿي به نه هو- هر ڏس شيخ جي نگاهن جي روشني هئي ۽ هو هڪ نقطو به نه هو- سندس الڳ هستي ڪٿي هئي؟ زمانا ۽ دنياڻون، خزانا ۽ زمين جون عميق اونھائيون عرش ري ٿوڻين جا ست درجا، نه ڄاڻ هو ڪٿي هو؟ ڇا ڏسي رهيو هو؟ جنت ۽ جهنم، نظارا ٿي نظارا، نگاهه جي حد تائين نور ٿي نور، شيخ ڏٺو ۽ کيس نگاهه جي نرميءَ سان چُهياڻون. هن محسوس ڪيو ته هو زمانن جي ازلي نور جي رجن ۾ پنهنجي پاڻ کي وساري رهيو هو ۽ هاڻ موتي رهيو آهي- هو ٻيو آهي، ۽ سندس روح حيرت انگيز طور تي نوجوان آهي- وقت پينل آهي، ۽ شيخ ڏانهن وڌندي هڪ لمحو به ناهي ٿيو- لمحي جو هزارئون حصو به نه،

هن اڃا فقط سوچيو آهي ته پاڻ شيخ کان معافي وٺي، آخر کيس سندن ذاتي ڪتابن ۽ رسالن کي ڏسڻ جو ته حق نه هو۔

”وڃ۔“ شيخ چيو، ”هر شيءِ جو وقت مقرر آهي۔ ازلي لکيا جيڪي قائم ٿي چڪا آهن تن تي خوش ره۔“

هو ڏاکڻين کان هيٺ بيٺو هو جڏهن ته هن انهن کي اورانگهيو نه هو۔ اُس، پاڇا ۽ هر شيءِ ساڳيءَ طرح ئي هئي۔ سندس حيرت جي ڪابه انتها نه هئي ۽ کيس اهو به سمجھ ۾ اچي ويو هو ته سڀڪجهه سمجھڻ جي ڪوشش ڪرڻ ممڪن ناهي، ۽ ماڻهوءَ جي ذات، عرش ۽ فرش جو ڌروسپ هم وقت آهن ۽ ذات جي ٿيڻين (ممڪنات) جو اڌراڪ رڳي فهم سان نٿو ٿي سگهي.

هڪ اهڙيءَ حالت ۾ جيڪا سمهڻ ۽ جاڳڻ جي وچولي ڪيفيت هئي حسين قائم رهيو. هو اهڙي بيٺي جيان هو جيڪا نه ٻڏي ٿي نه تري ٿي، جيڪا محبت هئي به ۽ نه به، جيڪا توفيق به هئي ۽ عشق جي توفيق به نه، کيس ائين لڳو ڇڻ هو مڪمل فنا ٿي چڪو آهي پر ڇا ۾، ڪنهن جي لاءِ؟ شيخ جي پاڇهائين نظر کيس چهي نڪري به چڪي هئي ۽ اُن ڇهڻ جي احساس ۽ اُن ڇهڻ کي هو پنهنجي اندر ڳوليندو رهيو، پنهنجي طبيعت جي لغام کي زوريءَ ضبط ۽ ترتيب ڏانهن آڻي رهيو هو پر ڪهڙي ضبط ۽ ترتيب ڏانهن؟ جيئن تيز روشني ۾ اکيون ڪجهه ڏسي ناهن سگهنديون. اوچتين روشنين سان کيريون ٿي وينديون آهن. کليل اکين سان هن جا جاڳ - سڀنا ڪهڙا هئا؟

خطيب پڇيو: ”شيخ جن توکان ڏاڍا ڪاوڙيا هوندا؟“

”خير ناهي ته هو خوش ٿيا يا ڪاوڙيا۔“ حسين مبهم جواب ڏنو.

”تون ڪنهن شيءِ کان ڊڄين نٿو، شيخ جي ناراضگي خراب هوندي آهي.“ خطيب کيس ڊيڄاري وڌو.

”ڇا شيخ جن توکان ڪڏهن ناراض ٿيا آهن.“ هن چڱي دير ماٺ رهڻ بعد پڇيو.

”جڏهن پاڻ ڪن مسئلن جا جواب ڏين ۽ اسان جو ڌيان ڪنهن ٻئي پاسي هجي، تڏهن“ خطيب ڏاڍي غور سان ڏانهس ڏٺو.

”تو کي ڪڏهن مسئلن جي وضاحت جي ضرورت ناهي ٿي؟“

”چڱو!“ حسين نه ڄاڻ ڪهڙن ماڳن تي هو، جو کيس اهو گيت ياد آيو جيڪو سندس ڏاڏو کيس ڳائي ٻڌائيندو هو:

جيئن وارا، وڃڻ وارا ۽ سڀ اچڻ وارا

اچڻ وارا هن دنيا جا ۽ دنياڻن جا

نيڪ ۽ پاڪ جوان ۽ ٻڍا، مرد ۽ عورتون سڀ

اسين اوهان کي جيڪا نيڪي هجي ۽ نيڪيءَ ڏي رواني هجي  
ان حيلي  
ياد ٿا ڪريون اي گڻن وارو! اٿو اٿو اٿو!

أهو گيت بار بار اُن ڪنوٺ جي لهر جيان جنهن ڪڪرن جي ڪاراڻ کي لحظي لحظي روشن ٿي ڪيو. کيس ڇو ياد اچي رهيو هو؟ سندس ڏاڏي باهه جي پوڄا ڪئي هئي.  
باهه جيڪا ڏسڻ ۾ ايندي آهي، پڙڪندي آهي، پنيٽ بڻجندي آهي، ساڙيندي آهي.  
پر سندس جيءَ اندر هيءَ جان جلائيندڙ آڳ ڪنهن لاءِ هئي؟  
هو ڪنهن کي چوي، ڪيئن ٻڌائي؟

شيخ ته پهرئين ڏينهن جيان ڪانئس پري هئا ۽ سبق ۾ سندس محويت يا سندس بي ڌيانيءَ، ڪنهن حالت ۾ به، سندن ڌيان هن ڏانهن نه هو. هو چاهيندو هو ته شوخ، گستاخ ۽ بي پرواهه ٿي ڪنهن ڏينهن ٻيهر بارگاهه ۾ طلب ڪيو وڃي ۽ اهڙيءَ طرح ٻيهر اُن نگاهه سان چڙهيو وڃي - وقت بيهي رهي ۽ وري هو شيخ کان معافي گهري، سندن قرب لاءِ، سندن تائين رسڻ لاءِ، سندس شوق جي شدت جي ڪائي انتها نه هئي. جڏهن بيقرارِي وڌي ٿي تڏهن هن سوچيو ٿي، اهوئي ليڪ ٿئي ها جي هو ريشم جي ڪاروبار ۾ پيءُ سان شريڪ ٿئي ها.

ريشم جي ڪپڙي جي نگهباني، مضبوطي، انهن جا قسم ۽ انهن جي زردِي مائل ريشم جي ڪپڙن جي خولن منجهان هو ڏاڳي کي الڳ ٿيندي ڏسي ها. پوءِ اڏاڻي تي نقش ۽ نگار اُڀرندا. فنڪار جي خوابن جا عڪس اُن ۾ اُٿيا ويندا - ڪپڙي اُٿڻ جي اُن پيشي ۾ هو خوش رهي ها ۽ سندس پنهنجا خواب به گم نه ٿين ها پر هاڻ...؟ سندس دل چيو ته هو هتان پڇي وڃي.

تستر سمورو سنسار ته ناهي؟

پر ڪهڙي زمين کيس پناهه ڏيندي. هيءَ زمين خدا ناهي آهي ۽ کيس به.... ۽ کيس آزادي نه هئي. سندس اندر ايترو بي چين ڇو ٿي ويو هو؟ هو انهي محبت ۾ پاڻ کي فنا ڪري ڇڏڻ چاهيندو هو. ڪاش هو ائين نه هجي ها. نماز ۾ ڪڏهن ڪڏهن سندس اها ڪيفيت بدلجي هڪ سرور جيئن مٿس طاري ٿي پوندي هئي. هو پنهنجو پاڻ کي وسارڻ لڳندو هو. رڪوع کان سجود ۽ سجود کان قيام تائين وساري ويهندو هو. ٻين ورهيندو ۽ هر - سبق ڪڏهن کيس نون هڻندا هئا، ڪڏهن نماز بعد سندس مذاق اڏائيندا هئا. هو انهن سڀني کان الڳ ڇو ٿي ويو هو؟ شيخ چيو هو، ”مقدر تي خوش رهو!“

پر هن جو مقدر ڇا هو؟ هر پاسي سوال ئي سوال هئا، روشنين ۾، اونداهه ۾، ڏينهن ۾، رات ۾، صبح ۾، شام ۾ - پنهنجي انهيءَ نويڪلائيءَ جي جاءِ تي جيڪا سندس دنيا هئي،

هاڻ کيس اُتي به آرام نه ملندو هو. هو وڃي اُتي روپوش ٿيندو هو ته لڳندو هئس ته هر پن کي اک آهي ۽ کيس ڏسي رهيو آهي. هر جهوٽو جڏهن کيس چُهي ٿي نڪتو ته مُرڪيو ٿي، هوا سڌ ٿي ڏنا: ”حُسين! حُسين!“ پڪين لڪندي سڏيو ٿي: ”حُسين! حُسين!“ هي ڪهڙو سحر هو، جو هر شيءِ کيس سڏيو ٿي! هو ڪيڏانهن وڃي؟

انهن سڀني آوازن کان فرار سواءِ ڪوبه چارو نه هو.  
تُستر کان ۽ آوازن کان بچڻ لاءِ هو بصري پڄي ويو.

### (3)

بصره پنهنجين مسجدن، خانقاهن ۽ شفيق استادن جيڪري دنيا جي ملڪن ۾ هڪ خاص مقام رکندو هو. اقامت گاهن ۾ طالب علم آباد - مسجدن جي حُجرن ۾ درويشن ۽ مسافرن، قافلن لاءِ مهمان سراءِ ۽ بازارن جي رونق - سندس حيثيت هڪ علمي مرڪز جهڙي هئي. هتي دريا ۽ بحر همڪنار ٿيندا هئا. ملاحن ۽ مڇي جهلڻ وارن جون وسنديون ۽ وري وڏن وڏن ٻيڙن تي واپار جو سامان يوٺڻ لاءِ مزدورن جا هشار، روزيءَ جي ڳولا ڪرڻ وارن جو ڳاھت - مڇيءَ جي گوشت جي ٻو ۽ سمنڊ جي لاهه چاڙهه جو گوڙ - ۽ لهرن جي مٿاهينءَ کان زمين تي پوڻ واري گهم ۽ ڪنڌين تان اُڏامندڙ واري به شامل رهندي هئي.

هتي جي علمي فضا جيڪا ڏاڍي باوقار هئي، علم جا صاحب ۽ فضل جا گروه هتي موجود هئا، ۽ اهو اسلام جي زماني خلافت راشده جو آباد ڪيل شهر هو. بانسن جي جهنگن ۾ عرب راهزن رهندا هئا ۽ قافلن کان وڃڻ وارن کي ڦريندا هئا، پر حُسين وٽ ته ڪجهه به نه هو -

هو جڏهن تُستر کان نڪتو ته مٿس عجيب ديوانگيءَ جو تسلط هو. رستي جي خرچ پڪي لاءِ وٽس ڪجهه دينار هئا جيڪي وٽس باقي بچيا هئا، هونئن به مدرسي جو سڄو خرچ سهل بن عبدالله تُستريءَ جن برداشت ڪندا هئا. بظاهر وٽن ڪا دنياوي دولت نه هئي پر هيءُ غيب جي هٿ جو عمل هو جو هو پنهنجي حاجتن لاءِ سواءِ خدا جي ڪنهن جا محتاج نه هئا -

ڪاروانن سان گڏ شاهراه تي کيس هڪ قافلو ملي ويو جيڪو نسطوري عيسائين جو هو. هو دشت لوط کان به پريان ڪنهن ڏورانهين علائقي کان آيا هئا ۽ سفر جي ڏوڙ سندن جسمن تي لڳل هئي. ڊگها چوغا پهريل، مٿن تي عجيب غريب عماما سينگاريل، جن ۾ قوس قزح جي رنگن جا پٿر جڙيل هئا، هو پيرن ۾ جتي نه پائيندا هئا. ڊگهي تسبيح هٿ ۾ کنيو، دعائون پڙهندي هو بس چپ چاپ روان ٿي رهيا. جڏهن قافلي جو داڀو ٿيو ٿي ته هو مٿن تان عماما لاهي هڪ دائري ۾ ويهي ٿي رهيا ۽ مادرِ عيسيٰ ﷺ جي هڪ ننڍڙي بُت کي وچ ۾ رکي ٿي ڇڏيائون. ان گروه ۾ سانوري رنگ، تڪن نقش ۽ نرين اکين واريون

ڇوڪريون ۽ عورتون به هيون. سندن وار مڙين تائين لهريلا ۽ سونهري هئا. سندن نگاهن ۾ شوخي نه هئي، هڪ خمار، ڄڻ خوابن ۾ گم هجن، سوچينديون رهندڙ، هنن پنهنجن لبادن سان پنهنجو پاڻ کي ويڙهي ٿي رکيو. لڳو ٿي ته سندن وجود ان ٽڌڪار ۽ برف مان ٺهيل آهن، جن علائقن ۾ ابتدا ۾ سندن رهائش هئي.

قافلي جي سردار کيس پاڻ سان شامل ڪندي چيو هو: ”تون اڃا ننڍو آهين ۽ ڪو تجربو نه ٿو رکين، انهيءَ ڪري تون اسان سان گڏ هلي ته سگهين ٿو پر ٻڌڻ بعد ڳالهائڻ جي منع آهي. ڏسڻ بعد چوڻ جي منع آهي. توهه ۾ رهڻ ۽ راز ڄاڻڻ جي منع آهي. اسين صرف اناج کائيندا آهيون انهي ڪري توکي گوشت نه ملي سگهندو، جتي قافلو لهي اُتي توکي مزدوري ڪرڻ جي اجازت آهي پر اسان سان گڏ رهندي توکي انهيءَ جي ضرورت پيش نه ايندي، ڇاڪاڻ ته تنهنجي جسم تي لباس به نيڪ آهي، ۽ جيڪڏهن تون ڪجهه خريد ڪرڻ چاهين ته ڇا خريد ڪرڻ پسند ڪندين؟“

حسين اڪيون ڇنڀيون پر ڪو جواب نه ڏنو.

ساڳيءَ ريت چيو ويو. ”مون اهو ڄاڻڻ ناهي چاهيو ته تون ڪٿان کان آيو آهين، پر هيءُ قافلو بصري ويندو. اهو هڪ ڊگهو سفر آهي. جيڪڏهن تون چاهين ته آءٌ تنهنجي گذر معاش جو معاملو هڪ خاندان سان ڪرائي ڇڏيان ٿو. جنهن ۾ ٻه ڇوڪريون آهن ۽ هڪ بيوه عورت آهي. تون سندن هلڪا ڦلڪا ڪم ڪري سگهين ٿو.“

حسين ڪنڌ جهڪائي ڇڏيو ۽ اُن بربط ڏانهن ڏسڻ لڳو جيڪو اُٺ جي پٺيءَ تي لڙڪي رهيو هو، پوءِ هو انهن اُٺيل ريشمي تارن کي ڇيڙڻ لڳي ۽ انهن منجهان هڪ مڌم صدا جيان اچڻ لڳي. ڄڻ اها عقاب جي چنبي مان ٺهيل بربط وڃائڻ واري مضراب سان کيس ڇهي رهي هجي.

سندس ذميواري پاڻيءَ جي فراهمي ۽ سوارين جي نگهباني هئي. هن وانڌڪائيءَ ۾ وهندڙ پاڻيءَ جي ڪپ تي ويٺل قافلي جي بازارن جي رونق ۽، ماڻهن جي اچ وڃ ٿي ڏٺي. پوءِ خاموش رات ۾ اجنبِي باجا ٿي وڳا جيڪي هن ان کان اڳ ڪڏهن نه ٻڌا هئا. عبادتون ۽ گيت ٻڌندو، اُهي سمجه ۾ نه اچڻ واريون دعائون، هر پڙاڏي تي هتان هتان کان ڪوئي اچي شريڪ ٿي ويو ٿي ۽ ڪا ڏنل وائيل صورت گم ٿي وئي ٿي، اهي تبديليون ٿينديون ٿي رهيون. هن تي ڪو راز نه ٿي کليو پر هو ڪنهن انڪشاف جي جتن ۾ به نه هو.

”تون ڄاڻين ٿو اسين ڪيڏانهن وڃي رهيا آهيون؟“ هڪ شام جڏهن هو چنڊ کي حوض جي تري ۾ لهرن جون لوڏون لڏندي ڏسي رهيو هو، کانئس اغول پڇيو.

”نه،“ حسين لاڳيتو پاڻيءَ تي ٺهندڙ ۽ اڳتي وڌندڙ هوا سان گڏ پيدا ٿيندڙ لهرن کي ڏسندي چيو.

”تو کي خبر آهي ته اسان کي بصري ڇو موڪليو پيو وڃي؟“ هو پنهنجي ڪٽي کي هنج ۾ کنيو ويٺي هئي.

”نه، ۽ اهو ڇاڻڻ جو مون کي ايڏو شوق به ناهي.“ حسين کيس بي رُخيءَ سان چيو.  
 ”تون انسانن ۾ ڪا به دلچسپي نه ٿو وٺين.“ هن کلندي پڇيو، جڏهن هو ڪٽي ته سندس ڏندن جي اڇاڻ ڇانڊوڪيءَ ۾ ڏاڍي من موهيندڙ هئي.  
 هو ماڻ رهيو ته هن چيو، ”انسان سڀ کان اعليٰ مخلوق آهي ۽ جيڪڏهن خدا توفيق ڏئي ته انهيءَ کي ضرور غور سان ڏس. ٿي سگهي ٿو خدا ڪنهن ريت، ڪنهن شڪل، ڪنهن روپ ۾ توکي ڏيکائي ڏئي.“

حسين اک ڪڍي ڏانهس ڏٺو، سندس وار پيلاڻ مائل سونهري هئا ڄڻ منجهن ڇانڊوڪي ڳتيل هجي. شڪل ۽ اکيون، خدا جو سنهن! هن اهڙو حسن اڳ ڪڏهن نه ڏٺو هو يا وري اها سندس غريب الوطني هئي، بي سروسامان هئڻ جو احساس هو. هو احسانمند هو سندس ماءُ کان مرغوب هو جيڪا بنان ڪنهن ڪم ورتي سندس آرام جو خيال رکندي هئي. نسطوري عيسائي قافلي کان سندس مختلف هئڻ جو ڪو به سبب هو. ڪي گهڙون هو کيس ڏسندو رهيو، اکيون ڇنڻڻ سواءِ، نظرون هٽائڻ سواءِ.

هو پيهر کلي ته حسين گهٻرائجي نظرون جهڪائي ڇڏيون.  
 ”مون انهن بي پناهه اکين کي ائين گهورڻ لاءِ ته نه چيو هو، مون ته ائين ئي ڳالهه ڪئي هئي. منهنجي ذات ته نه هئڻ جي برابر آهي.“ هو هڪدم اُداس ٿي وئي.  
 ”ڇو؟“

”انهيءَ ڪري جو بصري کان اسين بغداد روانا ٿينداسين. مون کي پانهيون رکندڙ سوداگر وٽ وڪيو ويندو، پوءِ آئون ڪنهن حرم جي، ڪنهن محل جي ڪوٽن ۾ قيد ڪئي وينديس، ۽ بس اهائي منهنجي زندگي هوندي.“ هو چپ ٿي وئي.  
 ”لات چوڌار پتنگن جهڙي نهايت مختصر زندگي...!“ حسين دل ۾ سوچيو، پر هو ماڻ رهيو.

”مون کي پنهنجي اباڻي وطن جون پنيون ٻارا ۽ باغ بستان ڏاڍا ياد ايندا. کليل آسمان هيٺان هوائن جيان بي پرواهه گهاريل پنهنجو بالڪيڻ ياد ايندو.“ پوءِ هن ڪلها ڌوڻي چيو  
 ”پر انهي سان ڇا ٿو ٿئي.“

”تون نهڪر ڪري سگهين ٿي،“ حسين ڏاڍي ڏک مان چيو.  
 ”اسان جون صورتون اسان جون قسمتون هونديون آهن. جيڪڏهن منهنجا وار گهٽ ڊگها هجن ها ۽ آئون شڪل جي سٺي نه هجان ها ته شايد منهنجو مقدر ڪجهه ٻيو هجي ها، پر قبيلي ۾ ته پوءِ به رهي نه سگهان ها. هاڻ منهنجي قسمت اها ٿيندي جو آئون خليفي کي

وڻي وڃان. توکي خبر آهي ته اسان کي انهيءَ ڪري سڪيا ڏني ويندي آهي ته جيئن اسين نسطوري راهبائون اسلام ۾ اچڻ واري هر نسل جي رڳ رڳ ۾ زهر پري سگهون، سندن رڳن ۾ اسان جو رت هوندو ته هو پنهنجي ايمان ۾ جهيٽا جهڪا ۽ پنهنجن ارادن ۾ ڦيرائون پائيندڙ هوندا ۽ نسطوري راهبن جي فسادن کان اک ٻوٽ ڪندي، لٽائي سگهندا.“

حسين حيرت منجهان ڏانهس ڏسندو رهيو.

”تنهنجي ماءُ تنهنجي مدد نه ٿي ڪري سگهي؟“ حسين گهڻيءَ دير بعد کانئس پڇيو.

”نه، ڪوبه نه، خدا به نه. پنهنجي ڀاڳ کان پڇي ڪير ڪيڏانهن وڃي سگهي ٿو؟ ڪوبه اسان جي مدد نه ٿو ڪري سگهي!“ هوءُ پنهنجي ڪٽي جي وارن ۾ منهن هنيو ويٺي هئي شايد روئي رهي هئي.

”اها ته هڪ قسم جي قرباني آهي،“ حسين چيو.

”ها اسين پنهنجي مذهبي جنون جي لاءِ، مسلمانن کي برباد ڪرڻ لاءِ، دنياوي زندگيءَ لاءِ اهي قربانيون ڏيندا آيا آهيون،“ هن ڳوڙهن پريو ڳوڙو جواب ڏنو.

”پر تون اهو سڀ مون کي ڇو ٻڌائي رهي آهين؟“ حسين پڇيو.

”ته جيئن ايندڙ زندگيءَ ۾، اچڻ وارن ڏينهن ۾ ڪڏهن تون مون کي ياد ڪري سگهين، مون لاءِ دعا ڪري سگهين. مون کي وساري نه سگهين.“ هوءُ ڏاڍي آهستيگيءَ سان ڳالهائي رهي هئي. بنهه سُر ٻاهڙون ڪرڻ وارن جيان ۽ حسين کي ياد آيو ته سندس شيخ چيو هو، ”مقدر ۾ جيڪي آهي اُن تي خوش رهو!“

ڇا ماڻهو جو مقدر سندس مجبوري هو. آسمان نظر جي حد تائين پڪڙيل، بلند، عظيم ۽ پُرشوڪت هو، زمين جا و جلال سان ڀرپور وڻن ۽ ساواڻ، جبلن ۽ بيابانن سان سينگاريل، دريائن ۽ سمنڊن کي پنهنجي اندر ۾ اوتيو ويٺي هئي، ۽ اُن ڌرتيءَ مٿان جيڪڏهن هڪ ماڻهو به بي وس مجبور هو... قربان ڪيو وڃي رهيو هو، قيد ۾ هو... ته خوشي ڪٿي هئي؟ آزادي ڪٿي هئي؟ انهيءَ لاچارگي کان آجپي حاصل ڪرڻ جي جدوجهد ڪرڻ گهرجي، مقدر سان وڙهڻ گهرجي، جيڪو اندر ۾ آهي اهو چئي وجهڻ جي آزادي ته ماڻهو کي هجي، خدا جي بادشاهيءَ ۾ انسان ايترو مظلوم، عتاب هيٺ آيل ڇو هجي؟ اغول مجبور ڇو هجي؟! حسين مجبور ڇو هجي؟!؟، ڪو پساھ ڪٽندڙ به مجبور ڇو هجي - ها - ڇو - ڇو - آخر ڇو؟!!!

بصري ۾ حسين هڪدم پنهنجي اندر ۾ هڪ ٻئي حسين کي بي تاب محسوس ڪيو. جنهن جي دل ۾ طوفان سامونڊي وڳوڙ سان لٽا اُڀريا ٿي ۽ سندس هستيءَ مٿان، ڏور ڪناري سان تڪرائي مٿس ڊوڙندي حملہ آور ٿيندڙ لهرين جيان پڪڙجي ٿي ويا. سندس پاسراڻين منجهان باهه ٿي پڙڪي ۽ هو باهه جي اُن جي گهيري ۾ هو. ڇا هو اغول جي عشق ۾ مبتلا



ٿي چڪو هو. مٿيون پيٽي ويٺو ٿي ۽ ويٺو ٿي رهيو. رت جي رواني سندس رڳن ۾ رڪجڻ ٿي لڳي - سندس اکين آڏو ڏنڌ اچي ٿي ويو - بس، هڪ رات ۽ اُن جو هڪ پهري، نه پهري جو بنهه ٿورو حصو سندس سموري ڪائنات هو، پوءِ اُها ڪائنات پڪڙجي ۽ سندس هستيءَ تي ڪڪرن جي جُهڙالي ڪاراڻ ۾ مٽجي، کيس گهيري ٿي وئي. وڃڻ جي چمڪاڻن جيان لفظن سندس ذهن کي روشن ۽ اونداهو ٿي ڪيو. پنهنجي گرج کان ڊيچاريندي، مٿس حملا ڪندي، مٿس ڪرندي، سندس اندر جي مليل گاڏڙ سڄي وجود، عقل، سمجھ ۽ نوجوانيءَ کي ساڙي ٿي وڌائون.

”وڇوڙي جو پُو منهنجي دل ۾ وسوسا وجهي ٿو.  
 ”ڪاش چنڊ انهن آسمانن تي ڏيکائي نه ڏئي ها!  
 ”انهيءَ رهڙ منجهان ڪا چڻنگ پڻيت بڻجي نه وسي ها.  
 ”اُٺار، آهستڙي هل، جو منهنجين پاسرائين ۾ آڳ آهي.  
 ”وڇوڙي جو لمحو ۽ منهنجا ڳوڙها خشڪ آهن!  
 ۽ ڪاٺي اک جدائيءَ جي غم ۾ نه ٿي روئي.  
 ”لهردار واري منهنجي موت جي واديءَ جي رستي تي آهي.  
 وهندڙ ڪنڌين ويجهو آهي آهن، جن کي منهنجي دل محبت منجهان ياد ٿي ڪري.  
 ”کين سڏيو! ڪير - جيڪو هن ڏکائيل جي مدد ڪندو!  
 ”غم ان وجود کي اونهين ڪاهين، تباهيءَ جي تاريخين، ۾ ڏوڪي ڇڏيو.  
 ”يادن جون لاتون ٻاريو جو هٿ اوندھ آهي!“  
 ”النقاء ۽ لعل جي وچ ۾ جتي سڳند پري گاهه جا چراگاهه آهن.“

ڇا هو اغول کي وسارڻ چاهيندو! وساري سگهندو!! هو ان لاءِ ڪهڙي دعا ڪري؟

۽ هن جي پنهنجي منزل ڪٿي هئي؟

”هو اغول کي هڪ نظر ڏسڻ لاءِ پنهنجو پاڻ وڃائڻ لاءِ تيار هو - سندس اندر پُرسوز -

دل بيتاب - سندس خواهشون! ڇا هو ديوانو ٿي ويو هو؟

هو نه ستو ٿي نه جاڳيو ٿي، پڙهائيءَ ۾ شريڪ ٿيڻ لاءِ جيڪو ڌيان لازم آهي سو هو ڪٿان آهي؟ هن ٻين هم - سبق ڏانهن ڏٺو ٿي ته دائرن جي شڪل ۾ ورائڻ ۾ ويٺا آهن، خوش طبعيءَ ۾ مصروف، هڪٻئي کان حدبندين جي مسئلن ۾ محو - سبقن ۾ دل ۽ جان سان جنڀيل، جھڪيل - ڪتابن جي ورقن کي بيحد عزيز رکندي - سڪيل سبق ورهائيندي - فلسفي جا مونجھارا سلجھائڻ لاءِ غور و فڪر ڪندي - ڄڻ وِڪ وِڪ گوڏا ٻوڙ پائيءَ ۾ لهي رهيا هجن - پيشانين تي وَر، سوچيندڙ اکيون، مونجھارن کي سلجھائڻ ۾ لڳل. سندس ذهن جي

شفق تي هڪ تپش هئي، اُن لَھس ڏيندڙ شڪل، کيس چوڌاري گھيري رکيو هو۔ ھو ان کان پڇي ڪيڏانهن وڃي؟!

پرهه ڦٽي ۽ مھل نسطوري راھبن جو اُھو قافلو جڏھن پاڻي کڻي روانو ٿيو هو، ته زنجين جي ڪنھن آواره گروه جيڪي انھن ڏينھن ۾ ملڪ جي ھر پاسي خاص ڪري بصري جي ڀرپاسي ڏاڍا سرگرم هئا، مٿن حملو ڪري وڌو۔ پڇ۔ ڊڪ مڇي وئي، اٺن پاڻ ڇٽائڻ لاءِ زور لاتا. گھوڙا بي قابو ٿي ويا. شفق جي رتھائي رنگ جي سرخيءَ ۾ اھو لقاءُ اڃا به خونريز ٿي ويو. مردن مان جن مزاحمت ڪئي، تن کي قتل ڪيو ويو، چوڪرين کي انھن پنھنجن گھوڙن اڳيان ويھاريو، ڄڻ مشعلن جي روشنيءَ ۾ فاتح فوج جو جلوس ھجي.

اغول چيو هو: ”اسان جون صورتون اسان جون قسمتون آهن.“ نہ ڄاڻ ھو ڪھڙن وھڪرن تي پنھنجي پاڳ جي پيڙي ۾ سوار ھئي ۽ ان جو رخ ڪيڏانهن ھو؟ اُن قيامت خيز لمحن ۾ ھو کيس ڏسي بہ نہ سگھيو ھو. ھڪ آخري الوداعي نگاھ بہ نہ۔ دنيا ھڪدم قيامت جي ھنگامي ۾ گرفتار ٿي وئي ھئي!

ڦورن ساڻس مزاحمت نہ ڪئي۔ کيس آزاد ڪري ڇڏيو۔ اجازت ملي ته جيڏانهن وڻيس ھليو وڃي، ھيءُ ڪھڙي آزادي ھئي؟ ڏوڙ ۽ ڌنڌلڪو سندس ۽ اغول وچ ۾ اوت جيان حائل ٿي ٿيو، ھن اکين کي مَلِيو ٿي ته جيئن پري تائين ڏسي سگھي. نگاھ جي حد تائين ان ھڪ صورت کي جيڪا شفاف آئينن سان گھيريل ھئي جنھن سندس فاني وجود کي گھيري رکيو ھو. ھڪ رات ۽ ان جو ھڪ پھر، پھر جو ھڪ ننڍڙو لمحو سندس ڪُل ڪائنات ھو. پوءِ اھا ڪائنات پڪڙجي سندس ھستيءَ تي ڪڪرن جي ڪاراڻ بڻجي ڇانئي ٿي، لفظ ڪارين بوندن جيان وڌ۔ ڦڙن جو تيز وسڪارو بڻجي سندس چوڌاري وسيا ٿي، رتيالن موتين جي چادر سان کيس ڍڪيائون ٿي، ڪڏھن فضا اُچن پَرَن جيان انھن سان ڀرجي ٿي وئي ھُنن کيس ڇا چوڻ ٿي چاھيو...؟ لفظن جو پنھنجي تنگ گھيري ۾ کيس قيد ڪيو ھو؟

انھن جون ٿيڻيون ڇا ھيون... انھن جا ممڪنات ڇا ھئا...؟

ترتيبوار قطارون ٻڌي ڄڻ فوج پنھنجي سپھ سالار سامھون سلامي ڏيڻ لاءِ بيٺي ھجي ۽ شام جي آخري سرخيءَ ۾ سندن تيرن جون نوڪون چمڪ ۾ رت رنگ ٿي رھيون ھجن. کيس جاھ ۽ جلال، شان ۽ شوڪت، ھيبت ۽ رعب سان ھيسائيندا رھن!

ھو انھن لاءِ ڇا ڪري؟

لفظ پنھنجين بھترين شڪلن ۾ سندس سامھون جلوہ گر ٿيا ٿي، غم ۽ اندوھناڪي جا ماريل۔ ڪنڌ نوايل۔ ڳوڙھن جو ٻوجھ جھڙو وانگر سھيڙيندي۔ سنجيده، پروقار، اندر جي سوز سان وڌندي، اُلا پڪڙڻ لاءِ تيار خاڪ جا ڍير، قلعا، مسجدن جون ڀتيون جيڪي ھن شھر پناھ جو ھڪ حصو ھيون، جيڪي زنجين جي حملن کان بچڻ لاءِ بصري جي چوڌاري

تعمير ڪيون ويون هيون - ان کان پريان بانس جا جهنگ هئا جيڪي ڏهين وچ ۾ پيشن جيان هئا، نهايت اسرارن ۽ ڳجهن سان ڀرپور - انهن ۾ عرب ڦورن جا گروه لڪل رهندا هئا. صبح جي وقت ۽ شام جي سُرخيءَ ۾ وڻن تي رهندڙ پکين جي ڇَهه - ڇَهه ٻڌڻ ۾ ايندي هئي، نيري ڌنڌ ۾ هاڻ هو جون صدائون ڪڏهن اچي هلي وري آسمانن منجهان ٿي اُڀريون، پوءِ گلن جي سُڳند کي گڏ ڪڍي جڏهن هوا تيز هلي ٿي ته جهنگلن ۾ باجا وڃي ٿي ويا. سازن جي لهرن تي ڪائنات پنهنجا گيت ٻڌائيندي، وڃائڻ واري تي نثار ٿيندي هئي ته حسين بي تاب ٿي پوندو هو. شيخ صومعه، سهل بن عبدالله تستريءَ جي درس کان آيل هن طالب علم کي پنهنجين گهرين نگاهن سان ڏٺو ٿي، هن اڃا سندس متعلق ڪا راءِ قائم نه ڪئي هئي. ڇو ته هو درس دوران نه ڄاڻ ڪئي گم هوندو هو. پر جڏهن حفظ ٿيل سبق ٻڌائڻ ۽ مسئلن تي بحث ڪرڻ جو وقت آيو ٿي ته عجيب ۽ غريب دليلن سان هو پنهنجو مطلب سمجهاڻ جي ڪوشش ڪندو ۽ پنهنجو نقطه نظر واضح ۽ چٽو ڪري ٿي وندو هو - ڳالهين جي ڌنگائيءَ ۾ ڳالهه ڪرڻ جي اجائي اينگهه يا غلطيءَ جو شڪار قطعي نه ٿيندو هو. جو ڪجهه سمجهي نه سگهندو بنان هڪ ان جي وضاحت گهرندو - اڪثر خاموش رهندو - ٻين کان الڳ الڳ ۽ پنهنجي طبع جي رنگ ۽ پنهنجي صحت جي ضعف جي ڪري سڀني کان الڳ سڃاتو ويندو هو - وڏين وڏين اکين ۾ اڪيلائين جي وحشت ۽ اذيت هيس، ڏانهس ڏسي ڏک جو شديد احساس ٿي ٿيو، سندس اندر ۾ ڪهڙي بي تائي هئي؟ بي قرارِي!

هنن ٽائين اها ڳالهه به آهستي آهستي پهتي هئي ته هو راتين جا اوجاڳا ڪندڙ آهي ۽ نمازين جي وچ ۾ بعد به مسجد ۾ ايندڙ ۽ نهايت طويل سجدا ڪندڙ آهي. ننڍڙيءَ وهيءَ ۾ سندس اهو طرز عمل حيران ڪندڙ هو. هنن هڪ زمانو ڏنو هو ۽ ماڻهن جي تربيت ڪئي هئي، پنهنجي جواني هٿ گذاري هئي، ملڪن جا ملڪ گهميا هئا، دربارن سان منسلڪ رهيا هئا، فتنن، فسادن ۽ عقيدن جي طوفانن مان نڪتا هئا، روزگار جا ايترا انوکا تماشا ڏسي چڪا هئا. دلير ۽ گيديءَ، هر قسم جي انسان کي گذرندي ڏٺو هئائون. بادشاهتون بدليون ۽ ڇت پٽن سان لڳا - ديوانن ۽ دانائن کي دنياداري ۾ گم ٿيندي ڏٺو هئائون. ڪاروانن جي سالارن کي ڪاروان پويان رهندي ۽ پتڪندي ڏٺو هئائون، اوڀر اولهه کي پکڙجندي ۽ سُسُجندي ۽ اميرن وزيرن، رئيسن، سردارن کي خاڪ نشين ٿيندي ۽ بي نام ماڻهن جي قسمت کي اُڀرندي ڏٺو هئائون. فقير سندن سامهون شاندار اوج تي پهتا هئا ۽ هدايت جي راه کي ڇڏي ڏاڍا عمدہ دنيادار بڻيا هئا. پر حسين کي سمجهڻ ۾ ڏکيائي پيش اچي رهي هئي. هو نهايت بيدار ۽ بيحد لاپرواهه هو ۽ کائنات ڪنهن معاملي ۾ ڪڏهن مدد يا سهاري جو طالب نه ٿيو هو. پنهنجين عبادتن ۾ مبالغن جي باوجود هن ڪڏهن ان رستي جي اڻانگائين جي ڳلا نه هئي، سندن راهبري مان فائدو نه ورتو هئائين.

حسين لفظن جي ان طوفان ۾ فنا ٿيڻ کان بچڻ لاءِ قلم جو سهارو ورتو. لفظ رنگين ۽ بي مزي هُن جي سامهون پڪڙيل هئا. لفظن جي ان رڻ ۾ هُن جنهن حوض جي ڪناري پنهنجو پاڻ کي آب حيات منجهان پُر پاتو، اها شاعري هئي:

سندن وسنديون ويران ٿي ويون.  
پر سندن خواهش منهنجي دل کي ويران بڻجڻ نه ڏيندي،  
منهنجا ڳوڙها، ويران وسندين تي نوحه خوان آهن...  
منهنجو روح سندن ياد ۾ وڳهري روان ٿئي ٿو...  
سندن قافلي جي پٺ وٺندي مون اونار کي سڏيو:  
”خُسن جي درٻار ۾ هڪ فقير حاضر آهي!“  
مون خاڪ تي پنهنجي شوق جي شدت لاءِ پيشاني رکي،  
تو کي محبت جو واسطو، مون کي نااميد نه موٽاءِ!  
تون جو شوق جي چُر چُر ڪائين ٿو،  
ان منجهان پنهنجو خراج ته وصول ڪري وڃ!

شور ڪندڙ ندين ۽ پهاڙي سلسلن جيان لفظ سندس جذبن کي وهائي وٺي ويندا هئا ۽ هُو جذبن جو قيدي هو. سندس محبت شوق جي وهت تي سوار هئي ۽ اُن جي طبيعت جون واڳون هن جي هٿ ۾ هيون - جنگ جو طبل وڄي چڪو هو! نغاري تي ڌڪ لڳي چڪو هو - خيالن جي تيرن جي تيز ڌارُن تي رکي هُو اُن کي ويرانن ۾ ڊوڙائيندو وڃي رهيو هو، جتي هر ڏس ڌوڙ هئي، خاڪ ٿي اُڏامي ۽ زمين گهڻي پڇي ويل ميووي جيان هٽان هٽان ڏري وئي هئي. منصور جڏهن آخرڪار کيس هنڌين هنڌين ڳوليندو منزلون ماريندو ٿڪو ماندو بصري پهتو آهي ته حسين دفتر جا دفتر ڪارا ڪري چڪو هو - ويران وسندين جا نوحا، پيلاڻ مائل چانڊاڻ، سونهري وارن تي لٿل گيت - قافلي سالارن ۽ اونارن جا گيت - ريگستان ۾ وسندڙ واريءَ ۽ ڌوڙ ۾ لڪي ويل حسين چهرا دل ۾ روان ٿي، وري کيس وساري ويهڻ واري رت لڳل سرد مهري - ۽ وري مجبور دوشيزائن جا نوحا، جيڪي وطن کي وساري نه سگهنديون. انهن سرزمينن جا فسانا جيڪي خواب ۾ ڏٺا ويا هئا ۽ جوش ۽ جنون ۾ ديوانو ٿي ويل اُن انسان جي حالتن جو بيان، جيڪو هڪ لمحي ۾ پنهنجو پاڻ ڦرائي ويٺو، وساري ويٺو، شڪست کاڌل اهو نوجوان جنهن جي اميدن جي اُلن سندس اندر کي ساڙي ڇڏيو هو. جڏهن هُو لهندي هئي ۽ بانس جا جهنگ بانسري وڄائڻ واري جي نغمن جيان پراسرار آوازن سان پُر ڇڻي ٿي ويا ته هن عبادت گهر جي ڀت تان اُن طرف ڏٺو ٿي - جهنگ جو اسرار...! اڻ ڏٺل، ڳجهي ۽ پرجباب ڌرتيءَ جهڙي سندر ناريءَ جيان سرسبز، شاداب ۽ انڌيارن جي پردن ۾ لڪل!

هو ڪيڏو بي وس هو جو رڳو پنهنجي حصي جي غم کي محسوس ڪري ٿي سگهيو،  
ڇا ڪڏهن کيس ياد ڪيو ويندو هوندو؟

نيزي جي هيءَ نوڪ سندس ڇاتيءَ جي آڀار ٿي وئي ٿي.  
اچڻ وارو زمانو ڪيڏيءَ اوندھ ۾ هو. آواره گردن جي گروه کيس ڪٿي نه ڪٿي  
وڪڻي ڇڏيو هوندو. هوءَ ڪهڙين زمينن، ڪهڙن ڪوٽن، ڪهڙن محلن سرائن ۾ هوندي-  
سندس دل ٿي چيو ته پنهنجو سينو ڪٿي، غم جي شدت کان نڍال گهڙيءَ جي اٿڻ جي  
بي يقيني ۽ ناآميدي ملي ڪري کيس ڪجهه حيان سَتي پرزا ڪري ٿي وڌو ۽ پوءِ انهن پرزن  
تي هو پنهنجن ڏرڙن کي لفظ لفظ ۾ چونڊيندو ۽ سهيڙيندو ٿي رهيو، پر ڪيستائين؟  
منصور هڪ عاشق زار پيءُ حيان حسين جي دل کي ٻڌندي محسوس ڪيو، سندس  
زماني شناس نگاهن انهيءَ مرض جي به سڃاڻپ ڪري ورتي، پنهنجي اولاد جي منهن تي  
پکڙيل پيلاڻ ۽ ناآميدي سندس پنهنجي غم آشنا روح کي نهايت بيقرار ڪيو، سندس گم  
سُر آداس نگاهون ويران هيون - هو ڪهڙيءَ طرح پنهنجي پٽ جي غم ۾ شريڪ ٿي -  
گهايل معصوميت کي ڪيئن يقين ڏياري ته دنيا ۾ اڃا گهڻو ڪجهه باقي آهي ۽ اهاڻي  
زندگيءَ جي پڇاڙي ناهي.

تستر ۽ بصري وچ ۾ جيڪي ڪجهه ٿيو هوندو، پنهنجي ڏکڻ ڏڏل دل سان هن  
سمجھي ته ورتو پر حسين جيڪڏهن کيس ڪجهه ٻڌائي ته شايد سندس اندر جو ٻار ڪجهه  
هلڪو ٿئي - هن پنهنجي اکين جي تاري جو ڏک وٺڻ ٿي گهريو، پر هو ايڏو ڏور ۽ ڌري  
گهٽ اوڀرو ٿي لڳو جو ساڻس اکيون ملائي ڳالهائين به نه ٿي.  
”حسين ڇا تون ڪجهه ڏينهن جي لاءِ واپس بيضا هلندين؟“ منصور هڪ ڏينهن  
کانئس پڇيو.

”قافلا ڦرجيو وڃن بابا سائين، ۽ زنجين جي فتنن ۽ فسادن کان ڪٿي امان آهي؟“  
هن جواب ڏنو.

”هر ڪاروان نه ٿو ڦرجي حسين، ۽ هاڻ ته وقت جي خليفن رستن جي حفاظت لاءِ ڪجهه  
بندوبست ڪيو آهي.“

منصور جي ڳالهه ٻڌي هو ڪجهه دير ماڻ رهيو ۽ پوءِ درس ۾ شرڪت لاءِ ويندي هن چيو،  
”نه، هر ڪاروان نه ٿو ڦرجي، هر ڪاروان ڪٿي ٿو ڦرجي سگهي بابا سائين!“

سندس وڃڻ بعد دير تائين منصور سوچيندو رهيو. پوءِ اٿي هن ائين ئي ڪتاب ڏسڻ لاءِ  
ڪوليا ته هن اهو گنج شاهگان\* ڏٺو جنهن کي حسين هر فاني نگاهه کان لڪائي پنهنجو  
محفوظ رکيو هو. محبت جو گهرو ۽ جهڪو نه ٿيڻ وارو گهاٽو سندس پٽ کي ڪيئن لڳي  
ويو؟ هو سوچيندو رهيو.

• گنج شاهگان: تمام وڏو خزانو يا عمدي شيء، جيڪا بادشاهن جي پڙهڻ لائق هجي.

جڏهن شام جو ڏيٺا پريا ۽ هوا ۾ تڏو ڌڻي. ته هو پٽ لاءِ شيخ کان موڪل طلب ڪرڻ لاءِ مسجد جي اُن حُجري ۾ ويو جتي هو سومهڻيءَ جي نماز کان صبح تائين هوندا هئا. هُو کائنن حسين جي لاءِ دعا جو طالب به ٿيو.

شيخ ڏاڍي ڳڻتيءَ ۾ هو يا ناراض. هُن هٿ نه کنيا جڏهن ته هُو دُعا جي طالبن جي دلجوئيءَ لاءِ اها عام روش ضرور اختيار ڪندو هو. منصور وينور هيو، طالبن جي گهڻ گهٽ ٿي ته شيخ چيو:

”ابو حسين تنهنجي پٽ کي گهرجي ته پنهنجي لاءِ پاڻ دعا ڪري!“  
 ”يا شيخ!... هُو ته اوهان جي حضور ۾ حاضر آهي، اوهان جي پير پٿي آهي.“ منصور ويٺي باوجود جهڪيو ۽ پنهنجو سر شيخ جي پيرن تي رکي ڇڏيائين.  
 شيخ ٽيڪ ڏئي کيس اُٿاريو، ”ابو حسين، کيس گهرجي ته پنهنجي لاءِ پاڻ دعا ڪري... پر اڃا کيس دعائن جي حاجت به ناهي.“

منصور جهڪيو رهيو. خبر ناهي شيخ ڇو ائين چئي رهيو هو؟ حسين نادان هو، وهيءَ جو ننڍو ۽ شديد جذبن جو شڪار هو. شايد پرستش جي عادت کيس ابائي آڍ کان ورثي ۾ ملي هئي؟! سندس طبيعت شروع کان جمال پسند هئي. ظاهري ۽ دنياوي محبتن جو پاڻ به تجربو رکندڙ هو، جوانيءَ جي جوڀن جي اؤسر کائيندڙ ڏينهن ۾ کيس به پنهنجي سؤت سان شديد لڳاءُ پيدا ٿي پيو هو. هن جو حسن ۽ جمال، هن جي بهڪندڙ شڪل، سندس وجود، سڀ منصور جي دل ۾ بيقراري پيدا ڪري ڇڏيندا هئا. مهينن جا مهينا فرازيءَ جو خيال ستي جاڳندي، اٿندي ويهندي سندس روح کي رنج ۽ الم سان تمار ڪري ڇڏيندو هو. محميءَ کي هن ڪجهه نه چيو ڇو ته فرازيءَ کي سندس ذات ۾ ڪا دلچسپي نه هئي. هوءَ عجيب گم سُر چوڪري هئي جنهن کي نه پنهنجي حسن جي آگاهي هئي ۽ نه ئي ٻين جي دلين ۾ جرڪندڙ شوق جي اُلن جي پرواهه - ۽ وري منصور کي ساڻس بس محبت هئي ايترو اُٺس هو، جو هُو کيس پنهنجي ملڪيت بڻائڻ چاهيندو هو. عام معمولي چوڪريءَ جيان هُوءَ سندس گهر جي زينت بڻجي پوي - اهڙو ڏيئو جنهن سان هُو پنهنجي زندگيءَ ۾ سوچهر ۽ سڪون حاصل ڪري سگهي. جڏهن آخرڪار هُو کيس حاصل ڪري چڪو ته ان رنگين آتت ۽ اطمينان سان گڏ هڪ ناآميدي به ٿي، منجهس زندگيءَ جي گرمجوشي پيدا نه ٿي، اُهي خوشيءَ ۽ شوق جاجنون ناپيد ٿي رهيا، ايستائين جو حسين پيدا ٿيو ۽ هوءَ اهڙيءَ ئي ريت گم سُر سندس زندگيءَ منجهان نڪري وئي.

کيس حسين جا چنبر سڙيل لڳندا هئا، ڄڻ تڪي تاءَ ۽ تپش ڪري سڙي ويا هجن، لالڻ مائل اُجرو رنگ ڪارائجي چڪو هو ۽ پيلاڻ مائل سُڪل چمڙيءَ جي اندران اهڙي تپش هئي ڄڻ پردن پويان آڳ آلا ڏيئي رهجي ويئي هجي. هُو رات جو دير تائين عادت

گھر جي وراندي ۾ الڳ ٿلڳ جھڪي روشن ڏيئي سامهون لکندو رهندو يا سوچ ۾ ٻڌل مراقبي جي حالت ۾ پنهنجو پاڻ کان گم ڏيکائي ڏيندو هو.

وڻ جون سايون تاريون نون ڳوٺن ۽ نين مڪڙين سان پُربهار هيون. عبادت گھر جي عمارت ۾ فرحت ۽ عجيب خمار هو، دريا جبلن تان وگھڙ سبب ڪنارن سان چُلڪي پوندا ها ۽ کين ڏسڻ سان اکين ۾ تڙاڻ لھي ٿي آئي. ٻيڙا، شھر جي چار ديواريءَ سان گڏوگڏ هٿيارن سان ستيل زنجين جي فتنن ۽ فسادن کي زير ڪندڙ ترڪن ۽ ڪڏهن ڪڏهن ڪُرد سپاهين سان پيريل هوندا هئا جيڪي انهن ناموافق حالتن ۾ به جڏهن ڪٿي لنگر انداز ٿيا ٿي ته گيت ٿي ڳايائون. سندن مشعلن جي روشني پتين تي ٿي پئي ۽ بربط وڃائيندڙ وڏي آواز جيڪو ڳالهائيندا هئا سو ڪڏهن سمجھ ۾ ايندو هو، ڪڏهن نه. پر سازن کي ٻڌي دماغ ۾ هلڪاڻ ايندي هئي جڏهن دل جون سپ رڳون ڪٽي گڏ ٿي دعاگو هجن! اندر مان چاهتن ۽ محبتن جا ارمان ڪر ڪٽي جاڳي ٿي پيا.

ماڻهوءَ جي زندگيءَ تي ڪهڙو اعتبار آهي. هي جيڪي ٻه گھڙيون ڪلي ڳالهائي رهيا آهن، خبر ڪهڙي سڀاڻي هوندا به يا نه. دل سندن هلت ڏسي وسوسن ۾ ٻڏي ٿي وئي، هوا ٿي لڳي ته سندن نه سمجھ ۾ ايندڙ ڳالهين جو گوڙ ٻڌڻ ۾ آيو ٿي. تارن جو قافلو جيئن جيئن پنهنجي سفر ڏانهن لڙيو ٿي خاموشي وڌيڪ ٿي گھري ٿي. صرف پهري ڏيڻ وارن جا آواز ئي ايندا ٿي رهيا، پر حسين بي نياز وراندين ۾ ڪاڪڙن مٿان جھڪيو ٿي رهيو.

”شيخ چيو هو ته هو پنهنجي لاءِ پاڻ دعا ڪري.“

”حسين تون پنهنجي لاءِ پاڻ دعاگو ٿي؟!“ هڪ ڏينهن منصور کيس چيو.

”آئون هن جي حضور ۾ پنهنجي ڪهڙي التجا ڪٿي حاضر ٿيان، بابا سائين خدا توکي صحت ڏئي!“ منصور کي سڄي نه رهيو هو ته هو کيس چاچوي.

حسين کلي مٿي ڏٺو، ”پر آئون اڳهو ته ناهيان، منهنجي صحت ته نيڪ آهي.“

منصور جي اکين ۾ ڳوڙها اچي ويا، ”حسين منهنجي زندگيءَ جو ثمر تون آهين!“

”بابا سائي: ن اوهان کي ثمر سان ايترو لڳاءُ ڇو آهي؟ ۽ پوءِ هر حاصل آخرڪار ڪٿي

نه ڪٿي استعمال ۾ آندو ويندو آهي.“ حسين هڪ اهڙيءَ بي نيازيءَ مان چيو، هو منصور جي اندر ۾ چڻ تير چڻي ويو.

”حسين آئون چاهيان ٿو ته تون مون سان گڏ هل، منهنجي ڪاروبار ۾ شريڪ ٿي.“

آئون پنهنجي ٻڌڙين هڏڙين ۾ سور محسوس ڪيان ٿو، تنهنجي ڏاڏي کان پوءِ هتي (هن

دل ڏانهن اشارو ڪيو) هڪ خال جيان پئجي ويو آهي جنهن کي نه مطالعو ۽ نه ئي

مصروفيت ڪجهه پري سگهي ٿي. ۽ پوءِ تنهنجي مامي جون چوڪريون توکي ڏسڻ چاهين

ٿيون.“ منصور ڏاڍيءَ گھري گھور سان پٺ جي اکين ۾ التجائي نهار ڪئي.

”جڏهن آئون گهر ورنديس ته ماما جون چوڪريون مون کي ضرور ڏسي وٺنديون، پر اوهان کي ڇا ٿي ويو آهي ڪنهن سٺي طبيب کان اوهان جو علاج ٿيڻ گهرجي.“ هو ٿلهو ٿلهو ٿي رکي اٿي ڪٽو ٿي بيهي رهيو.

”اسان جي عبادت گهر وٽ هڪ نهايت عمدو ۽ تجربڪار يهودي طبيب آهي، هلو ته ان سان ملون ٿا.“

”تون ڪڏهن وٽس ويو آهين؟“ منصور پڇيو.

”ڇا لاءِ بابا سائين!“

”تون محسوس نه ٿو ڪرين ته تون ڪيترو هيٺو ٿي ويو آهين، تنهنجو رنگ ڪارا ٿي ويو آهي ۽... هٿن جون هڏيون سنهڙيءَ ڪل منجهان صاف ڏسجي رهيون آهن!“ منصور سندس هٿ جهليندي چيو.

حسين غور سان پنهنجن هٿن کي اٿلائيندي پٿلائيندي ڏٺو.

”تو محبتن ۾ پنهنجو پاڻ ڳارڻ شروع ڪري ڇڏيو آهي؟ ڇا ڪنهن ليليٰ جي نظر ڇڙهي ويو آهين؟“ منصور آخرڪار اها ڳالهه ڪري ٿي وڌي، جنهن جو ڳڙو ٻوجهه هاڻ سندس اختيار ۾ نه رهيو هو.

”ڇا آئون اوهان کي ديوانو لڳان ٿو؟ مجنون کي ته پاڻ تي ليليٰ جو گمان ٿيڻ لڳو هو، هو ته پاڻ ليليٰ بڻجي ويو هو ۽ آئون ته حسين بن منصور آهيان. بابا سائين! اوهان کي خدا جو قسم اوهان کي ايئن ڪيئن محسوس ٿيو؟!“

هن ٻنهي هٿن سان پيءُ جا پير پڪڙي ورتا، ”آئون اوهان جي زندگيءَ ۾ ديوانو ٿيڻ جي گستاخي نه ٿو ڪري سگهان.“

منصور سندس هٿ هٿن ۾ وٺندي چيو، ”شاعري هڪ اذيت ناک پُر آلم تجربو آهي. بي چين، ڪربناڪ ۽ الميه انجام ڪار! روح انهيءَ سان تسڪين نه ٿو ماڻي. تون ڪلام پاڪ منجهان پنهنجي لاءِ سعادت جي ڳولا ڪر!“

حسين کي هڪ ڌوڏو آيو ڇڻ سندس ساهه نڪرڻ وارو هجي ۽ سندس وجود يڪدم سرد ٿي ويو، هو پگهر ۾ ٻڏي ويو هو.

”تون ليليٰ جي ياد کي ڇڏي ڏي!“

پنهنجن غمن ۽ فڪرن کان آجي ٿيڻ لڌ،

هڪ مضبوط قد آور ڏاڍي ۽ وسيلي سفر ڪر؛

جيڪا سوار پويان سوار ڪٿي تنهنجي فڪر جي تيزيءَ سان ڊوڙي!“

منصور جي ذهن ۾ جاهليت جي زماني جي عربي شاعريءَ جا نمونا، اشارا ۽ لفظ تيز طوفان جيان وڳوڙ وجهندي گذري رهيا هئا.



”تون تَستَر هليو وڃ.“ منصور ڊگهي ماٺ توڙڙ لٽ چيو.

”نه،“ حسين چڻ زمانن بعد پنهنجو پاڻ ۾ موٽندي چيو، ”جيڪڏهن اوهين شاعري پسند نٿا ڪريو ته آئون شاعري ڇڏي ڏيندس.“

”انهيءَ سان ڇا ٿو ٿئي،“ منصور نهايت وقار منجهان چيو، ”جيڪڏهن توکي بصري ۾ رهڻو ٿي آهي ته منهنجو انهيءَ کان سواءِ ٻيو ڪاٿي شرط ناهي ته تون الله جي ڪلام سان محبت ڪر. اها ابتدا ۽ انتها آهي. محبت ڪرڻ سک ۽ دل ۾ وسعت پيدا ڪر. دنياوي محبتون به جيتوڻيڪ خدا جي توفيق کان سواءِ ناهن ۽ دل کي گرم رکنديون آهن، ڏينهن گهارڻ جا بهانا آهن ۽ پهريون ماڳ اهوئي آهي، پر جن تي رحمت خداوندي هجي سي سڄا ۽ سالم اتان گذري ويندا آهن.“

”جي بابا سائين.“ سندس آواز نهايت جهيٽو هو ۽ چٽڪ چاٽيءَ منجهان گهٽجي گهٽجي نڪري رهيو هو.

”جيڪڏهن غور سان ڏسين ته سڀ صورتون هڪجهڙيون هونديون آهن- ليليٰ، سلميٰ يا عذرا. انهن سڀني کي ماهتاب هوندو آهي جو ماڻهو سندن محبتن جا مقتول هوندا آهن ۽ سندن اشارن تي نچندا آهن ۽ سندن محبت کان پٺڀريا ناهن ٿيندا.“

حسين بي چينيءَ منجهان پاسو مٽايو. ”آئون پنهنجي نفس جي تربيت لاءِ حرقه الثاني وڃڻ گهران ٿو.“

عبادت گهر ۾ وڻن جا گل اڇا ٿي رهيا هئا جيئن برف باريءَ بعد پهرين اُس ۾ ڏيکائي ڏين، ۽ هوا خوشبو سان ڀريل هئي. جڏهن منصور شيخ کان حسين لاءِ موڪل طلب ڪرڻ بعد سفر جو سامان ٻڌو، شيخ حسين کي چيو، ”جيڪا مهرباني توکي نصيب ٿي آهي اها ئي چائنٺ آهي، انهيءَ کي پار ڪري جيڪي ڪجهه حاصل ڪري سگهندين اهو تنهنجي مقدر کان تمام گهڻو هوندو، تمام مٿاهون!“

پوءِ هو ٻيئي اُن هُل هنگامي سان ڀرپور شهر، ڀرڻڪون مسجد ۽ مدرسي کي ڇڏي حرقه الثاني وڃڻ واري هڪ قافلي ۾ شامل ٿي ويا ۽ بصره بانس جي گهاٽن جهنگن، ڌڻين، شان ۽ شوڪت سان ڀرپور مدرسن ۽ ڀرڄلال مسجدين، سرسبز ماڻرين سميت گهڻو پويان رهجي ويو.

اي اُٺار! ڌيرج سان هل

جو منهنجن پاسرائين ۾ آڳ آهي.

رات ڌيرج سان هلڻ وارن تارن سان گڏ رنج و الم جي صحرا ۾ پنهنجي منزل ڏانهن رواني هئي. زنجي پيغمبر پنهنجن رنگي سائين ۽ حبشين کي جيڪي فوج کان پڳل

سپاهي، مجرم ۽ سزا يافته بدڪردار هئا، چيو هو ته 'جيڪڏهن هُو بغداد تي قبضو ڪري سگهيو ته سڀني جون زندگيون بدلجي وينديون. هُو کين آسودگي ۽ رهڻ لاءِ عهديون جڳهون ڏيندو. هو سندن لاءِ پنهنجي زندگي داؤ تي لڳائي ڇڏيندو. کيس پنهنجي لاءِ ڪنهن شيءِ جي ضرورت ناهي. هُو هنن جي لاءِ ئي پريشان آهي.' بصري جي ڪنڊ ڪٽڇ ۾ سندن فتنن ۽ فسادن زندگيءَ کي مفلوج بڻائي ڇڏيو هو.

قافلا جيڪي شاهراهن تان ڏور اوڀر کان ڏور اولهه ڏانهن ويندي پنهنجي حفاظت جي پورن اعتبار جوڳن بندوبستن باوجود غير سلامتيءَ جي خوف ۾ رهندا هئا. پاڙيتو ماڻهن کي پنهنجي بچاءَ لاءِ رکندا هئا. مسلح سوار چؤطرف کين گهيري هلندا ٿي رهيا، موسم پٽاندري سفر ممڪن هو، نڪري پوڻ جو نغارو صبح سوڀرو وڃايو ويو ٿي. راتيون ڏاڍيون ٿڌيون ٿي ويون هيون پر زنجين جي پٿر کان شام ٿيندي ئي سوير پروباهه کي وسايو ٿي ويو. خاموشي ۽ خوف کان گهرايل ڪاروان جاڳيل ٿي رهيا، ماڻرن ٻارن کي سمهارڻ لاءِ لوليون نٿي ڏنيون، تنگيون ڊگهيري سمهڻ ته سڪيو خواب سمجهيو وڃڻ لڳو هو.

حرقه الثاني پهچي منصور چيو، "حسين سوچي وٺ، هي نسطوري عيسائين جو ڳوٺ آهي، ڪليساين کان سواءِ شهري انتظام پاران صرف هڪ مدرسو آهي، جنهن ۾ ڪلام الله پڙهايو ويندو آهي، اُٺ جي تفسير ۽ حديث جي تعليم ڏني ته ويندي آهي پر شايد تنهنجي منشا موجب نه هجي."

حسين چيو: "آئون انهيءَ ئي مدرسي ۾ شامل ٿيڻ چاهيان ٿو، تارن ۽ مقدرن جا فيصلا ڇا ڪندا؟"

منصور کيس ڏسندو رهيو... ته هيءُ بي چين روح آخر ڇاهي ڇاڻو؟ ڪهڙي شيءِ جو گهرجائو آهي؟ يا شايد رڳو تجسس کيس هڪ کان ٻيءَ جڳهه کنيو وڃي... هُو ڪيستائين سندس سنڀار ۾ ائين ئي سرگردان رهندو؟

هو مٿس پنهنجي مرضي به مسلط نه ٿو ڪري سگهي، ڪري سگهي به ٿو ڇا؟ جوان اولاد آزمائش ئي هوندو آهي، اوهين کين ڪنهن ڪم تي مجبور نه ٿا ڪري سگهو. سوال ته ڪري سگهو ٿا پر جواب جي اميد کان سواءِ، سندن ۽ اسان جي سوچ ۾ وقت جي ڪيڏي وڃي آهي. هُو شين کي ٺاهڻ، توڙڻ ۽ تربيت ڏيڻ جي مرحلن کي ائين ئي ڪيڏيءَ سولائيءَ سان طئه ڪري ڇڏيندا آهن ۽ اسين ڪنهن تڏل شيءِ جي تصور کان به ڊڄندا آهيون. خود پنهنجي زندگيءَ لاءِ به؟ هڪ اهڙي سواريءَ جيان جيڪا ڪاروان کان وڇڙي وئي هجي ۽ صحرا ۾ بي نام ۽ نشان سفرن باوجود راهه ڳولڻ ۾ ناڪام وئي هجي. ته پوءِ هوءَ ڇا ڪري؟ حسين کيس ڪيڏو بي وس ڪري ڇڏيو هو! هڪ غلام جيان هُو سندس پويان ڇڪيو ٿي هليو آيو. سندس آرام جي زندگي خواب بڻجي وئي هئي. تڏهن کان حسين جي ٻڌائڻ سواءِ

هليو اچڻ بعد هو سڄي علائقي جي هڪ هڪ عبادت گهر ۾ ڳولا ڪندو وتندو هو ۽ سندس پنهنجي وقت جي ڪوٽ ۽ ارادا...! هو ٻيو ڪري به ڇا ٿي سگهيو؟ کيس حسين کي مقدر جي حوالي ٿي ڪري ڇڏڻ گهرجي، آخر هو مقدر کان سواءِ ڪهڙي شيءِ جو سهارو وٺي سگهي ٿو؟!

حسين وري چيو: ”بابا سائين! لکير جي فقيري تن - آساني آهي، صرف ۽ صرف تن - آساني. مون ڪنهن جڳهه پڙهيو آهي ته پڪشو ۽ برهمڻ پنهنجو گذارو ان خيرات تي ڪندا آهن جيڪا کين گهر گهر وڃي کڻي آڻڻي پوندي آهي ۽ ”پڪشن“ جي ڏاڍين ۽ تارڪ الدنيا راهبن جي زندگي به ڪجهه اهڙيءَ طرز جي هوندي آهي. ماڻهو ڪي پهرين سئو دنيا دار ٿيڻ لازم آهي. انهن المناڪين ۽ مصيبتن کي سهڻ جيڪي هڪ عام ماڻهو سهندو آهي ۽ پوءِ جي خدا مٿس پنهنجي عنايت ڪري ته جڏهن هر شيءِ سندس ٺاهيل آهي ته پوءِ ان کان پرهيز ڇو؟ سڄي صورتگري جڏهن سندس آهي ته پوءِ ڀڄڻ ڪهڙو؟“ منصور کي يڪدم اهو عذر عجيب لڳو ڇڻ هن ٿاڻو کاڌوهجي پر هن حسين کي ٽوڪيو ڪونه، ”ڇا اوهين سخت ناخوش آهيو.“ حسين منصور جي ڳچيءَ ۾ ٻانهون وڌيون.

منصور کي لڳو ڇڻ هو پاڻ ۽ سندس وسوسا سڀ سڙي ڳري رک ٿي ويا آهن. حسين جيڪڏهن تجربا ڪرڻ، هڪ الڳ طرح جي زندگي گذارڻ ۽ سئو دنيا دار ٿيڻ چاهي ٿو ته کيس اعتراض ڇو؟ کيس صرف سندس سفر ۽ ان جون منزلون ڄاتل هجن ته جيئن هو اڻڄاڻائيءَ جي پولارن ۾ پيٽڪندو نه وڃي.

’حرقة الثانيءَ جو مدرسو هڪ وڏو درسگاهه هو جنهن ۾ داخل ٿيڻ جو شرط جنگي مهارت جي فن لاءِ شوق جي مڪمل ۽ لازم جنون جو هو. هتان کان بهترين تربيت يافته ماڻهو حڪومت جي نظم ۽ نسق لاءِ مددگار ڪيا ويندا هئا. بهادري ۽ تلوارن سا ڪيڏڻ جو حوصلو رکڻ وارا نوجوان هتي عزت حاصل ڪندا هئا، ديانت، شرافت ۽ حوصله منڊيءَ کي بنا تعصب جي پرکيو ويندو هو. ذهانت ۽ معاملو فهمي ضروري هئي. خوددار ۽ باغيت ماڻهو هتي جو سرمايو هئا. ذاتي وجاهت لازم هئي ڇو ته عوام سان رابطي لاءِ اها فخر ۽ شان و شوڪت کانسواءِ پنهنجو الڳ خصوصي اثر رکندي هئي، خوش اخلاقي ۽ من موهيندڙ ڍنگ سان جيڪي دليون کٽيون وڃن، اهي ترارن سان به ناممڪن ٿينديون هيون. اڳيان وڌندي رهڻ جو حوصلو ۽ عزم ناموافق حالت ۾ به شڪست بعد پيڇي پور ٿيڻ کان بچڻ لاءِ ڪنهن راهه جي ڳولا ڪرڻ وارا ماڻهو ئي ملوڪ هوندا هئا.“ ڪو به ڪم ناممڪن نه! هتي جو نعرو هو. وقت جي خليفي سان عقيدت ۽ محبت، امتيازي ۽ سلطاني سنڌ هئي. حسين منصور کي الوداع ڪرڻ مهل نهايت خوش دليءَ سان چيو ”بابا سائين، اوهين حسين کي ڪنهن جي پويان نه ڏسندؤ.“ هو کلي رهيو هو ۽ ڊگهي ڊوڙ کانپوءِ سندس مک

تي اُسري آيل ڳاڙهاڻ ۽ سپاهائو لباس مٿس ڏاڍو ٺهڪي رهيو هو. انهن ڪجهه ئي ڏينهن ۾ سندس نراسائيءَ ۽ ماڻ، خوشيءَ ۽ مُرڪ ۾ بدلجي وئي هئي پر سندس طبيعت ۾ شديد جنون ته موجود ئي هو، ٻين کان گوءِ حاصل ڪرڻ لاءِ هو ڏينهن رات سخت محنت ڪندو هو.

”محترم بابا سائين، هيءَ نفس جي تربيت جي لاءِ عمدي جڳهه آهي، آئون مقرر مهل تي هتي پهتو آهيان.“ هن پيءُ سامهون جهڪندي چيو، سندس پگهر جو هُڳاءُ جيڪو محنت جي ڪثرت ۽ صحتيابيءَ مان ملي پيدا ٿيو هو، تنهن منصور کي پيءُ ملاقات تائين مدهوش رکيو. منصور سوچيو ته هو يهودي طبيب جي انهيءَ شهادت تي اعتبار ڪري سگهي ٿو ته پگهر جي خوشبو انسان جي ڪيفيت جي ترجمان هوندي آهي. اها هجر جي اڏيتن جي شاعري ۽ اُهي المانڪ وچوڙن جا نوحا، ڪنهن ٻئي حسين جي قلم مان نڪتا هئا جيڪي پنهنجي سموريءَ شدت باوجود نرم، نازڪ ۽ ريشمي جذبن سان اُٿيل هئا. اڏورا ۽ ناپخته لفظ جن جو دل جي رڳن منجهان اڀرڻ جو ڪوئي تاثر نه هو، ٿي سگهي ٿو اها فقط هڪ عارضي ڪيفيت هجي. هاڻ کيس حسين پاران اطمينان هو ۽ اُهي اڏيتناڪ لمها هڪ گذري ويل درد جيان لڳندا هئا. شاهراه تي ٿاڀو کائي هو سنيالي ويو هو؟

تند ۽ تيز زندگي ڄڻ ڪُن ۾ گرفتار ٻيڙي هجي. هيءُ اها جڳهه هئي جتي هڪ نوجوان جي ضمير کي نئين سر ڳوهيو ۽ ٺاهيو ويندو هو. حقيقت ۾ اهو ڪيتري قدر ناممڪن هو پر اُن مدرسي جون روايتون اهڙيون ئي هيون. سپاهيءَ جو ڪم صرف ۽ محض حڪمن تي اڪيون ٻوٽي هلائڻ هو. حسين اڄ تائين ڪتابن، نمازن، مراقبن ۽ نفس تي ضبط جي تربيت حاصل ڪئي هئي. اها تربيت به سندس پنهنجي منشا پٽاندريءَ هڪ صورتحال هئي جنهن کي هن پنهنجي لاءِ پاڻ پسند ڪيو هو، ان تي ڪاربند رهو ايسيتائين جو هو حرقة الثانيءَ آيو ۽ جانبازيءَ جي جذبي سان ان مدرسي ۾ شامل ٿي ويو. حرقة الثانيءَ وڏا وڏا سالار ۽ دلير حڪمران پيدا ڪيا هئا ڇاڪاڻ ته جڏهن ڪو نوجوان هتي شامل ٿيندو هو ته سندس رڳ رڳ کي سخت آزمائشن، محنتن ۽ مشقن سان چور چور ڪيو ويندو هو ۽ ڪابه همدردِي ۽ شفقت روا نه رکي ويندي هئي.

حسين نهايت هيٺو ۽ ذري گهٽ بيمار هو جڏهن هتي آيو هو، پر جابلو نالن ۽ ڪاهين کي بنان بيٺي مقرر وقت تي اورانگهڻ ۾ ساڻس ڪوبه رعايتي ورتاءُ نه ڪيو ويو. سخت جان ۽ مضبوط ٺاهڻ لاءِ اهو نهايت لازم هئو ته جيئن طبيعت کي روان رکڻ جي عادت وڌي وڃي، سخت جان مجاهدن جي هيءَ زندگي رياضت ۽ محنت جي دعويٰ دار هئي. جسم ۽ جان کي هڪ ڪرڻ، هر گرميءَ سرديءَ کي سهڻ، ميلن جا ميل پنڌ ڪرڻ، ماڻهوءَ کي پنهنجي پاڻ سان اڪيلي ٿيڻ جو وقت ئي نه ملندو هو. عبادت ۾ جيڪا لذت هوندي آهي ۽ نفس

سان جنگ جي حالت ۾ رهڻ سان پيدا ٿيندڙ بي خوديءَ جي جيڪا وڻي ملندي آهي اها ڪٿي هئي؟ خواب ۽ خيال، ماضيءَ جي فرحتن جي سهڻ هئا. جاڳڻ ۽ سمهڻ جي وقتن ۾ پنهنجن ذاتي ۽ ضروري ڪمن جي لاءِ به مشڪل ڪو پل نصيب ٿي ٿيو. ٽڪل جسم کي آرام بجاءِ سختيءَ جو عادي بڻايو ويندو هو ته جيئن ماڻهو ڪڏهن نه شرمسار ٿيڻ واري روح جي پناهه گاهه بڻجي سگهي.

انهن محنتن ۽ مشقتن جو بند جسم ۽ جان تي نهايت اعليٰ اثر وڌو ۽ حسين جي نظرن ۾ تيزي ۽ عقل ۾ چالاڪي اچي وئي. جڏهن کيس هوش آيو ۽ امتحان ٿي چڪو ته چيٽ جي منڍ گذري چڪي هئي. سڀ جبل برف سان ڍڪجي چڪا هئا ۽ تيز ٿڌين هوائن ۾ فرات جي وهندڙ پاڻيءَ ۾ تيزي ۽ نيراڻ هئي. اهاڻي فرات، جنهن جي ڪنارن تي رسول ﷺ جي ڏوهتر شهيد ٿيو ۽ ان جي ڪنارن تي اها خوني جنگ وڙهي وئي جنهن کي وقت ڪڏهن به وساري نه سگهندو، فرات پي وسي، اُڃ ۽ موت آهي! ۽ دنيا ۾ سڀ جنگيون ڪنهن نه ڪنهن طور مطلق العنانيءَ، زيادتي، ظلم ۽ ستم جي خلاف جهاد آهن.

حسين سوچيو آئون جيڪو وقت جي خليفي جي عزتن جو امانتدار آهيان، خبر ناهي ڪهڙيءَ فوج ۾ شريڪ آهيان؟ حسين ابن عليءَ جي مخالفن جي صفن ۾ ڇو ڇو رسيدن مددگارن مان - پر حسين ابن عليءَ جي مدد لاءِ ڪير پهتو هو؟ بيا بيان جون تيز ۽ ظالم هوائون، پاڻي، جيڪو سامهون هو پر رڄ هئي، انهن تي لاڳو ڪيل هئي ۽ هو وقت جي خليفي جو امتياز نشان پنهنجي سيني تي سڃاڻي ڦرندو ٿي وڌو. وقت جو خليفو! حسين بن منصور سوچيو، جيڪڏهن اهل بيت جي دعوت اڄ به ڪامياب ٿئي ته وقت جي دامن تان رت جا داغ ڌوئي سگهجن ٿا، بتول جي ڌرتي سائي ٿي سگهي ٿي، ڪربلا جي خاڪ به ڌوبي سگهي ٿي، ڪاظم جي واري پويٽن جي پرن جيئن نرم ٿي سگهي ٿي، فرات جي ڪناري جي مٽيءَ جو ملاڪم ۾ ڪوئي نظير نه ٿي سگهي ٿو.

پر ڇا ابن علي عليه السلام اعليٰ سپاهي نه هو؟ ڪڏهن ڪڏهن سندس سوچ ائين ئي کيس پريشان ڪندي هئي.

حسين ابن علي عليه السلام حجاز جي ڪاروان جو قافلي سالار! ڪربلا جو شاهه شهيدان! اهو ڪٿه جيڪو ڪڏهن رسول ﷺ جي جهوليءَ جي زينت هو ۽ پوءِ جنهن سان ڪربلا جي خاڪ جو مان مٿاهون ٿيو. اهو ڪٿه جيڪو جهان لاءِ باعث فخر هو ڇو شڪست جي منهن پيو؟

آل عباس ڇا آل عليءَ جو حق غصب ڪيو هو؟

بنو اميه ڇا آل رسول کي پويان ڌڪيو هو؟

اهڙيءَ حالت ۾ هڪ سپاهيءَ جو منصب ڇا آهي، کيس سندس عقل سليم ڇا ڪرڻ

جي اجازت ڏئي ٿو؟

هڪ عام ماڻهو جڏهن سوچيندو آهي ته دريا رُج ٿي ويا ته هو انهن جي بي وسيءَ تي روئندو آهي. جيڪي رُجن کي دريا ٺاهڻ جو حوصلو رکندا هئا ۽ جن جي نگاهن سان تقديرين بدلجي سگهيو ٿي، ڪهڙي واعدي کي نپاڻ خاطر، ڪهڙي ڏيئي کي روشن ڪرڻ جي لاءِ، ڪربلا ۾ تيرن جو نشانو بڻيا، پاڻيءَ لاءِ پريشان ٿيا ۽ هڪ وڏي اٽالي آڏو ڄمي پير ڪوڙي بيٺا رهيا، هڪ هڪ ٿي ڳيرو ۽ جوان ڪٽجي ڪٽجي ڪرندا رهيا. تڏهن خداوند جي بارگاهه ۾ طوفان نه آيو؟ ڇا عرش ڌوڏجي نه پيو؟

رسول خدا جي نگهبان نگاهن ڏٺو ته فاطمه جي هنج جا موتي ڪوفي ڏانهن ڪڍج ڪندي چؤڌاري کان گهيريا ويا. زندگي ايڏي اهم ڪٿي آهي؟

زندگي ڇا آهي، جو حسين ابن عليءَ کي بچايو نه ويو، ۽ حسين پنهنجي ڪهڙي اقرار کي نپائي رهيو هو! کين اهي قربانيون بهرحال ڏيڻيون هيون ته جيئن قرباني ۽ سرفروشين جا مذهب رواج ماڻي سگهن. عشق جي مذهب جي تبليغ انهيءَ کان سواءِ آخر ٻي ڪهڙيءَ ريت ٿئي ها؟ جيڪڏهن ڪوئي ڪمتر شخص بيابان ڪربلا ۾ فرات ڪناري پنهنجي خاندان جي حفاظت ڪندي ماريو وڃي ها ته سندس پيرويءَ لئه ڪير نڪري ها؟

اهل بيت جيتوڻيڪ سڄيءَ زندگيءَ جي بيقراريءَ ۽ بيچينيءَ جا سڌا يا اڻ سڌا باعث هئا جو سندن سبب ئي ظاهري فرقا، خيال ۽ تفریقون وجود ۾ آيون؛ پر هو ته پوءِ علم ۽ مذهب جي ترقيءَ لاءِ خانقاهي مزاج ۾ پختا ٿي ويا، زندگيءَ جي رقص ۾ سندن حصو گهٽ هو. سياست جي شطرنج ۾ هو سياسي داڍ پيچ جو استعمال ڪرڻ نه گهرندا هئا. فضيلتون انهن تي قربان ۽ وجاهتون مٿن نثار هيون، هو سڀني واسطن سان اُن سلطنت جا مضبوط ۽ معتبر رڪن هئا ۽ سامهون دنيا کي پنهنجن ٿڌن جو ڪاڄ سمجهندا رهيا. هو ان جي حاصلات لاءِ هرگز سرگردان نه هئا، پر جڏهن به ظلم ۽ ستم، ڏاڍائي ۽ آمریت پنهنجا پير ڪوڙيا ته هنن پنهنجي تلوار ميان مان هرگز ٻاهر نه ڪڍي. سندن نالو ٻين ماڻهن استعمال ڪري پنهنجا مقصد حاصل ڪيا. ابو مسلم خراسانيءَ آلِ عباس جي راه سنئين ڪئي ۽ وري پاڻ خدائي دعويٰ ڪيائين ۽ ماريو ويو.

واقعن جي نه سمجهه ۾ اچڻ واري وڳوڙ سان ڀرپور سمنڊ موجود هو... سياهه ۽ بي مزي صورتحال ۾ جي ڪا روشني ڪنڌين کي ڪٿي ڪٿي ڇهي ويندي هئي. ته سوچيندو ويندو هو، ”ڇا آلِ عباس حق تي آهن؟“ ڇا هو وقت جي خليفي جو امتيازي نشان پنهنجي سڀني تي سينگاريندي پنهنجي وفاداري جو ثبوت ڏئي رهيو آهي. حرقة الثانيءَ ۾ کيس بي سوال وفاداري جو سبق سيکاريو ويو هو، کيس پوري مروڙي ۽ هڪ نشين شخص ۾ تبديل ڪيو ويو هو پر سندس دماغ هاڻ به سوچيندو هو، غلط يا صحيح هو سوچيندو هو - هو ڇا ڪري؟ کيس اهي شعر ياد آيا:

”پوءِ مون کي منهنجي پاڻ سڏيو  
 ۽ اهو ان وقت جڏهن شهنشوار  
 مون ۽ هن وچ ۾ حائل ٿي چڪا هئا  
 سندس آواز تي ليڪ چوندي،  
 جڏهن آڏو وٽس ويجهو پهتس ته  
 نيزا سندس جسم ۾ ائين ٽنبي چڪا هئا  
 جيئن چرخي جا لوهي ڏندا اڻجندڙ پڪڙيل ڪپڙي ۾ تنبجي ويندا آهن.“

ملڪ ۾ هر پاسي کان بغاوت جو ڀنڊار هو ۽ حرقه الثانيءَ جي شهري علائقن ۾ قرمطي پنهنجن عقيدن ۽ ايمان سبب امن ۽ امان جي لاءِ خطرو بڻيل هئا. اهو فتنو اُن فتني کان الڳ هو جيڪو بصري جي اوسي پاسي بحرين ۽ خليج جي رياستن ۾ پکڙيل هو. اُن وسيع سلطنت جي لاءِ هڪ نهايت باهوش ۽ بلند حوصلو رکندڙ خليفي جي ضرورت هئي جيڪو تيز فهميءَ، سياست ۽ وڌ نگاهيءَ ۾ نهايت بلند ۽ اعليٰ هجي. دربار پاڻ ٺهيل ٺڪيل وفادارين ۽ دولت جي گهيري ۾ هئي. اهڙين حالتن ۾ ڪنهن جي وفاداري ضروري هئي! سپاهي جڏهن حق لاءِ وڙهي ته هٿين خالي به وڙهي سگهي ٿو پر حق ڪهڙي پاسي هو؟ اهڙيءَ صورتحال ۾ تلوار سڀ کان وڌيڪ اڳواڙي هوندي هئي، جڏهن ته کيس مياڻ ۾ رهڻ جي ضرورت هئي! قرمطي پنهنجو پيغام ايتري فرمانروائيءَ سان پڪيڙي رهيا هئا، جو لڳو ٿي چڻ هڪ نئون دين حملو ڪري آيو آهي ۽ اسلام کي صرف بغداد جي شهر ۾ محدود ڪري ڇڏيندو. حاجين جا قافلا ڦرجي ويندا هئا. اهي قرمطي ڪير هئا؟

عيسائين ۽ يهودين جون گڏيل ڪوششون هيون ته اسلام ۾ رُخني بازي ڪئي وڃي. هو ريگستان جي رهواسين، بدوين ۽ درويش لوڪن جي دلين تي جيڪڏهن ڪنهن عظمت کي مسلط ڪري ڇڏين جيڪا ظاهري ريت اسلام سان مشابهت رکندڙ هجي پر حقيقت ۾ ڪانئس بنهه الڳ هجي ته ماڻهن جي من کي موڙي سگهجي ٿو. انهن سازشن نوان مذهب پيدا ڪيا هئا. نوان پيغمبر- نوان رستا.

هر طرح جي ڏڪار، عدنانيت، علويت ۽ بڪريت، هاشميت، امويت، عربيت ۽ قوميت جي آڳ مسلمانن ۾ ڀرندڙ جبل جي جوالا جيان اندر ٿي اندر اُڀري رهي هئي جيڪا حاڪمن جي سياست ۽ حڪومتي نظام جي لحاظ کان هلڪي ۽ تيز ٿيندي رهندي هئي ۽ اُن سڄي ڊوڙ ڊوڙان جو مطلب قيادت ۽ امامت هو. جيڪو شخص جهاالت جي زماني ۾ سردار هو اهو اسلام ۾ به سردار بڻجڻ چاهيندو هو!

سرداريءَ جي انهن خواهش نيون راهون کوليون. پڪڙيل سلطنت، جيئن دريا جو پاڻي مُنڍ کان ته شفاف ۽ منو هوندو آهي پر ندين ۽ نالن جي ملڻ ڪري چٽڪ گدلو ۽ لڙاڻيل

ٿيندو ويندو آهي ۽ ٽين صدي هجريءَ تائين ته ان جي غلاظت، ڪن ڪڇ جيان، هئي جنهن منجهان نه گاهه اُسرندو آهي، نڪي گل ٽڙندا آهن.

جڏهن معتضد وڏن وڏن فوجي مدرسن جو معائنو ڪري چڪو ته حرقة الثانيءَ جو به وارو آيو. خليفو پاڻ بنفس نفيس ڪنهن درسگاه جو معائنو ڪري اهو تمام وڏو اعزاز هو. نسطورين پنهنجين خانقاهن ۾ خليفي جي وڏي عمر لاءِ خصوصي دعائون ڪرايون ۽ هن بهادر، دلير ۽ دانا حڪمران لاءِ جيڪو سپاهيائين صفتون رکندڙ هو حرقة الثانيءَ جي مدرسي ۾ سندس آمد تي سخت هلچل ۽ رونق هئي. علائقي کي سينگاريو ويو هو ۽ ان جي استقبال لاءِ جيڪو سفاح ثاني سڏرائيندو هو ۽ عباسين جي دور جي نئين سر تعمير جو سبب بڻيو هو. ڏاڍي گرمجوشيءَ جو مظاهرو ڪيو ويو.

حسين کي هتي آئي هڪ سال کان وڌيڪ عرصو گذري چڪو هو، طالب العلم ننڍن ننڍن دستن ۾ ورهايل، استقبال لاءِ تيار، نظم ۽ ضبط جي بهترين قطارن ۾ جوانن جا منهن صبح جي تيز آس ۾ ڳاڙها ۽ ترارن جيان چمڪي رهيا هئا جيڪي سندن هٿن ۾ بي مياڻ هيون. خليفي جو گهوڙو وڏي دروازي سامهون بيهي رهيو. هيءُ هڪ بهترين عربي شهسوار جو تائيل گهوڙو هو. سڌاريل، سنهڙي چيلهه واري شينهن جيان پُرغور، مثل جنگ جي ميدان ۾ ڪنوڙ جيان دشمنن جي صفن کي چيرڻ وارو- سمورا سپاهي خليفي سامهون لنگهندا رهيا، حسين به لنگهي ٿي وڃي ها پر معتضد کيس اشاري سان پاڻ ڏانهن سڏيو. ”چا تون هن گهوڙي تي سوار ٿي سگهين ٿو.“ هن واڳون سندس هٿن ۾ ڏيڻ جو حڪم ڏنو. حسين ڪاٻي ساڄي ڏٺو، ”هو ڇا ڪري؟!“

خليفي وري حڪم ڏنو، ”هن تي سوار ٿي اقامت گاهه کان مدرسي تائين جي فاصلي جو هڪ چڪر لڳا!“

خبر ناهي ڇو اهڙو عجيب ۽ غريب حڪم ڏنو ويو هو! حسين ته اڃا گهوڙي سواريءَ جي اها تربيت به حاصل نه ڪري سگهيو هو پر نه ڪوئي هم درس ۽ نه ئي ڪوئي تربيت ڏيندڙ سندس مدد ڪري سگهيو ٿي. هو سندس انهي ڪمزوريءَ کي ڄاڻندا هئا.

حسين هڪ لمحي لاءِ اڪيون ٻوٽيون ۽ کيس ٿستر ۾ سهل بن عبدالله جي درس ۾ گذاريل وقت ياد آيو. کيس پنهنجي گستاخي ياد آئي... ۽ اهي رسالا جن کي سمجهڻ جي هن ڪوشش ڪئي هئي... ڳجهن رازن جا اهي لفظ ياد آيا ۽ انهن جي پٺن پويان واريون قوتون مٿس وڃ جي وراڪن جيان ظاهر ٿيڻ لڳيون. کيس انهن سڀني ڪلمن مان اهو اسم اعظم ياد آيو جيڪو ننڍپڻ سڀان سندس ذهن منجهان وسري ويو هو. ۽ گهوڙي سندس سامهون پنهنجو ڪنڌ جهڪائي ڇڏيو سندس سرڪشي غائب ٿي وئي، رڌ جي ٻڇي جيان نرم طبع ٿي هن حسين کي پاڻ مٿان سوار ٿيڻ جي اجازت ڏني، ۽ اقامت گاهه ۽ مدرسو بس



هڪ ساعت، هڪ وڪ هئي. هو گهوڙي جي ڳچيءَ تي اُسريل ڊگهن سونهري وارن کي جهلي لٿو ۽ خليفي آڏو ادب وچان جهڪڻ لاءِ اڃا جهڪيو ئي هو ته معتضد کيس پنهنجن هٿن سان جهلي کيس پنهنجي سامهون کڙو ڪيو ۽ اچرج وچان سندس بي پناهه اکين ۾ ڏٺائين جن کي ڏسڻ سان لڳندو هو ته ماڻهو انهن ۾ ٻڏي رهيو آهي. سحر طاري ڪندڙ مُرڪندڙ اڪيون...! گهڻو ڪجهه ڄاڻندڙ ۽ پوءِ به اُجريون اُجريون معصوم نگاهون...!!

”ڇا تون هن کان اڳ اهڙي گهوڙي تي سوار ٿيو آهين؟“ هن گهوڙي جي ڳچيءَ تي اُسريل سونهري وارن ۾ آڱريون ڦيريندي پڇيو.

”امير المؤمنين هن درسگاهه ۾ هيءُ منهنجو پهريون سال آهي.“ حسين ادب وچان ڪنڌ جهڪائي جواب ڏنو. معتضد حيران ٿيو.

”ڇا تون ڪنهن ٻئي گهوڙي تي سواري ڪري سگهين ٿو؟“ سندس نگاهن ۾ حسين جي دليريءَ لاءِ تحسين به هئي ۽ اچرج به.

حسين ڪنڌ جهڪايو، ته هيءُ سندس امتحان هو، آزمائش هئي! تستر ۾ گذريل مهينا ۽ سال، شيخ ڪامل جي ٻاجهائي نگاهه، سڀ همت وڌائيندي، آڻتون ڏيندي سندس ساٿي ٿي ويا. قدآور ۽ سرڪش گهوڙو آندو ويو، سموريون نگاهون حسين ۾ ڪُپيل هيون ۽ حسين جي نگاهه ڪنهن ٻئي تي هئي - التجا ۾ به نه، صرف منتظر - هو اُميد ۽ ڪامل يقين سان بيٺو هو. چٽڪ شرارتي ٻارن جي تولي ۾ اچي ڦاٿو هجي. سندس نراڙ تي گھنج به نه هو. هو ڊنل نه هو ۽ ڏسڻ وارن کي اها ئي ڳالهه پريشان ڪري رهي هئي. هم درس دل ئي دل ۾ هن لاءِ دعا ڳوڻها.

پوءِ سڄو رستو هڪ وڪ، سڀ نگاهون ساڪت، بدخواه ۽ غضبناڪ جانور پالتو ڪتن جيان جيڪي خانه بدوش جي قافلن پويان پُڇ لٽڪائي هلندا آهن. سندس سامهون سڀ بي ضرر هو، ۽ حسين، نه ئي پرغور ۽ نه ئي فاتح، صرف خدا جي ٻاجهه تي پلجندڙ ناظر، اهو اسم اعظم وَرَ وَرَ ڪري سندس رڳن ۾ رت جي روانيءَ سان گڏ سندس شهه رڳ کان به ويجهي روشن روح ۾ اڻ ٻڌل نغمي جيان ”الست بربڪم“ ”قالو بلي“ هو!

محبت جو ڪڏهن نه ختم ٿيڻ وارو گيت جيڪو عرش ۽ فرش سندس اوسي پاسي ۽ هر هنڌ ماڻهن جي دلين، مادي ۽ غير مادي شين ۾ جاري ۽ ساري هو. محبت، جيڪا فاتح عالم آهي ۽ دنيا - جيڪا بس هڪ وڪ آهي هڪ چال؛ دنيا دار ٿيڻ جي مشقت ڪيڏي نه مضحڪه خيز آهي! ڇا سندس نفس جي سکيا ٿي چڪي هئي؟ خلافتون، بادشاهتون، سازشون، جدوجهدون انهن سڀني جي حقيقت ڇا هئي؟! خالقِ ڪُل ڪيترا تماشا پکيڙيا هئا - سڀ کان وڏو تماشو ته انسان هو، جو نيڪيءَ ۽ خير جي خالق کي پنهنجي هٿ وس ڪرڻ گهرندو هو.

همت مردان، تماشو!

پر اغول تماشو نه هئي - اهائي ته هئي جيڪا سندس هستيءَ کي بدلائي وڃي - سندس محويت کي درهم برهم ڪري وڃي - سندس اندر ۾ روشن باهه کي شعلن ۾ بدلائي وڃي .  
محبت جو گيت هن جي ڪري هو، اسم اعظم جي ساز جي وچت جي اُٿت سندس اندر ۾ ٿيل هئي، جيئن برفباريءَ ۾ هر شيءِ جتي آهي اُتي ئي ساڪت هوندي آهي . پوءِ اهو نالو کيس طوفان سان آشنا ڪندي، موت جيان زبردست شور محشر برپا ڪندي ڪارن، ڪڪرن جي اوندهه جيان مٿس ڇانئجي ويو . اهو هڪ لمحو جڏهن سندس اکين انهن اکين ۾ لپيڻو پاتو هو گذريل ۽ ايندڙ قيامتن جي تشريح بڻيو .

مرغزارن جون ڪوئيلا!

مان اُن ٻوجھ هيٺ قيد آهيان جيڪو اوهان مون تي رکيو  
عشق جي عذاب کي برداشت ڪرڻ، لکئي جو سودو ڪير ڪري سگهي ٿو .  
اي ڪاش غم عشق ۽ سوز تي ساهه ڏيڻ وارا  
تيماردار به هجن ها!

هن جي بي رُخي منهنجي دل پور پور ڪري ڇڏي آهي،  
ها، مرغزارن جون ڪوئيلا!  
مان عشق جو اسير آهيان،

سندس دل جي مسيحاتي ڪير ڪندو، جو هوءَ محبت جي اُن مڪمل گهڙيءَ ۾ وري سندس دل ۾ گهڙي آئي هئي . هُو ڪڏهن مٿس فتح حاصل نه ڪري سگهندو . پنهنجي اسيريءَ مان آزاديءَ ڏانهن ڪڏهن هڪ وڪ ۾ هڪ چلانگ ۾ اُڪري نه سگهندو - ڇا کيس ڳولي نٿو سگهجي؟ هوءَ ڪٿي ته هوندي! پنهنجي اندر جي اُساڻيل اک سان هُو کيس ڳوليندو رهيو... هيڻيءَ بينائيءَ واري سندس باطن جي اک سان!

معتضد هڪ ڊگهي خاموشيءَ بعد جيڪا هزارن سالن تي حاوي هئي، چيو، ”آئون چاهيان ٿو ته هن نوجوان کي خلافت جي درٻار ۾ ڪو نهايت عمدو عهدو ڏنو وڃي، هن کي اسان جي ويجهو رکيو وڃي، هن جي ذميواري جو فيصلو اسين پوءِ ڪنداسين.“

هو وڃڻ لاءِ مڙيو، بيٺو، وري هليو، وري حسين ڏانهن آيو .

”توتي خدا جي خاص رحمت آهي مان ان لاءِ توکي مبارڪون ڏيان ٿو.“

حسين ڪنڌ جهڪائي ڇڏيو .

نسٽوري عيسائين جي وسنديءَ حرقه الثانيءَ ۾ جتي ڪليسائن جو تعداد وڌيڪ هو خصوصي عبادت ڪئي وئي . شادمانا ڪيا ويا .

اُن وسنديءَ جي خوش بختي هئي جو اُتي رهڻ وارو هڪ نوجوان وقت جي خليفي جو

منظور نظر بڻيو هو. خليفي پنهنجو نهايت قيمتي وقت مدرسي ۾ گذاريو هو ۽ پنهنجو خاص گهوڙو هن کي سواريءَ لاءِ عنايت ڪيو هو، خليفو ڪيڏو مهربان هو۔  
 حره الثانيءَ جي مدرسي کي هڪ وڏيءَ فوجي چانوڻيءَ ۾ تبديل ڪرڻ جا حڪم صادر ڪيا ويا ۽ مدرسي جي نگهبان اعليٰ کي ان جو سربراھ مقرر ڪيو ويو.  
 حسين تي پنهنجو راز پاڻ ئي آشڪار ٿي رهيو هو، جيئن اُس وِيل روشنيءَ جي هڪ مدمر لڪير ڏينهن جي اچڻ جي خبر ڏئي.

(4)

هُو حره الثانيءَ کان منصور سان گڏ بيضا آيو هو. اُهي سڀ ڄاتل سڃاتل شيون جيڪي سراءِ سان لاڳاپيل هيون هن پنهنجي بالڪيٽ ۾ ڏٺيون هيون، اڃا تائين اُتي ئي هيون، ڪجهه به ته نه بدليو هو. وقت پينل هو، ۽ وسنديءَ جي آوازن، خوشبوءِن ۾ به ڪا به تبديلي نه آئي هئي. بهمن جي انهن ڏينهن ۾ پڪي ائين ڇهه ڇهه ڪندا آهن ڇٽڪ احسان جو بار لاهي رهيا هجن، ننڊ جي گهر ۾ گهراڻيل، ڊپل ڊپل آواز، خوشيءَ پري ڇهه ڇهه سان تاريءَ تاريءَ تي ٽپڪا ڏيڻ ۽ گوڙ ڪرڻ ۾ مشغول هوندا هئا ڇڻ ڪوئي جلاوطن ڪيل جهيڙاڪار قبيلو هجي. دشت سُوس جي پاسي کان ٽڏيون هوائون هلنديون آهن ۽ اڪثر برف پوندي آهي. اُن انتهائي شديد موسم ۾ باهه ڏاڍو مزو ڏيندي آهي. وچولي ڪمري ۾ ٻرندڙ زندگيءَ جو مظهر، راحت بخش، سڪون ۽ اطمينان ۽ پوڄا لائق وسنديءَ جا ماڻهو ساڻس ملڻ ۽ کيس واڌايون ڏيڻ لاءِ اچي رهيا هئا. سندس ماضيءَ جون ننڍيون وڏيون نينگريون نهايت خوش گهمي رهيون هيون. ڪنهن ڪاڄ جهڙو سماءُ هو. هر ڏس محبت جي ورڪا ۽ ناز، ڳالهيون ۽ حالتون، ننڍڙا ننڍڙا واقعا، المناڪيون ۽ خوشيون، هُو سڀن لاءِ فخر جو باعث هو. ڪجهه ئي ڏينهن ۾ هُو راجڌانيءَ روانو ٿيڻ وارو هو. ٿي سگهي ٿو هُو اُتي پهچي سڀني کي وساري ويهي! درٻار، وڏو شهر، اخلاق ۽ خصلتون، ادب ۽ رک رکاءُ۔ منصور انهيءَ اعزاز تي سَرهو ضرور هو پر هڪ خوشي اُها به ته هوندي آهي جيڪا ماڻهوءَ جي جيءَ جي اندر منجهان نروار ٿيندي آهي، اُها ڪٿي نه هئي. اهڙي پُرثمر وقت ۾ کيس ڇا ته ڪيندو هو؟!

جڏهن رات پڇي چڪي، مهمان سمهي رهيا، روشنيون اُجهايون ويون، ته حسين چيو:  
 ”آئون ڏاڏا سائينءَ جي آتش ڪڍي کي ڏسڻ گهران ٿو، ائون ڏاڏا سائينءَ جي سڳندت پنهنجي چوڌاري محسوس ٿو ڪيان.“ منصور ڪمري جي قالين جي نقش ۽ نگارن کي ڏسندي چيو، ”پيارا پٽ هينئر رات گهڻي ٿي چڪي آهي، ڪنهن ٻي وقت هليو هلجان.“

حسين چيو، ”نه آءِ هيٺر، هن ئي مهل اتي وڃڻ چاهيان ٿو. ماڻهوءَ وٽ هوندو ئي ڇا آهي، سواءِ سڳندت جي!“

منصور آداس ۽ اُجهائڻل مڇ وٽ ويٺو رهيو جنهن منجهان ڪنهن ڪنهن مهل ڪنهن چڻنگ جي ڌڙڙي، رک جي ته مان ظاهر ٿي ليئو ٿي پاتو جيڪو اُجهائڻل آڳ منجهان صرف انهيءَ رک جي دل رکڻ لاءِ مُرڪيو ٿي. مُرڪ ۽ سڳندت! محميءَ جي موجودگيءَ کي صرف حسين ڇو محسوس ڪيو! هُن چو اهو نه ڄاتو ته هڪ عمر گذارڻ بعد روح ڪڏهن ڪڏهن پنهنجن مسڪنن ڏانهن موٽندا آهن، مسڪنن کي پائيندا ۽ يادن جي زاوين ۾ رنگ پريندا آهن. جيڪي جيئرا آهن سي گذري رهيا آهن، جيڪي گذري چڪا آهن اُهي هاڻ ڪيڏانهن نه ويندا. موت انهن لاءِ هاڻ ناهي، پنهنجي افاديت وڃائي چڪو آهي. هڪ وڪ ۽ ڇڻ پهاڙ جي اوت جي هڪ وَر منجهان نڪرو ته ڏور تائين پکڙيل ماڻريون هجن، سرسبز ۽ جُهونگاريندڙ چشمن سان سيراب ٿيندڙ. هاڻ انهن لاءِ خوف جي ڪيفيت ۽ رنج ۽ ملال سڀ ختم ٿي ويو، هو نظرن کان اوچل ته آهن پر هن وشال ڪائنات جو حصو آهن. وقت ۽ فاصلن تي سندن اختيار آهي - ۽ هُن جي اندر ۾ موت جي شديد خواهش پيدا ٿي. اُسيريءَ مان وسيع ٿيڻ جي! فضا ۾ آزاد گهمڻ جي!! موت جي زندگي بخش خواهش، لامحدود، لاٿاني، عظيم خواهش!!!

حسين واپس اچي قالين جي وٽ تي ويٺو، ڪجهه ڪُچي سواءِ - مانئڪو، ملول - اهو لمحو اوچتو ڪٿان کان اچي پهتو هو جڏهن هو ۽ منصور گاڏي کڻي موٽيا ته محمي نه هو. اُها گاڏي جا ڪنهن هندي سوداگر کان خريد ڪئي وئي هئي. ڍڳن ۽ نقش نگار وارن پردن وارو رٿ ۽ صورتون جيڪي چٽڪ هيٺر نڪري ٻاهر اينديون. پوءِ ڪرشن ڪنهن ڪُنڊ منجهان ظاهر ٿيندو. نيري بدن وارو، مُرليءَ جي سُرُن وارو ۽ هُو انهن گوپين سان گڏجي رنگ رچائيندا نچندا، پاڻ پريائيند ۽ گهڙيءَ پڻ گهڙين ۾ پوءِ سڀ اهڙيءَ ئي ريت خاموش ٿي ويندو. غيب جي مُرليءَ جي سُرُن تي سڄي دنيا ناچ نچندي آهي، اُن ڏن کي ٻڌي مدهوشي طاري ٿيندي آهي ۽ اُن اندر واري ڪمري ۾ جتي ڪڏهن برز سواه\* هئي، هاڻ مڪمل اوندهه هئي ڇڻ ان تي به مدهوشي طاري هجي. ”ڏاڏا سائينءَ جي ياد ۾ انهيءَ کي هميشه ٻاري رکڻ ڪيندو هو. ياد جهنم ئي نه جنت به آهي.“

”تو کي ڏاڏو ياد پيو اچي؟“ منصور آخرڪار پڇيو.

”اوهان ته سندن نشانن کي ئي مٽائي ڇڏيو آهي، رهڻ ئي ڪٿي ڏنو آهي.“ حسين

آهستي آهستي چيو.

منصور ڏاڍي ڦڪي ڪل ڪليو، ”ياد ته هتي هوندي آهي.“ هن ڇاتيءَ ڏانهن اشارو ڪيو.

● برز سواه: زردشتن جو آتشڪدو.

”شين جي پنهنجي عصمت هوندي آهي،“ حسين چيو.  
 ”جڏهن مان هڪ يقين تان دستبردار ٿيو آهيان ته ان کي برقرار رکڻ به نه ٿو چاهيان.“  
 منصور چيو.

”مان انهيءَ قطعيت خلاف آهيان. اهو ڏاڏا سائينءَ جو مسلڪ هو، هيءَ سراءِ سندن آهي. آثار مٿائي ڇڏڻ سان شيون ناهن ختم ٿي پونديون، دٻين ۾ زنده رهنديون آهن. اسين پنهنجي رت کي پنهنجين رڳن مان ڪيئن هارينداسين! اسان انهن امانتن کي بهتر صورت ڏئي سگهون ٿا رت نه ٿا ڪري سگهون.“ هو ساڻه پٽڻ لاءِ رکيو.  
 ”سڀ مذهب خدا جي عظمت ۽ بزرگيءَ تي دلالت ڪن ٿا ۽ شاهديون ڏين ٿا. باهه خدا جي هڪ عظمت آهي... مون کي خبر نه هئي ته تون ايتري معمولي ڪوتاهيءَ تي ايترو ناراض ٿي پوندين!“ منصور اٿندي چيو، ”بابا سائين، آئون ناراض ٿيڻ جي جرئت نه ٿو ڪري سگهان. مون کي صرف ان ڳالهه ڪري تڪليف پھتي آهي.“ هو به اٿيو، ”هل اُن آڳڻ کي تنهنجي ڏاڏي جي ياد ۾ ٻيهر ٻارڻ ڏيون.“ منصور پٽ جو هٿ جهليو، ”برزسواه هوڏانهن آهي.“ حسين ڪٽهه جهڪائي چيو.

منصور دير تائين پنهنجي پٽ ڏانهن ڏسندو رهيو جيڪو هن لاءِ هڪ ڳجهارت کان گهٽ نه هو. جنهن کي ڪلام پاڪ سان عشق هو، جيڪو پنهنجين عبادتن، رياضتن ۽ تربيتن ۾ حدون اورانگهي ويندڙ هو، جيڪو نهايت نيڪ دل ۽ پاڪباز هو، جنهن جي شاعريءَ جي گرمائيندڙ جذبن ۾ جُولا جيان آڳڻ اوڳاريندڙ خيال ۽ نغمگي سمايل هئي.  
 رات هڪ ڀير باقي رهي هوندي جڏهن سراءِ جي دروازي کي زور زور سان ڪڙڪايو ويو. منصور نفل پڙهڻ ۾ مصروف ۽ پنهنجي پروردگار جي حضور ۾ جهڪيل هو، پنهنجي اندر جي سمورين صدائن سان - پنهنجي خاڪساريءَ جي سمورين ڪيفيتن سان - پنهنجي جذبن جي سموريءَ شدت سان - پنهنجي سوچ جي سمورين عظمتن سان - پنهنجي نيازمنڊ پيشانيءَ جي پُرشوق سجدن سان - هڪ سجدي جي قبوليت جي دعا ڪري رهيو هو. ان بي پناهه خاموشيءَ ۾ سندس دل بيدار ۽ اڪيون دجله ۽ فرات هيون. ’بارِ الاهي منهنجي ماٺ کي زبان ڏي، منهنجي عاجزيءَ کي ٻڌ، منهنجي دعا کي ٻڌ،‘ هيءُ ڪڏهن نه ختم ٿيڻ وارو مڪالمو هو جيڪو سندس وجود کي ڪڏهن ڪڏهن عطا ٿيندو هو.

حبشي غلام ڪُنڊو لاٿو ته طوفان جي طاقتور جھوٽي سان گڏ، سيءُ ۽ دشت سُوس جو خشڪ غبار ۽ آب دز جي نميءَ سان پيريل تارين ۽ گهم ۽ وسنديءَ جي باغن، برف ۽ اڱڻ ۾ سرشام ختم ٿيڻ واري دعوت جي ڀر بهار خوشبوءِ، گڏوگڏ اندر گهڙي آيون.  
 ”آقارازي ٻانهين جي هڪ گروه سان گڏ تشریف فرما ٿيا آهن.“

منصور ڪردستاني اُن جو نرم جُبو اوڍيو ۽ اڱڻ ڏانهن وڌيو، کيس آقارازي سان مليي زمانو ٿي ويو هو.

منصور پليڪار چئي آڌر پاءُ لاءِ هٿ وڌايو ته هن کيس پاڪر ۾ ڀري ورتو. ٻانهيون جڏهن محميءَ جي آتش فروزان منجهان فيضياب ٿيڻ لڌ هيٺ وڃي چڪيون ته هو ٻئي ورندي ۾ ٿي ويٺا. تند ۽ تيز، سخت ۽ هڏين جي مک کي جهڻي ڇڏڻ واري برف بار هوا جو زور ڪجهه گهٽ ٿيو هو. قهوي جي پيالي منجهان تازگي ڏيندڙ ٻاڦ جي لات نڪرڻ سان جهڪي ۽ اُٿي روشنيءَ ۾ ڪاٻي ساڄي ڪنبي سڌي مٿي اُڀري رهي هئي.

”دنيا جي شاهراهن تي گهمندي آخر اوهان هن گلن جي وسنديءَ ۾ پهچي ٿي ويا.“

آقارازي تهڪ ڏنو ۽ دير تائين ڪلندو رهيو.

”اوهان ڇا سمجهيا آهيو؟“

”اهوئي ته اوهان جي ڳولا آخرڪار ڪٿي ته نتيجي خيز ٿي هوندي.“

”پاءُ ڳولا جو هڪ عجيب فلسفو آهي ۽ اهو سفر ڪڏهن ختم ناهي ٿيندو. اوهين هڪ شيءِ تائين پهچو ٿا ته ان کان اڳيان ٻيءَ منزل جو شوق اوهان کي چڪي ٿو وٺي. آڳاھون اڃا آڳاھون، مسلسل رجن پويان ڊوڙندو رهڻ - اوهان جو ڇا خيال آهي؟“ آقارازي هڪدم مات ٿي ويو.

ٻئي جڳا ڇپ چاپ پيالن منجهان چُسڪيون ڏئي قهوو پيئندا رهيا. پوءِ اذانون ٻڌڻ ۾ آيون. عرش ۽ فرش کي هم وقت ڇهندڙ صدا، زمان ۽ مڪان کان بلند ۽ بالا-

دلين جي دروازن کي آهستي آهستي ڌوڪيندي دماغ کي سڪون بخشيندي، بيدار ڪندي، روحن کي ازلي اقرار جو وساريل وقت ياد ڏياريندي، انسانن سان سندس محبت جو ثبوت ته هو آدم جي اولاد کي اڃا به ياد رکيو ويٺو آهي ۽ سمجهي ٿو ته جن ضعيف ڌڙن کي هن پاڻ هميشگيءَ سان لاڳاپيل حسن عطا ڪيو آهي تن جي چمڪ جهڪي نه ٿئي.

نماز کان پوءِ آقارازيءَ چيو، ”پاءُ! منهنجي ڳولا اڃا جاري آهي. جيتوڻيڪ مصر ۾ رقص ڪندڙ درويشن جي دعوت جيڪي نتيجا پيدا ڪيا آهن اهي آل عباس لڌ نيڪ فال ناهن ۽ آل عباس جي اختيارن جو دائرو هاڻ سوس ڪاٿي رهيو آهي، اندلس جي الهندي خلافت شهنشاهيت بڻجي چڪي آهي. جيڪا يورپ جي ڏاڍاين جي بحر آڏو نور جو منارو آهي ۽ خود اسان جي اوسي پاسي جون بادشاهتون ريگستان ۾ برفباريءَ کان پوءِ جي ڦوٽهڙي وانگر ڦٽي پيون آهن. منهنجي پنهنجي تمنا هڪ مضبوط مرڪز جي آهي ۽ منهنجيون سموريون دعائون ۽ دل جون تمنائون خليفي معتضد سان گڏ آهن. جيڪڏهن خلافت جو اگھومرد سگھائي ڏانهن موٽي اچي ته اسلام کي آئينده لڌ استحڪام نصيب ٿيندو.“

منصور چيو، ”خليفو نهايت پرجوش، دانشمند ۽ جوهر شناس آهي.“

”رڳو اهو سڀ ڪافي ناهي، کيس بي پناهه طاقت ۽ مستقل مزاجيءَ سان گڏ سٺن صلاحڪارن ۽ بي لوٽ دوستن جي به ضرورت آهي جيڪي کيس ميسر ناهن.“ رازيءَ چيو.

”قابل ماڻهن جو ڏڪار ته ناهي.“ منصور چيو.

”هڪ طرح سان ته آهي ڇاڪاڻ ته خليفي جي چؤگرد ترڪن جو گهيرو آهي، جن جو دربار تي اثر رسوخ يهودي ۽ نصراني طبيبن ۽ فلسطينين جي ڪري آهي. هاشمي، جن کي خلافت سان همدردي ٿي سگهي ٿي سي دربار مان ڌڪاريل آهن ۽ هاڻ سندن اجتماع اولهه ۾ ٿي رهيو آهي جتي فاطمي حڪومت ضرور قائم ٿيندي ۽ اُهي مذهبي حوالي سان اسماعيلي آهن. آءُ ايراني نسب مان آهيان ۽ تعصبي به ناهيان پر دعاگو آهيان ته عرب نسل جا ماڻهو دربار ۾ مضبوط ٿين ته جيئن پنهنجن مفادن کي سڃاڻن ۽ سلطنت کي وڪرڻ نه ڏين.“ هو چپ ٿي ويو ۽ گهڻي دير تائين سوچيندو ماڻ ۾ رهيو.

حقيقت ۾ ڳالهه عرب يا عجم جي ناهي آقارازي.“ منصور چيو، ”مان پاڻيان ٿو ته اسلام سان محبت ۽ رسول خدا ﷺ جي ذات سان عشق ڪافي آهي.“

”پر هر داعي اهو چئي ٿو ته هو پنهنجي عشق ۾ اُتاهون ۽ اُتل آهي ۽ هر خودمختيار صوبي جو حاڪم روح الاسلام جو آئين بڻجي ٿو. ان سان انفرادي طور تي ته طاقت ٿئي ٿي پر اجتماعي سگهه گهٽجي ٿي، جهڙيءَ طرح اوهان دريائن کي ٽٽار ۽ وسيع ۽ عريض ندين ۽ نالن ۾ ورهائي ڇڏيو.“ رازي ڳالهه ختم ڪئي.

”سرچشمو ته پوءِ به درياءُ ٿي رهندو، ندين جي آبياري ته اُتان ئي ٿيندي.“ منصور پُر اُميد هو.

”نه خدا جو قسم نه، اهوئي ته سڀ کان وڏو خطرو ۽ عذاب آهي!“ رازي بيچينيءَ منجهان پاسو ورتايو.

ٻاهر سڄ گهنگهور گهٽائن جي ڪنارن کي شفق جا رنگ ڏئي رهيو هو ۽ هوا پنهنجي چادر کي ڇنڊڪا ڏيندي سُرخيءَ جي ڌرن کي آفتاب جي شعائن جيان ڇمڪائي رهي هئي، برف تي قدم ڌريندي، رقص جي چڪرن ۾ گهمندي ڪنوڙ جي لهريائون رُو لهرائيندي پنهنجي چيلهه کي لڳائيندي ۽ ڪنڌ جهڪائي کيس ٻيهر بلند ڪندڙ درباري ناچڻيءَ جيان جنهن جي پيرن بنان آواز جي دائرا بدلائي ٿي ڇڏيا.

حسين کي ڏسي آقارازي کيس ڏسندوئي رهجي ويو.

هي دلربا جوان منصور جو پٽ ۽ محميءَ جو پوٽو هو. سندس تپش ڏيندڙ وجود ۾ ڇاهو جو دل کيس ڏسي بي اختيار محبت سان ٽٽار ٿي وئي ٿي، ائين جيئن نرم جهوٽن جي خوشبوءِ سنگهڻ جي صلاحيت کي معطر ڪري وجهي.

منصور حرقة الثانيءَ ۾ فوجي چانوڻي ٺهڻ ۽ دربار جي لاءِ حسين جي انتخاب جو مختصر واقعو رازيءَ کي ٻڌايو. رازيءَ ڪوبه جواب نه ڏنو. نه خوشيءَ جو اظهار، نه مبارڪباد جو هڪ لفظ.

منتظر ۽ مَلُول منصور آخرڪار چيو، ”آقارازي مان مهمانن جي خيريت معلوم ڪريان.“ ۽ هو اندروني ڪمرن ڏانهن نڪري ويو.

گهڻيءَ دير بعد آقارازيءَ چيو، ”نوجوان، ڇا تون درٻار سان وابستگي پسند ڪرين؟ درٻار هڪ الڳ دنيا آهي، هڪ اگهور اونداهو سمنڊ- جتي وڏيون مڇيون ننڍين مڇين کي گهيو وڃن- سياست جي شطرنج ۾ نئين اناڙيءَ لاءِ شڪست جا امڪان فتح جي امڪانن کان گهڻا هوندا آهن. تمام گهڻا- اسلام کان سواءِ اُتي سڀڪجهه آهي!“

”ڇا تقديرون بدلائي نه ٿيون سگهجن.“ حسين ڏاڍي ادب سان چيو.

رازيءَ ڏاڍي غور سان اکيون کولي ڏانهس ڏٺو، ”انهيءَ سان زندگيءَ جو زيان ٿئي ٿو ۽ وقت جو به.“

”ڇا حالتون ايڏن خدشن پريون آهن؟“ حسين وري پڇيو.

”ظاهري طور ته سڀ نيڪ آهي، هوندو آهي ۽ رهندو، پر اندروني طور ايڏيون گهڻيون سازشون ۽ فتنا موجود آهن. ماڻهن جا پنهنجا مفاد، زلا ۽ ڊوڙ، اڳين خلائقن جون سياسي غلطيون، بخششن ۽ سخاوتن جي گهٽتائي يا گهٽتائي، آزاد روي، شراب ۽ شعر سان محبت، راڳ رنگ، شخصي اختيارن جي گهٽتائي، ايڏي وڏيءَ چار ۾ هي سڀ گرفتار آهن، جو مون کي ان جي خيال کان ئي پُو ٿيندو آهي.“ رازي وري پريشان ٿي رهيو هو.

”اوهان پاڻ سياست ۾ شريڪ ڇو نٿا ٿيو؟“

”مان مُشڪ ڪٿوريءَ ۽ ريشم جو سوداگر آهيان، مُلڪان مُلڪ گهمندو وٽندو آهيان، مختلف ماڻهن سان ملڻ ۽ ساڻن سياسي ويچار وٺڻ منهنجا وڻندڙ موضوع آهن. پر هن دنيا جي سير جي هير کي آءٌ ڪنهن به عيوضي ۾ ڏيڻ نه ٿو چاهيان، انهيءَ تان هٿ ڪٽڻ نه ٿو چاهيان. ايڏيون حسين ۽ بي پناهه شيون ڪائنات ۾ آهن جو باوجود انهن نا رسائين جي جيڪي درٻار جا آداب آهن، انهن جي تنهنجي منهنجي زندگيءَ ۾ گنجائش ڪٿي آهي.“

”ظاهر ۾ درٻار ۾ ترقيءَ جا موقعا هوندا آهن، انهيءَ ڪري بهتري ۽ نيڪيءَ جا به وڌيڪ امڪان آهن.“ حسين ڪجهه سوچيندي چيو.

”دريا ۾ نفعو ته اُنت ٿيندو آهي پر عافيت ڪناري تي آهي.“ رازيءَ اُتندي چيو.

”زندگيءَ جو زيان!“ حسين سوچيو ۽ اندر ئي اندر ۾ کليو.

”جڏهن توڏانهن محبت پريو سلام پهچي ته

محبت جي سلام جو جواب ته ڏي،

۽ محبت پري سلام جو جواب ملڻ کپي

جڏهن سندن قافلي سفر جو سامان ٻڌو،

تڏهن رات پنهنجا پردا ڪيرائي ڇڏيا.



مون تي مانوسيت پري نگاهه ڪيو،  
هُوءَ ڪلي ۽ ڪنوڻ جي لهر جهڙي سندس  
ڏندن جي چمڪ منهنجي المناڪين جي اندر ۾ ليئو پاتو،  
ڪيس روشن ڪيو، آئون سندس دل ۾ آهيان،  
اها ڪافي ناهي جو هو مون کي ڏسي وٺندو آهي.“

هُو اغول کي ڪڏهن وساري نه سگهندو- درٻار ۾ رهڻ- سفر ڪندو رهڻ ۽ هر لحظي  
ناممڪن جهڙي لاحاصل سان ملڻ جا امڪان! سفر ڪرڻ ۽ هوائن جيان دنيا جي ڪنڌين تي  
گهمڻ، سوداگر بڻجڻ ۾ نفعو نقصان آهي، حاصل سان محبت آهي، سپڪجه ڦرائي ڇڏڻ  
۽ موت ۾ ڪجهه نه گهرڻ ۾ ڪيڏو مزو آهي! ڪڏهن ڪڏهن هيءَ دل جيڪا سڙي پيڇي  
اُپامي پوندي آهي جيئن ڪجهه به نه کي اُلي جو قرب حاصل ٿي پوي. آخر هي ڇا آهي! هو  
ڇو اغول کي نٿو وساري سگهي؟ جڏهن هو سمهڻ جي لاءِ ليتيو ٿي ته سونهري وارن جون  
ڌاراڻون جن ۾ چاندوڪي ڳتيل هئي سندس مٿان ٿي لڙيون، ايسيتائين جو انهن انت بحر  
جي لهرن جيان ڪيس ڍڪي ٿي ورتو. مست ۽ پرشور لهرن ڪيس ڪڪ جيان اُچلايو ٿي،  
ڪنيو ٿي ۽ ڪڏهن هندورن ۾ لوڏون ٿي ڏنيون ايسيتائين جو ننڍڙي ڪٽڙي جي وارن ۾  
سڏڪا پريندڙ رات مدهوشي ۾ مڱن ٿي وئي ٿي ۽ پوءِ هو سمهي ٿي پيو.

هُو آزاد ٿيڻ گهرندو هو.

قافلا هڪ جڳهه کان ٻيءَ جڳهه روان رهندا هئا.  
ڦرجي ويل قافلن جو مال غنيمت به ڪٿي وڪامجنندو هوندو- حسين سوچيو. ڇو نه هُو  
سفر ڪري ۽ پنهنجو نصيب آزمائي.  
منصور ۽ آقارازي ٻئي واپس موٽيا ته حسين کي قالين وٽ پلٽي مارييل وينل ڏٺائون،  
چست ۽ هوشيار-

”پاءُ، مون انهن لاءِ جيڪي ڏنو، سو ڏنو آهي ۽ جيئن ته اهي راهبائون آهن مان  
چاهيان ٿو ته کين نصيبن وٽ پهچائي ڇڏيان ۽ پاڻ پنهنجي راهه وٺان. ڇا ڪوئي قافلو هتان  
کان نصيبن وڃڻ وارو نه هوندو؟“

”اڄڪلهه شاهراهون ويران آهن، قافلا تمام گهٽ اهڙن رستن تي هلندا آهن، جن تي  
کين ٻين قافلن جي ملڻ جو امڪان نه هجي. ٿي سگهي ٿو هڪ ٻن ڏينهن ۾ ڪو وڏو قافلو  
اچي ٿي وڃي.“ منصور ويهندي جواب ڏنو.

ڪڪر دونهن جي پيچدار دائرن جي شڪل ۾ مٿي اڃا مٿي وڃي رهيا هئا، راتوڪي  
برفباريءَ بعد سڄ نڪتو ۽ پوءِ بوندين جو وسڪارو پوڻ لڳو. آسمان اکين کان اوجھل ٿي ويو  
۽ اوندھ سان گڏ غضبناڪ اندوڪار وسنديءَ جي باغن تي جھڪيل هو. گهرن ۾ رات ٿي

وئي، پڪي بيچين ٿي پنهنجين اُتاهين اُڏامن کان واپس موٽڻ جي ڪاٺي صورت نه ڏسي، ڪيڪون ڪندا جُهڳٽن ۾ لڪڻ لڳا ۽ زور زور سان ريهون ڪرڻ لڳا، جڻڪ ڪاٺي آفت اچڻ واري هجي. هڪدم ڦٽا ۽ ڳڙا چوڀاسي کان حملو ڪندڙ لشڪرن جيان وسڻ لڳا. آقا رازي چيو، ”اسان جي بدبختي! هاڻ رستا نديون بڻجي ويندا ۽ وڃڻ ڏاڍو ڏکيو ٿي پوندو.“

”اوهان هتي امن امان ۾ آهيو. هيءُ اوهان جو پنهنجو گهر آهي.“ منصور محبت مان ورائيو. ”نه پيءُ! آئون ته پنهنجي منزل جو سوچي رهيو آهيان. سيءُ ڏينهنون ڏينهن وڌي رهيو آهي. جيڪڏهن برفباري ۽ طوفان ائين ئي رهيو ته رستا بند ٿي ويندا.“ رازي بي صبريءَ سان مينهن ڏانهن ڏسندي ۽ دُعا لئه هٿ ڪٽندي، چيو. حسين نهايت دلچسپيءَ ۽ ڪلنڊڙ اکين سان اُن سوداگر ڏانهن ڏٺو جيڪو جهانديدگيءَ تي فخر ڪندو هو پر خطرن کان گهٽائيندو هو! يقينن هن برف جو طوفان ۽ مينهن پهريون ڀيرو ته نه ڏٺا هوندا. جڏهن هڪ ماڻهو پاڻ لئه هڪ راهه چونڊي ٿو ڇڏي ته پوءِ اُن جي اڻانگائين کان گهٽائڻ ڪهڙو؟ ماڻهوءَ جي سوين ۽ سهڻا جو کيس پاڻ ڪوئي تجربو نه هو...! هو ڪو ننڍڙي وهيءَ وارو به نه هو پر هن پرامن وقت گذاريو هو. عبادت گهر ۽ درس، حره الثاني ۽ ٽڪائي وجهڻ واريون مشقتون. هيسبتائين هن هڪ تحفظ ۾ رهي ننڍپڻ کان جوانيءَ جو سفر ڪيو هو ۽ کيس پاڻ پنهنجي آزمائش جو وقت ئي نه مليو هو. پنهنجي آزمائش بهرحال ضروري هئي، پنهنجو پاڻ سان صلح ڪندي ته هڪ وقت گذريو هو، هاڻ جنگ به ٿيڻ گهرجي.

اغول جي ياد ۽ عشق به پنهنجو پاڻ سان محبت جو دليل هو. هڪ مُڪ جي ياد جيڪو ڏسڻ سان سنو لڳو ۽ ذهن تي نقش ٿي ويو. ٿي سگهي ٿو جيڪڏهن اغول ان چانڊوڪيءَ رات ۾ حوض ڪناري کيس نه ملي ها، کيس اهو نه چئي ها ته ”ٻين کي ڏسندو ڪر.“ جيڪڏهن کيس اهو نه چئي ها ته ”مون کي وساري نه سگهين.“ جيڪڏهن هو بي وس نه هجي ها ۽ پنهنجي ڀاڳ جي ڳالهه نه ڪري ها ته هيءُ چاهت جيڪا سندس وجود کي روڳ جيان لڳي وئي هئي نه لڳي ها. سفر دوران هن اغول کي ڏٺو ئي ڪٿي هو؟

کيس پنهنجي پاڻ سان شديد محبت هئي ۽ هاڻ به کيس پنهنجي پاڻ سان محبت هئي. پنهنجي دل ۽ پنهنجي جان تي عزيز هئي. اغول جي آخري ڳالهه ٻڌي هن هٿيار ڦٽا ڪري ڇڏيا هئا. ”عشق جو اسير!“ سندس دل چيو ته پنهنجي پاڻ تي نلول ڪري. اغول کيس ڪڏهن چيو هو ته هو کيس چاهي. سندس ياد ۾ سرگردان رهي. اغول ته ڪجهه چاهيو ئي نه هو. هيءُ هڪ طرفي. بيڪار اُٿڻ ۽ المناڪي.

اصل ۾ کيس صنم ڪڍي جي هير پئجي وئي هئي. غم جي موڳائيءَ جو مڌ کيس پياريو ويو هو ۽ هڪ ئي ڏک کيس مدهوش ڪري ويو هو. ”ته منهنجو ظرف ايترو ڪمتر

آهي؟ پيمانو؟ نه اونهون نه وسيع - بس ائين ئي جيئن ڪيوليءَ لاءِ هڪ پيالو دريا هوندو آهي،  
پاڻيءَ تي بربڙن جا قافلا روان هئا چڻڪ خالي پيالا اونڌا رکيل هجن -

ته هاڻ سندس دل به اغول جي ياد کان سواءِ ائين ئي هوندي. خالي! خالي!! خالي!!!  
ڇا هو هن ويران دل کي برداشت ڪري سگهندو - کيس لڳو چڻ هو ڪنهن ڪنڊر جي  
ڪناري تي بيٺل هڪ شاعر آهي ۽ محبوب جي وسنديءَ وٽ بيٺو روئي رهيو آهي.

خلفي معتضد جي دربار، جتي ابن الروميءَ جي شاعريءَ ۾ فڪري گهرائي ۽ تخيل جي  
برتري گڏ هئي ۽ جنهن کي بي گڻي ۽ خونخوار وزير ابوالحسن قاسم بن عبدالله زهر ڏئي  
مارائي ڇڏيو هو. هيءُ اهڙين سازشن جي سرزمين هئي. ڇا هو خوش رهي سگهيو ٿي؟  
سياست سندس مزاج ۾ نه هئي ۽ هاڻ هو دربار جا آداب، اخلاق سکڻ لاءِ گهڻي ئي عمر  
گذاري چڪو هو. دربار جي زندگي چڻ ماڻهو دريا جي ڪناري ويٺل هجي ۽ ٻيڙين تي سوار  
ماڻهن کي ڏسي رهيو هجي جيڪي طمع ۽ لالچ ڪري زر جي حاصلات لاءِ هر ڪاڻ لاءِ بي  
صبريءَ سان عهدن، دولت ۽ خلفي جي نظر ڪرم جا منتظر هجن.

خلافت پاڻ طوفان جي راهه تي هئي. لاقانونيت ۽ انتشار - انهيءَ باوجود جو معتضد ان  
کي استحڪام بخشيو هو پر عوام انقلاب گهريو ٿي. آل عباس جي بدخواهيءَ ۾ نه ۽ نه  
ئي اهل بيت جي محبت ۾، بس ائين ئي - هي سڀ نون فرقن جا تماشا جيڪي ٿي رهيا هئا  
انهن ۾ سڀ کان وڏو فتنو قرمطي هئا جن جي اتحادي طاقت ۽ ارادا بلند هئا - هو مسلمانن  
لاءِ مصيبت جو باعث هئا ۽ بدڪاريءَ جي ڦهلاءَ جو سبب هئا.

هن سوچيو: ماڻهو هڪ ڀيرو ئي پيدا ٿيندو آهي، هڪ ئي ڀيرو هو پنهنجين پورين  
قوتن ۽ جذبن سان عشق ڪندو آهي ۽ گذري ويندو آهي - هو عشق، ان جي تمنائن، ان جي  
هر سڪ ۽ جلوه گريءَ کان بالاتر به ٿي سگهندو آهي گذري سگهندو آهي -  
”اغول!“ ڪنهن سندس دل ۾ سڏيو.

”اغول!“ اوه خدا! هو پنهنجو ڇا ڪري؟ هن ديوانگيءَ سان ڀرپور جذبي جو ڇا ڪري؟  
ان هڪ لمحي جو ڇا ڪري جنهن کيس گرفتار بلا ڪيو هو؟! هو دل ئي دل ۾ وري ڪليو.  
آئون پنهنجي مقابلي ۾ ڪهڙو نه ڪمزور ۽ ڪيڏو بي وس آهيان - ها، هو پاڻ ئي ته  
هو - ٻيو ڪير ڪٿي هو؟ ٻيو ڪو ڪڏهن ئي هوندو ناهي. ها، پنهنجو دشمن ته حسين پاڻ  
ئي هو، حسين بن منصور - جنهن کي وقت جي خلفي پسند ڪيو هو. جيڪو پنهنجو دوست  
ناهي ٿي سگهندو سو ڀلا ڪنهن ٻئي جو دوست ڪيئن ٿي سگهندو.

ٻيڙي قصو گهڙيندڙ پنهنجو باجو ڇاتيءَ سان لڳايو، اڪيون پوريون ۽ ڳايو:

”جيڪو جاڳندو آهي تنهن کي ننڊ اچي ويندي آهي!  
”جيڪو ٺهندو آهي تنهن کي ڀڄڻو هوندو آهي!“

”وَسَندين جي مقدر ۾ ڪنڊر بڻجڻ...

”۽ ماڻهن جي مقدر ۾ موت آهي!

”۽ اها المرجي ڳالهه ناهي، هميشه ڪير رهيو آهي؟!

”صرف قصا باقي رهجي ويندا آهن ۽ قصا ٻڌڻ ۽ ٻڌائڻ وارن لئه عبرت جون ڪهاڻيون...

”جيڪو جاڳندو آهي تنهن کي ننڊ ايندي آهي!

”ڪير سدا حيات آهي سواءِ ان جي جنهن کي نه ننڊ آهي نه ڳهر.“

هُو ان گيت کي وِڙ وِڙ ڪري ورجائيندو رهيو، پاڻ ئي ان جي لُئي ۾ ڳم - جڏهن ته هي قصي جو آغاز هو. مجوسي راڳي محميءَ جو دوست هو، سندس گذاري وڃڻ بعد ڪڏهن ڪڏهن منصور وٽ اچي نڪرندو ۽ ڏينهن جا ڏينهن سراءِ ۾ رهندو، برز سواه ٻاريندو ۽ پنهنجي عاقبت ڪاڏ دست بدعا رهندو هو. پنبڻ سندس اکين تي ڍرڪيل هئا ۽ گهاٽا اُچا ڀرڻ پنبڻين کي ڍڪيندا هئا. شڪل جهرين باوجود شاداب هيس ڄڻ اندر مان ڪاڻي روشني کيس ڇمڪ عطا ڪندي هئي. هٿن ۾ ڪنبڻي نه هيس ۽ آواز حيرت انگيز طور تي بلند ۽ پرجوش! کيس ڳالهه ڪرڻ جو سليقو هو جيڪو سندس سڄي وجود مان رَسندو هو.

حسين گيت جي ختم ٿيڻ تي باجو سندس هٿ مان وٺي ويجهو پيل وڏي تختي تي رکي ڇڏيو، ڇو ته آقارازي ۽ مهمان قالين تي ويٺا هئا. وسنديءَ جا ڪيترا ئي ماڻهو قصو ٻڌڻ لاءِ ميٽر ڪيو ويٺا هئا. گجندڙ ڪڪرن جي ڇمڪائڻ سبب وچ جو رات جي اونداهه کي وِڙ وِڙ چيرڻ، ڄڻ بجلي ڪٿي نه ڪٿي ڌرتيءَ تي ڪري رهي هجي، دل رکي رکي ڪنبندي رهي.

”سيمرغ جي پاليل سام جي اُچن وارن ۽ ڳاڙهاڻ مائل رنگ رکندڙ پُٽ ’زال‘ لاءِ هي سمورو هنگامو ’رودابه‘ جي ڊگهن گيسوئن کڙو ڪيو هو - هي قصو اوهان سڀن جي ڌيان جو طالب آهي.“

ڪُنڊن ۾ ڏيٺا روشن هئا ۽ وِڙ وِڙ ڪڏهن محل بڻيو ٿي جنهن ۾ رودابه هئي، ڪاريءَ رات ۾ زلفن جي ريشمي ڏاڪڻ سندس ڊگهن ڪارن وارن جي ڌارا وانگيان سندس ڪلهي تان وهڻ ٿي لڳي، جنهن وسيلي ئي اُهو هيٺو مڙس ماڻهو پنهنجي مقدر جي لڪڻي تائين پهتو. قصو گهڙيندڙ ٻيو ڪڏهن رُٺو ٿي ڪڏهن ڪليو ٿي، ڪڏهن رڙيو ٿي ۽ ڪڏهن سرٻاٽن ۾ ڳالهيون ڪرڻ ٿي لڳو، ڪڏهن وارتِي پٽيائين ۽ ڪڏهن سيتجي ويهي ٿي رهيو ۽ ڪنڌ ڪاٻي ساڄي گهمائي فخر ۽ شيعيءَ منجهان پنهنجي چؤڌاري نظر تي ڪيائين ۽ وري جهڪي ٿي ويو ۽ ڇاتي ڪٽڻ ٿي لڳو.

ٻڌڻ وارا اُن قصي گهڙيندڙ جي سحر ۾ گرفتار هئا. حسين پنهنجو ڪنڌ ٿي ڏوڻيو ته ڪڏهن اڪيون ٿي مليائين، ڪجهه ٻيو سوچڻ جي ڪوشش تي ڪيائين پر اُن رڙندڙ آواز کيس واپس ٿي سڏيو ۽ کيس ميٽر ۾ شامل ڪري ٿي ڇڏيو. هُو بيچين ٿي ٿيو ڄڻ ڀڄڻ لاءِ

تيار هجي - قصو گهڙيندڙ ڪجهه لمحا ماڻ ڪئي ۽ ڏانهس ڏاڍين گهرين نظرن سان ڏٺو:

”محمتي جا پوڻا حسين، ڊگهن زلفن وارين حسينائن کان بچي رهجانءِ.“

آقا رازيءَ جو تهڪ سڀني کان وڏي آواز هو. ماڻهو کلڻ لڳا. حسين چينيچي منڊ هڻي ويهي رهيو. هن پلتي ماري ڪنڌ جهڪائي ڇڏيو، ڄڻ ڌيان سان ٻڌندو هجي.

قصي گهڙيندڙ وري چيو، ”اهي هوش ڦري وئڻ واريون حسينائون تنهنجين راهن تان به گذرنديون.“ هو به آقارازيءَ جيان کلڻ لڳو. ايسيتائين جو سندس اچو مٿو ڪل جي شدت سبب ڦيرائيون کائيندڙ ڪينوهڙي جيان گهمندڙ لڳو.

منصور چيو، ”ماناڻتا ڇاڇا، هن لاءِ ڪا چڱي دعا ڪيو، ڇا عورتون اسان لاءِ عزت لائق ناهن هونديون!“

قصو گهڙيندڙ ڪل روڪي ڇڏي، ”ڇا عورت جي چاهت هن جي بي عزتي آهي، ڪا واهيات ڳالهه آهي، ڪاڻي ڪمتر شيءِ آهي، محمتي جا پٽ؟ جنهن اجري تن جي لاءِ دل جا ڳندي آهي، جنهن جي محبت سڀني ۾ آڳ پريندي آهي، جنهن جي تنهن ۾ تون پنهنجو پاڻ قربان ڪندو ۽ وساري ويهندو آهين، اها توکي بيدار رکندي آهي، تون ان لاءِ ڳوڙها ڳائين ٿو - دنيا جي سموري رنگيني، سموري سڳند انهيءَ هڪ جذبي جي دمر سان ته آهي - محبت کي ڪڏهن به ڪمتر نه سمجهي پائتيا!“

منصور ڪو جواب نه ڏنو. ماڻهو ان دلچسپ ڳالهه ٻولهه کي ڏاڍي غور سان ٻڌي رهيا هئا - هڪدم ٻاهر ڳوڙ ٿيو - فرش لڏي ويو ڄڻ زلزلو اچي ويو هجي - ڪنوڻ جي ڳوڙ دليون دهلائي ڇڏيون. ڪتن جي اوناڙ ۽ اُنن، خچرن ۽ گڏهن جي رڙڻ جي آوازن سان ورنڊو پرجي ويو - ڪنوڻ، اڳڻ جي سڀ کان جُهوني ۽ گهاٽي ڇانوڙ ڏيندڙ وڻ کي ساڙيندي، فرش کي عرش کان خبردار ڪندي، ڪنهن ٻئي طرف نڪري وئي هئي. اُن آفت کان پوءِ قيامت برپا هئي، محفل منتشر ٿي وئي.

آقا رازيءَ جي وڃڻ کان پوءِ حسين قصو گهڙيندڙ سياوش سان گڏ اُن ڪمري ۾ هو جتي باهه جون چڻنگون بس جُهڪي جُهڪي ڏيکائي ڏئي رهيون هيون ۽ برزسواه وٽ هنن ٻن چڻن کان سواءِ ڪو ٻيو نه هو.

سياوش چيو: ”مون اُن ڏينهن جيڪا ڳالهه ڪئي هئي، تون اُن تي ناراض ته ناهين ٿيو حسين؟“

”نه.“ هن مختصر جواب ڏنو.

”تون ڄاڻين ٿو جڏهن گل ٽڙندو آهي ته کيس اُس جي چُمين جي تپش ايندي آهي.“

ٻيڙي سر ٻاهت ۾ چيو.

”جي.“ حسين ڪنڌ نواڻي جواب ڏنو.

”ماڻهو جي دل جي ڪنول لاءِ محبت به اهڙي ماڪيءَ پري ڄمي آهي.“  
 ”جيڪڏهن ميسر ٿي وڃي ته...!“ حسين نهايت آهستيگيءَ سان چيو: ”ماڻهو  
 ڪوشش سان ڪڏهن به ڪنهن تي فدا ناهي ٿيو. ماڻهو محض پنهنجي ڪوشش ۽ طلب  
 سان خدا سان به محبت نٿو ڪري سگهي. ها، جيڪڏهن خدا مٿس پنهنجي رحمت ڪري.  
 پنهنجو هيءُ نهايت وڏو راز مٿس آشڪار ڪري. کيس پاڻ ڏانهن سڏي- سندس جيءَ ۾  
 پنهنجي چاهت جا ڳاڻي:

”عشق اول در دل معشوق پيدامي شود.“  
 (عشق پهريائين معشوق جي دل منجهان ئي اُسري ٿو.)

سياوش بنا ڪنهن جواب جي ڏانهس ڏسندو رهيو.  
 ”تون خلافت جي دربار ۾ وڃي رهيو آهين. منهنجو مطلب آهي ته انهيءَ اعزاز ۽  
 سربلنديءَ جي لاءِ پنهنجو پاڻ کي تيار ڪري رهيو آهين؟“ هن آخرڪار پڇيو.  
 حسين ماڻ رهيو ته هن وري چيو، ”دربار مفاهمت، پراسرار قوتن، ڳجهين تحريڪن  
 ۽ سازشن جي جڳهه آهي، ۽ اتي پاڳ آزمائيندڙن جو انبوھ رهندو آهي.“  
 ”اوهان جو ڇا خيال آهي مون کي انڪار ڪري ڇڏڻ گهرجي، دربار جي حاضري بنه  
 غير ضروري آهي؟“ حسين سادگيءَ مان چيو.  
 ”نه، نه پوٽا! قطعي نه، تنهنجي طبيعت جي تلوار کي سڙاڻ جي ساڃاهه ٿيڻ ئي  
 گهرجي. کيس ڄاڻا مائٽ ئي گهرجي.“  
 ”ڇو؟“ حسين بي صبريءَ مان پڇيو.  
 ”انهيءَ ڪري جو مقدر جي لکني کي پورو ڪري سگهين.“ سياوش ذري گهٽ ڀڻ ڀڻ  
 ڪندي چيو.

”مقدر جو لکيو ڇا آهي ڏاڏا؟“ هن جھڪي ويجهو ٿيندي چيو، ”آخر اوهين مون کي  
 ڇا ٿا چوڻ گھرو؟“

”وقت سڀني رازن کي ڄاڻڻ وارو ۽ کين کولڻ وارو آهي. تون، آئون ۽ اسين سڀ، هي  
 سڄي ڪائنات ان جي ئي تابع آهيون ۽ پوءِ به ماڻهو ڪڏهن ڪڏهن صدين ۾ هڪ ڀيرو  
 وقت کان اڳيان نڪري ويندو آهي، وقت پوئتي رهجي ويندو آهي. وقت ۽ ماڻهو اک ٻوٽ  
 کيڏندا آهن.“

”ڪيئن؟“ حسين حظ وٺندي چيو.

”ڪٿي، دنيا جي ڪنهن خطي ۾، ڪنهن ڪنڊ ۾ پهاڙن جي بلندين کان پري وادين  
 جي گھيري ۾ هڪ ماڻهو پيدا ٿيندو آهي جيڪو ان وقت جي رهندڙ ڌارا آڏو اٿي بيهي

رهندو آهي.“ سياوش حسين کان وڌيڪ پنهنجو پاڻ سان ڳالهائي رهيو هو. ”ڌارا کي روڪي ڇڏيندو آهي. وقت بيهي رهندو آهي.“

”عجيب ڳالهه آهي!“ حسين حيران ٿيندي پڇيو، ”پوءِ ڇا ٿيندو آهي؟ ڇا سڀ شيون بيهي رهنديون آهن؟ رڪجي وينديون آهن؟ سڄ ۽ چنڊ تارا انهن جو ڇا ٿيندو آهي؟ ڇا ماڻهو خدا کان به وڏو ٿي ويندو آهي؟“

”ماڻهو خدا کان وڏو ڪٿي هوندو آهي؟ نه پوڻا، بس هو ائين ٿي ويندو آهي.“ سياوش کي چٽڪ هوش اچي ويو هجي. ”تون ڪو خيال نه ڪجان ٻچا! آئون اڪثر ائين ئي ڳالهائي ڇڏيندو آهيان. اهڙيون ڳجهه پريون پراسرار ڳالهيون جيڪي وقت اچڻ تي ظاهر ٿيڻ واريون هونديون آهن، انهن جي مون کي ڀلا ڪهڙي خبر ٿي سگهي ٿي؟ بس ٻڌڙي ذهن جي لافزني، وڃل.“ هُو زور زور سان کلڻ لڳو.

”ڏاڏا، اوهين مون کي ائين ٿاري نٿا سگهو، مون کي ٻڌايو ته آخر ڪير آهي جيڪو وقت جي واڳ جهلي ٿو سگهي.“

”ڪوئي به، ڪوئي به.“ سياوش هٿ جي اشاري سان چيو، ”هيڏي وسيع ڪائنات آهي، ڪٿي به، ڪير به.“

حسين وسامجنڊڙ باهه ۾ سنهڙين کانين جو هڪ ٻيو ٻارڻ وجهندي چيو: ”اوهان کي ته معلوم هوندو نه. اوهين ته کيس سڃاڻي وٺندا- ڏاڏا! جڏهن ائين ٿئي ته مون کي خبردار ڪري ڇڏجو.“ سياوش ڍرڪيل پنڻين هيٺان نيرين ڍنڍين جهڙين شفاف اکين سان حسين ڏانهن ڏٺو ۽ ڏسندو ئي رهيو. بنا اکيون ڇنڀڻ جي- نظرون هٽائڻ سواءِ- خبر ناهي هو ڇا ڏسي رهيو هو- ڪٿي ڏسي رهيو هو؟ گهٻرائجي حسين کلي ڏنو.

سياوش سوچيو سندس ڪل ۾ ڪيڏي نه دلڪشي هئي! دلربائيءَ جي هيءَ صفت جنهن تي هن کان اڳ هن غور نه ڪيو هو-

اها ڪل حسين کي محمديءَ کان ورثي ۾ ملي هئي- منصور کي هن ڪڏهن مرڪندي نه ڏٺو. عجيب طرح جي نور ۽ نيلا منڊيءَ ۾ وڳهرجنڊڙ اهو وجود، سنجيده، خدا پرست، غمناڪين جي صليبن جا ٻوجھ پٺيءَ ڪيل، نئين مذهب جي روح کي پڪوڙ جي ڪوششن ۾ ٽڪل ماندو باهه پرست، جيڪو گذريل وقتن جي تلافيءَ خاطر پنهنجو پاڻ کي اڏيتون ڏيندو هو- نيڪي، خوشيءَ ۽ حسن کي سمجھ جي پردن ۾ لڪل سمجھندو هو ۽ انهيءَ ڪري ان کان پري رهندو هو. پنهنجين عبادتن جي طاقت سان انهن مسئلن کي سلجھائڻ گهرندو هو جن کي صرف فضل رانيءَ سان حاصل ڪري سگهجي ٿو. خبر ناهي کيس ڇو اها خبر نه هئي ته نيڪي پنهنجي لاءِ ڪٿي وڃي ۽ خود غرضي ٻين لاءِ ۽ خلقت جي خدمت خدا جي خوشنوديءَ لاءِ ڪٿي وڃي ته ڪڏهن ڪڏهن رياڪاري چورائيندي آهي، ۽ خوشي به هڪ

ماورائي ڪيفيت آهي، بدلي رهندي آهي، ۽ دنيا هڪ حالت تي قائم ناهي رهندي ۽ حسن ته هر شيءِ ۾ آهي، صرف ڏسڻ واري اک گهرجي جيڪا ان جي بي پناهيءَ کي محفوظ ڪري سگهي ۽ اک به سڀ ڪجهه کڻي محفوظ ڪري سگهي ٿي؟

‘اهرمزد حسين جي حفاظت ڪري.’ سياوش هن لاءِ پنهنجي اندر ۾ انت محبت محسوس ڪئي ۽ حسين باهه ڏانهن ڏسندو رهيو جيڪا خوشبوءِ جي وٽن ۽ آڙ ۾ لالائيءَ ۾ پنيٽن ۾، تيزيءَ ۾ بي مثال هئي جيڪا طاقت سهيڙڻ، رک ڪرڻ ۽ مٽائڻ ۾ اڻ مٽ هئي. هي شعلا ٻرندڙ کانين جا شوق بي پرواهه هئا خوشبو وانگيان، ان جي اندر پوشيده- ۽ انهن ڇرڪندڙ شعلن کي تڪڙ سنو لڳندو هو- پڙڪندڙ مڇ جنهن جو نشان سندس پيشانيءَ تي هو. هن نشان تي آڱريون ڦيريون، دلربائيءَ سان، آڳ جو نشان جيڪو آڳ کيس عطا ڪيو هو! کيس آڳ اوڳاريندڙ پهاڙن جو تصور دلفريب لڳندو هو- کيس آڳ سان عشق هو ۽ انهيءَ ڪري پنهنجي اندر اُڀرندڙ هر جذبي کي پسم ڪرڻ، شوق جي آتش کي به اُجهائڻ نه گهرندو هو. ڇا ڪائي آڳ اُجهامي سگهي ٿي؟

”تون بغداد ڪڏهن روانو ٿي رهيو آهين حسين؟“ سياوش پڇيو، ”اُتي بي هنر ماڻهن لاءِ ڪائي جاءِ ناهي. جيتوڻيڪ هاڻ زمانو مٽجي ويو آهي. علم ۽ فن جو اهو چرچو ناهي رهيو. پوءِ به دربار ۾ انهيءَ جي رسائي آسان آهي جيڪو پنهنجي اندر ۾ قدردانيءَ جي لاءِ خوبيون پيدا ڪري. ذاتي وجاهت ۽ امير المؤمنين جون دعائون ئي ڪافي ناهن هونديون. تو پنهنجو پاڻ کي ڪهڙن هٿيارن سان مسلح ڪيو آهي؟“

”مان پنهنجي تربيت ڪري رهيو آهيان، اهڙا علم جيڪي امير المؤمنين جي نگاهن ۾ قابل احترام هجن.“

ڳالهه ڪٽيندي سياوش چيو.

”پوتا، علم پنهنجي عزت پاڻ آهي. رڳو ان کي پنهنجين رڳن تي آزمائڻ ۽ ان تي غالب پوڻ ۽ حساب ڪتاب سان مٿس نگاهه ماڻهوءَ کي عزت بخشيوندي آهي. هر مڪتبہ خيال جا ماڻهو دربار ۾ موجود آهن انهيءَ ڪري مذهب جو تقابلي مطالعو جيڪو بحث مباحثن ۾ تنهنجي ڪم اچي سگهي توکي ان ۾ مهارت هئڻ گهرجي.“

”اهو سڀ پنهنجي جاءِ تي پر آئون ته هڪ سپاهيءَ جي حيثيت سان وڃي رهيو آهيان خليفي جي علمي صحبتن ۾ آئون صرف سندن پويان بيٺو وارو ٿي سگهان ٿو. ها، مون کي ٻڌڻ، ڏسڻ ۽ سمجهڻ جي قوت کي سينگارڻ گهرجي. جيئن گهوڙي جا سينگاريل وار.“

”تون ترڪ سپاهيءَ جو مقابلو ڪيئن ڪري سگهندين- پنهنجين سمورين دعائن باوجود تنهنجو مستقبل دربار ۾ خدشن سان ڀرپور ڏيکائي ڏئي ٿو- تو دربار جي هڪ جهلڪ به ته ڪڏهن ناهي ڏني، ڪهڙي خبر سياست جي شطرنج تي مهرا ڪير رکندي آهي؟“



کير ڪٽندو آهي؟ کير مرندو آهي؟ کير مارايو ويندو آهي؟؟ هيءُ سڀ هڪ وڏي راز جيان آهي جنهن کي کير نه ٿو سمجهي سگهي. جاھ جي ڊوڙ ۽ خليفن جي چوڌار دولت ميڙڻ وارن جو گھيرو سخت ۽ سوڙهو آهي. تون نه ٿو ڄاڻين پوٽا تون ڪهڙي سمنڊ ۾ پنهنجي پيڙي هلائيندو رهي رهيو آهين جتي هر طرف آفتن جا اڏا آهن. انهيءَ باوجود آئون چاهيان ٿو ته تون اتي رجين. اهو به دل سان چاهيان ٿو ته تون نه وڃ. تنهنجي جواني بي داغ رهي.“

سياوش يڪدم چپ ٿي ويو.

”مون لاءِ دعا ڳوٺيو. هينئر جو آئون اتي جي سڌ ۾ پنهنجي دل لڳائي چڪو آهيان. منهنجو خيال آهي، وڌيڪ ڊچڻ بيڪار آهي.“ حسين مُرڪندي سياوش ڏانهن ڏٺو.

”ڏس. ڏس پوٽا! تون مون کي غلط پيو سمجهين- آئون هرگز توکي ڊيڄاريان نه پيو پر تنهنجن ڪارن وارن جي مقابلي ۾ منهنجو اچو مٿو انهن سڀني تفصيلن جو تقاضائي هو. مون جيڪي ڏٺو آهي سو توڻا به ڏٺو. تون خواب ڏسي رهيو آهين ۽ آئون خواب ڏسي چڪو آهيان. پر ڪوبه ٻئي جي تجربي مان فائدو ناهي ڪٽندو.“ سياوش ڪنڌ جهڪائي ڇڏيو.

”ڏاڏا، ناراض نه ٿيو!“ حسين عاجزيءَ منجهان چيو. سياوش باجي ڏانهن هٿ وڌايو.

حسين باجو ڪٿي کيس پنهنجي جيبي جي پلٽ سان صاف ڪيو ۽ جهڪي سياوش کي پيش ڪيو.

”معبده ناهيد وٽ ڪنڊرن ۾ سج جي روشنيءَ سان ڌوٽل مرمر جا سفيد بت آهن.

”آئون ستارن جو پرستار، معبد جو متولي ۽ بهار ۾ رنگين چراگاهن جو نگهبان آهيان.“

”صحرا جي هرڻن جو رکوال تارن جو علم ڄاڻندڙ ۽ معبد آهيان.

”منهنجا ٽيئي محبوب هڪ جان آهن.“

”مون کان خفا نه ٿي اي دوست، جيڪڏهن آئون بتن چوڌار گهمڻ وارن هرڻن جا گيت ڳايان ٿو!

”چو ته هرڻ جي ڳچي سج جي صورت ۽ جسمن جون سفيد چاٽيون تشبيهون آهن.

”۽ مرڪنڊڙ لُبن جي ڪل روشني آهي.

”آئون معبد ناهيد وٽ روشنيءَ سان ڌوٽل اُجرن مرمر جي جسمن جو پوڄاري آهيان!“

”حسين تون اتي آهين.“ ڏاکڻين جي ٻي چيڙي تان منصور جو سڌ ٻڌڻ ۾ آيو.

”جي بابا سائين!“ حسين اُتندي چيو، ”اوهان کي منهنجي ضرورت آهي؟“

”گهوڙن جو سوداگر آيو آهي، منهنجو خيال هو تون پنهنجي لاءِ پسند ڪرين ته سواريءَ لائق جانور خريد ڪر.“

”وڃ. وڃ.“ سياوش هٿ جي اشاري سان چيو، ”پر عربي نسل جو گهوڙو مناسب

رهندو.“ پوءِ هو گوڙن تي زور ڏئي اُٿيو ۽ حسين جي ڪلهي تي هٿ رکي ڏاڪڻيون لٽو -  
سراءِ جو اڱڻ گهوڙن جي هٿڪارن، سندن چمڪدار جوان، بي چين تڙڪندڙ جسمن سان ڀريل هو.

بهار جي شروعات جا ڏينهن هئا، جڏهن قافلو راوڻو ٿيو؛ زمين گاهه، گلن ۽ ساواڻ سبب بهشت بڻيل هئي. دشت سُوس جي نخلستانن جي هوا سڳند واسيل هئي جنهن ۾ خشڪ واريءَ جي خوشبو هئي ۽ ڪاري ۽ هيڏي مٽيءَ جو هلڪڙو غبار ڪنهن ڪنهن مهل اڏامي وڃوڙن ۾ شامل ٿيو ٿي، جيڪي دشت جي رنگن سان پنهنجو رقص ڏيکاري رهيا هئا. ڦوڪيل جُبا پائي، گهيرن ۾ گهمندي، چڻ رقص ڪندڙ درويشن جو هڪ گروهه هجي.

سفر جي سانباهي مهل گهوڙا بي چين هئا ۽ تائيل لغامن جي باوجود گولائين ۾ گهمي رهيا هئا اهو چاهيندي ته کين آزادي هجي ۽ هورت گرم ڪرڻ واريءَ ڍوڙ ۾ شريڪ ٿين، سندن جسم پگهر ۾ پسيل هجن ته جيئن هو پنهنجي لاءِ آسائش حاصل ڪن. اُنن تي پاڪڙا ٻڌجي رهيا هئا، ۽ اُهي مست هلڻيءَ لاءِ تيار هئا- ڊگهين ڳچين کي جنون جي انداز ۾ اڳيان پويان ڦيريندي، پنهنجي ڳچين ۾ ٻڌل گهندڙين جا آواز ٻڌندي. خچر ۽ گڏهه لڏجڻ سبب چپ چاپ بيٺا هئا ۽ ڪنڌ لوڏي پنهنجين ويڪرين ناسن منجهان ساھ ڇڏي ۽ ڪٽي رهيا هئا. قافلي جي بازار پنهنجي پچائيءَ تي پهچائجي رهي هئي ۽ وسنديءَ جا ماڻهو تڙ ٽڪڙ ۾ ڪير، مڪڻ، گيهه، ڪُڪڙيون ۽ روزاني ضرورت جون شيون رخت سفر طور کين وڪڻي رهيا هئا.

منصور جو ڪنڌ جهڪيل هو. غلام، حسين جي ڪاري عربي گهوڙي جي واڳ جهليو بيٺو هو. گهوڙي جي پُٺ ننڍي، ويڪريون ناسون ڳچي ڊگهي ۽ پوين تنگن جا پٺا ويڪرا ۽ ڊگها هئا ۽ فاصلو طئه ڪرڻ لاءِ انهيءَ کان وڌيڪ مناسب جانور ڪونه هو. حسين جي چيلهه جي ساڄي پاسي تي تيغ ۽ کاٻي هٿ ۾ نيزو هو. ساڄي هٿ ۾ ڍال ۽ ڪمان چيلهه سان ٻڌل هئي. هو هڪ جنگجو سپاهيءَ جي شان سان پنهنجين حره الثانيءَ ۾ سڪيل مشقن کي عملي جامو پهرائڻ چاهيندو هو. زرد لباس ۾ هو ٻين کان نمايان هو. هن پنهنجو پاڻ آزمائڻ چاهيو ٿي.

ڪوچ جو طبل وڄي ويو. منصور پُٺ کي ڇاتيءَ سان لاتو ته سندس اکين ۾ ڳوڙها ته نه بلڪ سندن چمڪ هئي. سياوش سندس ڪلهي تي هٿ رکي چيو:

”پوٽا، اهرمزد تنهنجي حفاظت ڪري، فرامش تنهنجو ساٿ ڏي. بيضا لاءِ تون عزت جو باعث بڻجين، منصور جي لاءِ فخر جو ۽ منهنجي لاءِ خوشيءَ جو سبب بڻجين!“

حسين خوشيءَ مان چيو، ”ڏاڏا، اوهين جيئن چوندؤ ائين ئي ٿيندو.“

پوءِ قافلو آوازن جي گوڙ کي سهيڙيندو، ڏهڻين کان هٽي، پهاڙن جي سوڙهن لڪن

ڏانهن ڪوچ ڪري ويو، جتان کان هو ذري گهٽ غير آباد ۽ تمام گهٽ استعمال ۾ ايندڙ ننڍڙين ننڍڙين شاهراهن کي چڙهندي، وسندي ۽ واهڻ ۾ ننڍڙا ننڍڙا داڀا ڪندا، کاڌي جو سامان ۽ ضرورت جون شيون خريد ڪندا، دجله جي ڪناري نڪرندا. هيءُ رستو گهٽ آباد ۽ ڊگهو نه هو ۽ جيڪڏهن مند موهندڙ ٿئي ته ڏينهن جي وقت به سفر ڪري سگهيو هو. راهه ۾ پاڻيءَ جي اثاڻ نه ٿئي ته هڪ مهيني کان به گهٽ عرصي ۾ قافلو بغداد ۾ هٿڻ گهرجي... جيڪڏهن راهه ۾ ڪٿي قمرطي منهن نه پون ته-

قمرطين، مڪتفي بالله ۽ خليفن معتضد جي وقت ۾ نهايت زبردست دشمن قوت جي طور اُڀرڻ شروع ڪيو هو. هي ماڻهو شدت سان ڀرپور حملا ڪندا ۽ اُمان ڏيڻ باوجود عورتن ۽ ٻارن کي بنان ڪنهن ساڃهه جي قتل ڪري ڇڏيندا هئا. هنن وسنديون ويران ڪري ڇڏيون ۽ موت جو آواز ٻڌجي شام ۽ عراق ۾ قتل ۽ غارتگري ڪندا هئا. ماڻهو سفر تي گهٽ نڪرندا هئا، وڏا وڏا ڪاروان ناهي هلندا هئا ۽ ائين حيات جو ڪاروان خطرن جي آگاهي هوندي به هلندو ئي رهندو آهي.

معتضد جو جاه ۽ جلال، عدل ۽ انصاف، شجاعت ۽ فتح جو رُعب ۽ هيبت عباسي سلطنت جي استحڪام جو سبب هئا. هن هر طريقي سان پنهنجي ڳالهه مڃرائڻ ۽ پنهنجي سلطنت جي نئين سر اڏاوت ڪرڻ چاهي ٿي. هو مصيبت جي صدا ٻڌڻ وارو حاڪم ۽ غيرت ۽ حياءَ ۾ بي مثال هو. هن لاءِ پري پري تائين قلعن کي فتح ڪرڻ هڪ راند هئي. هو ناممڪن مُهنن ۾ فوج جي قيادت ڪندو ۽ بي مثال شجاعت سان فتح ۾ مصروف ٿي ويندو هو. هو جوهر شناس مدبر ۽ ڊگهيءَ نظر وارو حاڪم هو. سندس هيبت کان ڪيندي، بغداد، دنيا جي ڪنڊ ڪڙڇ مان اچڻ وارن لاءِ پناهگاهه هو. هر رنگ ۽ نسل جي ماڻهن جو ميڙ درٻار ۾ پهچ جو منتظر ٿي رهيو. قافلا سرائن ۾ رونق لڳل هوندي هئي. هڪ دنيا اُتي آباد هئي.

بغداد ڏانهن رواني ٿيندڙ ان قافلي ۾ سوداگر هئا جيڪي بغداد جي بازارن جي شهرت ٻڌي پنهنجو مال اُتي کڻي ويندا هئا. انهن دنيا گهمي تجربا ۽ دولت حاصل ڪئي هئي. شاهراهن جا سونهان ۽ وسندي جي شهرتن کان واقف هئا. مختلف مُندن، زمينن ۽ آب هوا جي کين سموري ڄاڻ رهندي هئي. نهايت پراعتقاد ۽ بي خوف هئا. مزاج آشنا ۽ اڻانگائين جو مقابلو ڪرڻ ۾ دلير هئا. حاجت روائيءَ جي لاءِ سخي به ٿي سگهندا هئا پر درهم ۽ دينار جي ميڙڻ جو فڪر کين گهڻو لڳل رهندو هو.

سندن همراھ غلام هئا جيڪي ظاهر ۾ خوش پر حقيقت ۾ ڏکويل هئا. کين صرف آزاد ٿيڻ جي شديد تمنا هئي ۽ اهوئي خيال سندن زندگيءَ جو محور هو. هو خواب ڏسندڙ سجاڳ بي هوش ماڻهو هئا. انهن مان ڪيترا نهايت هوشيار ۽ ڏاڍا عقلمند هئا. پنهنجي مالڪ جي خوشنوديءَ جي لاءِ هو زمين چٽڻ تائين تيار هوندا هئا، مذهب ۽ ملت جي فرق

ڀٽان ساڻن سنو ورتاءُ ڪيو ويندو هو پر انهيءَ سان به هو ڪڏهن ڊلي طور خوش نه ٿي سگهندا هئا. ڪجهه عورتون نجف اشرف ۽ ڪربلاي معليٰ جي زيارت لاءِ وڃي رهيون هيون. بعد ۾ سندن ارادو اميرن جي گهرن ۾ پناهيون ٿيڻ جو به هو. هي الهندي ڪوهستان کان آيون هيون ۽ سندن ڳالهين کي ڪير سمجهي نٿي سگهيو. هو نقابن ۾ منهن لڪايو اڪثر ڊگهين تسبيحن تي ڪجهه پڙهنديون رهنديون هيون. سندن پاڪڙا آرام ڏيندڙ، اٺ چُست ۽ تيز هئا. قافلي ۾ ڪجهه معزز عورتون به هيون. ڪنهن حاڪم جي بيواه يا پيڻون جن پنهنجي جاگير جي موٽائڻ لاءِ وقت جي خليفن سان ملڻ ضروري ٿي سمجهيو.

حڪيم، شعبي باز، استاد، مبلغ، قصا گو ٿيندڙ، جوتشي، واڍا، ملاح، بورجي، سڀني قسم جي ماڻهن جو ميڙ هو. فوجي سپاهي قسمت آزمائيءَ لاءِ گاديءَ جي هنڌ بغداد وڃي رهيا هئا. هيءَ خوابن جي پاڇاڙن ۾ هلڻ وارن جو ڪاروان هو جنهن جو قافلي سالار هڪ عجمي يهودي هو!

رات جي پهرئين پهر روانگيءَ کان اڳ مغنيءَ پنهنجن ساٿين سان گڏ پري ٽڪرين تي محفل ڄمائي ڳايو، سندس گلي ۾ ميناچ هو ۽ آواز بلند هو، هو درباري مغني بڻجڻ جا خواب ڏسي رهيو هو ۽ هينئر کان پنهنجو پاڻ کي ذري گهٽ اسحاق موصلي جو همسر سمجهندو هو. چوندو هو ته مون ڪيترائي راڳ ايجاد ڪيا آهن پر جيستائين ڪنهن دربار ۾ انهن جي نمائش نه ڪري وٺان، ڪنهن عام ماڻهوءَ کي نه ٻڌائيندس، سندن ماڻڻ شرط آهي پوءِ محفل مچائي. هو هلندو هو ته سندس لباس جا پلٺ پويان گهلپا هئا. افسانوي شهبازن وانگر پاڻ ٺاهڻ ۽ سينگارڻ ۾ رڌل رهندو هو. سندس ڪيسي ۾ هڪ آئينو هوندو هو ۽ منهن تان سفر جي ڌوڙ کي هرهر هڪ ريشمي رومال سان جيڪو شايد سندس محبوبا جو تحفو هو صاف ٿي ڪيائين. سندس ساٿي سطحي ۽ خوشامدڙيا هئا، جيڪي ساڻس گڏ دربار ۾ حاضريءَ جا سڌڙيا هئا. هي سمورا ماڻهو ٻين کان الڳ ٿلڳ رهندا هئا. سندن سوارين جا ٿڌون ٻار برداريءَ جي جانورن وانگر ڪمزور ۽ بچڙا هئا، پر هو انهن کي رستم جا گهوڙا سمجهندا هئا.

قافلي جي مبلغ جو آواز نهايت جهيٽو ۽ ڪرڪرو هو، ڄڻ سندس گلو اندران ڪنهن موذي مرضي سببان بند ٿي رهيو هجي. هو پاڻ به نهايت ڪمزور هو، پنهنجي تسبيح جي داڻن کي پيو سوريندو هو. ”مذهب کي ٻين جي دلين ۾ اوتڻ وارن کي ظاهري زيبائش کان نه پر دلگيريءَ کان بچڻ گهرجي، مذهبيءَ جي دٻڀي ۽ هيبت کي سندس تقدس ۽ انجي احترام جو ته نمائندو هجڻ گهرجي.“ ان طرح جا وعظ ڪندو رهندو هو.

رستي جون قافلي سرائون ان موسم ۾ به ذري گهٽ خالي هيون ۽ جڏهن هو ڏيڻيون اُڪري الشرقيه ۾ پهتا، ته چؤطرف ويرانو هو. ڦورو ان علائقي کي هڪ ڏينهن اڳ ڦري

قتل عام ڪري وڃي چڪا هئا۔ ڪليل دروازن مان بي ڪفن لاشا ڏيکائي ڏئي رهيا هئا، ۽ مسجد جنهن ۾ شايد نمازين جو انبوهه يا پناهه وٺي لڪڻ وارن جو گروهه هوندو سخت بي پناهيءَ سان برباد ڪئي وئي هئي۔ شايد صاحب الزنج جي حبشي غلامن هتان کان گذر ڪيو هو يا فرج بن عثمان جا داعي کيس مثل مسيح ۽ روح القدس سمجهڻ وارا پنهنجو پيغام ڪڍي آيا هئا ۽ ائين پنهنجي مذهب جي دعوت ڏئي ويا هئا!

پڪڙجي هڻڻ وارو ڪاروان هاڻ گڏجي، سوڙهو ٿي هلي رهيو هو!

ڪجهه ماڻهو واري واري تي پهرو ڏيندا هئا، پري تائين چوڪسي ڪندي ته جيئن خطري جي آگاهي ڏئي سگهن. عورتون جيڪي شروع ۾ نهايت حجاب سان ڀريل هيون هاڻ باقي مسافرن سان گڏ ملي ڳالهائي رهيون هيون ۽ خوف سندن ظاهري رک رکاءَ کي عام روش ۾ تبديل ڪري ڇڏيو هو. انهن تي ئي ڇا منحصر هو سڀني صورتن تي هر وقت خوف ۽ هراس جو پاڇو پئجي ويو هو۔ جيڪڏهن جهنگلي جانور به راهه اورانگهي وڃي ته ماڻهن جا منهن هٽا ٿي ويندا هئا.

حسين جوتشي کي چيو: ”ڇا تون پنهنجي تارن جي حساب سان ٻڌائي نه ٿو سگهين ته سڀاڻي ڇا ٿيڻ وارو آهي؟“  
 ”سڀاڻي ته اهو ئي ٿيندو جيڪو مقدر هوندو،“ هن پنهنجي اصطرباب\* کي ڪپڙي ۾ ويڙهيندي چيو.

”ته پوءِ تارن جو علم ڪهڙي شيءِ آهي ۽ تون ڪهڙيءَ ڳالهه جو جوتشي آهين؟ جيڪڏهن ڳالهه مقدر تي ئي اڇي بيهي ٿي ته ڪنهن علم جي بنان به اهو ئي ٿيندو ته پوءِ اُن کي ڇاڻي وٺڻ منجهان حاصل؟“ حسين نرميءَ سان چيو.

”صاحبزادا، مقدر بدلائي وجهڻ جو علم اڃا ڪٿي دريافت ناهي ٿيو. رڳو بزرگن جي نگاهن ۾ اها طاقت هوندي آهي، ڪنهن خداشناس، فطرت شناس يا رمز شناس جي نگاهه ۾۔“  
 ”تو کي دعا ۾ ته يقين هوندو؟“ هن پڇيو.

”پوءِ! حسين چيو.

”صرف دعائي هرڏڪ ۽ مصيبت کان بچائي سگهندي آهي.“ جوتشي مختصر چيو.

”هي ڇا آهي؟“ اصطرباب ۽ زائچي کي ڪپڙي ٻاهران ڇهندي حسين پڇيو.

”هيءَ روزيءَ جو بهانو آهي. ماڻهوءَ جو رزق عمل ۾ رکيو ويو آهي. ڪجهه نه ڪجهه ڪرڻ ۾، ڪندي رهڻ ۾ ۽ پوءِ سمورا علم هڪ جاءِ اچيو ختم ٿيو وڃن ٿا ۽ اُتان کان

روحاني ولايت شروع ٿيندي آهي جيئن تارن جي پنهنجي الڳ ولايت آهي، بحر ۽ بر جون

• اصطرباب: هڪ اوزار جنهن سان تارن جي بلندي، مقام ۽ رفتار دريافت ڪبي آهي.

ولایتون جدا جدا آهن. ايترا گھڻا سارا علم آهن ۽ انسان جي پھچ پس هڪ حد کان اڳيان ناهي. “ هو ماڻ ٿي ويو.

حسين ننڍي وهيءَ جو هو ۽ جوتشي اڌ عمر گذاري چڪو هو. هڪ بنيادي نيڪي ۽ سونهن منجهس هئي جيڪا سندس ڳالهائون منجهان ظاهر ٿيندي هئي ۽ داستان ٻڌائڻ جو ڍنگ کيس ايندو هو. معمولي واقعي کي رنگين ۽ يقين لائق بنائي وجهڻ، هر واقعي جو ربط ٻڌڻ، غم ۽ خوشيءَ جي ڪيفيتن کي بيان ڪرڻ سندس لاءِ ڏکيو نه هو.

جڏهن جابلو لڪن جو اٿانگو لنگه ختم ٿي ويو ۽ ڇڏن جهنگن مان نڪري قافلو کليل شاهراه تي آيو ته رستن جي ڪناري گرميءَ جي تيزيءَ سبب گل لوساڻجي رهيا هئا. پاڻيءَ جا حوض ۽ تلاءُ ترو ورتل ۽ خالي هئا ۽ مينهن جي مند گذري چڪي هئي. ويچارا ساهه طبع ماڻهو وسندين چوڌاري حفاظت لاءِ ڪنڊيدار ڍنگن جا قلعا تعمير ڪري رهيا هئا. شايد سفاڪيءَ سان سندن واسطو نه پيو هو - دشمن نهايت زور ۽ شدت سان حملو ڪندو آهي، هو هٿين خالي وسندين تي انهيءَ ڪري حملو ڪندو آهي ته جيئن عام ۾ بي چيني پڪڙجي، مزاحمت جي گھٽتائيءَ سبب ماڻهو حڪومت خلاف ٿين. حڪومت جا ڪارندا انتشار ۽ پريشانيءَ کان آگاهه هجن ته پوءِ هجي ۽ سندن رستا صاف ٿين. ظاهر آهي خلافت جون فوجون ۽ دستا هر هنڌ ته پهچي نٿا سگهن.

دجله سان گڏ شاهراه تي بصري کان آيل ٻيا قافلا به هئا جيڪي بغداد وڃي رهيا هئا ۽ نديءَ ۾ ٻيڙا بيٺا هئا. ڪنجيءَ جي وٽن جي جهنگن مان شام جون لالائيءَ مائل لارون لڪڻ جي ڪوشش ۾ ناڪام ٿي ٿيون ته پاڻيءَ ۾ لهي ٿي آيون. انهن جنگي ٻيڙن منجهان نيرو دونهن آسمان ڏانهن دعا لاءِ اُٿيل هت جيان اُٿيو ٿي. فوجي گرميءَ باوجود مٿي کان پيرن تائين وردين ۾ ويڙهيل هئا. شاهراهن ۽ آبي رستن جي حفاظت ٿي رهي هئي.

ٻيڙيون ٺاهڻ واري جي معلومات نهايت وسيع هئي. هو هر ٻيڙيءَ جي شڪل صورت، اُن جي تعمير ۾ استعمال ڪيل ڪاٺ، ديال جي ڪونٽر ۽ تارڪول جي روغن جو حساب ڪتاب ڄاڻندو هو. پراڻي زماني جي ايراني ٻيڙين جي هيٺ جي انداز ۽ حال جي زماني جي تبديلين کان چڱيءَ ريت واقف هو ۽ پنهنجي هنر ۾ يگانو ڏسڻ ۾ ايندو هو، ديوانن وانگر ٻيڙين جون ڳالهيون ڪندو هو جڏهن سندس زبان ڪنهن روڪ منجهان روان ٿي نڪتي هجي ۽ هاڻ ڪانه بيهندي.

هڪ ڏينهن راڳي همت هاري چيو، ”استاد محترم، ڇا اوهان جي فن جو ڪوئي قدردان اوهان جي پنهنجي شهر ۾ ناهي رهيو.“ هو زور زور سان کليو ۽ ساڻس گڏ سندس ساٿي پڻ ڪليا.

”اهوئي سوال آئون توکان پڇي رهيو آهيان، تون بغداد چو وڃي رهيو آهين؟“

”راڳ ۽ شاعريءَ جا قدردان سواءِ دربار جي ٻيو ڪٿي ناهن هوندا سائين!“ راڳي چيو.  
 ”پيڙيون، جيڪي آئون ناهي سگهندو آهيان انهن جا قدردان به سواءِ اميرن، وزيرن ۽ سپه سالارن جي ٻيو ڪو نٿو ٿي سگهي.“

سڀ ٻيهر ڪليا ۽ هو ترڪ سردارن جا نالا ڳڻائڻ لڳو جيڪي سندس مهارت مان فائدو کڻي ٿي سگهيا. پوءِ ترڪن ۽ سندن دربار تي اثر جون ۽ عام ماڻهن جي بي وقعتيءَ جون ڳالهيون ڪرڻ لڳا. خلافتِ راشده جي زمانن ۾ ڇا ٿيندو هو. پاڻ هارون ۽ مامون جي دور ۾ عباسي خليفن جي جاهه ۽ جلال جون ڪهاڻيون جيڪي هاڻ خواب ۽ خيال بڻجي ويون هيون ۽ معتز جو دردناڪ قصو جيڪو پنهنجي ماءُ جي ڪري دربار کان ٻاهر گهليو ۽ ماريو ويو هو ۽ جنهن جي نصراني ماءُ جو خزانو خليفن جي خزانن کان به گهڻو هو. پوءِ نصراني عورتن ۽ پانهين جو دربار جي زندگيءَ تي اثر ۽ دخل جو تذڪرو ٿيڻ لڳو. هر زبان تي شڪايت هئي. هر دل درد سان لبريز هئي - اسلام ۾ ٻين ملڪن جي عورتن جيڪي فتنا فساد کڙا ڪيا انهيءَ تي تبصرو ٿي ٿيو - ماڻهو، سواءِ عورتن جي ذري گهٽ سڀني حالتن کي سنسني خيز انداز ۾ ٻڌائيندا هئا ۽ نئين خليفي جي سختيءَ کي پسند ڪندا هئا.

”نور مذهب جي ڳالهه تي مبلغ چيو، ”جيڪڏهن مذهب کي پيش ڪرڻ جو طريقو صحيح هجي ته سچائي پري ناهي هوندي.“

”تون قرمطي نقيب آهين ڇا؟“ ڪنهن پڇيو.

”نه نه خدا جو قسم نه!“ هن ٻئي هٿ مٿي تي رکي ڇڏيا، ڄڻ پنهنجو پاڻ کي بچائي رهيو هجي.

راڳي ۽ سندس ساٿي جيڪي نٿوليون ڪندا ۽ ڳالهه ڳالهه تي وٺ پڪڙ ڪندا هئا، سندس حالت منجهان ڏاڍا لطف اندوز ٿيا.

جيڪي وسنديون محفوظ هيون انهن ۾ قافلي جي داٻي جي ڪري ڏاڍي رونق ٿي وئي ٿي. ضرورت جون شيون خريد ڪيون ٿي ويون. جيڪڏهن ڪو جانور بيمار يا ڪمزور ٿي ويو ٿي، سفر ڪرڻ جي قابل نه ٿي رهيو ته ٻيو خريد ڪيو ٿي ويو. جانورن جا طبيب، مسجنن جا مؤذن، ننڍا ننڍا دڪاندار، هڪ مجموعو لڳي ٿي ويو. ڏينهن جون قطارون، ٽهڪ ۽ قصن جون محفلون، محفل جي سحر منجهان هڪ اهڙي گرمجوشي ٿي پيدا ٿي جنهن جي ياد وسنديءَ وارن کي آئنده لاءِ منتظر ٿي رکيو. چانڊوڪيءَ ۾ ميدانن ۾ ڪٿي ڪٿي ٻرندڙ مبهم ڏينهن وڪريل ايڪٽر ايڪٽر اڪيلن گهرن جي خبر ٿي ڏني. جانورن جي ڳچين ۾ پيل تلين جو وڃڻ عجيب خوابناڪ ٿي لڳو ۽ هيڊي چانڊوڪيءَ جي ڌارا حسين کي اغول جي ياد ٿي ڏياري - خبر ناهي، هوءَ ڪٿي هوندي؟ هو ٻن ڏورن وانگر زماني جي ڌوڙ ۾ اڏامندي اڏامندي هڪ ٻئي سان مليا ۽ پنهنجو سفر مخالف طرفن ڏانهن جاري رکڻ لاءِ جدا ٿي ويا.

ڇا ٿي پوي ها جيڪڏهن هو صرف هڪ ذرو هجي ها ۽ اغول جي پلٽ سان چنبڙي سگهي ها۔ سندس وارن جي سنهراڻ ۾ ڪٿي اٽڪي سگهي ها! سندس ڇنڀرن جي ڇيڙي تي ڳوڙهو بڻجي ڪٽي سگهي ها۔ هن پنهنجي اندر کي ڪيئن ڪيئن نه سمجهايو هو ته اغول هڪ خواب هئي تڪڙ ۾ ڏنل، بس اڪيون بند ڪري خيالن جي سمهندڙ جاڳندڙ لهرن تي لڏندڙ خواب۔ ڪي خواب ته ناهن ٿيندا ذهن اندر وسعتون ماڻيندڙ آهستي آهستي ڊگها ٿيندڙ خيالن جا گيسو ٿيندا، آهن۔ رودآبه جي گيسوئن وانگر جنهن جي ڏاڪڻ تي وڪ وڪ ماڻهو ڇت جي ڳڙ ڪين تائين پهچي سگهندو آهي۔ پر اتي به لازم ناهي ته اغول هجي ۽ ملي سگهي۔ اغول هن جو هڪ وهم هئي ۽ ماڻهو جي دل ۾ چاهت نه ڄاڻ ڪيئن اچي وسندي آهي۔ ويهي ويندي آهي۔ ويهندي رهندي آهي، ڪٿان کان؟۔ هو اڪيلو ويٺو غور ڪندو هو۔ مقدر جو هن لاءِ ڪهڙو حڪم آهي؟ آئون پنهنجي لاءِ ڪهڙي دعا ڪيان؟ اغول جي ملڻ جي دعا؟ کيس ڳولي لهڻ جي دعا؟

پوءِ اها رات، آخري رات، آخري گهڙي کيس ياد ٿي آئي۔ حرقه الثاني ۽ ۾ مشقتن دوران سندس ياد سندس رڳن ۾، سندس رت ۾، سندس ساهه ۾ رچي وئي هئي۔ هو اغول کي وساري نه سگهندو، ڪڏهن به نه۔ ماڻهو وساريندوان کي آهي جنهن کي ياد ڪيو وڃي، ۽ اغول سندس ياد ڪٿي هئي؟ هو؟ ته حسين هئي يا حسين پاڻ اغول هو۔ ها هو حسين هئي اغول ڪٿي هئي؟ جڏهن سندس هستي کانئس الڳ کانئس پري ڪا ٻي نه هئي، ته پوءِ ٻيو ڪجهه نه هو۔ هو اڄ تائين پنهنجو پاڻ سان ئي، پنهنجي ئي عشق سان هم آغوش رهيو هو، پنهنجو پاڻ سان۔

کيس ڪجهه اطمينان مليو۔ هاڻ سندس ڳولا ڪٿي ٻي نه هئي، پنهنجي اندر هئي، پر هن ائين ته ڪيترائي ڀيرا سوچيو هو۔ سندس جنگيون سندس اندر ئي جاري ٿي رهيون۔ هو کليو۔ جوتشيءَ چيو، ”حسين، ڇا تون ديوانو آهين جو کليل پيو۔“

”مون کي پنهنجو پاڻ سان عشق آهي، بي پناهه محبت! شديد جذبا منهنجو ساهه گهٽين ٿا ۽ کانئن بچڻ لاءِ آئون ڪلان ٿو۔“ حسين اڻندي چيو۔

”ڪنهن ٻئي سان اها ڳالهه نه ڪجان، ماڻهو توکي چريو سمجھڻ لڳندا۔“ پوءِ ٿورڙي دير بعد هن چيو، ”منهنجو خيال آهي آئون تنهنجو زائچو ٺاهيان ۽ تارن جي حساب سان به تنهنجو مستقبل معلوم ڪيان۔“

”ٿيندو ته اهوئي جيڪو مقدر هوندو!“ حسين سندس ڳالهه ورجائي۔

”ها ها، نيڪ، نيٺ ٿيندو ته اهوئي ڀر معلوم ٿي وڃي ته شايد توکي قرار اچي وڃي،“

هن سراءِ ۾ پنهنجي ڪمري ڏانهن ويندي چيو۔

حسين کي سندس زائچي جو انتظار نه هو پر جوتشيءَ جو ائين اڪين کان اوچل ٿي



وڃڻ کيس چڱو نه لڳو. سراءِ کان ٻاهر هن قصو گهڙيندڙ جي ويجهو ويهڻ جي ڪوشش ڪئي. قصو گهڙيندڙ پنهنجي لهيلي ۽ بلند آواز ۾ بادشاهه جي مصيبت جو واقعو بيان ڪري رهيو هو. ماڻهو پوري ڌيان سان ٻڌي رهيا هئا. وڻن جا پاڇا رات ۾ انڌن پاڇن جيان سڀني رازن کي سهيڙيو ويٺا هئا ۽ ڪجهه نٿي ڪليو - سندس طبيعت ڏاڍي بي مزي ٿي رهي هئي. ڇا هو اچڻ واري وقت کان خائف هو. کيس سياوش ياد اچي رهيو هو، ڏاڏو سياوش!

سندس پنهنجو ڏاڏو محمي پنهنجي آخري گهڙيءَ ۾ ماڻهوءَ کي موت بس الڳ ٿي ڪري ڇڏيندو آهي. عڪس کان اصل جي طرف وٺي ويندو آهي - موت ڇا آهي؟ جڏهن ڪائنات ۾ ڪوئي فرق نٿو پوي. نه هڪ سان نه هزارن سان، نه قومن سان نه ملڪن سان. ۽ خدا آدم کي تخليق ڪيو هو، کيس زمين تي پنهنجو خليفو بڻايو هو - ايترو هٿين ٺلهو ناهيو هو؟! خدا جڏهن پاڻ ادراڪ جي حد کان مٿاهون آهي ته کيس آدم کي به عظيم ٺاهڻ ڪپندو هو. سندس تخليق جي قابل هي روئندڙ آهي - زاري ڪندڙ انسان ڇا هو؟ خدا کي انسان پنهنجي شايان شان بڻائڻ ڪپندو هو جيڪو هن وانگر ته نه پر ڪنهن شيءِ تي ته قادر هجي، جو جيڪڏهن سندس ثنا ڪري، کيس سڏي، ته سندس صدا جواب جي لائق ته هجي. ڪائنات جي وسعتن ۾ سندس ڪائي اهميت ته هجي. هو به ڪنهن شيءِ تي قادر هجي پنهنجي بگاڙ تي ئي سهي.

پوءِ هو يڪدم ڪنبي اُٿيو، هو ڪيڏو گستاخ هو! سندس سوچ بي لغام هئي - هو هڪ ناچيز ڌڙو وڏيءَ ڪُر مان ڇا سوچي رهيو هو - ڇو؟ سندس ذهن ۾ اها سموري تپش ڪير پري رهيو هو، ڪير؟!

هن چيو، 'آئون هاڻ ڪونه سوچيندس' ۽ هو قصو ٻڌائيندڙ جي محفل ۾ ماڻهو اورانگهيندو، سندس ويجهو ٿيڻ لاءِ، ماڻهن جي پرواهه ڪئي بنان، ويهي رهيو.

"طلسمي گهوڙو چڪر لڳائي هيٺ لٿو، شهزادي ڏٺو ته هو ڪنهن ٻيءَ ولايت ۾ آهي، ڪنهن ٻيءَ بادشاهت ۾، ۽ اها ستين ۽ سڀني کان آخري ولايت هئي جتي چٽي پاسي برف ۽ اوندهه هئي. ڪائي روشني ئي نه هئي. اُتي نه ٿڌ هئي نه گرمي. پوءِ جڏهن سندس اکيون اوندهه جون هيراک ٿيون ته هن ڏٺو وڻ برف سان ڍڪيل هئا، گهر برف جا ٺهيل هئا، اوچتو هڪ ڪرڻو اُپ ۾ نمودار ٿيو جيڪو نه پڪڙيو نه وڌيو، پر فضا هڪدم هزارين پکين جي ڇهه ڇهه سان ٻڙڻ لڳي. هي سج شايد انهن جهرڪين ۽ برف جي صحرا جي پکين جي رت مان اڀريو هو. ان برف جي شهر جي رهواسين جا لباس به برف جا هئا ۽ هر شيءِ برف جي هئي. نگاهه جي حد تائين برف جو ميدان هو، جنهن ۾ ڪٿان ڪٿان کان ڪٿي هيٺ پاڻيءَ تائين پهچ حاصل ڪئي وئي هئي." حسين پنهنجي رت ۾ ڪنٺي محسوس ڪئي، ڇڻ هو به شهزادي سان گڏ برفستان ۽ ستينءَ ولايت ۾ وڃي لٿو هجي ۽ ٻاهر نڪرڻ جي سمورين راهن تي پهرا هجن."

قصي گهڙيندڙ اها سموري حالت بيان ڪري آهستي آهستي سج اُپاريو. جيڪو جيڪڏهن اُمالڪ اُپري ها ته شايد ماڻهو انڌا ٿي پون ها ۽ روشنيءَ جي ڇمڪ اکيون کيريون ڪري وجهي ها. داستان سازي ته بس مٿس ئي ختم هئي - حسين به قصي جي سحر ۾ ٻڏي ويو هو، جڏهن جوتشيءَ کيس سڏيو.

”حسين! حسين!“

کيس هڪدم چڻ هوش اچي ويو ته هيءُ سندس تارن جو احوال هو، جنهن کي ٻڌڻ لاءِ کيس سڏيو وڃي رهيو هو. شهزادي جي تارن تان هٿ ڪڍي هُو پنهنجي مقدر ڏانهن ويو.

”چؤڌاري بنهه اوندهه آهي!“ جوتشيءَ سندس ويجهو اچي چيو.

حسين حيران هو ته هُو ته قصي گهڙيندڙ جي ڳالهه ڪونه ٻڌي رهيو هو، پوءِ کيس ڪيئن خبر پئي ته برف جي اُن ويرانِي ۾ چئني پاسي اوندهه آهي. هُو سندس مٿي جي اُچن وارن ۾ ڳنڍيل چانڊوڪين کي ڏسندو رهيو.

”نوجوان، آئون ڇاڻو چئي سگهان. تون پريشان نه تڄان- تارا به ڪڏهن ڪڏهن ڪائنات ۾ ڪنهن نئينءَ تخليق جي ڪري اُن تڻ ۾ هوندا آهن، تنهنڪري حساب ليڪ ناهي لڳندو.“

”آئون سمجهيس ڪونه،“ حسين چيو.

”تنهنجي تارن جي چؤڌاري ڪاڻي روشني ناهي، ڪجهه ڏيکائي نه ٿو ڏئي. سڀني پاسي اوندهه آهي!“

”ڇا؟!“ حسين حيرت مان چيو، ”تو کي تارن جي حساب سان ڪا شناسائي به آهي؟ ڪنهن به انسان جا تارا ڪهڙيءَ ريت مڪمل اوندهه ۾ ٿي سگهن ٿا، بنهه غائب؟ ڇڻڪ اُتي نه هجن. ناممڪن!“ هن مٿو کاپي ساڄي ڏوڻيو.

”تون به صحيح ٿو سمجهين ۽ آئون به حيران آهيان، تون زندگيءَ سان ڀرپور، تندرست ۽ سلامت ساهه کڻين پيو ۽ هڪ خاص وقت کان پوءِ تنهنجي لاءِ ڀلا ڇو نه روشني ٿيندي، جڏهن زندگي آهي.“ هن رُڪنڊي رُڪنڊي چيو، ”ڪجهه ته هئڻ گهرجي، ڪجهه ته!“

”اها روشني ڪيترن سالن تائين رهندي؟“ حسين عام ڳالهه وانگر پڇيو.

”آسان وقت اهڙيءَ طرح ناهي ڪٿيو ويندو، جيئن عام زندگيءَ ۾ لمحن، ڏينهن، هفتن، مهينن، سالن جي حساب سان ڪٿيو ويندو آهي.“ جوتشيءَ سوچيندي جواب ڏنو.

”پوءِ به.“

”انهيءَ هڪ روشنيءَ جي لهندڙ ڌڙڙي جو ڏهن ويهن سالن جو ڪاٿو ٿيندو آهي،“ هن افسوس مان جواب ڏنو. ”هڪ لمحو، هڪ ڀل به روشني هجي ته گهڻو هوندو آهي ۽ هيءُ ته

ڏهه ويهه سال آهن. جيتوڻيڪ هاڻ منهنجو به انهي تي يقين ناهي. اچو ته برفستان ۾ شهزادي جو قصو ٻڌون.“ ۽ هو ٻئي وري ان محفل ۾ وڃي شامل ٿيا.

تارن جي گھڻ مان ٺهيل کير ڌارا جو روشن رستو هو ۽ جڏهن ڪوچ جو نغارو وڳو ته چانڊوڪي پهرين راتين جي چنڊ سان گڏ موڪلائي چڪي هئي. وستيءَ جي ڪٽن جي پونڪڻ جا آواز لاڳيتا اچي رهيا هئا، ڇو ته هو گڏهن جي هينگڻ جي ڪري خبردار ٿي چڪا هئا ۽ هوا ۾ جانورن جي مردار جسمن ۽ ڇيٽي جي بوءِ سَنگهي سندن حسون تڙ ٿي ويون هيون، ڏيڻ جو وٿيون پٽڙڪي رهيون هيون، روشنيءَ ۽ اونداهه جي اک ٻوٽ هلي رهي هئي يا ڇڻ به - ٿي تانڊاڻا راه پلجي وستيءَ ڏانهن موٽي رهيا هجن.

حسين دل ۾ چيو ’روشنِي آهي ته سهي، بس اهاڻي ڪافي آهي. جوتشيءَ ته مون کي گهٻراهه ۾ مبتلا ڪرڻ ٿي چاهيو، پر آئون گهٻرائڻ وارو ڪٿي آهيان؟‘ هو دل ٿي دل ۾ ڪليو. قافلو ٻيءَ منزل لاءِ روانو ٿيو. بجهت آباد پنهنجي آبهوا جي عمدگيءَ ۽ دريائن جي ميلاپ ٿيڻ سبب دجله جي ڪناري تي اناج، ميوي، ريشم ۽ چيني ٿانون جي وڪري جو تمام وڏو مرڪز هو. هتي جا ماڻهو نرم سپاءِ رکندڙ، بااخلاق، ڪلمڪ ۽ خوش لباس هئا. نديون شهر جي اندران لنگهنديون هيون ۽ پاڻي منو هو ۽ باغن ۾ وڪوڙيل هن وستيءَ تي جنت جو گمان ٿيندو هو.

راڳي پنهنجي سازندن سوڌو هڪ باغ ۾ ڊاهو ڪيو. سندس لاثاني ڏنن فضا کي نغمن ۽ موسيقيءَ سان خوابناڪ بڻائي رهيون هيون ايسيتائين جو معمار جيڪو پنهنجي پُراعتقاد رويي سبب ڦونڊبو هو سو وجد ۾ اچي رقص ڪرڻ لڳو.

معمار به عجيب چريو ماڻهو هو، هر عمارت کي جنهن راهه ۾ ڏيکائي ٿي ڏني نهايت غور سان ڏسندو، ان جي عمر جو اندازو لڳائيندو، ان ۾ جيڪو ڪاٺ ۽ مصالحو استعمال ۾ آيو هو ان جو حساب لڳائيندو، آڱرين تي ڳڻپ ڪندو، ايسيتائين جو ڪنڊرن ۾ گهڙي غائب ٿي ويو ٿي. جڏهن هو سڀ چوبي پُل اُڪري ٻئي پاسي نينا ڏسڻ ويا - هيءُ ايوان ۽ درٻار جي وڏن وڏن ورنڊن وارن ڪمرن جا محلات هئا جن تي زماني جي دڙ پنهنجا تهه چاڙهي ڇڏيا هئا - توڻين ٿئين جي جنگلن تي چٽيون ڪري پيون هيون - مٿانهن بنيادن مان سرون ۽ مسالو اُگڙي چڪو هو ۽ تهه خانن ۾ چمڙن پنهنجا مسڪن ٺاهي رکيا هئا - جڳهه جڳهه تي چارن منهن ڪڍيا هئا. هاڻ هوائون رقص گاهن ۾ واريءَ سان گڏ وڇوڙن جي شڪل ۾ رقص ڪنديون هيون جتي بادشاهن جي حضوريءَ ۾ شهزاديون رقص ڪندي پنهنجن مُرادن کي پُهچنديون هيون. اهي ڪنڌ جيڪي فخر ۽ عاجزيءَ جي علامت هئا، خاڪ ۾ موٽائي وڃڻ کان اڳ ڪاتيا وڃن. اُهي اکيون جيڪي جهان کي ڏسندي به نه ڏسنديون هيون انهن تي چانيل پردن کي عشق جي اڻ لپ بي ڪنار، بي خوف ۽ نارسا هئڻ جي سزا ڏني وڃي - ان

ڪنڌ جي قيمت، ٿالھ ۾ سينگاري سانچي مان گھڙيل وجود جي ديوانگي بڻجي. خدا پنهنجن بندن کي ائين خوار ڇو ڪندو آهي؟ ڇو پاڻ تي ٺٺوليون ڪرائيندو آهي - پنهنجن دوستن کي هو ڪهڙين آزمائشن ۾ ڌوڪي ڇڏيندو آهي. وٽس ازلي قول اقرارن کي پوري ڪرڻ جا ڍنگ عجيب آهن ۽ هو سرفروشيءَ جي قيمت به ڇا ڏياريندو آهي - ڪنڌ جيڪي ڪلھن لاءِ ٻوجھ بڻجي ويندا آهن ته جيئن خوار ڪيا وڃن وڏا وڏا تاج مٿن تي سينگاري هنجن ۾ هوا ٻانهن جي جھڙيون نازڪ شھزاديون... جھوٽن سان واسيل جھڳٽن ۾ عشق جا گيت ڳائيندڙ راڳي - درٻار ۾ حاضر ڳريون زرهون پاتل ۽ پاڻ سينگاريل سپھ سالار - روشنيون ۽ خوشيون - ۽ يلغار ڪندڙ فوجون... ۽ آخر سڀني کي ننڊ اچي ويندي آهي ۽ ڪوئي معمار آڱرين تي انهي جو شمار نٿو ڪري سگهي ته بنيادن ۾ ڪيترا ڪنڌ دفن ٿيا آهن ۽ ڪير ٿو ٻڌائي سگهي ته اڏاوت ۾ استعمال ٿيڻ واريون سرون جنهن مٽيءَ مان ٺاهيون ويون هيون ان ۾ ڪيترا جسم خاڪ ۾ گڏيا هئا ۽ هي موهيندڙ محفل جيڪا آباد ٿي هئي ته ان جي آبياري ڪهڙي رت سان ڪئي وئي هئي؟ حساب لڳائڻ جو اختيار ڪنهن کي ناهي ڏنو ويو ۽ نه ئي ڪير دنيا جي عمر جو اندازو لڳائي سگهي ٿو. سلطنتن جا ڦير گهير - زماني جي شڪست ۽ بگاڙ - شاهن جي لاچارگي سڀ هوا جي راهگدر ۾ آهي.

جڏهن بغداد ويجهو اچي رهيو هو ۽ منزل بعد ٻيءَ منزل جو سفر باقي هو هڪ ڏينهن مبلغ حسين کي چيو.

”نوجوان! ڇا تون زر جي حاصلات ۽ معاش جي ڳولا لاءِ وقت جي خليفي جي حاضري ماڻڻ چاهيندين؟ ڇا تنهنجو اتي ڪوئي دوست آهي؟ آءٌ ڪيترن ئي ڏينهن کان ڏسي رهيو آهيان ته تون جوتشي ۽ راڳيءَ جي وڌيڪ ويجهو ٿي رهيو آهين. انهن جي صحبت توکي ڪوبه فائدو نٿي ڏئي سگهي هي سڀ بيڪار ماڻهو آهن. شيطان جا شاگرد! ان جي خوشنودي حاصل ڪرڻ لاءِ جدوجهد ڪندا آهن. جوتشي ڇا آهي؟ لهڙي ۽ تارن جا ڪوڙا سڄا حساب ۽ زائچا ٺاهڻ وارو، ۽ هو راڳي، خدا کانئس محفوظ رکي، بدڪاري ۽ گنهگاري پکيڙڻ وارو، گندگيءَ جو ڪيڙو!“

حسين کيس حيرت منجهان ڏسندو رهيو.

”جيڪڏهن توکي ڪنهن مدد جي ضرورت هجي، درٻار تائين رسائي حاصل ڪرڻ چاهين ته آئون ڪرخ پاڙي ۾ رهندڙ پنهنجن دوستن کي چئي تنهنجي مدد ڪري سگهان ٿو. بغداد ۾ منهنجا ڪيترائي ڄاڻو سڃاڻو آهن ۽ درٻار تائين رسائي ته خير، هر اهم عهدي تي منهنجا خير خواه فائز آهن.“

هو چپ ٿيو ته حسين چيو.

”پر مون کي ته امير المؤمنين پاڻ درٻار ۾ گھرايو آهي.“

”ڇا! ڇا!؟“ مبلغ هٻڪندي چيو؛

”اهوئي ته مون کي سڏايو ويو آهي، آئون طلب ڪيو ويو آهيان ۽ منهنجي لاءِ ڪابه ڏکيائي نه ٿيندي.“ حسين نهايت قطعيت سان چيو.

مبلغ جنهن جو نالو زبير هو پنهنجي تسبيح وساري، بنان اڪيون ڇنيڻ جي، کيس ڏسندو رهيو. سندس زبان حيرت مان تارونءَ کي چنبڙي وئي هئي. هن ڪافي دير بعد چيو.

”ان صورت ۾ تون درٻار جي عالمن تائين پهچڻ ۾ منهنجي مدد ڪر. مون کي تبليغ جي مختلف ڪمن ۽ ادارن لاءِ جهجڻي مالي مدد جي ضرورت آهي، ۽ جيڪڏهن ڪو دوست درٻار ۾ هجي ته ڏاڍي سهوليت ٿي پوندي آهي.“

حسين سندس ڳالهه ڪٽي چيو، ”اوهان جا هو دوست جيڪي اهم عهدن تي فائز آهن.“

”اهو سڀ نيڪ آهي،“ زبير پنهنجن چپن تي ڦڪي مُرڪ آڻيندي چيو، ”پر تون جوان

آهين ۽ وقت جي خليفن جو منظور نظر هوندين. تون ته سڀني کان گوءِ ڪٽي ويندين.“

حسين بنان جواب ڏني، پنهنجو گهوڙو وڌائيندو قصي گهڙيندڙ سان گڏجي ويو. جيئن هو قصي ٻڌائڻ وقت خواب ۾ لڳندو هو ۽ جڏهن ماڻ هوندو هو ته خواب اُٿندي محسوس ٿيندو هو، جڻ هن زندگيءَ جي پڪڙيل اڏاڻي تي عڪسن منجهان تصويرون ۽ افسانا اُٿي رکيا هجن ۽ انهن کي غور سان ڏسي رهيو هجي ۽ انهن جي بهتر صورت لاءِ هر وقت فڪر مند هجي ۽ سوچ ۾ غلطان!

هندي سوداگر، جيڪو بجهت آباد کان اچي ڪاروان ۾ شامل ٿيو هو، ڏاڍو ڪلمڪ ۽ چرچي باز هو. هر پڙ جي گهڙيءَ منجهان مزاح جو عنصر ڳولي وٺندو هو، جڏهن ته ماڻهو سندس تنگن وچان پٺ کان چهٽيل جيءَ کي ڏسيو ڪلندا هئا. پر لڳو ٿي کيس ڪنهن جي پرواهه نه هئي. سندس ڪاريون اڪيون ڪنهن نه ڪنهن خيال ۾ چمڪڻ ٿي لڳيون جڻ ڪا نهايت چڱي ڳالهه سڄي هجيس. پاڻ ئي ڪليو ٿي پر ديوانو نه هو، سندس اچڻ سان فضا هڪدم جهڙي بدلجي وئي هئي. پنهنجن ڏهاڙيءَ جي ڪمن کان سواءِ عورتن جو ڪم به انجام ڏيندو هو. ڪنهن جي به ڏوڙي به تڪليف کان هو خبردار رهندو هو. انهيءَ ڪري جڏهن بغداد جي ٻن ڏينهن جي ئي فاصلي تي هو ته طبيب جي دل ڪچي ٿيڻ لڳي. هن پنهنجي هندستاني علاج جي طريقي سان جڙيون ٻوٽيون گهوٽي کيس پياريون، ته هو تندرست ٿي ويو. هو نيرن ڪوهستانن ۽ نهايت اوچن برف سان ڍڪيل ڪوهسارن جون ڳالهيون ڪندو هو ۽ اهو به ٻڌائيندو هو ته سمنڊن جهڙا وسيع دريا انهن پهاڙن تان هيٺ ميدانن ۾ لهندا آهن ۽ هڪ دريا ته سڌو بهشت منجهان هڪ ديوتا جي پهاڙن تان ڪرندو آهي ۽ پوءِ اُتان کان چوٿين، بلندين ماڻرين تان ٿيندو، هيٺ لهندو آهي.

”ڇا اهو دجله کان به وڏو آهي؟“ حسين پڇيو.

هنديءَ ڪلي چيو، ”دجله ته اُن آڏو هڪ چشمو آهي، ۽ پيو ته اُن درياءَ ۾ ٽهي هڻڻ سان ماڻهو اهڙو پاڪ ٿي ويندو آهي جهڙو ڄمڻ مهل هو.“

”هر ماڻهوءَ جا ڪم، سندس عمل، سندس زندگيءَ ۾ ڪيل ڪيس پاڪ يا ناپاڪ بڻائيندا آهن. ڪوبه پاڻي انسان جي گناهن جي ڪاراڻ کي ڌوئي نٿو سگهي.“ حسين چيو.

”لڳي ٿو تون خوابن، مفروضن ۽ خوبصورتين ۾ يقين نه رکندو آهين.“ هُن حسين کي چيو.

”شايد آئون سٺن مفروضن ۽ خوابن جي خوشنمائي کان ٽڪجي پيو آهيان.“

”تون اڃا ويهن ورهين جو ٿيو نه هوندين، جيئن توکي ڏسي مون اندازو ڪيو آهي ۽ تون ايتري ۾ ٽڪجي پوڻ جون ڳالهيون ڪري رهيو آهين! هاڻ جڏهن ته تنهنجي لاءِ سڄ اڀرندو، تون زندگي، خوشنمائي ۽ حُسن جي سامهون ايندين، تنهنجي دل ۾ نيون دنيائون نَوَن امڪانن سان گڏ ظاهر ٿينديون. تون ڪنول جو گل آهين جيڪو اڃ تائين ڪڇ ۾ رهيو آهي. گلابي پنڪڙين کي کولي هاڻ توله تار پريل تلائڻ ۾ ترڻ جو وقت آيو آهي ۽ مون کي اهو چوڻ ۾ هپڪ ناهي ته تون پنهنجي عشق ۾ بُريءَ طرح مبتلا آهين. درٻار ۾ ته توکي پاڻ سان اڪيلو ٿيڻ جو وقت ئي نه ملندو. پُٽ سخت عمل ۾ مصروف ره، نه ته مايوسي توکي ائين ڳهي ڇڏيندي جيئن باهه ڪاٺين کي.“

نغمۂ شوق





هي شهرن جو شهر بغداد آهي. نيٺ هڪ زماني پڄاڻان هو هٿ اچي پهتو آهي.

حسين سوچيو هن سڄي حيات جي ڪاروبار ۽ بي پناهه هجوم ۾ ماڻهوءَ جي حيثيت ڇاهوندي! عرب جي ڪڪ منجهان هڪ نور نروار ٿيو. قيصر و ڪسري جي بدحاليءَ تي وڃ لهريلي آفت بڻجي ڪڙڪي. اوڀر اولهه جون سموريون سلطنتون انهيءَ روشنيءَ منجهان منور ٿيون. بنو اميه جي زمانن جي بدويت آل عباس جي وقتن ۾ ٺهيل ٺڪيل شهري زندگيءَ ۾ بدلي، مزاج مٽيا، سادگيءَ جي جاءِ چالاڪيءَ والاري، شان ۽ شوڪت پنهنجي انتهائي ڪمال تي پهتا. علم ۽ فضل جا وسيع بحريونان ۽ روم جي علمي جواهرن سان ڀر ٿيا. هيبت ۽ دبدبه ۾، شرافت ۾، دولت ۽ سخاوت ۾ سموري دنيا ڪمتر هئي ۽ بغداد پنهنجن مدرسن، خانقاهن، مسجدن، پڪڙيل ورن وڪڙن وارين گهٽين وارين بازارين ۽ شاهراهن سبب سموريءَ دنيا کي سهيڙيو هو.

گيڙو ڪپڙا پهريل نصراني ۽ يهودي، ترڪ ۽ تاتاري، هندي ۽ چيني عالمن فاضلن جي لاءِ بغداد هڪ مقناطيس هو جو ماڻهو ان ڏانهن ڇڪبا هليا ايندا هئا.

دربار زندگيءَ جو محور هئي ۽ ان تائين پهچڻ ڏکي نه هئڻ باوجود ذري گهٽ ناممڪن هئي. چٽڪ حجابن اندر حجاب، ڀتين پويان ڀتين ڪڙيون هجن. سياست جا پنهنجا اصول آهن ۽ اها انهن سياسي رانديگرن جي ئي راند هئي ته عام ماڻهوءَ جي پهچ کان حاڪم ۽ حاڪم جي پهچ عام ماڻهو تائين محال هجي، ته جيئن اصل واقعن جي آرهائين جي آگاهي حاڪم کي ٿي نه سگهي ۽ نه ئي عوام پنهنجي داد رسيءَ تائين پهچ حاصل ڪري سگهن. جيڪڏهن عام ماڻهو پنهنجي حاڪم جي محفل ۾ وڃي پهچي ۽ ”يا شيخ!“ چئي کيس مخاطب ٿي سگهي، ته پوءِ اُهي ماڻهو جيڪي واسطن جي بنيادن تي ئي زنده رهن ٿا انهن جي جاءِ وصال آسمان هيٺ ڪٿي هوندي؟

پريشانيءَ، تنگيءَ، دل آزاريءَ جو به ڪاروبارو آهي، جيڪو حاجتن جي تڪميلن، وڌائين ۽ آڻتن جي اميد منجهان ڄلا مائيندو آهي، ۽ منظور نظر ماڻهن جي زندگيءَ انهيءَ جي ڌرم سان هوندي آهي. هر زمانو ان سان عبارت آهي ۽ هر دنياوي شخصي حڪومت اهڙي آهي، سواءِ خلفاي راشده جي وقت جي يا خلافت بنو عباس جي جيڪي خدا جي خوف کان ڪنبد رهندا هئا ۽ عام ماڻهن جي داد رسي پاڻ ڪندا هئا.

حبشي غلام پنهنجن بهترين لباسن ۽ هٿيارن سان سينگاريل اُن راه تي هئا، جيڪا خليفي جي محل کان بارگاه تائين ويندي هئي. جڏهن حسين جي طلبيءَ جو ڏينهن آيو ته معتضد اڃا هيٺرئي فوجن جي معائني کان واپس آيو هو، سندس پيشانيءَ تي پگهر جا ڦڙا هئا ۽ منهن ٽڪاوت ۽ اُس ۾ تپجڻ ڪري ڳاڙهاڻ مائل هو. بي چين گهوڙي تان لهي هن حسين ڏانهن ڏٺو، جيڪو فوجي لباس ۾ وڌيڪ چوڪرات لڳي رهيو هو. هن پيرن کان چوٽيءَ تائين سوچيندڙ نگاهن سان کيس ڏٺو.

”هن کي اڄ منجهند جي محفل ۾ وري حاضر ڪيو وڃي.“ هن پنهنجي غلام بدر کي چيو: ”هن نوجوان جي نهايت دانائيءَ ۽ بهادريءَ سبب اسان هن کي پنهنجن خاص الخاص ماڻهن ۾ شامل ڪيو آهي.“

بدر ڪنڌ نوايو ۽ خليفو خاص بارگاه ڏانهن هليو ويو. ترڪ سپاهي، حبشي غلام ۽ سردار جيڪي زمانن کان معزز درباري بڻجڻ جا خواب ڏسندي نهايت ڪوششن سان هيسيتائين پهتا هئا، تن کيس عجيب نظرن سان گهوريو ڄڻ خوبي ۽ بهادري ڪنهن ڀلي وانگر سندس لباس تي لڳل هجي، ۽ کين معلوم ٿي سگهي ته انهيءَ چونڊ جو اصل ڪارڻ ڪهڙو آهي؟

معتضد ماڻهو شناس خليفو هو ۽ پنهنجي دربار ۾ فنڪارن، مصورن، شاعرن جو انبوهه ميڙي رکيو هئائين، جنهن وسيلي عباسي دربار جي ڳڻن ۽ ڪمالن جو خوابناڪ قلعو بڻايو هئائين؛ جانبازن ۽ وفادارن جو قدردان هو ۽ مخالفن کي معاف ڪري ڇڏڻ سندس وڏي بهادري هئي. پر جڏهن دشمن غضبناڪيءَ جي جنون ۾ اچي مسجدن کي برباد ڪندا يا ڪنهن عبادتگاهه کي مسمار ڪندا هئا، ته هو پنهنجيءَ فطرت خلاف سندن حياتيون برباد ڪري ڇڏيندو هو.

سندس پيءُ معتضد جي وقتن کان ئي زنجي ۽ قرمطي مختلف علائقن ۾ زور وٺي رهيا هئا. علوي به جتي مدافعت ڪمزور ڏسندا يا جتي سندن داعي هنن لاءِ راه هموار ڪري ڇڏيندا ته اُتي نمودار ٿيندا ۽ جهان کي فساد ۾ مبتلا ڪري ڇڏيندا هئا. سندن اُره زورائين کان رستا محفوظ نه هئا ۽ پاڻ آلِ علي مان الحسين جي پٽن محمد ۽ علي رسول جي شهر مديني مان ڏن جو مطالبو ڪيو ۽ چئن جمعن تائين نه مسجد نبويءَ ۾ نماز ٿي سگهي ۽ نه ئي ماڻهو اوسيتائين پهچي سگهيا. سرحدون وڌيل هيون ۽ پڪڙيل سلطنت ۾ فتنن ڪر ڪڍندا رهندا هئا. خود بغداد ۾ عوام ۽ سردارن ۾ فوج جي سپاهين ۽ سالارن ۾ فتنن پيدا ٿي پوندا هئا، ۽ وقت جي خليفي امير المؤمنين کي ايتري فرصت نه هوندي هئي جو هو پنهنجن جھروڪن ۾ ويهي دريا جو نظارو ڪري. ڪار جهان جو باتي ٿيڻ ڪيڏو ڏکيو هو!

اهو سڀ ٻڌندي، ڏسندي ۽ سمجهندي، حسين جي دل جي وحشت وڌي ويندي هئي. هو

منصور کي جيڪي خطا لکندو هو انهن ۾ پنهنجي آرام سان هئڻ جو ذڪر ڪندو، ڇاڪاڻ ته هو گاديءَ جي هنڌ بصري جي هڪ عاليشان گهر ۾ رهندو هو، جنهن جون دريون دريا ڏانهن کُلنديون هيون، ۽ هيءُ گهر ڇانوڻيءَ سان لاڳاپيل هو. پر کيس خبر هئي ته اهو سندس مزاج جي خلاف آهي ۽ هو گهڻو وقت اُتي نه رهندو. سندس طبيعت هونئن به بي چين هئي. هو هڪ پڙڪو کائيندڙ پيٽ هو، هڪ تاري وانگر جيڪو محسن انهيءَ ڪري آسمانن ۾ ٽٽي وڌيڪندو آهي، جو آسمانن ۾ محو سفر رهڻ جو حوصلو منجهس ناهي هوندو. خود نمائيءَ کان ته اهوئي بهتر آهي ته اجهامي وڃجي.

دجله سان گڏوگڏ حسين جي نظرن سامهون زندگيءَ جو درياءُ روان رهيو ٿي. حسين جميل شهزادا بهترين عربي گهوڙن تي سوار، پاڪڙن ۾ ٻانهيون، معتبر زائفائون جن جي مهاندين جي چمڪ ڇنڊ جو گمان ڏيندڙ هئي - حبشي غلام پاڻ تي نازان ۽ پنهنجي طاقت جي ٻوجهه کان عاجز، ساقي سرور ۽ سوز جي محفلن ۾ ويندڙ ماڻهو - بازار جواهرن سان ڀريل، وڪرو ڪرڻ وارا غلام نهايت عمدي بخمل ۽ ريشم جا لباس پهريل ۽ دنيا جي ڪُنڊن کان عجائباتن جا ڍير جيڪي آڻي، هتي اچي سينگاريا ويا هئا:

علم ۽ ادب جون محفلون ۽ مسجدن ۾ ماڻهن جا پُرهجوم بحث مباحثا، وعظ جون محفلون، فلسفي جا مونجهارا سلجهائيندڙ ماڻهو ۽ صوفين جي مسلڪن جي مختلف طريقن جون وصفون:

ڇانوڻين ۾ تيار ٿيندڙ، وڙهندڙ مردن، زندگيون قربان ڪرڻ وارا سپاهي ۽ وفادار - ۽ هو به انهن منجهان هڪ هو. وري هن معتضد کي ڏٺو ٿي ته بي چين آهي، مصروف آهي، جنگين ۾ پاڻ پتوڙيندو آهي، بغاوتون ۽ سازشون تهس نهس ڪندو آهي، انهيءَ سڀ جو فائدو!؟

دجله جي لهرن تي سامان سان ليس پيڙيون بيٺل ٿي رهيون. محبت هجي يا نفرت، دنيا تي ڪڏهن به حڪومت ڪوبه ڪري سگهي ٿو. حڪومتون انهي ڪري قائم ٿينديون آهن ته جيئن اُهي بدلجن. هر طرف فنا جو طبل وڄندو آهي. زندگيءَ ۽ موت هر لمحي جنگ ۾ رهندا آهن ۽ پڇاڙيءَ ۾ فتح فنا جي ٿيندي آهي.

وقت جي خليفن چؤڌاري، سندس ويجهو، جيڪو هجوم رهندو هو اُن ۾ هو به هو، حسين بن منصور - ۽ ٿي سگهي ٿو هو به عام ماڻهن جيان ترقي ڪري وڃي، عمر بن ليث وانگر ڪڏهن آڦاي عهد بڻجي پوي يا وري درٻار ۾ هڪ خاص حيثيت حاصل ڪري وٺي، تڏهن به ان جو حاصل؟ هن پاڻ کان ٿي سوال ڪيو 'حاصل؟'

دجله کي اڀرندي ۽ الهندي ملائڻ وارين پُلين تي روز ماڻهو تنگيا ويندا هئا. کين سزا ڏني ويندي هئي ۽ ائين هو پنهنجي انجام کي پهچندا هئا. هيءُ به ڪو انجام هو!

خبر ناهي باغين کي اهو ڇو نه ٿو معلوم ٿئي ته جيڪڏهن ڪامياب نه ٿيا ته سندن

انجام اهوئي ٿيندو، سندن هٿ پير ڪپيا ويندا، کين ڦاهين تي تنگيو ويندو ۽ سندن بي جان جسم دجله جي باب اڪبر سامهون هئا ۾ جهولندا رهندا ته جيئن ماڻهو عبرت حاصل ڪن. ان گهر ۾ هن سان گڏ هڪ ٻيو ڇوڪرو به رهندو هو. حامد کي حسين جو گھر سُر انداز ۽ گهٽ ڳالهائڻ پسند نه هو. هو بهزاد جي حسين نارين جو شيدائي ۽ ظاهري دنياداري تي ساهه ڇڏيندڙ هو. گوڙ گھمسان وارين بازارن ۾ ٻانهين جو پيڇو ڪندو ۽ انهن سان ڪٿي نه ڪٿي ملڻ ۾ ڪامياب به ٿي ويندو هو. اهي افسانا ٻڌڻ لاءِ، انهن ۾ دلچسپي وٺڻ لاءِ هن حسين کي ڪڏهن به تيار نه ڏنو.

”والله، قبيح جو حسن جهان سوز آهي.“ حامد هڪ ڏينهن چيو.

”پر آئون پنهنجو پاڻ کي جلائڻ جي حق ۾ ناهيان.“ حسين جواب ڏنو.

”جيڪڏهن هن گهر ۾ هو ۽ اچي سگهي ته چنڊ جي ضرورت ناهي.“

”سڀ ٻانهيون پوءِ پيل ته اهي قبيح هجن يا عذرا، سلمي هجن يا هنده، عربي هجن يا عجمي چنڊ هونديون آهن،“ حسين جواب ڏنو.

”تون ايترو بد ذوق آهين، مون کي خبر ناهي،“ حامد بخيل ٿيندي چيو.

”۽ اها تنهنجي بد ذوق آهي، جو قبيح تي ساهه ڏيندو ۽ تنهن کي تنهنجي منجهان چيو.“

”هو ڪا عام ٻانهي ناهي، وقت جي خليفي جي گهر جي خاص ٻانهي آهي.“

”ان سان ته اڃا به ڏکيائي اٿئي، تون خيانت لاءِ ڪهڙي محفوظ هستيءَ کي ڳولي

سگهيو آهين!“

”تو ڏانهن ڪڏهن ڪنهن ڌيان ئي نه ڏنو هوندو!“ حامد چڙندي چيو.

”نيڪ ٿو چوين - مون وٽ وقت به ته ڪڏهن ايترو ناهي رهيو. سچ چئجان، ڇا وقت

هوندو آهي؟“ حسين آهستيگي سان پڇيو.

”تنهنجون ڳالهائون منهنجي سمجهه ۾ نٿيون اچن. عجيب ديوانو ماڻهو آهين.“ حامد

منهن ڦيري ڇڏيو، ”مون کي تو کان پوءِ ٿو ٿئي، ڪٿي تون هي سڀ ڳالهائون ڪنهن کي ٻڌائي نه وڃهين.“

”نه. منهنجي طرف کان مطمئن ره. ها، پنهنجو پاڻ کان پوءِ ڪر ۽ هر ماڻهوءَ کي

پنهنجو پاڻ کان پوءِ ڪرڻ گهرجي.“

”مون ۾ اهو جنون ناهي جيڪو تو ۾ آهي،“ حامد چيو، ”۽ انهيءَ ڪري آئون ظاهري

لباس کان آزاد ٿي ديوانو نٿو ٿي سگهان.“

”مقدر جي ڳالهه آهي،“ حسين چيو.

پر ان کان پوءِ حامد ۽ حسين وچ ۾ هڪ عجيب سرد مهريءَ جڳهه والاري ورتي، جيڪا

دشمني ته نه هئي پر دوستي به نه هئي. واندڪائيءَ جي وقتن ۾ حامد بي چين ۽ انتظار ڪندو

رهندو هو ته جيئن حسين ٻاهر وڃي. حسين جون شامون، جڏهن کيس درٻار کان نجات هوندي هئي ته جنگي فن جي نمائش ۾ يا باغن ۽ ڍڪيل رستن وارن بازارن مان ٿي، مسجدن ۾ گذرنديون هيون، مسجدون جيڪي تعمير جي فن ۽ ذوق ۽ شوق جي انتها هيون. جن ۾ ايمان جي قوت ۽ عشق جو جذبو ڪارفرما هو. عشق سراپا هميشگي آهي جنهن ۾ رفت ۽ بود ناهي. عشق جي مضراب سان حياتيءَ جي سُرَن منجهان گيت اُسر مائيندا آهن. گيت جيڪو عرش کان فرش تائين هر شيءِ ۾ جاري ۽ ساري آهي. هيءُ گيت جنهن کي ٻڌڻ لاءِ به ڪوئي ٻڌڻ وارو گهرجي ڇاڪاڻ ته ان جي زيرو ٻم جي صدا فنا ڪري وجهندڙ چمڪات جيان آهي.

هيءُ تماشن سان ڀرپور شهر هو. جتي حسين هو، جتي هڪ مڪمل دنيا دارُ ڏوڪياڙيءَ ۽ فريب جا سبق سکندو آهي. درٻار جي هجور ۾ ماڻهو هڪٻئي کي اورانگهيندي، پيرن هيٺ لتاڙيندي... هتي ڪوبه جذبو، ڪوبه خيال، ڪابه ڳالهه اصل نه هئي. غرور سان ڀرپور ۽ آڪڙ مان ڦونڊيل بغداد جا رهواسي، جن کي سچ سان دشمني هئي ۽ جيڪي پنهنجي شهر کي سموري جهان کان اعليٰ ۽ پنهنجن طور طريقن کي عمدو ڄاڻندا هئا. اجنبين کي پسند نه ڪندا هئا ۽ جيئن ته هتي اجنبين جو وڏو هجوم هو انهيءَ ڪري ساڻن نفرت ڪندا هئا.

معتضد قضا گهڙيندڙ، راڳي آواه گرد ۽ فال ڪيڏ وارن ڏانهن ڌيان ڏيڻ ڇڏي ڏنو هو. باقي امير وزير به امير المؤمنين جو مزاج سمجهندي، پنهنجي روش بدلائي رهيا هئا. دريا جي ڪناري حسين ۽ راڳي وچ ۾ ملاقات ٿي وئي.

”ڇا درٻار ۾ اسان جي پهچ نٿي سگهي؟ تون اسان جو همسفر رهيو آهين، اسان جي ڪاٺي مدد ڪر.“ راڳي چيو.

”امير المؤمنين کي آرام جو وقت به ميسر ناهي، گهڻو ڪري پاڻ بغداد کان ٻاهر رهندا آهن،“ حسين چيو.

”فوجن جي هوندي کين ايڏي تڪليف ڪٿڻ جي ڪهڙي ضرورت آهي؟“ راڳي پڇيو. ”ڪنهن ملڪ جي حفاظت فوجين سان گڏوگڏ خليفا به نه ڪندا آهن. ائين ڪٿي سمجهه جيئن سڀ کان وڏو راڳ جيسيتائين تون پاڻ ان ۾ شريڪ نه هجين، سازندا نٿا ڳائي سگهن.“ حسين جواب ڏنو.

راڳي پنهنجي آهائي شوقين ڪل ڪليو.

”واه واه! راڳ ۽ فوجين جو تعلق؟“

”اهوئي ته تعلق آهي ته حڪومت هڪ وڏي راڳي آهي، جيئن ڪائنات!“ حسين اوڀر واريءَ پل ڏانهن هلندي چيو.

”تنهنجون ڳالهيون مون کي سمجهه ۾ نه ٿيون اچن!“ راڳيءَ حيرت منجهان چيو.

”جنهن ڏينهن منهنجي اها ڳالهه سمجهي وٺندي، ڪنهن جاءِ تي به رسائي ڏکي نه

رهنديئي، نهايت معمولي ڳالهه آهي ڪا وڏي فارسي ناهي. جهڙي طرح راڳ ۾ لفظن ۽ آوازن جي زيرو ٻي جي درستي ضروري آهي - مطلب ته هر شيءِ، هر ڪم توازن جو طلبگار آهي.“ راڳي ٻڌي سوچڻ لڳو.

حسين ڪانئس موڪلايو ۽ پُل جون ڏاڪڻيون چڙهي سوق الثلاثاء ۾ داخل ٿيو، جنهن وچ ۾ نظاميه مدرسو هو ۽ جنهن جي شهرت دنيا جي ڪنڊ ڪڙڇ ۾ هئي. حسين ان هڪ سال جي عرصي ۾ بغداد جي زندگيءَ جو مزو چڪيو هو ۽ درٻار سان وابستگيءَ سبب ڪائي به جڳهه هن لاءِ لاهاصل نه هئي. ماڻهو کيس ذاتي رڃاها ۾ طبيعت جي نفاست سبب ٻين کان منفرد ڄاڻندا هئا، ڇاڪاڻ ته هن ڪڏهن به ڪنهن کان ڪائي شيءِ مفت طلب نه ڪئي ۽ نه ئي فخر ۽ شان ۽ شوڪت جو مظاهرو ڪيو هو، جيڪا درٻار سان منسلڪ ماڻهن جي خصلت هئي. سلطنت جا معزز گهڻو ڪري اڀرندي حصي کان الهندي ڏانهن ويندا هئا جتي باغن جي گهڻ هئي. قبرستان ۽ الله جي ولين جا مزار به هئا ۽ هو شايد اتي به عبرت لاءِ ٿي ويا، پر جيئن مردن منجهان عبرت ڪڏهن حاصل ڪئي آهي؟ جيڪو زمين جي هيٺيان آهي سو زمين تي هلڻ وارن کي ڪوبه سبق نه ٿو سيکاري سگهي ڇاڪاڻ ته سڪڻ وارن جا ڪنڌ ڪڇيل ۽ نگاهون عرش ڏانهن هونديون آهن.

انهن ئي ڏينهن ۾ جشن صديست\* جي هوا هلڻ شروع ٿي ويئي هئي. جڏهن عصر ويل اُفق تي اندوڪار اُڀري ۽ ڏسندي ئي ڏسندي سڄي بغداد تي چائنڙجي وئي - اتر کان برفبار هوا هلي ۽ لڳاتار مينهن اُن کي چڙيا سي پڪيڙي ڇڏيو ايسيتائين جو ٿڌ ۽ شديد سيءَ ماڻهن کي ٻاهر نڪرڻ کان روڪي ڇڏيو. رستا بند ٿي ويا جيڪو جتي هو اُتي ئي رهيو. حسين کي به مدرسي ۾ رهڻو پيو.

قاري پُر اُميد سريلي آواز سان قرائت ۾ مشغول ٿي ويا ته جيئن هيءَ زمين سندن نفس جي برڪت سان آسماني عذاب کان محفوظ رهي. هڪ آيت جي ختم تي ٻئي قاريءَ هڪدم قرائت شروع ٿي ڪئي. انهيءَ ترتيب سان مشابهت رکندڙ آيتون پڙهڻ جو سلسلو سڄيءَ رات تائين جاري رهيو. ٻڌڻ وارن جي شڪلين تي ندامت ۽ شرمندگيءَ جا آثار نمايان هئا. سڀني جون دليون قيامت جي خوف کان خائف ۽ پڻ ۾ ورتل هيون. نفسن تي اهڙي ڪا حالت طاري هئي، جو سڀني جي زبان منجهان توبهون جا لفظ بي اختيار جاري هئا.

”دل هاڻ ڪٿي آ، شوق کيس وگهرائي ڇڏيو!

”اندر هاڻ ڪٿي آ، جدائيءَ کيس وڃائي ڇڏيو!

”اي همد! توکي خدا جو قسم ۽ توتي جان قربان،

”سندن ذڪر سان منهنجي سوز گداز ڪي وڌاءِ!“

• بست: ايران جي هڪ شهر جو نالو.

پڙهڻ وارن انهن شعرن جو ايترا پيرا ورجاءُ ڪيو، جو هر اک مان ڳوڙها جاري هئا. خوف منجهان هر دل ڪَنبي ٿي ۽ آه ۽ زاريءَ جي آواز سان دليون بيقرار هيون. حسين تي وجد ۽ ڪيف جو هڪ عالم طاري ٿي ويو، ايستائين جو شوق جي شدت، اندر جي تاءَ، سندس وجود پگهرائي ڇڏيو ۽ هو بي هوش ٿي ويو.

باب البصره ۽ شارع پاڙي وچ ۾ المارستان جي بازار هئي، جنهن ۾ شفاخاني جي عاليشان عمارت دجله جي ڪناري تي آڏيل هئي، جنهن اندر شاهي آرائش جو سامان هو. انهن حسين کي هڪ اهڙيءَ جاءِ ۾ رهايو جنهن ۾ دريون گهڻيون ۽ ڪشاديون هيون ۽ دجله جي گهميل هوا، جيڪڏهن مريض چاهي ته هن تائين پهچي سگهندي هئي. ٻئي پاسي جون دريون عثابيه پاڙي ڏانهن ڪُنديون هيون. جتي ريشم ۽ مختلف قسمن جي ست کي ملائي ڪپڙو تيار ڪيو ويندو هو ۽ اڏاڻن جو مڌم مڌم آواز چڻ ساز وڃي رهيا هجن - ٻڌجي سگهيو هو: فرات جي اها شاخ جيڪا دجله ۾ ڪرندي هئي، ان جي ڪنڌيءَ کان گذرندي هئي.

نظاميه مدرسي ۾ ان قيامت خيز مينهن سبب قبرن جا منهن کلي ويا هئا ۽ دفن ٿيل مُردا گهڻين ۾ ترندا وڌندا هئا. حسين کي آندو ويو هو، مٿس سخت غشي طاري هئي ۽ انهيءَ باوجود جو طبيب سندس چؤڌاري بيٺا هر تدبير ڪري رهيا هئا، کيس هوش ۾ آڻڻ لاءِ خاصي پريشاني ڪڍي پئي. هٿ پير بي وس هئا. رنگ هيڊو هو، ۽ ائين محسوس ٿي ٿيو چڻ ڪنهن شديد غم سندس حواسن تي پنهنجو چنبو کوڙيو هجي.

ٻه نگهبان کاٻي ساڄي نهايت تاڪيد سان ويهاري ويا ۽ طبيب دعا لاءِ هٿ ڪيا. شايد خداوند تعاليٰ، پنهنجن بندن کي سڄم ٻُجهه عطا ڪرڻ وارو، هن شخص کي به بچائي وٺي. ڪنوڙ هر لحطي سان گڏ ڪري ٿي ۽ ان جي گجڻ جي آوازن ڪنن جا پڙڊا ڦاڙي ٿي وڌا، چڻ عنصر ڪنهن قيد مان آزاد ٿي زور آزمائي ڪري رهيا هجن. گهڻيون وهڪرن جو منظر پيش ڪري رهيون هيون.

هيءَ ڪهڙي بي هوشي هئي؟! ۽ ڪو اهو ٻڌائڻ وارو به نه هو ته ٿيو آخر ڇا هو؟  
لڳاتار وِسڪارو رهيو هو، ائين ٿي لڳو چڻ نوح جو طوفان هر خشڪ ۽ تار کي ڍڪي ڇڏيندو.

المارستان جي شفاخاني ۾ مريض ۽ طبيب سوچي رهيا هئا، شايد قيامت اچي پڳي هئي ۽ گناهن کان معافي ۽ توبهن جي اِهاڻي گهڙي هئي.

حضرت عثمان مڪي پنهنجي خانقاه منجهان نڪري، جيڪا بغداد جي حريم پاڙي ۾ هئي شفاخاني ڏانهن آيا. سندن عزيز ابو ايوب اقطع بيمار هو. ڪيترن ئي طبيبن جي علاج هيٺ رهڻ باوجود به صحت اڃا سڌاري ۾ نه آئي هئي. هڪ هفتي جي مسلسل مينهو ڳين سبب اڄ وچ جا ذريعا اُٿلپ ٿي ويا هئا. شاهراهن تي ٻيڙيون تري رهيون هيون. پاڻي گهرن ۾

گهڙي آيو هو ۽ افراتفري جو عالم ڄڻ قيامت جو عڪاس هو. اهڙيءَ حالت ۾ بغداد جي پسگردائيءَ ۾ ڪو طبيب ڪيڏانهن ٿي وڃي سگهيو؟ ابو ايوب جي حالت بگڙي وئي هئي. شفاخاني ۾ بهترين طبيب گڏ ٿيندا هئا، جيڪي هر جمعي جي رات ۽ سومر تي مريضن کي ڏسڻ ايندا هئا، انهيءَ ڪري حضرت عثمان مڪي بهتر سمجهيو ته پاڻ تشريف فرمائين ۽ ابو ايوب لاءِ ڪنهن طبيب کي زحمت ڏين.

ماڻهو گاڏڙ ساڌڙ خوف ۽ تجسس منجهان هر طرف اهو ذڪر ڪري رهيا هئا ته مينهن سبب هڪ ڊپ ۾ ڦاٿ پيو آهي ۽ اُن منجهان ست قبرون نڪتيون آهن ۽ ست جسد خاڪي انهن منجهان ظاهر ٿيا آهن. سندن قبرن کُلڻ سبب فضا خوشبودار ٿي وئي آهي ۽ انهن صورتن تي اڪ ئي ٽڪي نٿي سگهي - هر شڪل، خواب آور آفتاب آهي، چمڪ ۾ بي مثال ۽ جلال ۾ هڪ ٻئي کان وڌيڪ. شفاخاني ۾ اهو ٻڌي ماڻهو ’سبحان الله‘ جي حمد ۽ ثنا ڪري رهيا هئا. موت ۽ زندگيءَ متعلق گفتگو ٿي رهي هئي. اعمالن جي پاڪيزگي ۽ رحمت خداونديءَ سواءِ اهڙو انجام بنهه ناممڪن هو. خدا ڄاڻي آهي ماڻهو ڪهڙي زماني جا هئا، ڪهڙي مذهب سان سندن تعلق هو - نوراني صورتن وارا سهڻا جوان ڄڻ جي موت تان پردو ڪڍيو هو ۽ خوشبو ٿي آهي. ماڻهو صالح ۽ اعليٰ اعمالن جو ذڪر ڪري رهيا هئا. هر شخص جنهن کي پنهنجي واري جو انتظار هو، اهڙي ئي موت جو طلبگار هو - دنيا ۽ دين ٻنهي جي دولت.

طبيب حضرت عثمان کي ڏٺو ته ادب وڃان پنهنجي جڳهه تان اٿيو، سندن شان ۽ مقام کان اڻواقف هئڻ باوجود سندن طور طريقن کان ڏاڍو متاثر ٿيو هو.

”اوهين ڪنهن کي موڪلي ڇڏيو ها يا آئون پاڻ حاضر ٿي وڃان ها.“

”مريض آئون نه منهنجو هڪ عزيز آهي.“ نهايت نرميءَ سان چيائون.

حسين انهيءَ آواز کي ٻڌو ته اکيون کڻي ڏٺو. ڪنٻيءَ سبب سندس وجود کي جهٽڪو

لڳو ۽ جسم ڏڪيو. مٿي کان پيرن جي ترين تائين کيس پنهنجي اندر تڙجي لهر محسوس ٿي.

ٻئي پاسي ويٺل هڪ شخص وڏي هٿ ڇمڻ بعد چيو:

”حضرت آئون هيءُ مسئلو دريافت ڪرڻ گهران ٿو ته ڇا انساني جسم هزارين سال

دفن هئڻ بعد به ايترو تازو ۽ خوشبودار رهي سگهي ٿو؟“

سڀ ماڻهو ڌيان ڏيڻ لڳا ته حضرت عثمان مڪيءَ چيو:

”اهي خدا جا پنهنجا راز آهن، انهن جي ڪاٿي ڇٽائي نٿي ٿي سگهي، جيڪو ٿيو

آهي سو بلڪل ممڪن ئي هوندو ۽ اهو فنا ٿيڻ وارو وقت اسان جي تاڙ ۾ آهي، اهو هڪ

وقت انهيءَ کان ٻاهر آهي جنهن سان اسان جي شناسائي آهي.“

حسين پنهنجين هڏين ۾ وري سِيءَ جي لهر محسوس ڪئي ۽ مٿي ڏٺو -



حضرت عثمان مڪي ڏانهس ڏسي رهيا هئا. حسين ٻيهر ڪُنڀيو ۽ ڏنڌ سندس اکين اڳيان پڪڙجي ويو، ڄڻ شديد گرميءَ سان ڀريل هوا سندس دماغ ۾ گهمي رهي هجي. هن هٿ ڊگهريو ته کيس محسوس ٿيو سهل بن عبدالله تستريءَ کيس سهارو ڏنو آهي، سندس هٿ جهليو آهي، سندس اکين تي آڱر ڦيري آهي. هن جي ڳوڙن ڇپرن منجهان ننڊ غائب ٿي وئي. ڦرندڙ دماغ جائيتو ٿي ويو. هن گهٻرائجي ٻيهر مٿي ڏنو. بخار جي ڪيفيت، سيءَ جي ڪنٻڙيءَ سڀ موڪلائي ويا هئا. هن مرڪي ڏنو حضرت عثمان مڪي نهايت شفقت ڀريل نگاهن سان ڏانهس ڏسي رهيا هئا.

طبيب سان گڏ شفاخاني مان ويندي پاڻ حسين کي چيائون:

”عزيزم، تون حريبه پاڙي جي خانقاه ۾ اچ.“

ائين چئي، هن ڪنڌ جهڪائي ڇڏيو.

ڦاٽ پوڻ سان ستن قبرن مان لاشن جو ظاهر ٿيڻ ۽ انهن جي ڪري خوشبوءِ سان سڄي علائقي جو واسجي ويڻ حسين جي به سمجهه ۾ نه آيو هو. هو اعمالن ۽ نيتن جي نيڪيءَ ۽ خلوص کي سمجهندو هو. سچائيءَ کي مڪاريءَ کان الڳ سمجهندو هو پر عمل جي انهيءَ رُخ کان نا آشنا هو. کيس ڪهڙيءَ شيءِ سان شناسائي هئي؟

ماڻهو باهه، پاڻي، مٽيءَ ۽ هوا مان ٺهيو آهي ۽ هو هڪ طرح سان مجوسي ٻار هو. باهه پرستي سندس رت ۾ رچيل هئي ۽ هيءَ آڳ اها نه هئي جيئن ڏسڻ ۾ آئي ٿي بلڪ هيءَ اها آڳ هئي جنهن جي اندر باهه، پاڻي، مٽيءَ ۽ هوا هئي ۽ هيءَ حرارت عشق جي حرارت هئي ۽ اُن جي حرڪت منجهان تپش ٿي نڪتي ۽ اها حقيقي عشق جي حرارت هئي. حسين پنهنجي ممڪنات تي غور ڪڏهن ڪيو هو؟ اها حرارت سندس اندر ۾ ڪڏهن هلي آئي هئي - هيءُ تَوَ ڏيندڙ وجود - هو سڄي جو سڄو آڳ ڇو بنجي ويو هو ۽ وري اُن نگاهه پويان نگاهه جي تسلسل ۾ جنهن ۾ نه زمانن جي ڏوري هئي نه مڪانن جي فاصلن جون حدبنديون هيون. هوءِ وڪري وري يڪجاءِ ٿيو هو.

عنصر سندس اندر ۾ ڪهڙي ڪيڏ ڪيڏي رهيا هئا. هو فاني ٿي رهيو هو، باقي ٿي رهيو هو!

حضرت عثمان مڪيءَ خانقاه ۾ حسين کي ڏسي چيو:

”تون عدم ۽ وجود جي ڪيڏ ۾ غير جانبدار آهين. پنهنجو پورو ڌيان صرف ڪندين ته

اهي ڳجهه سلجھندا.“

هو ڪنڌ جهڪائي ويٺو رهيو جيئن ٿستر ۾ شيخ سامهون پلٽي ماري ويهندو هو.

”تون پنهنجي جذبي جي شدت کي ڪڏهن موجود ۽ ڪڏهن اڻ لڀ ٿو سمجهين. نفس

جي سکيا ضروري آهي. تون هنن مجلسن ۾ جڏهن چاهين اچي شامل ٿي سگهين ٿو پر

سالڪ جيئن راه جي شوق ۽ خدا جي خوشنوديءَ لاءِ جيستائين پنهنجو پاڻ کي تيار نه ڪري وٺين تيستائين هيڏانهن اچڻ نفع بخش نه ٿيندو.“ حضرت عمر بن عثمان مڪي پنهنجن مسلڪن ۾ اصولن جي پابندي ضروري سمجھندا هئا.

حُسين گهايل نگاه سان ڏانهن ڏسڻ جي ڪوشش ڪئي پر بي ادبيءَ جي خيال کان نظر کڇي نه سگهي.

”تون تَستَر مان پڇي ڇو آيو هُئين؟“

حسين چرڪ ڀري مٿي ڏٺو. سندن تنبيهه ڪندڙ نگاهن جو رعب هو سهي نه سگهيو.

”خلافت جي درٻار ۾ به نفس جي سکيا ٿي سگهي ٿي. جيڪر رحمت خداوندي شامل حال هجي.“ سندن هُن جي حال تي به چڱو توجهه هو.

”آئون درٻار کي ڇڏي ڏيندس. اوهين مون کي پنهنجي ڀائو ۾ رهڻ جي اجازت ڏيو،“ سندس عاجزي ڏسڻ جو ڳي هئي. سندس سڄو وجود پاڻي ٿي، مٽي ٿي، هوا ٿي سندن قدمن ۾ هو.

حضرت سويچيندو رهيو، سويچيندو رهيو، ايسيتائين جو ڌري کُلي ۽ ڪنهن چيو:

”ڇاچا سائين! بابا جي طبيعت وري خراب ٿي وئي آهي.“

حسين چرڪيو، ڇاهيءَ اغول جو آواز هو؟!!

سندس سڄو وجود وري تاءُ ڏيڻ لڳو ڄڻ مڇ ڀري پيو هجي، وڏن پنپڻ سان خانقاه جو

اڱڻ ڀرجي ويو هجي. هر شيءِ هُن سان، هُن جي ذات سان لبريز ٿي وئي. سڀني طرف هو هو.

باه به ۽ تاءُ به. تپش به ته شعلو به. يا سڀني طرفن باهه هئي ۽ هو ڪٿي به نه هو! - هو اغول

هو ۽ اغول منجهس سماءُجي ويٺي هئي - اچرڻ جهڙو تجربو ۽ مشاهدو هو!

سندس اندر ۾ وري پيچ ڏاه شروع ٿي وئي. چڪتاڻ، ڪشمڪش ته ڪير رهي ۽ ڪير

مٽجي وڃي؟ ٻيائيءَ جو مٽجي وڃڻ، هي غيبيات جهڙو نالو هو يا بس نالو ئي هو. هُن کيس

ڏٺو ڪڏهن هو؟

ڇا ڏسڻ لاءِ ٻن اکين جي ضرورت هوندي آهي؟

پر خيال سان عشق ته نٿو ڪري سگهجي ۽ هُن ۾ پنهنجو پاڻ وڃائي ڇڏڻ جي، وساري

ڇڏڻ جي، بي پناهه صلاحيت هئي. هو ڪنهن سان عشق ڪري ڪيڏانهن وڃي؟

لڳو، زمانا گذري ويا آهن.

”حُسين، تون درس ۾ شريڪ ٿي سگهين ٿو.“

”جي.“ هُن سندن نگاهن جي نرميءَ کي محسوس ڪيو، ڄڻ بيمار کي شفا جو شربت

پيارجي رهيو هجي.

”پر ان سلسلي کي سمجهڻ جي لاءِ ۽ اُن ۾ هڪ مريد وانگر شريڪ ٿيڻ لاءِ وقت جي

ضرورت درڪار آهي. تون منهنجي ڳالهه سمجهين پيو؟“

”جي“

هُن اجازت ورتي ۽ جڏهن حضرت اُتي اقطع جي گهر جي پاسي واري اُن سوڙهي لنگه منجهان نڪتا، ته سندن پُٺ تان سندس نگاهه ڪڇي ۽ هُن ايوب اقطع جي ڌيءَ کي ڏٺو. عجيب آسونهين صورت هئي، رنگ ڪارو، مصيبت زده، بي رونق، پيءُ جي بيماريءَ سببان پريشان- اُنهي هڪ شڪل ۾ ڪيترا تضاد گڏ هئا! آواز جي نغمگي ۽ شڪل جي بدصورتِي جيئن ڪو پاڪ چشمو گند ڪچري جي اندر منجهان ڦٽي وڃي.

حسين جڏهن قراڻه پاڙي ۾ جتي دجله جي ڪناري قافلن جو داهو آهي پهتو ته کيس هندي سوداگر ملي ويو. هو ديارِ بکر ۽ ٽڪريت جي شهرن کان موٽيو هو ۽ حامان طرف وڃي رهيو هو. بغداد جي هن حصي ۾ نهايت عاليشان ۽ وڏا وڏا حمام آهن جن تي ڪاري رنگ کي اهڙيءَ طرح ڄمايو ويو هو جو لڳو ٿي ڄڻ ڪاري پٿر سان تعمير ڪيا ويا هجن. جاري گرم ۽ ٿڌو پاڻي هڪيو تڪيو ۽ وهنجڻ واري کي مڪمل اڪيلائي ميسر هئي.

”جيڪڏهن توکي پيو ڪو ضروري ڪم نه هجي ته تون اتي ئي منهنجو انتظار ڪر.“

هُن حسين کي چيو.

حُسين ڪنڌ جي اشاري سان بيهڻ جو اقرار ڪيو ۽ دجله تي وڏين وڏين ٻيڙين ۽ خلقت جي ميڙن کي پلِين تان ايندي ويندي ڏسندو رهيو. هو اُنهن محلاتن جي اندر رهندو هو ۽ اڄ جڏهن هو ٻاهر کان ٿوري فاصلي کان ڏسي رهيو هو، ته يڪدم مٿس سندن شان ۽ شوڪت پڌرو ٿيو. خليفن، بدويت کان شهرت جي ۽ عوام سادگي کان عياريءَ جي راهه اختيار ڪئي هئي. هي عمارتون سنگ ميل هيون- مدرسا ۽ خانقاهون، شفاخانا ۽ تارن جي مطالعي لاءِ ڏور ڏسڻيون، سائنس جي مطالعي لاءِ وڏيون وڏيون درسگاهون ۽ سيرگاهون، باغ ۽ وهندڙ نديون، عاليشان محلات ۽ دنيا جو سمورو جاه ۽ جلال، رونق ۽ سونهن، شاهي خادم ۽ حبشي خواجه سراءِ، اُگهاڙين تلوارن جي پاڇن ۾ هلندڙ جلوس ۾ ترڪي ۽ ديلملي آفيسر، دجله جو سير ڪندڙ سُهڻا ٻار ۽ عورتون - هيءَ زندگيءَ جو بيخبر ڪاروان روان هو: ته ايندڙ لمحي ڇا ٿيڻ وارو آهي!! وسيع بازار، ٻي شمار رهواسي، مدرسا ۽ اُتان کان جتي هو رهيل هو وسيع ۽ آباد باب البصيله نظر ايندو هو.

سوداگر چيو: ”سال کان مٿي عرصو گذري ويو آهي، جڏهن تو ۽ مون گڏ سفر ڪيو هو. ان وقت کان هيستائين تو ۾ ڪا خاص تبديلي ناهي آئي. جيتوڻيڪ آرام ۽ خلافت جي ملازمت توکي رعنائِي ڏني آهي. تو ڪجهه قد ڪڍيو آهي، لباس پڻ تنهنجو عمدو آهي پر تون ڪجهه خوش نشو ڏسڻ ۾ اچين، ڇا ڳالهه آهي؟“

حُسين ۽ هو ٻيڙين ۽ ماڻهن وچ ۾ هلندا رهيا. فرحت ڏيندڙ هوا ۾ چهل- چڪور ڪندڙ صورتون پُريهار هيون. درياءَ سان گڏوگڏ شاهراهه تي جتي سواريون نٿي اچي سگهيون پٺت

هليٽ وارن جا ميٽ هئا. ٻار رنگين ڪاغذن جا لغڙ اڏائي رهيا هئا. ڳاڻڻ وارن جون توليون باغن ۾ ڇهڻ تي لئي ۾ رڌل هيون ۽ انهيءَ باوجود جو خليفي سڀني آواره گردن، نجومين ۽ تماشبينن کي شهر نيڪالي ڏئي ڇڏي هئي، پر بغداد جي آباديءَ ۽ خوش دليءَ ۾ ڪاٺي ڪمي نه ٿي هئي.

”تون ڪجهه ڳالهائين نٿو حسين، ماٺ ڇو آهين! ڇا عشق جو اسير ٿي پيو آهين؟“ سوداگر مذاق مان پڇيو.

”تون ته دنيا گهمي آيو آهين. خبرن چارن سان ڀريل هوندين. تون ئي ڪجهه چئو. آئون نه عشق جو اسير آهيان ۽ نه ئي ناخوش.“ حسين کلي ڏانهس ڏٺو.

”ڌرتيءَ جي هن خطي تي سڀ کان وڏا تماشا ٿيندا آهن،“ سوداگر چيو.

”ڇا هيءُ ئي خطو باقي سموري جهان کان وڌيڪ پوائتو آهي. اوهان وٽ ته درياءُ پهاڙن منجهان نڪرندا آهن، انهن جو ئي ڪجهه ٻڌاءُ.“ حسين خوشدليءَ مان چيو.

”اُتي ته صرف درياءُ ئي اهڙا هوندا آهن، اوهان وٽ ته تماشو ئي پيو آهي. ڪنهن نيڪ ۽ بزرگ کي پھتل ۽ معصوم سمجهه ته هو ڪنهن نه ڪنهن مذهب جو داعي، حڪومت جو باغي، ڪنهن ٻئي مذهب جو مبلغ نڪريو پوي. سفر دوران گهڻو ڪري هر وڪ تي منهنجو واسطو اهڙن ماڻهن سان پيو آهي، جن جون اکيون اندر ۾ لهندڙ، شڪليون ساديون، پر ڪردار نهايت خوفناڪ. قتل ۽ غارتگري سندن پيشو آهي. هر قدم تي دوکو ۽ فريب، سلطنتن جا خواب ڏسندڙ ماڻهو، خلافت جا نهايت شديد دشمن، رقص ڪندڙ، خدا شناس درويش! آلِ عليءَ جو نالو وٺي علم جي آڙ ۾ ظلم ۽ ڏاڍ ڪرڻ وارا. مون کي گهٽ ۾ گهٽ ويهه سال هنن پٽن تي گهمندي ٿي ويا آهن. پر هن زماني کان وڌيڪ پريشان زمانو مون ناهي ڏٺو. رستا غير محفوظ، پر خطر شاهراهون ۽ هر موڙ تي ڪونه ڪو خوف گهاٽ ۾. ڇا انهيءَ جو ڪو خاص سبب آهي، جو تنهنجي مذهب ۾ ايترن مختلف خيالن جا ماڻهو آهن جيڪي هڪٻئي جو ڪٽ ڪپڻ ۽ ٻنھ مارڻ لاءِ تيار آهن؟“

”ڇا، اوهان وٽ سُڪ ئي سُڪ آهي. مذهب جي نالي ۾ ڪوبه قتل يا غارتگري نٿو ڪري؟“ حسين پڇيو.

”اسان پنهنجين سرحدن کي محفوظ رکيو آهي. اسان جا پهاڙ برف سان ڍڪيل ۽ اُڪرڻ جي قابل ناهن. فوجن کي ڪوئي سنئون سڌو رستو نه ٿو ملي سگهي. مٿاهان سوڙها پهاڙي پيچرا جن تان هڪ وقت ۾ ماڻهو قطارون ٺاهي گذري سگهندا آهن، ۽ ٻيو ته اسان جي آبهوا سخت آهي. گرميءَ ۾ ڏاڍي گرم، بارشون بي انداز، شديد سيءُ-اسين نون خيالن کي اندر اچڻ جي اجازت ئي نه ڏيندا آهيون. ڪڇون ۽ وانگر خطري وقت پنهنجن عقيدن ۽ مذهب سميت اُتي ئي لڪي ويندا آهيون- اسان جي ظاهري وجود کي ڀلي اوهان ڪهڙيءَ به شيءِ سان وڌيو پر اندروني طور تي اسين ڪنهن جو اثر ناهيون قبول ڪندا.“

”واه واه، واه واه!“ حسين حيران هو.

”اسان وٽ اوتار ايندا آهن جيڪي سمجھ ۾ تہ مذھب کي ڌوئي پوئي نئين سري کان اڳھي سڳھي اسان جي سامھون پيش ڪندا آهن. سڀني کان وڏو اوتار ڪرشن ڪنھيا آھي،“ سوداگر چيو.

”ڇا آھي جيئرا آھن؟“ حسين پڇيو.

”تہ جيئرا تہ ناھن پر ھر زماني ۾ سندن پوڄا ٿيندي آھي. ھر رنگ پراھڻي ساڳي مڙي منور.“  
 ”اوهين بحیثیت قوم جي ھڪ تہ ناھيو، اوهان وٽ بہ ٻڌ آھن ۽ ڪيترائي اوتار آھن، سندن الڳ الڳ نظريا آھن. توکي اھو ٻڌي حیرت ٿيندي تہ منھنجو ڏاڏو مجوسي ھو. منھنجين رڳن ۾ باھ کي پوڄڻ وارن نسلن جو رت آھي. بلڪ منھنجين رڳن ۾ باھ آھي.“  
 ھن کلي ڳالھ ختم ڪئي.

”۽ تون - تون تہ شايد اسلام جو فدائي شيدائي آھين،“ سوداگر چيو.

”سمجھ تہ آئون ھڪ وڻ آھيان جنھن ۾ باھ آھي ۽ باھ زيتون جي وڻ ۾ ظاھر ٿي سگھندي آھي، خدا جي وحدانيت تي شاھدي ڏئي سگھندي آھي. تو شايد اھو قصو ٻڌو ناھي.“ حسين ڏانھن مڙي ڏنو.

”حضرت موسيٰ جڏھن خدا سان گھڻو ڳالھائي چڪو تہ کيس دوست جي دیدار جي خواهش ٿي. ھن چيو: ”رَبِّ ارني“ - ”اي منھنجا رب! آئون توکي ڏسڻ چاھيان ٿو“ ۽ خدا چيو ”تون منھنجو جلوو ڏسي نہ سگھنديين.“ موسيٰ پوءِ بہ ضد تي رھيو. آخر اللہ چيو، ”تہ پوءِ ھن وڻ ڏانھن ڏس“ ۽ زيتون جي وڻ منجھان آواز آيو، ”آئون خدا آھيان.“  
 ”ڇا اھو وڻ خدا ٿي ويو ھو؟!“ سوداگر حيران ٿي پڇيو.

”نہ. وڻ خدا نہ ٿيو ھو - خدا جنھن شيءِ ۾ پاڻ پَسائي اھا سندس پَر تـوسـان جلوہ گر ٿي ويندي آھي.“ حسين کيس سمجھائيندي چيو.

”پر جلوو تہ خدا جو ھوندو آھي. دعويٰ ۽ ان جو دليل تہ اھوئي ھوندو آھي - شيءِ جي پنھنجي ھستي بہ فنا ناھي ٿيندي.“

”شيون خدا پيدا ڪيون آھن.“ حسين دجلہ جي ھوا ۾ پنھنجو رومال لھرائيندي چيو.

”ھا.“ سوداگر چيو.

”شين جي ھستي خدا کان الڳ آھي - آھي نہ.“ حسين سوداگر جي سوچيندڙ شڪل ڏانھن غور سان ڏنو.

”ھا.“ چڱيءَ دير بعد جواب مليو.

”خدا جو جلوو شين کي پنھنجو پرتو، پنھنجو رُخ عطا ڪندو آھي پر اھي خدا ناھن ٿي وينديون.“ ھن لفظ لفظ تي زور ڏيندي چيو.

”اٽين جيئن اسان وٽ ڀڳوان هر شيءِ ۾ هوندو آهي ۽ شيون الڳ هونديون آهن،“ سوداگر چيو، ”ته پوءِ اسان جي سوچ به اهڙي آهي، پرهما، ڀڳوان، ايشور، نرنڪار - ايترا نالا آهن. سڀ انهيءَ هڪ جا آهن جنهن کي تون خدا چوين ٿو. ٻڌ حسين! هر ماڻهو، هر اُڃالي ۽ انڌياري کي هن ئي پيدا ڪيو آهي. سڀ ڪجهه هڪ آهي، سندس يڪتائيءَ تي، سموريءَ دنيا جا، اولهه اوڀر جا مذهب ڪٿا آهن، ته پوءِ جهيڙو ڇاجو آهي!“ هو ٻارن وانگر خوش ٿي رهيو هو ڇڻ هن ڪا وڏي ڳالهه ڪري وڌي هجي.

حسين چيو، ”آءٌ، اهي مونجهارا گهڻا ۽ ڳٽيل آهن. هلي آءٌ، آئون توکي دجله جي خاص مڇي ڪارايان، پر...“ پوءِ هن مڙي سوداگر ڏانهن ڏٺو.

”ڪا ڳالهه ناهي دوست، جڏهن کان آئون عرب ملڪن ۾ آيو ويو آهيان مون مڇيءَ کي ڏاڍو لذت پايو آهي. مون کي تنهنجي دعوت منظور آهي.“

هو هٿن ۾ هٿ ڏئي ڏکڻ طرف روانا ٿيا، جتي شاهراهن جي چيڙن تي رڌ پچاءَ وارا هئا ۽ ماڻهو ڪاٺ جي پننجن تي پنهنجي واري جو انتظار ڪري رهيا هئا. هو ٻئي به هڪ پننج تي ويٺا، سامهون ڳوٺ ڏانهن ڏسي رهيا هئا. نينا جي ڪنڊرن ۽ انهن کان اڳتي نجف اشرف، ڪربلاي معليٰ، عراق پنهنجن دريائن، ندين، ۽ رهواسين جي ڪري مشهور هو ۽ پنهنجين فضيلتن جي ڪري هڪ عرش سمان هو. سوداگر نيڪ ٿي ته چيو هو، ’اسلام ۾ فساد جو سبب صرف ۽ صرف اسلام هو.‘ حسين جي سوچ ڏاڍي پري نڪري وئي هئي.

مديني پاڪ جي خاڪ جتي رسول الله ﷺ هو. هو افضل ڇو هئا؟ انهيءَ ڪري جو ڪائنات جي وجود جو سبب هئا. عرش کان اڳ، هر شيءِ کان اڳ الله کين تخليق ڪيو هو. انهيءَ نور کي ۽ پوءِ ڇنڊ ۽ تارن کي، دنيا کي ۽ آخر ۾ آدم کي اهو نور آدم جي پيشانيءَ تي چمڪندو هو، ۽ شيطان هو جنهن انڪار ڪيو هو. هن آدم کي سجدو ڪرڻ کان انڪار ڪيو هو. ڇڻ انهيءَ نور کي جيڪو آدم جي پيشانيءَ تي رکيو ويو هو، هو سڃاڻي نه سگهيو هو. هن عبادتن ۽ مراقبن مان ڇا پرايو هو؟ کيس اها اک عطا نه ٿي هئي جيڪا ڏسي سگها ها.... ۽ کيس پنهنجن عبادتن جو غرور هو. کيس رڳو سواءِ هڪ پنهنجي پيو ڪجهه ڏيکائي نه ڏيڻ تي ناز هو ۽ اهو ناز کيس ڪٿي ٻڌو. کيس عرش جا سڀ راز ڄاڻندي به اُتان کان ڪڍي ڦٽو ڪيو ويو.“

”ٻڌ، اوهان وٽ ڪوئي اهڙو آهي جيڪو ماڻهوءَ کي گمراهه ڪندو آهي، کيس نيڪيءَ کان ٻڌيءَ طرف سڏيندو آهي.“ حسين پڇيو.

”هاڻ نيڪيءَ ۽ ٻڌيءَ کي ڇڏ، اهو بحث پوءِ ڪنداسين. مجوسي ٻار، يهودي ۽ نصراني، هندستاني ۽ عجيب عجيب لباس پهريل ماڻهو گهمي رهيا آهن ۽ ڀڳوان جي لاءِ ته ماڻهو ڪنهن مهل به سوچي سگهي ٿو.“

دڪاندار درياءَ سان لڳ مٽيءَ جي حوض منجهان هڪ مان هٿ وجهي هڪ مڇي جهلي ۽ کين ڏيکاري.

”اوهان جي لاءِ هيءَ ڪافي رهندي.“ هن ڏانهن ڏسڻ کان سواءِ چيو.  
 ”نيڪ آهي، نيڪ آهي.“ سوداگر ڦٽڪندڙ مڇيءَ جون اکيون ڏٺيون جيڪا ڏانهس ڏسڻ جي ڪوشش ڪري رهي هئي. پوءِ اڇل کاڌائين ته سندس اڇو آجرو پيٽ ظاهر ٿيو.  
 حسين هڪ منڊ وجهندڙ اک ۾ ڏسي رهيو هو. تڙپ جي ڪيفيت کي سمجھڻ جي ڪوشش ۾ مٿس وري ڪنڀي طاري ٿي وئي. اندر ۾ ڪاٺي شيءِ هئي جا ڏڏي رهي هئي. خوف ۽ ڪنڀي، چٽڪ قتل گاهه ڏانهن وٺي وڃڻ کان اڳ ڪوئي زنجيرن ۾ جڪڙيل قيدي پنهنجي انجام کان باخبر هئڻ باوجود خوف ۾ ڏڪندي به آزاديءَ لاءِ هٿ پير هڻي رهيو هجي.  
 ٻيڙيون پاڻيءَ جي سطح تي روان هيون، سامان سان ڀريل... وڏيون وڏيون... دل کي فرحت ڏيندڙ درياءَ جي سير سان پاڻ وندرائڻ وارا ماڻهو... پُرغرور حبشي ۽ ترڪ... جھروڪن منجهان جهاتيون پائيندڙ ٻيڙين جي گهرن مان ڪنڌ ڪڍي هيڏانهن هوڏانهن نظرون ڊوڙائيندڙ عورتون.

کين اُتي ئي ڪاٺ جي ميز تي ٻاڦ اُڏائيندڙ گرم مڇيءَ ۽ تندور جون پڪل گرم گرم مانيون ڏٺيون ويون. تنڊ تنڊ الڳ هئي ۽ اڄ تائين جي کاڌل مزيدار کاڌن ۾ هيءَ سڀني عمدين ترڪيبن سان تريل مڇي هئي. ماڻهو واري جو انتظار ڪري رهيا هئا، اهو سلسلو جاري هو ۽ تارا گهري آسمان جي پولارن منجهان هيٺ تڪي رهيا هئا. ماڻهو، موت جي سفر ڏانهن ناز ۽ انداز سان وڌندڙ، مست سرود جو آواز ڪٿان ويجهو کان آيو ۽ پوءِ ڳاڻڻ واري ڳايو:

”ماڻهن پڇيو: ’ڇا تون خوش آهين؟‘

”انهي آسونهن سان محبت ڪري؟

”مون چيو: اهڙن چشمن مان تازگي ماڻڻ جن کي ٻين ڇڏي ڏنو.

”پل ڪن - ڪچري سان ڍڪيل پر...“

”جتي ماڻهو اُڄ اجهائڻ لاءِ گڏ ٿيندا آهن!“

ٻڌڻ وارا ٻڌي رهيا هئا. هي بدصورتِيءَ جي ڏاڍي سٺي تشريح هئي.

سوداگر چيو: ”حسن جا ديوانا ته سڀ هوندا آهن، ڪير آهي جيڪو بدصورتِيءَ کي

پسند ڪري، اُن ڏانهن بي وس ٿي چڪبو هليو وڃي.“

”ائين ممڪن آهي پر بدصورتِيءَ جي اندر ۾ به ته ڪجهه هوندو آهي جيڪو نهايت

سهڻو هوندو آهي ۽ هي لبادا ته ظاهري آهن.“

حسين هٿ پاڻيءَ سان ڌوئي رومال سان اُگهيا جيڪو دڪاندار کنيو بيٺو هو.

”ڪوبه نوجوان بدصورت عورت کي پسند نٿو ڪري سگهي.“ سوداگر ڪلندي چيو.

”ائين ٿي سگهي ٿو... ٿي ويندو آهي!“ حسين اُتندي چيو.

”اها ته ديوانگي چئي!“

”ڪڏهن ڪڏهن ماڻهو ديوانو ٿيڻ پسند ڪندو آهي.“ سوداگر حسين جي خوش دليءَ

کي مذاق سمجهيو.

هِن اُتي بيهي دريا ڏانهن نهار ڪئي. ٻيڙين جون روشنيون، تارن جو عڪس، لهرن جي ڇمڪ، سڀئي هڪ تصوير جيان هئا. هڪ خواب جيڪو جاڳڻ سان وسري ويندو- هوا ۾ سرور سمائل هو ننڊ ڏياريندڙ فرحت انگيز، بانسري وڄائڻ وارا چهر تي ويٺا هئا ۽ ڳاڻڻ وارا پنهنجين پنهنجين ٻولين ۾ ڳائي رهيا هئا. هيءَ رات اصل نٿي لڳي ڄڻ ڪنهن ٻيءَ شيءِ جو ڌنڌلو خيال هئي. زنجينن ۽ قرمطين جي فتنن کان الڳ هيءَ ته سڀ کان وڏو ۽ سچو پيغام آڻيندڙ رات هئي ته سڀ ڪجهه فنا جي راهه ۾ آهي.

پنهنجي منزل تي موڪلائيندي سوداگر چيو: ”حُسين! اڄ تو بدصورتِيءَ جي تعريف ڏاڍي سهڻي صورتگريءَ سان ڪئي. ڇا تون سنجيده هئين؟“

”بلڪل. بلڪل.“ حسين چيو.

”ڇڏو خدا توکي تنهنجي بدصورتِيءَ سميت سلامت رکي.“ هُن ڪلندي چيو، ۽ پوءِ هو موڪلائڻ لڳو، ڇو ته سندس قافلو جيڪڏهن ڪو مناسب سبب نه ٿيو ته روانو ٿي ويندو. سڀ قافلا روان ٿي ويندا آهن ۽ حيات به - حيات جيڪا فنا جي زد ۾ آهي. ڇا فنا کان وڌي ڪائي حقيقت آهي؟ حسين سوچيو - جڏهن سُونهن اُسُونهن جي حقيقت هڪ آهي، فنا بقا به هڪ آهي، ننڊ، خواب ۽ جاڳ ۽ سجاڳ به هڪ آهي هر شيءِ جي حقيقت هڪ آهي ته هُو اُن صورت جي ڳولا ۾ ڪيسيتائين سرگردان رهي جڏهن ته سڀئي صورتون هڪ آهن.

حسين پنهنجي دل ۾ به فيصلو ڪيا، هڪ ته هُو حضرت عمر بن عثمان مڪي جي درس ۾ شريڪ ٿيندو ۽ ٻيو ته هُو درٻار جي ملازمت ڇڏي ڏيندو. ٻئي ڪم ايترا سولانه هئا، انهيءَ باوجود جو حضرت عثمان مڪيءَ کيس درس ۾ ويهڻ ۽ اُن مان فائدو ڏيڻ جي اجازت ڏئي ڇڏي هئي، پر هُو کيس پنهنجي مريديءَ جي سلسلي ۾ وٺڻ لاءِ تيار نه هئا. هيءَ بيگانگيءَ جي ديوار هئي جنهن کي ڊاهي ڇڏڻ سندس نظر ۾ نهايت ضروري هو. سندس مقدر ۾ ائين چو هو ته هُو مڪتب، استاد ۽ سبق بدلائيندو رهي، خوار، سرگردان ۽ بيقرار رهي.

هيءَ سال بلڪ انهيءَ کان به وڌيڪ عرصو هن خلافت جي درٻار ۾ خوشنمائيءَ ۽ بدنمائيءَ جي ڌيڪ ۽ انهن جي اوسي پاسي صرف ڪيو هو - ان سموري عرصي ۾ هُو بهار کان سرءُ، گرمي سردِيءَ جي مندن ۾ پنهنجي جڳهه کان سُرُوجِي وٺ وانگر هيڏانهن هوڏانهن



ترقيءَ ۽ تنزل ڏانهن نه وڌيو هو، ڇٽڪ هو هتي فقط بيٺو هو. سندس اندر ۾ نه ئي ڪڏهن زور ۽ نه ئي جاه جي حاصلات جي خواهش پيدا ٿي هئي. هن گهڻا دوست به نه ٺاهيا هئا ۽ خلافت جي بارگاهه جي اندر ۽ ٻاهر قهر ۽ جلال، خاص ٻانهين، بانديائين ۽ خادمائن کان پري رهيو هو. هن ڪنهن پاسي به رغبت جي نگاهه سان نه ڏٺو هو. هن لاءِ رونقن سان ڀرپور محلاتون ڪجهه نه هيون. هن بنان ڪجهه چئي، بنان سوال ڪئي اطاعت ڪرڻ سڳيو هو. ڇا اها نفس جي تربيت هئي؟ ۽ هاڻ هو گهٻرائجي ويو هو. هڪ تماشي کي پنهنجين نگاهن سامهون زنده ڏسڻ ۽ ٽوٽي وانگر ڀرڻ سان لڳو بيٺو رهڻ، هو ته انهي تمثيل ۾ هڪ ٽوٽي به نه هو - ته آخر ڪار هو ڇا هو؟

پريشان ماڻهو، تحريڪن ۾ منڊل، اجنبِي دنيا جي هيءَ هڪ ننڍڙي رنگين عڪاسي هئي. هڪ تصويرن جو البم - ڀلا هو انهي البم ۾ ڪٿي هو؟ ڪٿي به نه - هي ڪاروان جيڪو سندس نگاهن سامهون نڪتو ٿي ويو، گذرندڙ وقت جي پاڇن ۾ ڌنڌلڪي وانگر ڏيکائي ڏنائين به ٿي ۽ نه به. بغداد جي اولهائين پاسي وسيع قبرستان هئا ۽ بنو اميه جون قبرون اُکوڙجي چڪيون هيون. ڪاوڙ، تعصب ۽ قاتلاتن جذبن سان ڀريل هي عربي نسل ماڻهو جن تي شرافت کي ناز هو - هاشمي ۽ عباسي، هاشمين جون پراسرار زندگيون ۽ علوي ۽ معتزله - سوجيندي سوجيندي هو غرق ٿي ماندو ٿي پيو ٿي. جيڪڏهن ڪنهن وقت هن کان پڇيو وڃي ته هو ڪنهن جو ساٿ ڏيندو ته هو ڪهڙي پاسي هجي؟ هو عباسي خليفن جو ملازم هو پر سندس همدرديون هاشمين سان هيون جيڪي بغداد ۾ ڏسڻ ۾ گهٽ ئي ايندا هئا - ايران ۾ سندن بغاوتن گهڻي قدر ڪرڻي ڪنيا ۽ خليفو گهڻو ڪري کين پنجو ڏيڻ لاءِ بغداد کان ٻاهر ٿي رهيو. هو پنهنجي جان جي پرواهه نه ڪرڻ ۾ ڪو ثاني نه رکنڊو هو. انهن ڏينهن ۾ اها ڳالهه هر خاص ۽ عام جي زبان تي هئي ته جڏهن هڪ قلعي جي محاصري ۾ ڪيترائي مهينا گذري ويا ته خليفي پنهنجي جان جو ڪي ۾ وجهي، قلعي جي ڀت ٽپڻ پسند ڪئي، محصور ٿيلن جڏهن کيس ڏٺو ۽ سڃاتو ته هو دهشت سبب هٿيار ڦٽا ڪري تابعدار ٿي ويا. هو عجيب حاڪم هو جيڪو هڪ ئي وقت ماضي ۽ مستقبل جي ڳانڍاپيل وقت جي نقطي تي بيٺو هو ۽ تمام گهڻو نمايان هو. حسين کي فخر هو ته کيس هتي طلب ڪيو ويو هو پر هاڻ اهو فخر به کيس نهايت سڪڙو هيڄاڻ جهڙو جذبو نظر ايندو هو. خليفي جي ڪرم پريءَ نگاهه تي سوين ماڻهن جو دارومدار هو - هو ڪهڙي ڳالهه تي نازان هو؟! وقت جي اُڀرندڙ سوالن ۽ پنهنجو پاڻ سان جنگ جي حالت کي آخر عارضي سمجهوتي ۾ ختم ڪرڻ جي لاءِ هن بغداد ۾ رهي پوڻ ۽ ابو يعقوب اقطع جي ڌيءَ سان شادي ڪرڻ جو فيصلو ڪري ڇڏيو -

گهڻا ڏينهن هن اقطع جي گهر جي انهي دريءَ ڏانهن ڏٺو ۽ انهيءَ آواز ٻڌڻ جو منتظر

رهيو. خبر ناهي آواز جي ڪهڙي لهر يا گلي منجهان نڪرندڙ ٻول جو ڪهڙو زيرو به، دل کي ڌڙڪائڻ وارو ڪهڙو لفظ هو جيڪو کيس بي خود ڪري ڇڏيندو هو. هو انهيءَ ڏهڻ ۾ نهايت تيزيءَ سان گهڙي رهيو هو. گپ - ڪڇ جي سطح هيٺان چڪبو وڃي رهيو هو. غلاظت - غلاظت -

منصور جڏهن بغداد ۾ وارد ٿيو ته پنهنجين اميدن خلاف هن حسين کي خانقاه ۾ اعتڪاف ۾ ويٺل ڏٺو. هو تستر جهڙين رياضتن ۾ پڙل ته نه هو ۽ نه ئي سندس شڪل تي اها لهس هئي پر هو خانقاه مان تمام گهٽ ٻاهر ٿي نڪتو ۽ ائين محسوس ٿي ٿيو ڄڻ هو پنهنجي دل ۽ جان سان هر وقت منتظر آهي - بس منتظر! ڄڻ آسمان منجهان ڪنهن سڌ جو منتظر آهي - غيب کان ڪنهن آواز جو - عرش کان ڪنهن اشاري جو - هوا منجهان ڪنهن نغمي جو. سندس اعصابن ۾ هڪ عجيب ڇڪتاڻ پئي ٿي، جنهن کي منصور ڪڏهن نهايت شدت سان محسوس ڪيو ٿي ته ڪڏهن ائين ته اها سندس پٽ جي عارضي ڪيفيت آهي، هو پاڻيھي ٺيڪ ٿي ويندو؛ ڪنهن راهه جي، جنهن جي کيس ڳولا آهي جڏهن اها حاصل ڪري وٺندو، هو به تماشين ٿيڻ گهرندو هو - ڌارين وانگر رڳو ٻاهر بيھي ڏسڻ وارو پر اها ڳالهه سندس اختيار کان ٻاهر به هئي.

هو بغداد ۾ ڪيتريون اميدون کڻي آيو هو. درٻار، امير وزير، خاص دوست ۽ زندگيءَ جو هڪ مختلف نقشو - پر هتي اچڻ کان اڳ ئي بازي ڦري چڪي هئي. کيس گهڻي نراسائي به نه ٿي، هو رضا تي راضي هو. هيءَ حياتي جيڪا حسين کي خدا ڏني هئي سندس پنهنجي هئي، ۽ عزت ذلت ڏيڻ وارو به اهوئي هو. پوءِ هو ڪهڙا تڪرار ڪري ۽ پنهنجي پٽ کي ڇا چوي؟ -

ها، جڏهن حسين سندس سامهون پنهنجو ارادو بيان ڪيو ۽ کيس اقطع سان سڱ جي ڳالهه ڪرڻ جي گذارش ڪئي ته هو ڏانهس ڏسندو رهيو ۽ هن انهيءَ معاملي ۾ ڪنهن به مدد ڪرڻ کان انڪار ڪيو.

”تون ڄاڻين ٿو حسين! ڪڏهن کان آئون خواهشمند آهيان ته تنهنجي مامي جي ڌيئرن مان ڪا هڪ منهنجي نهن ٿئي ۽ ٻيو ته تون خانقاه ۾ رهين، تنهنجو پنهنجو ڪوبه تڪاڻو ناهي، تون هن کي ڪٿي رکيندين؟ انهيءَ بعد ته خانقاه ۾ رهڻ جي اجازت توکي نه ملندي.“

”آئون ڪا راهه ڪڍي وٺندس،“ هن نهايت ڪمزور آواز ۾ چيو.

”تون عثمان بن مڪيءَ سان ڇو نٿو ڳالهائين، شايد اهي انهي سلسلي ۾ تنهنجي ڪا مدد ڪري سگهن.“ منصور دوستن جيان ڳالهايو.

”نه هرگز نه. هو ڪنهن دنياوي بکيڙن ۾ مُنڌل نوجوان کي اهي سمورا سبق ۽ جهاد ڪونه سمجهائيندا جيڪي آئون سمجهڻ گهران ٿو.“ حسين سوچيندي چيو.

”ته پوءِ اها ڳالهه ڌري گهٽ ناممڪن ٿي سمجھ. هو اقطع جا دوست آهن ۽ تنهنجا محسن آهن، جڏهن هوءَ اهڙيءَ ڳالهه سان ناراض ٿين ته اهڙو قدم کڻڻ مان فائدو.“ منصور مشورو ڏنو.

”آئون ڪا راهه ڪڍي وٺندس. اوهين فڪر مند نه ٿيو.“ حسين ڳالهه ختم ڪري ڇڏي ۽ منصور به سوچي ڇڏيو ته هاڻ هن سان بحث بيڪار آهي.

منصور ريشم جي سوداگرن سان ملندو رهيو. هو پهريون ڀيرو بغداد آيو هو ۽ هتي جي شان شوڪت کيس ڏاڍو متاثر ڪيو هو. تماشن جي ڪثرت ۽ فرحت، خوشي ۽ سڪون بخش هوا- دريا جي ڪناري ٻيڙيون ۽ تحفظ جي احساس سان گڏ شاهراهه تي هلندڙ ماڻهن جا قافلا! شاندار محلاتون، اوڀر اولهه ۾ پکڙيل هيءُ شهر - سُهڻيون مسجدون، بازارن جي آبادي ۽ دڪانن جي گهڻ، هيرا جواهر مڙهيل مخمل جا لباس ۽ سُهڻيون نازنينون، خچرن تي سوار خريداري ڪندڙ ٻانهيون، ريشمي جرڪندڙ لباسن ۾ پنهنجن محافظن جي گهيرن ۾، سوارين تي سوار سردار، ڏوليون، ڪجاوا ۽ اُٺن جون قطارون، ڪجين جي وڻن جي جهنڊن منجهان ڏيکاريون ڏيندڙ مسجدن جا مينار، بزرگن جا مقبرا، خانقاهون ۽ عبادت گهر، قافلا، مسافر خانا ۽ تڙ ڪڙ ۾ پنهنجا رستا ٺاهيندڙ ماڻهو! اهڙيون رونقون جيڪي صرف هتي لاءِ مخصوص هيون. هن ايران جي برتريءَ ۽ سلطنت جا انتظام بزرگن جي زباني ٻڌا هئا. عربن جڏهن کان ايران تي قبضو ڪيو هو ۽ بغداد مرڪز بڻايو هو، دنيا جون سموريون رونقون هتي هلي آيون هيون. داريوش گشتاسپ\* ڪيخسرو\*\* لهراسپ\* ۽ زهره جي پوڄارين تي موت جا آثار ڇانيل هئا. جيتوڻيڪ ڪنهن عبادت گهر کي مسمار ڪرڻ جو سرڪاري حڪم ڪڏهن نه ڏنو ويو هو. امن ۽ امان سان پنهنجن پنهنجن طريقن تي هلندي رهڻ کان ڪڏهن ماڻهن کي روڪيو نه ويو، پر اُهاڻي ڳالهه ته وقت جي حاڪم جو مذهب، دلچسپيءَ ۽ ڪشش جو باعث هوندو آهي، ۽ وري اُن جون سڃاڻيون، اُن جي هم گيري، اُن جون معجزاڻيون فتحن، سرفروشي جي رسم، جنهن کي هو شهادت جو نالو ڏيندا هئا جنهن جي جبلن، بيابانن ۾ هڪ ئي صدا گونجندي هئي. پراڻن مذهبن جون سموريون خوبيون جڏهن اُن ۾ هيون ۽ آسان راهه هئي؛ جنت ۽ دوزخ منجهان جيڪو سودو سستو هو سو ماڻهن خريد ڪري ڇڏيو هو. منصور نهايت سادگي ۽ پاڪيزگي سمجھندي، پنهنجي لاءِ اسلام کي چونڊيو هو. ڪاش محمديءَ کي پتو پئجي سگهي ها! اُهو باهه پرست، سادي دل رکڻ ۽ محبت ڪرڻ وارو سندس پيءُ ڄاڻي سگهي ها ته سندس پُٽ انهيءَ راهه کي ڇو چونڊيو هو؟

● گشتاسپ: ايران جي بادشاهه اسفنديار جي پيءُ جو نالو.

●● ڪيخسرو: عجم جو هڪ وڏو بادشاهه.

\* لهراسپ: اسفنديار جو ڏاڏو.

پر هاڻ هو ڪنهن کي ٻڌائي، پيءُ ۽ پُٽن جون راهون گهڻو ڪري جدا ٿي وينديون آهن. هن حسين جو سوچيو.

اُن بعد منصور ۽ حسين جي وچ ۾ ڪڏهن اقطع جي گهر جي باري ۾ ڳالهه نه ٿي. ايسيتائين جو منصور جي موڪلائڻ جو وقت ويجهو اچي ويو.

”ڇا تون بيضا واپس نه هلنديين؟“ هن پُٽ کي چيو.

”نه بابا سائين! منهنجي لاءِ هيءُ هنڌ ئي مناسب آهي. مون کي اڃا پنهنجا درس حضرت عثمان مڪيءَ وٽ سکڻا آهن پر اها تعجب جي ڳالهه آهي جو هنن مون کي مُريد بڻائڻ کان انڪار ڪري ڇڏيو آهي. مسئلن جي مونجهارن جي وضاحت هو ڪندا آهن پر منهنجي دل بي حضوريءَ ۾ پٽڪندي رهندي آهي. ڪاش مون تي سندن اهوئي توجهه ٿي سگهي جيڪو هڪ زماني ۾ تُوستر ۾ مهر پريءَ نگاهه جي صورت ۾ مون تي ٿيو هو!“

”تون تُوستر واپس ڇو نٿو هليو وڃين. وٽن معافي ۽ درگذر جي تمام گهڻي طاقت آهي. ذڪر جي محفلن ۾ جيڪڏهن مُرشد جو توجهه توتي نه هجي ته تون ڪيئن ڪامياب ٿيندين؟“ منصور ڏاڍي مايوسيءَ منجهان چيو.

”ڪڏهن ڪڏهن آئون سمجهندو آهيان يا مون کي ائين محسوس ٿيندو آهي ته مون کي مُرشد جي ضرورت ناهي!“ حسين ڊيبل لفظن ۾ ڏاڍو هيڃڪندي چيو.

منصور چرڪ پري ڏانهس ڏٺو.

”تون هي ڇا چئي رهيو آهين، حسين! ڇا پٺيان استاد جي، بنا مُرشد جي ڪنهن هيءُ اڻانگو ۽ جان جوڪن ۾ وجهندڙ سفر طئه ڪيو آهي! ڪڏهن تو ڏٺو آهي ته ڪاڻي ٻيڙي بنا ملاح جي بحر جي ڇاتيءَ تي روان ٿي سگهي هجي. ذڪر جي اجازت به جيسيتائين پنهنجي مُرشد کان نٿي ملي اُن منجهان ڪوبه فائدو حاصل نه ڪري سگهندين.“

”پر بابا سائين! آئون ڇا ٿو ڪري سگهان، هو مون کي مُريد ڪرڻ کان انڪاري ته ناهن پر هميشه نهايت عمدگيءَ سان لنوائِي ڇڏيندا آهن. جيڪڏهن جهنگ اوندا هو هجي ۽ راهه ٻڌائڻ وارو ڪنارو وٺيو بيٺو هجي ته به منزل ته بهرحال ڪير به اڻپوري ناهي ڪندو. سفر جاري رهندو آهي.“ حسين ڳالهه ختم ڪئي.

”جيڪڏهن رهبر سواءِ هلنديين، تنها هلنديين ته ڪنهن منزل تي نه پهچي سگهندين، نه حقيقت جي ۽ نه طريقت جي.“ منصور نهايت تلخيءَ سان چيو.

”ڪجهه خزانو اهڙا هوندا آهن جي هٿ لڳي وڃن ته ڪافي هوندا آهن، پنهنجو سفر سولائيءَ سان طئه ڪري سگهيو آهي.“ حسين مبهم جواب ڏنو.

”تون اهو ڄاڻڻ جي ڪوشش نٿو ڪرين ته هو توڏانهن ايترو ڌيان ڇو نٿا ڏين.“

منصور چيو.

”جهڙيءَ طرح اوهان زوريءَ ڪنهن کي پاڻ سان محبت تي مجبور نٿا ڪري سگهو، اهڙيءَ ئي طرح اوهان خدا جي ڪنهن نيڪ، برتر ۽ دمر آشنا انسان کي به محبت تي مجبور نٿا ڪري سگهو. اها به باهمي ڪوشش هوندي آهي. بابا سائين، ۽ عمر بن عثمان مڪي منهنجي لاءِ ايتري ڪشش نٿا رکن، آئون به مجبور آهيان.“

”تڪڙ کان ڪم نه وٺجان، حضرت جنيد بغدادِي اتي ئي آهن، انهن جي شاگردي وٽ - تو هميشه پنهنجا معاملا پنهنجن هٿن ۾ رکيا آهن ۽ تون، تنهنجي لاءِ چا سٺو آهي، بهتر سمجهين ٿو، مون وٽ تنهنجي لاءِ صرف دعائون آهن ۽ اها تمنا ته تون بيضا واپس اچي سگهين!“

رمضان المبارڪ جون رات - بيداريون ۽ عبادتون، خانقاهن ۾ عاشقن جا انبوهه... ذڪر ۽ فڪر جي محفلن ۾ ديوانن، سودائين جا ٽولا - اهي رونق ڀريون راتيون هيون، جڏهن سڀ اڀاڳا سپاڳا خدا جي خوف ۽ خلق جي شرم سان آباد مسجدن ۾ قيام ۾ محو هئا- ديوانا ويتر ديوانا ٿيا ٿي. سرشاريءَ ۽ محبت جون راتيون، بي خوديءَ ۽ سرور جون محفلون، پرھ ويل صبح جي نعمي کان ملندڙ خوشخبريءَ پري پيغام جون سحر جون خبرون آڻيندڙ راتيون ۽ رات جي اونداهي چيريندڙ اذانون ۽ پنهنجو پاڻ کي هلاڪتن حوالي ڪندڙ نمازي ۽ محبت رسول ﷺ ۾ سينو چيري وجهندڙ سرمدي ساز تي نثار ٿيندڙ ماڻهو، گرم دليين، پاڪ نگاهن ۽ بيتاب زندگين سان ناممڪن جي تمنا ڪندڙ انسان - غيب ۽ شهود جي فرق کي سمجهڻ جي ڪوشش ڪندڙ بي سمجه ۽ اڌ ڪٺل وانگر تڙپندڙ عاشق زار ۽ حيرت جي غشيءَ ۾ غلطا حسين!

’هيءُ وجود ڇا آهي؟‘ هن پنهنجو پاڻ کان سوال ٿي ڪيو.

’هيءُ شهود ڇا آهي؟‘ هن پنهنجو پاڻ کان پڇيو ٿي.

سندس شه رڳ ويجهو ڪنهن ڌڙڪي چيو ٿي: ”تنهنجي پهچ کان ٻاهر! تنهنجي سمجه کان مٿاهون! ۽ توکي ٻڌائڻ وارو ڪوئي ناهي!!! تون هڪ اهڙو ساز آهين جيڪو ڪنهن به تار تي، ڪنهن به تنبور تي، ڪنهن به بربط تي، ڪنهن به باجي تي نه آزمايو ويندين ته جيئن ڪنهن به نغمي ۾ ملي نه سگهين. تنهنجو آواز الڳ، تنها ۽ سڀني کان ڏور ائين ئي زندگيءَ جي صحرا ۾ پٽڪندو رهندو...!“

عمر بن عثمان مڪيءَ سندس خيال رکيو ٿي. سندس روزي رکڻ ۽ کولڻ جي اهمتمام جي خبرگيري رکي ٿي وئي. سندس ضرورتن جو ائين خيال رکيو ٿي ويو ڇڻ ڪائي نهايت نادر شيءِ يا ڪوئي بيش بها تحفو يا ڪوئي عزيز ترين مهمان هجي. تراوين ۾ جڏهن مستقل قيام ۽ نفلن ۾ پيرن ۾ ڳنڍڙي ٿي پئي ته هنن ڏاڍي محبت منجهان ڏانهس ڏنو ٿي. هوءُ ڪيئن پنهنجو - پاڻ پگهارِي رهيو هو.

خبر ناهي هُو ڪٿي پُهچڻ چاهيندو هو؟!

جيئن چنڊ آڏو اچڻ سبب آئيني جي چمڪ ڏٺلا ٽجي ويندي آهي، جيئن آئينن آڏو ماڻهوءَ جي شڪل سينگار جي پوندي آهي، حسين به آرسين جي روشنين ۽ چنڊ جي روشنيءَ جي سنگم تي هو. ۽ هُو پنهنجو پاڻ کي فنا ڪري رهيو هو. هُو ايڏو ڊگهو چال چالا ۽ لڳائڻ چاهيندو هو؟ کيس پنهنجي مقابلي جي قوت ۽ پنهنجين ٿيڻن جو صحيح اندازو ڇو نه هو؟! ڪڏهن ڪڏهن عثمان مڪيءَ هن لاءِ سوچيو ٿي ۽ سندن نگاهه ۾ اهو سڀ هو جيڪو هُو ڏسي نه سگهندو هو. پردن کان پريان حد اڌراڪ تائين اهو سڀ ڪجهه سندن نگاهه پروڙي ورتو هو ۽ جيڪو ڏٺو هئائون ان بابت رمضان المبارڪ بعد پاڻ کيس اهو سڀ چوڻ چاهيندا هئا. هُو کيس انهي بي راهه رويءَ ۽ ديوانگيءَ کان باز رکڻ چاهيندا هئا!

پاڻ غسل خاني ڏانهن ويا ۽ پوءِ وضو ڪندڙ هڪ طالب علم سان ڳالهائڻ ڪرڻ لڳا جيڪو هڪ شرعي مسئلي تي ڪنهن ساٿيءَ سان گفتگو ڪري رهيو هو. وضوءَ جي اهميت، پاڪيزگي ۽ مختلف وقتن لاءِ حڪمن ۽ قضا ٿيل نمازن متعلق حديثن، مختلف مڪتبي خيال ۽ قريظن جو هر واجب غسل جي جڳهه تي به صرف وضو منجهان ڪم هلائڻ ۽ اهو ڌرائتو نماشو، جيڪو سندن مذهب جي عوام ۾ مقبوليت جو سبب انهيءَ ڪري ٿيو جو عام ماڻهو آرام پسند هئا، ۽ عمر بن عثمان مڪي وضاحت خاطر ڪافي وياڪل ماڻهن جي وچ ۾ رهيا. نماز کان فارغ ٿي هُو درس ڏيندا رهندا هئا، ۽ دير تائين بي تاب جانيون پنهنجي محروميءَ ۽ غفلت تي رت جا ڳوڙها ڳاڙينديون رهنديون هيون. حضرت پاڻ به پريشان ٿيا ٿي. فرياد ۽ ڳوڙهن وچ ۾ توبهن ۽ استغفار جو جهاد ٿيندو رهيو. هنن هڪ نظر ڏنو، ٻيهر ڏنو، هيڏانهن هوڏانهن نهار ڪئي. حسين ڪٿي نه هو. ۽ حضرت کي سندس روڻهار ڪيون نگاهون سمورين نگاهن کان وڌيڪ عزيز هيون. اُهي بي پناهه اکيون آه زاريءَ ۾ ائين روئينديون هيون ڇڻ به دريا روان هجن. کين سندس روڻ ڏاڍو وڻندو هو. خدا جي خوف منجهان وجود جي سموري پيڻيابيءَ منجهان، آه زاري ۽ عاجزيءَ منجهان!... اڄ محفل جيءَ کي نه پئي لڳي ته حضرت پاسي ۾ ئي ويٺل هڪ حبشي زادي کي چيو:

”حسين ڪٿي آهي؟“

”حسين ڪٿي آهي؟!“ مجلس ۾ ويٺلن هڪ ٻئي ڏانهن ڏٺو.

قطارن جي ڪنڊن ۾... خانقاهه جي ورانڊن ۾... مسجدن جي حُجرن ۾... هر جڳهه کيس ڳوليو ريو!

ڇا هُو بيمار ٿي پيو هو؟

پريشان ماڻهن حضرت عثمان مڪي جي آڻت خاطر کيس هر جڳهه ڳوليو. انهيءَ جڳهه، جتي سندس بسترو، ڪتاب ۽ ٻه جوڙا ڪپڙن جا رکيل رهندا هئا... سڀ شيون موجود هيون!

هُوَ نماز جي مهل به نه آيو هو. حضرت موجود ماڻهن کي تاڪيد ڪيو ته جڏهن حسين اچي ته يڪدم کين اطلاع ڪيو وڃي.

وچينءَ جي نماز کان پوءِ حضرت مُسلي تي ٿوري آرام خاطر گهٽڻي بہ گهڻي لاءِ لپتي پوندا هئا. لپتيا ئي تہ کين بيچيني محسوس ٿي ۽ لپتي نہ سگهيا تہ اُتي ويهي رهيا. ڌيان ريجهائڻ خاطر مُسلو اُٿلايائون جتي گنج نامو رکيل رهندو هو ۽ جنهن کي پاڻ ڪنهن قيمتي راز وانگر هتي رکندا هئا ۽ جيڪو گهڻو ڪري سندن مطالعي هيٺ رهندو هو. مُسلي کي اُٿلايون. اُن کي چنڊڪو ڏٺائون، هيڏانهن هوڏانهن ڏٺائون پر گنج نامو ڪٿي نہ هو! روح جو گنج شاھگان! رازن جو اُملمہ اٿائو! - جيڪي الاهي اسرارن ۽ رَمَزن مان واقف نہ هجن انهن لاءِ سراسر هلاڪت ۽ جيڪي ڄاڻندا هجن انهن لاءِ نهايت نازڪ مقامن تائين سواءِ رهنما جي بيڪار! ۽ جيڪو انهن رازن تان پردو کڻندو انهي جا هٿ پير ڪپيا ويندا ۽ کيس ڌار تي پهچايو ويندو. سندس جسم باب الخبر تي جھولندو. بغداد جون سموريون ڏلتون سندس نصيب ۾ هونديون. گنج نامو ڪا معمولي شيءِ نہ هو. اُن تي بي فيض جي پھچ، جان جو زيان!

ابو ايوب اقطع جي ڌيءَ زينب سان حسين جو نڪاح هڪ الڳ قصو آهي. اقطع جي طبيعت گهڻي وقت کان خراب هئي، ڪڏهن هو تمام سخت بيمار ٿي پوندا هئا ۽ گهر وارن جي روج رڙي سبب پاڙيسرين کي به پريشاني لاحق ٿي پوندي هئي ۽ پوءِ هڪدم هُو نيڪ ٿي ويندا هئا. ڄڻ مرض موت کين ڇهي نڪري ويو هجي! طبيبن جو خيال هو ته کين دمر جي بيماري آهي ۽ پنهنجي طور تي بهترين دوائن سان هو کيس بچائڻ جي ڪوشش ڪندا رهندا هئا.

حُسين اُتان لانگهائو ٿيو ته هُن دروازي ٻاهر اقطع جي سڀني کان ننڍي پُٽ کي سڏڪندي ۽ روئندي ڏٺو. آتت ڏيڻ ۽ سبب کان آگاهه ٿيڻ بعد هو ساڻس گڏ ئي مزاج پُرسِي ڪرڻ وارن سان گڏ گهر اندر ويو. اقطع تي عجيب جهٽڪن جهڙي ڪيفيت طاري هئي ۽ اُن دوران جنهن جنهن مهل کيس هوش آيو ٿي ته چيائين ٿي:

”هي منهنجا پڇاڙڪا پهر آھن، اي ڪاش! آئون زينب جي فرض کان آجوتي سگهان!“

گهٻرائجي پٺا سوچڻ جي حسين چيو، ”آئون حاضر آهيان!“  
 اقطع اڪيون ڪولي ڏانهس ڏٺو، خوش ٿي پيو. انهي ئي مهل قاضيءَ کي سڏايو ويو.  
 نهايت ماڻ، رازداريءَ ۽ بي انتها سادگيءَ سان ٻن گواهن جي موجودگيءَ ۾ زينب بنت  
 اقطع جو نڪاح حسين بن منصور سان ٿي ويو.

أهو ذينهن به عجيب ذينهن هو. دژا تیل، اداس، روشنیء ۽ اوندهه مان ڪٿان پڻ ڪندڙ

هوا جهڙي واريءَ، ڇڻ دشت سوس مان فقط حسين جي اڪيلائي پري ڪرڻ ۽ سندس دلداريءَ لاءِ واري هيڏين ڳاڙهسرين ۽ ڪارين لهرن ۾ روز وڙوسي رهي هجي. سرٿيون پاڻ کي هوا جي حوالي ڪندي نه اڏاڻيون ٿي ۽ نه ٻوليون ٿي، نه چٽين ۽ پٽين تي لامارا ڏنائون ٿي ۽ نه ئي جھپ ٿي هنيائون. انهن بي خودي جي عالم ۾ طوفان جي وهڪ تي پنهنجو پاڻ ڇڏي ڏنو هو ۽ لهرن سان گڏ ڪڪن وانگر وهنديون ٿي ويون. بي ڪيفيءَ جي ڪيفيت کان هونئن ئي دليون ڇاتيءَ اندر سوس کائي ٿي ويون. ٻوجھل طبيعت ۽ ذري گهٽ مرندڙ قطع! ... جڏهن ساھ اُڪڙڻ جي ڪيفيت ۽ موت جي پڇاڙڪي پهر جي بي سکوني شروع ٿي ته حسين سندن ويجهو ٿي ويٺو. هن پنهنجو هٿ سندن ڇاتيءَ تي رکيو ۽ دعائون پڙهڻ لڳو. سڪرات جي شدت ۾ هو ڪُنڀيا ۽ کين لڳو ڇڻ ڪنهن بيهندڙ، تڙپندڙ ۽ گهٻرائيندڙ دل تي مرهم رکي ڇڏيو هجي. کين سکون اچي ويو. دل جي ڌڙڪي ۾ ڇڻ رواني پيدا ٿي. موت جي زرديءَ ۾ رت جي ڳاڙهاڻ شامل ٿيڻ لڳي. بيقاراري پري ٿي ته زال، ڌيءُ ۽ حسين کي ڏٺائون، خبرگيري ڪندڙن جي شڪلين تي اطمينان ڏنائون. ننڍي پٽ جي ڳوڙهن پنل منهن تي مرڪ ڏنائون. آٿت جي ڪرڻي سبب مٿن ٽڪاوت بعد هيٺاڻ پري غنودگي غالب پئجي وئي.

حسين زينب کي ڏٺو. عجيب اذيتناڪ چهرو، جنهن تي نه خوشي هئي ۽ نه ئي ڪو جذبو! هڪ اجنبيءَ جي لاءِ ڇا محسوس ڪري سگهيو آهي؟! ڏک ۽ مصيبت جي طويل اونڌاهي اوجاڳي بعد هڪ زلزلي ۽ پيچ ڏاهه کان بچي پوڻ جي حيرت جيڪا معجزو هئي. موت جي چائنٺ کي اورانگهي ڇڏڻ بعد هو واپس وريا هئا. حسين موت جي بنهه حتمي پوڻ سبب پنهنجو پاڻ کي انهيءَ ۾ ڏوڪي ڇڏيو هو! هن جو ذاتي فيصلو اهڙيءَ جلد بازيءَ سان پنهنجو پاڻ کي زندگيءَ ۾ گرفتار ڪرڻ جو نه هو! ... منصور جا خواب؟!

خوف ۽ موت جي بي پناهيءَ کان بچي ويل قافلي جي مسافرن وانگر انهن سڀني کي اُن مهل هڪجهڙي جي وجود جو احساس ٿيو هو. قطع جي زال سوچيو انهيءَ جلد بازيءَ تي ماڻهو ڇا چوندا؟ خلقت جو بيجا خوف جنهن کان انسان ڪڏهن آڇو نٿو ٿي سگهي. قطع به بيدار ٿيندا ته سوچيندا، هو کيس بس واجبي ئي سڃاڻندا هئا ته هو حضرت عثمان مڪيءَ جي درس ۾ شرڪت رکندو هو ۽ خانقاهه ۾ رهندو هو.

هو ڪنڌ جهڪائي ويٺو رهيو ڇڻ پنهنجي انجام کان ڏنل هجي. ڇا سندس تمنا پوري ٿي وئي هئي!

۽ ٻاهر هيڏي مٽيءَ جو وسڪارو، وڻن ۽ چٽين، گهرن ۽ درياءَ جي پُرشور وهڪري تي وسندو ٿي رهيو.

قطع جن آڻيا ته عثمان مڪيءَ جو موڪليل حبشي زادن سندن طبيعت جي آگاهي وٺڻ



آيو. اقطع، ڪمزور، نحيف پر منهن تي رونق هين. هنن هٿ جي اشاري سان، مُرڪي کيس خير ۽ سلامتيءَ جو ٻڌايو پر ڳالهائون ڪجهه نه. پنهنجي سامهون ويٺل حسين کي ڏٺائون ۽ خواب جيان ڏنل صورتحال مٿن روشن ٿي.

”پت تون ڪٿي جو رهڻ وارو آهين؟“

”آئون بيضا جو رهواسي آهيان. منهنجو پيءُ منصور ريشمي ڪپڙو اُٿندو ۽ وڪڻندو آهي. منهنجو ڏاڏو محمي مجوسي هو.“ هو خاموش ٿي ويو.

”۽ تنهنجو پيءُ؟“ اقطع پڇيو.

”اهو ۽ آئون رسول الله ﷺ جي مديني پاڪ جي خاڪ جا ذرڙا آهيون. آئون هڪ سال خلافت جي درٻار جي حاضريءَ ۾ رهيو آهيان ۽ هاڻ حضرت عمر بن عثمان جي درس ۾ شامل ٿيندو آهيان. جيتوڻيڪ سندن سلسلي سان منسلڪ ناهيان.“

اقطع ماڻ رهيا، ڪو جواب نه ڏنائون، ايسيتائين جو عصر جي نماز جي وقت کان ٿورو پهرين عثمان مڪي پاڻ به هليا آيا. بيمار جي خبر ڪريءَ بعد اقطع کي چوڻ لڳا.

”مون اڄ درس ۾ حسين کي غير حاضر ڏسي کيس ڏاڍو ڳولرايو هو.“

”مون زينب جو نڪاح هن سان ڪري ڇڏيو آهي.“ اقطع معموليءَ ڳالهه وانگر سائين احوال ڪيو.

حضرت عثمان مڪي ويٺي، اُٿي کڙا ٿيا. ”اهو ڪيئن ٿي سگهي ٿو؟ ناممڪن! آخر

ڇو؟!“

”پر صاحب ڪمال، اهو ٿي چڪو آهي.“ ۽ اقطع احوال ۽ سبب ٻڌايو.

”انهيءَ اتفاق کي هاڻ به ڦيري سگهجي ٿو.“ حضرت چيو.

”هرگز نه.“ حسين ڪنڌ مٿي ڪٽڻ سواءِ جواب ڏنو، ”جيڪو ٿي ويو سو ٿي ويو!“

”پر برخوردار! اهو ڪيئن ممڪن آهي. مطلب ته زندگيءَ ۾ خوشين ۽ عجالتن کان بيون شيون افضل آهن.“ هو نهايت حيران هئا.

”اهو مقدر جو لکيو آهي، اڻ مٽ آهي.“ حسين چيو.

”تو کي مقدر جي ڪهڙي خبر آهي. هتي ذري گهٽ اجنبِي آهي. تنهنجو ڪو ٽڪاڻو ناهي، روزگار جو ڪو ذريعو ناهي.“

حسين نهايت ادب وچان جهڪي چيو:

”منهنجو مقدر اهوئي آهي جيڪو اوهان جي سامهون آهي. هاڻ منهنجو ٽڪاڻو اقطع

جو گهر آهي ۽ رزق رسائڻ وارو خدا آهي.“

حضرت عمر بن عثمان ڇپ ڇاپ ڏانهس ڏسندا رهيا، ڄڻ چوڻ لاءِ ڪجهه باقي نه رهيو هجي.

سندن پيشانيءَ جا ور گهريءَ فڪرمنديءَ جي علامت هئا ۽ هو درس دوران ماڻ ٿي ويا

ٿي. گنج نامو پنهنجيءَ جڳهه تي هو ۽ کين واپس ملي ويو هو پر کير ايترو جرئت مند، دلير ۽ بي پرواهه هو جنهن هُنَ جڳهه راز کي چورايو. کين ياد ٿي آيو. يوناني ديوتائن جي ڏند ڪٿائن ۾ پڙهيو هئائون ته آسمان مان باهه چورائڻ واري ديوتا\* کي زنجيرن سان ٻڏي سزا ڏني وئي هئي. اُن کي پهاڙ تان لتڪايو ويو هو.

حسين هاڻ به سندن درس ۾ شريڪ ٿيندو هو پر اوڀرائپ جي پت هاڻ سندن وچ ۾ وڌيڪ اُڇي ڪڙي ٿي وئي هئي. کيس لڳو ٿي ڄڻ هو ڪوهيڙي ۾ وڪوڙيو پئي ويو ۽ سندس ۽ راهن تي ڪنڊا وڇائجي رهيا هئا. درس ۽ سندس وچ ۾ مرشد جي دعا نه هئي ۽ هو جنگ جي ميدان ۾ اڪيلو سپاهي هو! ڇاڪاڻ ته اقطع ۽ حضرت عثمان مڪيءَ جا واسطا به ذري گهٽ نه هئڻ برابر رهجي ويا هئا. پوءِ آهستي آهستي نفرت جا بنياد مٿي ٿيڻ لڳي، ۽ ڏانهس ڌيان گهٽ کان گهٽ ٿيندو ويو.

هُن ويران اڪيلاين وارن ماڳن تي ويهي غور فڪر ڪيو ٿي. دنياوي مسئلن جو سلجهاڙ ڪرڻ چاهيو ٿي ۽ اُن انڪار بعد هاڻ منجهس همت نه هئي، جو هو اُنهن جي وضاحت جي لاءِ شيخ سان رجوع ڪري. هُو وظيفن ۾ لڳو ٿي رهيو. پر دل ڪجھل ٿي رهيس، منصور ٺيڪ ئي چيو هو ته مرشد جي دعا کان سواءِ هُو ڪٿي به پهچي نٿي سگهيو. هُو جڏهن ڪنهن کان دعا جو طالب نه ٿي سگهندو هو، پنهنجين پريشانين ۾ مدد جي درخواست نه ڪري سگهندو هو، شيخ هُنَ ڏانهن نگاهه ڪئي به نه ڏسندا هئا... ته هُو ڇا ڪري؟

گنج نامي جي مضمونن ۾ لکيل هو ته فرشتن آدم کي سجدو ڪيو، ابليس انڪاري ٿيو. فرشتن جو اقرار سندن اڻ ڄاڻ هئڻ جي ڪري هو ۽ ابليس جو انڪار شريڪ راز هئڻ جي ڪري!... ۽ سندس مردود ٿيڻ جو سبب اهو ئي هو.

زمين جي ڳجهن خزانن جي نشاندهي ڪئي وئي آهي ۽ ابليس انهن جي ڳولا ۾ سرگردان رهندو آهي. خزانو حاصل ڪرڻ واري جو ته ڪنڌ قلم ڪيو ويندو ۽ توکي ڪوڙو سمجهي ماڻهو تنهنجين ڳالهين جو يقين نه ڪندا. جيڪو ڪعبي جي جمال جو مشاهدو ڪرڻ چاهي ته نفس چيرڻ کان اڳ ائين ٿيڻ ممڪن ناهي. خدا جي قرب جو خواهشمند ماڻهو، روح کي چيري وجهڻ سواءِ قرب نٿو حاصل ڪري سگهي. پر انهيءَ رستي ۾ ٻه هزار آتش فشان پهاڙ ۽ هڪ هزار انتهائي هلاڪت خيز بحر آهن. جيڪو ٻنهي کان خائف ٿيڻ سواءِ رستو طئه ڪرڻ چاهي اهو ئي انهيءَ ۾ قدم رکي!

زمين جا مخفي خزانا ۽ انهن جا اسرار - ابليس جي سجدي کان انڪاري ٿيڻ جو اسرار - فرشتن جي سجدي جو اسرار - روح جي چيرڻ جو اسرار - قرب خدا جو اسرار - نفس چيرڻ جو اسرار - پراميتوس: يوناني ديوتا جنهن کي انسانن لاءِ باهه چورائڻ جي ڏوهه ۾ زيوس ديوتا پهاڙ تان لتڪايو هو ۽ هڪ ڳجهه روز سندس دل جو رت چوسيندي هئي.

اسرار - کيس اها خبر ته پئجي چڪي هئي ته اهي اسرار آهن پر اهي ڇا آهن، انهيءَ جي خبر کيس نه پئجي سگهي هئي. هن گنج نامي جا سڀئي مضمون نقل ڪري ڇڏيا هئا پر انهن تي قادر تئڻ، اها سندس وس جي ڳالهه نه هئي.

زينب کيس ڏسندي ۽ پنهنجي گهريلو زندگيءَ جي بي سروسامانيءَ تي غور ڪندي. سندس اندر ۾ طوفان اُٿيا هئا ۽ حسين کانئس ڪيڏو ڏور هو. طبعاً هوءُ خاموش هئي ۽ سوال ڪرڻ سندس عادت نه هئي. هوءُ پنهنجي پيءُ جي گهر ۾ هئي، انهيءَ ڪري زندگيءَ جي ضرورتن جي لاءِ به هوءُ محتاج نه هئي پر جنهن زندگيءَ جو تصور هن ڪيو هو، اها ڪٿي هئي - ڪهڙيءَ ڪنڊ ۾ ڪهڙي هنڌ تي، ڪهڙي ملڪ ۾، ڪٿي؟ ڪٿي؟ ڇا اها زندگي هئي، جو اهو جيڪو سندس ساٿي هو پنهنجين عبادتن ۾ ٻڌل رهي، مشقتون ڪري ۽ هوءُ محض حد اندر رهڻ وارن وانگر سندس اندر جي آزار کان بيخبر سندس تباهه حالت کي ڏسي، هن لاءِ ڪجهه نه ڪري سگهي. هو جڏهن کانئس ڪجهه پڇڻ جي ڪوشش ڪندي، ڳالهائيندي ته سندس آواز ٻڌي حسين تي ڪنڀي طاري ٿي وئي ٿي ۽ لڳو ٿي اُن ڪنڀيءَ ڪري بخار چڙهي رهيو هوس. ڇا سندس آواز ايترو اُٿو ٿيندڙ هو. هن ڳالهائڻ ڌري گهٽ ختم ڪري ڇڏيو ۽ هن ڏٺو ٿي ته حسين کي انهيءَ جي پرواهه نه هئي. هن آخر ڇو سندس پيءُ تي رحم کائي محض نڪاح ڪيو هو. جيڪڏهن اقطع نه رهي ها ته ڇا هوءُ جي نٿي سگهي. کيس پيءُ کان شڪايت هئي پر هاڻ اهو وقت گذري چڪو هو. جيڪي ٿيڻو هوسو ٿي چڪو هو. حسين جون رياضتون، سندس عبادتون، سندس گهر سُر رهڻ، کاڌي ڏانهن بي ڌياني، لباس کان پيپرواهي، اهو سڀ انهيءَ زال جي اکين سامهون ڏينهن رات تماشي وانگر ٿيندو هو، هوءُ ڇا ڪري؟

نڪاح کان اڳ ڇا ڇا سائين عمر بن عثمان سندس مٿي تي شفقت جو هٿ رکندا هئا پر هاڻ اهي به وٽن نه ايندا هئا، هوءُ ڪنهن کي چئي ۽ هن زندگيءَ منجهان ڇا حاصل ڪيو هو. هوءُ ڪنهن کي چئي ته انهيءَ جيئڻ کان ته موت بهتر آهي. هيءُ گهڙيءَ گهڙيءَ جي اذيت هئي. اها بي فڪري، آزادي، سکين سان گڏ راند ۽ رهائيون ڪنهن پيءُ دنيا جون ڳالهيون هيون. هوءُ سامائي ته هيءُ هڪ نئون جهان هو، هوءُ اڪيلي هئي ۽ چئني پاسي گجندڙ طوفان هئا. هو، جيڪو سندس ساٿي هو، کيس اڪثر ائين ويٺو رهيل ڏسي ڪل ٿي آئي، هو پلا سندس ساٿي هوئي ڪٿي؟! اجنبي ڪنهن پيءُ سرزمين کان هتي اچي وارد ٿيو ۽ اُن گهڙيءَ سندس پنهنجي مقدر تي مهر لڳي وئي هئي. عمر بن عثمان نيڪ ٿي چوندا هئا اهو نباهه ڪيئن ٿي سگهيو ٿي. هو بيقرار روح وانگر تڙپندڙ بيپناهه اکين وارين بيچين نگاهن سان هر پاسي ڳولائو ۽ راهه پتڪيل به. هوءُ شڪايت ڪنهن سان ڪري؟ هي نوجوان ته پاڻ ايترو بي وس ۽ تنها لڳندو هو جو کيس مٿس رحم اچڻ ٿي لڳو. پوءِ کيس سندس چهين

حس خبردار ڪرڻ شروع ڪيو ته سندس آواز ۾ ڪجهه هو. ڪنهن گذري ويل وقت جو تصور، ڪنهن وساريل راڳي جي لهر، جيڪا کيس ڏکائي ڇڏيندي هئي. اها ڪير هئي؟ هڪ ڏينهن هن کي سڏايو ويو. حضرت شيخ سخت جوش ۾ هئا، ۽ هو ڪيترن ئي ڏينهن کان درس ۾ شريڪ ٿيڻ بجاءِ الڳ ٿلڳ ويٺو لکندو رهيو هو. عجيب ڳالهه هئي، جڏهن حسين غير حاضر ٿي ٿيو ته شيخ منجهي ٿي پيا. سندس توجهه جا هو پڻ هيراڪ ٿي چڪا هئا، سندن سلسلي ۾ داخل ٿيڻ هن جي مقدر ۾ نه هو. سندس پيشانيءَ منجهان لات جيان ٻرندڙ روشني، جا کين ڏيکائي ڏيندي هئي ۽ انهيءَ ڳالهه جي دعويٰ دار هئي ته هو جذب ۽ سلوڪ جون منزلون پاڻمرادو طئه ڪري وٺندو. اڄڪلهه هو ڇا لکي رهيو آهي؟ هو اهو ڄاڻڻ چاهيندا هئا. هو ان نڪاح مان به خوش نه هئا. سندن ۽ اقطع وچ ۾ هن جي ڪري هڪ ديوار حائل ٿي وئي هئي. پر بهرحال هو سندن امان ۾ هو ۽ سندس ترقيءَ جي راهه ۾ جڏهن اها زندگي حائل نه ٿي ته هن ڏانهس ڌيان ڏنو.

”حسين تون درس ۾ شريڪ نه پيو ٿين، ڇا سبب آهي؟“ حضرت پڇيو.

”يا شيخ. آئون ڪجهه مسئلن جا مطلب ڄاڻڻ چاهيان ٿو ۽ انهن جي حل ۾ لڳو پيو

آهيان.“ هن جواب ڏنو.

”ڇا اهڙن مسئلن جو جواب تون پاڻ لهي سگهين ٿو؟“ پڇيائون.

آهستي آهستي ڏاڍي ڏک منجهان هن منهن مٽي ڪيو ڇڻ ڪنهن تڙپندڙ وجود کان

آخرڪار سندس تڙپ بابت پڇيو ويو هجي.

”ڇا روح جي چيرڇ جو مسئلو حل نه ٿيندو، روح ۽ دل ڪيئن چيربا آهن؟“

شيخ عمر بن عثمان جي سموري وجود کي هڪ جهٽڪو لڳو ڇڻ زلزلو سندن پوري

جسم منجهان بجليءَ جي لهر وانگر پيرن کان مٿي ڏانهن لنگهي ويو هجي. هو اڪيون ڦاڙي

حيرت منجهان ڏانهس ڏسندا رهيا.

ته هيءُ حسين بن منصور هو، ”گنج نامي“ کي کڻي وڃڻ ۽ وري موٽائي ڏيڻ وارو!

هو نه ڄاڻ ڪهڙين نگاهن سان ڪيتريءَ دير تائين کيس ڏسندا رهيا تان جو حسين تي

غشي طاري ٿي وئي ۽ هو زخمي پڪيءَ وانگر اتي ئي سندن پيرن ۾ ڪري پيو.

(2)

حضرت جنيد بغدادی نظاميا مدرسي جا اعليٰ استاد، پنهنجو ٿاني نه رکندڙ عالم ۽

بغداد جا روح رواڻ هئا. کين علم ۽ عمل جو سرچشمو سمجهيو ويندو هو. هو طريقت ۽

شريعت جي غور ۽ فڪر جي بحر جا تارو، نورِ الاهي جا خزانا ۽ علمن تي مڪمل دسترس

رکندا هئا. هو ”شيخ الشيوخ“، ”زاهدِ ڪامل“، ۽ ”سلطان المحققين“ هئا!

حُسين، عمر بن عثمان جي درس کان فارغ ٿيو، ۽ اقطع سان صلاح ڪري حضرت جُنيد جي مريديءَ ۾ شامل ٿيڻ لاءِ حاضر ٿيو.

غشيءَ جو اثر هاڻ به مٿس هو. مُنهن جي رونق اُٿل، پتڪيل پتڪيل نگاهون، سرمستي ۽ بي خودي مٿن طاري هئي ڄڻ گهڻو پيٽل هجن.

شيخ الشيوخ ڏانهس ڌيان ڏنو ۽ چيائون، ”هي ڇا آهي؟“

حُسين پنهنجي جهومندڙ ڪنڌ کي سنڀالڻ جي ڪوشش ڪندي چيو، ”آئون ذاتِ الاهيءَ ۾ فنا ٿيڻ چاهيان ٿو. نظارگيءَ ۾ منهنجي هوشيارِي ۽ سرمستي هائل آهي.“

شيخ دير تائين مرڪندا رهيا ۽ ڄڻ ڏاڍا لُطف اندوز ٿي رهيا هجن.

”تو دانائيءَ ۽ ديوانگيءَ، خبرداريءَ ۽ سرمستيءَ کي سمجهڻ ۾ غلطي ڪئي آهي.“

ڪيڏيون وڏيون وڏيون ڳالهيون پيو ڪرين؟ اهو سڀ تو ڪٿان سڳيو آهي؟ جيسيتائين پنهنجين رڳن تي انهن کي آزمائي نه وٺين، ڪجهه نه چئو. اهو پاڻ پڌاءِ ۽ ڏيکاءِ آهي جنهن ۾ تون گرفتار ٿيو آهين. تون ماڻهن کان ڇا مڃرائڻ چاهين ٿو؟“ هاڻ هو ناراض ۽ خفا هئا.

حُسين گهٻرائجي ڏانهن ڏٺو. کيس لڳو سندس حواس واپس موٽي رهيا آهن. کيس

پنهنجي حالت تي ڏاڍو شرم محسوس ٿيو پر پنهنجي غلطي مڃي وٺڻ جي لاءِ جيڪو حوصلو گهرجي اهو منجهس نه هو. اظهار جي آزادي ڪنهن سلسلي سان مُسلڪ ٿيڻ، اهي

سندس مونجهارا نه هئا. ”گنج نامي“ منجهان هن جيڪي حاصل ڪيو هو، هن سمجهيو ٿي ته جيئن پهرين هو سمجهندو نه هو ته هن لاءِ ڪافي آهي ۽ کيس ڪنهن استاد جي ضرورت

ناهي، نه شيخ جي نه مُرشد جي. عجيب سوچ هئي هن جي. جُنيد وري چيو:

”تون جن منزلن جو ذڪر ٿو ڪرين، جن تي هئڻ جي تنهنجي دعويٰ آهي. اڃا توکي

انهن راهن تي هلڻ وارن جي راه جي خاڪ جي به خبر ناهي. پهروپيو ٿي خلق خدا گمراهه نه ڪر، پهريون شرط تنهنجي تربيت آهي.“

حُسين چيو: ”آئون ته اوهان جي حضور ۾ عقيدتمنديءَ سان حاضر ٿيو آهيان، ڌڪار لاءِ

نه!“

”منهنجو ڪم پتڪيلن جي رهنمائي ڪرڻ يا گهٽ ۾ گهٽ راه جي نشاندهي ڪرڻ

آهي. تون حق جي راه جو مسافر آهين ته عقيدتمندي جي لاءِ دل کي ڪليو رک. خدا جيڪو حقيقي خالق ۽ فيض جو سرچشمو آهي، جيڪو سڀني زندگين جو مالڪ ۽ ازل جي لکتي

موجب اسان سڀني جو رب آهي، ڇا انهيءَ جي راه ايڏي سَوَڪي آهي جو تون ڪتاب پڙهي، مناجاتون سڳي ۽ رسائي حاصل ڪري وڃين - اهو سخت محنت ۽ جان جو ڪم جو ڪم آهي.

سمجهي ڇڏ ته جيسيتائين سندس حُڪم شامل نه هجي، ڪٿي پهچي نه سگهندين؛ ڇا هيءَ ٻارن جي راند آهي.“

حُسين جي اندر جي سپاهيءَ، سندس لبادي ۾ لکيل دربار دار ڪنڌ ڪنيو. ”آئون رياڪار ناهيان، حق جي طلب جي پنڌ جو پانڌيٽڙو آهيان.“  
حضرت جنيد وري ڪليا ۽ دير تائين ڪلندا رهيا.

”اهو ته ائين ئي آهي جيئن ڪوئي ٻار چئي ته آئون افلاطون آهيان، مسيحا آهيان، مهدي آهيان، پيغمبر آهيان. حق جو ڪعبو قبلو آهيان. طُور جو وڻ آهيان.“  
”جڏهن هيءَ سموري خدائي ٺاهي وئي ۽ انسان کي اشرف المخلوقات سمجهيو ويو، ابليس کان کيس سجدو ڪرايو ويو ته پوءِ هي سڀ ڳالهيون انسان کان آڳاٽيون ڪٿي آهن!“ هو بحث ڪرڻ تي لهي آيو.

شيخ الشيوخ فرمايو: ”تو کي اڃا نفس جي سڃاڻپ جي ضرورت آهي. محنت ڪر، رياضت ڪر، غور ڪر ۽ تون ابليس جي حقيقت کي سمجه، اهي وڏيون وڏيون ڳالهيون توکي ڀٽڪائي ڇڏينديون- وچ پنهنجي مرشد وٽ موٽي وڃ!“  
”مون کي اهو شرف اڄ تائين حاصل ناهي ٿي سگهيو.“ هن جواب ڏنو، ڇڻ شرمندو هجي.

جنيد لاءِ نظاميه مدرسو هڪ آرسِي گهر ٿي هو، ڇاڪاڻ ته معرفت جي پنڌ تي هلڻ کان پهرين، مري سقئيءَ جي پياڻجي هڻڻ ڪري، پاڻ آئينن جا سوداگر هئا، زنگ پيل آئينن کي اُجرو ڪرڻ، انهن کي استعمال لائق بنائڻ سندن پيشو هو. هو ستن سالن کان مجاهدن ۽ رياضتن جون منزلون طئه ڪري رهيا هئا. حقيقت ۽ طريقت جي ڄاڻ ۽ اُڃاڻ جا راهبر ۽ معرفت جي دريا جا ماهر تارو هئا. هاڻ به آئينه سازي سندن پيشو هو پر هاڻ دلين جي آئين تي روغن ڪندا هئا. جيئن آئيني کي استعمال جي قابل بنائڻ لاءِ سندس هڪ پاسي کي روغن جو ليپ ڏنو ويندو آهي. هو دلين کي دنياڌاريءَ جي غلاظتن منجهان مٽي ڪڍي وٺندا هئا. جيئن پاڻيءَ جي اونڊاهين لهرن تي ڪنول جو گل ٿڙندو آهي، اهڙيءَ طرح ماڻهوءَ جي هستي، دنياڌاريءَ ۽ دنياوارن وچ ۾ موٽ کائيندي آهي؛ جڏهن هو پنهنجو سفر، عرش ۽ فرش وچ ۾، ۽ عرش کان پري خدا جي ذات تائين ۽ ادراڪ کان پري تائين طئه ڪري وجهندي آهي. پوءِ هو انهن سڀني معرفت جي ادراڪن سان گڏ روح جي لطافت ۽ سندس اجهل حسن سميت واپس ايندو آهي.

جنيد حُسين ڏانهن ڏسندا رهيا. کيس پنهنجن مجاهدن تي ناز ۽ طاقت تي غرور هو- کيس اڃا قرآن ۽ حديث جي تعليم مڪمل ڪرڻي هئي. پنهنجي ذات، صفتن ۽ اعمالن کي ڏسي سڃاڻ ڪرڻي هئي. هن جي منزل اڃا ڏور هئي. هڪ سپاهيءَ جي غرور سميت، جيڪو پنهنجين مشقن ۽ مشقن تي نازان هجي - اهو ناز کيس ڪٿان مليو هو؟ هو ڇو عاجزيءَ جو رستو اختيار نه ڪندو هو؟ ۽ حسين جيڪو جليل دل، جليل تن ۽ جليل جان هو، بجليءَ جيان سندس نگاهن کي، هوش ۽ حواس کي به اڌ ڪندي. اغول جو وجود کان اُسري ويو؛ ڇا اهو

عشق هو! هُن جو حاصلِ حيات! - هُو حسين هو يا اغول هو جيڪڏهن هُو اهو به نه هو ته پوءِ هُو ڪير هو؟! ...

اغول، حسين! اغول! اغول!!! هو رڙيون ڪرڻ لڳو. سندس صبر ۽ سڪون کانئس موڪلائي ويو. باهه پڙڪي، حال کان منهن موڙ ۽ قيامت جي گرمي - سندس ساهن ۾ شدت هئي، هو قبض جي حالت ۾ هو. حضرت جنيد پاڻي ۾ ڊر ڪري کيس پياريو ته جيئن هو نجات ماڻي سگهي. محبت هن جي نوازش، هُن جي عطا، هُن پاران ڏنل توفيق ۽ مهرباني آهي. دائمي محبت جي تڙپ ۾ ماڻهوءَ جي پنهنجي وجود کي متڄي وڃڻ گهرجي - نه اغول رهي نه حسين رهي -

حضرت جنيد نهايت محبت مان ڏانهس ڏٺو، سندس اکيون ڪبوتر جيان رت - رڱيون هيون، انهن منجهان ڄڻ رت وهڻ لڳو هو.

”حسين ڇا تون بيضا واپس نه ويندين. تنهنجو پيءُ اُتي ئي آهي ۽ تون اتي نهايت سڪون ۽ آسودگيءَ سان پنهنجو مطالعو ۽ اُن تي غور ۽ فڪر ڪري سگهين ٿو. سهل بن عبدالله تستري جيڪڏهن مُريدن ڏانهن ٿورڙو ڌيان ڏين ته اها جڳهه تولا ۽ مناسب رهندي، تون اڳي به اُتي رهي چڪو آهين، اڪيلائي تنهنجي مطالعي ۽ غور ۽ فڪر لاءِ نهايت ضروري آهي.“

جنهن شفقت سان هُن سندس مسئلي کي سمجهيو هو. اقطع انهيءَ سان اتفاق ڪيو. تَستَر ۾ اڪيلائي ۽ اهو ڌيان کيس ملي سگهي ٿو جيڪو هتي مدرسي جي پڪڙيل ڪاروبار ۽ درس ۽ تدريس جي ذميوارين مان حضرت جنيد کيس ڪا ذميوارِي نٿي ڏيئي سگهيا. انهيءَ ڪري هن فيصلو ڪيو ته زينب ۽ حسين کي بيضا ۾ ڇڏي تستر ويندو. دنياداريءَ سان نباهه راند نه هئي، وري بيضا ۾ منصور اڪيلو هو ۽ سندس دل پنهنجي پوٽي سان ضرور پري ويندي. ٿورڙي اطمينانيت جيئن وڏي گلن کي ڏسي مالهيءَ کي ٿيندي آهي، سندس پيءُ کي به ٿيندي. ريشم جي ڪپڙي تي خوابن جا نقش سينگارڻ واري اُن ماڻهوءَ کي به ته ڪو حقيقي خواب گهرجي جنهن جي تعبير سندس سامهون هجي، ۽ وٽس وقت نه رهيو هو. هيءُ هڪ ٻيو ذاتي مسئلو هو، جنهن جو مونجهارو هو ڪنهن سان بيان نٿي ڪري سگهيو.

حسين پيچاري جو دڪان بزرگ بازار جي هڪ گهٽيءَ ۾ هو.

ڪپهه تَتَبُّث جا آواز عصر جي اذانن بعد شروع ٿيا ٿي ۽ رات وڻي تائين ايندا ٿي رهيا. ڄڻ ساز تي هڪ ئي راڳ ڳايو وڃي رهيو هجي. ڪڏهن اهو ماهر راڳيءَ جيان، ان طنبوري تي مختلف راڳيون ترتيب ڏيندڙ ٿي لڳو. جڏهن سج جي سُرخي ان پراڻيون چٽيون رکيل بازارن ۾ لٿي ٿي، چراغ روشن ٿي ٿيا ۽ اڄ وڃ شروع ٿي ٿي ته هو دڪان کي کليو ڇڏي خانقاه طرف ويندي ڏٺو ٿي ويو.

سهل بن عبدالله تَستري پنهنجي حجري ۾ انهن ماڻهن کي داخل ٿيڻ جي اجازت ڏيندا هئا جيڪي عبادتن ۾ لڳل رهندا هئا يا جيڪي انهن مسئلن جا حل لھڻ چاهيندا هئا، جيڪي سندن سمجھ ۾ نه ايندا هئا، عبادتخاني جي مختلف ڪنڊن ۾ رياضتن ۾ دل ۽ جان لڳائيندڙ ديوانا پر هن جو ڪو مسئلو نه هو! اُهي سندس مسئلا ئي نه هئا! هو ته انهن جي حجري کان ڏور ڏاکڻين جي ڇيڙي تي ويٺو ٿي رهيو ڪنڌ جهڪيل، نگاهون نميل.

بغداد ۾ حسين برجستگي پريل تيزي اهڙي هئي جيئن برف سان ڍڪيل پهاڙن منجهان دجله جي رواني، ڇنڊ ۽ تارن جيان محبوباڻي انداز ۾ داخل ٿيڻ کان پهرين تنڊ ۽ تيز وهڪري وانگر پٿرن سان ٽڪرائيندي، اُڀلون کائيندي، ٽڙندي، پاڻ سنڀاليندي ۽ وڏا وڪڙ کائي نڪرندي هجي - جبلن جي دلين کي چيرڻ واري جوش ۽ ولولي سان، پر هتي اچي هو اونهي پاڻيءَ جهڙي ماءُ، نرمي ۽ رواني سان سهل بن عبدالله جي پيرن ۾ ويٺو هو. کيس ڪجهه نه پڇڻو هو... ڪجهه چوڻو نه هو - هو پنهنجي دل جي اونھائين ۾ نوان ڏيئا روشن ڪري رهيو هو. حُب رسول ﷺ جا، پنهنجي عاجزي ۽ پنهنجي بي سروساماني جي اونهاين کي روشن ڪرڻ جي لاءِ.

تَستري ۾ سندس ڪم کان ڪنهن کي ڪڏهن ڪا شڪايت پيدا نه ٿي. جيڪا ڪپھ هو تَبنيندو هو، ان ۾ ڪيتريون ئي خوبيون پيدا ٿي وينديون هيون. نرمي ۽ گرمي وڌي ٿي وئي، پکيڙ ۾ وڌيڪ هوندي به گرمي جي لحاظ کان بهترين هوندي هئي. سندس شال اوڍيندي هڪ عجيب سڪون ٿي محسوس ٿيو، ڇڻ ڪو دل گهريو دوست سڪون ۽ آئت ڏيڻ لاءِ ويجهو هجي. نماز ۾ جيءَ لڳڻ لڳو هوس ۽ عمدي خوشبوءِ ان منجهان پکڙجي ٿي وئي. جنهن جو ڪوئي نانءُ نه هو. جنهن کي خارجي طور محسوس نه ڪري سگهيو هو، جيڪا بس رجي ٿي رهي، دل ۽ دماغ کي راحت بخشيندي - ٿي سگهي ٿو اهي سڀ واقعا افسانا هجن ۽ حسين جي ڪپھ پڇڻ سان سندن ڪو تعلق ئي نه هجي.

هو ڪلام الله حفظ ڪري رهيو هو. سندس رڳ رڳ ۾ غور ۽ فڪر جو گجگوڙ ڀريو سمند سمانجي رهيو هو. مؤذن جي شديد ٽڪراءُ سان ڀرپور جذبا، جن جو ڪوبه نالو نه هو پر کيس فرحت ۽ وسعت جو احساس ٿي ٿيو. هو ڪپھ پڇيندو ۽ انهن سرور جي لهرن کي پنهنجي وجود سان اچي ٽڪرائيندي ۽ سڪون سان پکڙجندي پائيندو هو. هي هڪ اهڙو ڪم هو جنهن ۾ سندس ۽ ماڻهن وچ ۾ ملاقات جو امڪان گهٽ کان گهٽ هو. هو جڏهن خانقاه ۾ هوندو هو ته ماڻهو پنهنجا ڏير رکي ويندا هئا... جڏهن ٻيءَ شام هو خانقاه ڏانهن ويندي ڏيکائي ڏيندو ته اُهي ڏير اتان کنيا ٿي ويا. هو خيال ۾ مڱن، گهٽ ڳالهائو ۽ پنهنجو پاڻ ۾ ٿي گم ٿي رهيو. ماڻهو انهي نوجوان کان خوفزدہ رهندا هئا. سندس شخصيت ۾ عجيب جاءِ ۽ جلال هو. هو هليو ٿي ته ماڻهو رستو ڇڏي الڳ ٿي، ڀرپرا ٿي ويندا هئا. ڪنهن ساڻس



ڳالهائڻ جي ڪوشش ڪئي ته لڳندو هو ته ڳالهه سندس وات مان نٿي اُڪلي ۽ زبان اٽڪي ٿي پيس. رولو ٻارن سندس کليل دڪان منجهان ڪپهه چورائڻ جي ڪوشش ڪئي ته سندن هٿن جواب ڏئي ڇڏيو ۽ جڏهن هو پنهنجي ارادي کان مڙيا ته تندرست ٿي ويا! نهايت ڊپيل لفظن ۾ ماڻهن ساڻس لاڳاپيل اهڙن اسرارن کي ڳالهين جو موضوع بنائي ڇڏيو.

‘هي علاج ڪٿان کان آيو هو؟’

‘جن سندس تابع هئا!’

‘سندس ڪپهه تنهن جي رفتار عام ماڻهن کان گهڻي تيز هئي!’

ماڻهن چيو ٿي هو پاڻ ويٺو رهندو آهي، سڀ ڪم غيب کان ٿيندو آهي. ڪڏهن ڪنهن انهيءَ راز کي ڄاڻڻ جي خواهش ڪئي ته سندس اکين ڪجهه ڏٺو ئي ڪونه! هو خدا جو خاص بندو هو، دنيا فتنن ۽ فسادن سان پرڃي وئي هئي ۽ هو خدا پاران سلامتي ۽ امن کڻي تَستَر ۾ وارد ٿيو هو. سندس اچڻ سان باغن ۾ ميوي جي ججهڙائي ٿي وئي هئي. جيڪڏهن هو بيمار ٻار جي ڀر مان به لنگهي وڃي ته اهو شفا ياب ٿي ويو ٿي.

اهڙيون ئي ٻيون گهڻيون ئي ڪهاڻيون تَستَر ۾ گشت ڪرڻ لڳيون. بازارن ۽ گهٽين مان نڪري عبادت گهرن، مسجدن ۽ اقامت گاهن ۾ چرچا ٿيڻ لڳا ۽ سندس بي خبريءَ ۾ اها ڳالهه ٿيندي ٿيندي حضرت سهل بن عبدالله تَستَريءَ تائين به پهچي وئي.

سانجھيءَ جي نماز ڪڏهانڪر ٿي چڪي هئي. مَدَم ڏيڻ جي روشني سندن حجري جي دروازي کي به چمهي نه رهي هئي. حضرت ڏاکڻين جي چيڙي تي ويٺل حسين کي ڏٺو. “ريجهو اچ!” حضرت کيس چيو.

هو نهايت گهمرايل ۽ ادب وچان ذري گهٽ ڪَروندڙو ٿي حجري ۾ داخل ٿيو.

“حسين بن منصور، تون حق جي راه جو طالب آهين!”

هن اُتي ئي زمين کي چُٻيو - سڏڪن جي شدت سبب سندس آواز ٻُڌندو ٿي ويو.

“جواب ڏي!” حضرت وڌيڪ نرميءَ سان پڇيو، “تو سان منسوب انهن شعبدن مان ڇا

مراد آهي؟”

“مون کي اسمن جي سير جو شوق هو، حضرت اعليٰ!” هن سڏڪن وچ ۾ چيو.

“نفس جي هٿان انهن ٻاراڻن ڪيڏن ۾ مَحُو نه ره حسين! ڇا صرف انڪري جو تو مان

تنهنجي اوسي پاسي حا مائهو خوش ٿين ٿا، تون پنهنجو پاڻ کي تباهه پيو ڪرين. اها

گمراهي آهي حسين، انهيءَ کان بچ!”

هو حجري جي زمين تي اونڌو پيو رهيو. سندس تصور هيٺر به عرش تي هو، چڻ تَڙبي

تَڙبي ور ور ڪري انهن گهٽين ۾ نڪري ٿي ويو، جتي تماشن سان من پريايو ويندو هو.

دَسجي ته پردن پويان ڇا آهي؟ ۽ جهاتي پائڻ جي تمنا سان سرشار بيقرار دل!

شيخ ڪامل چيو: ”نفس کي سزا ڏي حسين! واڳون ان جون پنهنجن هٿن ۾ رک. سندس تربيت ڪر!“ هو افسوس منجهان ڏانهس ڏسندا رهيا.

ٻاهر ويجهن وٽن ۾ ويٺل پکين مان ڪنهن بي وقتائتو راڳ آلاپيو. شايد هن خواب ۾ انهن مهينن ۾ پرواز شروع ڪيو هو جڏهن هوا گلن جي هڳاءُ سان واسيل هئي ۽ اتر جي هوا جا جھوٽا سيءُ جي لهر آڻي ڏکڻ جي هوائن جي گرم جھولن ۾ سمائجي ٿي ويا. ان اڌ ڪشيل تير جي صدا سرڙائن ۾ گم ٿي وئي، وسامي وئي.

”خدا نمر جي تاريءَ تي ويٺل انهيءَ پکيءَ کي خوش رکي،  
 ”اُن جي روح افزا راڳ مون کي اهو افسانو سمجهايو:  
 ”ته محبوبن اٺن تي ڪجريا ٻڌا ۽ صبح ساجهر ٿي هليا.  
 ”سندن وڇوڙي جي باهه کي سيني ۾ سمائي مون رڻ جهانگيا!  
 ”خدا نمر جي تاريءَ تي ويٺل پکيءَ کي خوش رکي!“

مسجد کان پريئن پَر شاهراهه تي اُنن جي ڳچين ۾ پيل ٽلين جي ٽٽ ٽٽ ٻڌجي رهي هئي. قافلي جو سفر ختم ٿي رهيو هو يا ڪوئي قافلو نھري ڪاروان سان گڏ اوڀر ڪوهستانن کان پري شاهراهه خطا ۽ خوزستان ڏانهن وڃي رهيو هو. مسلسل سفر جي صدائين سان هي شاهراهون آباد رهنديون هيون. صدا ماٺ کان افضل ٿيندي آهي پر ڪڏهن ڪڏهن ماٺ پنهنجي هولناڪيءَ جي سرشاريءَ ڪري وڌيڪ لاپائتي ٿيندي آهي.

آباد شهر ۾ حسين جي دل اڪيلائيءَ جي هولناڪيءَ ۽ ويرائن جي وياڪلپڻي سان ائين آباد هتي جيئن ڪعبي ۾ دعائن سان فضا آباد هجي!  
 پر شيخ جو حڪم ڇاهو، هن ڇا ٿي چاهيو؟  
 سياوش ۽ منصور تَستَر آيا.

بزرگ بازار جي وچ واري گهٽيءَ ۾ دڪان کليل هو ۽ پچيل ڪپهه سان ڇت تائين ڀريل هو، پر حسين نه هو.

’خبر ناهي هيءَ پاڻ رلاڻ جي ڏن کيس ڇو آهي.‘ منصور پنهنجو پاڻ سان ڳالهايو:  
 ”ریشم جي ڪاروبار ۾ بيضا ۾ ته سندس دل نٿي لڳي.“ هن سياوش کي مخاطب ٿيندي چيو.  
 دڪاندار گڏ ٿي ويا ۽ سندن خاطر داريون ڪرڻ لڳا.

”حلاج خانقاه ۾ هوندو - هو هاڻ رات دير سان واپس ايندو، اوهين سندس عزيز هوندا.“ هنن پڇيو.

”آئون سندس ڏاڏو آهيان ۽ هي سندس پيءُ آهي.“ سياوش وراڻيو.  
 ”ڏاڏي محنت ڪندو آهي حلاج.“ انهن ٻڌايو، ”رات عبادت ۾ گذاريندو آهي ۽

ڏينهن جو گهڻو حصو هو ڪپهه ٽئيندو آهي. اوهين ڏسي رهيا آهيو نه، هيءُ سڀ هن جي هڪ ئي ڏينهن جو ڪم آهي! ايتري محنت ڇو ڪندو آهي، اهڙيءَ طرح ته هو بيمار ٿي پوندو!“ هنن آگاهي ڏني. هنن سوچيو ته اها خبر ٻنهي لاءِ نهايت گهڻي، جوڳي ثابت ٿيندي. ”کيس خدا ڏهن ماڻهن جي سگهه ڏني آهي.“ انهن منجهان هڪ چيو.

”ڪپهه ئي ته پڇي ٿو. ڪو ايڏو ڏکيو ڪم ته نٿو ڪري.“ سياوش ڳالهه ڪئي. ”منهنجا محترم بزرگ! اهو ڪم سڀني کان وڌيڪ محنت ۽ توجهه جو طالب آهي. ٻيو ڪهڙو به ڪم هجي اسين سڀ هتي پنهنجي پنهنجي طور تي محنت ڪيون ٿا.“ سياوش ٻئي هٿ مٿي تي رکيا.

”منهنجو هرگز اهو مطلب نه هو. حسين جي پيءُ جو ريشم جو ڪاروبار آهي. هو انهيءَ ڪم ۾ لڳي سگهي ٿو پر شايد ڪنهن سبب ڪيس اهوئي ڪم پسند آهي. اسين کيس واپس وٺي وڃڻ لاءِ آيا آهيون.“

”اوهين ائين نه ٿي ڪيو ته احسان ٿيندو. اسان وچ ۾ هو برڪت جو باعث آهي، سندس اچڻ واري ڏينهن کان بازار جي رونق ۽ اسان جي آمدني وڌي وئي آهي. هو مبارڪ روح آهي!“ سڀني يڪ زبان ٿي چيو.

”هو جنهن کي چڱي وٺندو آهي ان کي شفا ملندي آهي. هو جنهن ڏانهن نگاهه ڪندو آهي، تنهن جا سڀ ڪم ٺهي پوندا آهن.“

سياوش ۽ منصور هڪٻئي ڏانهن گهرين نظرن سان ڏٺو.

”هاڻ ڇا ڪجي!“

حسين بن منصور حلاج جڏهن عبادتگاه کان واپس موٽيو ته هن سياوش ۽ منصور کي پنهنجو منتظر پاتو.

”بيضاء ۾ تنهنجي زال ۽ ٻار اُداس آهن.“ جڏهن هو کاڌي کان فارغ ٿي چڪا ته

سياوش چيو.

”آئون هيڏا پنڌ ڪري توکي وٺڻ آيو آهيان.“ منصور چيو.

”تنهنجو ننڍڙو هاڻ گوڏن - پر هلڻ لڳو آهي ۽ حسين حسين ڪري توکي سڏيندو

آهي.“ سياوش چيو.

حسين جي منهن تي خوشيءَ جو هڪ ڪرڻو نمودار ٿيو ڇڻ گهڻو اوندھ ۾ ڪٿان ڪا روشني اچي نڪتي هئي. ”آئون اڃا پنهنجي تعليم مڪمل نه ڪري سگهيو آهيان.“ هن پيءُ کي چيو.

”عبادتون ۽ رياضتون پنهنجي جڳهه تي آهن پر دنيا ايڏي آڏني شيءِ به ناهي حسين، جو ان کي ائين ٺڪرايو وڃي.“ سياوش پنهنجي پاران نهايت ئي ڏک منجهان چيو.

”آئون ڪپھ پڇان ٿو، ڇا اها دنيا داري ناهي، اها ٻي ڳالهه آهي ته ريشم ۽ خوابن جا خاڪا ۽ دنيا جا رنگ اُٿل جي جاءِ تي آئون تندون اُڙائيندو ۽ صدائون ۾ راڳ ڳوليندو آهيان. ماڻهو مون کي حسين پڇارو سڏيندا آهن، حسين بن منصور حلاج!“ هن نهايت خوشدليءَ مان چيو.

”انهيءَ ’اين هم رفت و آن هم رفت‘ ۾ ڇا آهي؟“ سياوش ڏاڍيءَ معصوميت منجهان پڇيو.

حُسين زور سان کليو.

”اهو هڪ نئون راڳ آهي پر درباري گائڪ اهو ڳائي نه سگهندا، اهو آئينه سازيءَ کان به ڏکيو ڪم آهي، دقت طلب.“

”اهو ڪم بيضاءَ ۾ به ممڪن آهي،“ منصور دل ۾ اها پڪ پائيندي ته سندس ڳالهه نه مڃي ويندي، چيو.

”بيضاءَ ۾ سهل ٿستري نه هوندا، اُتي ته بس سُوس جي بيابان جي هيڊي واري ۽ اڪيلائي آهي.“

حُسين اُتي ڏيئو ٻاريو، سج لٿي جي اذان پهاڙن ۽ اُتاهين تي، ميدانن ۽ ماڻھن تي مُنارن تان لٿي، منصور ۽ حسين خانقاه ڏانهن هليا. سياوش ماڻھن جي جهرمت ۾ پنهنجي داستان گوئيءَ ۾ لڳي ويو.

حجري ۾ جڏهن منصور کي سهل بن عبدالله ٿستريءَ وٽان اچڻ جو حڪم مليو، ته حسين ساڻس گڏ نه هو. هو هڪ زماني کان پوءِ حاضر ٿيو هو، هنن جي رعب ۽ هيبت کان کيس گھبرائت ٿيندي هئي... ۽ لڄارو پڻ ٿيو ٿي، ڇاڪاڻ ته سندس پُٽ انهن اميدن تي پورو نه لهي سگهيو هو، جيڪي کيس هن ۾ هيون، ۽ هن پاڻ به شيخ الڪامل جي شفقت منجهان ڪوئي فيض نه پرايو هو. هيڏانهن هوڏانهن پڇندو وٽندو هو، ڇڻ رولا کي سندس روح کي روڳ ٿي لڳي هجي. انهيءَ روڳ جو علاج ڪيئن ٿئي، ڪير ڪري؟ اهي سڀ ڳالهيون، اها سموري ڪٿا هن ساڻن اورڻ ٿي چاهي.

”منصور! هن کي پنهنجي لاءِ پاڻ دعا گھرڻ گھرجي ۽ هن لاءِ انهن سمورين شعبي بازين کان پرهيز ڪرڻ ضروري آهي. اهي پهرئين ئي پرواز ۾ ته قوت بنجن ٿيون پر ماڻھوءَ کي انهي طاقت تي آڏاري ٿي ويهي رهڻ نه گھرجي. ماڻھوءَ جي منزل ڏور آهي، اڃا آڳاھين آهي. اهڙي طاقت، حجاب ٻڙجي منزل ۽ ماڻھوءَ جي وچ ۾ پٽ جيان ڪڙي ٿي پوندي آهي.“

منصور ڪنڌ جهڪائي ٻڌندو رهيو ۽ سندس دماغ ۾ ڪپھ سٽيءَ جو اهو گيت گونجندو رهيو:

دريڻي جانان جان هم رفت  
 جان هم رفت، جان هم رفت  
 رفت رفت  
 جان هم رفت  
 اين هم رفت و آن هم رفت  
 اين هم رفت، آن هم، آن هم، اين هم، آن هم، آن هم  
 رفت  
 رفتن، رفتن، رفتن  
 دي، دي، دي  
 رفتن دي، رفتن دي  
 رف، رف، رفتن دي

۽ اُتي ويئي هن تي ظاهر ٿيو ته حسين مڪتب جي ٻار وانگيان ٿي پنهنجا سبق سکي رهيو آهي. ”دريڻي جانان جان هم رفت“ سندس پنهنجي جان، منصور جي جان، جيڪو محميءَ جو رت هو، هو نه ڪنهن باهه جي رشتي سان ۽ نه ئي ڪنهن زميني رشتي سان ڪيڏانهن وڃي سگهيو هو. هو دنيا جي زنجيرن ۾ ٻڌل هڪ جانور هو. رازن پويان رازن پريل دردن جي دنيا کان ٻاهر نڪري، هو ڪهڙي شيءِ جي حفاظت ڪري رهيو هو؟ دنيا کان ٻاهر ڇا آهي ۽ خود دنيا اندر ڇا آهي؟ روشن سج اُپري ٿو ۽ ڏينهن جو سفر شروع ٿيندو آهي. روز منجهند ۽ لهندڙ شام ۽ اولهه جي آسمان جي نيراڻ ۾ اڪيلو تارو ۽ وري تارن جا

• ترجمو:

”پرين جي پوئتان لڳي،

پاڻ کان وياسين!

پاڻ کان وياسين!!

وياسين! وياسين!

پاڻ کان وياسين!

هتان به وياسين ۽ هتان به

هت به اسان ۽ هت به!

هي به اسان، هو به اسان!!

وياسين!!

سڀ ويا، سڀ ويا!

وڃڻ! وڃڻ! وڃڻ!

ڏي، ڏي، ڏي!!

وڃڻ ڏي، وڃڻ ڏي!

وڃڻ وڃڻ وڃڻ ڏي!!!“

جهرمت، چاندوڪي ۽ اونداهيون راتيون - هن زندگيءَ کان ڇا سڪيو هو ۽ 'جان هر رفت - جان هر رفت، اين هر رفت و آن هر رفت - رفتن رفتن' ۾ وقت پچائيءَ تي پهچي رهيو هو - مٿي جي وارن جي ڪاراڻ تي اڃاڻ قابض ٿي چڪي هئي. هو هر وقت حسين جي لاءِ فڪرمند رهندو هو. هن لاءِ دعائون گهرندو هو، هن جي ٻارن جي سارسنيال ڪندو هو. هن پنهنجي لاءِ ته ڪڏهن دعا به نه ڪئي هئي. دنيا کيس ڇا ڏنو هو؟ ۽ هاڻ سندس حسين، جيڪڏهن هو پنهنجي طور تي زندگي گذارڻ چاهي ٿو ته هو ساڻس ڪابه مزاحمت نه ڪندو. هر شخص پنهنجي پاڳن جي لڪڻي کي پورو ڪندو آهي.

شيخ ڪامل چٽڪ سندس خيال بڙهي ورتا هجن، چوڻ لڳا:

”منصور! توکي خداوند تعاليٰ جي بارگاه مان ايمان جي دولت نصيب ٿي، ۽ اهو سندس ڪرم هو، جو تون ڪثرت کان وحدت ڏانهن آئين. تو محبت جو رستو اختيار ڪيو.“  
منصور ڪنڌ جهڪائي چيو، ”بيشڪ بيشڪ! خدا مون تي وڏي مهر ڪئي، آئون سندس مهربانين جو بدلو ڪيئن چڪايان.“

”توڪي هڪ دل ڏنائين جيڪا مونجهارن ۾ مبتلا ناهي. تنهنجون اميدون پوريون ٿينديون.“ شيخ ڪامل ورائيو.

”مون لاءِ دعا ڪريو، آئون روضه رسول ﷺ جي زيارت لاءِ وڃڻ چاهيان ٿو، پر حسين جي زال ۽ ٻار مون وٽ آهن. هي دنياوي بکيڙا گهڻا آهن؛ حسين جيڪر گهر موٽي اچي ته آئون مٿئين سال حج جي سعادت حاصل ڪري وٺان.“ منصور جو اندر ڀرجي آيو.

سندس عاجزيءَ منجهان جهڪيل ڪنڌ، سندس اوڪڙون چيلهه جي سهاري تي ڪنهنڌر وجود، سندس ذوق شوق، سندس مجبوريون سڀ شيخ ڪامل سامهون هيون. سندس اندر ۾ بيتابيءَ جو يڪدم هڪ طوفان اُڀري آيو، اڌ ڪُل ڪڪڙ وانگر پيشاني زمين تي رکي، تڙپي رهيو هو. اهو معمولي ماڻهو جيڪو نڪي پنهنجين عبادتن ۾ وڌاءُ ڪندو هو، نه ئي رياضتون ڪندو هو. جيڪو نهايت عمدو دنيا دار هو.

شيخ ڪامل جو آواز آيو: ”ابوحسين ڏس!“

منصور سندن آڱر جي سڌ ۾ ڏٺو ڇڻ پرڏا، حجاب، رستا ۽ زمين سڀ گنهگور گهڻائون کڄي وڃن. آرسِيءَ وانگيان هر شيءِ شفاف ڏيکائي ڏئي. کيس پنهنجي سامهون رسول ﷺ جو روضو ڏسڻ ۾ آيو. مسجد نبوي ﷺ حضرت عائشه صديقه رضه جو حجرو مبارڪ ۽ نور جو مٿس ظهور ٿيو، ايئن جيئن ڌر کلي وڃن. سمورين پستين ۽ بلندين سميت راهون وسيع ٿي وڃن! سندس اکيون ٽڏيون ٿيون، قلب کي قرار آيو، سندس روح راحت ۾ آيو، هو بامراد ٿيو. سندس نظر کلي ۽ کيس جو ڏسڻ ۾ آيو سو هن ڏٺو.

سياوش اڃا سيمرغ جو قصو ٻڌائي رهيو هو، جنهن سام جي پٽ زال کي پاليو هو.

پهاڙن جون چوٽيون ۽ اُن تي هڪ پڪيءَ جو آڪيرو ۽ اُن ۾ هڪ ٻچي جو پرورش پائڻ... سڀ فسانا هئا پر هاڻ اُن جون معنائون منصور جي لاءِ بدلجي چڪيون هيون. هر شيءِ ممڪن هئي؟ ڇا ٿي سگهي ٿو؟ ڇا ٿئي ٿو؟ اهو ته هُن ڏٺو هو، پر ڪيئن ٿيو، اُن جي کيس هاڻ به خبر نه هئي.

هڪ قافلي سان گڏ جيڪو بيت الله وڃي رهيو هو، حسين به ڀلاريءَ پُونءَ ڏانهن روانو ٿيو. سياوش تَستَر جي ماڻهن کي قصي ٻڌڻ جا شوقين ۽ نهايت ئي مهمان نواز ڏٺو، سو هو اُتي ئي رهي پيو. منصور پنهنجون نگاهون جهڪائي ٿي رکيون، چٽڪ ڪنهن راز کي لڪائڻ جي ڪوشش ڪري رهيو هجي، ڪنهن تقدس جي حفاظت ڪري رهيو هجي، ڪنهن راز جي پردي کي جهليو بيٺو هجي، ڪنهن بارگاهه جي سامهون پاڻ طلبيءَ جي اجازت چاهيندو هجي.

موڪلائيندي، شيخ سهل بن عبدالله تَستَرِيءَ چيو هو،

”ابو حسين، گهڻو فڪرمند نه ٿيندو ڪر. تنهنجو پٽ پنهنجون راهون پاڻ ڳولي لهندو. سندس شوق جي طوفان کي تهذيب نفس سان آشنا ٿيڻ گهرجي!“

۽ حسين سان گڏ هڪ هجور هو، هنن سندس هٿ تي ڄميا، سندس پيرن جي خاڪ کي شفا ٿي ڄاتائون ۽ کانئس دعائن جا طالب ٿي ٿيا. هُن لنوائڻ جي ڪوشش به ڪئي ٿي پر ناقص العقل، ضعيف الاعتقاد ماڻهن سندس وجود کي برڪت جو باعث ٿي سمجهيو. قافلي ۾ جڏهن ڪوئي بيمار ٿي ٿيو ته کانئس پاڻي ڏم ڪرايو ٿي ويو. هر تڪليف ۾ کيس ڳوليو ٿي ويو. هو لڪيو ٿي ۽ ماڻهن کيس ڳوليو ٿي. اها بالفعل هڪ وڏي ڪاميابي هئي، جو هو سڀني لاءِ نگاهه جو مرڪز بڻجي ويو هو. صرف تمنا سان، صرف ترڻ سان، صرف خدا جي رحمتن سان!... نه ته هو ڇا هو؟ اهو هو پاڻ به ڄاڻندو هو. دريئي جانان! پرينءَ جي پوئتان ويڻ مان هُن لاءِ جان رفتن جو مرحلو ته اڃا گهڻو آڳاھون هو. هو محبوب منزل ڏانهن چڪبو هليو پئي ويو پر سندس شوق اڃا اڏورو هو ۽ مٿس ڀرپور ولولو گجندڙ سمنڊ جي لهرن وانگر بس چڙهيو ٿي آيو. هر چانڊوڪيءَ جي ڪشش سان سمنڊ جي پاڻيءَ جي چاڙهه جو هڪ رِبط آهي. انهيءَ حالت ۾ هُن جا احساس ڇا هوندا؟ هو شوق جي سفر جو راهي نه هو، کيس اُن جلال سان جيڪو ذاتِ رسول ﷺ ۾ هو، اُن جمال سان جيڪو خود سندن ذات هئي آشنائي نه هئي. هو ته غلامن جو غلام هو ۽ کيس پنهنجن جذبن جي شدت ۽ پنهنجي ديوانگيءَ ۾ به صداقت محسوس نه ٿيندي هئي. صادق جذبي جو هلڪو آواز به هُن جڏهن پنهنجي اندر ۾ ٻڌو ته ٻئي لمحي هڪ عجيب بي ڪيفيءَ جي حالت کيس پنهنجي آغوش ۾ آڻي ڦٽو ٿي ڪيو. هو عشق جي ڳولا ۾ وڃي رهيو هو. ڪاش سندس بي تاب اندر

ڪي انهن حرارت ڏيندڙ محبتن ۽ چاهتن جي جذبن تائين رسائي حاصل ٿي سگهي! اي ڪاش! سندس هستيءَ جي تڪميل ٿي سگهي. پر سندس هستي ڇا هئي؟ جيڪڏهن هو فاني آهي ته پوءِ باقي ڪيئن آهي ۽ جيڪڏهن باقي آهي ۽ رهندو ته پوءِ فنا ڪهڙي شيءِ ڪي آهي؟ اهو فنا ۽ بقا جو فلسفو سندس سمجھ ۾ نٿي آيو.

سڌي سادي تعليم جنهن ۾ هڪ مسلمان، روح جي آرام ۽ دل جي سکون جي ڳولا ڪندو آهي. نماز ۽ خدا جو خوف رکڻ، نه ڪوئي پستين ۾، نه ڪوئي بلندين ۾، پر انهي کان اڳيان ادب جو نازڪ تر مقام جتي حُب رسول ﷺ ۽ عشق محمد ﷺ جو ۽ سندن خاص مهر جي نظر جي آرزو جي تڪميل جو آهي، ان مقام تي هو ڪيئن پهچي؟ اهو جنون جيڪو ڳوڙهن جيان ڳڙي ته سمورا گناهه ڏويجن. اُن جنون تائين، انهن ڳوڙهن تائين پهچ ڪيئن ٿئي؟

جنون انهن عجمي قافلن جو امتيازي اعزاز هو. طويل مسافتن جي هنن راهگيرن جو ذوق ۽ شوق ڏسڻ وٽان هو. مجوسي رت، نصراني ۽ يهودي رت، پرستش جي لڳاءُ جو جنون جيڪو سندن رڱن ۾ هو اُن کي اسلام شديديت ۾ وڃي ڇڏيو هو. حُب الله ۽ حُب رسول ﷺ سندن رڱن ۾ روان ٿي ٿيا ۽ اُن عشق جي آڳ پنهنجي تپش وسيلي سندن اندر جي شديديت کي مسلسل وڌايو ٿي ۽ سندن جان کي بيقرار رکيو ٿي، اندر جي سوز سان مجاهدن رياضتن ۽ قرائت ۾ وجد پيدا ٿيو ٿي، ڳوڙهن جي رواني سندن دلين جي تڙپ کي شانت ڪري ٿي نٿي سگهي... هر اها وڪ جيڪا راه محبت ۾ ڪجي ٿي، ان درد کي وِتر وڌايو ٿي ۽ ابهام ٿي ڏنو.

اها سعادت جيڪا ڪين نصيب ٿيڻ واري آهي. اها قدرت، اها طاقت، اهو اشارو ته ڪين حاضري جو سڏ ٿيو آهي. جيڪو سندن مسرت ۽ سرمستيءَ ۾ سرور ۽ خوشيءَ جو باعث بڻيو ٿي، اهي سڀ خاص ماڻهو هئا جن ڪنڌ نوائي پنهنجن روحن کي لبيڪ چوندي ٻڌو: ”حاضر حاضر، دل ۽ جان سان حاضر، روح ۽ ايمان سان حاضر - الله! اسان تنهنجي حضور ۾ حاضر ٿيڻ وارا آهيون. تنهنجي لاءِ، تنهنجي خوشنوديءَ جي لاءِ تنهنجي راه تي حاضر آهيون. جڏهن حضرت ابراهيم عليه السلام ۽ حضرت اسماعيل عليه السلام ڪعبه الله جي تعمير ڪري رهيا هئا ته سندن ٻه دعا اها ئي هئي ته هن مقام کي مرڪز بڻاءِ - ”اي الله هي تنهنجو گهر آهي. انهيءَ جي بقا، انهيءَ جو حسن صرف تون ئي آهين. اهو مالڪ الملڪ تون ئي آهين.“

حُسين پنهنجين عبادتن ۾ مڱن ٿي رهيو ۽ ڏٺائين ٿي ته ماڻهو ڪيڏي سادگيءَ سان، ڪا وڏي آرزو ڪئي نه، محض هن جي خوشنوديءَ خاطر پنهنجين هيٺين حياتين کي هن جي راه ڏانهن هلائيندا هئا، ۽ هن دري پنهنجي اندر ڏٺو ٿي ته هو به خوشنودي چاهيندو هو. پر هن جو سوال انهي کان تمام وڏو هو، سندس طلب شديد ۽ تمنا شديد تر هئي!



”اي اونا! آهستي ٿي هل جو منهنجن پاسراتين ۾ آڳ آهي.“  
 هو هن کان هن کي ئي طلب ڪرڻ گهرندو هو! انهيءَ ڪري سندس دل ۾ آڳ جا لاڙهئا.  
 اي منهنجا خدا، آئون حاضر آهيان، پنهنجي وجود سان، جان جي سمورين بيتابين سان،  
 اڪيلائين جي اذيتن سان، روح جي سمورين اونهائين سان، ڪرب ۽ درد جي دردناڪين  
 سميت.

هو سوالي هو پر سندس سوال ٻيو هو. ان عاجزيءَ ۾ پنهنجي عبد هئڻ جو به فخر هو ۽  
 اها اميد به ته کيس هٿين خالي نٿو موٽائي سگهجي. نياز نه، ناز! ها، جڏهن سندس راه ۾  
 هڪ قدم کنيو ويندو ته هن کي وڌي ڪري هو انهيءَ هٿ کي جهلي وندو!  
 ديوانگيءَ جي انتها!!

جنونيت جي حد!!!

هر ڪلاميون سندس اندر جي تهه خانن ۾ هونديون هيون جتي ٻئي سماءُ جي نه  
 سگهندا هئا. کيس حسين کي ڌڪاري ٻاهر ڦٽو ڪرڻو پوندو هو. پر باغي، آواره گرد،  
 جلاوطن حسين ڪيڏانهن وڃي؟ هٿين خالي! بي سروسامان!

جڏهن ڪاروان نديءَ ڪناري سان هلندي خرم شهر ڏانهن هليو، ته شديد سيءَ جي  
 ڪري ۽ پاڻيءَ جي ڪوٽ سبب کين ٻه ڏينهن واديءَ السبطين ۾ قيام ڪرڻو پيو هو. هيءَ  
 ندي جيڪا چشمي سان وڃي ملندي هئي ۽ ڪٿان پهڙي چشمن سان ملي نڪرندي، اونهائين  
 ۾ وڃي وهندي هئي ۽ پٿرن منجهان ڪنهن اجريءَ شاهراه وانگر ڪڏهن لڪي ويندي ۽  
 ڪڏهن ظاهر ٿيندي هئي، پر هاڻ سندس تهه ۾ واريءَ ۽ پٿرن کان سواءِ ڪجهه نه هو.

هو بيپي هٿ هٿ ڪوتايون ڪري پاڻي ڳولي رهيا هئا، ته قرمطي باغين مٿن حملو  
 ڪري ڏنو. کين چئني پاسي گهيري ڦريو لٽيو ويو. انهن عورتن ۽ معصوم ٻارن تائين جو  
 ڪوس ڪيو، انهن صرف حسين کي ڇڏي ڏنو هو. وٽس سفر جو خرچ به نه هو. ڪمزور،  
 هيڻو، لاچار جوان، جنهن جون اکيون آه زاري جي ڪثرت سبب ڳاڙهسريون هيون ۽ جيڪو  
 انهن کي روشنيءَ ۾ کولي به نه ٿي سگهيو.

”هي حاجين جو قافلو! ڀلا اهي بيت الله ۾ ڇا ڪرڻ وڃن ها؟“ انهن منجهان هڪ چيو.  
 ”انهيءَ ڪري اسان کين انتظار جي زحمت ۽ سفر جي صعوبتن کان بچائي ورتو آهي.“  
 ”پر هي سڀ-“ هن لاش ڏانهن اشارو ڪيو. هي حاجي اصل حاجي آهن. راه محبت  
 جا ماريل!“ هڪ ڏاڙهيءَ واري نوجوان چيو.

”راه محبت جا ماريل!“ سڀني يڪ زبان تهڪ ڏنا، تهڪن جي آوازن ۾ باقي آواز  
 ٻڌي ويا هئا.

”هو سڀ فنا ٿي ويا، وڏي حضور ۾ حاضر ٿي ويا.“ هڪٻئي شقي القلب چيو.

”زندگي ڏئي ٿي هن راهه ۾ محبت جو اعلان ڪيو ويندو آهي.“ هڪ ٻئي پنهنجي خورجين ۾ چانديءَ جاسڪا پريندي چيو.

”ٻڌ!“ انهن حسين کي سڏي پاڻ وٽ ويهاريو ۽ ڏاڍي لٽول منجهان چيو - ”هنن سڀني کي ڏسين پيو نه. هنن محبت جي راهه ۾ سر جي بازي ڏيئي، زندگيون قربان ڪري حج ڪيو.“

هن حسين جي مٿي تي ڌڪ هنيو.

”جي!“

”هي سڀ حب رسول ﷺ ۾ فنا ٿيا آهن. اوهان جي رسول جي محبت ۾. اوهين جيڪي نمازن، دعائن، روزن ۽ عيدن ۾ خوشيون ڳوليندا آهيو. جيڪڏهن تون اسان جو دين قبول ڪرين ته اسين توکي هتي جون حسين عورتون ۽ مال متاع ڏينداسين.“

ٿوري دير هن جي جواب جو انتظار ڪرڻ بعد هن چيو،

”اسان تو اڪيلي کي هتي انهيءَ ڪري ڇڏي رهيا آهيون ته جيئن تون انهيءَ ڳالهه جي گواهي ڏيئي سگهين ته اهي زنجي نه پر اسين هٿاسون ۽ اسان توکي هي بيمار اٺ انهيءَ ڪري ڏيئي رهيا آهيون ته جيئن تون ويجهڙائيءَ جي ڪنهن وسنديءَ ۾ پهچي، اڪين ڏٺو احوال ڏيئي سگهين.“

پوءِ انهن گهوڙن کي هڪليو ۽ نديءَ ڪناري ڏانهن موٽي ويا، جتان کان وڏي شاهراهه ويجهو هئي.

”سر ڏيئي راه محبت طئه ڪرڻ ٿي ته منزل آهي!“ کيس پري تائين سندن آواز پنهنجي پويان کان ٻڌڻ ۾ اچي رهيا هئا.

جڏهن هو مڪي شريف پهتو آهي ته حج جو زمانو ختم ٿي چڪو هو. کيس واپس ويندڙ قافلا، وڏا وڏا ڪاروان ۽ شاهراهن ۽ وادين جي ورن وڪڙن کي لتاڙيندڙ ماڻهو مليا. خوشيءَ جي ڪيفيت، رنگينيءَ جي لهر، هوا ۾ خوشبو ۽ ساهن جي فرحت ۽ تازگيءَ سان فضا معطر پئي ٿي. هو نواڙيا ويا، قبول ڪيا ويا، گهرايا ويا، مهمان هئا، ۽ هو پيتڪندو، نوڪرون کائيندو، بس در تي ئي آيو هو! هو چو سمجهندو هو ته سندس ناز پسند ڪيو ويندو؟...

آخر سندس دل ۾ اهو خيال چو هو ته هو ٻين کان افضل نه سهي، منفرد ضرور هو؟ هو ڪعبة الله شريف جي زيارت لاءِ نه ويو بلڪ اوسي پاسي جي هڪ ذري گهٽ غير آباد ڳوٺ جي هڪ پراڻي مسجد ۾ جنهن جي ڇت به ذري گهٽ نه هئي، رهي پيو.

”جيسيتائين مون کي گهرايو نه ويندو، آئون نه ويندس، هرگز نه ويندس!“ نه ڄاڻ هو ڪنهن سان ضد ڪري رهيو هو!... شرط وجهي رهيو هو!... ناز ڏيکاري رهيو هو.

سرفروشيء جي تمنا اندر ۾ کنيو ٿي وٺيو، سر جي، حيات جي قيمت جو شمار ته هٿڻ گهرجي!... درپني جانان - سَتَڻيءَ جو گيت کيس ياد اچي رهيو هو. درپني جانان - درپني جانان - سندس اندر ۾ اها صدا وقفن سان، بار بار، هر لمحي، هر پل گونجندي ٿي رهي. مغنيءَ جي ساز جيان اُن آواز تي هُو وحد ۾ ايندو هو. هُن چنڀر کنيا ٿي، ته هُن درپني جانان ٻڌڻ ۾ ٿي آيو. هُن آڱر ٿي کڻي ته درپني جانان جون سَٽون هوا ۾ تارن کي چهي ٿي آيون، روشنيءَ ۾ جهنگ ۾ جڏهن پکين گيت ٿي ڳايا... آرجي چرچر، ٿلن جا آواز، شاهراهن جون صداون... سڀ جي هُو درپني جانان ۾ وڪوڙيل هو. اهوئي هڪ ٻول جنهن کيس ڏوٽي وڌو هو. سندس ڳوڙهن ۾، سندس ساهه ۾ بس اهوئي هو، پر سندس وجود هو جو موجود هو... جان رفتن جو وقت اڃا آگاهون هو! هُو هو! حسين بن منصور حلاج هو - هُو ديوانو نه هو. اهو به هڪ شعبدو هو. تجلي، نه محض شعبدو، مٺي خوديءَ جي هڪ ڍڪ سندس اها حالت ڪري ڇڏي هئي. درپني جانان. انهيءَ کان مضبوط ته سَتَڻي هئي جنهن جا ٻول گيت ۾ سماءُجي سگهبا هئا - سندس جان ته اڃا هئي... هُو ته ڪجهه به نه هو! هڪ رٿڙ ۽ ڪاٺ جي ٺهيل معمولي سَتَڻيءَ سَٽيندڙ به نه. کيس پنهنجو پاڻ کان، پنهنجي هوند کان شرم محسوس ٿيو.

انهن ڏينهن ۾ مڪي جي اوسي پاسي هڪ ديوانو ڏٺو ٿي ويو، جيڪو نه ڪلندو هو نه ڳالهائيندو هو، نه سمهندو هو نه ٿي ويهندو هو. سندس بي قرار جان اضطراب ۾ ٻُڌل، نگاهون جُهڪيل، هُو حرمِ ڪعبة الله ۾ به داخل نه ٿيندو هو... ڪڏهن غارِ حرا جي سامهون ڪڏهن غارِ ثور جي بلندي تي - ڪڏهن جبلِ رحمت جي اوسي پاسي، مٺي ۽ عرفات ۾، پنهنجن جو جڏهن اُس تيز ۽ تڪي ٿي ٿي ته هُو پٿرن تي ٿي ويٺو ۽ پگهر بارش جي ڦڙن جيان سندس جسم منجهان جاري ٿي ٿيو. ڦڙا پٿرن تي ڪري خشڪ ٿي ويا ٿي. تپش ۾ سندس دماغ گرم ٿيڻ لڳندو هو. هُو پٿرن تي ويٺو ٿي رهيو، خبر ناهي هو پنهنجي وجود کي ڇو عذاب ڏئي رهيو هو. غم جي تپش جي ڪري کيس ڪٿي نٿو نه ايندي هوندي - بي ڇت مسجد ۾ جڏهن هُن نماز ٿي پڙهي ته ساڳئي وقت نفلن ۾ به لڳو ٿي رهيو - اُهي هُن جي آزمائش ۽ پنهنجو پاڻ سان جنگ جا ڏينهن هئا. ۽

ماڻهن ساڻس ڳالهائڻ جي ڪوشش ٿي ڪئي پر هُو ڪنهن سان نه ڳالهائيندو هو. هُو درپني جانان هو - مهينا ائين گذري ويا ۽ ماڻهن کيس گم سُر ۾ منهن مان ڏيا ڏيندڙ ٿي ڏنو. اڳهاڙين پيرن تتل واريءَ تي هلي رهيو آهي، ماڻهن کي سندس لاءِ تجسس پيدا ٿيڻ لڳو. هجوم سندس چوڌاري وڌندو ٿي ويو. ماڻهو کانئس دعا جا طالب ٿي ٿيا. کيس پنهنجون حاجتون ٿي ٻڌايائون، هُن ڪنهن کي ڪاغذ تي لکيڙن سان آڏا اُبتا نقش ڪڍي

● سَتَڻي: ڪپه تائڻ واري.

ٿي ڏنا. ڪڏهن مَس سان ڪجهه آڏا اُٻتا اکر ٺاهي ٿي ڏنائين. ماڻهن سندس انتظار ڪرڻ شروع ڪري ڇڏيو هو. ماڻهن کيس ڪوئي عظيم بزرگ ٿي سمجهيو. سندس بي نیاز ۽ گهٽ ڳالهائو طبيعت کي هڪ دلبرانه انداز ٿي سمجهيو. سندس لاپرواهين ۽ بي نیازين کي به هڪ محبوباڻي شان ٿي ڄاڻائون. هيءَ رحمتن ۽ برڪتن جي سرزمين هئي. هي ابراهيم عليه السلام ۽ اسماعيل عليه السلام جي اُمان جي علامت هئي. آبِ زمر جو سرچشمو - جڏهن حضرت حاجرہ صفا ۽ مروئي جي وچ ۾ ڇڙيون هنيون ته خدا کي سندن اها ادا ڪيڏي نه پسند آئي، ۽ جڏهن پاڻي کڙين هيٺيان ڦٽي نڪتو ته چيائون:

”زمر - زمر.“ - ”بيھ! ترس، ترس!“ - ۽ اهوئي اُن تي نالو پئجي ويو.

انهن ٻرين کي هُن انهن لاءِ آباد ڪيو - هو سندس پيارا هئا ۽ هُن پنهنجي گهر لاءِ اُهاڻي سرزمين پسند ڪئي جيڪا امن ۽ سلامتيءَ جي جڳهه بڻي - نه ڄاڻ اُها ڪهڙي ڳالهه هئي، جو ڪجهه ماڻهو وڌيڪ محبوب هئا، ۽ ڪن تي ته رغبت جي نگاهه به نه هئي! هو سندس پيارو نه سهي پر سندس بندو ته هو. سندس توجهه جو طالب -

باب نبي شيبه جي سامهون هڪ شخص ڏاڍو سُريلو ڳائيندي روز لانگهائو ٿيندو هو.

”خدا پنهنجن بندن کي محبوب رکندو آهي.

”خدا پنهنجن بندن سان محبت ڪندو آهي.“

جڏهن حُسين جي ڪنن تي سندس آواز پوندو هو ته هو سڄو ڏکي ويندو هو. هو ته محبوب بنجڻ به نه گهرندو هو. هو ته سندس محبت به نه چاهيندو هو. کيس ته پاڻ منجهس فنا ٿيڻ، متجي ويڃڻ جو شوق هو، کيس ته فقط سندس شوق هو. ۽ اهو شوق ئي سندس اُجوورو هو. کيس پنهنجي هستيءَ سان، پنهنجي وجوديت سان وڌ ڪابه محبت نه هئي. محبتون سندس ذات جي مراد ۽ نگاهه جي طلب نه هيون. جذبن جي شدت سبب هن مُنيون پڪوڙي ٿي ڇڏيون، ڪن بند ڪري ٿي ڇڏيائين. هو ته اهو ٻڌڻ ئي نه چاهيندو هو ته خدا بندن کي محبوب رکندو آهي ۽ ساڻن محبت ڪندو آهي. هو پنهنجين رڳن تي، پنهنجين نبضن تي، اُن جذبي جي شدت کي آزمائڻ چاهيندو هو. هن جي جرئت، مستيءَ سان پُر خيالن جي بيباڪيءَ جو هو پنهنجي بي اختيار ۽ اُجهل شوق جي جذبي جي به نفی چاهيندو هو ۽ پنهنجي به - هو وڃائين ۽ وساريلن جيان اُن سرزمين تي رلي رهيو هو، جيڪا سندس پيارن جي سرزمين هئي، سندن هئي. هو جيڪو بي سروسامان فقير، بارگاهه الاهي مان ڌڪاريل هو.

زمر زمر، هُن لاءِ نه هو، انهيءَ ڪري هُن اُن پاڻيءَ سان پنهنجي اُچ به نه ٿي اُجهائي ۽ اُچ جي شدت ۾ کانئس اُچ ئي وسري وئي هئي - اضطراب جي تسڪين ٿئي ته ڪيئن؟ جڏهن اضطراب ئي نه رهي! هن رڻ ۾ هو اڪيلو هو. ڇا مٿس ڪڏهن ڪرم جي ڪڪرن جي

وَسڪار ٿيندي؟ هُو انهيءَ کي ڳوليندو هو جنهن کي هن سامهون ڏسڻ چاهيو ٿي، روبرو - حق تعاليٰ خلق ۾ ڳجهو آهي ۽ اهوئي ظاهر آهي ۽ سڀئي نسبتون هن سان هيون ۽ جڏهن هُو خلق کي چاهيندو هو ته پنهنجو پاڻ کي چاهيندو هو ۽ حسين کي به چاهيندو هو. پر حسين کي انهيءَ خيال سان ڪا تسڪين نه ٿيندي هئي. دنيا ۽ دين ۽ اُن کان به آڳاھين ذات حق تعاليٰ - مونجھارا، جيڪي سندس سمجھ کان مٿاھان هئا ۽ جن جي کيس ڄاڻ نه هئي، سي جي قياس هئا، ته سندن حقيقت ڇا هئي؟ جيڪڏهن اُهي حقيقي هئا، امر هئا ته خدا پاران هئا! جيڪڏهن اُهي خيال هئا ۽ انهن جي اصليت ڪجهه نه هئي ته اُهي شيطان پاران هئا! ۽ انهن هلاڪتن کان بچائڻ لاءِ هن وٽ مرشد جو سهارو به نه هو. هو سالڪ هو يا نه! هو جبل رحمت تي ويٺو ٿي رهيو ۽ سوالي ٿي ٿيو: ”اي نورِ حق! مون تي ظاهر ٿي!“

”اي رب ڪعبه! مون تي آشڪار ٿي!“

ڇڻ هڪ ناچيز ذرو آفتاب کي سڏي ۽ پنهنجي آفتاب هجڻ جو دليل ٿئي.

’حسين تون ڪٿي جو نه رهين - اين هر رفت و آن هر رفت!‘

سندس اُڃايل اندر پاڻ سان ساڳيءَ ريت سوچن جي وهڪرن ۾ وهي رهيو هو، ڇا هُو صاحب ذوق ۽ جدان به نه هو!

اُس، مينهن جيان پهاڙن ۽ ماڻرين تي وسي رهي هئي ۽ ٻرندڙ جبلن جي ڳار وانگيان هر پستيءَ ۽ اُتاهينءَ کي ڀري رهي هئي. حسين اوچتو پنهنجي پٺيءَ تي ٿڌاڻ سُرندي محسوس ڪئي. ڇڻ ڪوئي هٿ سندس وجود کي ٽپڪيون ڏيندي سمهاري رهيو هجي. سندس حفاظت ڪري رهيو هجي، ٻاجھ ۽ محبت جو سُريلو گيت کيس ٻڌائي رهيو هجي.

نه ڄاڻ اها ڪرامت هئي يا الهام! سندس اکين روضه رسول ﷺ کي ڏٺو. سندس لاءِ اُتي جو سڏ هو - اُتي جتي دنيا جا تاجدار باادب ڊوڙندا ايندا ها! جتي جو پيغام سموريءَ دنيا جي پيغامن کان افضل هو ۽ جتي وڃڻ وارا نفس کان بيهگانه هئا. نفس جنهن متعلق اهو حڪم هو ته جنهن اُن کي ڄاڻي ورتو اُن پنهنجي رب کي سڃاڻي ورتو.

ڇا ماڻهو پنهنجي نفس کي سڃاڻي سگهي ٿو؟

۽ جيڪڏهن پنهنجي نفس کي نٿو سڃاڻي ته رب کي ڪيئن سڃاڻندو؟

کيس سڃاڻڻ، ساڻس ملڻ، ان ۾ پاڻ وڃائڻ سواءِ ممڪن ناهي، ۽ هُن سان ملڻ به ضروري هو. آخرڪار مرڻ به ضروري آهي، ۽ موت جو ذڪر نه غمناڪ آهي ۽ نه ئي پريشان ڪُن! - ڇو ته خدا به ته پنهنجن بندن جو مشتاق هو. جڏهن الله بندن ۾ پنهنجو روح ڦوڪيو ته هو پنهنجي ئي نفس جو مشتاق هو - ها، هُو هر ڏس پاڻ هو. ڪائنات ۾ خبر ڇا ڪجهه هو! ۽ جيڪي به هو سو هو پاڻ هو. پنهنجي ديد جي لاءِ نفس ۽ سنسار!

بطنِ فر هر هڪ قافلو ترسيل هو، ۽ روشن رات ۾ آباد نخلستان ڪجين جي وڻن سان سينگاريل هڪ عاليشان محل جيان هو، جنهن جي ٿوڻن - ٽنڀن تي آسمان جي چادر تائيل هئي ۽ ڏيڻن جي روشنيءَ ۾ وسيع ۽ آباد وسنديون خواب ۾ ڏنل خوابناڪ سيرگاهن جون عمارتون هيون - نهايت شانائتن ماڻهن جون آرامگاهون!

حُسين کي انهن ماڻهن پاڻ سان شامل ڪري ورتو. هُو نظرون جهڪايو دل جي گداز سان به پنهنجي اندر جي اُن سڌ جي ڪاٺي جهٽ ڄاڻي نه سگهيو هو. هُو بيڪار، بي وس، بي يارو مددگار، هٿين خالي، بي سهارو! جنهن جو روح لڙا ٿيل ۽ جنهن جو معاملو پنهنجي خدا سان به چٽو نه هو، جنهن کي حرمِ ڪعبه الله ۾ باياريءَ جي اجازت نه ملي هئي ڇو ته هُو ٻنهي جهانن جي سردار جي آستانن تي حاضر ٿيڻ لاءِ سڏايو ويو هو ۽ وڃي رهيو هو!

ڪاظم جي پهاڙين جي طرف کان نرم هوا اچي رهي هئي ۽ ريشمي چادر جيان واري پيرن هيٺيان پڪڙيل هئي. آبار عسفان هڪ ويران قلعو هو، جنهن کي حضرت عثمان غني رضي الله عنه ٺهرايو هو. پاڻ تيان خليفا ۽ رسول الله صلي الله عليه وسلم جي صحابين منجهان سڀني کان وڌيڪ دنياوي دولت جا مالڪ هئا پر رسول خدا صلي الله عليه وسلم جي جائنارن ۾ پڻ ممتاز درجو رکندا هئا. هُو نهايت نرم طبع جا مالڪ هئا ۽ انهيءَ ڪري ماڻهن جي سار سنڀال سبب 'سخي ۽ غني' جي لقب سان مشهور ٿيا ۽ اسلامي فتحن ۽ وسيع سلطنت جي بادشاهه هئڻ باوجود پنهنجي گهر ۾ شهيد ڪيا ويا! دنياوي جاه ۽ عزت کين شهادت جي موت ڏانهن سڏيو ۽ ڇا ته ڀلارو موت هو! - ماڻهوءَ کي پنهنجي خدا سان ملڻو ضرور آهي. هُو پاڻ ماڻهوءَ سان ملڻ لاءِ مشتاق آهي - ڇا دنيا ايتري عظيم ۽ حاصلات جي قابل آهي، جو ان لاءِ ڪلام الله کي رت سان رنگيو وڃي؟ - جيڪڏهن ماڻهوءَ جو داستان رنگين هجي ته خدا جو ڪلام جيڪو انهي داستان جو مرڪز آهي رنگين - تر ڇو نه هجي دنيا جي محبتن جا سمورا داستان سهڻا، انتظار ۽ صبر جا داستان آهن. زندگي ڏيڻ واري جي حوالي ڪرڻ جا!...

اٺانگين پهاڙين منجهان، جن جا پٿر اُس ۾ سڙيل ۽ ڪارا ٿيل لڳندا هئا، قافلو دشت ۾ وارد ٿيو. هي پڪڙيل ريگستان، بيپناهه طوفانن، وڇوڙن ۽ تند ۽ تيز هوائن جي آمجگاهه هو. نظر جي حد تائين پڪڙيل واري، چٽ آباديءَ جي ڪنارن تائين سمنڊ پڪڙيل هو. حُسين کي دشت سوس ياد ٿي آيو، جنهن جي زرد، سياهه ۽ سرخ واري جيڪا گرميءَ ۾ انڊلٽ ريڪا جيان زمين تي لهي آيل لڳندي هئي. رنگ برنگي وڇوڙا، هر شيءَ رنگينيءَ ۾ ٻڌل ۽ سياري جي شديد راتين ۾ جڏهن برف تي شعائن جي موت ٿي ٿي ته، لهرن الڳ الڳ چمڪيون ٿي ۽ هوائن جي ڏينهن ۾ جڏهن واري اڏامي ٿي ۽ پتون هڪ کان ٻيءَ جڳهه ڏي ڪنيون ٿي ويون ته واريءَ جي لهرن تي ائين گمان ٿي ٿيو ته چٽ ڪوئي محبوب ناز ۽ انداز سان آهستيگيءَ سان پنهنجن ڀلُون کي گهليندي هيئنر هيئنر هتان لنگهيو آهي. وڙني تلوارن

۽ ڍالن جي لڙائيءَ ۾ جيڪا بدر جي ميدان ۾ وڙهي وئي، ڪنهن مدد لاءِ سڏيو هو۔ ۽ فرشتا جيڪي بلندين تي حمد ۽ ثنا ۾ رُڌل هئا، مؤمنن سان گڏ سندن صفتن جا اچي ساڻي ٿيا هئا. جنگ جي طبل وڄڻ جي صدا، نقارن جي صدا، کي انهن ڀڻن جن اُن ميدان کي گهيري رکيو هو، تن محفوظ رکيو هو ۽ وڌايو هو. ڪجهن جي باغن جي وچ ۾ شهيدن جي اجتماعي قبر هئي ۽ جبل رحمت تي فتح مبین جي بشارت آئي هئي ۽ جبل القبول انهن آوازن جي پڙاڏن کي سهيڙي رکيو هو. انهن زمانن جو هر هڪ ساڻه قيمتي اثاثر هو!....

۽ هي رستا وڌندڙ هئا۔ آباد ڪجهن جي باغن ۽ پهاڙن، چشمن ۽ آبادين سان ڀر هئا. هي اُن قافلي جو رستو هو جنهن هن زمين کي جنت نشان بنائي ڇڏيو هو۔ جنهن سان عرش جو ڳانڍاپو هو ۽ ست ئي آسمان جنهن ڪاروان سالار جي آمد آمد جو ٻڌي کليا هئا، سينگاري ۽ پکيڙيا ويا هئا. خدا جيڪو بي نياز لاپرواهه ۽ پهچ کان ٻاهر هو. ڪڏهن ڪڏهن ڪنهن سڏ جي جواب محبت جي آواز جي تڪميل، ديد جي مشتاق ۾ وصل جي گهڙيءَ قاب قوسين، ٿيندي ٿيندي رهجي ويندي هئي ۽ جبريل امين جي رسائي ان تائين به محال هئي، بارگاهون آباد ٿيون هيون، انبياءِ عليهم السلام استقبال ڪرڻ لاءِ گڏ ٿيا هئا ۽ وقت بيهي رهيو هو۔ حسين نهايت عاجزيءَ منجهان نياز پري پيشاني زمين تي رکي ”بارِ الاهي! آئون به تنهنجو مشتاق آهيان، آئون تنهنجي دوست جي ديد جو مشتاق آهيان. مون کي سڏ آهي ته باريابيءَ جي اجازت به ته ڏي!“

هو مسجد الحليفه ۾ هو جتي رسول پاڪ ﷺ احرام ٻڌو هو. مسجد قبا ۽ مقام مشهد امير حمزه تائين مديني منوره جو حرم هو. اُچا منارا ۽ مسجدن جا گنبد ڏسڻ ۾ اچي رهيا هئا. شوق جي شدت سبب سندس ڳوڙها بيهي نه ٿي پيا.

”اي خدا! بزرگ ۽ برتر! جڏهن تون پنهنجي دوست جي ديدار جو مشتاق ٿين ته کيس عرش تي سڏائي ورتي. آئون تنهنجي دوست جي در تي حاضر ٿيڻ چاهيان ٿو، مون کي سگهه ڏي! ان ادب گاهه ۾ ڪٿي مون کي به باريابيءَ جو سبب ملي وڃي.“

سندس جسم ٿڌو هو، اُن پڙڪندڙ آڳ کان الڳ. جيڪا سندس رت ۾ هئي. انساني حقيقت جي حرارت جيڪا سندس رڳن ۾ هئي، جيڪو هو هو۔ سندس دل ٿي چيو ته هو ڌڙا ڌڙا ٿي وڃي ۽ انهن فضائن ۾ وڙهي وڃي۔ انهن هوائن ۾ سمائجي وڃي۔ انهن لاتيون لنونڌڙ پکين جي ٻولين ۾ ڳري وڃي. مديني جي خوشبو ۾، خوشبو! جيڪا نماز وانگر خدا جي محبوب کي پسند هئي. خوشبو جيڪا جيءَ جيار ۽ اکين نار به هئي.

”مون کي هن سرزمين ۾ اهو عطا ٿئي جنهن جي مون کي به خبر ناهي. منهنجو اهو سوال پورو ٿئي جيڪو آءٌ نٿو ڄاڻان پر منهنجي روح کي بيقرار ڪيو ويٺو آهي. هتان کان سين کي اُتوريو مليو آهي خدايا!“

پنهجن حواسن کي يڪجا ڪري، پنهنجو پاڻ کي سنڀالي ادب جي شديدت منجهان جھڪيل، پنهنجو اندر سينگاري، سموري اضطراب کي پاسيرو ڪري، هو باب جبريل منجهان اندر داخل ٿيو هو.

”آئون حاضر ٿي ويو آهيان. ڇا منهنجو وجود انهيءَ قابل آهي جو هن حرم ۾ داخل ٿئي؟“ هن پنهنجو پاڻ کان سوال ڪيو.

۽ پوءِ کيس تعجب ٿيو ته هو ثابت ۽ سالم پنهنجي وجود ۽ حواسن پنهنجي روح، گهايل دل ۽ بيمار وجود سان گڏ باب جبريل مان اندر آيو هو. هو جنهن کي پنهنجو پاڻ تي مان هو، جنهن ۾ خدا کان پنهنجا ناز ڪٽائڻ، ۽ پنهنجي ڳالهه ميراث جو حوصلو هو. هو ڪير هو جيڪو هتي اچي ڪڙو ٿيو هو؟!

هو ڪنهن لڳو.

آئون ڇا آهيان؟!...

هيءَ زمين ۽ آسمان، هيءَ ڪائنات جنهن جي لاءِ ٺاهيا ويا، اهو سلطان عالم محمد ﷺ عربي - جيڪو تنهنجي حڪم سان ۽ دشمنن جي ڪري مڪو ڇڏي مديني اچي رهيو. خداوند تنهنجو موت ڪنهن ڪم جهڙي لاءِ حڪم ڇا آهي؟! تون جڏهن به پنهنجن بدنن کي آزمائيندو آهين ته هو تنهنجي راهه ۾ تڪليفون برداشت ڪندا آهن. ڪڏهن حڪم ڏنو ويندو آهي ته پنهنجو ٻچو قربان ڪر، ڪڏهن هو دريائن ۾ وهايا ويندا آهن - ڪڏهن اڏين تي آندا ويندا آهن ۽ توکي سڏيندا آهن.

”ڇا تون مون کي ڇڏي ڏنو؟“

”آئون تنهنجو ناچيز بندو، آئون توکان عافيت سان گڏ حاضريءَ جو بهانو چاهيان ٿو!...“

هو بيٺو هو ۽ سندس وڪون اڳيان نه ڪجهي رهيون هيون پوءِ مؤذن اذان ڏني، جيڪا لهندڙ سج ۽ وڌندڙ پاڇن ۾ ائين اُڀري جيئن رڻ اُڪيري وڃڻ واري ڏاڇي پنهنجي سوار کي کڻي پنهنجي ڳچي وڌائي ناز، انداز ۽ آهستيگيءَ سان منزل ڏانهن روان هجي.

کيس هوش آيو. هن خدا کان مدد گهري ۽ نفل پڙهڻ بعد رياض جنت ۾ نماز ۾ شامل

ٿي ويو.

نماز رسول ﷺ پاڪ کي بيحد پسند هئي.

نماز سندن اکين جو نار هئي.

هو چاهيندو هو ته نماز ۾ وڃائجي وڃي، بس فنا ٿي وڃي، نه رهي. هو انهن قدامن ۾، اُن خاڪ ۾ جذب ٿي وڃي! گذريل زمانا عمر بن عثمان مڪي ۽ سهل بن عبدالله تستري، بصره ۽ حره الثاني اهي سڀ تصويرون هيون، نظارا هئا جن ۾ سندس رنگ ڦڪو ۽ پاڻ نامڪمل هو - هو ڊوڙي ڊوڙي ٽڪي پيو هو، سندس آڇو ڪيئن ٿئي؟! هڪ پاڻ وهيئي



شخص جي شفاعت ڪير ڪندو؟ هن حساب ڪيو، پنهنجي ڄاڻا ڪئي، سندس چاهت بي  
ڪيف ۽ دل ساڪت هئي. پينل دل ۾ وجدان ڪٿان پيدا ٿئي! جمود ۾ حرڪت ڪٿان کان  
اچي! دعا ڪيئن پرواز ڪري ۽ قبوليت جو شرف ماڻي ته ڇو ماڻي؟!

ڪيس جيڪو گهرڻو هو... ان ئي در تان طلب ڪرڻو هو پر طلب لاءِ ڄاڳندڙ دل ته هجي!  
ڇوڪس، جيئري ۽ سندس پراڻي مرض جو چارو به شايد اهوئي هو. ڪيس پنهنجي اندر جي  
طاقت جو سرچشمو ڳولي لهڻو هو.

هو روضي مبارڪ جي پيرانديءَ وٽ ويٺو هو. سندس جھڪيل ڪلهي تي ڪنهن هٿ  
رکيو، جڏهن هن ڪنڌ نه ڪنيو ته ڪنهن سڏيو:

”حُسين! حُسين!“

هن ڪنڌ ڪٽڻ سواءِ آواز سڃاڻي ورتو. هي آقارازي هو.

”ڪنهن آشنا صورت کي ڏسي ڏاڍي تقويت محسوس ٿيندي آهي. تون ڪڏهن آيو

آهين؟“ آقارازيءَ پڇيو.

حُسين اگر ڪنڌي ڪيس ماڻ رهڻ جو اشارو ڪيو، ڳالهائڻ لاءِ ته هڪ عمر پئي هئي.  
آقارازي سندس ويجهوئي ويهي رهيو ۽ هن دعا لاءِ هٿ ڪيا.

”موليٰ ڪُل - آئون ڪهڙي منهن سان تنهنجو ٿورو ادا ڪيان، تو مون کي پنهنجي در  
جي ديدار سان فيضاب ڪيو. حاضريءَ جي طاقت عطا ٿي. آئون حاضر آهيان مولِيٰ ڪُل. منهنجي  
حياتي قربان، فقيرن، لاچارن جا آقاي نامدار - منهنجي حاضري قبول پئي. منهنجو سلام  
قبول پئي - منهنجي دعا قبول ٿي اي شاهه اُمت!“ پوءِ سندس آواز سڏڪن ۾ ٻڌي ويو.

حسين حيران هو - هن دل ٿي دل ۾ سوچيو: ”آئون پنهنجو پاڻ کي رسول پاڪ ﷺ  
سان محبت ڪرڻ وارو ڄاڻان ٿو ۽ سمجهان ٿو ته مون تي الاهي نوازشن جو مينهن وسڻ  
گهرجي - مون تي اُهي در کُلن جيڪي رسول ﷺ جي پيارن تي ڪلندا هئا ۽ هتي هڪ  
سوداگر ريگستانن ۽ شاهراهن جو آور ۽ گره، نفعي نقصان جو خيال رکڻ وارو، نه پنهنجن  
شوقن ۾ شديد ۽ نه ئي پنهنجين تمنائن ۾ بي پناهه، هو رسول ﷺ جي حُب ۾ آه زاري ۾  
مبتلا آهي. اها توفيق ڪيس ڪٿان عطا ٿي آهي. ڪنهن جي دعا جو اثر آهي ۽ آئون  
ديوانو ٿي ڪري به دانا آهيان. منهنجا هوش ۽ حواس قائم آهن پر اهڙي حاضري مون کي  
نصيب ڇو نٿي ٿئي - ڪٿي نه ڪٿي ڪنهن ڳالهه جي ڪوت آهي. سادين دليين تي شديد  
ڪيفيتن مهل جيڪي راز ظاهر ٿيندا آهن سي مون تي ڇو نه ٿا ٿين.“

”مون کي صبر سان پنهنجو سوال ورجائڻ گهرجي. پنهنجي اندر جي بيتابيءَ کي نفس  
جي تهذيب جي دائري ۾ آڻڻ گهرجي. آئون پنهنجين نمازن ۾ شدت ٿو اختيار ڪيان.“

اڃا تائين ڪيس شوق جو اهو سجدو عطا نه ٿيو هو جنهن سان بيا سجدا بي معنيٰ ٿي

ويندا هئا. نفلن جي ڪثرت باوجود شايد سندس پيشانيءَ ۾ اهو سجدو رکيو ئي نه ويو هو. هن جو نصيب - هن جو مقدر - ازل جي ڏينهن هن کي جيڪي ڏنو هو سو ڏنو هو. آقارازي اُٿيو ته هو به اُٿيو.

”تو سان ملڻي زمانو ٿيو. تون بغداد وڃي رهيو هئين. ڇا اڃا خلافت جي درٻار ۾ آهين.“

”آئون رسالت جي درٻار ۾ حاضر آهيان.“ حسين ڪنبي چيو.

نه ڄاڻ سندس حاضري قبول ٿي يا نه. کيس ته ان تجليءَ طرف سفر ڪرڻو هو جيڪا کيس سفر جي فقط پروانگي ڏئي وئي هئي - هن جا ته خواب به نه هئا بس غم جي تپش جو تحرڪ يا اُڌم ۽ خواب محال.

”ڇا تنهنجو هاڻ درٻار سان تعلق ناهي رهيو. مون قافلي وارن منجهان ڪنهن جي وatan ٻڌو آهي ته خليفو بس معمولي بخار جي ڪري انتقال ڪري ويو آهي - افسوس ماڻهو حڪومتون، سلطنتون، سرحدون ناهيندو آهي - محل سرائون، سير گاهون ۽ اول ۽ آخر فنا آهي - آهي نه!“ هو حسين کي مخاطب ٿيو.

حُسين پنهنجن خيالن ۾ گم، پنهنجي بي وقعتيءَ، بي سروسامانيءَ تي نازان، مسجدِ نبوي ﷺ ۾ فقط آخري صفن جي ڳولا ۾ هو، جيڪڏهن سندس شمار انهن صفن ۾ ٿي سگهي ته - خليفي جي نالي تي هن چرڪي ڏنو.

”ڇا!“ هن گهٻرائجي چيو.

”بيباڪ ۽ بي خوف ماڻهو جيڪو موت جي اکين ۾ اڪيون وجهي ڏسڻ جي ڌيا رکندو هو.“ کيس معتضد ياد آيو ۽ پوءِ بغداد ۽ دجله ڪنارن جون سيرگاهون، خوديءَ ۽ هوشياريءَ جا جلسا، وڪريل دنياداري جيڪا رونقن ۾ جوڀن ماڻيندي هئي ۽ وري موت ۽ وياڪلتا ۽ برباديءَ ۾ وڃي ختم ٿيندي هئي. زندگي روشني آهي ته اونداهه موت آهي ۽ موت کان هڪ وڪ اڳتي هميشگيءَ جي زندگيءَ ۽ انڪري کيس فنا سان پيار هو. هو موت جو طلبگار هو. هڪ ماڻهو جيڪو پلصراط تي هلندو رهي آخرڪار پار اُڪري ٿي ويندو آهي. پر ڇا موت فنا آهي؟

”ڇا سوچڻ لڳو آهين حسين؟“ آقارازيءَ سندس ڪلهو ڇهندي چيو.

”آقارازي! موت فنا ته نٿو ٿي سگهي.“ هن ڄڻ پنهنجو پاڻ کان سوال ڪيو.

”آئون سڌو سادو ماڻهو آهيان. تون مون کان مُندن متعلق پڇي سگهين ٿو. دنيا جي انهن ولايتن جا موسم جن جو مون سفر ڪيو آهي پر خدا جو سنهن! آئون مري ٻيهر جيئرو ٿي نه اُٿيو آهيان جو ٻڌائي سگهان ته موت فنا ٿي سگهي ٿو يا نه.“ پوءِ ڪجهه دير سوچي هن چيو: ”حُسين فنا جو مطلب ته مِتجي وڃڻ آهي ۽ اسان جيڪي رسولِ عربي ﷺ جو

ديدار قيامت ۾ ڪنداسين - اسين جيڪي قيامت ۾ جنت ۽ جهنم جي طلب ۽ بچاءِ خاطر زندگي گذاريندا آهيون اسين متجي نٿا سگهون حسين. اسين فنا نه ٿينداسين. پهر مري جيءُ اٿڻ جو مطلب فنا ٿيڻ ناهي. موت فنا ناهي - هرگز نه. بلڪل نه -“ هن حسين جا ڪلها لوڏيندي چيو.

حسين سندس منهن ۾ تڪيندو رهيو. ڇڻ کيس پهريون ڀيرو ڏسي رهيو هجي. ڀلا آقارازي هن جي سوال کي ڪيئن ٿي سمجهي سگهيو. هو ٻانهين ۽ ريشم جي ڪپڙي جو ڪاروبار ساڳئي ئي جذبي سان ڪندو هو. پر ان سرزمين جي محبت جنهن ۾ سواءِ محبت جي ڪنهن سوال کي دخل نه هو. ان ۾ ڪو غرض ڳجهو نه هو. هو هتي ان لاءِ آيو هو ته ان جي سڳند سان پنهنجي اندر جي آرام جو سامان ڪري - هن سفر سان پنهنجي دل کي آباد ڪري. ان در تي حاضري ڏئي، ۽ کيس اعتماد هو ته سندس حاضري قبول پوندي، سندس طلب سچي هئي ۽ لامحدود نه هئي ۽ ان ڪري کيس باريابيءَ جو شرف ملي ويو هو.

بني رسول ﷺ جي روضي مبارڪ ويجهو پيرانديءَ وٽ ويٺا رهيا. هڪ خلقت هئي، جا پنهنجي محبت ۾ مڪمل ديدار جي شوق ۾ پروانه وار ان آستان تي حاضر هئي. سڄي زندگي هڪ خيال ۾ غلطان - هڪ لڳن، هڪ خواهش، هڪ سڪ ته آخر سڏ ٿيندو - پنهنجي بخت جي جوهر تي نازان - اندر جي تپش سان دلين جي ارادن سان قربان ٿيڻ وارا - خدا آسمانن ۽ زمينن ۾ ان نالي کي مٿاهون ڪيو هو. جهانن لاءِ رحمت، بحر ۽ بر تي، خشڪ ۽ تر تي رحمت بڻجي اچڻ وارا.

راتين جو مسجد نبوي ﷺ جو اڱڻ ڏيڻ جي روشني سان نور ٿي ويو ٿي، ماڻهن ڪلام پاڪ تي پڙهيو. سُريلن جوهان مدح محمد ﷺ، ثنائي رسول جي اهڙي وجدان سان تلاوت ٿي ڪئي جو دليون ڇاتين اندر پاڻي ٿي ويون ٿي. واري تي دائرو ٻڏي ويهڻ وارن ماڻهن ۾ آقارازي به شامل هو - ۽ صدقي ۽ خيرات لاءِ رکيل رقم کي خدا جي حرم ۾ ورهائي هو به ٻڏڻ وارن ۾ ويهي رهيو. ذڪر ۽ فڪر جي هي رحمتن سان روشن رات جيڪا روشني دلين جي پاڪيزگي، روح جي تازگي ۽ ايمان جي حرارت جو سبب هئي - هي حاجين جي نگاهه جنت ۽ هوسپ لحن\* داؤدي ۾ تن گوش فردوس هيا.

مقدس زيارتن لئه حسين ۽ آقارازي گڏ هليا هئا.

”منهنجي دل ٿي چوي ته آئون هڪ هڪ ذري کي اکين ۾ سرمون ڪري لڳايان. منهنجي جان انهن رستن تي قربان، منهنجي دل انهن ماڳن تي فدا، جن تي منهنجي پياري رسول ﷺ قدم رکيا.“ آقارازيءَ هلندي چيو هو. حسين سندس ڳالهه جو ڪوبه جواب نه ڏنو هو.

جبل شيطان تي پهچي آقارازيءَ چيو، ”هيءُ اها جڳهه آهي جتي جنگِ اُحد وقت شيطان رڙ ڪري چيو هو، ”اوهان جو نبي شهيد ٿي ويو.“

”شيطان اهو ڪونه ڇيو هوندو. هو ته شهادت ۾ يقين ٿي نه رکندهو.“ حسين چيو.  
 ”پر آئون پنهنجي واتان اها ڳالهه ڪيئن چوان جيڪا شيطان چئي هئي. شيطان جيڪو  
 انسانن کي گمراهه ڪرڻ وارو ۽ غلط راهن تي سندن رهنمائي ڪرڻ وارو آهي.“ آقارازي چيو.  
 ”وقت جي ڪنهن رت ۾ شيطان به فرشتو هو. سڀني کان وڌيڪ عبادتگذار - هر  
 راز.“ حسين مسجد الفتح ۾ داخل ٿيندي چيو.

”دنيا ۾ ڪيڏو امن هجي جيڪر شيطان نه هجي.“ آقارازي چيو.  
 ”آقارازي هيءَ سموري رونق انهي جي ئي دم سان آهي، جيڪڏهن ڳالهه جو تصور نه  
 هجي ته ماڻهو ڪهڙيءَ شيءِ بچي. شيطان نه هجي ته ابنِ آدم فتنن کان محفوظ  
 ڪيئن رهي.“ حسين حيرت ۾ ٻڌل آقارازيءَ کي ٻڌايو.  
 ”اها ڪج بچي آهي ابنِ منصور - اها گمراهي آهي. ان کان بچ. تنهنجن خيالن کان  
 مون کي ته سخت حيرت ٿي آهي.“  
 ”خدا جو قسم آقارازي، اوهين ڪنهن کان به پڇي ڏسو، مون غلط ناهي چيو.“  
 حسين خوشدليءَ مان ڪليو.

”ابنِ منصور، آئون ڪنهن ڳالهه جي وضاحت نٿو گهران. ڪنهن کان پڇڻ نه ٿو  
 گهران. تو نهايت عالمن ڪاملن جي صحبت ۾ گذاريو آهي پر تون اها ڳالهه ڪيئن ته  
 چوين ٿو؟“ آقارازيءَ جي پيشانيءَ تي لکيون گهريون ٿي ويون.  
 ”حسين وري ڪليو.“ آقا، اوهين سمجهو ٿا ته ڪلام پاڪ ۾ جيڪي لکيل آهي اهو ان  
 ڳالهه کان مختلف آهي جيڪا مون ڪئي آهي. خدا آدم کي ناهيو ۽ ابليس کي به ناهيو.“  
 ليڪ.

”آدم جي پيشانيءَ ۾ پنهنجو نور رکيو.“  
 ”رکيو.“

”فرشتن کي حڪم ڪيائين ته ان کي سجدو ڪريو. سڀني ڪيو پر ابليس نه ڪيو -  
 الاهي بارگاهه مان ڌڪاريو ويو. چئن تان پٽ پڄايو ويو. خوار ٿيو. انسانن کي گمراهيءَ ۾  
 مبتلا ڪرڻ لاءِ هو به دنيا ۾ وارد ٿيو. جيڪڏهن هو نه هجي ها ته ڪو گمراهيءَ ۾ مبتلا  
 ڪيئن ٿئي ها، ۽ هي سوز ۽ ساز حيات ٿي نه هجي. هو نه هجي ته جنت نه هجي ۽ ان جي  
 حاصلات لاءِ ڪوششون ۽ جهڊون نه هجن. هڪ طرح سان ته هو محسن آهي.“ هو ڳالهه  
 ختم ڪري ڪليو ته رازيءَ کي چڻ هوش آيو.

”خدا جو سنهن حسين ابنِ منصور تون پنهنجن حواسن ۾ ناهين.“

”شايد!“ هن آهستي چيو. ”شايد!“

هڪ پاسي اننت بحر ۽ هڪ پاسي هڪ وهڪرو سو به ذڪر لائق نه! رازيءَ ليڪ چيو

هو. هو پنهنجن حواسن ۾ نه هو - پر ان وهڪري ان بحر جي موج ۽ تراني ۾ ملي وڃڻ چاهيو ٿي. ڏکيو، ناممڪن - سندس شمار ڪتي هو - مايوسيءَ ۽ لاچاريءَ کيس پنهنجي وڪوڙ ۾ وڪوڙي ڇڏيو.

”خلقت خالق تائين ڪيئن پهچي -

خالق سان خلق ڪيل شين جي خيالن ۽ خوابن جو ڪهڙو رشتو -  
جيڪي دل ۾ گهڙي ايندا آهن اهي موجن ۾ موج خيال آهن.  
موجون پنهنجين حدن ۾ اُسير.

اصل کي ڪيڏانهن وڃڻو آهي ۽ وڃي سگهي ٿو؟  
رات ٿيڻ بعد پتنگو ڏيئي چؤڌار ڦرندو آهي -  
هو پنهنجي رولاڪيءَ جو افسانو چونڊو آهي.  
ان افساني ۾ سرور آهي.

اهو سرور ته هو ڪڏهن تڪميل تي پهچندو  
لاٽ جي روشني حقيقت جو علم آهي.

۽ پنيٽ جي شدت، اهو اصل آهي.  
شدت ۾ داخل ٿيڻ ۽ روشنيءَ کي ڄاڻڻ لاءِ  
اصليت کي سمجهڻ لاءِ

پتنگو پنهنجو پاڻ کي آڳ ۾ ڏوڪي ڇڏيندو آهي.  
۽ پوءِ سرخرو ٿي واپس موٽي هو پنهنجي وارتا ٻڌائيندو آهي.  
پتنگو ديد کي شنيد تي ترجيح ڏيندو آهي.  
۽ خبر ڏيندو آهي ته شعلن وچ ۾ رهن ڪيئن گذاريو.  
جيڪو ديد جي منزل تي رسيو اهو شنيد کان بي پرواهه ٿيو.  
عشق ۾ تبديل ٿي ويو.

۽ ديد جي منزل کان مشاهدي ڏانهن ويو.  
پر اهي جيڪي جبلتن جا اسير آهن.  
۽ گناهه ۾ وڪوڙيل آهن.

مون وانگر ڪڏهن خوشبختيءَ تائين نه پهچندا!“

”تون صبح شام انهن قدمن تي سجدو ريز ٿي. ڇا ٿو گهرين.“

آقارازيءَ کانئس پڇيو، ”تون نفلن ۾ لڳو ٿو رهين - تنهنجين انهن عبادتن جو  
ڪيترو شمار آهي -“

”هڪ هزار يا ان کان وڌيڪ نفل.“ حسين چيو.

”هڪ قصو ٻڌندين.“ آفازيءَ کيس گهرين نگاهن سان ڏسندي چيو، ”هي هڪ واقعو آهي جيڪو مون سان شاهراه خطا تي پيش آيو.“  
 حسين ڪنڌ جهڪائي ڇڏيو.

”دشت لوط جي پرينءَ ۽ ڀرين پهاڙين جا سلسلا ڏورانهان آهن. اُتي آزاد قبيلا آباد آهن. انهن اسلام ته قبول ڪري ورتو آهي پر رسمن، رهڻي ڪهڻي ۽ احساسن جي طرز ۾ ساڳيا ئي آهن، اُهي ماڻهو عورتن جي آزادرويءَ جا قائل آهن. حقيقت ۾ اُتي عورتن جي حڪومت آهي، وڏا وڏا اهي ئي فيصلو ڪنديون آهن ۽ زندگيءَ جا انتهائي نازڪ مسئلا به سندن فيصلي تي آڏاريندا آهن. آءُ انهن علائقن ۾ اعليٰ درجي جي اُن ۽ موتين لاءِ ويندو آهيان. سيءُ شديد ناهي ٿيندو پر برف باري ٿيندي آهي ۽ اڄ وڃ جا رستا بند ٿي ويندا آهن. هتي اڇڻ کان هڪ سال پهرين آءُ انهن چراگاهن جي جنت ۾ ويو هوس. ڏور تائين، نظر جي حد تائين گاهه جو بيقرار بحر، ۽ جڏهن هوا هلي ٿي ته ساواڻ جون لهرون هڪٻئي پويان سامونڊي موجن وانگر ٿي اُڀريون. ڪجهه ڏينهن اسان جو اُتي ڊاٻو ٿيو، اوسي پاسي جي واهڻ منجهان ڪناريون ناريون ضرورت جون شيون وڪڻڻ اينديون هيون.

هڪ ڏينهن آءُ چشمي تي وضو ڪري رهيو هوس ته ٻه چوڪريون اُتي اچي ويهي رهيون. آءُ اوت ۾ هوس ۽ هو روشنيءَ ۾ هيون. وٽن ۽ گلن جي ٻارين جي ڪري منهنجي ويهڻ جي جڳهه کانئن گجهي رهي هوندي.

”هيءُ قافلو هڪ ٻن ڏينهن ۾ هتان ڪڍ ڪري ويندو.“ هوءُ ڏاڍي اداس هئي.  
 ”سلطان آغا، تو ته چڱا موچارا سڪا گڏ ڪري ورتا هوندا، اداس ڇو آهين.“ هڪ چٽيءَ پاڻيءَ ۾ پير وجهي ويهندي چيو- هوءُ ڪناري تان ننڍڙا ننڍڙا پٿر کڻي چشمي ۾ اڇلائي رهي هئي. پٿر ”گمر“ نهايت ننڍڙي آواز سان پاڻيءَ جي تري ۾ ويهي رهيا ٿي.  
 ”نه ترخان آغا، اها ڳالهه ناهي. رقم ته گڏ ناهي ٿي سگهي. مون اُن منجهان به اڌ رستم کي ڏئي ڇڏي آهي. هُن قافلي وارن کان هڪ ريشمي چادر خريد ڪئي آهي.“ هُن ڪنڌ جهڪائي ڇڏيو.

”ان ڪري اداس آهين ته گهر وارا هاڻ حساب وٺندا.“ ترخان آغا چيو.

”ائين ئي سمجهه.“ سلطان آغا چيو.

دير تائين ٻئي ماڻ ٿي چشمي جي وهڪري جو آواز ٻڌنديون رهيون، پوءِ ترخان آغا چيو.  
 ”ٻڌ، دوست تي خرچ ٿيو آهي ته پوءِ ڇا جو ۽ اڌ ته تو بچائي ڇڏيو آهي. آءُ جيڪر ائين نه سوچيان، سلطان آغا. دوست تي سڀ ڪجهه لڳائي به نقصان ۾ ناهي رهيو ۽ حساب ڪرڻ وارو ڪڏهن دوست کي خوش ناهي ڪري سگهندو - هاڻ خوش ٿي پئو. ڀلي تون ماءُ کي ڪجهه نه ٻڌائي سگهين پر دل ۾ ته سمجهين ٿي ته تو اهو سڀ وڃايو ناهي.“ ٻئي ٽهڪ

ڏٺي ڪليون ۽ چشمي ۾ جُهڪي پنهنجا سراپا ڏٺائون. وارن کي سينگاريائون، کير واريون مشڪون ڪنيائون ۽ پوءِ اوچتو ترخان آغا جي نظر مون تي پئي. هن زور سان رڙ ڪئي ۽ پڇي وئي.

”آقارازي مون وٽ دوست تي ٿٽاڻ لاءِ ڪائي شيءَ ناهي.“ حسين نهايت درد مان چيو. رازي ڏاڍي پراسرار ڪل ڪليو. ”ڪجهه ناهي! ايترو هٿين خالي به ناهين، نفلن جو شمار ته رکندو آهين.“

حسين گهڻي پيتل جيان گوڙ ڪيو- ڪنڌ ڏوٽيو ۽ چيو، ”والله تون صحيح ٿو چوين، خدا جو سنهن تون نيڪ چوين ٿو.“

اهو فهم ڪيس نصيب ڇو نه هو؟ اها نظر جيڪا سلطان آغا کي ملي هئي ڪيس ڇو نه ملي سگهي هئي. دوست لاءِ نفلن جو شمار ڪهڙو؟ هو ان وقت تائين هڪ دائري ۾ پڇندو رهيو هو، جنهن جي اندر ته داخل ٿي سگهيو هو پر ٻاهر نڪرڻ جون راهون بند هيون، گم هيون. سندس جنوني طبيعت اهي ڏرڻ ڏرڻ جيترا اسرار سمجهي نه سگهي هئي. ڪيس اڄ تائين پنهنجو پاڻ تي ناز رهيو هو. هو پنهنجا رستا پاڻ ڳوليندو ۽ پاڻ ئي انهن تي هلندو رهيو هو. هو پنهنجو مقدر پاڻ ٺاهيندو آيو هو- پنهنجو پاڻ ڪئندي ڪئندي ٽڪجي پيو هو. اها گذريل سمورو زندگي جو ٿڪ هو جنهن ان گهڙيءَ اوچتو اچي ڪيس گهيريو هو، پير پلا هو ڇا ڪندو رهيو هو!

سندس پير پٿون هئا ۽ روح زخمي هو، ڪيس پنهنجي همت تي جيڪو ناز هو، وسندڙ اُس جي ڌارائن هيٺان گذريل مدهوشيءَ جا سڀ ڏينهن، سڀ اڏيتون جيڪي هن نادانيءَ ۾ پنهنجو پاڻ تي روا رکيون هيون، هو انهن کي پيرن ۾ زنجير وڌيل قيديءَ وانگر پنهنجي پويان گهليندي، ڦرندو ٿي وڌو.

هتي هر پاسي امن هو، نور هو ۽ ماڻهو دائرا ٻڌي مسجد نبويءَ جي اڱڻ ۾ ويهي تلاوت ڪندا هئا- مشعل ٻاري وئي. شمعن جي روشني ۾ گوڙ گهمسان کان سواءِ ذڪر ۽ فڪر جون محفلون سڄائيندا هئا. هو ايترو ڪم فهم هو، جو هتي اچي به پنهنجن نعرن ۾ ’الامان الحذر‘ اُچارڻ ۾ مصروف هو- هڪ ننڍڙيءَ لاچار جهرڪيءَ وانگر جيڪا شام جي مائيڪيت ۽ تارن پري نيراڻ هيٺ ماڻهن جي آرام ۾ خلل انداز ٿي پنهنجي هجڻ جو احساس ڏيارڻ لاءِ رڙندي آسمان جي پولارن جي بوجه کان ڊپيل، گنبدن ۽ منارن مٿان پرواز ڪندي رهندي هجي.

انهن قدامن ۾ ويهي، انهن ڀتين کي ڇهي، اُن فضا ۾ ساهه کڻي، اُن بي پناهه دولت جي حامل زمين تي به جيڪڏهن امن نه مليو، سڪون حاصل نه ٿيو، ته ڪٿي نه ملندو. تي سگهي ٿو ته هو درد مان دُعا گهري، خدا جو رسول ﷺ ٻڌي ۽ هن دنيا ۾ سندس شفاعت ڪري ۽ هو پنهنجي مراد کي پهچي-

رياض الجنة ۽ منبر رسول ﷺ عربيءَ وچ ۾ گهڻو ڪري ماڻهن کيس ڏٺو ٿي. هو بنان لڏي لمي، بنان اڪيون ڇنبي، بنا ڪوئي سوال ڪئي، اتي حاضر هو: ”احمد مُرسل ﷺ آئون حاضر آهيان. خدا جا رسول آئون حاضر آهيان. اوهان تي بيشمار درود ۽ سلام هجن. آئون حاضر آهيان! آئون حاضر آهيان!! منهنجي جان اوهان تي قربان، آئون حاضر آهيان!!“

سندس عجيب شان هو جو ڪنهن کي به کيس اتان کان هٽائڻ جو حوصلو نه هو. کيس کاڌو آڻي ڏنو ٿي ويو ته هن هڪ روت جي چٽني ڪنڊن مان ٿورو ٿورو پٽي ٿي ورتو ۽ ٻه ڍڪ پائيءَ جا پي باقي موٽائي ٿي ڏنائين.

هڪ روشن ڏيڻو آفاقي روشنيءَ سان روشن ٿيو. ان جي روشني سڀني ڏيڻن کان وڌيڪ هئي - چوڏهينءَ جي چنڊ پنهنجي چوڌاري پڙ ڪڍيو باقي روشنين ۾ انتهائي نازڪ ۽ روشن. خدا کين اُمي چيو، عرش تي هو سندس مشتاق هو ۽ باقي سڀ انهن ايوانن کان ٻاهر هئا. هو محبوب هو - بيشڪ سڀ علم ۽ سمورا شباب ان هڪ هستيءَ ۾ هئا، جيڪا آئينو هئي ۽ ان جي روبرو هو ۽ - ديد جي مشتاق پنهنجو جلوو ڏنو هو. هو ساڻس هم ڪلام ٿيو ته پاڻ سان هم ڪلام ٿيو. هن جو سوال به عين بعين اهو هو.

پنهنجي ديوانگيءَ ۾ به هو سندن در تي فقير هو سوالي هو - پر سندس سوال وڏا هئا - هو انهي روشن رخ جو ديدار ڪرڻ گهرندو هو. اهڙيءَ طرح مشتاق هو - کيس پنهنجن حدن ۾ واپس ٿيڻ گهرجي - حدون ڇا هيون!

”اي اڪين ۽ دل جا نور جلوه فروز ٿي  
 ”اي ماهِ منور پنهنجي نور سان منهنجي انڌاري زندگيءَ کي منور ڪر!  
 ”مون کي چوڏهينءَ جي چنڊ جي تمنا آهي دوستو!  
 ”اوهان سامهون هي روضو مبارڪ آهي جنهن جي سڳند پڪڙجي رهي آهي.  
 ان تي درود سلام پڙهو.“

ماڻهو رسول ﷺ جي روضي چوڌاري پتنگن جيان اجهل قربان ٿيندا هئا. دليون پڻ ۽ ڏک منجهان پيريل، دماغ هوش حواس کان خالي، اگهاڙي مٿي روئي روئي دعائون گهرندا هئا - ٻاڏائڻ سان آه زاريءَ سان پنهنجي دل جو درد چوندا هئا.

حسين بن منصور جو سوال ٻيو هو.

ڪڏهن خوابناڪيءَ جي عالم ۾ به هن فقير کي خوبين ۽ محبوبين جي ڌر جي پيڻوءَ کي ديدار نصيب نه ٿيو هو.

روڻ وارن کي ڏٺائين ٿي ڄڻ سندن دل جي غلاظت ڌوپجي وئي هجي، پرسڪون ٿي ويا ٿي. سندس پيچين اندر کي ڪيئن قرار اچي؟ هيءُ جڳهه جتي سيد الاولين والآخرين، امام



المرسلين، رسول رب العالمين تشریف رکندا هجن اُتي نراسائيءَ ۽ ڳڻتيءَ کي دل جي سکون ۾ بدلجي وڃڻ گهرجي، بارگاهون، جتي ملائڪ حمد ۽ ثناء ۾ مڱن هئا، عرش جتي جبريل جو اچڻ وڃڻ هو ۽ عرش جي تخت تي جلوہ افروز هو روشنين جي روشني! حسين منجهي ٿي پيو.

تيز گرم هوائن ۾ سندس وجود سڙڻ ٿي لڳو ڄڻ زمين اندران آڳ اوڳاريندڙ ذخيرا ڦاٽي پيا هجن ۽ حسين هو، کيس پَر ۽ ڪنڀ ٿي عطا نه ٿيا هئا. هڪ ئي وجود کي قائم رهڻ گهرجي. هو پنهنجي پاڻ جو ڇا ڪري- سندس رسائي نه هئي، ڳالهائڻ جي قوت نه هئي، يار سان گفتگو نه هئي!

اي نفس ۽ آفاق جا خدا! هميشه رهڻ وارا، اٿل ۽ اڏول...

کيس ساهه پئڻ جي به مجال نه هئي. انهن برپتن، انهن پهڙين، ان سر زمين، انهن اعليٰ مرتبن جا بار کنيا هئا، جو اها عرش کان به مٿانهين ٿي وئي هئي- اهي ڏڪندڙ ڪنبندڙ آه زاريءَ ۾ مبتلا شهنشاهه جن لاءِ ڪلام الله احترام ٿيل هو. هاڻ هو ٻئي حضور ﷺ جي قدمن ۾ آرامي هئا جن جي صداقت تي خدا پاڻ گواهي ڏني هئي. حسين رنو ٿي پر سندس قلب قبض جي حالت ۾ رهيو ٿي.

هو پنهنجي تن جي قيد کان آزاد ٿيڻ گهرندو هو. هو ان کي ڳاري رهيو هو ته شايد وجوديت وڃي ته عدم قائم ٿئي.

هَل هنگامي جو مقام نه هو، آهستيگيءَ ۽ شائستگيءَ جو انداز ٿي اهو هو. ارواح ملاي اعليٰ کان زيارت لاءِ آيا ٿي. هڪ سلسلو قائم هو. جوش ۽ هَل هنگامي جي مجال نه هئي.

اهل دل ۽ اهل صفا ڏانهس ڏٺو ٿي ۽ مرڪيا ٿي - ڇڻڪ اُن حيرتڪدي ۾ هُن جي جدت طرازيءَ مان محظوظ ٿي رهيا هجن- سندس آزاد جرئت تي، سندس نادان عقل تي ۽ سندس بيباڪيءَ تي خنده زن هجن-

مديني جا رهواسي اُن خرڇه پوڻ کي ڏسڻ جا عادي ٿي ويا هئا. نه ڄاڻ هُن جو سوال ڪهڙو هو؟

اهي شعبان جون آخري تاريخون هيون، ڪيترائي ماڻهو عبادت ۾ مصروف ۽ رمضان المبارڪ کان اڳ جا آيل نفلن ۾ لڳل هئا- مسجد جو اڱڻ تلاوت ڪرڻ وارن ۽ تلاوت جي مجلسن ۾ مصروف سُريلن آواز وارن قارين ۽ مختلف قسم جي ڏورانهن علائقن کان آيل عالمن ۽ حافظن سان ڀريل هو. ڪبوترن داڻي تي ڇهنب نٿي هئي، ڄڻ افطاري جي وقت جا منتظر هجن.

هڪ ٻڌڙيءَ حسين وٽ پائيءَ جو ٿانءُ رکيو: ”هي افطار لاءِ شربت آهي.“

جواب نه ٻڌي اڳيان وڌڻ بجاءِ هوءَ سندس ويجهو ٿي ويهي رهي.

”ڇا تون به روزي سان آهين - ڇا تون نه ڳالهائڻ جو قسم کڻي ڇڏيو آهي. ڇا تون قائم

الليل وصائم الدهر آهين.“

هن جڏهن پوءِ به جواب نه ڏنو ته ٻڌڙيءَ چيو، ”هٿ ۽ پنهنجي پاڻ تي ناز کيس محروم

رکيو. تون ان راه تي چوهلي رهيو آهين!“

حسين ٽانڊن جهڙين ٻرندڙ اکين سان هن ڏانهن ڏٺو.

”اهو اسغراق نه شرڪ آهي. توکي ادب سکڻ لازم آهي. جتي تون آهين، جنهن آقا

ﷺ جي حضور ۾ حاضر آهين، ڇا ان کان آڳاھون وڃڻ جي خواهش ڪرين ٿو؟ اهو ڪفر

آهي ڪفر!“

حسين کي چڻ هوش اچي ويو هجي، چڻ سندس ڳالهائڻ جي سگهه ۽ اکين جي روشني

واپس اچي رهي هجي. تند ۽ تيز طوفان سندس رت ۾ گردش ڪرڻ لڳا. هو ڪڪ وانگر

انهن هوائن تي اڏامي رهيو هو. واچوڙا کيس مٿي کڻي رهيا هئا، پنهنجن ڦيرن ۾ ڦيرائيون

پارائي رهيا هئا، پنهنجن ورن وڪڙن مان کيس اُتاهين طرف کنيو ٿي ويا، ۽ نقاري تي ڌڪ

لڳي رهيو هو. جز جنگ تي آماده ٿيڻ وارا هئا - کيس فنا ڪري ڇڏيندا - گم ڪري ڇڏيندا -

هو ڪروندڙو ٿي ويو، ته جيئن پنهنجو پاڻ کي سنڀالي سگهي.

جڏهن سندس اک کلي ته ٻانگ جي صدا ڪائنات ۾ نوراني نغمي وانگر ٻري رهي هئي

۽ هو اڪيلو هو.

ٻڌڙيءَ جو ڪٿي پتو نه هو. هن شربت جو هڪ ڍڪ افطاري جي نيت سان پيتو.

ست ٿي عرش هن جي نگاهه سامهون هئا. تنهن پويان ته - ڳجهن پويان ڳجهه -

۽ سندس نگاهه کانئس ورتي وئي هئي - ان کي چڻ ڏٺو ۽ پاڪ ڪيو پئي ويو ته جيئن

اها کيس موٽائي سگهجي.

ڪنهن دل جلي جي استقبال لاءِ ايوان سينگار جي رهيا هئا.

نه ڄاڻ اهو ڪير هوندو جنهن جون خاطر داريون منظور هيون.

جنت ۽ جهنم ۽ برزخ جون هو وسعتون ماڻي، هر مقام تي پهچي رهيو هو ۽ آسمانن

کان پري حجابن جي پار کان سراپا ڳجهن ۽ اسرارن کان صدا اچي رهي هئي:

”بيابا مابه ميخاناً.“

وري هن پنهنجي اندر جي اک سان ڏٺو ۽ خدا جو سُنهن اهو خواب نه هو ته رسول عربي

ﷺ ڏانهس محبت منجهان ڏسي رهيا آهن.

• ”اڄ اسان سان ميخاني ۾ اڄ!“

سندس نگاهون جهڪيل هيون پر اندر جون سموريون بي تابيون، آتش زدگيون ۽ لاچارگيون يڪدم کانئس موڪلائي ويون. کيس حڪم ڏنو ويو، نه کيس سمجهايو ويو، ته هو خدا جي گهر ۾ حاضر ٿي حج جو فرض ادا ڪري.

اها جهڙائي شام رات ۾ بدلجي وئي ۽ ڪڪرن پنهنجا ساندارا سمورين هيٺاهين مٿاهين تي کولي ڇڏيا. ماتريون ۽ پهاڙ ڌوپجي ويا، باغن تي رحمت جو وسڪارو ٿيو، مدينه رسول ﷺ جي چئني دروازن منجهان پاڻي ندين جي صورت ۾ وهي نڪتو. حسين جو اندر ڌوپجي ويو ۽ اڃايل جسم جي اُڇ آجھي، سندس وار وار شوق جي سجدي ۾ مشغول ٿيو - اها مرڪ، اها ٻاجھ جي نگاهه، هو ڪڏهن اُن جي لائق هو!

شعبان جون مدهوش راتيون سفر لاءِ نهايت مناسب هيون. هو وري شوق جي قافلي جو هڪ مسافر هو جنهن وٽ سفر جي سامان نالي ذري گهٽ ڪجهه به نه هو. وٽس سواريءَ لاءِ هڪ عربي گهوڙو هو. اهڙو ئي جهڙو حره الثاني مان بغداد ويندي پٿس کيس خليفي جي حاضريءَ لاءِ خريد ڪري ڏنو هو. دنياوي جاه جي نالي واري سندس تنگ دستي ڏسڻ جي قابل هئي، ڇو ته کيس جنهن قافلي ۾ شامل ٿيڻو هو سو مالدار ماڻهن تي مشتمل هو. واپار جو سامان ڪثرت سان اُن تي سٿيل هو. سهڻن ڪجاون ۾ جوان زالون هيون جن جي ڪجاون تي سون چانديءَ سان سينگاريل ڪپڙن جا پردا لڳل هئا. ٻن اُن تي مضبوطيءَ سان هڪ ئي چبوتري وانگر ڪجاوا ٺاهيا ويا هئا، ۽ تڪيون ڊوڙندڙ ڏاڍيون پنهنجا حسين بار سنڀالي گاهه تي آرامي هيون. پاڻيءَ جو بار کنيو هلندڙ ٻانهيون، غلامن جون سواريون ۽ کاڌ خوراڪ جو سامان - مقصد ته هڪ جهان هو جيڪو رسالت ﷺ جي بارگاهه کان ڪعبه الله ڏانهن روانو ٿيو هو. شمعون ٻاريون ٿي ويون ۽ عبادت ۾ مصروف ماڻهو ڪلام پاڪ جي تلاوت ڪندي قاري دل ۽ جان جي سمورين مستانين تمنائن سان، زيارت لاءِ ويندڙن لاءِ دعائون، درود ۽ سلام پڙهڻ جا آواز، آه زاري ڪندڙ سجدي ريز پيشانين بيخواب اکين تي آڌاريندڙ مصيبتن ۾ مبتلا روح معاف ڪئي وڃڻ جي اميد ۾ بيتاب نفس ۽ شرمسار چڪناچور دليون - سوز ۽ ساز سان ڀرپور، شوق جو نغمو جاري ۽ ساري -

پڻ ڪندڙ شعلي جهڙي حسين جي جواني جنهن کي عبادتن هڪ عجيب روشني بخشي ڇڏي هئي. پيشانيءَ تي سندس نصيب جي روشني ۽ اکين ۾ سڪون ۽ تذڪار جي ڪيفيت کيس ماڻهن جي لاءِ برڪت جو باعث هڪ وجود بنائي ڇڏيو هو. منجهس ڪشش ڪجهه اهڙي هئي، جو ماڻهو ڏانهس ڇڪبا پئي آيا. ”اين هم آن هم“ (هيءَ به هو به) جو آواز سندس اندر جو آرام بڻجي ويو هو - کيس لڳو ٿي جيئن تلوار جي سموري تيزي ۽ چمڪ اُن جي تڪ ۾ هوندي آهي، اهڙيءَ طرح هو به تيغ تيز آهي.

ڇا مٿس وري ديوانگيءَ جو دورو پوڻ وارو هو. سندس اذيتناڪيءَ جي حالت ۾ پوڻ

کان پهرين هن چاندوڪيءَ ۾ روشن ڪندڙ ڏوڙن هوا ۾ پنهنجو پاڻ کي ملندي ڏٺو ۽ پنهنجو پاڻ کي وکرڻ کان بچائڻ لاءِ هن مدينه النبيءَ ڏانهن منهن ڪيو ۽ پنهنجين عبادتن ۾ کين سڏيو.

۽ سندس جان سندس مالڪ جي جان آهي ۽ هو پاڻ مالڪ آهي ۽ پنهنجي زيارت لاءِ وڃي رهيو آهي. هو ته ناهي پر سڀني طرف سندس جلوو آهي. هو هو آهي. هو هو آهي.

جڏهن ڪاروان مڪي معظم پهتو ته تازن جو قافلو پنهنجو اڌ سفر طئه ڪري چڪو هو ۽ پيڙڙ تاري جاست ئي تارا جن جي سڌائيءَ ۾ قطبي آسمان آهي، جهڪيل هئا. جيئن رات ڏاڇيءَ وانگر پنهنجا گوڏا ڪوڙي، گچيءَ کي لوڏي پنيءَ ۾ ور وڃهي، تنگن ساهي ويهڻ گهرندي هجي انهن ئي گهٽين ۾ ديوانگي جي عالم ۾ هو پنهنجي هٿ کان گهٽجي ڦرندو وتندو هو. هتي ئي هو حاضريءَ جو حڪم گهرندو هو ۽ واپس موٽايو ويو هو.

هو ڪعبي جي حرم ۾ داخل ٿيو. امن جي شهر، سلامتيءَ جي گهٽين ۾، جتي خليل الله دعا گهري هئي ۽ سندن دعا کي حاضريءَ جو شرف بخشيو ويو هو. جتي هبل ۽ لات ۽ منات آباد ٿيڻ جي ڪوشش ڪئي هئي ۽ ڪڍيا ويا هئا. اوجن ۽ خشڪ جبلن جي پستين ۾ گهيريل هيءُ خدا جو گهر پيالي نما واديءَ جي تهه ۾ جنهن جي چوڌاري پتنگن جيان اجهل مرڻ وارن جو دائرو پل هيري جي چوڌاري منڊي جي گولائين وانگر لڳو ٿي.

سندس جان به احرام ٻڌو ۽ طواف ۾ مصروف ٿي. پهرين هن داخلي طواف ڪيو، پوءِ مقامِ ڪريم ۽ نماز پڙهي ۽ پوءِ ملتزم وٽ ڪعبه الله جو پردو جهلي دعا ڪئي ۽ اها دعا ڪهڙي هئي. هاڻ جڏهن ته هن کي حاضر ڪيو ويو هو. اجازت بخشي وئي هئي، هو ڪهڙي دعا گهري؟!

ڪيس حاضريءَ جي اجازت ملي هئي پر سندس سوال اهو ئي هو. ڪيس سوال ورجائڻ جي جرئت نه هئي. هو بيٺو رهيو. پردو جهليو، ڪيس پردا کڻڻ جي اجازت طلب ڪرڻي هئي. هو ان ئي مقام تي هو. جتي هو هو.

’اي منهنجا خدا ڪوئي اشارو- ڪاٺي نشاني- ڪو راز جو حرف!‘ خلقت، جنهن ساڻس دريا جي لهرن جيان اچي ٽڪرايو ٿي ۽ طواف ۾ مصروف حجر اسود کي چمڻ ۾ گوءُ کڻڻ لاءِ ڊوڙي ٿي، هجڻ جي هڪ وهڪري سندس پير به اُڪيڙي ڇڏيا، هو ان وهڪري سان وهندو قبه زمزم وٽ بيٺو هو.

”ان آبِ حيات، آبِ زمزم، آبِ رحمت جي صدقي مون کي اهو عطا فرما، جيڪو منهنجي طلب آهي!“

ماڻهن کي ڏٺائين، خوش هئا. تشنگي لاهي صفا ۽ مروه وچ ۾ ڊوڙي رهيا هئا، ڊوڙ ڊُڪ کان پوءِ مٿي جا وار لهرائي رهيا هئا، پوءِ احرام کولي خدا جو شڪر ادا ڪري رهيا هئا، جنهن کين هن دعوت ابراهيمي ٻڌڻ وارن ۾ شريڪ ڪيو هو.

هوش آيو ته هو باب سده کان ٻاهر بيٺو هو ۽ سوچي رهيو هو ته ڪعبو بيت الحرام حُسن دلفريب آهي. سندس سڳندت رچيل لباس دماغ کي معطر ڪري رهيو هو ۽ جمال جي تجلِي ويساهي اکين کي منور ڪري ڇڏيو هو. ڇا آخرڪار سندس اندر ۾ رياضت جي روشني پيهي آئي هئي!

رقص ڪندڙ درويشن جي حلقي ويجهو هو ٽپ کي ٽيڪ لڳايو ويٺو هو ۽ خلقت جو هجوم کانئس دعا جو طالب ٿي رهيو هو. ننڍڙيون ننڍڙيون تمنائون، معمولي معمولي مونجهارا، قتل ڀاڳن لاءِ ڪوئي صراطِ مستقيم، نصيب کي ٺاهڻ لاءِ اُميد جو اسم اعظم، دنيا ۾ سڀ ڪجهه حاصل ڪرڻ لاءِ ڪو راز جو حرف، دولت جا ۽ حاڪميت ڏانهن ويندڙ راهن تي هلڻ لاءِ ڪو آسرو، مجازي عشق ۾ ڪاميابيءَ لاءِ تعويذ، ڏور ويل مسافرن جي واپسيءَ لاءِ ڪا طاقتور دعا- هو دل ٿي دل ۾ ڪلندو هو. ماڻهو ديوانا آهن ڇا! ڪجهه ڏهاڙن واريءَ لاءِ ڪيترا پريشان آهن! جيڪڏهن کين معلوم ٿي سگهي ته اهو سڀ جنهن جي طلب کين بيقرار رکي ٿي سا ڪجهه ناهي، ته ناڪاميءَ ۽ دهشت کان مري وڃن. جيڪڏهن کين اها خبر هجي ته سچي طلب ڇا آهي ته هو اُن پتڪيلن جي جهنگ ۾ جيڪو اُميدن جي آبياريءَ سان اُسري جوان ٿئي ٿو، ڪڏهن به دلچسپي نه وٺن. پر ازلي مصور جي جھلڪ لاءِ پنهنجو اندر ڳارين- هو ڀلا ڇو ڪمتر اُميدن لاءِ دليون بي سڪون ڪن.

ٻانهين جي هڪ گروهه کيس گهيري ورتو. سندن دليون پنهنجا وطن ڏسڻ لاءِ بيتاب هيون. هنن گهريو ٿي ته دعا ڪئي وڃي ته جيئن کين آزادي نصيب ٿئي ۽ هو خوابن ۾ ڏنل انهن وسندين ڏانهن واپس وڃي سگهن جتي سندن لاءِ ٻيو ڪجهه نه هجي ته سڳندت ته هوندي اُن مٽيءَ جي جنهن کين جنم ڏنو هو.

هو ڪنڌ جهڪائي نقش لکي رهيو هو. سندس خاص مريد جيڪو ٽسٽر جو سونارو هو، تنهن واري واري سان سندس ڪن ۾ نالو ٻڌائي ٿي ڇڏيو. فضا عجيب ڳوڙي هئي. ڪعبي جي حرم منجهان درود ۽ سلام جا آواز اچي رهيا هئا، پر سندس اندر ماندو ٿيندو ٿي ويو. نراسائي ۽ مايوسي، دل ۾ اهائي خلاح اُهاڻي ڪيفيت جيڪا مدهوشيءَ ۽ بدمستيءَ جي وقت کان اڳ مٿس طاري ٿيندي هئي. اندر ۾ ويرانيو جنهن ۾ واڇوڙا اُٿي رهيا هئا. طوفان جي زد ۾ آيل سندس وجود - جڏهن اغول جو نالو ورتو ويو ته سندس هٿن منجهان قلم ڇڏائجي ويو. سڄو وجود سندس ڪنڀيو ڄڻ سخت سيءُ بخار چڙهڻ جي ڪيفيت هجي، ۽ پوءِ هڪدم موت جهڙي هيڊاڻ سندس منهن تي تري آئي. کيس لڳو ڄڻ هتي رهي هڪ

زمانو کيس گذري ويو آهي ۽ چنپر هڪ ٻئي سان چنپري ويا اٿس ۽ هو ڪڏهن اڪيون ڪولي نه سگهندو، اغول ڏانهن ڏسڻ جي سمورين ڪوششن باوجود هو نظرون کڻي نه سگهيو۔

”شيخ بزرگ!“ مرید ڳالهه جاري رکي. ”خاتون اغول جو سوال پيو آهي، هو نصيبن وڃڻ چاهي ٿي جتي هو باقي زندگي عبادت ۽ رياضت ۾ گذارڻ تي چاهي.“

ٻيهر جواب نه ملڻ ڪري هن جهڪي شيخ کي ڏٺو ۽ ڪيف جي ان حالت کي سمجهي، هن اغول کي چيو ته هو پوءِ ڪنهن ٻئي وقت اچي.

هجوم ۾ گم ٿيڻ کان اڳ هو موٽي آئي ۽ سوناري کان پڇيائين:

”چا، شيخ جو نالو حسين آهي؟“

”ها۔ چا تون کين سڃاڻين ٿي، پهرين ڪڏهن کين ڏٺو اٿئي؟“ سوناري پڇيو.

هو حسين جي صورت تڪيندي رهي پوءِ هن مڙي نقاب منهن تي ڪيرايو ۽ سوناري

کي چيو:

”کين چنجان اغول لاءِ ضرور دعا ڪن.“

”چڱو.“ سوناري مرید حسين جون تريون مهٽڻ شروع ڪيون، شايد کين هوش اچي وڃي.

ان عورت جي محبت جنهن جو نالو اغول هو، حسين کي ٻيهر پنهنجي محبت ۾ محو ڪري ڇڏيو. ان جا ڳيل روح، اڃايل اندر، سڙيل دل کي، درد جي آرزو جي درد کي، بيتاب دل

سان گڏ کيس صرف اغول جي آرزو هئي. هي عجيب وڙاءُ هو. سندس عبادتون، سندس

مجاهدا، خدا لاءِ سندس بيچيني، سندس صبر ۽ قرار، سندس ديوانگي، سڀ هڪدم

موڪلائي ويا هئا. سموريءَ فضا ۾ اغول جي سڳند پکڙيل هئي. سندس چوڌاري هڪ دائرو

هو، جنهن ۾ ساڳي سڳند پري هوا هرهر هلي ٿي ۽ بيهي ٿي رهي ۽ اغول کي سڏيندي ٿي

رهي. سندس جسم پنهنجين زمانن کان سڪل خشڪ رڳن ۾ هڪ تيز رواني هلندي

محسوس ٿي ڪئي. اغول جي نالي سان اها رواني وڌي ٿي وئي۔ اندر ڪٿي ڪيئي ٻرندڙ

جبل ڦاٽي رهيا هئا ۽ ٻرندڙ پاڻياٺ نسن کي ساڙيو ٿي ۽ سَنَسَنائٽ، جيڪا فتني انگيز

لڳندي هئي. سندس اوسي پاسي جهونگار جو وجود، ۽ نديءَ جي تيز وهڪري ۾ وهندڙ هو

پاڻ!۔ هو ايڏو ٿڌيل ڇو هو؟!۔ ۽ اهي ئي ڏينهن هئا جڏهن کيس پنهنجو پاڻ منجهان اغول

جي خوشبو اچڻ لڳي هئي۔ دل ۾ گهٽتيون ٿي وڃي اُٿيون ۽ هڪ ئي نالو ٻڌڻ ۾ ٿي آيو.

”منهنجي دل لاءِ غم! اي غم! اي خوشي! اي سرور!

منهنجي دل ۾ عشق جي آڳ ٻرندڙ آهي،

منهنجي جگر ۾ ڪارين راتين جو سمورو چنڊ ٻڏي ويو آهي،

اي مشڪ، اي ماهِ مُنير!

اي واريءَ جي پٽن تي اُسريل ڪنڊيءَ جي وڻڪار.

وڻڪار ڪيڏي سرسبز آهي. ماه سڄو ڪيڏو روشن آهي. سڳند ڪيڏي مٺي آهي  
 ”هوءَ موهيندڙ مُک واري جنهن جي مون کي تمنا آهي.

۽ روشن چنڊ وصل جي لمحي شرم جي لالائي ۾ ويڙهيل-  
 ڇا هن پنهنجو نقاب کنيو آهي؟

سندس ڪڇيل نقاب منهنجي دل چور چور ڪري وجهي ها-  
 انهي ڪري هن پنهنجو مُک لڪائي ڇڏيو،  
 هو آفق تي اڀرندڙ آفتاب صبح آهي-

هو واريءَ جي پتن جي وڻڪار آهي، جنهن کي باغن ۾ لڳايو ويو هجي،  
 جيڪڏهن ابليل آدم جي منهن ۾ سندس تجلي ڏسي ورتي هجي ها ته هو ڪڏهن انڪار نه  
 ڪري ها.

مون تي تعجب نه ڪريو دوستو، آئون انهن غزالي اکين جو اسير آهيان.  
 جڏهن ڳيرين کي ڪنجهندي ٻڌندو آهيان،

ته ان جيءَ جياريندڙ جي ياد ۾ منهنجي زندگي تلخ ٿي پوندي آهي.  
 ۽ آئون موت کي ڳلي لڳائي ڇڏيندو آهيان!“

حسين جي ذهن ۾ هڪ ئي نالو ٻريو ٿي، هو چرين وانگر مڪي معظم جي گهٽين جي  
 پيٽ ۾ ان نالي پويان سرگردان ٿي رهيو، هر هڪ منهن ڏانهن ٿي تڪيائين، کيس ڪو آرام  
 نه هو. اهو نالو سندس رت ۾ رججي ويو هو. هاڻ کيس اغول سان پهرين ملاقات ياد ٿي  
 آئي. چانڊوڪي رات ۽ تلاءُ جو ڪنارو ۽ هن جو پنهنجي ڪُٽي جي بچن ۾ منهن وجهي  
 آهستي آهستي سڏڪڻ، بي يقينيءَ جي اها زندگي، آئيندي جي اوندھ ۾ ٽپي پوڻ جهڙي  
 حالت ۽ آڏو جو خيال! هن جي هڪ ئي گهر هئي، ’مون کي وسارجانءِ نه، مون کي ياد  
 رکجانءِ ۽ منهنجي لاءِ دعا ڪجانءِ‘، انهن ڏينهن ۾ کيس دل جي چريائپ جي خبر نه هئي.  
 هيءُ محبت جو قلعو جنهن ۾ هاڻ هو قيد هو، ڪيترن سالن ۾ ٺهي تيار ٿيو هو. ڇا ٿي پوي  
 ها جيڪڏهن هو اغول کي چئي سگهي ها ته هو ساڻس محبت ٿو ڪري. هن هوائن کي سڏي  
 سڏي چيو هو ته کيس اغول سان عشق هو. هن رات جي اونداهين ۾ سجدن ۾، نمازن ۾،  
 عبادتن ۾، هر هنڌ، هر گهڙيءَ کيس وساريو نه هو، وٽس کيس وسارڻ جي طاقت نه هئي.  
 سندس عبادتن کيس پنهنجو پاڻ تي ڪوئي زور ڪونه ڏنو هو.. هن کي پنهنجو پاڻ تي  
 اختيار نه هو. هو ته هڪ پتڪيل نوجوان هو جنهن جي حياتيءَ هڪ لاڳيتو خواب ڏنو هو پر  
 ان خواب جي تعبير سندس نصيب جي نااميدي هئي.

عذاب جو سبب سندس سجاڳيل وجود ئي ته هو.

سونارو مريد، جنهن جو نالو توفيق هو. پريشان ٿي ويو هو. هاڻ حسين بن منصور

حلاج ۾ ڪوئي روح گهڙي آيو هو، منجهس ڪنهن غيبت جو اثر هو. هن صورتحال کي پنهنجي طور تي سمجهڻ ۽ ان جي حل لاءِ ڪوشش ٿي ڪئي ۽ منجهي ٿي پيو. ٻانهن جي وچ ۾ بعد ان مرد بزرگ صائم شيخ جي ڇا حالت ٿي هئي. ان جو اظهار پنهنجي ڳڻتي جو، پنهنجي خوف جو، ڪنهن سان ڪري- پلا هو ۽ اغول ڪير هئي- اها شيخ کي ڪيئن سڃاڻندي هئي! هن چيو هو ته سندس لاءِ دعا ڪئي وڃي ۽ پوءِ هو وري ڪڏهن نه آئي، کيس دعا جي ضرورت نه هئي.

تست ۾ به شيخ تي قبض جون اهڙيون ڪيفيتون طاري ٿينديون هيون، پر اهو تستر هو ۽ سهل بن عبدالله تستريءَ جي هيبت ۽ جلال هر درد جي دوا هو. هو ڪنهن کي چئي ته حسين بن منصور لاءِ دعا ڪري. هن سوچيو بهتر اهوئي آهي ته هو پاڻ سان ڳالهائي. شايد درد جو ازالو ڳالهائڻ، چوڻ ۽ اندر جي غبار ڪڍڻ سان ئي ممڪن ٿي سگهندو هجي، ڪوئي همراز- حسين جي منهن تي سندس ذات جي ظهوريت جي پڙڪي جو پاڇو هو ۽ جسم ۾ چڪتاڻ جي ڪيفيت - عنصرن مان ٺهيل سندس وجود ۾ شوق جي آڳ جون چيپون ٿي چرڪيون. مگر توفيق به ڪنهن سان ڳالهه ڪري ها! حسين جيڪو هونئن ئي گهٽ ڳالهائو هو، هاڻ بنهه ماڻ ٿي رهيو. اندر جي جوش جي جدتن جون ڪيفيتون انهن اکين منجهان عيان ٿي ٿيون، جن انبوهه ۾ هر شڪل کي تڪيو ٿي. حسين ڪڏهن ڪڏهن ٻانهن جي جهڳٽي پويان هلندو ٿي رهيو. ڇا هوسچ پچ ديوانو ٿي ويو هو. خبر ناهي هو ڪنهن کي ڳوليندو هو؟...

رمضان المبارڪ جي برڪت وارين راتين ۾ جڏهن حرم جو اڱڻ ذڪر ۽ فڪر جي محفلن سان آباد ٿيو ٿي ۽ هر امام پنهنجن پوئلڳن سان گڏ عبادت ۾ مصروف ٿي ٿيو، ته حسين اوسي پاسي جي پهاڙين ۽ ماڻرين ڏانهن نڪري ٿي ويو. پوءِ سندس دل جو درد سندس فريادن ۾ سمائجي ويندو هو ۽ سندس آواز، اندر جا سڀ تارچيڙيندڙ راڳيءَ جهڙي دلنوازيءَ سان گم، ڪير ۽ ڪٿي جي حدن کي اورانگهيندي هو ان نقاب پوش جي ادائي ايوانن جي ٻاهرين درن کي کڙڪائيندي محسوس ٿيندو هو. سوناري توفيق تي به عجيب ڪيفيت طاري ٿيندي پئي وئي. هن پاڇي وانگر ان مجذوب جو، ان سالڪ جو، ان پيچري جو، پيچو ٿي ڪيو جيڪو ماڻهن کان بيزار هو ۽ شڪلين جي ميلي ۾ ڪنهن جي ڳولا ۾ هو، جيڪو پهاڙن کي چونڊو هو:

”اوهين کيس مون مٿان آشڪار ڪريو. هو ڪيڏانهن وڃي؟“

ان رات سوچوهر و تارن جي روشنيءَ ۾ تيز ڌارائن وانگيان آسمان جي اونهائين منجهان زمين تي آبشار بڻجي وڃي رهيو هو، ۽ حسين جي پويان پاڇي وانگيان توفيق سوناروان جبل جي اوت ۾ بيٺو هو جتي رسول خدا ﷺ گهڻو ڪري عبادتگڏاريءَ ۽ شب بيداريءَ لاءِ تشريف فرما ٿيندا هئا. جڏهن حسين اوچتو مڙي توفيق کي چيو:



”آءُ پنهنجي سُونهن جي ڳولا ۾ وڃي رهيو آهيان. تون اتي ئي منهنجو انتظار ڪر.“  
۽ توفيق پنهنجا حواس يڪجا ڪندي انهن لفظن جو مطلب سمجھڻ جي ڪوشش ڪري رهيو هو. جڏهن هن حسين کي هوا ۾ گھلندي ڏٺو ۽ پوءِ گھوڙي جي ٽاپن جي صدا مائٽرين ۾ ٻڙڻ لڳي. آهستي آهستي اها صدا به پري ٿيندي وئي ۽ توفيق جي تصور جي آئيني ۾ اغول جو وجود اُڀريو، چٽڪ ڪوئي هوا ۾ پنهنجي هٿ سان خاڪا ٺاهي رهيو هجي - صورتون ئي صورتون - قافلو ۽ پاڻيءَ جا حوض ۽ چانڊوڪيءَ جي اُڪٽ وسڪاري ۾ زرد وارن واري اغول ۽ حملو ڪندڙ ڪارين صورتن وارا وجود - ۽ هڪ حملي آور جي گھوڙي تي پيل بيهوش اغول - توفيق کي لڳو سندس مٿو رنگبرنگي صورتن ۽ واقعن سان ڀريل هڪ سُنڌڙو آهي ۽ اُن مان هڪ بعد ٻيون حالتون ۽ واقعا منجهان نڪري رهيا آهن. هو صورتن ۾ گھيريل هو.

هن ڏٺو بازاریون رونق سان ڀريل ۽ آباد آهن ۽ سوداگر ٻانهين کي وڪرو ڪرڻ لاءِ آئي رهيا آهن. اغول کي به آندو ويو - اها هيڊي شڪل ۽ ڊگھن وارن واري ٻانهي شرم کان ڪنٽ جهڪايو پير جي آڱوڙي سان زمين کوٽي رهي آهي. هن اڪيون مٿي کڻي ڏٺوئي نه ٿي کيس ڪير ٿو ڳڻهي، ان واقعي سان کيس ڪا دلچسپي نه هئي.

بغداد جي اميرن جي هڪ ٽولي ٻانهين جي خريداريءَ لاءِ آئي هئي ۽ هڪ زنگي سردار هن جي مايوس وجود ۾، سندس نراس منهن ۾ سندس مڪمل حسن کي، جيڪو چمڪندڙ لباس کي به جھڪو ڪري رهيو هو ڏٺو. هو بيٺو رهيو ته جيئن اها ٻانهي مٿي ڏسي پر اغول ساڳيءَ طرح زمين ڏانهن ڏسندي رهي، ايستائين جو سوداگر ٻين ماڻهن سان گڏ اُتي آيو. اُن گستاخ ٻانهيءَ کي دڙڪا ڏنائين ۽ زنگي سردار سان سندس قيمت متعلق ڳالهائڻ لڳو. هوءَ بغداد ۾ هئي جيڪو سندس مقدر هو. هوءَ ڪيترن منجهيل رستن کان پنهنجي مقدر تائين پهتي هئي -

زنگي سردار جي منظور نظر ٻانهين منجهان اغول به هئي جنهن جا خواب التائيءَ جي انهن سرزمينن جا هئا جتي نسطوري پادريڻ چراگاهن ۽ گاهه سان سڻيل ساوڻ ميدانن. ڍنڍن ۽ حسين مائٽرين ۾ سندن تربيت ڪئي هئي. هو شهادت جي جذبي سان سرشار هيون ۽ وڪامجڻ سندن لاءِ دل آڙاريءَ جو سبب نه هو. اغول حسين کي وساري نه سگھندي هئي. اهو عجب جهڙو نوجوان جنهن جي نگاهن حسن کي نه ڏٺو هو، سُونهن ۽ مڪملتا تي غور نه ڪيو هو. هو ڏسندي به نه ڏسندو هو پر هو پيپناھ اڪيون رکندو هو.

زنگي سردار جڏهن حج جو فرض ادا ڪرڻ ڪعبة الله آيو ته ساڻس هوءَ به گڏ هئي. هوءَ پنهنجو دين وساري چُڪي هئي ڇاڪاڻ ته سندس مالڪ کيس ٻانهي نه سمجهندو هو. هو سڀني سان ڏاڍيءَ گرمجوشيءَ سان پيش آيو ٿي. سندس خدشا ختم ٿيا ته پهريون ڀيرو

سندس اندر جون ڳنڍيون ڪليون. ڇا ٿئي، جو ڪڏهن حسين سان ملاقات ٿي پوي، ناممڪن جو ممڪن به هو!

انهن باغن ۽ رونقن وچ ۾ کيس هو ٿي ياد آيو - رقص جي محفلن ۾ دعوتن ۽ گھما گھميءَ ۾ به هوءُ کيس وساري نه سگهي هئي. نه ڄاڻ ڪي صورتون اهڙيون ڇو ٿينديون آهن، جو توهين انهن کان پنهنجو پاند آجو ڪري نٿا سگهو. هو پهريون نوجوان نه هو جنهن کي هن ڏٺو هو. سندس قبيلي جا نوجوان سهڻا، گهوڙي سوار، جنگجو سپاهي، ڊگھا قد، چيتي جهڙي ڦڙتيءَ سان گھات مان نڪري دشمن تي حملي ڪرڻ ۽ هر وقت مسلح رهڻ وارا هئا. جوان نارين سندن دلين ۾ محبت جا گيت ڳائڻ جو شوق ته پيدا ڪيو ٿي پر زندگي ۾ اهي ئي سڀڪجهه نٿي ٿي سگهيون. کير ڏهندي، مڪڻ ٺاهيندي، واڙن جي رڪوالي ڪندي، فصل اُڀائيندي. لڻندي، کير جي ذخيرن جي حفاظت ۽ خشڪ گوشت کي محفوظ ڪرڻ جا طريقا آزمائيندي، هو پنهنجي مصروفيت ۾ خيمن کان ٻاهر کين ڏسنديون ته تيار آهن ۽ پيڪي جهڙيءَ تيزيءَ سان ڏوڙ اُڏائيندي دشمن جي تعاقب ۾ وڃي رهيا آهن. کلندي ڳائيندي، شڪار جي ڳولا ۾ ويندي، هو سنجيدگيءَ سان محبتن جي لاءِ ڪڏهن پريشان نه ٿي ٿيا. قبيلي جون ڇوڪريون سندن ملڪيت هيون ۽ سندن لاءِ مسئلو نه هيون.

اگهاڙين پيرين سياري اونھاري ۾ برپتن ڏانهن سفر ڪرڻ وارن پادري کيس نسطوري عبادت جو طريقو سيکاريو ۽ شهادتن ۽ ڪڙين آزمائشن جا پراسرار پيمانا، مسلمانن جي مقابلي ڪرڻ جي لاءِ طريقا ۽ قربانيون ڏيڻ جا بي پناهه حوصلا منجهن پيدا ڪيا. بغداد ۽ اولھ جي سڀني ملڪن ۾ سلطنتن جي بنيادن کي کوکلو ڪرڻ لاءِ انهن سازشن جا چار وڇائي ڇڏيا. اهي نصراني راهبائون جن لاءِ زندگي خدا جي عبادت ۽ سندس راهه ۾ قربان ٿي وڃڻ تائين محدود هئي، ۽ عشق جي گيتن کي هو صرف ان لاءِ ڳائينديون هيون، جيڪو قرباني ڏئي، صليب جو سينگار ٿي، خدا جو بي بدل پيغمبر ۽ بعد ۾ پنهنجي قربانيءَ جي مناسبت سان سندن خدا بڻجي ويو هو. هو تن خدائن جي پرستش ڪندا هئا- خدا جو پٽ، روح القدس ۽ خدا پيءُ.

نه ڄاڻ اغول کي راهه هلندي هلندي ٿاڀو ڪيئن آيو هو. هوءُ حسين ۾ ڇا ڏسي سندس محبت ۾ گرفتار ٿي، ۽ هڪ لمحي کين جدا به ڪري ڇڏيو. ويوڙي جي اڏيت کيس رنج ۽ سرخوشي ٻئي جذبا ڏنا هئا. هوءُ محبت جي اعليٰ ۽ مانائتي منزل لاءِ پيدا ٿي هئي پر ان وجود جو ڇا ڪري جيڪو قربانيءَ جي جذبي ۽ منزل جي وچ ۾ ڪٽان اچي وارد ٿيو هو.

سندس وجود ۾ باهه جا پيٽ سٺائجي ويا هئا. وقت ان زخم کي نه پرڇڻ جي قابل بنائي ڇڏيو هو. سندس دل ۾ هرهر هڪ ئي نالو ٿي اُپريو. پوءِ هوءُ بغداد ۾ نيلا ۾ ٿي ۽ نصيبن پهچڻ بجاءِ هڪ سلطنت جي سردار جي ٻانهي بڻجي سرفراز ٿي. هن پنهنجي وڏي

پُٽ جو نالو دل ٿي دل ۾ حُسين رکي ڇڏيو هو ڇاڪاڻ ته هُو سڏبا ته اُن ئي نالي سان هئا جنهن نالي کي مالڪ پسند ڪندو هو. هوا، فضا، تارن سان ڀريل رات جو آسمان، هر شيءِ کيس هُن جي ياد تي ڏياري. هُو ڪڏهن به کيس مڪمل طرح وساري نه سگهي. سندس خيال پنهنجي دل کان الڳ نه ڪري سگهي هئي. اهو ننڍڙو نالو پڙاڏو بڻجي سندس اندر ۾ بند ٿي ويو هو ۽ خالي گهر ۾ هڪ ڀيرو ورجايل لفظ کي جهڙيءَ طرح هوائون، پتيون ۽ چٽيون بار بار واپس اُٿينديون ۽ آٿينديون آهن تيئن هُن جو نالو به اغول جي اندر منجهه وڙو ڪري ٻڌڻ ۾ ٿي آيو.

گهٽ ٻوست ۽ بيوسيءَ کان گهٻرائجي، پنهنجي هڪ سهيلي ٻانهيءَ دلشاد سان جيڪا بيمڪال ڍنڍ جي علائقي مان جتہ مغلن جي قبيلي مان هئي، معمولي جهڙپ ۾ گم ٿي هئي ۽ هتي اچي پهتي هئي، هن پنهنجي دل جو حال اوريو.

دلشاد ڏاڍي غور سان سندس ڳالهه ٻڌي ۽ چيو:

”اغول توله هڪ ئي رستو آهي، کيس وساري ڇڏ. تون ڪٿي کيس ياد هوندينءِ،

هڪ لمحي لاءِ ته اوهين مليا هئا!“

”جيڪر آءٌ وساري سگهان!“ اغول چيو.

”ڏس، ڪنهن قسمت جي حال ٻڌائڻ واري کان پڇنداسين. ڪنهن بزرگ کان دُعا

ڪرائينداسين.“ دلشاد چيو.

بغداد ۾ انهي باوجود جو عورتن کي آزادي هئي، اغول ڪڏهن محلسراءِ کان ٻاهر پير نه پاتو. هُو نااميد ٿي سندس ياد کي وسارڻ گهرندي هئي.

دلشاد چيو، ”ها بيماري آهي اغول!، نه ته عشق ته ڏسڻ وائڻ ۽ ملڻ جي ڪيفيت آهي.“

اغول گهڻيءَ دير تائين ماڻ رهي. پوءِ نهايت رازداريءَ سان کيس چيائين، ”هُوَ اندر جي

عميق اڪيلائين ۾ هوندو آهي، اُجهڳ سمنڊ جيان سندس وجود مون کي گهيري ڇڏيو آهي.“

”اهو ته گناهه آهي، اغول!“ دلشاد نهايت دلسوزيءَ منجهان چيو، ”اها ته آقا سان بي

وفائي آهي، تون انهيءَ گناهه جي مرتڪب ڪيئن اٿي ٿين؟“

اغول سندس پير جهلي ورتا.

”دلشاد! تون منهنجي دوست آهين. ٻڌاءِ آئون ڇا ڪريان؟“ هُوءُ سخت پريشان هئي.

۽ انهيءَ ڪري جڏهن سندن آقا مڪي معظمه ڏانهن حج لاءِ روانو ٿيو ته هُو ٻئي ٻين

خادمن نوڪرن ڇاڪرڻ سان گڏ هيون.

حسين کي ڏسي اغول کي انتهائي صدمو ٿيو. نوجوان، جيڪو سندس ياد ۾ جيئرو هو،

بنهه ٻيو ۽ هيءُ هيبت ۽ جلال سان ٿوڻيءَ کي ٽيڪ ڏئي ويٺل ماڻهو بنهه ٻيو هو. کيس

پنهنجو پاڻ تي حيرت ٿي، هن سوچيو شايد هوءَ غلطيءَ تي هجي پر حسين جي بي هوشيءَ

کان پوءِ هو گم سمر واپس خيمي ۾ پهچي، بنه برباد ٿيل ٻيڙيءَ وانگر جنهن جا سڙه ڦاٽي ويا هجن، وٽجھ ٿئي پيا هجن ۽ چيڪاٽ ڪندڙ تختن جي سوراخن منجهان پاڻي اندر اچي ويو هجي، هوءَ بس ٻڏي وئي، پاڻيءَ جا وهڪرا ۽ لهرون مٿانئس گذرنديون ويون. گذرنديون هليون ويون.

دلشاد چيو: ”اغول، ٿي سگهي ٿو تون غلطيءَ تي هجين ۽ اهو بزرگ حسين نه هجي.“  
 ”نه.“ اغول ڪٽڪٽ ڪي نهڪر سان ڏوٽيندي، نهايت مايوسيءَ منجهان چيو.  
 ”آئون انهن بي پناهه اکين کي ڪڏهن به وساري نه ٿي سگهان. ڏيئي لات وانگر ٻرندڙ سندس پيشاني - هيءُ اهوئي هو - بيشڪ اهوئي!“

دلشاد سندس مايوسيءَ کي محسوس ڪندي چيو: ”اغول عورت جي دل ڪڏهن ڪڏهن عجيب ۽ غريب ديوانگيءَ جو مظاهرو ڪندي آهي. تون انهي حسين جو سوچيندي ڪر، جنهن کي توڙي چاهيو هو.“

بنه نااميدي جيڪا بي وسيءَ منجهان پيدا ٿيندي آهي، اغول جي دل سندس ڦاٽل هئي خون آشام، هوءَ سخت بيمار ٿي پئي - هڪ تپندڙ وجود، ريشمي چادر، ايراني قالين ۽ شاندار خيمن ۾

ٻار کي برداشت نه ڪري سگهندڙ؛ هن بند اکين تي هٿ رکي موت جي راهه ٿي ڏني. کيس پنهنجي ٻار تي، ٻانهين ۽ خادمائن تي سخت ڪاوڙ ٿي آئي. ڪاش هو نصيبن وڃي سگهي. اڪيلي هجي. سندس لاءِ دنيا جو ڇيهه اهو هو.

دلشاد خيمي جي پردي کي کنيو ته اونداهه ۾ کيس روشنيءَ جو هڪ پاڇولو نظر آيو. اغول هنڌ ۾ ئي سجدي ۾ پئي هئي.

دلشاد سندس ڪلهو ڇهيو ته بخار جي تپش بنهه نه هئي. خوف منجهان هن ذري گهٽ کيس ڏڪائي ڇڏيو هو.

اغول ڪٽڪٽ مٿي کنيو ته سندس منهن ڇمڪي رهيو هو، ڄڻ هوءَ سڪون ۽ اطمينان سان هجي ۽ بيماريءَ ڪڏهن کيس ورتوئي نه هجي.

”مون کي مبارڪ ڏي دلشاد مون اهو حاصل ڪيو آهي جيڪو ڪنهن به حاصل نه ڪيو.“ هو ڪڙي ٿي بيهي رهي ۽ سرمستيءَ منجهان نچڻ لڳي.

”اغول تون گهڙي کن پهرين ته بيمار هئينءَ. هاڻ ڇا ٿيو آهي، آئون توکي ڪهڙيءَ ڳالهه جي مبارڪ ڏيان؟!“ دلشاد حيران هئي. سندس خيال هو ته بخار جي شدت هن جي ذهن تي اثر ڪيو آهي.

ڄڻ ساڻس وڏي راز جي ڳالهه ڪندي اغول چيو، ”تو کي خبر آهي نه ته حضرت عيسيٰ پهر پيدا ٿيندو ۽ هو دنيا تي حڪومت ڪندو.“

”پر ان سان تنهنجي سرمستيءَ جو ڪهڙو تعلق؟ مبارڪ جو ڪهڙو واسطو؟“  
 ”مون کين ڏٺو، خدا مون تي ڪيڏو مهربان آهي، دلشاد.“  
 ”آئون توکي ٻڌائي نه ٿي سگهان ته مون ڇا ڏٺو آهي...“ اغول ڪنڌ جهڪائي جهومي رهي هئي.

”جڏهن دماغ ۾ حداثت ۽ خيالن جو هجور هجي ته تخيل ۽ اُن جي حد کان وڌيل محبت جو احساس صورتن کي آڏو آڻي ڪٽو ڪندو آهي. توکي هر طرف حسين نظر اچڻ لڳو آهي - ڪوبه خاڪي وجود جيڪو عنصرن جو ٺهيل آهي خيمن جي حصار ۾ نٿو اچي سگهي. پهريدار سپاهين ۽ غلامن جي هڪ فوج آقا سان گڏ آهي. اغول تو جيڪو ڏٺو آهي ان جو ڪنهن سان ذڪر نه ڪجان. ماڻهو تنهنجي ڳالهه تي يقين نه ڪندا. اسان جي قبيلي ۾ جڏهن ڪا عورت بيمار ٿيندي آهي ته هوا ۾ صورتون ڏسندي آهي. مٿس دعائون پڙهيون وينديون آهن. تنهنجي لاءِ به آقا کي چئي ڪنهن قرآن جي حافظ کي سڏائڻ گهرجي.“  
 ”پر تون ائين چو ڪندينءَ دلشاد! مون جيڪي ڏٺو آهي سو هنن کليل اکين سان ڏٺو آهي، ابن مريم جي شڪل حسين سان ملندڙ ته هئي!“ اغول ڳالهه ختم ڪئي.  
 دلشاد چيو، ”نه ڳالهه! اغول، ڀتين کي به ڪن هوندا آهن ۽ اهي ته بنهه تنهنجن تصورن جا عڪس آهن.“

هن اغول جي ڊگهن ۽ سونهري مائل وارن تي هٿ ڦيريندي کيس ٽپڪي ڏني. هي عجيب رنگ جا وار هئا جن جو ڪٿي مثال نه هو. ماڻ مٿ ۾ رهڻ واريءَ ذري گهٽ اداس ۽ خاموش ٻانهيءَ کي هن ڏاڍو گهٽ کلندي ڏٺو هو. انهن سڀني کي پنهنجن پنهنجن عقيدن مطابق عبادت ڪرڻ جي آزادي هئي. فقط ٻارن جي تربيت آقا جي مذهب موجب ڪئي ويندي هئي ۽ کين مائرن کان پري رکيو ويندو هو. اغول کي پنهنجي ٻار سان جنهن کي نالي سان هوءَ حسين سڏيندي هئي، نهايت شديد لڳاءُ هو. اُهي وڏيون وڏيون اکيون ۽ گهڻو ڪجهه ڄاڻندڙ نگاهون - هو ڪڏڪيون ڏيئي کلندو هو ته اغول جي منهن تان پيڙا جا پاڇا ختم ٿي ويندا هئا پر پوءِ به هوءَ سوچيندي پهرن جا پهر خلافتن ۾ تڪيندي ٿي رهي. زندگيءَ جي سمورين راهن تي اونداهه هئي ۽ انهن سرزمينن جا فقط خواب ڏسي سگهبا هئا. هيءُ فراق هو مڪمل - هي وڇوڙو هو ابدِي - هي خواب هئا اُٽڪت - هي زندگيون هيون بي ڪنار، ۽ حيات اُجهل بحر جيان مٿن روان هئي. پر محبت جي آغاز جا ماڳ ۽ سندن ياد دل جي ڪنهن ڪنڊ ۾ موجود ٿي رهيا. وسارڻ سان نٿي وسريا. پاڇا، صورتون ۽ خيال - حملا ڪندڙ ڦورن جي جاسوسن وانگر موجود ٿي رهيا ۽ وقت به وقت خدشا ۽ خواب بنجي ظاهر ٿي ٿيا. دلشاد ٻاهر ڏٺو. خيمن جي هن شهر کان پري اذان جو آواز الاهي رحمت جيان پرواز ۾ هو:  
 ”رب ڪعبه! خدائِ قدوس! اغول کي پنهنجي پناهه ۾ رکجان،

”کيس ديواني ٿيڻ کان بچائي رکجان.  
 ”پر جيڪو منهنجين اکين ڏٺو، ڇا اهو ڏوڪو هو!  
 ”جيڪو روشنيءَ جو پاڇو مون ڏٺو، ڇا سا ديوانگي نه هئي!“  
 ”حضرت عيسيٰ پنهنجن چاليهه هزار ملائڪن سان گڏ لٿا آهن ته هو فقط اغول لاءِ  
 آيا آهن.“

هن پنهنجي اکين کي هٿن جي ترين سان مھتيو. ”آءٌ ته ديواني ناهيان، يقينن نه،  
 بلڪل نه.“

هُوَ خانہ خدا جي زيارت ۽ طواف ڪندي، حجرِ اسود کي چُمندي بہ اغول ۽ حسين جي  
 خيال کان آڇيو نٿي ماڻي سگهي. مني ڪندي هُن ماڻهن کي قرآنِ ڪريم پڙهندي ۽ قارين  
 کي تلاوت ڪندي ٻڌو ٿي. ماڻهو دائرا ٻڌي، هڪ ٻئي جا هٿ جهلي، طواف ڪري رهيا هئا.  
 غم جي شدت سان ڀرپور شعرن سان دليون ڇاتين ۾ تڙپيون ٿي. ڳوڙها جاري ٿي ويا ٿي.  
 پردن کي جهلي حطيم ۾ سجده ريز ٿي، مقامِ ابراهيم تي سجدي مان اٿندي هٿ کڻي دعا  
 ڪندي، دل ۾ ٻاڏائيندي، کيس محسوس ٿي ٿيو ته خدا جو گهر پڪڙجي ويو آهي، ڀتيون  
 پڪڙجي ويون آهن ۽ سڀ ماڻهو اُن حلقي ۾ آهن. سموري ڪائنات، عرش، تارا، زمين ۽ اُن  
 جا خزانا ۽ هو پاڻ اُن گهر جي مرڪز ۾ آهي. نقطي وانگر - اهو تجربو جنهن کي نالو ڏيئي  
 نٿو سگهجي. بيان نٿو ڪري سگهجي. لفظن کان ماوراءِ - رمضان المبارڪ جون بيداريون،  
 عبادتن ۾ اوجاڳا ڪندڙ عبادتگذار، عاشقن جو انبوهه، ۽ هُوءُ ڇا هئي، جنهن کي هي تجربا  
 ڪرايا پئي ويا. اهي محض خواب هئا؟ هُوءُ اغول کي چئي نٿي سگهي ڇو ته هُوءُ کيس  
 سمجهي نه سگهندي. اهو سندس رت ۾ نه هو. حبِ رسول ﷺ نه. ڇا هُوءُ ديواني ٿي رهي  
 هئي. هُن رحمتن ۽ محبتن جي مرڪز ۾ سندس تذليل نه ٿي.

قبضه زمزم جي ڀت جي ويجهو چبوتر تي جيڪو حجرِ اسود جي سامهون آهي. حسين  
 سان گڏ هڪ جماعت هئي ۽ هو شعر پڙهندي وجد ۾ اچي رقص ڪري رهيا هئا - سندن جبا  
 هوا ۽ حرڪت سبب پڪڙجي رهيا هئا.

”عشق کيتي آهي گلابن جي،  
 ان جا پيچرا ۽ ٻٽا انهن لاءِ آهن،  
 جيڪي عاشقن جي قبيلي سان تعلق رکن ٿا...“

ٿورو پرتي هڪ عجمي ڏاڍي ذوق ۽ شوق سان شعر پڙهي هو هو ۽ سندس آواز ڪڏهن  
 مٽيرو ۽ ڪڏهن جهيڙو، ڪڏهن نهايت سوز ۾ ٻڌل ۽ ڪربناڪيءَ سان بيقرار ڪرڻ وارو هو.  
 ڪڏهن هُو بنهه ماٺ ٿي ويو ٿي، جڻ ڇاتيءَ اندر دل کي سنڀالي رهيو هجي. ڪڏهن هن

دلين کي تڙپائي وڃهندڙ سريلپڻي سان شعر ٿي پڙهيو ۽ تڪرار سان هڪ ئي بيت جا تڪرا ٿي ورجايائين. ايسٽائين جو ڳوڙهن سبب سندس گلو گھٽجي ٿي ويو، ڪلام ۽ سوز رقص ڪندڙ درويشن جي وجد ۾ اضافو ڪيو -

”جيتوڻيڪ منهنجين بدڪارين مون کي توکان ڏور ڪري ڇڏيو آهي.  
”پر مون تي تنهنجي حسين تهمت قرب جو باعث آهي!“

ان ورجاءُ کان پوءِ هو ماڻ ٿي ويو. رقص ڪندڙ درويشن بيهي چبوتري جي ان حصي ڏانهن ڏٺو، جتي هو هو. پر هاڻ ڪٿي سندس پتو نه هو - شايد هو هيٺ ڪري پيو هو، بي حس ۽ حرڪت پيو هو.

ماڻهو حيران بيٺا هئا، جو هڪ عجمي عورت آئي. تنهن آب زمزم جا چنڊا سندس منهن تي هنيو. تڏهن درويشن منجهان هڪ ٻن اڳتي وڌي کيس ڪٺو. هن هوش ۾ ايندي ئي پنهنجو منهن لڪائي ڇڏيو ۽ اٽندي ئي باب شيبلي ڏانهن وڌي ويو.  
حُسين کي ڄڻ سندس وڃڻ کان پوءِ هوش آيو هجي هو پنهنجي مريدن جي حلقي کي ڇڏي هن جي پويان پهتو.

هي مجاهدن ۽ رياضتن ۾ رڌل عجيب ماڻهو، نهٺائيءَ ۽ ڪرامت جي لحاظ کان ٻي نظير، جنهن جو آواز ستل دلين کي جاڳائي سگهندو هو، جنهن جي تڙپ پارگاه خداونديءَ جي ڪُنڀرن کي لوڏي وڃندي هئي - حسين جا مريد حيران هئا ۽ حسين جو ڪٿي پتو نه هو. دلشاد کي ان کان پوءِ ڪعبه الله جي حرم ۾ ٽنپ سان ٽيڪ لڳائي، مڪي شهر ۾، دروازن کان ٻاهر ۽ اندر ان انبوه ۾ حسين ڪٿي نظر نه آيو.

جل قبيس تي ماڻهو عيد جو چنڊ ڏسي پاڻ ۾ مبارڪون ڏيندي بغل ڳير ٿيندا هئا. ڏيئا ٻاريا ٿي ويا، روشني ڪثرت سان ڪٿي ٿي وئي ۽ مخلوق جي زبان تي لبيڪ جي صدا هئي - هيبت خداونديءَ کان دليون پگهرجي ٿي ويون ۽ اکين مان ڳوڙها وهندا هئا. مقام ڪريم، ملتزم ۽ حطيم جون پرشور رونقون - ڪعبه الله جي غلاف کي جهلي هي آه زاري ڪندڙ ماڻهو، خانه ڪعبه کي طواف وقت شوق منجهان چنبڙندي جيئن ٻار ماءُ کي چنبڙندا آهن، پردن کي گرم جوشيءَ منجهان چڪيندي - نماز پڙهڻ ۾ جنون منجهان سجدن ۾ توبه زاريون ڪندڙ، خلوص سان ائين دعائون ادا ڪندا جو ٻڌڻ وارن جون دليون چاتين ۾ پائي ٿي وينديون هيون. هو ان مجموعي ۾ وياڪل بيٺو هو ۽ بي لفظ دعائون ڪري رهيو هو، ”انهن دلين جو درد مون کي نصيب ٿئي. اها آه زاري مون کي عطا ٿئي.“

توفيق سونارو ساڻس گڏ بيٺو هو ۽ کيس ياد اچي رهيو هو ته بيابان ۾ تَستَر کان رواني ٿيڻ کان پوءِ جڏهن پاڻيءَ جي اڻهوند قافلي کي مرڻ ويجهو ڪري ڇڏيو هو، ته حسين هٿ

سان زمين تي ڏک هڻي پائيءَ جو چشمو جاري ڪري ڇڏيو هو. هنن سڀني اُڃ اُجهائي. سندن اُٺ، گهوڙا ۽ ٻار ڍوئيندڙ جانور هنن مشڪن ۾ پائي پري ڇڏيو ۽ ڪپڙا ڌوڻا هئا. اهوئي شيخ ڪامل وري نظرن کان گم ٿي ويو هو. هو حسن جي ڳولا ۾ سندس اکين کان اوجھل ٿي ويو هو. اغول! ها ان ٻانهيءَ جو نالو اغول هو - پر هي گودڙي پوش جنهن کي هاڻ پنهنجي خبر نه هئي، جنهن جا وار وڌيل هئا ۽ درويشي ويس سببان ڏسڻ وارن کي اُگرو لڳندو هو. نه ڄاڻ ڪٿان وارد ٿيو هو. هي وقت هن ڪٿي گذاريو هو. رمضان المعظم - خوشين جو مهينو - شوال ۽ ذوالقعد وري رحمتن ۽ برڪتن جو حج جو مهينو، جيئن ڪرڻا ميرانجهڙن ڪڪرن منجهان ڪٿان ڪٿان تڪيندا آهن. انهن مهينن جي ياد حسين بن منصور علاج جي ذهن ۾ به يادن کي روشني ٿي بخشي. هو مڪي جي گهٽين رلندو وتيو هو. هن هن پردن مٿان پردن سان ڍڪيل خيمن ۽ درين جي اندر ليٽو پاتو هو. محفلن ۾ گستاخيءَ سان گهڙيو هو ۽ ڌڪاريو ويو هو. هو ڪيترن ئي هنڌن جهيڙي جو سبب بڻيو هو - هن ڊگهيون مسافتون طئه ڪيون هيون، ماڻهو کيس فقير سمجهي خيرات ڏيندا هئا. کيس ديوانو سمجهي ساڻس همدرديون ڪندا رهيا هئا. سندس سجاڳيل وجود کي ڏسي سڄيل ۽ پڇڪيل اکين کي ڏسي، کيس پاڻ کان پري ڪندا رهيا هئا.

ڪڏهن اغول جو ساڳو منجهان هن تي لٿو ٿي - ماڻ، اڏاس پنهنجي ڪٿي جي بُجن ۾ منهن ڏيئي پنهنجين فريادن کي سڏڪن وسيلي گهٽيندڙ نسطوري راهبا. ۽ هو سندس شوق جي شدت کي وڌائڻ خاطر ڏانهس وڌيو ٿي، پر قرب پنيٽ بڻجي کيس ساڙي ٿي ڇڏيو ته هو رک بنجي هوا ۾ اُڏايو ٿي ويو، وري هڪ جاءِ ڪيو ٿي ويو وري ساڙيو ۽ اُڏايو ٿي ويو - اغول جي غمناڪ مُرڪ سندس پيڇي ۾ رهي ٿي -

انهن ڏينهن ۾ هو ٺنڊي ۽ بگڙندي، پڪڙجندي، سسندي، ٻرندڙ پاڇو هو. پر هن ته سجدي کان انڪار نه ڪيو هو؟ هو ته سراپا شوق جو سجدو هو. پوءِ هو بارگاه مان ڌڪاريو ڇو ويو هو؟

”عزازيل متعلق ڪيترائي خيال آهن

هو عرش تي انسان کي حادثي جي اطلاع ڏيڻ وارو آهي

۽ زمين تي ۽ آسمانن ۾

هن فرشتن کي خير ۽ شر تي آگاهه ڪيو

۽ زمين تي انسان کي گناه جو اطلاع ڏنو

خير جو مقابل شر آهي ۽ شر کي ڪٽڻ وارو خير آهي

حاڪم اعليٰ خير ۽ شر جو خالق آهي

خير تي بيهڻ وارا خير ۾ هوندا آهن



۽ جيڪي شَر تي خير ناهن رکندا جيڪي شَر کي ڄاڻڻ کان انڪار ڪندا آهن.  
خير کي ڪيئن سڃاڻي سگهندا؟“

هُوَ غارِ ثور جي سامهون جبلِ ثور تي بيٺو هو. ماڻهو دعا ۽ نفلن جي لاءِ اندر وڃڻ لاءِ پنهنجي واري جا منتظر هئا.

عجمي ويجهو اچي چيو، ”جيڪي گناهه جا مرتڪب هوندا آهن، جيڪي ناهل آهن، اُهي اندر نٿا داخل ٿي سگهن.“

”منهنجي لاءِ دعا ته ڪري سگهجي ٿي.“ حُسين چيو: ”تو کي ته خدا لَحنِ دائودي عطا ڪيو آهي، تنهنجي آواز مون کي ديوانو ڪري ڇڏيو هو.“

”لَحنِ دائودي!“ عجمي ڪَليو. ”اُهو ته پُرشوق دل جو ڪمال هو.“

”پُرشوق دل!“ حُسين حيرت منجهان چيو، ”ڇا پُرشوق دل پرواز ۽ ادراڪ جي حد کان آڳاھون وٺي ويندي آهي.“

”سفر شرط آهي ڪڏهن منزل به منزل ۽ ڪڏهن منزلن کان ماوراءِ، ادراڪ جي حدن کان پري، اک ڇنڀ ۾. جذبو صادق هجي ته...“ پوءِ ڪجهه دير ماڻ رهي هن چيو: ”شعبدِي بازِيون تنهنجي راهه ۾ حائل آهن. اغول تي مسيحِ مثلِ بنجي نازل ٿيڻ مان تنهنجو مقصد ڪهڙو هو، هُو تنهنجي منزل نه هئي ۽ نه ئي ٿي سگهندي هئي.“

حُسين عجميءَ ڏانهن ڏسندو رهيو، ڏسندو ئي رهيو. ايسيتائين جو اُتي نه جبلِ ثور هو، نه واريءَ جو انتظار ڪندڙ شوق ۾ ديوانه وار ماڻهو هئا. طلب جي رڻ ۾ فقط هُو اڪيلو هو. ندامت سبب سندس گلي ۾ ڪنڊا چڙهي رهيا هئا ۽ سندس اُڃايل روح کي آبِ زمر زم ڏانهن موت کڻڻي هئي جنهن جي تعريف ۾ رسولِ پاڪ ﷺ فرمايو هو:

”سندس پيڻڻ سان ماندڪائي ۽ رنجِ زائل ٿي ويندا آهن. فرحت ۽ راحت پيدا ٿيندي آهي.“

”ها.“ هن پنهنجو پاڻ سان واعدو ڪيو. هو مٺي، عرفات، مزدلفه ۽ ميقات ۾ پُرسڪون رهندو. سندس حج جي سفر کي جيڪر قبوليت جو شرف عطا ٿئي. هن راهه ۾ هُو اڃا مڪتب جو ٻار هو - کيس مرشد جي ڳولا هئي، جيڪو سندس هٿ جهلي کيس اُهي پُرخطر راهون پار ڪرائي سگهي. سندس ٻيڙي ٽٽل هئي ۽ ڪنارو پري هو. خبر ناهي هُو گهڙيءَ گهڙيءَ ڀٽڪي ڇو ويندو هو. هي ڪهڙيءَ بددعا جو اثر هو. گنج نامي جا مطلب هن تي واضح به هئا ۽ نه به. پر کيس زمانا گهرجن ته جيئن هُو انهن تي عمل پيرا ٿي سگهي. هاڻ سندس فرياد اڻ مندائتو هو. وڌيڪ جي ڳولا باوجود کيس اهوئي پتو پئجي سگهيو هو ته هُو اڃا تائين ڪٿي به نه هو-

هي شهر خوب ۽ محبوب، هي شهر قريش، شهرِ حرم، ابراهيم خليل الله جي امان جو

ديس، مڪو - پهاڙن ۾ گھيريل - انهن پهاڙن سان آباد جن تي تجليون قربان آهن. انهن پناهگاهن کي پنهنجي هنج ۾ لڪائي رکندڙ جن تي سموريون آزاديون نثار آهن. ڪجاون، پاڪڙن، ڦٽن سان رنگين، حاجين سان آباد، دعائن سان عبارت ٿيل فضا ۾ پُڪارون ۽ پڙاڏا - پروانن جي شمع سان جيڪا نسبت آهي، اُهاڻي ماڻهن جي خدا جي گھر سان هئي. پنهنجين حياتين کي ديدار ڪعبه الله جي لاءِ هلاڪت ۾ وجهي خوش ٿيندڙ ماڻهو، اُن جي حرمت تي زندگيون فدا ڪرڻ کي سعادت سمجهڻ وارا، حسرتن ۽ ارمانن کي سندس ديدار سان تشنگي لاهيندڙ عشاق - هر مسافر ان محبوب جي گھٽين ۾ پنهنجي تڙپ لاءِ قرار ٿي ڳوليو. احرام ٻڌي قومن، ملڪن ۽ ديسن جي سڃاڻپن کي ميساريندي هڪ ئي جذبي سان سرشار، تارن سان عرش جيان سينگاريل ڌرتي، دعا، ثنا ۽ خوش آواز قرائت ڪندڙ ماڻهن سان ٻرندڙ هي شهر ۽ انهن ۾ ماڻ ۾ گھر هڪ دل - حسين بن منصور حلاج جي دل - ”ها، اي در ڪعبه! ڪُلي وڃ - اي رب ڪعبه! مون تي آشڪار ٿي - اي تجلي! مون کي پاڻ ۾ گھر ڪر!“ هر ميدان ۾، هر منزل تي هر مقام تي ماڻهن کيس ڏٺو ٿي ۽ محسوس ٿي ڪيو ته هُو فقط زائر ٿي نه، سوالي آهي. نڪي چنڊنڊي نڪي تڙپندي پر نه ڄاڻ ڪهڙا سوال ڪندو آهي جو لڳندو آهي ته ڀتين ۾ ڌار پئجي ويندا - زلزلي سان زمين ڏڏي پوندي، اونڌي ٿي پوندي. اُن درد جي شدت کان جيڪا سندس گهايل آه ۾ آهي. صفتن جي ٻٽڪدن ۾ الامان جو هلاچو اُٿندو -

”ڇا تون رسول الله ﷺ جي روضي جي زيارت سان شاد ناهين ٿيو؟“ سندس پير ۾ پينل ڪنهن کانئس سوال ڪيو.

”اها سعادت مون کي نصيب ٿي آهي،“ حسين آهستي چيو.

”ان شدت کي جيڪا تنهنجي اندر آهي ڇا تُو اُن کي تهذيب جي دائري ۾ آڻڻ ناهي سگهيو. اُن آقا جھان ختم الرسل موليٰ ڪُلِّ النَّبِيِّينَ کان تو ڪجهه ناهي سگهيو.“ تنبيهي آواز زور ڏيندي محسوس ٿيندو هو افسو ۾ ورتل -

حسين مڙي ڏسڻ چاهيو پر سندس ڪنڌ اُن طرف مڙي نه سگهيو.

”نرمي ۽ عاجزي سِڪ - هوا جيان، جيڪا هر مقام تي جاري ٿي سگهندي آهي پر جنهن جو پنهنجو ڪوئي وجود ناهي، ڪابه تقاضا ناهي.“

”آئون ڪنهن سان مخاطب آهيان؟“ حسين حرر طرف ڏسندي پڇيو.

”ڪوئي به، ڪوئي به - ان سان غرض نه رک.“

”مون کي خبر هجڻ گھرجي.“ حسين ضد منجهان سوال ڪيو.

”ڇو تون سڀ ڄاڻڻ چاهين ٿو - اها امانت آهي وڏوبار آهي، ان کي ڪٿي نه سگهندين.“

”منهنجي طاقت آزمائي ڏس.“ حسين جي اندر منجهان وري ڪنهن غرور زهريلي

نانگ وانگر ڪر ڪڍندي چيو.

ڪل جو آواز ٻڌڻ ۾ آيو. ڊپيل ڊپيل مذاق اڏائيندڙ ڪل - رڳن ۾ تلخي بنجي لهندڙ، اندر کي نهايت عذاب ۾ وجهندڙ!

”اغول جي عشق منجهان آزاد ٿي ويو آهين ڇا؟“ سوال ڪيو ويو.

”اغول ڪير اغول.“ هن حيران ٿيندي پڇيو.

”وڏاڳيان وڏ، پر احتياط شرط آهي ۽ اهو نه سوچ ته تون ئي صادق طلب جو داعي آهين. وسان گهڻو نه گهر - ٻاجه کان وڌيڪ نه طلب - پنهنجين حدن ۾ ره.“ آواز خاموشيءَ ۾ گم ٿي ويو.

حسين جي چؤڌاري خلقت جو سمنڊ هو، جيڪو ساڻس ٽڪرايو ۽ موٽيو ٿي. هو بارگاهه کان ٻاهر بيٺو رهيو. سڌ جو منتظر، طلب ڪئي وڃڻ لاءِ اندر کي راهه ۾ وڃائيندي. دل کي سڄي ريز ڪندي هن اجتماعي دعائن ۾ شرڪت ڪئي. هي خير ۽ برڪت جو مجموعو هو جيڪو پنهنجي طلب جي لاءِ حاضر هو. ليڪ چوندي ايڏيءَ انڪساريءَ مان، عاجزيءَ مان انسان پنهنجي عبوديت جو اقرار ڪري رهيا هئا ۽ رسول جي سنت جي پيروي ڪري رهيا هئا. جيڪي سڀ کان مڪمل عبد هئا - رسول خدا ﷺ جن جي لاءِ هي سمورو مانڊاڻ منڊيو ويو هو، هو جيڪي ڪائنات جي وجود جو سبب هئا، حياتِ انساني جا ڪاروان سالار.

ڇاهڻ وارن ميڃڻ وارن عقيدتمندن، سوال ڪرڻ وارن، دُعا جي طالبن جو هڪ وڏو هجوم حسين سان هو، جڏهن حج بعد هو بغداد ۾ وارد ٿيو هو. اُهي ڏنل وائيل جڳهون، مدرسا ۽ خاتقاھون جيڪي اقامتگاهه بنجي ويا هئا. هنن پنهنجي سفر جو سامان ڪوليو، ڪجهه ڏينهن لاءِ جائگزين ٿي، هو پنهنجو پاڻ کي انهن مدرسن ۽ صوفين جي جماعتن وچ ۾ آزمائڻ گهرندو هو. سندس حيات جو حاصل، سفر جو حاصل، ۽ محنت جو حاصل رياضت جو حاصل جيڪي هو. سو هن نظاميه مدرسي جي مجلس ۾ حضرت جنيد بغداديءَ سامهون رکڻ جو سوچي ڇڏيو. هو خدا جو نهايت عاجز ۽ ڪمتر بندو، جڏهن ائين نوازيو ويو آهي ته پوءِ حضرت جنيد کي جيڪو شيخ ڪامل ۽ زماني جو استاد هو، اُن نوازش جي آگاهي هجڻ ئي گهرجي، ان ۾ خود نمائيءَ خود فريبيءَ جو ڪوئي شبهو نه هو.

ايتري عرصي کان پوءِ سندس بغداد ۾ اچڻ پاڻ کيس به حيران ڪري ويو جڏهن هو هتان ويو هو ته جوانڙو هو، شوق جي آتش منجهان وگهرجندي دل. سڙيل وجود. جنهن کي ڪيترن ئي درسگاهن منجهان ڏڪاريو ويو هو. جنهن کي حضرت عمر بن عثمان مڪيءَ نهايت خفگيءَ منجهان پارائو ڏنو هو. سندس ڄاڻڻ جي شوق سندس راهه ۾ ڪنڊن جي آبياري ڪئي هئي. هو فقط ڄاڻڻ ئي ته گهرندو هو، اسرار جو محرم ٿيڻ گهرندو هو ۽ راز

محرم ٿيڻ جي تمنا ڪري کيس درگاه مان ڌڪاڙيل قرار ڏنو ويو هو. خانقاهن ۽ مدرسن جي هيءَ عجيب دنيا هئي جتي جهالت کي، نه ڄاڻ کي، ملامت جو نشانو بڻايو ويو هو.

۽ هي انبوهه راه ۾ ساڻس گڏجي ويو هو ڇاڪاڻ ته حجاج جي اُن قافلي تي قرمطين جو حملو ڏاڍو منظم ۽ سخت هو. معتضد جي مرڻ سان ئي قرمطين مختلف علائقن ۾ زور ورتو، سندن داعي اهڙن قافلن سان ملي ويندا هئا ۽ نهايت هوشيار سونهن وانگيان کين ويجهڙائيءَ وارن رستن کان منزل ڏانهن وٺي وڃڻ جي دعويٰ ڪندا هئا. اهڙا رستا جيڪي باغن ۽ ٻنين منجهان ٿيندا، نخلستانن مان گذرندا هئا ۽ چشمن سان آباد هوندا هئا. پوءِ قرمطي گهاٽ منجهان نڪري مٿن حملو ڪري، ڦريندا، لٽيندا، عورتن ۽ ٻارن کي ذبح ڪندا هئا، ڇاڪاڻ ته غلام بنائي زنجيرن سان ٻڏي هُ پياڻ پابند ٿي ويندا هئا.

جڏهن حُسين جي موجودگيءَ ۾ قافلي تي حملو ٿيو ته رات جو پهريون ڀيرو گذري چڪو هو. قافلي منجهان جيڪي ماڻهو نفل پڙهندڙ ۽ تهجد گذار هئا سي نماز ۾ مشغول ٿي ويا باقي ڪاروان آرام جي ارادي سان سَندرا چوڙي لپتي ٿي رهيو هو ته پويان کان قرمطي حملي آوار ٿيا ۽ لُٽ مار ڪرڻ لڳا.

”بيهي رهو!“ حُسين بن منصور کين حڪم ڏنو.

جنهن جو جتي هٿ هو اتي ئي ڄمي ويو ۽ کين هٿن کي حرڪت ۾ آڻڻ جي هيٺ مٿي ڪرڻ جي همت ئي نه پئي ٿي.

”هي جادو ۽ سحر ناهي. جيڪر اوهين هيئنر به پنهنجن ارادن کان مڙي وڃو ته توهان جي هٿن جي حرڪت جيڪا ضبط ڪئي وئي آهي موتي ملي سگهي ٿي. موتي ايندي پر صدق دل سان توبه ڪريو پنهنجي باطل مذهب کان توبه ڪريو. اوهان جون ٻانهون پاڻ مراديون حرڪت ۾ اينديون.“

هُو روئڻ ۽ زور زور سان توبه استغفار ڪرڻ لڳا. ايسيتائين جو سندن حرڪت موتي آئي. انهن تلوارون مياڻن ۾ وڌيون ۽ حلاج جي سامهون پيش پئي پنهنجي مذهب کان تائب ٿيڻ جو اعلان ڪيو ۽ حاجين سان گڏجي سڏجي ويهڻ لڳا. هُو تعجب ۾ هئا ته ائين به ٿي سگهيو ٿو!

پوءِ انهن اُن بزرگ مرد جي هٿ تي بيعت ڪئي ۽ توبه ڪري سندس پويان بغداد آيا. بازارن ۾ شاهراهن تي، خانقاهن ۽ مسجدن ۾ سندس ڪرامت جو چرچو ٿي رهيو هو ۽ هو نهايت عاجزيءَ منجهان ڪنڌ جُهڪائي نظاميه مدرسي جي ورائڊن در ورائڊن سان آباد اڱڻن ۾ شاندار درسگاهن کان ٻاهر حضرت جنيد جي حضور ۾ حاضريءَ لاءِ نهايت انڪساريءَ منجهان وينو رهندو هو، منتظر - کيس اها جرئت نه ٿي سگهندي هئي، جو پنهنجي اچڻ جو اطلاع ڏئي. حاضريءَ جي اجازت گهري.

ميلن ۾ پڪڙيل هي مدرسو اوڀر ۽ اولھ جي علمن جو سرچشمو هو. هتي يوناني فلسفي ۽ اسلامي تعليم ٻنهي جا شعبا هئا، مفتي دين جا هتي درس ڏيندا هئا. هن آئيني خاني ۾ الهڙو طبيعتن کي اُجرو ڪيو ويندو هو. خدا ۽ انسان جي باري ۾ بحث ۽ اظهار جا دروازا کُلندا هئا. ذاتي تجربي سان گڏ اسلامي روايتن کي هڪ نئين زندگي ۽ نئون دور عطا ٿيو هو.

حضرت جنيد لاءِ غلام ڏيئي جي وٽ مٿي ڪندي دروازي کان ٻاهر نظر ڪئي ته جُهڪيل وجود کي نهايت پُرسڪون ۽ منتظر ڏٺائين.

”حضرت دروازي کان ٻاهر سوال ڪو ڪرڻ گھري ٿو ڇا کيس حاضريءَ جي اجازت ڏني وڃي.“

”اڄ حسين، اڄ!“ حضرت پنهنجي جڳھ تي ويهندي چيو.

غلام ڏيئو جاري ۾ رکيو ۽ ٽيڪ ڏئي کيس اندر وٺي آيو.

”آءٌ ڪيترن ڏينهن کان تنهنجي انتظار ۾ هئس. حاجين جي قافلي کي هتي آئي گھڻا ڏينهن ٿي ويا آهن.“ حضرت پڇيو.

”مون کي شرمساريءَ سبب حاضر ٿيڻ جي همت نه ٿي ٿي.“ حسين اٽڪي اٽڪي چيو.

”اهي بشري ڪمزوريون آهن پر زندگيءَ جو ڪاروبار ۾ ائين به ٿيندو آهي، خير.“ حضرت ڳالهه ختم ڪئي.

”حضرت آئون زندگيءَ جو ڪاروبار هلائڻ نٿو گھران. منهنجي لاءِ دُعا ڪريو، مون لاءِ ”عطا“ ٿئي.“ حسين نهايت ڏک منجهان چيو.

”تون عام زندگي ڇو نٿو گذارين. هي سڀ هن جي عطا آهي. هيءَ روشني، تاءُ ۽ شوق جي جدت ڇا آهي؟“ حضرت کانئس سوال ڪيو.

”منهنجو سوال ٻيو آهي. ٻنھ ٻيو، مختلف، سوالن کان ماوراءِ.“ حسين آهستي آهستي چيو.

حضرت جنيد دير تائين ماٺ رهيا. ڏيئي جي وٽ پَٽ ڪي - هوا جي جھوٽي ان کي وسائي ڇڏيو، ان سرد رات ۾ ڪٿان کان تارن جي چمڪ اندر گھڙي آئي. ڪمري ۾ اهي ٻه نفس هئا ۽ خدا بزرگ ۽ برتر کين ڏسي رهيو هو.

”حُسين! ازلي ۽ قديم فانيءَ کان الڳ آهي. پنهنجن مانوس ماڳن کي ترڪ ڪري ڇڏ. تماشاڻي پوئلڳن کي ڇڏي ڏي. اُنڄاتي کي وساري ڇڏ ۽ انهن سڀني جي جاءِ تي فقط خدا جي ذات کي ياد رک. اها سندس توحيد آهي.“ حضرت جنيد ڏاڍيءَ محبت سان حلاج کي مخاطب ٿيندي چيو.

”ڪنهن مقام تي ازليءَ ۽ فانيءَ جو وصال ممڪن ناهي.“ حُسين ڏاڍي جھيٽي آواز ۾ چيو.

”هرگز نه. هرگز نه.“ حضرت جنيد تيزيءَ مان چيو: ”هُوَ ادراڪ جي حد کان ماورا آهي. ڪا شيءِ سندس گهيرو نٿي ڪري سگهي. ڪا ئي صفت هن لاءِ ڪافي ناهي. جڏهن تون هن جي تعريف تي قادر ناهين ته ڪهڙي وصال جي ڳالهه ٿو ڪرين.“

حُسين پولا ۾ تڪيندو رهيو.

”تو کي خبر آهي ته خدا هر جڳهه موجود آهي. هر پل هر پهر توهان کي آهي. تنهنجو سڌ ٻڌي ۽ سڌ جو جواب ڏئي ٿو.“ هُو ڏاڍو آهستي آهستي ڳالهائي رهيا هئا: ”هُوَ توکي سڏيندو به آهي.“

حُسين جي وجود ۾ ائين حرڪت ٿي چڻ ڪنهن لاعلاج مرده جسم ۾ زندگيءَ جي لهر ٻوڙي وڃي.

”هُوَ سڏي ٿو مون لاءِ اهوئي ڪافي آهي.“

”تون ته پوءِ به موجود رهندين. تون هن کي سڏيندين هُو توکي سڏيندو. سندس ذات جو ڪامل ادراڪ توکي اُن وقت تائين حاصل نٿو ٿي سگهي جيسيتائين تون پنهنجو پاڻ کي بنهه گم نه ڪري ڇڏين. سندس جمال جو مشاهدو تنهنجي اندر حس ۽ حرڪت کي ختم ڪري ڇڏيندو.“

حضرت جنيد کيس ائين سمجهاڻي رهيا هئا، جيئن ٻار کي ڏکيو سوال سمجهاڻيندا آهن. ”ڇا اهو ممڪن ناهي.“ گهڻيءَ دير بعد حسين جواب ڏنو، ”ته آئون ۽ هُو هڪ ئي وڃون - حضرت ائين ممڪن ٿيندو خدا ۽ بندي جي هستي ملي وڃي، هڪ ئي وڃن - ڪامل ادراڪ کان به آڳاٽون - بندي ۽ خدا ۾ ڪوبه فرق نه رهي. ڪو فاصلو نه رهي - ڌڙو به نه.“

جنيد سوچيندا رهيا ۽ حسين ڏانهن ڏسندا رهيا ۽ دل ٿي دل ۾ چوندا رهيا خدا ۾ انسان ڪڏهن گڏجي نٿو سگهي. پوءِ حضرت جنيد سندس بي پناهه اکين ۾ ڏٺو - ڏسندا رهيا - ۽ آخرڪار چيائون:

”حُسين اهڙيون ڳالهيون توکي آڏيءَ تائين وٺي وينديون، ڇا تون آڏيءَ کي رنگڻ جي ڪوشش ۾ آهين.“

”دوست کان جيڪي به ملي سندس انعام هوندو.“ حُسين گڻپير تان چيو.

”تون پنهنجي هوش ۽ حواس کي قائم رک. توکي خبر ناهي اسلام ۾ حواس وڃائڻ واري جو ڪو مقام ناهي. خدا جا رسول ﷺ پنهنجي عبدیت ۾ خوش هئا. تنهنجي خيال ۾ ڇا هو انهيءَ مقام کان اڳيان نه وڃي سگهندا هئا.“

حضرت جنيد هاڻ سندس شڪل ڏسي ناراض ٿي رهيا هئا.

”انهن اهو گهريو نه هوندو حضرت شيخ - انهن ائين چو نه گهريو. سندن لاءِ ته اهو ممڪن هو.“ حُسين جوش ۾ چيو.

”ڪوبه مقام خدا جي رسول ﷺ جي مقام کان آگاهون ناهي. ڪنهن کي اُن جي تمنا به نه ڪرڻ گهرجي. اهو بنهه ڪفر ٿيندو. حسين تون پنهنجن حواسن ۾ ناهين. خدا جو سُنهن توکي شعبدن، جيڪي اتفاق سان توکي ملي ويا آهن. توکي ديوانو ڪري ڇڏيو آهي - ڇا قرمطين جي ٻانهن جو ٻلهه ختم ڪرڻ ايتڙو وڏو ڪارنامو آهي؟ اسلام جي شروعات ۾ ماڻهو جنگين ۾ بشري قوتن سان وڙهندا رهيا، شهيد ٿيندا رهيا. ڇا انهن کي اهي سڀ قوتون نه هيون. ڪائنات جي نظام کي درهم برهم ڪري پنهنجي وجود کي قائم رکڻ، پنهنجي ذات ميراث، ڪا وڏي ڳالهه ناهي. اهي تماشا آهن. تون ڪيڏانهن پٽڪي ويو آهين، اهي بي سمجهيءَ جون ڳالهيون آهن.“

هاڻ حضرت جنيد ڏاڍا ناراض هئا.

”تنهنجي اندر بيپناهه ممڪنات آهن پر تون سولن رستن تان سفر ڪرڻ چاهين ٿو. ڇا تون قرمطي آهين؟“

حسين اُٿي کڙو ٿيو ۽ جھڪي شيخ ڪبير جا پير چُهيائين ۽ انهن ئي پيرن تي موٽي دروازي کان ٻاهر آيو جتي سندس مريدن سان گڏ ابو يعقوب اقطع سندس انتظار ڪري رهيو هو.

هن پيري حسين جي حجاج جي قافلي سان گڏ اچڻ جي اميد ۾ منصور بغداد آيو. ”شايد ٻار جي ياد کيس ڇڪي اچي!“ هن سڀ کان پهرين خانقاه ۾ حاضري ڏني. حضرت شيخ المشائخ جي حضور ۾، پر هن سان گڏ مريدن جو هڪ ميڙ هو ۽ سندس نياري شان کي ڏسي، منصور جي دل تي عجيب هيبت طاري ٿي - هو هرگز خوش نه هو. کيس خبر هئي ته سواءِ سهل بن عبدالله تستريءَ جي حسين ڪٿي به دلجمعي سان شاگرد جي حيثيت سان ڪٿه نه نوايو هو. هن زمين جون سموريون مشقتون نه کنيون - پلا هو چڻن جو رازدار ڪيئن بنجي ويو. پر هن پنهنجي عادت موجب سوال نه ڪيو. فقط سفر جون حالتون مريدن وٽان ٻڌندو رهيو. جيڪي هاڻ بغداد ۾ هتي هتي رهندا هئا ۽ حسين جي ساٿ ۾ نهايت غرور ۽ وقار سان هلندا هئا ۽ انهن ڪرامتن جو ذڪر ڪندا هئا، جيڪي گهڻو ڪري کانئس سرزد ٿينديون هيون. هو حاجتون روا ڪرڻ وارو، دعا ڪرڻ وارو ۽ رازن کي ڄاڻڻ وارو سڏجڻ لڳو هو. هو جنهن ڏانهن ڏسندو. تنهن جو مقدر بدلجي ويندو هو. عورتن ۽ ٻانهين جو ميڙ سندس چؤڌاري رهڻ لڳو هو. ڪجاوَن ۽ پاڪڙن ۾. پنڌ ۽ سوارين تي پيرسن ۽ الهڙ حسيناڻون ۽ پُرڻيل بيمار ۽ تندرست، غمگين ۽ خوش شهزاديون ۽ فقير سندس شهرت پري پري تائين پکڙجي وئي. هن دلين جا راز ڄاڻي ٿي ورتا. گجھين شين جا ماڳ ٻڌائي ٿي ورتائين. ماڻهو سندس پرستش ڪرڻ لڳا هئا.

بغداد جي وڏي آبادي سندس پيروي ڪرڻ لاءِ تيار هئي. سندس پوئلڳي ڪندي هئي.

هُوَ ڪڏهن اڪيلو نه هوندو هو ۽ منصور کي محسوس ٿيندو هو ڄڻ سڄي دنيا سوالي، پتڪيل ۽ سچ جي ڳولاءِ آهي. گهٽ ۾ گهٽ پنهنجي ذات تائين ته ماڻهو ڪنهن نه ڪنهن ڳولا ۾ رهندا هئا. ماڻهو ڪانئس مستقبل جون آگاهيون گهرندا هئا، جيڪو سندن مقدر ۾ هو تنهن جي خبر چاهيندا هئا. انسان ڪيڏو بي چين، بدحواس ۽ ويسرو آهي. سندس ايمان ڪيڏو ڪمزور ۽ سندس حاجتون ڪيڏيون بي پناهه آهن. خدا هي تماشي گاهه ناهيو ته آهي پر اُن جي آباديءَ جو ڪوبه سهارو ناهي - لڳي ٿو بدحواس جاندار هڪٻئي تي ڊنل آهن ۽ طوفان کان پوءِ جي حالت ۾ مبتلا آهن.

منصور پنهنجي پُٽ جي پرجوش منهن تي جوش پري لالائي ڏني ۽ اُن ۾ نراسائيءَ جون لهرون جيڪي بار بار اچي سندس پيشانيءَ سان ٽڪرائينديون هيون.

”تنهنجي حاضري قبول ٿي نه؟“ هن حسين کان پڇيو.

”مون کي قرمطيءَ جو خطاب ملي ويو آهي ۽ دار جي خوشخبري ملي آهي.“ هن جي مُرڪ ۾ عجيب مايوسي ۽ خوشي هئي.

”ڇو، آخر ڇو.“ منصور نهايت بيٺابيءَ منجهان پڇيو.

”سمجهه ۾ نٿو اچي ته هي روشن رستا ايڏا پيچيدا آهن يا ڪيا ويا آهن. جيڪو سوال ڪندو آهي سو درگاهه منجهان ڌڪا ريل قرار ڏنو ويندو آهي.“

”صبر ڪر حسين ۽ اُن ڄاڻڻ سان چنڊ ٿيو ره.“ منصور دلاسو ڏيڻ واري پيءُ وانگر چيو.

”عشق مسافر آهي - اُن جا هزارين مقام آهن - ڇا آئون ان مقام کان گذري نٿو سگهان، جو هڪ ئي ڄاڻڻ سان چنڊ ٿيو رهندس.“ حسين نهايت لچارگيءَ مان چيو.

منصور چيو: ”تنهنجيون ڳالهيون مون کي سمجهه ۾ نٿيون اچن پر عاجزي، صبر ۽ توڪل کان سواءِ ٻيو ڇا ڪري سگهندين.“

”ڪجهه به - ڪجهه به - پنهنجي آزمائش ٿي سهي!“ حسين اڳتي وڌندي چيو. مريدن جو باادب ميٽ ۽ اشارن تي هلڻ وارن ساٿين کيس گهيري ورتو ۽ انهن سان گڏ هو تارن جي جهرمت ۾ چنڊ جيان گودڙيءَ ۾ روشن مُک کنيو. ان شاهراه تي هلي رهيو هو، جيڪا نظاميه مدرسي سان گڏوگڏ بازارن ۽ رونقن کي سهيڙيندي، دجله ڪناري وڃي نڪرندي هئي. منصور کي عتابيه پاڙي ۾ ويڻو هو، ڇاڪاڻ ته هتي هو ريشم اُٽندو هو جيڪو مختلف رنگن ۽ سَٽ سان تيار ٿيندو هو. ابو يعقوب اقطع حسين سان گڏ پاڙي ڏانهن هليو ويو جتي خليفي منصور جي عاليشان جامع مسجد هئي ۽ پريور آباديءَ سببان ڏاڍي رونق هئي.

منصور کي عتابيه جي هڪ ويڪريءَ گهٽيءَ ۾ ڪارخاني کان ٻاهر اهو هندي سوداگر ملي ويو، جيڪو محميءَ جي وقتن ۾ بيضا ۾ سندن مهمان سراءِ ۾ اچي قيام ڪندو هو ۽ ريشم جي خريداريءَ جي ڏاڍي سَجهه ۽ ڳجهه رکندو هو. هڪٻئي سان خير عافيت ڪرڻ بعد



ٻئي دجله جي ڪناري هڪ کاڌي جي دڪان ۾ جتي مڇي ۽ ٻيون نعمتون عمديون ۽ سستيون ملنديون هيون گهڙي ويا هندي رستن، اڻانگائين ۽ عام بيچينيءَ جو، جيڪا سلطنت ۾ پکڙيل هئي، ذڪر ڪندو رهيو هو. ”هي امن ۽ امان جي حڪومت هئي پر هاڻ هن جا ڀاڱا ڀاڱا ٿي ويا آهن انهيءَ ڪري سوداگرن کي جيڪي سهولتون اڳ هيون سي هاڻ ناهن رهيون.“

”هندي ڀاءُ اهو دنيا جو دستور آهي!“ منصور چيو، ”وسيع سلطنتن ۾ اهڙا فتنا اُڀرندا ٿي رهندا آهن جيئن هتي هتي ڪوئي باهه پٽڪاڻڻ جي ڪوشش ڪري، گورنر اعظم کان وٺي داريوش تائين اهو ئي ٿيو آهي. اوهان وٽ حالتون مختلف هونديون.“

”اسين سوداگر ماڻهو، سلطنت جي ڪمن کي برهمڻن ۽ اوجيءَ ذات جي حڪمرانن تي ڇڏيندا آهيون. ٻيو ته اسان جي ملڪ ۾ اهي نوان نوان مذهب، فرقا ۽ فتنا ناهن. اسان پنهنجو پاڻ کي ايتري مضبوط بينل پتين ۾ محفوظ ڪري رکيو آهي، جو ڪوبه حملو، ڪوبه عقيدو انهن کي ڌوڏي نٿو سگهي.“ هندي فخر منجهان ڳاٽ اُڄو ڪري ٻاهر ڏٺو، جتي هڪ نوجوان سان گڏ ماڻهن جو وڏو ميڙ اچي رهيو هو. ماڻهو پريان هلندڙ بادب کانئس هڪ وڪ پوئتي ڪڍڻ نمايل ۽ درويش، پنهنجي مخموريءَ ۾ هوشيار باخبر به ۽ بي خبر به، ميڙ جو حصو به ان کان الڳ به، نا آشنا به ۽ آشنا به، عاجزائي فخر سان زمين تي نهايت انڪساريءَ سان قدم رکيائين ٿي ۽ پنهنجي چوڌاري مجموعي جي ڪيف ۽ سرور ۾ مست به ۽ بي پرواهه به ڪلمي طيب جو ورد ڪندڙ ماڻهن جو ساٿ به ڏنائين ٿي ۽ ماٺ به ٿي رهيو. ڄڻ هو انهن ماڻهن کي فنا جو درس ڏئي به رهيو هجي ۽ حيات ۽ موت وچ جو فاصلو به کين سمجهائي رهيو هجي ۽ اُن کي مٿاهي به رهيو هجي - اوسي پاسي جي رنگارنگ نظارن کان اڪيون بند ڪيل به ۽ رونقن کان پرهيز ۾ به، سندن محبت جي گرفتاريءَ کان بيزار به ۽ اُن لاءِ ڪوشش ۾ به. هندي کيس ڏسندو ئي رهجي ويو.

”ڇا جلال آهي!“ سندس زبان منجهان بي اختيار نڪري ويو.

منصور ڪڏهڪائي ڇڏيو ۽ اڪيون بند ڪري ڇڏيائين. هو دعا ڪري رهيو هو ته حسين کي ڪنهن جي نظر نه لڳي پوي. هو سندس نظر کان به بچيل رهي. عجيب بي چين اطمينان سندس اندر کي سرشار ڪري ڇڏيو. ڄڻ ڪو باهه ڳولڻ وڃي ۽ کيس بادشاهت ملي پوي.

”هي ڪير ٿي سگهي ٿو-“ هندي منصور ڏانهن ڏٺو، جنهن جي اکين منجهان ڳوڙها جاري هئا ۽ جيڪو ڪنبي رهيو هو.

هنديءَ سندس ڪلهو لوڏيو، ته هُن اڪيون کوليون.

”طبيعت ته ٺيڪ آهي.“ هُن منصور کان پڇيو، ”توتي ڪنٺي ڇو طاري آهي -

اوچتو بيمار ٿي رهيو آهين ڇا!“

منصور ڪنڌ جي اشاري سان کيس آتت ڏٺو، پر سندس زبان سُن ٿي رهي هئي. تَسُتر جي خانقاه ۽ زاويا سندس نگاهن جي سامهون گهمي رهيا هئا. بصره ۽ سندس اوسا پاسا ۽ پاڻ اهو سمورو گذريل وقت جنهن کي وسارڻ لاءِ ۽ ذهن تان ميسارڻ جي هن سر توڙ ڪوشش ڪئي هئي. اڄ تائين جي گذريل بزرگن جا ذري گهٽ وساريل نالا پردي تي تصويرن جيان سندس سامهون ايندي گذري رهيا هئا. حُسين جو هي جلال اُن روشن آڳ جو حصو لڳندو هو. هي وڏيل تاءِ ۽ تپش ۽ هاڻ سندس سمجھ ۾ اها ڳالهه ذري ذري ٿي واضح ٿي رهي هئي ته سندس انهن سڀني امانتن جو بار ڪنيل آهي ته کيس ٻين کان مختلف هجڻ ئي گهرجي. هُن جو طرزِ عمل ئي اهڙو آهي جهڙو آهي. “کيس چو ائين هجڻ جو حق آهي!” “ڇا هن نوجوان کي ڏسڻ سان توکي تڪليف پهتي آهي.” هنديءَ سندس ويجهو جُهڪي پڇيو.

“اولاد کي ڏسي ڪنهن پيءُ کي تڪليف ٿيندي آهي ڇا؟” منصور جهيڙي آواز ۾ چيو. هندي يڪدم ويهي رهيو، حيرت مان سندس اکيون پَنججي ويون، لڳو ٿي چڻ ڪوپن منجهان نڪرڻ جي ويجهو آهن.

“محميٰ جو پوٽو!” هن گهڻيءَ دير کان پوءِ چيو.

“منصور جو پٽ حسين - حضرت سهل بن عبدالله تستريءَ جي پيرن جي خاڪ.” “پنهنجي والد جي هن دنيا مان رحلت کان اڳ آئون دين اسلام تي هئس.” هن هنديءَ کي ٻڌايو: “آئون کين ٻڌائي ڇڏيان ها، پر وقت مهلت نه ڏني.” پوءِ هن محميٰ جي موت جو واقعو هنديءَ کي ٻڌايو.

“آئون هڪ ذاتي سوال ڪرڻ گهران ٿو، جيڪو ٿي سگهي ٿو گستاخي به هجي، پر گذريل ڏينهن مون کي اهو حق ڏنو آهي.” پوءِ ٿوريءَ دير بعد هن ٿورو چيو: “محميٰ ڏاڍو اعليٰ انسان هو، صاف گو ۽ سڌو - ڇا تون اُن کان مختلف محسوس ٿو ڪرين. منهنجو مطلب آهي ان کان به سٺو ٿي ويو آهين - بيشڪ تو ائين محسوس ڪيو هوندو-“

“هڪ بهتر حيات جنهن ۾ سهڻي سٽاءُ سان گڏوگڏ ماڻهوءَ جي اندر جي اونڌاهين کي روشني نصيب ٿئي. انسان جون ممڪنات، ادراڪ جي حد خاڪ جي ذري جي بارگاهن تائين رسائي، يقينن اهڙيون منزلون آهن جن جو ان کان اڳ جي زندگيءَ ۾ مون کي تجربو نه هو. اها تڪميل ان کان اڳ مون ڪٿي نه ڏني.” منصور ڳالهه ختم ڪئي.

هندي سوچيندو رهيو ۽ پوءِ هن چيو: “۽ هي انتشار جيڪو پکڙيل آهي ڇا اهو ان تڪميل کان نراسائي آهي.”

“سلطنتن جا معاملو انهيءَ ڍنگ تي ٿيندا آهن. سج جڏهن پهرن تي پهچندو آهي ته لهندو آهي. نه ڄاڻ دنيا ڪڏهن کان آباد آهي ۽ زمانا، ماڻهو، بادشاهتون سڀ ڪجهه فنا

جي زد ۾ آهن - پر ان سان مذهب جي صداقت تي نه، پر ان جي مڃڻ وارن تي حرف ايندو آهي. سمني مذهب جون خاتقاھون بہ آباد ٿي رھيون ھونديون. ڪڏھن زرتشت جي معبد ناھيد جون روشنيون دنيا جي ولایتين کي روشن ڪنديون ھيون. ٻڌ جا مجسما ۽ مک تي مرڪ سجايل مورتيون ھاڻ بہ ڏورانهن پھاڙن جي ھنج ۾ موجود آهن، پر انھن سڀني کي سھيڙي جيڪو پيغام ھاڻ پھتو آھي تنھن کي بہ ڪوڙي ڪرڻ جي ڪوشش ڪرڻ وارا پاڻ مٽجي ويندا. اھا سچائي قائم ۽ دائر رھندي.“

ھندي منصور جي ڳالھ ختم ٿيڻ کان اڳ چيو: ”چا اھڙين مورتين ۽ عبادتگاھن تائين پھچڻ جي ڪا صورت ٿيندي. آءٌ ريشم کان وڌيڪ اھڙين نادر شين جي ڳولا ۾ آھيان.“

”اسان جي مدرسن ۾ مذهب جو تقابلي مطالعو ڪرڻ وارا گھڻو ڪجھ ڄاڻن ٿا ۽ ڇتي ڏينھن وانگر انھن تي سڀ واضح ھوندو آھي. ڪٿي چا آھي اھي بھتر طور تي ٻڌائي سگھن ٿا.“ منصور فخر مان چيو.

”پر انھن تائين پھچ ممڪن نٿي ٿئي.“ ھنديءَ افسوس مان چيو.

”چا تو ڪوشش ڪئي آھي. ھتي تہ ھر رنگ ۽ نسل جا ماڻھو موجود آهن. درٻار جي اندر ۽ ٻاھر مدرسن ۾ ۽ ٻين جڳھين تي عوام جي مجموعن ۾، مباحثن جي محفلن ۾، ھر شخص حصو وٺي سگھندو آھي. اڳين حڪومتن ۾ ڪجھ سختي روا رکي وئي ھئي، جو مسلم ۽ غير مسلم ۾ فرق ڪرڻ ممڪن نہ رھيو ھو. پر ھاڻ وري حالتون اھي ٿي آهن. ھي عباسي خلفين جي رواداري آھي، جنھن فرقن، خيالن ۽ مذهب کي رواج ڏنو آھي.“

”اھا ڳالھ تہ آھي،“ ھنديءَ تسليم ڪيو - پوءِ ھن ڪجھ ڏير سوچيندي رھڻ کان پوءِ چيو، ”تو پنھنجي پٽ جو نالو تہ مون کي ٻڌايو ئي ناھي.“

”حسين - حسين بن منصور حلاج.“

ٻئي دير تائين کلندا رھيا.

”تنھنجو حسين شروع کان انھي راھ تي آھي؟“

”ڏرڙي گھٽ پر سندس طبيعت ۾ بي قراري گھڻي آھي - ڪڏھن نہايت دنيادار ۽ ڪڏھن ھيءُ درويشي - زال ۽ ٻار سان رغبت نالي ماتر بہ ناھي. ڪڏھن عبادتن ۽ رياضتن ۾ مُنڌل علمن جي مطالعي جو شائق، درٻار سان لاڳاپيل، ۽ وري سڀ ڪجھ ھڪ ڌڪ سان ترڪ دنياداريءَ ۾ مصروف - آئون پاڻ سندس طبيعت جي تضادن کان عاجز آھيان پر دخل ڏيڻ منھنجي عادت ناھي.“

”ھر انسان پنھنجي مستقبل جو معمار ۽ پنھنجن ڏينھن جو مالڪ ھوندو آھي،“ ھنديءَ چيو: ”اڄ حسين کي مون جنھن رنگ ۾ ڏٺو آھي، ھو شايد ھميشہ لاءِ ھاڻ انھيءَ رنگ ۾ رھي وڃي.“

”زندگيءَ کان سندس مطالباً بيشمار ۽ سندس سوال بي حساب آهن- سندس خدا سان رشتو به ناز جو آهي- هو کانس ايترو کجه گهري ٿو، جو آئون حيران آهيان ته آخر ڇو- پر آئون سندس معاملن ۾ شروع کان دخل نه ڏيندو آهيان- فقط دعاگو آهيان ۽ ٻين جيان تماشاڻي به.“

”آئون تنهنجي پٽ ۽ پنهنجي دوست محميءَ جي پوتي سان ملڻ ٿو گهران.“ هنديءَ جو اصرار هو.

”ضرور. ضرور.“ منصور اُٿندي چيو، ”اوهان پنهنجي ڪاروان سراءِ ۾ هوندا. آئون اڄ شام يا سڀاڻي صبح ڪنهن وقت به انهي ملاقات جو بندوبست ڪندس.“

پوءِ هو ٻئي ٻاهر آيا ۽ دجله ڪناري ڇهل چڪور ڪندا رهيا. هوا نهايت وڻندڙ هئي ۽ گهمڻ ڦڙڻ وارن جو انبوهه، ٻيڙين تي، سوارين تي ۽ پيادل روان هو. گهاٽن باغن ۾ ڳل ٽڙيل هئا ۽ ماڻهو گهر کان ٻاهر پاڇن هيٺ ٻارن سان گڏ پائڻيءَ جي حوضن ۽ ڦوارن وٽ رس رهاڻين ۾ رڌل هئا. پوءِ هندي پنهنجي ٺڪاڻي ڏانهن مڙي ويو ۽ منصور ڏاڍو فڪرمند ابو يعقوب اقطع وٽ پنهنجي پوتي حسين ڏانهن ويو.

ظاهر ۾ ته حسين جي زندگي ڇمڪدار، ريس لائق، اشارن تي هلڻ وارن ۽ پيروي ڪرڻ وارن جي انبوهه سبب ڏاڍي سهڻي هئي. هيءَ حاصلات سندس نياريءَ مراد منجهان کيس ملي هئي، پر بغداد جا ديني عالم ۽ مشائخ هن کان ٽهندا چوهئا- عمر بن عثمان مڪي ڇو کيس درگاهه ڌڪاريل سمجهندو هو، جڏهن ته سندس نفلن جي ڪثرت ۽ عبادتن جي شدت ماڻهن کي سندس عاشق بڻائي ڇڏيو هو. دعا جي طالبن جو ميڙ سندس منتظر رهيو ٿي ۽ هو خدا جي خوف کان ڪنبندڙ وجود آه زاريءَ ۾ مصروف ٿي رهيو.

سندس چؤڌاري عقاب هئا ۽ هو ڪٽيائڻيءَ (هڪ ننڍڙو پکي) جيان ڇاتيءَ ۾ منهن وجهي ۽ اکيون بند ڪري، طلب ۽ وڌيڪ طلب ۾ لڳو ٿي رهيو. جنيد سندس سوال سمجهن ڇو نٿا، هو آخر ڪنهن کان جواب حاصل ڪري-

ابو يعقوب اقطع چيو، ”تون حضرت جنيد کي ڪنهن جيلي پاڻ ڏانهن مائل ڪر، اهي ئي تنهنجا ڪامل مرشد ٿي سگهن ٿا. مرشد کان سواءِ سفر اٿانگو ٿيندو آهي.“

”اهو مرشد آئون پاڻ آهيان- آئون پنهنجي اندر ۽ ٻاهر سفر ڪرڻ جا رخ ڄاڻان ٿو.“ هن پنهنجي پيءُ جي سامهون پنهنجي سهري کي جواب ڏنو.

”اها شيخي آهي، هٽ- ان کان بچ حسين! هاديءَ کان سواءِ ڪير به ڪنهن منزل تي نٿو پهچي سگهي،“ منصور چيو.

”منزلون پاڻ مون ڏانهن سفر ڪنديون مائتا بابا سائين- خدا جو ملڪ تنگ ناهي.“ حسين ڪنڌ جهڪائي چيو.

منصور بحث مباحثي کي بيڪار سمجھندي، کيس سندس حال تي ڇڏي ڏنو ۽ کيس فقط هنديءَ جو ٻڌايو، جيڪو سندس ڏاڏي جو دوست هو ۽ ساڻس ملاقات ڪرڻ گھرنڊو هو. برادر هنديءَ جي سراءِ شهر جي انهن قافلي سرائن کان ڪجهه پريرو نخلستان ڏانهن وڃڻ واريءَ راهه جي آخري ڇيڙي تي هئي ۽ انڪري اُتي گورڻ گھت هو، جنهنڪري اُن تي هڪ مدرسي جو گمان ٿيندو هو. منصور کي اهو ڏسي بيضا ياد اچي ويو. محميءَ جي سراءِ ۽ وٿن سان پريل اڳڻ ۽ اها پنهنجا پٽ - وقت گذري ئي ويندو آهي - هن وڏي دروازي اندر وڃي ان جي مالڪ کان هنديءَ جو پڇيو.

حجري جي اڏو گابري روشن اوندھ ۾ هڪ مجسمي منصور کي ڏيکائي ڏني. ”اچو، اچو.“ ميزبان هٿ مھتيندي اُٿي چيو، ”منهنجي خوشقسمتي آهي، جو اوهين هتي آيا. مون هي مجسمو اڄ بلڪ هينئر خريد ڪيو آهي، هڪ قبضي افغان اهو قنڌار کان آندو هو پر هن جي منهن جا نقش وچ ايشيائي بلڪ منگوليائي آهن. ڏرا ڏنل اکيون، ڳلن جا اُڀريل هڏا.“ هن مجسمو منصور جي سامهون رکيو. ”نڪ ڪجهه سنهون اٿس،“ پوءِ هن کلي چيو، ”دنيا جي ڪنهن به حصي ۾ ٻڌستو جا مجسما انهيءَ نڪ ۽ انهيءَ مرڪ کان سواءِ بنائي نه سگھندا آهن. اِن ۾ اها ڳجهي نور جي خزاني جهڙي مرڪ نه ڄاڻ ڪٿان ظاهر ٿيندي آهي.“ هنديءَ جو منهن جوش منجهان ڳاڙهو هو جيئن ڪنهن ناياب خزاني جي ملڻ سان يا اوجھو ڪنهن نهايت سٺيءَ خبر ٻڌڻ سان ٿي پوي.

منصور پنهنجي سامهون پيل اُن پٿر جي ٽڪر کي ڏسندو رهيو ۽ پٿر جي ممڪنات تي غور ڪندو رهيو ته اهو خيال ڇڻ پٿر اندر پوشيده هوندو! منصور ته بهرحال هوئي جنهن صورتون ٺاهيون هيون ۽ هيءَ تصوير به هئي. مٽيءَ ۾ ڪهڙيون ڪهڙيون اهڙيون ٿيڻيون هيون. هنديءَ وري چيو: ”هي هڪ نهايت نادر مجسمو آهي.“ هن اُن کي وري چُھيو: ”نيلمر جي پٿر جي هيءَ مورتي ڪنهن خزاني کان گھٽ ناهي.“

منصور انهيءَ سموري عرصي ۾ ڇپ چاپ بيٺو سوچيندو رهيو.

”پيءُ منصور معاف ڪجو، اوهان کي ويهڻ جو به نه چيم. اصل ۾ ماڻهو جي قدرت ڇا آهي ۽ منجهس ڳجهيون ڦوتون ڇا آهن - انسان جو هٿ جڏهن خالق جو هٿ بڻبو آهي...“ ”ويهو نه.“ هن هڪ خاليءَ جاءِ ڏانهن اشارو ڪندي چيو. ”آئون بس ديوانو ٿي ويو

آهيان. تخليق جا هي نمونا ۽ سندن تڪميل مون کي بيچين ڪري ڇڏيندا آهن. هر حسين شيءِ مون کي نهايت بيقرار ڪري ڇڏيندي آهي. منهنجي اندر هلچل مچائي ڇڏيندي آهي ۽ مون کي اُداس ڪري ڇڏيندي آهي ته اهو هٿ منهنجو ڇو ناهي، جنهنڪري اها طاقت عطا ٿئي. آئون نهايت حاسد طبع ماڻهو آهيان.“ هو زور زور سان کلڻ لڳو. پوءِ هن مٿي منصور ڏانهن ڏٺو. ”مون کي ته ائين محسوس ٿي رهيو آهي ڇڻ هي اشوڪ چڪر وارو پير پنهنجا

آسڻ ڇڏي بس اجهو ٻاهر قدم ڌريندو. هي گهڻو ڪجهه ڄاڻندڙ اڪيون ڪلنديون ۽ اها نظر خبر ناهي ڇا هوندي. آئون انهيءَ جي ڏيا هرگز نه سهي سگهندس. آئون بس خاڪ ٿي ويندس.“ هن آدمي جي عالم ۾ وري پنهنجا هٿ مهڻيا.

منصور حيرت مان کيس ڏسندو رهيو ۽ سندس نظرن مان ڪيئي خاڪا لنگهي ويا. جيڪي هن ڏسندي به نه ڏٺا هئا. هر ماڻهوءَ جي پنهنجي ديوانگي ۽ پنهنجو شوق آهي نه. هنديءَ وري شوق منجهان مجسمي جي وجود کي گهوريو. ”ڪيڏو نه مڪمل.“ وري هن منصور ڏانهن ڏٺو ۽ چيائين، ”نيلم جي پٽ جي اهڙي تخليق هن کان وڏي دولت ڪڏهن به منهنجو مقدر ناهي ٿي. ٻيو ته هي ياكشي ۽ نت راج کان به گهڻو مٿي آهي. اوهان کي خبر آهي پيءُ منصور ته اوهان جي والد ۽ منهنجو شوق انهيءَ سلسلي ۾ برابر هو. هو فارس ۾ منهنجي لاءِ اهڙين نادر شين جي خبر رکندو هو. خدا جو سنهن هن جهڙو دوست مون کي بيهر نٿو ملي سگهي.“

دريءَ منجهان اچڻ واري هڪ ڪرڻي مجسمي جون اڌ ڪليل اڪيون روشنيءَ سان ائين روشن ٿيون، ڄڻ نظر ڪڍي سندس نگاهه هينئر حجري اندر پڪڙي. دنيا جي ولایتين ۾ ڪهڙا ڪهڙا مذهب ۽ عقيدا پڪڙيا ۽ سهڙبا رهيا هئا. دنيا وارن تي عرش جون نعمتون ڦرو ڦڙو، ڍڪ ڍڪ، بوند بوند، ساعت ساعت پهچنديون رهيون هيون. ماڻهو پنهنجي عقل کان ادراڪ تائين جو سفر ڪيترين صدين ۾ طئه ڪيو آهي. سڄهه کان وجود ۾ اچڻ کان ازل تائين سمجهه ۽ بي سمجهيءَ جا رشتا منزل، ڊگها ۽ فھر کان مٿانهان هئا. ماڻهوءَ هر ان شيءِ جي پرستش ڪئي هئي، جيڪا کيس طاقتور ۽ بالاتر ڏسڻ ۾ آئي هئي. ماڻهوءَ ڪائنات جا ڳجهه ڄاڻڻ، لاءِ ڪيسين ڪيسين تائين سفر ڪيا هئا پر ڪائنات جا راز اهڙيءَ ئي طرح ڳجهه رهيا هئا. هن تارن کان وٺي آتش پرستيءَ تائين اڻ ڄاڻائيءَ جا الم ڪوڙيا، پر اهو جيڪي مقصود هو ۽ نظر کان اوجھل هو، اوجھل ئي رهيو. حسن جي تڪميل کان عشق جي تڪميل تائين داستان رنگين کان رنگين تر ٿيندو ويو پر داستان ئي رهيو.

”جڏهن ڪپل وستو جي راجڪمار جي طبيعت دنيا داريءَ تان ڪڇي وئي ته هن جهنگل جو رخ ڪيو.“ هنديءَ ڏانهس منهن ڪري چيو، ”اوهان کي ته انهيءَ ڪهاڻيءَ جي خبر نه هوندي.“

”دنيا نهايت دلفريب جڳهه آهي.“ منصور چيو.

”ڪاليسا جي مندر ۾ ٻڌ جي مجسمن سان سينگاريل قطارون ٿي قطارون اونداھين ۾ ٻڌل ڊگھرن ۾ رکيل آهن. جيڪو زمين تي هوندي به ان کان مٿي ۽ ان کان پراھيون آهن. انهن جي جسامت ۽ نزاکت صرف حيران ٿي نه حيرت زده بلڪ خوفزدہ ڪري ڇڏيندي آهي. عظمت جو ڪنٺائي وجهندڙ تصور ۽ ماڻهوءَ جي پنهنجي بي سروساماني فن جو معراج ۽ وري فنڪار جي اندر جا امڪان سندس تخيل جي اڏام! آئون ڇا ٻڌايان پيءُ منصور.“

”اهو سڀ هڪ نسل جو ته ڪم نٿو ٿي سگهي.“ منصور پڇيو.  
 ”هرگز نه. هرگز نه. اهو ماڻهوءَ جو نه ماڻهن جو ڪم آهي. ماڻهو جن سوچيو ته هو پنهنجي مذهب جي خدمت ڪري رهيا آهن. پنهنجي بُد کي پنهنجي تخيل سان ٻيهر ٺاهي سينگاري رکيو اٿن ۽ انهيءَ ڪري هي فن پارا زماني جي هٿ چراند کان محفوظ رهيا.“  
 ”۽ خدا سنگتراش جي هٿ چراند کان محفوظ رهيو.“ منصور ڪلندي چيو.  
 هنديءَ آهستي آهستي پنهنجن پيرن تي مڙي گهرين نظرن سان منصور کي ڏٺو ۽ ڏسندو رهيو.

”مون ڪا غلط يا دل آڙاريءَ جي ڳالهه ته نه ڪئي آهي.“ منصور پڇيو.  
 ”جيڪڏهن اوهان جي ڳالهه کي سچ مڃيو وڃي، ته هن لازوال فن جي اهميت رڳي نقش گريءَ جي رهجي ٿي وڃي.“ هندي ويهي رهيو.  
 ”پيءُ هندي آئون جاهل ماڻهو آهيان ۽ فن جون ڳالهيون بنهه نٿو سمجهان. ان جو معراج ڪهڙو آهي ۽ ان جون ٿيڻيون ڇا آهن اهو نٿو ڄاڻان پر هي مجسمو حسين آهي ۽ هي سمورو حسن خدا هن پٿر اندر رکي ڇڏيو هو. صنعتگري ته ماڻهوءَ جي نه هن جي آهي. مصور ته وري به اهوئي ٿيو. اوهين منهنجي ڳالهه سمجهي رهيا آهيو نه.“  
 هنديءَ ڪنڌ لوڏيو پر ڪچيو ڪجهه نه.

”ڪاليسا جي مندر ۾ پهاڙن اندر ٺهيل غارن ۾ اجهاڳ حيرت ۾ وجهڻ واري هر شيءِ ٺاهڻ وارو ته اهوئي آهي. ماڻهوءَ صرف ڪوشش ڪئي ۽ ان کي ڳولي ڏنو. جنهن کي ماڻهو پٿر جي دل ۾ ڳوليندو آهي اهو ته پوءِ به نه ٿو ملي ڇاڪاڻ ته ائين اهو نٿو ملي سگهي. ڀلا جنهن ڪئين ڪائناتون تخليق ڪيون هجن اهو پنهنجي ئي خلق ڪيل مخلوق جي هٿ اچي سگهي ٿو. ساڻس ملڻ جو کيس ڏسڻ جو ڪوئي ذريعو ناهي. کيس فاني شين ۾ ڳولڻ ديوانگي آهي.“

”پيءُ منصور، اها ديوانگي ماڻهوءَ کي خوشي ڏيندي آهي.“ هنديءَ مجسمي کي کنيو ۽ مٿي تي سينگاريل تاج کي هٿ سان ڇهيو. اکين جي تارن کي آڱر سان محسوس ڪيو. حسن جي انتها جي جوش جي حالت ۾ سڪون حاصل ڪندي ان شڪل کي ڏسندو رهيو. اشوڪ چڪر تي هٿ ڦيرائين. اهو دنيائين، ڌرتيءَ ۽ آسمان، سمنڊن، اونڊاهين ۽ اُجالن سان آشنا مُرڪ رکندڙ وجود. ڇا ماڻهوءَ جي رسائي ان تائين ممڪن آهي!

پوءِ هن نهايت حفاظت سان ان کي ويڙهيو ۽ صندوق جي هيٺئين خاني ۾ رکي ڍڪ مضبوطيءَ سان بند ڪيو. ڪاٺ جي جتي هڪ ڪنڊ ۾ لاتي ۽ ڀمني مالا ڳچيءَ ۾ وجهي هو منصور سان گڏ ابو يعقوب اقطع جي گهر ڏانهن روانو ٿيو.

رستي جي ٻئي طرف ڪڪرن هٿڻ سان جن ڪنهن مهل، سڄ سامهون اچي روشني

روڪي ٿي ڇڏي. ڏور وٺ جي جُهڳٽن منجهان جهاتيون پائيندڙ ڪنڊرن ڪنهن ڪنهن مهل ڏيکائي ٿي ڏني.

”جڏهن به منهنجو گذر بغداد جي بادشاهت ۾ ڪٿي ٿيندو آهي. آئون گهڻو ڪري انهن ويرانن ڏانهن گهمڻ لاءِ نڪري پوندو آهيان.“ هنديءَ اُن طرف اشارو ڪيو.

”ايڏانهن ڇا آهي.“ منصور پڇيو، ”ڪنڊرن ۾ ڇا رکيو آهي.“

”گذريل زمانن جون ڪهاڻيون، جن کي وساري نٿو سگهجي. جيڪي وقت جي ڌارا سامهون بيٺيون آهن ۽ وقت سندن اوسي پاسي، هتان هتان اڪيون بچائي نڪري ويندو آهي.“ هنديءَ تڏو ساھ ڪڍي ڇيو.

”عافيت ان ۾ ئي آهي ته ازلي ۽ ابدي وقت جي سامهون شڪست تسليم ڪري ورتي وڃي.“ منصور جواب ڏنو.

”پيءُ منصور، ڪيتريون ئي شيون ماڻهوءَ جون ٺاهيل هونديون آهن پر ڪانئس اڳيان نڪري پس سندس راه ۾ چمي وينديون آهن. اهڙيءَ طرح ڪيترائي خيال، ڪيترائي خواب مجسم ٿي پيهي رهندا آهن.“

”ڇا توکي انهن ڪنڊرن ۾ نادر شيون مليون آهن يا مجسما، جن جي تون ڳولا ۾ رهندو آهين.“ منصور چيو، ”هونئن ڪنهن خصوصيت سببان توکي اهائي جڳهه پسند آهي نه ته سُوس جي بيابان وچ ۾ ۽ پراڻين فنا ٿيل شاهراهن سان گڏوگڏ آبادين جا نشان آهن جن تي واريءَ پٽون ڪڙيون ڪري ڇڏيون آهن. جڏهن ڌنار شام جو موٽندا آهن ته انهن پٽن تان ڪيتريون ئي عجيب ۽ غريب شيون آڻيندا آهن.“

”ها پيءُ، ذهن جا سڀ خانا ڪنهن نه ڪنهن وقت آباد رهيا آهن ۽ هڪ خدا جي تصور کان پهرين ماڻهن ڪنهن ڪنهن شيءِ کي پوڄيو هوندو. دنيا ڏاڍي قديم آهي ۽ منهنجي مجسمن جي ڳولا به سمجهه ته منهنجي ديوانگي آهي.“ پوءِ هُن ٿورو ترسي چيو، ”گذري ويل خدائن جي ڳولا!“ هو ڏاڍيءَ خوشدليءَ منجهان ڪليو. ”تخت تان لٿل وسريل ۽ وساريل ديوتا، پيغمبر ۽ اوتار - سمني مذهب ته انهن علائقن ۾ هاڻ ڌري گهٽ ختم ٿي چڪو آهي، پر انهن خانقاهن جي تهختن ۾ اڃا به ٻُڌ جون مورتيون آهن.“

”ڳولا جاري رک ۽ رڳو تون ئي نه پر هر ماڻهو ڪجهه نه ڪجهه ڳوليندو رهندو آهي، جنهن ڏينهن اها ڳولا نه رهي، ماڻهوءَ جي اندر جي بي چيني نه رهي ته ماڻهو نه رهندو.“ منصور خوش هو.

”ماڻهو ته ڀڳوان کي ڳولي ۽ حاصل ڪري به ڪجهه پيو پيو ڳوليندو رهندو آهي پيءُ منصور!“ هندي ڏاڍيءَ سوچ ۾ پڌل هو.

ابو يعقوب اقطع جي گهر جي دروازي تي هڪ اُنبوه گڏ ٿيل هو، جنهن منجهان رستو



ٺاهيندي چٽڪ ماڻهن جي مٿن تان لنگهندي، هو پهرئين دروازي طرف وڌيا۔ ماڻهن جو ميٽر اندر به هو۔ زالون ۽ ٻار ۽ بيچينيءَ سان انتظار ڪندڙ ماڻهو۔ سڪون سان وقت ۽ فرحت جو انتظار ڪندڙ۔ جوان، ضرورتمند، فوج جا آفيسر ۽ هر طبقي جا نمائندا ماڻهو، وڏن وڏن نقابن پويان ٻانهيون ۽ خادماڻون۔ لڳو ٿي ڪنهن هاڪاري طبيب جو دوا خانو آهي۔

منصور معافيون گهرندو، رستا ٺاهيندو، آخر اندر وڃڻ ۾ ڪامياب ٿي ٿي ويو۔ هندي به سندس پويان ڪنهن نه ڪنهن صورت ۾ ساڻس اندر پهچي ويو۔ روشنيءَ منجهان هڪدم هو اڌ اونڊاهي جهڙي حجري ۾ داخل ٿيا ته سندن اکين کي سس پَس ۾ ڳالهين ڪندڙ ڪيترا ماڻهو ڏسڻ ۾ نه آيا، پوءِ ڪجهه ساعتن کان پوءِ منصور مڙي ڏٺو ته هندي هٿ ٻڌي ڪنڌ کي ان تي لاڙي نياز جي مورت بنيو، پنهنجي وجود کي سجده ريز ڪرڻ لاءِ ماڻهن جي مٿن تي چٽڪ ڪري رهيو هو۔

”پيءُ هندي،“ هن آهستي چيو، ”اوهان اڳئين پاسي کان نڪري اچو۔“

پر هندي پنهنجن ٻڌل هٿن تي ڪنڌ جهڪايو بيٺو هو۔ ٻنھ ساڪت چٽڪ ڪنهن مندر ۾ ديوتا سامهون هجي يا برزسواه جي سامهون معبد ٺاهيد ۾ ڪوئي موبڊ اوستا بڙهي رهيو هجي، ۽ باهه جي تجلين کي پنهنجي دل ۾ اڀرندي محسوس ڪندو هجي۔

آهستي آهستي يا نه ڄاڻ ڪهڙي جذبي سان حسين ڪنڌ ڪڍي مٿي ڏٺو۔

هنديءَ جا ٻڌل هٿ کلي ويا ٻانهون ڇڏائجي ويون ۽ هو جتي بيٺو هو اُتي ئي ويهي رهيو۔ سندس وات مان جيڪي نڪري رهيو هو، تنهن کي سواءِ سندس پيو ڪو سمجهي نه رهيو هو۔ اڌو گابري روشنيءَ ۾ منصور هنديءَ کي پگهر ۾ شل ٿيندي ڏٺو۔ سندس وار ڪانڊارجي آيا ٿيا بيٺا هئا، ڄڻ خوف سبب نس نس تائجي تنهن لاءِ تيار هجي۔ پوءِ هن مڙي حسين ڏانهن ڏٺو ۽ ميٽر کي به - سندس پٽ جون اکيون رت هاڻيون ٿي رهيون هيون ۽ کوبن کان ٻاهر اُڀريل ٿي لڳيون۔ ماحول ۾ ڪجهه گهٽ ۽ ٻوست هئي، جيئن طوفان کان پهرين ٿئي۔

”آئون ڪو اوتار ٺاهيان - بلڪل نه - تون غلط ٿو سوچين۔“ حسين جو آواز گجگوڙ ۽

ڪنوڙ جي چمڪات وانگر اڀريو۔ ڄڻ طوفان گڏجي ڪڙڪيا هجن - هندي جذبي جي شدت کان ڪٽو ٿي ويو ۽ ڏکي رهيو هو۔ سندس پيشاني زمين کي ڌري گهٽ چهي رهي هئي ۽ حسين جي ناراضگي ڦٽڪيءَ جيان کيس تڙپائي رهي هئي۔

”نه - نه - ائين ناهي - مون ڪوڙ ناهي ڏٺو - تون ئي پڳوان جو اوتار آهين،“ هنديءَ

جي بيتابي ڏسڻ وٽان هئي۔

ماڻهو انهي مڪالمي بازيءَ کي ٻڌي رهيا هئا ۽ يڪ ٽڪ حيرت زده هئا۔ کين سمجهه ۾ ڪجهه نه پئي آيو۔ منصور به انهن منجهان هڪ هو۔ هو پنهنجي دوست کي سندس خواهش تي پنهنجي پٽ سان ملاقات لاءِ وٺي آيو هو، پر هو پاڻ هڪ اجنبی هو ۽ مڪالمي جي نوعيت، مطلب، ماهيت ۽ طريقي کان قطعي بي خبر هو۔

”مون کي غلط نه سمجھ - آئون پاڻ ڳولا ۾ آهيان - بي خبر آهيان ۽ راهن جي ڦٽند ڦيرن ۾ ڦاٿل آهيان.“ حسين اُتي هنديءَ جي ويجهو آيو.  
هنديءَ ڪٽڻ ڪيو.

”هي اڪيون - هيءَ پيشاني - هي پيشاني تي تڙپندڙ روشني جيڪا ٻري پئي - تنهنجو سمورو وجود جنهن سچ ۽ تيج منجهان ڳالهائي رهيو آهي منهنجي مذهب جي ڪتابن ۾ ايندڙ زمانن جي پيشن گوئين ۾ اهو سڀ لکيل آهي. هڪ هڪ حرف - اهي نشانين آهن جن کي آئون مُلڪ مُلڪ ڳوليندو وٺيو آهيان، مون انهن کي ڳولي ورتو آهي.“ هُن جُهڪي حسين جا پير ڇهي ورتا.  
حسين تڙبي پوئتي هٽيو.

”آئون تنهنجي ڏاڏي محميءَ جو دوست آهيان ۽ آئون غلط بياني ڪرڻ وارو ناهيان. دنيا جا ڇيهه گهميو آهيان ۽ منهنجي ڳولا بس تو تائين پهچي ختم ٿئي ٿي.“ هندي حسين جي پيرن ۾ زمين کي چمي ڏني.

”اُت ۽ هتان نڪري وڃ! تنهنجي ڳولا توکي گمراهه ڪيو آهي.“ حسين گجندي چيو.  
منصور اڳيان وڌي حسين جي ڪلهي تي هٿ رکيو: ”هي تنهنجي ڏاڏي جو دوست آهي پُٽ!“

حسين پيءُ جي هٿ کي ڪلهي تان جهٽڪي الڳ ڪيو: ”آئون پاڻ حق جي راهه جي ڳولا ۾ پريشان آهيان ۽ هي مون کي سجدي لائق ٿو سمجهي - پنهنجن ديوتائن جي بدليل شبيهه ۾، ڪنهن مجسمي جي شباهت مون ۾ ٿو ڳولي - هُن کي چؤ هيٺئري هتان هليو وڃي.“  
منصور چيو: ”حسين هوش ۾ ته آهن. هُن کي آئون وٺي آيو آهيان هي ته تنهنجي ديدار جو خواهشمند هو بس -“

”ها، اهو فقط اتفاق آهي، جو منهنجي منزل به هتي آهي.“ هنديءَ وري هٿ ٻڌا.  
”تون هيٺئري هتان نڪري وڃ - وري ڪڏهن نڪي تنهنجي شڪل ڏسڻ گهرندس ۽ نه ئي توسان ملڻ.“ حسين پيءُ جي ڳالهه جو جواب ڏيڻ بدران هنديءَ کي چيو.

”هي مڪمل شبيهه هڪ اوتار سواءِ ڪنهن جي نٿي ٿي سگهي. منهنجي دل جو حال هُن کان سواءِ ڪوبه نه ٿو ڄاڻي سگهي - منهنجي ملڪ جا ماڻهو تنهنجا منتظر آهن. اسان جي زمين کي تنهنجي ضرورت آهي - تون اسان جو آهين - بنهه قطعي اسان جو.“ هنديءَ عاجزائي فخر منجهان چيو.

هي عجيب نماشو هو، جڻ محبوب ۽ محب وڃ ۾ هجي، جڻ ٻن دشمنن وچ ۾ هجي - هڪ شوق جي اظهار کان بي تاب ۽ ٻيو سڃاڻ کان به منڪر - چٽڪ زمانا اڳ جا به روح، به ڌڙا اوچتو هڪٻئي سان ملاقاتي ٿيا هجن ۽ پلٽ ڇڏائي رهيا هجن.

منصور هنديءَ کي اشارو ڪيو - هو پاڻ به سخت ڏکونجي رهيو هو. هڪ ڀريل مجمعي ۾ حسين سندس ڳالهه به نه ٻڌي هئي. نه ڄاڻ ڪيس ڇا ٿيو هو - هو کيس نهايت فرمانبردار ته نه ٿي چئي سگهيو پر هن اڄ تائين سعادت منديءَ ۾ سندس دل کي ڏکونجي ڪوشش نه ڪئي هئي - هو پاڻ شرمسار هو.

هندي وري حسين جي قدمن ڏانهن جهڪيو، ته هن کيس ٻانهن کان جهلي ورتو. ”ڏس، تنهنجي ديوانگي منهنجي ديوانگيءَ سان ٽڪرائي چور چور پور پور ٿي ويندي، پاڻ کي بچاءُ ۽ هتان ڀڄي وڃ - سمجهين.“ هن ڌري گهٽ کيس دروازي ڏانهن ڌڪيو - ”وڃ!“

منصور ۽ هندي ڇپ چاپ ابو يعقوب جي گهر مان نڪتا ۽ سراءِ ڏانهن هليا.

”پيءُ منصور، آئون پاڻ ئي سراءِ تائين هليو ويندس.“ هنديءَ چيو.

”آئون توکان ڏاڍو شرمسار آهيان پيءُ! مون کي حسين منجهان اها اميد نه هئي پر تنهنجي ڳالهه به مون کي سمجهه ۾ نه آئي. تون کيس ڇا چئي رهيو هئين؟“

هندي ڪليو - ”اهو منهنجي ۽ هن وچ ۾ هڪ راز هو، پر اهو ڄاڻي ڇڏ ته تنهنجو حسين معمولي ماڻهو هرگز ناهي. اهڙا انسان صدين ۾ پيدا ٿيندا آهن. کيس پيدا ته اسان وٽ ٿيڻ گهرجي ها پر اها ڳالهه سمجهه ۾ نٿي اچي، ان اسرار جو پتو ڪير لڳائيندو ته هو محميءَ جو پوٽو ۽ تنهنجو پٽ ٿي ڪري اسان جو ڪيئن ٿيندو.“

پوءِ هن مڙي منصور جي ٻانهن کي زور سان جهليندي چيو: ”آخر ۾ کيس اتي اچڻو پوندو. اسان جي ڪتابن ۾ لکيل آهي ته دنيا جي ڪنهن به حصي ۾ هجي ان اوتار کي آخر ڀارت ورش جو ٿيڻو پوندو. تنهنجي پٽ کي اتي اچڻو پوندو.“

منصور چيو: ”پيءُ، خدا جي مرضيءَ کي نه ڪير ڄاڻي سگهي ٿو ۽ نه ان سان وڙهي سگهي ٿو، جو آئون محمي جو پٽ ٿي ڪري چو ائين ٿيس ۽ پاڻ حسين منهنجو پٽ ٿي ڪري اهڙو ڪيئن ٿيو. هو جيڪي آهي جهڙو آهي چو اهڙو آهي. ماڻهو قدرت جي ڪارخاني جي ڪاب ڳالهه نٿو سمجهي سگهي. سندس مقدر ۾ ڇا آهي. اچڻ واري زماني ۾ ڇا ٿيندو، مون کي ٺڪي خبر آهي ۽ نه ئي خبر وٺڻ جي ٽڪڙ آهي. هڪ ٻيءَ هٿن جي حيثيت سان هن لاءِ آئون فقط دعا ڪري سگهان ٿو.“

هنديءَ چيو: ”منهنجو قافلو اڄ رات پهرئين پهر خوزستان ڏانهن روانو ٿي ويندو ۽ مون کي ڪجهه آخري خريداريون به ڪرڻيون آهن. انڪري آئون موڪلائي گهرندس. ٿي سگهي ٿو حالتون اسان کي وري ملائين. تارا وري هڪٻئي جي مخالف سمتن بجاءِ مطابقت ۾ سفر ڪن، يا ٿي سگهي ٿو وري ڪڏهن ملاقات نه ٿئي، پر هڪ ڳالهه ضرور ڌيان ۾ رک ته جيڪڏهن محميءَ جو پوٽو معبد ناهيد جو وڏو ڪاهن ناهي، پر ايڏو عظيم ضرور ٿيندو جو زمانو کيس وساري نه سگهي.“

”مهرباني“ چئي، منصور کيس پاڪر ۾ پري ورتو. هندي پنهنجي يميني مالها سندس کلهن تي رکي چيو:

”هي منهنجي پاران تحفو آهي، اميد آهي هڪ پاءُ ٻئي پاءُ جو معمولي نذرانو قبول ڪندو.“

”هاڻ هن کي واپس ڪرڻ جي گنجائش ئي ڪٿي رهي آهي.“ منصور پنهنجن ڪلهن تي رکيل مالها کي ٽپڪيو.

پوءِ نومبر جي تيز سرد هوا پنهي کي ڏڪائي ڇڏيو ۽ ٻيهر هڪ تازي گرمجوشيءَ ۽ محبت مان گلي مليا. هندي لهي پنهنجي راه ورتي ۽ منصور پنهنجن خيالن ۾ گم گهڻو ڪجهه سوجيندي نظاميه مدرسي ڏانهن روانو ٿيو. هن حضرت جنيد سان ملڻ ۽ حسين متعلق ڪجهه دريافت ڪرڻ تي گهريو.

بهار جا پڇاڙڪا ڏينهن هئا. برف وگهري ڌرتيءَ جي جهوليءَ کي رنگ برنگي گلن سان پري وٺي هئي. دجله ۾ پاڻي شفاف ۽ تيز هو ۽ بغداد جي عمارتن جي وهندڙ عڪس پيڙين جي روانيءَ سان گڏ لڏيو ٿي، ته پاڻيءَ هيٺيان هڪ جنت جو گمان ٿي ٿيو. آباد شهر جون رونقون قسمن قسمن لباس پهريل ماڻهن جي مجموعن سان وڌي ويون هيون. هي ڏورانهن ملڪن کان آيل پنهنجن نمائنده سفارتن سان لاڳاپيل ماڻهو هئا، جيڪي اکين ئي اکين ۾ بغداد جو پنهنجن شهرن سان مقابلو ڪندا ۽ حيران ٿيندا هئا. سواريءَ جي جانورن جي گهڻ، سوداگرن جا عجيب لباس جيڪي وچ ايشيا جي ملڪن مان آيا هئا ۽ عجوبن کان گهٽ نه هئا، وري هتي زمانن کان رهندڙ اهڙا ماڻهو جيڪي خليفي جي ڪرم جي نگاهه جا منتظر هئا ۽ دربار تائين رسائي حاصل نه ڪري سگهيا هئا، وڏين وڏين عيسائي سلطنتن جا پيغام جيڪي ڪنهن طور به جاسوس ۽ سازشون ڪرڻ وارن کان گهٽ نه هئا، پراسرار ترڪ جيڪي هر هنڌ گهڙي پوندا ۽ بغداد ۾ پاڻ سڃاڻائيندا ۽ پنهنجا ڪم ڪڍائيندا وڌندا هئا. موسم جي متحڻ لاءِ بهار جي هوائن دلين ۾ نوان اُمنگ پيدا ڪري ڇڏيا هئا ۽ ان ساري هنگامي کان پري حسين بن منصور حلاج پنهنجي زال ۽ ٻارن سان تسر ڏانهن روانو ٿي رهيو هو. هن وڻج واپار لاءِ ڪجهه اُت خريد ڪيا هئا ۽ پنهنجن بزرگن کان گهڻيءَ حد تائين قطع تعلق ڪري ڇڏيو هو.

حضرت جنيد بغداديءَ منصور کي چيو هو: ”تنهنجو پٽ پٽڪي ويو آهي. هن ته اڃا ابتدائي مرحلا طئه ناهن ڪيا. سلوڪ ۽ طريقت جي راهن کان آڻڻاڻ- عجيب ۽ غريب افسانن جو ڀاڱل خانو ۽ پنهنجي وسعت کان وڌيڪ جو طالب-“

منصور ڪنڌ جهڪائي ڳوڙها ڳاڙيندو رهيو.

حضرت جنید چيو: ”منهنجي منشا تنهنجي دل آزاري نه هئي پر صورتحال اهائي آهي. هو پنهنجو پاڻ کي شيخ ڪامل تصور ٿو ڪري. ماڻهن جو ميٽر پاڻ سان گڏ ٿو رکي. اهو هٿ آهي، جيڪو ابليلس ڪيو هو ۽ ڌڪاريو ويو هو.“

منصور ڏکي چيو: ”حضرت سندس هدايت لاءِ دعا ڪريو.“

حضرت جنید پنهنجي ڪنهن رسالي جي درستي ڪري رهيا هئا ۽ منصور جي ڳالهه ٻڌي ئي نه هئائون. هو قلم هٿ ۾ جهليو ڪنهن گهريءَ سوچ ۾ پڌل هئا ۽ ٻاهر سباري جو وسڪارو ڇپ چاپ ڪنهن عورت جي ڳوڙهن جيان وسي رهيو هو.

منصور پاسو مٽايو ته کين چٽڪ سندس وجود جي آگاهي ٿي. هو هن ڏانهن ڏسندا رهيا.

”ماڻهن ۾ حسين لاءِ افواهه پکڙيل آهن- سندس دعا ۾ قبوليت، سندس نظر ڏور رس ۽ طاقتون بي انداز آهن، پر اهي افواهه هن لاءِ نيڪ فال ناهن. اڃا ته هن پنهنجي منزل ڏانهن سفر شروع ناهي ڪيو، هو ڪڏهن کان تقديرن کي بدلائڻ وارو ٿي ويو آهي-“ منصور جهڪي چيو: ”حضرت، سندس لاءِ دعا ڳوڻيو، هو منهنجي ڪل پونجي آهي.“

حضرت جنید چيو: ”کيس شعبيدي بازين ۽ مجموعي بازين کان روڪي سگهين ته منهنجي سندس لاءِ اهائي دعا ٿيندي.“ هو وري قلم کي زعفران ۾ ٻوڙو ڏئي ڪجهه لکڻ لڳا ۽ منصور انهن ئي پيرن تي واپس هلندو ورائڻ مان ٿيندو ٻاهر نڪتو، جتي جڳهه جڳهه طالب علمن جون توليون علمي بحثن ۾ رڌل هيون ۽ وڻندڙ هوا ۾ نظاميه مدرسي جي گلن سان واسيل اڱڻن ۾ لڳل چانو ڏيندڙ وڻن جي خوشبو روحن کي سڳندڙ سان رجائي رهي هئي.

”رف - رف - رفتن“ جي صدا ٿستڙ جي انهن گهڻين ۾ ٻيهر ماڻهن کي متوجھ ڪرڻ لڳي هئي، جتي دعا لاءِ منتظر توليون هاڻ موتي وڃي رهيون هيون، جو حسين ڪنهن لاءِ به دعا گهرڻ کان انڪار ڪري ڇڏيو هو.

حضرت جنید سان ملي جڏهن منصور موتيو، ته هن پٽ کي پنهنجي ملاقات جو حال ٻڌائيندي چيو هو:

”هو شيخ ڪامل آهن ۽ غلط بياني نٿا ڪري سگهن.“

”آئون به غلط نٿو چوان، جيتوڻيڪ آئون شيخ ڪامل هئڻ جي دعويٰ نٿو ڪريان.“ حسين نهايت نرميءَ سان جواب ڏنو هو.

”پر جيڪي خواب تنهنجي دل تي عڪس ڇڏين ٿا ۽ جن طاقتن توکي قابو ڪيو آهي انهن کان پاڻ ڇڏا. سلوڪ جي جن منزلن مان تون ناهين لنگهيو. رياضت جي جن مشقتن کي تون ناهي آزمايو، تن کي آزماءِ پٽ.“ منصور آخر اها ڳالهه ڪري ئي ڇڏي.

حسين گهڻي دير ماڻ رهيو. کانئس دعا جو طالب انبوهه سندس پنهنجو عمل جيڪو

خدا جو ئي ته عطا ڪيل هو، عڪسن ۽ پاڇن جيان سندس اکين جي سامهون کان آهي جلسا آهي محفلون آهي سبق لنگهي ويا ۽ اهو سڀ هن جي عطا هئي. حضرت جنيد اهو سڀ ڄاڻندو هو ۽ ان جي باوجود هن سندس ذڪر ۽ فڪر کي شعبدي بازين سان تعبير ڪيو هو. سندس رياضت ۽ مشقت کي ديوانگي چيو هو. ڪاوڙ ۽ مايوسي سندس روح ۾ ويهندي وئي. بغداد کيس ڪڏهن به پسند نه ڪندو. کيس پنهنجي سنڌ ڪٿان حاصل ڪرڻي هئي؟ جيڪڏهن سندس نصيب ۾ ڪنهن اعليٰ روحاني درجي تي فائز ٿيڻ نه هو ته هو ڪيئن الاهي مرضيءَ سان وڙهي ٿي سگهيو. هن سوچيو اهو ئي بهتر ٿيندو ته هو هڪ عام زندگي گذاري، جيڪا هر اهو شخص جيڪو هن روءِ زمين تي پيدا ڪيو ويو گذاريندو آيو آهي. پنهنجا ڏينهن ائين ئي پورا ڪري جيڪڏهن حضرت جنيد جيڪو وقت جو استاد ۽ پير طريقت هو، اهو ئي ٿي چيو ته صحيح ئي چوندا هوندا. آخر هو سوالن جي پردي ۾ سوال ٿي ته هو؟ ڪاش کيس اهڙيون اکيون عطا ٿين، جو هو ماضيءَ ۾ ۽ اڄ واري زماني ۾ ڏور تائين ڏسي سگهي. ڪانئن پنهنجو مشاهدو ڇو ڦريو ويو هو؟ هڪ ساعت لاءِ کيس محسوس ٿيو ڄڻ اونداهه سواءِ ڪجهه به ناهي. هو ڏسي ٿي نٿو سگهي - هو سوچي ٿي نٿو سگهي. هو هڪ پٽ آهي جنهن کي نه بينائي آهي ۽ نه ئي ڪائي حيثيت. ڄڻ سموريون طاقتون ڪانئن واپس ورتيون ويون هجن - روشنيون، نور ۽ آئيني جيان اجري ڪيل سندس دل، سندس حوصلا سڀڪجهه!

”رف رف رفتن“ - رقص لاءِ تيار وجود، سندس تائجي تائجي رڳون ڏريون ٿي ٿيون ۽ ڏريون ٿي تائجي ٿي ويون. ڄڻ هو هڪ سُرندو هجي جنهن ۾ ڳجها گيت بي تاب ٿي رهيا هجن؛ ڇڻڪ هو هڪ باجو هجي جنهن ۾ بند راڳ گهٽجي گهٽجي دم ڏئي رهيا هجن؛ هو هڪ قيد خانو ئي نه تاريخ زندان هجي جنهن ۾ بي وسيءَ ۽ نراسائيءَ جا ڪارا نانگ ڦوڪاري رهيا هجن، ۽ وري هو هڪ طنبور هجي ۽ سندس پنهنجين آڱرين کان مضراب ڦري ورتو ويو هجي. پوئين پهر جڏهن نرم رفت قاصد تارن ۽ نيم قوس ڪيرڌارا جي موجودگيءَ ۾ پکين جي سربلن گيتن ۾ رات لٽي ٿي ۽ سڳندڙ سان واسيل جهوٽن ڪائنات جي شرنا ۽ اڻڪٽ ٻول مٿس نازل ٿي ڪيا، ته هو چنگهيو ۽ بي چين ٿي ٿيو. پردن اندر پردن پويان اسرار کان پريان ڇا آهي؟

هو ڪير آهي؟

هو پنهنجو ۽ هن جو رشتو ڪڏهن سمجهي به سگهندو يا نه؟

پوءِ هن ڪنڌ ڏوٽي، سڀني کان ننڍي ٻار کي پاڪر ۾ ڀري ٿي ورتو - هو به سندس جيان بي وس هو ۽ هر لحظي محتاج ۽ بي سمجهه - سندس حفاظت ڪير ڪندو؟ زينب نهايت آهستيگيءَ سان سندس پاڪر مان ٻار کي ڪڍي ٿي ورتو. هو پنهنجي

سموريءَ سادگيءَ جي باوجود اهو ڄاڻندي هئي ته حسين اهو سڀ اولاد جي محبت ۾ نٿو ڪري. هو پنهنجي پاڻ کي بچائي رهيو هو - سنڀالي رهيو هو - سهيڙي رهيو هو - وڪرجڻ کان بچائي رهيو هو، پناهگاهه جي ڳولا ۾ هو - آڻت گهرندو هو.

هو پنهنجين سمورين تمنائن باوجود سندس ڪا مدد نه ڪري سگهندي هئي. ڪجهه نه ڄاڻندي هئي، سواءِ انهيءَ جي ته هو پنهنجو پاڻ کان انڪار ڪري رهيو هو - پنهنجو پاڻ کان پڇي رهيو هو.

ڪرب جي انهن ڪيفيتن کي، جن کي هو لڪائڻ گهرندو هو، هوءَ ڄاڻندي هئي. زينب کي هن تي رحم ٿي آيو. سندس ويحايل وجود تي - سندس بيچينيءَ تي - ڪاش هو هڪ عام معمولي ماڻهو هجي ها. اصل ۾ پيچارو، جنهن کي ريشي ۽ ڪاڻ جي اُٿيل ڪپهه ٽنڻ جي ان اوزار سان دلچسپي هجي ها. پاڻ زينب جي زندگيءَ ۾ هڪ بي صبريءَ جهڙو سڪون هو، جنهن جي عادت کيس پئجي چڪي هئي. بيضا جي سراءِ ۾ منصور حسين ۽ ٻارن سان گڏ رهڻ - پنهنجي پيءُ جي گهر ۾ محفلن، مجلسن، مباحثن ۽ مراقبن جا پڙاڏا ٻڌڻ جيڪي خانقاهه جي لاڳاپيل هجڻ سببان هئا، ۽ هاڻ هوءَ ۽ حسين نديءَ جي ڪناري باغ جي ڇيڙي تي ٽستر جي خانقاهه جي بلڪل هيٺان اُن ننڍڙي گهر ۾ جنهن جو رستو، نديءَ پار پيڙيءَ وسيلي ويندو هو، ڄڻ جابلن جا قافلا جيڪي لهرن تي اڳيان ئي اڳيان وهندا هئا. کيس خبر هئي حسين هڪ مسافر وانگر هتي ترسيل هو ۽ آخر پنهنجي سفر تي روانو ٿيندو پر اُن سفر ۾ زينب کي سندس ساٿ نه ڏيڻو هو. هو منتظر هئي ۽ ڏينهن ڳڻي رهي هئي. هيءُ خوشبو جيڪا سندس چوڌاري هئي آخر اُڏام ڪندي، رهندي ڪانه - نديءَ ۾ پاڻي موٽي ته نه ايندو هو - لهرن اڳيان ئي اڳيان جابلن کان بي پرواهه هڪ ٻئي سان اک ٻوٽ ڪيڏنديون، هن ڪناري کان هن ڪناري ڊڪنديون اڳتي ئي وينديون هيون. ماڻهو به پنهنجي پيڙي وهندڙ پاڻيءَ جي رخ تي ڇڏيندو هو. کيس وهڻو هو -

هي فاقو مست خاندان هو - جنهن جون ضرورتون محدود ۽ آمدني محدود تر هئي. پيچارڪو دڪان جتي ڏينهن رات جي رف - رف جي باوجود گهڻو ڪين رهڻو ۽ سهڻو ٿي پيو - ڪڏهن رات جو ڏيئي ۾ تيل نه هوندو ۽ بيمار ٻارن لاءِ دوا آڻڻ لاءِ پيسا نه هوندا هئا. اونداهه ۾ بخار جي هيڃاڻي ڪيفيت ۾ جڏهن بيمار پڻ مان چرڪ پري رڙيون ڪندو ته زينب خدا کان پناهه گهرندي، دل ئي دل ۾ دعائون گهرندي، پڙهندي، قرآني آيتون دم ڪري ڦوڪارا ڏيندي حسين گهٻرائجي ٻاهر نڪري ويندو هو. ڪنن تي هٿ رکي ٿي ڇڏيائين. برف باريءَ جي ڏينهن ۾ حسن قاتل جوتا پاڻي جنهن منجهان سندس ڳاڙهسريون ڪڙيون ليٽا پائينديون هيون، مڪتب ڏانهن ويندي ڏسبو هو. سندس گول منهن چمڪدار اکيون سرد هوا ۾ سُڪڙنديون ۽ ڊگهن ڇنڀرن سان سينگاريل ڳل اڃا به ڳاڙهسرا ٿي ويا.

انهن ڏينهن ۾ جڏهن حسين گهر موٽيو ٿي ۽ گهر جي ٿلهي اُٿيل رومال جو پلٽو هٽائي کائڻ جي ڪا شيءَ يا ڪو ميوو ڪڍندو هو، ته خوشيءَ جي لهر سڀني جي شڪلين کي چٽڪ بدلائي ڇڏيندي هئي جيئن چانڊوڪيءَ جو آبشار وارن کي چمڪائي ڇڏيندو آهي. هو اڻ منڊاڻتا ميوا هٿ جي اشاري سان حاضر ڪرڻ ۽ اهڙيون ئي ٻيون ڪرامتون رکڻ وارو شخص ڪنهن گذريل زماني جي ڪهاڻين جو ڪردار لڳندو هو. ۽ هي حسين پنهنجي طاقت کي وساري پنهنجي گهر ۾ هڪ عام ماڻهوءَ وانگر مطمئن ۽ سڪونت ۾ آيل لڳندو هو ۽ زينب به ڪڏهن وڌيڪ مطالبو نه ڪندي هئي. صبر ۽ شڪر سان هو حسين جي ۽ سندس ٻارن جي ويجهي رهڻ کي سڀ کان وڏي آسائش تصور ڪندي هئي.

حسين ماڻهن لاءِ دعا ڪرڻ ڇڏي ڏني هئي ۽ جيئن ته ماڻهن جو حافظو جلد وساري ڇڏڻ وارو هوندو آهي تڏهن ۾ ماڻهو ذري گهٽ وساري چڪا هئا ته حسين بن منصور حلاج سندن وچ ۾ موجود آهي. چٽڪ دريا جي وهڪري هيٺ لڪل موتي هجي. هڪ ڏينهن هڪ قافلو سراءِ ۾ اچي لٿو. انهن ماڻهن سان هڪ نهايت بيمار چوڪر هو. هو ڏاڍو پري کان بغداد کان آيا هئا ۽ چاهيائون ٿي ته حسين هن ٻار جو علاج ڪري، هن لاءِ دعا ڪري. هنن ٻڌو ته هو مُردن کي جيئرو ڪري ڇڏيندو آهي. جڏهن هو هن جو گهر ڳوليندي ڳوليندي، نديءَ جي ٻئي ڪناري تي پهتا ته رات اڌ کان مٿي ڳڏي چڪي هئي. ٻيون راتين جو چند نيراڻ ۾ تهيون لڳائيندي، تارن سان گڏ ڪڪرن جي ايڪٽر بيڪٽر ٽڪرن جي اوٽ ۾ اک پوٽ ڪيڏي رهيو هو.

”يا حسين پيچاري جو هيءُ ئي گهر آهي؟“ ٻئي ڪناري کان ڪنهن سڏيو.

زينب جاڳي پئي ۽ پريشان ٿي وئي. هن حُسن کي جاڳايو ۽ احوال وٺڻ لاءِ ٻاهر موڪليو.

”ڪهڙو ڪم آهي؟“ حُسن جو سنهڙو آواز وهندڙ پاڻيءَ کان مٿي وڻن جي تارين

منجهان ٻڌڻ ۾ آيو.

”اسين هڪ بيمار کي ڪڍي بغداد جي رصافه پاڙي کان آيا آهيون.“ انهن ٻئي ڪناري

کان جواب ڏنو.

حُسن ماءُ سان اچي سمورو احوال ڪيو. حُسين نفلن ۾ مشغول هو، هاڻ ڇا ڪيو وڃي؟

تڏهن ۾ اچي ته هن پنهنجي ماضيءَ کي وساري ڇڏيو هو. هاڻ ڪير هن کي ان ڳالهه تي مجبور ڪندو؟

”پوءِ آءُ کين ڇا چوان.“ حُسن جو زينب کي ننڍا ڪڙو آواز ٻڌڻ ۾ آيو.

”تون ٻيڙيءَ ۾ وڃي کين هيڏانهن وٺي اچ. حال احوال وٺنداسين. جيڪي ماڻهو رصافه

کان آيا آهن سي ايڏو ڊگهو سفر ڪري گهڻيون آميدون ڪڍي آيا هوندا. کين نااميد ڪرڻ

ڪفر ٿيندو.“ هو حُسن کان وڌيڪ پنهنجي پاڻ سان ڳالهائي رهي هئي.

پوءِ ونجهن جي پاڻيءَ ۾ هلڻ ۽ ٻيڙيءَ جي اُهرجڻ جو آواز آيو.



”ڇا هو بيمار ڪي به وٺيو اچن؟“ حسن ٻاهران ئي ماءُ کان پڇيو.

”منهنجو ته اهو ئي خيال آهي. جيڪڏهن حسين ناراض ٿيو تڏهن به اسان کي سندس

پيرين پئي به دعا ڪرائڻي ٿي پوندي.“ زينب هٿ مهتيندي چيو.

هو هڪ ننڍيءَ وهيءَ جو اودي رنگ وارو ڇوڪرو هو. جنهن جو ساهه اٽڪي اٽڪي

ڪڇي رهيو هو هيٺائي سبب اڪيون به نه ٿي کولي سگهيو. هو پينگهي جيئن ڪانوڙي ۾

هند تي لپٽيل هو ۽ مٿس پيل چادر ۾ ويڙهيل جسم تي لڳو- زينب ڏٺو ته بس ڪجهه پهرن

جو مهمان آهي. خبر ناهي هو کيس پري رصافه کان هيسيتائين ڪيئن ڪٿي آيا هئا. هن کي ڏسندي،

سندس اکين آڏو دجله جون رونقون ۽ فرحت انگيز هوائون ۽ بغداد جا آباد پاڙا وسي آيا.

ها، هو آيا هئا ۽ بغداد جي هوائن ۽ خوشبوئن ۽ يادن کي ساڻ ڪٿي آيا هئا. سندس

اندر بيچين ٿي پيو. کيس اُن سر زمين جي ذري ذري سان پيار هو ۽ وري هوءَ ماءُ هئي. خبر

ناهي ڇو سندس دل اُن ٻار ڏانهن ڇڪجي رهي هئي ۽ پهريون ڀيرو کيس حسين تي ڪاوڙ اچي

رهي هئي- بي چينيءَ منجهان ته حسين پنهنجن طويل نفلن کي مختصر ڇو نه ٿي ڪري سگهيو.

بيمار ٻار جا ساٿي خاموش ۽ اداس هئا.

”ڇا بغداد ۾ ڪٿي سندس علاج نه ٿي سگهيو ٿي جو اهڙي حالت ۾ اوهان هن کي هتي

ڪٿي اچڻ جي زحمت ڪئي،“ زينب کانئن پڇيو.

”بغداد ۾ حسين علاج جي شهرت ٻڌي هن جي والده محترم منت سان هيڏانهن اماڻڻ

جي درخواست ڪئي. سندس چوڻ آهي ته ’صرف هڪ شخص آهي جيڪو پنهنجي طاقت ۾

مسيحا صفت آهي ۽ جيڪو هن کي نئين زندگي بخشي سگهي ٿو. هن جي دعا جي تاثير

تقديرن کي بدلائي ڇڏيندي آهي.“

زينب ڏک ٻار جو دمر ڪري.

”اها دعا ڪريو ته هو هن لاءِ دعا ڪرڻ لاءِ تيار ٿي پوي. ڇو ته هاڻ ته هو هٿ ڪٿي

ڪنهن لاءِ هڪ ڪلمو به نه ٿا چون.“

”پر حسين جي والده محترم ڇيو هو ته هو هن ٻار لاءِ ضرور دعا ڪرڻ فرمائيندا. هيءُ

ٻاري سندس زندگيءَ جو ثمر آهي.“ هنن ڏاڍو پراميد ٿيندي چيو.

”هن ڪڏهن پنهنجي لاءِ دعا ڪرائي هوندي-“ زينب پڇيو، ”سندن اسم مبارڪ ڇا آهي؟“

”اغول هو امير حامد بن عباس جي گهر ۾ آهن- پر اڃا تائين پنهنجي مذهب تي آهن

جيئن بغداد جي اميرن جي گهرن ۾ ٻانهيون آهن.“ هنن نهايت ادب مان جواب ڏنو.

زينب وڃي ڏٺو حسين سجدي ۾ ڪريل هو.

”امير حامد بن عباس ۽ اغول جو پٽ دعا جو طالب ٿي بغداد کان هتي آيو آهي، ان

لاءِ به دعا ڳوڻيو. هو پنهنجي ماءُ جي دل جو ٽڪرو آهي ۽ ڏاڍيون اميدون ڪئي آهي ماڻهو

کيس هيسيتائين ڪٿي آيا آهن.“

زينب سوچيو حسين پنهنجي مراقبن ۽ دعائن ۾ هميشه جيان سندس آواز ڪيئن ٻڌو هوندو؟ پر پوءِ ائين ٿيو جو سڄي ۾ سندس جسم کي هڪ جهٽڪو لڳو ڇڻ پاڻ سندس ساهه نڪري رهيو هجي. ٽڙپ ۽ بي آرامي ڇڻ روح سجده ريز وجود کي ڇڏي رهيو هجي. زينب کيس اهڙي حالت ۾ ڪڏهن نه ڏٺو هو. هن جون اکيون ڪبوتر جيان رتيل گوشت جي ٻن پيرن جيان ڳاڙهيون ٿي ويون. زينب پوائتي ٿي ٻاهر نڪري آئي.

”حسين تون وڃي ڏس، تنهنجي پيءُ کي خبر ناهي ڇا ٿي ويو آهي.“

لمحن جي اها ڪيفيت ختم ٿي چڪي هئي ۽ هڪ بدليل حسين پنهنجي جلال ۽ جمال ۾ بي مثال، پنهنجي شان ۽ شوڪت ۾ بادشاهن وانگر بينياز ۽ پراعتماد، نهايت پرسڪون مُرڪ منهن تي کنيو، ڇڻ پاڻ کيس نئين زندگيءَ جي بشارت ملي هجي.

”اغول ۽ حامد جو پٽ سلامت رهندو.“ هن هٿ جي اشاري سان چيو.

منصور جڏهن هڪ سال کان پوءِ تستر پهتو ته حسين انبوهن ۾ ذري گهٽ ڏس ۾ نه ٿي آيو. سندس ڪنڌ جهڪيل، نگاهون هيٺ ۽ سندس سامهون هڪ ڊگهي هزار دائن جي عقيق جي تسبيح جو هڪ ڳاڙهو ڍير هو. منصور ڏٺو. بيمارن ۽ دعا گهرڻ وارن جو انبوه سندس دروازي سامهون پري تائين پکڙيل هو. ماڻهو ڪيترن ڏينهن کان پنهنجي واري جا منتظر ۽ نهايت مطمئن هئا. هتي جي هوا ۾ اهڙي تاثير هئي جو اُن ۾ شفاياب ٿيڻ لازم هو. پيءُ کي ڏسي حسين جو رنگ ڦڪو پئجي ويو. هو اُٿيو ۽ انبوه منجهان رستو ٺاهيندو پيءُ جي پيرن کي ڇهي ٻاهر نڪري ويو. شام رات ۾ لڙي، رات جا پلڻ صبح جي سُرخيءَ سان رنگيا. منجهند ٿي. بهار جي هوا شام جي پاڇن کي جهوليءَ ۾ طويل ڪري ڇڏيو. خوشبو دار رنگبرنگي ٻوٽن تي مڪڙين پنهنجا مک نقاب کان ٻاهر جهاتي پائڻ لاءِ ڪجهه ڪجهه ڪوليا. وڏيءَ بازار جي گهٽين ۾ رف جي صدا ٽمجي وئي. هو سڀ سندس منتظر رهيا هنن سمجهيو هو ته هو شايد اُتي ڪڏهن نه ايندو.

”اوهان لاءِ ڪيڏو نه چڱو ۽ بهتر هو. جيڪڏهن آءٌ نه اڃان ها.“ منصور زينب کي چيو.

”پر انهيءَ سان ڪهڙو ٿو فرق پوي. مسافر کي آخر سفر تي نڪرڻو ئي هو.“ زينب جواب ڏنو.

”مون سوچيو هو اوهين هاڻ زندگيءَ جي هلچل ۾ آباد ٿي ويا آهيو، ٻارن جو پيار ۽ ماڳ مڪان ماڻهو کي گهيرڻ لاءِ اهي شيون ڪافي آهن.“

”هو پوائتن رڻن جو غزال آهي بابا سائين!“ زينب ڏاڍي حوصلي منجهان چيو.

منصور ماڻ ٿي ويو. هي مقدرو ۽ کيس ڪير روڪي سگهيو ٿي. پوءِ انهن سفر جو سامان ٻڌو. حسن کي خانقاه ۾ ڇڏيائون ۽ بهار جي آخري ڏينهن ۾ جڏهن هوا ڪجهه ڪجهه هلڻ شروع ٿي چڪي هئي، هو بيضا لاءِ روانا ٿي ويا.

ابوالعباس حسين قرمطي ٿلهي تي زنجيرن ۾ جڪڙيو بيٺو هو. کيس پنهنجي انجام جو انتظار هو. سفيد داغ تي جيڪو سندس پيشانيءَ تي هو ڊگهي توپي ڍڪيل هئي ۽ جبي جو پلؤ به ميوو هو. منهن ڳوڙهن سان ڀنل هوس. منجهس اهو ويساهه ٿي نه هو جيڪو عذابن کي سَهڻ جي ڏيا ڏيندو آهي. هو ڊنل ۽ هيسيل هو. ڇڻ ڇڻي ويل وڻ جنهن جون پاڙون ڪنهن تيز طوفان جي زور ڪري زمين منجهان پئجي ٻاهر اچي پيون هجن. المدثر ۽ الملوڪ به ساڻس گڏ هئا. انهن سڀني هڪٻئي ڏانهن ڏٺو به نٿي ۽ بغداد جي پوليس جي اعليٰ آفيسر جو انتظار ٿي رهيو هو.

اهي نئون شريعتون آڻڻ وارا ماڻهو هٽاجن جي خيال ۾ سندن اندازن ۾ وڃي نازل ٿيندو هو ۽ کين بشارتون ڏنيون وينديون هيون - نه ڄاڻ ڪين هن انجام جي آگاهي ڇو نه ڪئي وئي هئي - سندن پوئلڳن جو هڪ وڏو انگ پڻ پنهنجي انجام تي رسڻ وارو هو ۽ هو ان ۾ اڪيلو نه هو -

پهرين کيس بي حس ڪيو ويو پوءِ هن جا هٿ ۽ پير ڪپيا ويا. ڪاٺيءَ کي باهه ڏئي سندس ڏن تي رکيو ويو. ڪلمن کي ڪنڌ کان ڌار ڪيو ويو، سندس سر کي نيزي تي رکيو ويو ۽ سندس ڌڙ کي بغداد جي وڏي در تي لڙڪايو ويو ته جيئن ماڻهو ان منجهان عبرت حاصل ڪن. ماڻهن مهدي هڻڻ جون، رسول هڻڻ جون، امام هڻڻ جون، خدا هڻڻ جون دعائون ڪيون هيون ۽ پنهنجي انجام کي پهتا هئا پر ماڻهو هڪٻئي جي انجام منجهان عبرت حاصل نٿا ڪن. ڇا اهو ماڻهوءَ جي سرشت ۾ هو؟

هيءَ هڪ وڏي فوج هئي جنهن ديار مصر ۾ تباهي مچائي ڇڏي هئي - ابن جيحڪ مڪتفي بالله جيڪو معتضد بعد خلافت جي تخت تي مقرر ٿيو هو ۽ دين جي حفاظت لاءِ مدينه السلام کان لڪجي آيو هو. هو قرمطي فتنن کي نيست ۽ نابود ڪري فتحياب ٿي قيدين سان گڏ واپس آيو هو. هو نرم سپاءَ وارو، منو ڳالهائيندڙ ۽ مهربان هو، پر اڃا تائين اسلام جي حفاظت لاءِ عباسي خليفن سڀ ٿيندا هئا. خدا جي خوشنودي حاصل ڪرڻ لاءِ ۽ زندگيءَ کان پوءِ جنت ۾ جڳهه ماڻڻ جي خواهش ۾، جنت حاصلات ذري گهٽ ناممڪن، انسان جي پهچ کان ٻاهر، ۽ هر مسلمان ان لاءِ ڪوشاڻ رهندو هو. بشارتون، خواب، الهام، خوشخبريون، رياضتون سڀ ان زندگيءَ لاءِ هيون. پر هڪ اهڙو گروهه هو جيڪو انهن سڀن سهولتن کان خالي هو. هن جا ارادا عظيم هئا. جيڪي ڪنهن به دنيا جا طالب نه هئا. جنجو طلب ۽ مقصد فقط هو هو - اهوئي اهوئي... هو - هو -

بظاهر انهيءَ کان وڏي جسارت ٻي ڇا ٿي سگهندي هئي ته ماڻهو ممڪنات جي حدن منجهان نڪري ڪائنات جي خالق جي ڳولا ۾ نڪتو ٿي - سندس نظر هڪ ناچيز ڌڙڙي جي گستاخ نگاهه اسرار جي پردن کان پري وڃڻ گهريو ٿي - هن دنيا جي محبت ۾ ماڻهن ڪنڌ

ڌڻ کان ڌار ڪرائي ڇڏيا هئا. تياسن تي تنگيا ويا هئا. هن دنيا جي خواهشن ۾ ماڻهن هن دنيا کي ٽڏيو هو. شهادت جا ڳولائو رهيا هئا ۽ جيڪي ديوانا خالق ڪُل جي ڳولا ۾ هئا انهن جو انجام پلا ڇا ٿيڻو هو! هو جيڪي اُتڻين سان ڀرپور سجدن کي پيشائين ۾ کنيو گهمندا هئا. نه ڄاڻ ڪهڙي آستان تي جين گسائڻ گهرندا هئا. پلا ائين ٿيڻ ڪٿي ممڪن هو. جيئن پتنگا شمع جي روشني جهلڻ گهرن ۽ اُنجو اصل ڄاڻڻ چاهين. پلا سڙڻ بعد ڪير ٻڌائي سگهيو ته سڙڻ ۾ ڪهڙي لذت هئي!

حسين پريان ڌڪڻ ۾ هڪ لوهه جي دڪان تي ڌنوءَ ڌڳيندي ٻڌو. هڪ اندو فقير ڪشتو کنيو ڳائيندو گهڻي لنگهي رهيو هو پر سندس آقا سخت مزاج هو ۽ ڌڳائڻ جي ڪم ۾ مڪمل ڌيان گهرندو هو. مٺي کي ڦيرائيندي جڏهن چمڙي جي مشڪ ۾ هو اُڀري ٿي ۽ هو ڪوئلن کي ڌڪائيندي هئي ۽ هيڏانهن هوڏانهن چڻنگون ٿي پڪڙيون- ڌڳڻ ۾ رکيل لوهه ٽپي ڳاڙهو ٿي ويندو هو، ايڏو ڳاڙهو جو ٻرندڙ ڳاڙهن تانڊن جو حصو ٿي باهه بڻجي ويندو هو. باهه ۾ ۽ ان ۾ فرق ڪرڻ ممڪن نٿي رهيو. تان جو لوهه جو آواز ٻڌڻ ۾ ٿي آيو. ”ابن منصور، هاڻ انهي کي ٻاهر ڪڍ!“ ۽ ٻئي مزور کي چيائين ٿي: ”انهي کي زور سان ٺپ ايترو جو هن کي جنهن صورت ۾ گهرجي شڪل ڏئي سگهجي.“ حسين ڌنوءَ ڌڳائيندو ٿي رهيو. جڏهن سندس هٿ ڍرو ٿي ٿيو ته ابو سليمان چيو ٿي: ”لوهه جي سڃاڻپ مٿائڻ وارا نندون ناهن ڪندا.“

يا وري جڏهن گهڻو ڪاوڙيو هو ته چونڊو، ”تون ڪڏهن به سٺو استاد نه ٿيندين. ابن منصور، تون ڪم ڪندي خواب ٿو ڏسين، اها حلال رزق ڪمائڻ وارن جي عادت نه هئڻ گهرجي.“ ڪڏهن ڏاڍي موج ۾ هوندو ۽ چرس جو سوٽو لڳايل هوندس ته چونڊو: ”حسين! مون کي ٻڌائي سگهين ٿو ته تون ڪهڙا خواب ڏسندو آهين. تنهنجيون اڪيون خبر ناهي ڇو شين کي ڌور تائين پاتارن ۾ ڏسندي لڳنديون آهن. تنهنجيون نظرون ڪنهن ٻي هنڌ پٽڪنديون رهنديون آهن.“

پوءِ ٻئي ماڻهو کي چوڻ لڳندو: ”صدام - لوهه کي تلوار ٺاهڻ لاءِ اُن کي سرائڻ جي ساڃاهه ڪرائڻ ضروري آهي.“

پوءِ حسين جو ڌيان ٻاهر ڏانهن ويو جتي پاڻيءَ جي ناليءَ منجهان پير ٻاهر ڪڍندي هو ڳائي رهيو هو ۽ ٽڏو لڳڻ ڪري سندس ڪشتو اونڌو ٿي ويو هو.

”مون تي الزام نه هئو - مون کي عاقبت کان نه ڊيڄاريو!

”مون کي انعام ڏي مالڪ - جو آئون اڪيلو آهيان-

”مون تي الزام نه هئو - مون کي قيامت کان نه ڊيڄاريو.“

لوهر زور زور سان کلي رهيو هو: ”پيءُ! ڪير ٿو توتي الزام هڻي پر تنهنجو انعام اهو ٿيو جو توکان ڪشتي واري پونجي ڇڏائجي وئي. صدام! جيڪڏهن تون واندو وينو آهين ته هن جي مدد ڪر هن جو ڪشڪول سڌو ڪر. کيس ڪاٺ لاءِ ماني آڻي ڏي.“

سندس زال جيڪا دروازي ويجهو ڏيڍي وٽ پنهنجو منڌل سٺ سلجھائي رهي هئي ڏاڍي سختيءَ مان چيو: ”لوهار ٿي ڪري توکي سخاوت زيب نه ٿي ڏني دڪان ۾ ڦاٿڻ وارا اڳ ئي ٻه ٻه وات آهن مٿان تنهنجو دوزخي پيٽ آهي ۽ هاڻ تون انهي انڌي تي پنهنجي نيڪ دليءَ جو اثر ويهاري رهيو آهين. صدام، ماني ڪٿڻ لاءِ اندر اچڻ جي ڪابه ضرورت ناهي- ٻڌو تو- جيڪڏهن ڪوبه گهر ڏانهن وڌيو ته مون کان بچڻو ڪوبه نه ٿيندو.“

صدام ٻئي هٿ پنهنجي مٿي تي رکي چيو: ”ڪشڪول واري کي ڪٿان نه ڪٿان کان ڪاٺي شيءِ ملي ويندي. خدا مٿس مهربان آهي.“ هن مترڪو ڪڍي ٽپيل لوهه تي ڌڪ هڻڻ شروع ڪيا.

فقير اڳتي نڪري ويو. گهڻيءَ ۾ ڪتا پونڪيا، ٻارن جون رڙيون ٿيون ۽ پوءِ ماڻ ٿي وئي.

حُسين جهنگ ۾ پنهنجي عبادتگاهه جي هڪ ڪنڊ ۾ سجده ريز ٿي چيو:  
 ”منهنجا پروردگار! آئون اڪيلو آهيان. اي منهنجا مالڪ! آئون اڪيلو آهيان. مون کي اهو عطا ٿئي جنهن سان اڪيلائيءَ جي وحشت ختم ٿئي. مون کي پنهنجي محبت جي برنڊڙ باهه ۾ وگهرڻ جو حوصلو ته ڏي. ها، منهنجا خالق! مون کي انعام ڏي جو آئون اڪيلو آهيان.“  
 ۽ پوءِ اُن خاموشيءَ ۾ جنهن ۾ پنن جي ڪڙڪڙ، هوا جي هوڏ ۽ تارين جي ٽٽڻ، پکين جون ٻوليون، خوشبو ۽ پاڇا هئا. هن کانئس ڪجهه ڀرتي ڪنهن جهنگلي جانور جو آواز محسوس ڪيو. پوءِ سُڪل پنن تي پيرن جي هلڻ جو آواز ٻڌڻ ۾ آيو ۽ هڪ رچ زمين تي پکڙيل وکين ۽ مٽيءَ ۾ پنهنجون ناسون هڻي اوسي پاسي سونگهيو ۽ سندس عبادتگاهه طرف آيو. ٻاهر بيٺو رهيو. ڇڻ منتظر هجي. پوءِ سندس اڪيلائيءَ کي ختم ڪرڻ لاءِ ۽ سندس انهيءَ پاڻ - پڌاءِ جي جواب ۾ ته مالڪ آئون اڪيلو آهيان. جهنگ جا پکي پڪڙ هوا ۽ زمين جي پاڻار جي ٻي مخلوق اُتي گڏ ٿيڻ شروع ٿي وئي.

حسين سڃيڏي منجهان ڪنڌ مٿي کنيو ته هو ڪليو. سندس اڪيلائيءَ جي وحشت پري ڪرڻ جي لاءِ اها عطا هئي- ۽ هو اڪيلو نه هو.  
 کيس گهرڻ، سوال ڪرڻ جو سليقو به نه هو-

حضرت عمرو بن عثمان مڪيءَ جي درس ۾ جڏهن هو شريڪ ٿيندو هو ته کيس هدايت ٿيندي هئي-

”حق تعاليٰ ڏانهن ڪامل ڌيان ڏي.

”سچ سان رغبت رک، نفس کي روحاني ولايت ڏانهن رجوع ڪر.

نفس کي خراب صفتن کان پاڪ ڪر.

”من کي اجاين جسماني ستن کان بچاءِ.

”ان کي عمدين صفتن سان ڳنڍ، ڇاڪاڻ ته اهي سڀ ڳالهيون اندر کي روشن ڪنديون

آهن. نفس جنهن قدر وس ۾ سگهارو هوندو، کيس ظلمت ۽ اوندهه کان بچاءِ جي اوتري ئي

قدرت حاصل ٿيندي. نفس انهن ارواحن منجهان فيضياب ٿيندو ۽ ان کي ڪامل مشاهدو

حاصل ٿيندو. پوءِ جڏهن فيض جو حڪم کانئس منهن مٽائيندو تڏهن هو عالمِ شقاقت

ڏانهن پنهنجي سموري علم سان گڏ وڙندو آهي.

خبر ناهي هن شرع خلاف ڪهڙا ڪم ڪيا هئا جو سندس حجاب وڌي رهيا هئا. سندس

چوڏس ظلمت هئي ۽ خواب ۾ کيس اڏنگيون صورتون نظر اينديون هيون. پريشان خواب

جن ۾ اغول جو سراپا ۽ روئندڙ زنب جي صورتن ڏيکاريون ٿي ڏنيون. اهي خوفناڪ معاملا

هئا ۽ سمورا معاملا هن جي ظاهري حالت جا نتيجا هئا. شيطان اهي سڄيون ۽ ڪوڙيون

ڳالهيون ملائي سندس چوڌاري هڪ چار پکيڙي ڇڏيو هو. هو ڪهڙي طرف وڃي - ڇا ڪري -

اهي سڀ سندس فيضاني راهن تي کڙا هئا، انهن اڻانگائين کان بچڻ جو ڪوبه رستو نه هو.

قرآن ۽ حديث جيڪي خدا جي رسول محمد ﷺ جي ڪامل سيرت جي خبر ڏيندا

هئا. ڇا سندس نصيب جي هر وڪ روز اول کان اها هئي جو هو قرآن ۽ حديث منجهان به فيض

حاصل نه ڪري سگهندو.

”فهم ۽ ادراڪ گڏجي به ڪڏهن ان اصل تائين پهچي نٿا سگهن

”ڪامل فڪر جو ادراڪ به اصل ناهي هوندو. اصل تائين پهچي ناهي سگهندو.

”اصل جو ادراڪ ڏکيو آهي ان ڪري اصل جي اصل تائين رسائي ڪيئن ٿئي؟!

الله اصل کان آڃو آهي ۽ ان اصل ۾ خدا شامل ناهي.

ڇو ته هو هر اصل جي اصل کان آڃو آهي.

هو مڪي معظم ۾ هڪ وڃايل انسان جيان پڻ ٿڪندو وڻندو هو، ابنِ عطا کيس

چيو ٿي -

”تنهنجي جسارت تي مون کي حيرت ٿيندي آهي. تون ڇو ايڏي شديد طلب ڪندو

آهين - ماورا جو به ماورا ۽ انکان به آگاهون! پنهنجو پاڻ سنڀال نه ته ڪفر جي الزام کان

بچي نه سگهندين -“

”بچڻ ڪير ٿو چاهي. آئون ته هن ڪنڌ کي جيڪو ڪلهن جو بار آهي بي سبب ئي

ڪنيو وتان،“ حسين چيو.

شدید، پرپور، مدهوش ۽ خوابناڪ آواز ابن عطا کي ڏوڏي ڏٺو هو. ڏکندي هن چيو هو: ”جيڪڏهن توکي اها سعادت نصيب ٿي آهي ته شوق جي سڃدي ۾ تنهنجو وجود گهلي وڃڻ گهربو هو. تون اڃا نامڪمل آهين. سائل ٿي ڪري به نه ڄاڻ ڇو شان بي نيازيءَ مان ائين ٿو ڳالهائين ڄڻ احسان ٿو ڪرين- تنهنجو سوال پورو ڪير ڪندو-“

”جيڪڏهن ان ”ڪير“ کي ماڻي سگهان ته سوال به ڪريان“ حسين پنهنجي گودڙي ويڙهيندي چيو، جنهن ۾ هڪ وڏي جون سري رهي هئي. هڏين تي تائيل ذري گهٽ سڪل چمڙي ۽ بي پناهه تابناڪ اکيون جيڪي ابن عطا جي اندر جي اونهائين تائين ڏسي رهيون هيون. ”آئون زوال جي حالت ۾ آهيان. هي نفس مون کي گناهه ڏانهن ڇڪي وڃي ٿو. آئون نفس کي مارڻ، تفرقي ۽ فاصلي کي ختم ڪرڻ ۽ رجوع الله ۾ رهڻ چاهيان ٿو پر منهنجو نفس موٽيو اچي ۽ آئون ان افعال ۽ اخلاق جي آرائشن کان پري ٿو ڀڄان. فرار آهي مون کي رات سڀ ماسوا کان-“

ابن عطا کلي حسين ڏانهن ڏٺو.

”اها حالت پهرينءَ حالت کان عمدي آهي ۽ تو ۾ فرشتن جون صفتون پيدا ٿي رهيون آهن ايسيتائين جو تون متجي وڃين، فنا ٿي وڃين ۽ الهام جو سلسلو تنهنجي نفس کي مطمئن ڪري ڇڏي، تنهنجي دل ۾ باهاري ۽ تنهنجو قلب سليم ٿي وڃي ۽ پوءِ قلب سليم نفس حق ٿي پوي-“ ابن عطا آهستي آهستي سمجهائڻ واري انداز ۾ چيو.

”ها، اهي بنيادي ڳالهون مون کي سمجهايو ته جيئن آئون بار بار ان ئي مقام تي رهان جتان کان هليو هئس. وڪ وڪ، قدم قدم نه تجلي نه اشارو - هي ته صحرا ۾ پيادي هلڻ، واريءَ ۾ پورجڻ، پنهنجو پاڻ کي ڊٻڻ مان ڪڍڻ ۽ وري پورجي وڃڻ، دفن ٿي وڃڻ برابر آهي. ڪاٺي سواري ناهي. ڪوئي تيز گام ڪرڻ، جو چئي سگهان:

’اي اونار! آهستي هل جو منهنجي پاسرائين ۾ آڳ آهي.“

اجيال اڪبر ۾ يمن جي سراه قوم جا قافلا لٿا هئا. اُنن تي پاڪڙا ۽ ڪجاوا، ميريون چادرون، ڊگهيون تويون پاتل ۽ ماتريءَ ۾ هيڏانهن هوڏانهن سڀ جڳهون انهن سان ڀريل هيون. اناج ۽ ڪجين، انگور ۽ بادامن سان سٿيل اُٺ مڪي جي بازارن ۾ سندن اچڻ سان هر شيءِ سستي ٿي وئي هئي ۽ خوشيءَ جي هڪ لهر هر طرف رقص ڪري رهي هئي. جبل ابو قيس سان ملندڙ رستي تي به سندن آوازن جي پڙاڏي جي پهچ هئي ۽ حسين کي پنهنجن مراقبن ۾ هوا سان گڏ گهڻو ڪري اهو پڙاڏو ٻڌڻ ۾ ٿي آيو. رجب جون هي حرمت واريون راتيون عمري ڪرڻ وارن جي جوش ۽ سرگرم جذبن سان ائين ڪنان تارهيون، جيئن مٺي ڪير سان ڀريل پيالو- پاڪائيءَ ۽ بزرگيءَ، ذڪر ۽ سوز سان ڀرپور ٻڌڻ وارن جي رڱن ۾

سيانڊڙيون پيدا ڪرڻ وارا آواز - هي ماڻهو دعا پڙهندا هئا. سندن شوق جي بيتابي ۽ بيت المڪرم لاءِ سندن محبت رنگين داستان وانگر خوابناڪ ۽ کليل زخم وانگر تڙپائي وجهڻ واري هئي. عام زندگيءَ ۾ اهي ماڻهو نماز پڙهڻ نه ڄاڻندا هئا. سجدي منجهان ڪنڌ مٿي ڪڍي هيڏانهن هوڏانهن ڏسي ٿي ورتائون. ڳالهين ڪندي وري نماز پڙهڻ تي لڳا پر دعا ۾ سندن وجود وگهري، سندن اکين منجهان ڳوڙها بڻجي، روان ٿيڻ لڳا ٿي. سندن نياز، اها عاجزي اها خاڪساري، اها آه زاري هر ڪنهن کي نصيب نه هئي. جڏهن هنن دعا تي پڙهي ته ماڻهن هٿ ڪڍي 'آمين' ٿي چيو. ڪعبه جي رب تعاليٰ سندن دعا کي تاثير بخشيو هو. هڪ طرف هي عربي هئا جيڪي ڪلندي ڪڏندي هن شوق جي ماتريءَ ۾ وارد ٿيا هئا ۽ پٿر پاڻي ڪرڻ جي طاقت سندن زبان ۾ هئي، ۽ هڪ طرف هي عجمي هو حسين، جيڪو پنهنجو پاڻ وگهارڻ گهرندو هو پر سندس وجود ئي سڀني کان وڏو پٿر هو.

”اي پروردگار! هنن سڀن جو سمورو سوز مون کي عطا ڪر! اي رب ڪعبه! مون کي انهن جي زبانن جو تاثير عطا ڪر.“

۽ ان ماتريءَ ۾ چنڊ جي تيز روشنيءَ ۾ چاندوڪي جيڪا نور بنجي وسي رهي هئي. انهن جي اُنن جي وچ منجهان هلندي حسين پنهنجي پاڇي کي ڏٺو.

”آئون ئي اها ظلمت آهيان، غلاظت، جيڪا ڪنهن به تجليءَ سان روشن نٿي ٿي سگهي.“  
هو زور زور سان کلڻ لڳو. ڇڻ ديوانو ٿي ويو هجي. ۽ هاڻ حضرت جنيد بغداديءَ جي ڳالهه سندس سمجهه ۾ اچي رهي هئي. هو اڄ تائين شعبيدي بازيءَ ۾ لڳو رهيو هو. اهي عمل جيڪي ٿورڙين ڪوششن سان ماڻهن کي نصيب ٿي ويندا هئا - پتين جي پار ڏسي وٺڻ، هوا منجهان شيون حاضر ڪرڻ، ٻين جي دلين جون ڳالهيون ٻڌائي وجهڻ، تاثير پريون دعائون، بيمارين کان شفا لاءِ هٿ ڪڍڻ ۽ بيماري ختم ڪري ڇڏڻ - ماڻهوءَ جي اندر بي پناهه ڳجهيون طاقتون هيون هي عمل ته ڪجهه به نه هئا... جيتوڻيڪ اها رحمت خدا وندي ساڻس هئي پر هو انهن رحمتن جي فڪر ۾ نه هو. کيس اها ڪا به نگاهه گهري هئي. هو ته ڪجهه به نه گهرندو هو. ڪنهن شيءِ جو طالب نه هو - سواءِ اُن نگاهه جي.

حسين اُن نگاهه جي ڳولا ۾ هو. هن لاءِ ڏينهن جي تپش بس اُن هڪ نگاهه لاءِ هئي. پر خدا جي مرضي ڇا هئي - خبر ناهي هو ڏانهس ڪڏهن نظر ڪندو به يا نه.

ماڻهو باب المعليٰ تان لهي عمري لاءِ وڃي رهيا هئا. خوش پرشوق ۽ دلين ۾ دعائون کنيو، چين تي دعائون ورجائيندي، ورد ڪندي، دعا لاءِ هٿ ڪڇيل، مڪي جو امير پنهنجي فوج سان گڏ اگهاڙين ترارن جي پهري ۾ مڌم ۽ تيز تماشن ۽ نقارن سان گڏ - اوسي پاسي جا جبل تماشي ڏسڻ وارن سان ڀريل هئا. مسجد عائشه رضه تائين مٿن کان سواءِ ڪجهه نظر نٿي آيو. ماڻهو ديوانه وار طواف ڪري رهيا هئا. سرد هوا ۾ تيزي هئي ۽ ڪڪرن سان ڀريل آسمان تي سج جي روشني اڇاڻ بنجي، انهن پردن تي عڪس ڇڏي رهي هئي.



خدا جو گھر ڀرڻ ۽ غلافن سان ڍڪيل - ڇا صرف سرن ۽ پٿرن جو گھر هو، جنهن جي چوڌاري ماڻهو ائين ڦرندا هئا جيئن لاث چوڌار پٽنگا. جانثار ڪرڻ وارا، فدا ٿيڻ وارا، انجي هڪ جهلڪ لاءِ ڏورانهين کان سفر ڪري آيا هئا. راهه جون اڻانگليون ۽ سفر جون صعوبتون برداشت ڪندا هئا. هن سر زمين جي مٽيءَ ۾ به شفا هئي. بيمار جانيون، وڪوڙيل روح، صحت ۽ خوشيءَ سان همڪنار ٿيندا هئا. هيءُ گھر جيڪو حجر اسود جي طرف کان ظاهر آهي، هيءُ پراسرار ٽپ قطب آهي ۽ روح القدس هن گھر جي جان، روح محمدي ﷺ ۽ ٻيون سڀ جانيون جيڪي سندس چوڌاري چڪر کائينديون آهن. دراصل فدا ٿيڻ واريون آهن جو ڇڻ ته سندس پاڇي هيٺ پنهنجي ازلي وجود سان ملاقي هجن. سڀ نگاهون ۽ مظهر خدا جي ان گھر جي پاڇي هيٺ آشڪار ٿين. هي روحاني تجربو جنهن ۾ ماڻهو پنهنجين بي تابين کي وساري سڪون ۽ باجهائيءَ دل سان بيت معمور ۾ داخل ٿيندو آهي. سموري علم سان گڏ جيڪو اول ۽ آخر آهي - ظاهر ۽ باطن آهي - جيڪو خدا آهي - ڪائنات جي دل آهي. دلين جو قبلو - ۽ دلين جي قبلي جي چوڌار طواف ٿيندو آهي. ماڻهو ڳولا ڪندو آهي ۽ هي طواف اها ڳولا آهي راز جي حرف جي ڳولا، پر ڳولا ڪرڻ، اڻڳولا ٿيڻ ته ائين اڪيلو ناهي هوندو.

جبل ابوالقيس جي ان ماڻهيءَ ۾ لهي، جڏهن حسين ڏاڇين جي قطار کي ڏٺو خيمن جي سامهون مچ ٻرندي ڏنا، آڳ جا شعلا ڏنا، روشني ڏني ۽ سندس دل گهريو ته هو ان آڳ جي اصل - پنهنجي اصل - پنهنجي دل ۾ ٻرندڙ ڳجهيءَ باهه تي به اطلاع ماڻي، جيئن زندگيءَ جي دل ۾ رهندڙ هي ساهه دل ماڻهو جيڪي ڪنهن پريشانيءَ ۾ مبتلا نه هئا ۽ آسمان جي کليل اکين هيٺ شايد نيڪ پنهنجي خدا جي نظر ۾ رهنا - ان حقيقي محبوب جي نگاهه ۾، بلڪل انهن جيئن معصوم ڄاڻو، هر ڪثيف ڄاڻ کان آجا، سراپائي معرفت.

بيت ڪعبه الله روشنين سان منور هو - ماڻهو طواف ڪندي حجر اسود کي چمندي ڪعبي جي غلاف کي جهلي آه زاري ۽ دعائن ۾ مشغول هيا. حسين قبه زمزم جي ويجهو بيٺو هو ۽ منتظر هو ته ڪڏهن سندس وارو اچي ۽ شعبان جي هن ڀلاريءَ رات ۾ جڏهن زم زم جو پاڻي وڌي ويندو آهي هو به اُچ اُجهائي، جو ڪنهن پويان کان سندس پلٽ چڪيو...

حسين پويان مڙي ڏٺو. هيءُ هڪ ٻانهي هئي. منهن ڇادر ۾ لڪائي، خوشبو سان معطر ۽ سندس لباس مان جيڪو حصو ظاهر هو اهو ڏاڍو عمدو هو. اهڙي ريشم سان اُٺيل جيڪو بغداد جي پاڙي عتابيه ۾ ئي اُٺيو هو. کيس پنهنجو پيءُ منصور ياد آيو. زينب، حسن ۽ محمدي سموري ماضيءَ وچ جيان وراڪو ڏٺو.

”ابن منصور! هڪ بيمار لاءِ دعا جي حاجت آهي. آئون سمورو ڏينهن تنهنجي ڳولا ۾

رهڻ آهيان.“

حسين مڙي ڏٺو، جيئن ته شڪل ظاهر نه هئي، هو کيس سڃاڻي نه سگهيو. هن جواب به نه ڏنو.

ٻانهيءَ وري چيو، ”بيمار سڪرات ۾ آهي.“  
 ”هي خانہ خدا آهي. کيس زم زم پياريو.“ حسين جواب ڏنو.  
 ”هو ڪجهه به ڳهي يا پي نٿو سگهي، سندس وات بند آهي. هڪ ڦڙو پيارڻ به ناممڪن آهي.“ ٻانهيءَ چيو.

ماڻهن جي انبوهه منجهان جيڪو هن سياري جي سرد رات ۾ قبه زم زم جي چؤڌاري جمع هو، هو ٻئي ٻاهر نڪتا.  
 ”آئون طبيب ناهيان، پاڻ بيمار آهيان تون ڪنهن، ٻئي کي دعا لاءِ چئه.“ حسين ڪجهه ماڻ رهي وري چيو.

”اوهان مون سان گڏ هلو ته سهي.“ ٻانهي هاڻ تيزيءَ سان هلڻ شروع ڪري ڇڏيو هو. هو ڊگهيون ڊگهيون وڪون کڻي رهي هئي ۽ ويڇ ڪندڙ جهڪايو سندس پويان هو. باب السفلى ڏانهن مڪي معظم جو جيڪو ڏاکڻون دروازو آهي. هو هڪ گهٽيءَ ۾ داخل ٿيا.

”هليا اچو.“ مڙي ڏسڻ سواءِ ٻانهيءَ چيو ۽ هڪ وڏو دروازو کولي اونداهي ۾ داخل ٿي وئي. حسين پريشانحالي ۾ ٻاهر بيٺو رهيو ايسيتائين جو چڱي موچاري دير ٿي وئي. هن سوچيو هيءُ گمراه ڪندڙ خواب جو هڪ حصو آهي ۽ هو خواب جي حالت ۾ آهي. تان جو هڪ جهيٽي جهڪي روشني ۽ نهايت مٿڙي آواز سندس رهنمائي ڪئي. مٿي ڏسڻ سواءِ هو ان ڪرڻي پويان دروازو اُڪري ويو.

”ويهي ره حسين!“ ڏيئي جي لات وانگي آواز جي ور ۽ ماضيءَ جي ياد جي چمڪات کيس لپائي وڌو.

هو وڃائڻ جي ويهڪ تي اوکڙون وينو رهيو.

”بيمار ڪٿي آهي؟“ حسين سوال ڪيو.

”آئون آهيان.“

ويڇ آواز جي رخ ڏانهن ڏٺو. سونهري ڪاڪل ڪرڻن جيان سندس مُک کي گهياريو ويٺا هئا. رڳو هنج ۾ ڪٿو نه هو ۽ منهن هنج ۾ هنييل نه هو. اکيون خشڪ هيون.

حسين بيقراريءَ وچان اُٿي بيهي رهيو ۽ پوءِ دروازي ڏانهن وڌيو.

”تون ئي دين دار ۽ نيڪ ناهين، پنهنجين ڪهڙين قوتن تي توکي ايڏو ناز آهي.“

ويهي رهو.

سحر زده هو مڙيو ۽ ويهڻ جي جاءِ تي ذري گهٽ اهلجي پيو.

”ڇا آئون توکي ياد آهيان حسين.“

ڪنڌ جي اشاري سان حسين جواب ڏنو.

”ابن منصور، حيرت آهي نه- اسان ڪڏهن نه ملياسون- ذري گهٽ نه. ان باوجود تنهنجي زندگي هڪ مسلسل ۽ بدلجندڙ تصوير وانگر هر لحطي، هر ساعت منهنجين اکين آڏو رهي هئي. جيئن هوا تي ڪوئي مصور رنگن سان نقش اُجاگر ڪندو وڃي- ۽ اها طاقت مون کي تنهنجي نالي ڏني هئي. تنهنجي شخصيت، تنهنجن خيالن، هيءَ جلا تنهنجي ان وعدي بخشي، جڏهن اُن حوض جي ڪناري رات جي پوئين پهر چاندوڪيءَ ۾، تو مون سان واعدو ڪيو هو. نه، آئون پُلجي رهي آهيان- مون توکان واعدو ورتو هو، التجا ڪئي هئي ته مون کي وساريندين نه. آئون جيڪي ڪجهه به آهيان تنهنجي ڪري آهيان. تون منهنجو مسيحا آهين ۽ تنهنجو دَم، دَمِ عيسيٰ آهي.“

هو حيران سندس ڳالهيون ٻڌي رهيو هو، هو چٽڪ خواب ۾ هو.

”ڇا تون منهنجيون ڳالهيون ٻڌي رهيو آهين. زمانن کان تون مون سان ناهين مليو- اسان جي ملاقات ذري گهٽ ڪڏهن ناهي ٿي ۽ هاڻ جڏهن ته منهنجو آخري وقت آهي، آئون اهو سڀ توکي ٻڌائڻ گهران ٿي ته جيئن تون سمجهي سگهين ته جيسيتائين سڀ اهو ڪجهه مشيت نه هجي ڪاٿي رياضت ڪيڏانهن وٺي وڃي نٿي سگهي. مشقتون ڪنهن ڪم نه ٿيون اچن. خدا کان ٻاهر گهر حسين ۽ سندس نگاه ڪرم جي تَرپ - ماڻهو جن ڀرڻ پويان ڏسڻ گهرندو آهي اُهي هتي به وڃن ته به نگاهه حجاب بنجي وڃ ۾ اچي ويندي آهي- آءٌ هڪ ڪمزور زال آهيان ۽ تنهنجي دين تي به ناهيان. منهنجيون ڳالهيون اهم ناهن پر انهن تي غور ڪجان، زندگيءَ ۽ موت ۾ ڪو اهڙو خاص فاضلو ناهي هوندو.“

هو ساهه ڀرڻ لاءِ ماڻ ٿي ته حسين اوسي پاسي ڏٺو. هنن ٻن کان سواءِ اتي ٻيو ڪير نه هو. سنهڙا ريشمي پردا ساڪت هئا. هوا چپ هئي ۽ دنيا آوازن کان خالي هئي، چڻ بس اهي ئي ٻه نفس باقي رهيا هجن.

”حُسين! تون انهيءَ ڳالهه تي به شاهد رهجان ته آئون ابنِ مريم کي خدا جو پٽ نٿي سمجهان- هو حضرت جبرئيل جي دم سان پيدا ٿيا هئا ۽ جيئن ته حضرت مريم تي بشري صورت ۾ ظاهر ٿيا هئا انهيءَ ڪري حضرت عيسيٰ ۾ مثل جيارڻ ۽ بيمار کي شفاياب ڪرڻ جي جيڪا قوت هئي سا حضرت جبرئيل سببان هئي. سندن مُردن کي جيئرو ڪرڻ جو فعل الله جي طرف کان هو ڇاڪاڻ ته اها صفت فقط ۽ فقط ذات خداونديءَ جي صفت آهي ۽ جيڪي ماڻهو اهو ٿا سمجهن ته خدا منجهن سماءُجي ويو آهي اُهي گمراه آهن.“

”اغول.“ حسين گهٻرائجي چيو ۽ اُٿي کڙو ٿي بيهي رهيو.

”حُسين! هي منهنجون آخري گهڙيون آهن. ايماني حوالي سان آئون هڪ نستوري عورت آهيان پر منهنجو عقيدو سڀن کان مختلف آهي. هاڻي هن گهڙيءَ جڏهن زندگيءَ

جون روشنيون ختم ٿي رهيون آهن مون هميشه تنهنجين قوتن کي به خدا جي عطا سمجهيو آهي ۽ تنهنجي نفس کي نفس مسيحا جيتوڻيڪ هو روح الله هئا ۽ اهو به ياد رک مون جنهن گهڙيءَ کان توکي ڏٺو هو تو سان محبت ڪئي آهي. اوتري ئي جيتري مون کي پنهنجو پاڻ سان آهي. محبت ڏاڍي مهربان ٿيندي آهي، نگهبان فرشتي وانگر - اُن اسان ٻنهي جي حفاظت ڪئي آهي، اسان کي ڀٽڪڻ کان بچايو آهي - محبت ڪائنات جي دل آهي حسين - خدا جي رحمت - ۽ آئون هن آخري گهڙيءَ ۾ نهايت سُڪون محسوس ڪري رهي آهيان ۽ منهنجي خواهش آهي ته تون خدا جي محبت ۾ هلاڪيون نه ڪڍ - کيس مجبور نه ڪر - مشيت ۾ جيڪي آهي سوئي ٿيندو. بس نگاهه لاءِ، دل کي پاڪ رک، ۽ اُميدوار ره.

پوءِ هوءَ ليٽي پئي ڄڻ ٽڪجي پئي هجي - هن اکيون بند ڪري ڇڏيون. ٻانهيءَ اندر جهاتي پاتي - سَهڻ جهڙيءَ سرد هوا جو جھوٽو پردن کي ڌوڪيندو اندر آيو. ڏيئي جي لاٽ ڪني ۽ پوءِ وسامي وئي - حسين ان اونداهي ۾ سوچيو.

'اغول جي لاءِ سڀ ڪجهه ايڏو سؤلو ڇو هو - محبت ڪرڻ - دل جي ڳالهه ڪرڻ - برداشت ڪرڻ - جيئرو رهڻ ۽ منجهيل ڳالهين کي سمجهڻ!'

خبر ناهي هُن اها طاقت ڪٿان حاصل ڪري ورتي هئي، جو کيس سندس سڄي زندگيءَ جي هڪ هڪ ساعت جو علم هو. اهو علم هن ڪٿان سڳيو هو. هوءَ ڇو اهڙي ناهي وئي هئي، ۽ ڇو سندس راهن تان گذرندي ٿي رهي - انهن ٻن ڌرن جيان هڪ هڪ، رتيءَ جي رهاڻ منجهان ڇا ماڻيو هو -

۽ آخر ۾ هُن کيس ڇو سڏايو هو. ساڻس ملڻ جي خواهشمند ڇو هئي جيتوڻيڪ جڏهن ته هُو بغداد ۾ هو ته هُن خاطريءَ سان اهو ڄاڻندي به ساڻس ملڻ جي ڪڏهن ڪا ڪوشش ڇو نه ڪئي - هوءَ باب السفل جي اُن گهٽي ۾ اُن نهايت خوشنما گهر ۾ ڇو هئي. حُسين کي ائين لڳو ڄڻ عرش ۽ فرش سندس خلاف ٿي ويا هجن. ڇنڊ تارا ٽٽي پيا هجن. ڪائنات وڪري وئي هجي ۽ هن مُردِ واحد جي، هُن جي ڪائنات برباد ٿي وئي هجي -

جبل ابوالقيس تي هُو نهايت وياڪل، حيران اُس ۽ ڇانو، سرديءَ ۽ گرميءَ کان بي پرواهه ۽ رات ۽ ڏينهن جي فرق کان بي نياز ويٺو هو - ماڻهن کيس ديوانو ٿي سمجهيو. حال جي ڪشش کان عاجز. جڏهن شام رات ۾ لهڻ ٿي لڳي ۽ نيري ڌڙا ٽيل هوا پهاڙن کان هيٺ ماڻڙيءَ ۾ ڏيڻ جي لاتن کي لوڏيو ٿي ته اُن ديواني جو پاڇو ڌنڌلو ٿي ويو ٿي. شعبان گذرڻ بعد رمضان المبارڪ جي ذڪر ۽ فڪر سان آباد راتيون جهنگلن، ماڻرين، آبادين ۽ ويرانن تي لٽيون هيون ۽ پيالي نما هيٺاهينءَ ۾ ڪعبه الله جا ديوانا طواف ۾ پروانن وانگيان چؤڌار ڦرندا هئا. هُو حجرِ اسود کي چمڻ لاءِ ڪعبي جي اسرار کي ڄاڻڻ لاءِ سرگردان ٿي رهيا.

سَمَنُونُ مُحَبَّ جڏهن حسين کي سڏيو ته هن پنهنجي جسم سان چڱي لنگهندڙ هوا مان هڪ عجيب سياڻو محسوس ڪيو. هيءُ سڏ ڄڻ هڪ ڇهڪ هو جيڪو کيس جاڳائي رهيو هو. هڪ ڦٽڪو هو جيڪو ان ڏنيون طاقتون سندس چؤڌاري لهرائي رهيون هيون.

”ابن منصور! ڇا جبل ابوالقيس جو حصو بڻجڻ جو ارادو اٿي؟“ هن چيو.

حسين ڪنڌ ڌوڻيو. اڪيون مڪيون ۽ حيرت مان کين ڏٺو.

”ڇا مون کي به نه ٿو سڃاڻين؟“ هنن وري آهستي سان چيو، ”اها قطعي

گستاخي آهي، ’بي ادبي‘ ته تون حرم ڪعبه جي سامهون محض انگري پيئو رهين جو هڪ نسطوري عورت جي محبت توکان بازي کڻي وئي.“

حسين ڪنڌ جهڪائي ڇڏيو ڇا هو ملا متزده ٿي ويو هو.

”تون محبت جي طاقت کان واقف ناهين حسين! تون هر جذبي کي فقط پنهنجو ئي ٿو

سمجهين، آهي نه!“ انهن شفقت منجهان کيس ڏٺو.

منصور هڪ ٿڌو ساه ڀريو ۽ ماڻ رهيو.

”هيءُ سڀ خدا جي عطا آهي ۽ ڪنهن تي راهون بند ناهن. تنهنجي خيال ۾ فقط

گودڙي پوش ٿي خدا سان محبت ڪري سگهن ٿا. رڳو پنهنجو پاڻ کي ملا متن جو نشانو بنائڻ ئي محبت ڪرڻ جو طريقو آهي. آه زاري ۽ پنهنجو پاڻ مارڻ سان ئي هي جذبو سکون ماڻيندو آهي. تون پنهنجو پاڻ ۾ منتقل آهين، سمجهين ڇو نٿو.“

حسين محسوس ڪيو ته محبت جي هن درس کي سندس چؤڌار جبل ۽ انهن تي موجود مٽي، پاڇن ۽ ماڻرين ۾ پاڇن ۽ جهنگلن ۾ گاهه، وڻن ٻوٽن، پاڻيءَ جي چشمن ۽ پيالي جيان اونڌي ٿيل وسيع آسمان سڀن ٻڌو. هوا، وجد ۾ ايندي، جهومندي، نيري دونهاتيل دونهاتيل تحرڪ وانگر آسمان جي ري ٿوڻيءَ دنيا تي پاڇا ڪندي، هن آواز تي ڪن ڌريو ويٺي آهي. فرشتا ۽ مقربين الاهي بارگاهه ۾ هم تن گوش آهن. ڪعبي جي حرم ۽ مڪي جون گهٽيون، دروازا ۽ رستا، ماڻهن جو زبردست انبوهه ۽ سواريءَ جا جانور سڀ ڇپ ڇاپ سَمَنُونُ مُحَبَّ جي اُن محبت جي درس کي جيڪو هو نهايت مٺي لهجي ۽ نرم آواز ۾ فقط حسين کي ڏئي رهيا آهن، ٻڌي رهيا آهن.

”حسين هيءُ عرش ۽ زندگيءَ جو راز آهي، ڇا انهيءَ جي بوجھ کي برداشت ڪري

سگهين ٿو.“

جڏهن هو ڇپ رهيو ته هنن وري چيو:

”هي نفس حيات آهي، جنهن شيءِ تي به ٿو ڪيندين جاڳي اُٿندي. هي نفس جبريل

آهي. سامريءَ هڪ خاڪ جي مٺ سان ڳئون جي ٻچي کي به پوڄڻ جي قابل بنائي ڇڏيو هو ۽ تون اڃا تائين پريشان آهين ته ان نسطوري عورت ڇو ۽ ڪيئن انهيءَ مام کي ماڻي ورتو.“

حسين! اها سعادَت فقط خدا جي عطا آهي. عطا، هو جنهن کي چاهي ڏيندو آهي.“

”سڀ شيون روشن آهن رڳي منهنجي دل اُجهائڻ آهي.“ حسين چيو.

”پنهنجو پاڻ کي ٻار، روشن ڪر!“ سمنون محب سندس ڪلهي کي ٽپڪيو.

”پرندڙ باهه کان بچڻ لاءِ مون اهي راهون اختيار ڪيون. مون اهو نٿي گهريو ته باهه ۾

ٿي رهان. آئون مجوسيت کان مٿاهون ۽ الڳ آهيان.“ حسين ٿورو تڪي ٿوري، لفظ ڳولي،

هڪ هڪ ڪري، پنهنجو مطلب ادا ڪيو.

”هڪ مقام تي جدائي ۽ محبت جو مطلب هڪ ئي ويندو آهي- سوز ۽ محبت جو

مطلب هڪ هوندو آهي- فنا ۽ بقا جو رستو هڪ آهي- خود فنا ۽ بقا هڪ ئي آهن.“

حسين ۽ سمنون طواف ڪرڻ وارن ۾ شامل ٿي ويا. حطيم ۽ ملترزم مقام ابراهيم تي

روشنيون ٿي روشنيون هيون ۽ بيت الله جي چوڌاري ماڻهن جو انبوھ هو. آه زاري ڪندي،

بخشش جي دعا گهرندي ماڻهو ڪعبي جي غلاف کي چنبڙيا ٿي، جڻ کين اُجهلتا سان

پنهنجو وجود انهيءَ گهڙيءَ خدا جي حوالي ڪرڻو هجي.

حسين جي دل چيو ٿي:

”هي دروازو اُن مقام ڏانهن وٺي وڃي ٿو جتي سچ آهي-

پر اوهان اُن سچائيءَ تائين هڪدم نه پهچي سگهندؤ ڇو ته هاڻ اوهين خود بند دروازا آهيو!

تيون بند دروازو ڳولڻ وارو جيڪو سچائيءَ جي رڻ ۾ سچ جي اصل کان پٽڪي ويو آهي.

۽ جيڪو سچائيءَ جي دائري ۾ سماءُ جي سگهيو ڪيڏانهن ويندو؟

ڇو ته دائري کان ٻاهر ڪير وڃي سگهي ٿو!

دائري ۾ ڇڏيل نشان سندس تمنائون آهن، سندس تڙپ جا نشان ۽ اُن کان پري،

ٻيو نشان جيڪو سندس قدمن ۾ آهي، نوڙت سان ڏانهس وڃڻ جو مقام آهي.

۽ وچ ۾ ان جي حيرانگي سندس حيرت آهي.

دائرن ۾ گهمندي اندروني دائري ۾ داخل ٿيڻ جو ڪوبه دروازو ناهي

۽ سچ اُن دائري جو نقطو آهي

سچ جو مطلب آهي ته ظاهر ۽ باطن ٻئي اُن کان ٻاهر ناهن.

۽ هتي ڪابه صورتگري ممڪن ناهي.

۽ هي سندس ظاهري ڏيکاءُ آهي جنهن اسان کي حقيقت تائين پهچڻ نه ڏنو-

۽ خوف جنهن اسان کي جدا رکيو

۽ حيرت

اهي سچ جا مطلب آهن-

هي پهرين دائري جي ابتدا جو نشان آهي!

۽ رتبَن جي تربيت

عقل جون نارسائيون،

جيڪي فهم ۽ تخيل کان ٻاهر آهن

چو ته مشاهدو ڪرڻ وارو دائري جو ٻاهر کان نظارو ڪندو آهي اندر کان نه.

۽ سچ جي علم لاءِ جيڪو علم گهرجي سو اُن کان اُتواُقف آهي.

علم مقام جو ڳولائو آهي ۽ دائري ۾ ڪو مقام ناهي، هي حرم آهي.

۽ رسولِ خدا ﷺ کي حرم چيو ويو.

چو ته فقط اُهي ئي اُن دائري کان ٻاهر آيا.

پاڻ حيرت ۽ خوف ۾ گهيريل هئا.

سچ جي پوشاڪ پائي هو دائري کان ٻاهر آيا ۽ سموري مخلوق کي 'آءُ' ڪري مخاطب ٿيا.

سمنون محب چيو: ”حسين اها تنهنجي گهٽ سمجهه آهي، جو تون سچ جي ڳولا ۾

نڪرڻ گهرين ٿو. ڇا حرم پاڪ ۽ حرم جو وجود تو لاءِ ڪافي ناهن. ماڻهوءَ جي رسائي

اوسيتائين نٿي ٿي سگهي، جيسيتائين تنهنجو گمان آهي.“

حسين ۽ سمنون محب طواف ڪرڻ کان پوءِ دعائون پڙهندا صفا ۽ مروه ڏانهن وڃي

رهيا هئا. هن نهايت حيران ٿي پنهنجي ساٿيءَ ڏانهن ڏٺو پر چيو ڪجهه نه.

سمنون وري چيو: بي در دائرن جي هن دائري مان سچ جو چوغو اوڏي صرف اُهي ٻاهر

اچي سگهندا هئا.“

”اوهين منهنجا خيال پڙهي وٺڻ تي قادر آهيو-“ حسين چيو.

”نه. فقط پنهنجي شديد محبت سببان تنهنجي ڪيفيت ۽ لفظن ۾ پناهه وٺندڙ تنهنجي

حق لاءِ ڳولا حيرت ۽ علم جي تڙپ ۽ تخيل جو پرواز ڄاڻي سگهيس.“

حسين چپ چاپ صفا ۽ مروه ۾ ڊوڙندو رهيو.

”هُو جڏهن پسند ڪندو آهي ته بس پسند ڪري ڇڏيندو آهي ۽ هُو بي نياز آهي. هن

غير آباد رڻ - پٽ ۾ هُن هڪ عورت ۽ هڪ ٻار کي موت کان بچائي ورتو ته جيئن زندگيءَ

جون رونقون پنهنجا پلٽ هتي پکيڙين ۽ هي گهر امن ۽ عافيت جو گهر آهي.“

صفا ۽ مروه وچ ۾ ڊوڙ - ڊڪ بعد هُو وار لهرائي رهيا هئا. جڏهن سمنون محب حسين

ڏانهن ڏاڍين گهرين نظرن سان ڏٺو ۽ پوءِ حطيم طرف هلڻ لڳا.

حطيم طواف ڪرڻ وارن کان خالي ڇو هو. حسين کي اها ڳالهه سمجهه ۾ نه آئي.

پيتنگن جيان ٻاهر ماڻهن جو مجموعو زور زور سان لبيڪ چوندو روشنين ۾ خدا جي گهر جي

ڇوگرد نثار ٿي رهيو هو. مرڪندي سمنون محب ڏاڍيءَ عاجزيءَ سان حطيم ۾ داخل ٿيو ۽

هن حسين کي به اشارو ڪيو ته پويان اچي - طواف ڪرڻ وارا ڏاڍو ڀرتي رهجي ويا ۽ نگاهه

جي حد تائين تائين حطيم ئي حطيم هو ۽ اُتي تسبيحون پڙهندڙ سجده ريز دعاڳو نهايت

روشن رُخ ماڻهن جو انبوهه هو. سمنون حسين جو هٿ جهلي ورتو ۽ قطارن جي وچ منجهان رستو ٺاهيندي، هيڏانهن هوڏانهن ڏسندو ويو، ڇڻ ڪنهن جي ڳولا ۾ هجي.

هو هلندا رهيا ايسيتائين جو حسين ٽڪجي پيو.

”خواجه حسن بصريءَ سان مل حسين!“ هن ٻڌو - هو ۽ سمنون به ويهي رهيو.

ايسيتائين جو خواجه جا دعا لاءِ ڪچيل هٿ ڪليا ۽ هن نهايت شفقت منجهان ڏانهس ڏٺو.

”حسين ادراڪ حاصل ڪرڻ لاءِ عاجزي ڪرڻ ئي ادراڪ آهي.“ سندن آواز نهايت

ميناڄ پريو، نرم ۽ چانديءَ جي نهايت سُرلين گھنڊڻين جي آوازن وانگر، سندس اندر ۾

لهي رهيو هو، ۽ سندس وجود ان ميناڄ کي جذب ڪري رهيو هو، سندس اکيون به ان

نغمگيءَ کي ڏسي ٿي سگهيون.

هر طرف محبت جي روشني پکڙيل هئي.

”جڏهن تنهنجو سوال تنهنجي وقت جي حساب تي بيهندو ته دعا قبول ٿيندي، پر ان ۾

تڪڙ هرگز نه هئڻ گهرجي. حسين!“

حسين هڪ تجليءَ جي سوجهري ۾ اُجري رهيو هو. سندس چٽني پاسي سڪون وسيع

مانئڪي سمنڊ جي لهرن جيان پکڙجي رهيو هو. هڪ ٻيڙي جيڪا ڪڪ وانگر لهرن تي

وهندي وڃي، ان تي هو وهندو وڃي رهيو هو ۽ لهرن اهڙا آئينا هيون جن ۾ حسين ئي حسين

هو. ان جهد جي سامهون جيڪو آئينو مقابل هو ان ۾ هو ڀلا ڪٿان اچي وارد ٿيو هو؟ هر

آئيني ۾ هو نظارو به پاڻ هو ۽ نظارگي پڻ - سندس وجود ئي اُت ڇڻ ڇاڻل هو -

هن نهايت لاچارگيءَ منجهان خواجه جا پير چُھيا.

سمنون محبَ چيو: ها پس اهوئي آهي - اهوئي آهي. تون عڪس ۾ هن کي ڏسڻ

گهرندين پر ڪڏهن ڏسي نه سگهندين.“ هو کليو.

خواجه محبت ڪندڙ وانگيان سمنون ڏانهن ڏٺو. حسين محسوس ڪيو ڇٽڪ هو

سندس تائيد ڪرڻ گهرندا هجن.

حسين جو نفس روشنيءَ ڏانهن وڌيو. ڇنڊ انهن چمڪندڙ شڪلين سامهون هڪ

ڪمزور ۽ اُجهامڻ واري لات لڳي رهيو هو ۽ اچن ڪنن وارا ڪارا ڪڪر کيس پنهنجي

گهيري ۾ وٺي رهيا هئا.

”پنهنجي نفس کي ان اعليٰ درجي جي ترقيءَ ۾ حيران ۽ پريشان نه ڪر!“

”هن ڪاڪل چوڙي پنهنجي چوڦير وکيري ڇڏيا،

ته جيئن ڏسڻ وارا کين واسينگ سمجهن ۽ ويجهو نه اچن

خدا جو قسم مون کي انهن ڪارن ڪاڪلن جو پڻ ناهي

مون کي پڻ آهي ته شايد آئون ان مُک کي ڏسڻ لاءِ سڀاڻ تائين نه رهان!“



کيس حيرت انگيز طور تي بصره ۾ لکيل پنهنجا شعر ياد آيا ۽ هو ماضيءَ ۽ حال ۾ ائين ڦيرائون ڪاٺ لڳو ڇڻ هوا ڀرڻ کي جهولائيندي ڦيرائون ڀرائي رهي هجي. اغول، اڪيلائي ۽ تانائيءَ سان لبريز راتيون- ۽ هر طرف کان هو پاڻ جلوه افروز- پاڻ عڪس پاڻ ئي آئينو- پاڻ ئي پاڻ- محب ۽ محبوب- محبت ۽ محبت جو سٺو سواد!

خواجہ آئينو ته عبادت گذار ارواح اُتي طواف ۾ شريڪ ٿيا. هو ۽ سمنون محب به ٻاهر آيا ۽ ڪعبي جي قطب ڏانهن هٿ جو اشارو ڪندي ليڪ ليڪ چوندي انهن سڀني سان گڏ گهمڻ لڳا. هزارين لکين- اڻ ڳڻت فدا ٿيڻ وارن، جانثار ڪرڻ وارن، سڙي مرن وارن، حاضر حاضر چئي فدا ٿيڻ وارن سان گڏ ۽ انهن سان گڏ جيڪي فدا ٿي چڪا هئا، جيڪي نوازا ويا هئا اُهي سڀ جيڪي آدم جي اول کان هجور ۾ شريڪ هئا ۽ جيڪي انهن رهن تي هلايا ويا هئا- ۽ جي اُن جا طالب پاڻ هئا.

ترڪي ٻانهيون پنهنجي روايتي لباس ۾ هيون. سُرندي جي تارن کي ڇهڻ واريون پنهنجن هر وطن موسيقارن سان ڪلي ڪلي ڳالهائي رهيون هيون ڇاڪاڻ ته امير الامراءَ حامد بن عباس جو انتظار ٿي رهيو هو. عربي ڏنن تي ترڪي نغمن کي ڳائڻ جي ڪوشش ٿي رهي هئي. رات اڃا پري هئي ۽ وڻندڙ ڏينهن ۾ هوا، ڪنهن محبوب جي پلڻ جي خوشبوءِ سان رڄيل ۽ دل لڙائيندڙ هئي. جسم کي چهيائين ٿي ته ساڻ فرحت ڏيندڙ نڊ ڪنيو ٿي آئي. دجله ۾ شفاف پاڻي هو ۽ پهاڙن تان پگهرڻ سبب برف نهايت ئي سهج سرد هوائن سان گڏ باغن ۾، ميوي سان ڀريل وڻن تي، ٿاريءَ ٿاريءَ تي ننڍيون ننڍيون جهر ڪيون ٻولي رهيون هيون ۽ پاڻيءَ جي آئيني ۾ جهيڪل تاريون پنهنجو عڪس ڏسي رهيون هيون. سانجهيءَ جي بانگ آسمان تي ڪڪرن جيان اڀري ۽ اڇن ڪَنن واري گهٽا بڻجي، محلن ۽ ايوانن تي پڪڙجي وئي. غلام ڏيڻن کي روشني جي هيٺين مٿين درجي مطابق جڳهه جڳهه تي رکڻ لڳا هئا ۽ اوني ڀرڻ جي ڊگهن سرن ۾ رنگ ۽ چمڪ جي گڏجڻ سان اوندهه ۽ پاڇا گهلي ملي رهيا هئا. فانوس ۽ شمعدان اڱڻن ۾ پتين ۽ وڻن جي پاڇن کي، تصويرن جهڙي سونهن عطا ڪري رهيا هئا. صراحيون ۽ جام سينگاريا ويا هئا. مسندن تي مرتبن جي لحاظ کان ننڍا وڏا وڇاڻا پيل هئا. تازيءَ تازيءَ جي سڳند دريا ڏانهن کُلڻ وارين وڏين ڳڙڪين منجهان ٻاهر بيٺل سپاهين لاءِ لذت ۽ اشتعال ڏياريندڙ هئي- ۽ هو هر وقت وهڪري جي نظرداريءَ تي مامور هئا جتي ٻيٽن تي گهمڻ وارن جا انبوهه ۽ ڳاڻڻ وارا پنهنجا ساز سنڀاليندي ۽ وهڪري جي نميل هوا ۾ ڊگهين تانن وارا درد انگيز شعر ڳائيندي ۽ ٻڌندي گذري ٿي ويا.

”ڪيترائي ماڻهو، جن جون دليون منهنجي دل سان هم آهنگ ناهن، منهنجي دل منجهان ٻانهپ جي محبت گهٽائڻ جي ڪوشش ڪندا آهن.“

پر آئون هُنن کي ڇا چوان؟ رڳو هيءُ ته منهنجي دل سندس ئي مرضيءَ ۽ اختيار ۾ آزاد ڇڏيو؛ - انڪري جو عاشق اندر جي اکين سان ڏسندو آهي، ظاهري اکين سان نه!“

يا

ڪو آهي جو مون لاءِ هُن جي دل پگھاري ڇڏي، آءُ جنهن کي پٿر جي پهاڙ منجهان ڪوري سخت ٺاهيو ويو آهي.

مون ئي پنهنجي نگاهه سان سندس ڳلن کي گھائل ڪيو، ته هُن ترت ئي منهنجي دل کان اُن جو قصاص به وٺي ڇڏيو!

پيڙين ۾ ٻرندڙ ڏينهن جون لائون لهرن ۾ ائين ٿي لڏيون ڄڻ ڪنهن سپاهيءَ جي زره تي رات جي پوئين پهر وڇوڙي مهل، سندس محبوبه شمع هٿ ۾ کنيو سندس شڪل ڏسي رهي هجي ۽ زره جون ڪڙيون هتي هتي چمڪي رهيون هجن. لڳو ٿي هن زماني کي ڪڏهن نڊ نه ايندي ۽ آسمان پنهنجن چنڊ تارن سميت ائين ئي انهن بارگاهن جي ڳڙ کين سامهون منتظر رهندو.

هڪ تيز رفتار پيڙي نهر الخطيب کان تڙ تي اچي لڳي - سوار ٽپو ڏئي لٿو ۽ ڊوڙندو وڏي دروازي ڏانهن وڌيو.

”امير ڪٿي آهن؟ آئون نهايت ضروري، نهايت دردناڪ پيغام کڻي حاضر ٿيو آهيان!“  
پهريدارن هڪٻئي ڏانهن ڏٺو، ”هن مهل آقا پنهنجن دوستن سان گڏ انتهائي خلوت ۾ آهن.“ انهن منجهان هڪ چيو، ”پر تون ڪٿان کان آيو آهين؟“

”پلاريءَ پوٺءِ کان - ۽ هيءُ اندوهناڪ خبر موت جي آهي.“ هن ڪجهه آبي ڀريندي چيو. حسين، ڊگهيءَ ڳليءَ کان جيڪا دريءَ جي طرف کان گذرندي، وٽ کائيندي، پوءِ پوئين حصي سان وڃي ملندي هئي اُتي آيو. هو سانجهيءَ جي نماز لاءِ وڃي رهيو هو ۽ تڪڙ ۾ هو. موت جو لفظ ٻڌي بيهي رهيو پر هُن پڇڻ جي همت نه ڪئي.

هُو بيچين وياڪل گهٽ ڳالهائو ڇوڪرو هو جنهن جي شڪل تي دلسوزي ۽ يتيمي هئي. حامد کيس ڏاڍو پائيندو هو ڇو ته سندس اولاد ۾ هُو سڀني کان وڌيڪ ذهين ۽ نفيس هو، پر حسين سندس محبت کي قبول نه ڪيو هو، وٽس ماءُ لاءِ شديد محبت هئي ۽ اُن جي صورت هر وقت سندس اکين اڳيان ڦرندي رهندي هئي. ڏنڌلڪي ۾ اوڙهيل ۽ وسريل، خواب ۾ ڏنل پاڇو جنهن جي وجود منجهان هڪ عجيب روشني نڪتي ٿي، انهن اکين جي زخمي ۽ بي وس نگاهه ۽ محبت سان پتل چادر وانگيان چوڌاري اوڍيل هئي، ساڻس سندس ملاقات ذري گهٽ نه ٿي هئي ڇاڪاڻ ته تعليمي تربيت ۽ سپاهياتيون مشقتون جوان ڇوڪرن کي ايترو وقت نه ڏينديون هيون جو هُو مائرن جون دعائون طلب ڪرڻ لاءِ محلات

۾ وڃن. درس ۽ تدريس، دين ۽ دنيا جا مختلف علم، درباري آداب ۽ وقت جي سياست جون گهرجون کين مصروف رکنديون هيون. ان جي باوجود سندس ماءُ جو وجود شان شوڪت، جمال سان ڀرپور دلنواز مُرڪ-جنهن ۾ زخمي هئڻ جو احساس اڀريل ٿي لڳو ۽ ڦڪي پيل رنگت جيڪا دنيا کان الڳ ۽ زندگيءَ کان به بنهه الڳ کيس ڪاٽي مافوق الفطرت مخلوق بڻائي بيٺي هئي، ۽ سندس آواز دل ۾ ائين لهي ٿي ويو جو هو جڏهن ڳالهائڻ لڳندي هئي ته حسين جي دل چيو ته ٻڌندو رهي. پنهنجي ڊگهي گهيريوار لباس تي ڊگهو پاڄامو پاتل جيڪو مٿي تي پاتل ڊگهي شاهي ٽوپيءَ جي ڊگهين موتين جي لڙين سان سينگاريل ٿي لڳو ۽ سنهري وارن جا ڪاڪل ور ڪاٽي گلن وانگيان ڪنن تي سينگاريل هئا، هيرن جي چمڪ ڪري ڳٽن صرف چمڪ ٿي جهٽي رنگ نه. ٿي ٿي سگهيو ته کيس رنگن جي سڃاڻ نه هجي. سندس لاڳيتن بيمارين کيس ملول ۽ اداس ڪري ڇڏيو هو جيئن ڪنو گهٽائڻ ۾ تربوي اُٿي ۽ زمين جي ظلمتن کي روشن ڪري. حسين جي دل گهٻرائجي وئي.

پوءِ پهريدارن حسين کي اُتي بيٺل ڏٺو ۽ هو ڏانهس آيا.

”پلاري پونءِ کان ڪنهن جي موت جي خبر آئي آهي.“ هن سلام ڪرڻ بعد چيو، ”پر خبر آئيندڙ صرف امير سان ملڻ جو خواهشمند آهي ۽ امير هن وقت خلوت ۾ آهن. ڇا اها خبر اوهين وٺندا؟“

”اهو اصول جي خلاف آهي.“ حسين وڪون اڳتي وڌايون. سندس دل بي چين ٿي رهي هئي. ڪهڙي ڪل ته خبر ڪهڙي هجي؟

ٻيڙي پاڻي ۾ روشني ۽ اونداهه جي ڌارا تي بي خبريءَ ۽ خبر وچ ۾ لوڏا کائيندي رهي. پوءِ ملاح زور سان چيو:

”مون کي وڃڻ جي اجازت آهي!“

اچڻ واري جهڪي هيٺ ڏٺو ۽ هٿ سان اشارو ڪيو.

مسجد ۾ جماعت ڪڏهن کان بيهي چڪي هئي. حسين ذري گهٽ ڊوڙندو، ڳليءَ مان نڪتو. پهريدار ٻيهر پهرو ڏيڻ لڳا. دريا پار جي هوا اوچن منارن ۽ خليفي مڪتفي بالله جي محل ۽ باغن جي اونداهين ڏانهن هلڻ لڳي. ڪو پڪي نهايت غمناڪ آواز ۾ ٻولڻ لڳو جڻ سڏڪا پري رهيو هجي ۽ اُماوس جهڙيون گهٽائون ڦوڪاريندون وڌڻ لڳيون. پر شور طوفان درين کي ڌوڏڻ ۽ ڀڄڻ ۾ رڌل هو. ماڻهو جيئن پاڻ سنڀالين تيسين هڪ خوفناڪ برفبار طوفان مٿن وارد ٿي ويو ۽ اوچن ايوانن ۽ بارگاهن، پاڙن، وٿن ۽ دريائن تي برف ئي برف هني جيڪا سومهڻيءَ جي وقت تائين سڄي بغداد کي اڇي ڪفن ۾ ڍري چڪي هئي. پاڻي ڄمي رهيو هو ۽ اصطبلن ۾ گهوڙا ڪنبي رهيا هئا. قافلا ڪنهن اوت جي ڳولا ۾ وٿن جي پناهه ڳولي رهيا هئا، جيڪا نهايت ناڪافي هئي. آسمان نامهربان چوڻي ويو هو- اوجھو ٿي اوجھو!

پلاري پُونءِ کان نهايت تيزيءَ سان اچڻ واري سوار تي سفر جي ٿڪ يڪدم حملو ڪري ڇڏيو هو. ايتري ڊگهي سفر کانپوءِ هو وڌيڪ انتظار سببان نهايت ماندو هو ڄڻڪ ڪنهن باهه تي برف وڃي ڇڏي هجي. سندس چادر ميري ۽ مٿي تي ٻڌل نوڙيلو هو. سفر جي ڏوڙ سندس وارن ۾ رهندي پر کيس ڪنهن سان ڳالهائڻ ۽ ڪنهن کي ڪجهه چوڻ جي جرئت نه هئي. جڏهن وزير قاسم ان نجی محفل منجهان ٻاهر آيو ته برفباري جاري هئي. هو ڏکيو، موٽيو ۽ حامد بن عباس سان گڏ وري ايوانن ڏانهن هليو ويو. رات ٽڪل پڪن واري پکيءَ وانگر اڏرڻ جي ڪوشش ڪندي ۽ لڏندي لمندي تي گذري ۽ ڪوئي منچلو نشي ۾ ڏٺ ڳائيندو ۽ پنهنجو پاڻ کي گهليندي لنگهي رهيو هو.

”۽ هي اهڙا گروه آهن جو جڏهن آئون انهن وچ ۾ رهيس ته منهنجي لاءِ زمين تنگ ٿي، مُنڊي جي ننگ جي دائري جهڙي ٿي وئي. ابليس مٿن تي کلڻ هاب آهي انهيءَ ڪري جو اهي آدم جي پيشانيءَ تي ڪارنهن جو ٽڪو آهن.“

پنهنجين مصيبتن باوجود پهريدار ڪليا.  
 ”شايد هي شراب جي محفل منجهان ڌڪارجي نڪتو آهي.“  
 ”تي سگهي ٿو هي ڪو يهودي يا نصراني هجي جنهن تي دنيا تنگ ٿي وئي هجي.“  
 ”نه. هي ڪو قرمطي آهي جيڪو تائب ٿي ويو آهي.“  
 پنهنجين سيءَ وچان سُن ڪاڏل تنگن کي ذري گهٽ گهليندي ۽ درياءُ ڏانهن ڏسي، سپاهيءَ چيو،

”ايترن فتنن وچ ۾ تائب ٿيڻ سان به ڇا ٿو ٿئي.“  
 ”ڇو؟ ڇو؟“ باقين يڪ زبان کانئس سوال ڪيو.  
 ”انهيءَ ڪري جو نيون نيون عمارتون قائم ٿي رهيون آهن، اولهه طرف فاطمين پنهنجي رياست ٺاهي ورتي آهي. مهديءَ جو ظهور ٿيو آهي.“  
 ”تو کي ڪيئن خبر پئي - ڪڏهن ٻڌي؟“ هو پڇڻ لڳا. آباد شهر اڏائڻ جي آوازن سان جيڪي هر گهڙي هر شاهراهه کان بلند هئا ڀريل هئا.

”جيڪي ٿيو آهي سڄو بغداد ڄاڻي ٿو - ڇا ههڙي موسم اوهان اڳ ڪڏهن ڏٺي؟“  
 هو سڀ ڪنڌ ڏوڙڻ لڳا ڇڻ سندس ڳالهه کي سمجهي رهيا هئا ۽ ساڻس متفق هئا.  
 ”مهديءَ جو ظهور قيامت جي ويجهڙائيءَ جي نشاني آهي ۽ هت هُت جنگ ۽ جدل جا واقعا به ته قيامت جي نزديڪيءَ جون نشانبيون ئي ته آهن.“ منجهانئن هڪ چيو.  
 ”مدينة السلام کان خليفو کين نيست ۽ نابود ڪرڻ ۽ سندن پيش قدمي روڪڻ لاءِ

باب الشماسه کان روانو ٿيو هو۔ لشڪر، خزانو، خيما ۽ شاهي تنبو ساڻس گڏ هئا.

”ڪڏهن ماڻهو عباسي خليفن جو نالو ٻڌي مصر تائين ڏکندا هئا، اولهه جي اوسي پاسي ڪنهن کي ڪنڌ ڪڍڻ جي جرئت نه هئي.“ ٻئي نهايت افسوس مان چيو.

”۽ هاڻ خليفن جي روانگيءَ جي خبر به ڪو اثر نه ڪيو هو. قرمطي حسين صاحب الشامه جي قتل ڪئي وڃڻ ۽ اڏيتن ۾ مارجي وڃڻ باوجود قرمطي سڄي اولهه ۾ فساد پيدا ڪري رهيا هئا. هو مذهبي تبليغ منجهان ئي مطمئن نه ٿي ٿي سگهيا؟ دنيا جي حفاظت ۾ دنياداري سندن مقصد هو.“

”دنياداري!“ منجهانئن ڪنهن طنزيه سينڊ وڄائي ۽ هوا جي تيز جھوٽن کان بچڻ لاءِ پٺ جي اوت ۾ ٿي ويٺو.

پر هوا ديواني ٿي، پُرشور خوفناڪ آواز سان ڏڪڻي پيدا ڪندي، انهن عمارتن تي وارد ٿيندي رهي ۽ گهرن کي ۽ گهر واسين کي ڊيڄارڻ لاءِ ڌوڏيائين.

”ڪنهن نهايت عظيم روح کي قبض ڪرڻ لاءِ عزرائيل پنهنجي سموري لشڪر ۽ جاه ۽ جلال سميت زمين تي نازل ٿيو هو.“

سپاهين جي هڪ ٽولي ’پناه پناه‘ چوندي گشت ڪندي ٻئي طرف کان لانگهائو ٿي، سندن قدمن جا آواز سنسان شاهراهن تي گونجندا رهيا ۽ برف ٻڙا انهن پڙاڏن کي پري ڏور ڏور تائين وٺي ٿي ويا. درياءَ تي حرڪت ۾ رهڻ واريون ۽ خليفن جي محل جي حفاظت ڪرڻ واريون پيڙيون تيزيءَ سان گذري رهيون هيون ۽ انهن جون جھڪيون روشنيون برف ۾ ڌنڌلائي فقط ڪناري جي وٿن جي اڇاڻ کي واضح ڪري رهيون هيون.

جڏهن حامد بن عباس جي بارگاهه منجهان وزير قاسم بن حسين چادرون اوڀريو، پنهنجي محل ڏانهن روانو ٿيو، ته سندس حفاظتي دستو جيڪو ترڪن تي مشتمل هو ڏاڍو خوش هو، ڇاڪاڻ ته پنهنجي وطن کان پري هئڻ جي باوجود هو ترڪيءَ جي موسمن کي ياد ڪندا رهندا هئا ۽ سمورا عيش به کين ان سرزمين جي خوابن کان الڳ نه ڪري سگهندا هئا. هاڻ زمين جو رنگ مٽيو ۽ اها نون گلن سان سينگارِي. برف نوان نوان زماني لاءِ نادر گل ٻوٽا کڻيو ايندي آهي!

حامد بن عباس کي اُهي ڏينهن ياد ايندا هئا، جڏهن هن پانهين جي سوداگر کان کيس خريد ڪيو هو۔ هونئن کيس پانهيون خريد ڪرڻ جي ايڏي عادت نه نه هئي. سندس تربيت نهايت سختيءَ سان ڪئي وئي هئي ۽ جيئن ته وڏ وزارت سندس زندگيءَ جي منزل هئي، انڪري کيس ڏينهن رات محنت ڪرڻي پوندي هئي. جڏهن هو خانقاهه ۽ مدرسن کان فارغ ٿيو، جيئن ته سندس پيءُ عتاب هيٺ رهيو هو انڪري کيس هڪ معمولي عهدي لاءِ به

ڪيترو ئي وقت انتظار ڪرڻو پيو هو، ۽ آخر ڪار هو محمد بن جراح ڪاتب وٽ محصول جي حساب ڪتاب جو متولي ڪيو ويو هو - جهڙيءَ طرح باهه کان ڊنل ماڻهو مجبور ٿي اُن ۾ ٽپي پوندو آهي، اهڙيءَ طرح حامد به انهن معمولي ماڻهن وچ ۾ اٿڻ ويهڻ ۽ ڪم ڪرڻ لڳو. هو نهايت محتاط، گهٽ ڳالهائو ۽ سختيءَ جي حد تائين پنهنجي ڪم ۾ رڌل رهندو هو. سندس دوست تمام گهٽ هئا. هو ڏند پڪوڙي نهايت سختيءَ ۽ وڏي صبر سان اچڻ وارن ڏينهن ڏانهن ڏسندو هو. پنهنجي سموري ايمانداريءَ باوجود سندس پيءُ دنيا کان شڪست کاڌي هئي. انڪري هن پيو پيروهڪ شڪست کاڌل پڳل تئل هارايل انسان بنجي جيئن نٿي گهريو. آهستي آهستي ڪاغذن تي مغز ماري ڪندي، هن پنهنجي پيءُ جي ضبط ٿيل حڪومت جي حاصلات لاءِ پنهنجا رستنا صاف ڪري ورتا. معافيءَ جو طلبگار ٿيڻ کان سواءِ هن اُهي سڀ جون سڀ ته نه پر انهن منجهان ڪجهه شيون حاصل ڪري ورتيون. دجله جي اوڀر واري ڪناري جتي عباس بن حسين جا ذاتي محل هئا، کيس موٽايا ويا ۽ هو هڪ ديوانگيءَ جي عالم جيان اڪيلو ئي انهن راهن ۾ گهمندو ۽ انهن ايوانن ۽ بارگاهن مان ۽ درين مان باغن جا نظارا ڪندو، وري کلندو رهندو هو، ايستائين جو ڳوڙها سندس اکين منجهان روان ٿي ويندا هئا. سندس وڏن عباسين جي خدمت ڪئي هئي ۽ معمولي خطا عيوض اُها سموري خدمت خاڪ ۾ ملي وئي هئي. ڇا ماڻهو غلطي ناهي ڪندو؟ ۽ جڏهن ته زمانو ايڏو ناپائدار به ته نه هو! - خلافت مانيءَ جي ٽڪر جيان اڄ هڪ هٿ ۾ آئي ۽ سڀاڻي ٻئي لاءِ ان کان ڦري ويندي هئي.

افسوس ۽ بي وسي کيس نهايت سخت انتقام وٺندڙ بڻائي ڇڏيو هو ۽ هو ڳوڙهو، وار جي کل لاهڻ وارو ۽ سخت سوال ڪرڻ وارو هو. هو وسيع محل جي هڪ ڪمري ۾ اڪيلو ڪتابن تي جهڪيو رهندو هو ۽ جڏهن فرصت ملندي هيس ته هوا خوري ڪندو ۽ اچڻ وارن ڏينهن جو سوچيندو هو ته جڏهن هو دولتمند ٿيندو، صاحبِ اختيار ٿيندو ۽ انهن وڏن وڏن خالي ڪمرن ۾ رونقون ٿينديون جهڙيون هن پنهنجي ٻالڪپڻ ۾ ڏٺيون هيون. هن جو پاڻ سان گڏ ڪم ڪندڙن منجهان ڪنهن سان به ڪو رابطو نه هو، جن هو هوا منجهان اُن ڪمري ۾ داخل ٿيندو ۽ وري گم ٿي ويندو هجي.

’خدا ڪٿي هو؟‘ هو گهڻو ڪري سوچيندو هو.

کيس نين سوچن کي کوليندڙ شڪلين ۽ سونهن کان سخت نفرت هئي. کيس تهڪ، رونقون ۽ مددوشيءَ جون محفلون سخت ناپسند هيون. دجله ڪناري جي انهن مخمور قهوي خاتن ۽ تماشن سندس رت کي ڪاوڙ جو ٻارڻ ٿي ڏنو. کيس ڳالهائڻ وارن پُراعتماڻ ماڻهن کان چڙهڻي.

۽ انهيءَ ڪري جڏهن هو پنهنجي اداري ۾ ترقي ڪندو وڌندو ويو تڏهن به بخيل ئي

رهيو. هو پنهنجي منزل طرف هڪ هڪ دينار ۽ درهم کي ڏاڻن ۾ سوگهو ڪندي روان هو. هن پنهنجي چوڌاري جن ماڻهن کي گڏ ڪيو سي کانئس هر لحاظ ۾ گهٽ هئا ۽ کيس آقا سمجهندا هئا. هو برابر جي ساٿين سان خدمت جي حد تائين واسطن نه رکڻ جو عادي هو. جڏهن قافلو ڀلاريءَ پوڻءَ کان واپس آيو ته ان ۾ اغول نه هئي. هو کيس سماويہ جي بيابان جي ڪناري سان هڪ ڳوٺ ۾ دفن ڪري آيا هئا، ڇاڪاڻ ته ان کان وڌيڪ ويجهڙائيءَ واري جڳهه ٻي ڪٿي نه هئي. کيس اغول جي نه هئڻ جو ملال هو يا نه ان جي خبر پئجي نه سگهي هئي، ڇاڪاڻ ته خليفو انهن ڏينهن ۾ قرمطي دست اندازين کان سخت پريشان هو ۽ ڏورانهين سرحدن طرف جنگين جا خرچ ڏاڍا وڌي ويا هئا، جنهنڪري حامد لاءِ پنهنجي اداري جي اصلاح سڀ کان وڌيڪ ضروري هئي، ۽ ڪم ڏاڍو وڌي ويو هو. وصيف بن صوارتگين شڪار لاءِ نڪتو هو، ڇو ته ڪوفي ۽ بصري وارو رستو ڌري گهٽ بند ٿي چڪو هو ۽ حاجين جا قافلا ٿريا ويندا هئا. قيامت خيز گوڙ جنهن مڪتفيءَ جهڙي امن پسند خليفي کي به بغداد کان ڏکي ڪڍيو هو. محصولن ۾ حيرت انگيز طور تي گهٽتائي ٿي وئي هئي ۽ حامد کي هڪ درهم جو انتهائي جانفشانيءَ سان حساب رکڻو پوندو هو. سوچا کيس پنهنجي زندگيءَ ۾ هڪ ٻانهي جي ڪٿي پوڻ جي ڪا ڪوٽ محسوس ٿي هئي؟ هن جي قاسم بن حسين سان دوستي نهايت گهري هئي، پر سلطنت جي ڪمن ۾ دوستيءَ تي ڪهڙو اعتبار؟

هن وٽ مدهوشيءَ جون نهايت خاص محفلون ٿيون ٿي. وٽس نچڻ وارين ترڪي ٻانهين جو هڪ انبوهه هو ۽ جڏهن ڪنهن کي خاص دعوت ڏيندو هو ته ترڪي سازن تي عربي ڌنون وڄايون ٿي ويون ۽ عرب شاعرن جو ڪلام ترڪي ڌنن تي ترتيب ڏنو ٿي ويو. هو سخت مزاج آقا هو تنهن ڪري ناچ ۾ ڌري ڌري جو خيال رکيو ٿي ويو ۽ ترڪ موسيقار سماءُ ۽ رقص جي ترتيب ۾ ڪيترائي ڏينهن اڳواٽ مشق ۾ جُني ٿي ويا. هو هر ڪم کي جنون جي حد تائين انجام تائين صحيح ڏسڻ جو شائق هو ۽ غلطي برداشت نه ڪري سگهندو هو. دشمنن سان به هن جو رويو اهڙو ٿي هو. هن ۾ معاف ڪرڻ جي صفت نه هئي ۽ ان جي باوجود جو هو غلامن جو هر طرح خيال رکندو هو ۽ کين پٿر يا جانور نه سمجهندو هو، پر ڪوبه منجهانئن خوش ڪونه هو. ماڻهو انهن سهولتن بجاءِ کانئس آزاديءَ ۽ ڌوريءَ جا خواهشمند رهندا هئا. اغول هر طرح آزاد هئي. هڪ نڪاح ٻڌل جيان هو ۽ جيڪي چاهيندي هئي ڪندي هئي ۽ جيڏانهن وڻيس ٿي ويندي هئي، پر پوءِ به جڏهن هن جي مرڻ جي خبر محل ۾ پهتي ته ماڻهن چيو:

”خوش قسمت آزاد ٿي وئي!“

سوداگرن نين ٻانهين جون قطارون سينگاري ڇڏيون. سندن گداز ملاميت ۽ حُسن جي تعريف ۾ تارون خشڪ ٿي ويا ٿي، پر حامد چيو:

”هاڻ زمانو بدلجي ويو آهي ۽ مون کي ٻانهين جي ضرورت ناهي رهي.“  
 ”خوشبوءَ، نماز ۽ عورت،“ ڪنهن ورجايو، ”اسان جي ڪريم النفس رسول خدا  
 ﷺ کي به پسند هيون.“

هن چوڻ واري ڏانهن ڏاڍيءَ بيزارگيءَ سان ڏٺو. ”ڇا اسين اڃا ان زماني ۾ آهيون-  
 اسين ڪير آهيون؟ مونکي مذهب جون اهي شرحون هرگز پسند ناهن. جيڪي ڪجهه تي  
 رهيو آهي ڇا قيامت جي ويجهڙ ۾ اهڙين ڳالهين جي گنجائش آهي؟!“  
 ماڻهن انکي به سندس مزاج جو هڪ نئون رخ ڏيکاريو. سوداگر ٻانهيون واپس وٺي ويا ۽  
 حامد بن عباس پنهنجي خزاني جي حساب ڪتاب ۾ ڪاتب اعليٰ وانگيان جنبي ويو.

وڏا وڏا قافلا حاجين کي ڪڍي ڀلاريءَ پوڻ طرف روانا ٿي رهيا هئا ۽ راتيون روشن  
 هيون. موسم وڻندڙ ۽ سفر لاءِ نهايت مناسب هئي. جڏهن حامد بن عباس پاران انهيءَ ٻانهيءَ  
 جي طلبي ٿي جيڪا اغول جي منظور نظر هئي ۽ هاڻ حسين جو خيال رکندي هئي - قهرمانه  
 جيڪا سندس محلات جي انتظام ۽ بندوبست تي مامور ڪيل ٻانهي هئي - وجهه وٺندي  
 کيس ٻڌائيندي هئي ته گل رنگ حسين جو ڏاڍو خيال رکندي آهي ائين چڻ هوءَ ڪا سندس  
 ته ٻانهي يا خدمتگار ئي ناهي.

حامد پنهنجي اولاد جي تربيت تي ڏاڍي محنت ڪندو هو ۽ ذري ذري تي سندس نظر  
 رهندي هئي. انهيءَ ڪري ان باوجود جو هو وقت جي ڪوٽ جو اسير هو، تڏهن به علم ۽ ادب  
 جي استادن سان خلوت ۾ ملندو ۽ حسين جي هر هڪ حرڪت تي نگاهه رکندو هو ۽ سندس  
 ترقيءَ ۽ ذهانت متعلق آگاهه رهڻ گهرندو هو. کيس حسين تي بجا ناز هو پر حسين پاڻ ماءُ  
 کان پوءِ ڄڻ ته اجهامي ويو هو. انهيءَ کان اڳ به هو بغداد جي پرونق زندگيءَ ۽ محفلن ۾  
 تمام گهٽ ڏسڻ ۾ ايندو هو. سپاهگيريءَ جي فن تي مهارت رکندي به هن ڪڏهن ان تي  
 فخر نه ڪيو هو. حامد کيس مڪمل ڏسڻ گهرندو هو - هر لحاظ کان هڪ عمدو دنيا دار،  
 هڪ هوشيار درباردار، وقت جي خليفي جي هم نشينيءَ جي قابل - هو ڪڏهن ڪڏهن کيس  
 شراب جي نجی محفلن ۾ شرڪت جي اجازت ڏيندو هو جنهن ۾ ڪجهه صلاحڪارن ۽  
 رازدار دوستن کان سواءِ ٻيو ڪوبه نه هوندو هو، ۽ حسين ڏسندو هو ته اهڙين جڳهن تي  
 ڪهڙيءَ طرح جهڪڻ ۽ خوشامد وسيلي پنهنجي ڳالهه چوڻ آسان ٿي پوندو هو.

پر خود سندس طبع انهن سڀن ڳالهين کان پري هوندي هئي. کيس خانقاهي مزاج نه  
 ڄاڻ ڪهڙيءَ پيڙهيءَ کان ورثي ۾ مليو هو جو کيس درٻار ۽ ان جي جوڙ توڙ کان سخت نفرت  
 هئي - هو شرعي مسئلن جي درس ۾ شريڪ ٿيڻ گهرندو هو. نماز ۽ مسجد جي خدمت ۾ دل سان  
 يقين رکندو هو. هڪ ڀيري حامد کانئس ڪلندي پڇيو ۽ سنجيدگيءَ منجهان کيس چيو هو:



”دنيا ايڏي بيڪار جڳهه به ناهي جو تون ان کان پري رهين.“  
 ”آئون دنيا ۾ آهيان ۽ ان ۾ دلچسپي وٺندو آهيان پر منهنجون خواهشون ٻيون ۽  
 تمنائون لامحدود آهن.“ حسين نهايت بيباڪيءَ سان جواب ڏنو هو.  
 ”تو کي درٻار ۾ منهنجي جڳهه وٺي آهي.“ حامد ڪجهه نرميءَ سان چيو.  
 ”ڪنهن کي ايندڙ ساهه جي به ته خبر ناهي هوندي جڳهون ته پري جي ڳالهه آهن.“  
 حسين ادب سان جواب ڏنو هو. ”۽ وري مذهبن جا ظاهر ۽ باطن، هي سمورا فتنا، فلسفو ۽  
 ان جا مونجهارا مون کي گهٻراهت ۾ مبتلا ڪري ڇڏيندا آهن.“  
 ”ڪير تون سان اهي ڳالهيون ڪندو آهي؟“ هاڻ هو بنهه ناراض ٿي رهيو هو.  
 ”ڇا اوهين نٿا ڄاڻو ته ڪيتريون دعوتون سموري عالم اسلام کي گهيريو بيٺيون  
 آهن. ڇا سچ آهي ۽ ڇا ڪوڙ؟ ڇا سنئون سڌو آهي ۽ ڇا منڍل؟ ڪٿي ظلمت آهي ۽ ڪٿي  
 روشني؟ ڪير اهو سڀ ڄاڻي سگهي ٿو!“  
 حامد مات ڪري ڪمري ۾ پُٺار ڪندو رهيو.  
 ”فاطمين جو مصر تي قبضو ۽ مهديءَ جو ظهور ڇا ڪو گجھو سانحو آهي؟“ هن پيءُ  
 کان پڇيو.

پيءُ جي اضطراب کي محسوس ڪندي هن چيو: ”ماڻهو حيات جي نظام جو هڪ  
 حصو آهي ۽ سندس زندگي صرف ۽ محض انهيءَ لاءِ ناهي هوندي جو هو پنهنجن مفادن لاءِ  
 ئي ڪوشاڻ رهي. آئون پنهنجي طور تي انهن سڀني دعوتن جو مطالعو ڪرڻ ۽ انهن سڀني  
 ماڻهن سان ڳالهائڻ گهران ٿو ته جيئن مشاهدي جي روشنيءَ ۾ اهي ڏسي سگهان.“  
 ”خاموش ره حسين!“ سندس پيءُ چيو، ”تون اهو سڀ ڪنهن نهايت زهرناڪ  
 صحبت ۾ سڪي رهيو آهين ۽ آئون انهن سڀني ڳالهين جي اجازت هتي نٿو ڏئي سگهان.  
 مذهب جو اصل اهوئي آهي، سڌي سادي نماز جنهن ۾ تون دل لڳائي سگهين. خدا ۽ اُن جي  
 رسول ﷺ تي مڪمل ڀروسو ۽ بس اطاعت ڪرڻ.“

حسين مُرڪي چيو، ”بابا سائين! هڪ مطلب اهو آهي جيڪو اوهان ۽ آئون ظاهري  
 طور سمجهون ٿا ۽ ٻيو مطلب لفظن اندر گجھو آهي جيڪو سندس تفسير آهي، باطني معنيٰ.“  
 حامد ڏانهس آيو، ٻئي هٿ سندس ڪلهن تي رکيائين، ۽ دير تائين سندس اکين ۾  
 گهوريٺو رهيو، ۽ کيس خبر پئجي وئي ته اهي ڳالهيون جيڪي حسين کي پيش ڪري  
 رهيون آهن سندس رت ۾ رچيل آهن. هو محظ سوال سمجھي، اُهي سندس سامهون وڃائي  
 ناهي رهيو. هو انهن تي اعتقاد رکي ٿو، مڪمل ۽ مڪمل تر. هو ان اينگهجندي رات ۾  
 کانئس موڪلائڻ بعد به پنهنجي خلوت ۾ بي چين رهيو. روشني سندس اکين کي ساڙي  
 رهي هئي ۽ بخمل جو هنڌ کيس ڪنڊن جي سڀج لڳي رهيو هو. هن هڪ عمارت تعمير

ڪرڻ گهري هئي ۽ کيس خبر پئجي وئي هئي ته هيسيتائين اها عمارت هن واريءَ تي ڪڙي ڪئي هئي - هوڃا ڪري!

سندس پٽ، سندس حسين کي اها بي چين ۽ برباد ڪري وجهندڙ سوچ پلٽ ڪٿان کان پئي هئي! -

رات جي پوئين پهر هو هلاڻ شروع ٿي وئي هئي جڏهن ۾ پيڙين تي نوان پهريدار هٿاش بشاش آوازن سان، مضبوط هٿن سان پيڙيون هلائي رهيا هئا. شاهراهن تي گهوڙن جي ٽاپن جا آواز تيز ٿي ويا هئا، ۽ پري ڪنهن مناري تي لڳل ساعت نماءُ منجهان گهٽڻ وڳو هو ۽ بيڪدم کيس ياد آيو ته قهرمانه چيو هو ته گل رنگ مٿس ڏاڍو ڌيان رکندي آهي.

ڄڻ بي چينيءَ ۾ قرار اچي وڃي، هن گلرنگ کي سڏائي ساڻس ڳالهائڻ جو ارادو ڪيو ۽ پرهه ڦٽيءَ کان اڳ ئي هوءَ ڏڪندي ڪنبندي سندس حضور ۾ حاضر ڪئي وئي:

”ويه گلرنگ!“ هن راتوڪي بي قرار ٿي لڪائيندي چيو: ”مون وٽ فرصت جو اهوئي وقت آهي - توکي واپس آڻي ذري گهٽ ڏهه مهينا ٿي ويا آهن.“

”جي آقا!“ هن ان طرف ويهندي چيو جنهن ڏانهن حامد اشارو ڪيو هو.

”آئون تنهنجو نهايت ٿورائتو آهيان، جو تون حسين تي خصوصي ڌيان ڏين ٿي.“

حيرت سببان هوءَ ڪسيءَ تان ذري گهٽ ڪندي ڪندي پڇي.

”حسين جي ماءُ توکي سندس خاطر دائيءَ جو ڪم اڀيو هوندو.“ حامد جي شديد

خواهش هئي ته هو جلد مطلب جي ڳالهه تي اچي.

”جي آقا،“ هن هڪندي چيو، ”آخري وقت ۾ ته ڪا ڳالهه نه ٿي سگهي هئي. هن

ڪجهه به نه چيو هو - هوءَ ته هن جهان منجهان ائين گذري وئي ڄڻ هوا جو جهوٽو ايوانن جي پردن کي لوڏيندي گذري وڃي.“

”نه آخري گهڙين ۾ تون هن سان گڏ نه هئينءَ - هوءَ بيمار هئي؟“ حامد کي پنهنجي

ڪوتاهيءَ تي ڪاوڙ اچي رهي هئي، ڇو ته انهن سڀن ڳالهين جو علم کيس اڳ پئجي وڃڻ گهريو هو.

”نه آقا. هوءَ، ڳالهائيندي ڳالهائيندي، هڪدم ماٺ ٿي وئي هئي، جيئن ڏيئو هڪ دم

اُجهامي وڃي.“ گل رنگ کي هاڻ پاڻ ۾ ساهه پوندي محسوس ٿيو ته سندس آقا اغول جي فقط موت جون آخري گهڙيون ڄاڻڻ گهريون ٿي.

”تو هيئنر چيو هوءَ توهان ڳالهيون ڪري رهي هئي. اهي ڪهڙيون ڳالهيون هيون. ڇا

تو انهن ڳالهين کي ورجائي سگهين ٿي جيڪڏهن توکي ياد هجي ته، هونئن منهنجو خيال آهي تنهنجو حافظو ايترو ڪمزور ناهي.“ هن مرڪي ڏانهس ڏٺو.

”نه - هوءَ مون سان هم ڪلام نه هئي.“ گلرنگ کي لڳو ڄڻ هوءَ اونهي ۽ اُجهڳ

پاڻيءَ ڏانهن آندي وڃي رهي هئي. هوءَ ڇا ڪري -

”ته پوءِ ڪير هو - ڪيس سڏايو وڃي - ان کان پڇيو وڃي. آئون نهايت لازم طور ڄاڻڻ گهرندس.“ حامد ڪمري جي هڪ چيڙي کان ٻئي چيڙي تائين هلندي چيو - سندس پاڇو ڏيڻ جي جهڪيءَ روشنيءَ ۾ ڏاڍو پوائتو لڳي رهيو هو. ڄڻ سڄي ڪمري ۾ هو وسيل هجي. گلرنگ ڏکڻ لڳي -

”ها، گلرنگ اهو ڪير هو -“ هن وري پڇيو.

”مون کي حڪم ڏنو ويو هو ته آئون قبه زمزم ڏانهن وڃان ۽ جيڪو شخص سڀن کان اڳ ۽ سڪون سان بيٺو هجي ۽ جنهن جي گودڙي سڀني کان ميري هجي ان کي سڏي ڀڄان.“ ست سارڻ لاءِ حامد بن عباس پاڻ ئي صراحيءَ منجهان هڪ جام پريو ۽ پي ويو. پوءِ هو ويهي رهيو - مسند تي ٻنهي هٿن سان ٽيڪ جهليندي هن چيو،

”ها ته گلرنگ - تو ان جو نالو وٺي سڏيو هوندو. ڪيس ڪجهه ته چيو هوندو -“

گلرنگ جي اکين منجهان گوڙها وهي رهيا هئا ۽ سندس ساه منجهي رهيو هو.

”ابن منصور - شايد اهوئي نالو هو.“ هن ياد ڪندي چيو، ”مون چيو هو ’ابن منصور اوهان کي هڪ سڪرات جي حالت ۾ ورتل مريض وٽ سڏايو ويو آهي.“

”ڇا تنهنجي آقا بيمار هئي؟“

”نه آقا، منهنجي نظر ۾ ته هوءَ جڳي پيلي هئي - ان کان پهرئين ڏينهن هتان روانگيءَ واري وقت به ۽ ان کان اڳ به کين ڪا معمولي شڪايت به نه هئي.“

”ته پوءِ تو ان گودڙي پوش کي ڇو چيو ته هو هڪ نهايت بيمار مريض کي ڏسڻ لاءِ طلب ٿو ڪيو وڃي؟“ حامد نهايت خفگيءَ مان چيو.

”مهربان آقا! خاتون آقا چيو هو ته آئون ائين ئي چوان.“

”ڪيس خبر ڪيئن هئي ته هو قبه زمزم وٽ بيٺو هوندو.“

”آئون دلين جو حال نٿي ڄاڻان جيڪو حڪم ڏنو ويندو هو ان کي بجا آڻيندي هيس -“ گلرنگ ڪنبندي جواب ڏنو.

”تو انهن وچ ۾ جيڪا ڳالهه بولھ ٿي اها ٻڌي هئي؟ مون ڏانهن ڏس ۽ جواب ڏي!“ هن سختيءَ سان ٻانهيءَ جو منهن مٿي ڪيو.

هن سڌڪا پريندي چيو: ”آئون ٻئي ڪمري ۾ هيس ۽ مون کي سندن ڳالهين ٻڌڻ جو ڪوبه حق نه هو.“

”پر تو ڪجهه ٻڌو ضرور هوندو.“ پوءِ هن ڏند ڪُرتيندي چيو: ”گلرنگ! تنهنجي زندگيءَ ۾ موت منهنجي هٿ ۾ آهي. آئون ترار سان تنهنجيون اکيون ڪڍي سگهان ٿو. مون کي جواب گهرجي، تون جيڪي ڄاڻين ٿي ٻڌاء.“

”آقا!“ هن ذري گهٽ بيهوش ٿيندي سڏيو، ”مري ويل سان دغا ڪيئن ڪريان -“

”ڏس چوڪري!“ حامد وري سندس ڳوڙهن پٺل منهن مٿي ڪيو - ”خدا جي نظر ۾ به هوءَ منهنجي صرف زر خريد ٻانهي ئي نه منهنجي پٽ حسين جي ماءُ آهي ۽ مون کي هر حق ٿو پهچي ته آئون سندس آخري لفظن کي ٻڌان جيڪي تون ڄاڻين ٿي اهو مون کي ٻڌاءِ. ٻڌائي ڇڏ ته جيئن منهنجي روح کي سکون اچي.“

گهڻيءَ دير ٻنهي جي وچ ۾ ماٺ رهي، ڄڻ آوازن کي ننڊ اچي وئي هئي ۽ ساڻه بيهي رهيا هئا. پوءِ گلرنگ ڄڻ موت ۽ حيات جي حقيقت کي، پنهنجو نصيب سمجهي ورتو هجي، ۽ پنهنجي لاءِ ڪوئي رستو منتخب ڪري ورتو هجي. هن چيو:

”آقا! آقا خاتون اغول ابن منصور سامهون پنهنجي لازوال محبت جو اقرار ڪيو هو. پنهنجين نگران اکين جو، جيڪي سندس محبت سبب هر جڳهه ڏسي سگهنديون هيون ۽ جيڪي موت کان پوءِ به هن تي نگران رهنديون.“

حامد بن عباس گيت ڏيندي گلرنگ ڏانهن ڏٺو، ”ڇا تو جيڪي ٻڌو سو فقط اهوئي هو.“ موت لاءِ تيار ٿيڻ وارن جيان ٻانهي ويهڪ تان اُٿي زمين تي ويهي رهي ۽ آقا جي قدمن کي ڇهي چيائين:

”مون اهوئي ٻڌو هو آقا! ۽ هن پڇاڙڪي گهڙيءَ ۾ جڏهن زندگي منهنجي لاءِ ڪجهه ساڻن کان سواءِ ناهي، آئون خدا کي گواه ڄاڻندي صاحب الزمان جو سنهن ڪندي چوان ٿي ته اهوئي سچ هو. هڪ هڪ اکر سچ.“

حامد ڄڻ سَنَ تي ويو هجي.

پري ڪنهن گهر جي ڪنڊ منجهان ڪڪڙ ٻانگ ڏني. پوءِ باغ ۾ پکين ٻوليو ڄڻ ننڊ منجهان جاڳي پيا هجن، جاڳايا ويا هجن. حامد دريءَ منجهان ڏٺو. اونداهي اڃا اهڙي ئي گهري هئي - دريءَ سان تڪرائي موت کائيندڙ هوا ۾ مليل نميءَ سبب گهٽ ۽ ٻوست محسوس ٿي رهي هئي، ڄڻ موت جي اونداهيءَ ۾ ٽپي پوڻ کان پهرين، پوئتي رهجي وڃڻ واريءَ راه تي نظرون ڊوڙائي رهي هجي. هو سوچي رهيو هو - نه، هو محبتن کڻڻ انڪاري ٿيل انسان هئڻ خالي ان دُوار کي کوليو بيٺو هو. اغول سندس زندگيءَ جي سموري عمارت ۾ هڪدم آڳ لڳائي ڇڏي هئي، جيئن گڏ ٿيل گاهه جي ستن ۾ ڪير چڻڱ اڇلائي ڇڏي -

حمين جي ماءُ! جنهن کي هن پيار ڪيو هو -

سندس اندر ۾ هڪ ويرانو هو، جذبن جي شدت سبب هن چاهيو ته دريا ۾ ٽپو ڏئي ڇڏي. شايد ائين ئي اندر جي بيقراريءَ کي ڪو قرار نصيب ٿئي.

ابن منصور آخر ڪير هو؟

هو مڙيو ۽ هن گلرنگ کي هڪ جهٽڪي سان جهلي پنهنجي سامهون بيهاري ڇڏيو.

”ڇا تون ڄاڻين ٿي اهو ڪير هو ابن منصور؟ - گودڙي پوش غليظ ماڻهو - اهو ڪير

هو آخر؟ تنهنجي آقا خاتون کيس ڪڏهن کان سڃاڻندي هئي.“

گلرنگ حامد بن عباس جي منهن ڏانهن ڏٺو جيڪو اجهائڻ اجهائڻ هو - اڪيون ڏرا ڌڻي ويون هيٺس، ڇڻ قيامت مٿانئس گذري وئي هجي. سندس ٻريل وجود اندر جي تاء سان پيڙڪو کائي پڙڪندڙ شعلي جهڙي هوا ڌڻي رهيو هو.

”آقا، مون کي مهديءَ جي ظهور ٿيڻ جو قسم! آئون ان کان سواءِ، جيڪو ٻڌائي چڪي آهيان وڌيڪ ڪجهه نٿي ڄاڻان.“

”جيڪڏهن هاڻ هو ڪڏهن توکي نظر اچي ته سڃاڻي سگهندين؟“ حامد جو آواز نهايت مبهم، شڪ سان ڀرپور، بي يقين ۽ جهيٽو هو.

”مون کي مهديءَ جو قسم! آءٌ کيس سڃاڻي وٺنديس. ها، اُهي بي پناهه اڪيون ڪوبه وساري هرگز نٿو سگهي - اهڙيون نگاهون بس هن جون ئي ٿي سگهن ٿيون - ڳجهه ڄاڻندڙ نگاهون.“

حامد آهستي آهستي ڪڙين ڀر گهميو. مٿي تي هٿ رکي هو اُتي ئي ويهي رهيو، ڇڻ ڪجهه ياد ڪرڻ جي ڪوشش ڪري رهيو هجي. مخملي پڙدن کي سونهاري صبح جي جهوٽن لوڙيو. مسجدن مان اڏائون اڀريون، پوءِ اوجن منارن منجهان اُن صدا سان خلاتون ۽ فضائون ڀرجي ويون. هوائن رقص جي اُٿڪت دائرن ۾ جهومڻ شروع ڪيو ۽ ان کي ٻڌي عرش به سجدي ريز ٿيندا ويا.

”ڇا حسين کي خبر آهي ته سندس ماءُ هڪ گودڙي پوش سان عشق ڪندي هئي؟“

گلرنگ ٻڪي لڳو هو قيامت منجهان گذري هڪ ٻيءَ زندگيءَ ۾ داخل ٿي رهي هئي. سندس سڄي نقطي نظر موجب سندس ڪنهن به ڳالهه سان ڪو فرق نٿي پيو. کيس صرف حامد جي اذيت کي گهٽ ڪرڻ لاءِ سچ ٻڌائي ڇڏڻ گهرجي.

”آقا محترم! اهو عشق نه هو، هڪ طرح جو معاهدو هو. هڪ مذهبي عقيدو هو، هو گودڙي پوش ”روح الله“ هو. آقا زادي اهوئي چيو هو، ”مسيح! - جنهن جي ڇهڻ سان مثل زندگيءَ جي رڳن ۾ گرم رت ڊوڙڻ لڳي.“

حامد ڪليو - کيس هميشه کان مذهب جا اهي مونجهارا نه وٽندا هئا. ”ڪو روح الله آهي، ڪو روح - حيات آهي، وعدو ڪيل مهدي آهي، آخر ڇو؟“

گلرنگ پنهنجي پيشانيءَ تان پگهر جا ڦڙا صاف ڪيا. ’دنيا فتنن ۽ فسادن سان ڀرجي وئي هئي ۽ کيس ڪنهن مسيحا۽ نفس جي ضرورت هئي. قائم القيامه جي، امام مستور هاڻ ظاهر ٿيا آهن. مهديءَ جو ظهور ٿي چڪو‘.

حامد تيزيءَ سان اُٿي سندس ڪلها جهلي ورتا: ”تون قرمطي آهين، زنديق آهين يا اهل بيت جي داعي آهين. ڪير آهين تون؟ - تون ڪڏهن کان انهيءَ بغاوت پريءَ تحريڪ جي دعوت ۾ شريڪ آهين ۽ تنهنجا ساٿي ڪير آهن؟

”آلِ فاطمه جي اذيتن ۽ مصيبتن کي گهٽ ڪرڻ لاءِ ڪنهن نئين دعوت ۾ شرڪت

جي ضرورت ناهي. هيءُ هر دور جو تحفو آهي جيڪو آل رسول ﷺ لاءِ، آل حسين رضو الله عنهم اجمعين لاءِ موڪليو ويو آهي. آل علي رضو الله عنهم اجمعين آل فاطمه رضو الله عنهم اجمعين ۾ منتظر ناهن ته هن ڪاريءَ ڪنور رات منجھان ڏينهن جي روشنيءَ ۾ اچن.“

”ماٺ ڪر!“ حامد زور سان پير زمين تي هنيو.

”بوءُ هن تازي وڃائي - هڪ زره پوش جوشي پنهنجي منڍي اندر ڪئي: ”حڪم آقا!“  
 ”هن ٻانهيءَ کي وٺي وڃو ۽ هن کان اهي سمورا راز معلوم ڪريو جيڪي مهديءَ جي ظهور متعلق آهن. عمار کي ڇو، سموري تفصيل مرتب ڪري مون کي موڪلي. اها سموري تفصيل آئون صبح جو امير المؤمنين جي خدمت ۾ پيش ڪرڻ گهران ٿو.“  
 تهه خاني ۾ لهندڙ پوسريل ڏاکڻين تي پوسل سبب انهن ٻنهي جي قدمن جا آواز کيس ٻڌڻ ۾ نه آيا. پري نقاري تي ڌڪ لڳي رهيا هئا. فوجون صبح جي مشق لاءِ تيار هيون ۽ سُنل بغداد ۾ حامد جي دل قيامت مان گذري چڪي هئي.  
 حسين ابن منصور سوچيو:

سچ ڇا آهي؟

ظاهر، باطن ۽ تخليق -

جيڪا هر لحظي تبديل پذير آهي، سرگردان، حرڪت ۾، بلوغت جي جوش سبب بيتاب، ورهائجندڙ، راه پٽڪائيندڙ، منجهيل، وڪريل ۽ هر لحظي ڀاڱا - ڀاڱا  
 ۽ پنهنجن پنهنجن دائرن ۾ گردش ڪندڙ

حيران ۽ پريشان!

تغير پذير، بدلجندڙ، پنهنجي المي کان آشنا

هڪ کان ٻيءَ ماڻهيءَ ڏانهن، رقص ۾ رڌل پڻ!

اهو تخليق جو شعور آهي جيڪو کيس بيقرار رکي ڇڏيو آهي.

حقيقت هر لمحي کيس گهريو ويئي آهي ۽ ان کان وانجهيل به آهي

۽ انساني ذهن جي نارسائي جو ثبوت آهي

سچ ڇا آهي؟

کيس هندي سوداگر ياد آيو جنهن کيس ڪاليءَ جو اوتار چيو هو - کيس ”روح الله“

ڪوٺيو ويو هو - مسيحائت نفس! - پر هو پاڻ ڪير آهي؟ کيس پاڻ کان ڏاڍو پوڻو ٿيو - هو ڇا

هو؟ پهرين کيس هن جي ڳولا هئي ۽ هاڻ هو پنهنجي ئي ڳولا ۾ هو. جيڪڏهن آئون هو

آهيان - ڇا - ڇا؟ سفاڪ! سوالن کان بچڻ لاءِ هو نفلن ۾ مشغول ٿي ويو هو. ”اي راز

ڪائنات! مون تي عيان ٿي - اي حقيقت! مون تي آشڪار ٿي - سچ ڇا آهي ظاهر ۽ باطن؟“

حسين پنهنجي نفس کي چيو. 'اڃا ترس. اُهرائيءَ جي اجازت ناهي. سوال ۽ سندس جواب جي وقت جو انتظار ڪر.'

هُو منتظر رهيو ڇاڪاڻ ته سوال ڪندو رهڻ ۽ ان کي ورجائيندي رهڻ جي لذت کانس ورتي وئي هئي. عرش منور کان درِ سدرۃ المنتهي تائين ڪيترا آهن جيڪي منتظر آهن - اتان کان اڳتي وڃڻ سان ڪنڀ ڪامندا هئا - وسيع ايوان ۾ جيڪي هئا اُهي سڀ ڇا سوالي هئا - منتظر هئا؟! -

نفس کلي چيو: "آئون بارگاهن کان ٻاهر بيهندس، پر منهنجي منزل سدرۃ المنتهي به ناهي." حسين ڏکي چيو: "تون ڪيڏانهن وڃڻ گهرين ٿو. ايترو گستاخ ڇو آهين. توکي عشق جي نماز جي شوق جي سجدي جي ئي توفيق ناهي -" نفس چيو: "آئون پاڻ ئي عشق ۽ پاڻ ئي نماز آهيان."

حسين ان تڪبر کي ٻڌي خوف ۾ پرجي ويو، ۽ پيشاني زمين تي لڳائي توبه ڪرڻ لڳو. سمنون محب جو به ڪٿي پتو نه هو ۽ بغداد ۾ حسين جي عبادتن جي هاڪ هئي. سندس رياضتن جا افسانا ٺهڻ لڳا هئا. غلام سمري جيڪو سندس خدمت ۾ رهندو هو انهن قصن کي هڻا ڏيندو هو. اميرن جي گهرن منجهان ٻانهيون دعائن لاءِ حاضريءَ جي اجازت جون طلبگار هيون. سواريون هن خانقاه جي در تي بيٺيون رهنديون هيون جتي هو رهندو هو - ابو يعقوب اقطع کانس بيزار هو، هو ڇڻ عتاب هيٺ هو.

هن سوچيو هو ته سفر ڪندو ۽ جبلن ۽ بيابانن جي ڪنهن به شمار سواءِ هلندو رهندو، ايستائين جو انهن سمورين وستين کان پري ٿي وڃي. خلقت جيڪا سندس چوڌاري گڏ ٿيندي هئي، سندس محويت ۾ دخل انداز ٿيندي هئي. ماڻهو سندس دعا جي قبوليت تي به يقين رکندا هئا ۽ حيران به ٿيندا هئا، ۽ سندس خاموشيءَ کان متاثر پڻ. سوال ڪرڻ کان اڳ ئي جواب حاصل ڪري وٺڻ جي حيرت ڪيئن گهٽ ٿي سگهي ٿي - هُو دلين جا راز ڄاڻڻ وارو هو - رازن تي خبر ڏيڻ وارو هو.

اوچن منارن وارن ايوانن ۽ محلن ۾، بغداد جي گهٽيءَ گهٽيءَ ۾ سندس شهرت پکڙجي رهي هئي. هُن اک کڻي نٿي ڳالهايو. نفلن جي ڪثرت مان کيس ڪو سڪون نه ملندو هو. هُو هم وقت روزي سان هوندو هو.

پوءِ ڪجهه اهڙيون خبرون پکڙجڻ لڳيون هيون -

'سندس نفس ۾ شفا آهي. هُو جيڪڏهن سُڪل تارين ڏانهن اک کڻي ناهي ته اُهي سايون ٿيو وڃن ۽ انهن ۾ گُل ٿڙيو پون -

هُو جنهن بيمار لاءِ چئي ڇڏي ته تندرست ٿي وڃ ته اهو چڱو پلو ٿي ويندو آهي.'

پوءِ ٻيون مبالغن تي مبني ڳالهيون ته هُو پاڻيءَ تي هلندو آهي، کيس ڪيترائي پيرا دجله کي هلي پار ڪندي ڏٺو ويو آهي.

پيتيون سندس سامهون کان هتي کيس پاڻ رستو ڏينديون آهن -  
 سندس دعا سان اڻ - ٿيڻيون، ٿيڻيون ٿي پونديون آهن. وقت بيهي رهندو آهي - پکي  
 هوا ۾ بيٺا رهندا آهن. کائنس ڪجهه لکيل ناهي ۽ هو مهدي آخر الزمان آهي -

حامد جي هلندڙ هڪ محبوبه ڪنهن اڻ ڄاتي مرض ۾ مبتلا هئي ۽ طبيبن جي اٽڪ  
 ڪوششن به کيس تندرستي ڏانهن ماڻل نه ڪيو هو. هو ۽ خاموشيءَ سان لپتي پئي هوندي  
 هئي. نه ڪا ميار، نه ڪو آواز، نه ئي تيماردارن جي ميڙ جي طالب - بس، سامهون تڪيندي  
 رهندي، ڪڏهن پاڻمرادو کلي ڏيندي ۽ وري اهائي المناڪ ماڻ - ڏسڻ وارن چيو ٿي ته  
 کيس صورتون ڏيکائي ڏين ٿيون. مٿس هوا ۾ آباد مخلوق جو پاڇو آهي، مٿس ڪا قوت  
 قابو پائي چڪي آهي. ڪنهن ٿي چيو ته کيس عشق هو. پر اهي سڀ سرهاٽ ڊيبل زبانن  
 سان ٿيندا هئا. اغول جي موت کان پوءِ حامد ڏاڍو بخیل ٿي پيو هو. هو قهرمانه سان به ڳالهه  
 ڳالهه ٿي وڙهي پوندو هو، ۽ محل ۾ گهٽ ايندو هو - وري گلرنگ جي هڪدم غائب ٿي  
 وڃڻ سان به هر طرف هڪ هراس پکڙيل هو. ٻانهين تي نگراني سخت ڪئي وئي هئي ۽ کين  
 آزاديءَ سان بازارن ۾ گهمڻ ۽ ڪم ڪار سان نڪرڻ جي اجازت نه هئي. پر ان رومي نسل  
 ٻانهيءَ تي حامد پنهنجي هزار جانين سان فدا هو، انهيءَ ڪري جڏهن قهرمانه ڊيبل زبان سان  
 چيو ته جيڪڏهن طبيبن جي هٿن ۾ شفا ناهي رهي ته پوءِ ڇو نه ڪنهن مرد خدا کان دعا جو  
 طالب ٿجي ته حامد ڪنڌ جي اشاري سان اجازت ڏني. ۽ پردن پويان بيٺل ساقيءَ کان ڄام جو  
 پيالو وٺي موسيقيءَ جي انهن دلنواز تانن ۾ پنهنجو پاڻ کي گم ڪرڻ لڳو جيڪي سازن ۽  
 آوازن جي تاجي پيٽي سان اُڻجي رهيون هيون. رقص ڪرڻ وارن نوجوان ڇوڪرن جڏهن  
 ڳچيءَ کي خم ڏئي، اڌ کليل اکين سان کيس ڏٺو ٿي، ته مٿس شراب جو نشو اوڻجي ٿي  
 ويو. ڊگهن ڪارن وارن واري ساقي ٻانهيءَ جي سنهڙي چيلهه تي نظر قربان ٿيڻ ٿي لڳيس ۽  
 سموري عمر ان جي آغوش ۾ گذاري ڇڏڻ ٿي حاصل حيات رٿي ٿي - ڪاش!  
 ڳاڻڻ واري طنهوري تي آڱريون ڦيريون ۽ ڳايو:

”جڏهن به اسان جي دل ۾ تنهنجو خيال آيو  
 ته وڇوڙي جي غم کان ساه نڪرڻ لڳو  
 جي اسين ضبط نه ڪريون ته واقعي مري وڃون  
 آه! ڇا زمانو هو!  
 وصال جو-

جڏهن اسين مسرور ۽ شادمان هئاسين،  
 خدا سندس ياد کي دل ۾ سدا آباد رکي



أهو زمانو، جڏهن تون اسان جي

اڪين آڏو ٽڙندڙ

گل هئينءَ

خدا جو سَنهن اسان جي دل توکان سواءِ نه ڪنهن ٻئي کي جڳهه ڏني

۽ نه ئي تمنائن توکان سواءِ ڪنهن ٻئي جي تمنا ڪئي.“

هُو ڪجهه هفتا اڳ اولهه جي پاسي اُٿيل هڪ نهايت سخت ترين جنگ تان موٽيو هو جتي کيس حالتن جو جائزو وٺڻ لاءِ مڪتفيءَ موڪليو هو. حالتون ڪنٻائي جهنڊڙ ۽ ٻنہ اُٻتر هيون جو کيس سلطنت جي ثابت قدميءَ ۾ بيھڻ تي لرزش محسوس نہ ٿي هئي. هن سوچيو هاڻ ڪجهه ئي ڏينهن ۾ تباهي شروع ٿي ويندي. مهديءَ جي ظهور جي ان گهڙيءَ جڏهن نهايت جا نشان ظاهر ٿي رهيا هئا ۽ سمورا علائقا پنهنجي مال ۽ ملڪيت سميت مهديءَ جا فرمانبردار ٿي رهيا هئا. ابو عبدالله نهايت نيازمنديءَ سان مهدي جي چوڌاري دولت جا انبار لڳائي چڪو هو ۽ هڪ ادنيٰ غلام وانگر فقط خدمت گذاريءَ ۾ خوش هو - فوجون شهادت جي ان جوش سان آباد هيون جيڪو اسلام جي شروعات ۾ جهادن وقت ڏٺو ويندو هو ۽ انڪري بغداد جي فوجن جو ان تي فتحياب ٿيڻ ذري گهٽ ناممڪن ٿيندو ٿي ويو. خوفناڪ خونريز جنگ ۾ عبدالله شيعيءَ کي اولهه ڏانهن ڌڪاري ڇڏيو ويو جتي جاهل بربر، عربن کان بيزار ٿيڻ سبب سندن اطاعت ۽ هن جي مذهب کي قبول ڪري رهيا هئا.

ابو عبدالله نهايت سادي زندگي گذاريندو هو ۽ هن جبل ايڪجان کي مضبوط قلعو بنائي ورتو هو. ’زيادة الله‘ جي غفلت جيڪري هن ڏاڍي طاقت حاصل ڪري ورتي هئي ۽ پنهنجي پيءُ احوال کي، جيڪو هڪ جنگجو ۽ باتدبير سپهه سالار هو قتل ڪرائي ڇڏيو هو، جنهن جي عيش جي محفلن ۾ جڏهن وڌندڙ خطري جو ذڪر ٿي ٿيو ته هن شراب جو جام کڻي پيٽ تي ٿي اُچائي هنيو، ۽ چيو ٿي،

”ڇا جبل ايڪجان جبل الطارق آهي جو اسان کي پنهنجيون پيڙهيون ساڙڻيون پونديون.“

قومن جي سردارن پنهنجي عافيت ۽ بقاءَ لاءِ ابو عبدالله جي اطاعت قبول ڪري ڇڏي هئي ۽ مهديءَ جي ظهوريت جي تيارين ۾ لڳي ويا هئا. ڀلا ٿيڻ واري واقعي کي ڪير روڪي ٿي سگهيو؟ ۽ هيءُ ته قيامت جي اچڻ جي گهڙي هئي جنهن لاءِ ماڻهو ڪڏهن کان منتظر هئا؟ قرمطي، اسماعيلي ۽ داعي جن صرف خوشخبريون پکيڙيون هيون ۽ واپارين جي ويس ۾ ملڪان ملڪ گهميا هئا. آل فاطمه رضه جا ڏينهن ڦريا هئا.

اولهه منجهان آل عباس جي چوپيٽ ويڙهجي رهي هئي.

۽ ڪير ڪجهه نٿي ڪري سگهيو - ڀلا ڪير ڇا ٿي ڪري سگهيو؟ هيءُ خدا جي مرضي هئي ته چوپيٽ ويڙهي يا وڃائي وڃي. حامد بن عباس خرچ جي تفصيل پيش ڪئي ۽ ٻيا

وزير ڏورانهن ملڪن ۾ جنگيون ڪرڻ کي هونئن به خزاني جو زيان سمجندا هئا ۽ مصر ذري گهٽ پي دنيا هو. الڳ ۽ ڏورانهن - ۽ سندن مسئلو نه هو.

حامد جي رومي نسل نئينءَ محبوبه لاءِ جڏهن قهرمانه ابن منصور وٽ پهتي ته هو مراقبي ۾ هو. سندس غلام سمري چيو، ”جيڪڏهن اوهين انتظار ڪيو ته به اجايو آهي هاڻ هو سڀاڻي صبح جوئي ملي سگهندا.“

”ڪين ايڏي عبادت ٿڪائي نٿي.“ قهرمانه پڇيو.

”ٿڪ؟ هو عبادتن بعد تازي گل مثل هوندو آهي. نهايت پيچيده رياضتن ۾ خدا سان همڪلام هوندو آهي.“ سمريءَ فخر وڃان چيو.

قهرمانه اڇر وڃان اڪيون کولي چيو: ”ماڻهو چون ٿا ته مٿس فرشتا لهن ٿا.“

”فرشتا؟ هو ته سڌو سنئون خدا سان راز ۽ نیاز ۾ مصروف هوندو آهي.“ سمريءَ سرٻاهت ڪئي. قهرمانه سندس ٻانهن جهلي ورتي.

”اهو ڪيئن ٿو ٿي سگهي پيغمبر به وحيءَ جا منتظر رهندا هئا.“

”جيڪا صورتحال آهي مون اوهان کي ان جي خبر ڏني آهي.“ سمريءَ چيو.

”تو ڪڏهن ڪجهه ٻڌو ڏٺو به يا فقط قصو گهڙي رهيو آهين.“ هو ڏاڍي منجهي پئي هئي.

”محترم خاتون خدا جو قسم ائون قصن گهڙڻ وارن مان ناهيان پر مون کيس هوا سان ڳالهيون ڪندي ۽ هٿ ڊگهيري شيون وٺندي ڏٺو آهي. هو بک ۽ اُڃ کان نا آشنا آهي. سندس اڪيون نڊ سببان ڪڏهن بند ناهن ٿينديون. آرام ۽ گهر هن لاءِ ناهن.“

”اهي صفتون انسان ۾ نٿيون ٿي سگهن!“ قهرمانه ڪنڌ کي نهڪر ۾ حرڪت ڏني. ”تو مون کي پريشان ڪري ڇڏيو آهي.“

”پريشان ٿيڻ جي ڪهڙي ضرورت آهي، اوهين پاڻ ڏسي سگهو ٿيون جڏهن هو مراقبي ۾ هجي ته کيس ڪا خبر ناهي رهندي. هو مافوق الفطرت آهي.“ سمريءَ جواب ڏنو.

”عام ماڻهن کان وڌيڪ! - پيغمبرن کان وڌيڪ! - اهي ته خدائي صفتون آهن!“ قهرمانه پاڻ ڇڏي هيٺ ويهي رهي.

”آءٌ ڪهڙو عرض ڪيان مون غلاميءَ جي هن عرصي ۾ ايتريون عجيب ڳالهيون ڏٺيون آهن، جو انهن جي بار کان منهنجي دل ڦاٽڻ ٿي لڳي. دماغ بتال آهي. آءٌ دروازي تي رهندو آهيان پر منهنجيون ضرورتون به غيب منجهان پاڻ مراديون پوريون ٿي وينديون آهن. ضرورت مند هتي ايندا آهن ۽ سندن ضرورتون پوريون ٿي وينديون آهن. ڪجهه چوڻ جي ضرورت ئي ناهي پوندي.“

قهرمانه آهستيگيءَ سان چيو: ”جيڪڏهن اهي سڀ ڳالهيون نه ٿيون ته ياد رک سنگين تاريخڪ بنديخانن تنهنجو منتظر هوندو - هاڻ آءٌ هلنديس.“

سمري کيس ويندي ڏسندو رهيو. اهو خچر نهايت عمدو ۽ هيڊي رنگ جو هو ۽ اڳيان پويان اچين وڙدين ۾ راه سنوارڻ وارا غلام هئا. هُو هٿ ملڻ لڳو، پنهنجن ڳلن تي زور زور سان چماٽون هنياين. هُن ته اُن خاتون کي مرعوب ڪرڻ ٿي گهريو صرف مرعوب. نه ڄاڻ هاڻ ڪهڙو تاريخڪ بنديخانو سندس مستقبل ٿئي؟ ڇا ٿئي؟

پر اهن منصور جي نفلن جي ڪثرت ۽ ڊگهن مراقبن جو نتيجو اهوئي ٿيڻ گهرجي. سمريءَ سوچيو - هو ڇو ٻين ماڻهن وانگر ناهي؟ ڏينهن رات جو شمار هن لاءِ ڪاٿي حقيقت نه ٿو رکي. بک، اُڃ، ڪنهن شيءِ جي کيس تڪليف نٿي ٿئي ۽ پوءِ به آه ڌاريءَ جي ڪثرت سان سندس اندر ايڏو بي تاب ڇو رهندو آهي؟ سندس اکيون مشعلن وانگر ڇو آهن؟

جڏهن قهرمانه واپس پهتي ته بيمار ٻانهي دريءَ وٽ ويٺي ٻاهر ڏسي رهي هئي! کيس پنهنجين اکين تي اعتبار نه آيو. هُن سوچيو شايد اوچتو خواب جي ڪيفيت مٿس ڇانئجي وئي آهي ۽ ننڊ، ماندڪائيءَ ۽ گرميءَ مٿس اثر ڪيو آهي.

”ناممڪن!“ هن پنهنجو پاڻ کي چيو، اڃا صبح جي پهرئين پهران بزرگ سان ملڻ وئي هيس ته هيءُ پنهنجو هٿ به نه ٿي لوڙهي سگهي. اکيون کولڻ هن لاءِ ڏکيون هيون - مون کي سندس حياتيءَ کان مايوسي هئي - ۽ هُن وري ڏٺو ته هوءَ اُٿي ۽ ساڻس چنبڙي پئي. ”اوهان ڏٺو نه - مون کي هڪدم شفا بخشي وئي آهي. آءُ هلي سگهان ٿي. مون کي سخت بُڪ محسوس ٿي رهي آهي.“

قهرمانه اُن ئي جڳهه تي ويهي رهي. ”خدا جو قسم! اهو ناممڪن آهي، قطعي ناممڪن! اهو ڪيئن ٿي سگهيو ٿي!“

”منهنجن ڪنن تي هڪ آواز پئجي رهيو هو. بيدار ٿي! تون بنهه تندرست آهين، ۽ پوءِ مون پنهنجو پاڻ کي ائين ئي محسوس ڪيو جيئن اوهين هيئنتر مون کي ڏسي رهيون آهيون.“ ”هو ’روح الله‘ آهي، مسيحائِ نفس‘ آهي يا ان کان به عظيم - غيب جو ڄاڻو ۽ خدا وانگر بخشش وارو!“

قهرمانه بنهه حيران ٿي رهي هئي ”پر ماڻهو سندس پويان پئجي ويندا. خلقت هُن لاءِ هلاڪت ٿي بوندي. منهنجي نگاهن وڌڻ وڌڻ هنيلن سرن کي خاڪ ۾ ملندي ۽ خيالن سان ڀرپور ذهنن کي برباد ٿيندي ڏٺو آهي.“ هوءَ سوچي رهي هئي. پوءِ هن اٿندي چيو: ”آءُ آقا کي تنهنجي ڇاڪائيءَ جو اطلاع ڏيان.“

رومي نسل ٻانهي پنهنجن ڊگهن سونهري وارن تي هٿ ڦيريو ۽ شرمائجي نگاهون جهڪائي ڇڏيون.

آخر هو ڪيئن ايترين طاقتن جو مالڪ ٿيو هو؟

مٿس فرشتا لهندا هئا!

ٻئي ڏينهن قهرمانه غلامن کان نظرون بچائي پنڌ ٿي پنڌ اُن خانقاه تائين رستو طئه ڪيو جتي هن جي رهائش هئي. هوءَ سراپا نياز هئي ۽ منتظر پر ڪيس حاضريءَ جي اجازت نه ملي ان ڪري جو ابن منصور غلام سمريءَ کي چيو هو ته هو ڪنهن خاتونءَ سان ملڻ نٿو گهري. ”ڇا تون منهنجي لاءِ ڪجهه نٿو ڪري سگهين - آئون صرف هڪ نگاهه ڪين ڏسڻ تي گهران.“

”اها ڳالهه ابن منصور تي آڌاري ٿي. آئون ادنيٰ غلام ڪوڙو واعدو ڪيئن ڪريان؟“ سمريءَ جواب ڏنو.

قهرمانه خاموشي ۽ نيازمنديءَ سان ڪنڌ جهڪائي هن جون ڳالهيون ٻڌندي رهي.

”مون کي هڪ ڀيرو صرف هڪ ڀيرو ملاقات جو شرف بخش!“ قهرمانه چيو.

”نه - جيستائين مون کي ملاقات جي اجازت نٿي ملي آئون ائين نٿو ڪري سگهان.“

سمري نهايت شيخيءَ منجهه چيو.

”شاهي دربار ۾ به حاضري ملي ويندي آهي. وڏا وڏا شهنشاهه به خلقت جا محتاج

هوندا آهن.“

”هتي صرف سائل کي اجازت هوندي آهي فقط شوق خاطر ملڻ وارن کي نه.“ سمري

اندر هليو ويو.

هوءَ انبوهه ۾ جيڪو ٻاهر گڏ ٿيل هو رڳي ويهي رهي. جتي شڪليون نقابن سان

اوڙهي، پنهنجو پاڻ کي چادرن ۾ ويڙهي، بيمار ۽ تندرست هر طرح جون عورتون هيون. مرد

۽ جوان، ٻار ۽ ٻڍا سڀ هئا پر ڪوبه ڳالهائي نه رهيو هو. ڪوبه تڪڙ ۾ نه هو. ڪوبه حاضريءَ

جي اجازت طلبي نه رهيو هو. هي عجيب انبوهه هو - قهرمانه سدائين خلافت جي ايوانن ۾

ماڻهن جا انبوهه ڏٺا هئا. سرباهت ڪندي، بيتاب، پريشان، منتظر، منڌل، پيشانين تي ور،

گهرين سورجن ۾ غرق، پگهر ۾ ٻڌل، بيزار، اکين ۾ سوال ڪٿي، ديوانن وانگر انهن جون

شڪليون سوال ٿي سوال هونديون هيون. پر هتي جيڪي ماڻهو هئا اهي ڪٿان کان آيا هئا.

ڇو اهڙا هئا؟ نرم سڀاءُ سان ماڻيڻا. ڪنهن پيءُ دنيا جي مخلوق ۽ هيءُ بادشاهت ڪا به

بادشاهت هئي -

”آئون ڇو هيسيتائين پڙهندي رهي آهيان. ڪٿي پڙهندي رهي آهيان؟“

جڏهن ڏينهن لهي ويو ته ماڻهن موت کڻڻ شروع ٿي. ڪنهن کي اندر نه سڏيو ويو.

حاضريءَ جي اجازت ڪنهن کي نه ڏني وئي. ڪنهن کي ڪجهه نه چيو ويو. سمري ماڻهن

کي پاڻي پياري رهيو هو ۽ انهن سان ڪيڏيءَ مهل اهڙيون ئي ڳالهيون ٿي ڪيائين جيئن

هن ساڻن ڪيون هيون. سڀني کان آخر ۾ سندس وارو آيو.

”تون واپس وڃ ۽ منتظر ره.“ سمريءَ نقاب ڏانهن معمولي نهار به نه ڪئي.

جڏهن قهرمانه واپس آئي ته هن هڪ غلام کي پنهنجو منتظر ڀاتو پوءِ هن پنهنجي چادر لائي ۽ حامد بن عباس جي ان ڪمري طرف هلي وئي جتي حاضريءَ لاءِ سڏجڻ واري کي اجازت هوندي هئي. هوءَ داخل ٿي ته حامد بيٺو هو. بنا ڏني هن چيو:

”قهرمانه! آئون قبيح کي ڏسي حيران آهيان. اهو ڪنهن معجزِي کان گهٽ ناهي -“  
 ”جي آقا. اهو معجزو ئي آهي جو آئون ابن منصور کي ڏسي نه سگهيس.“  
 ”چا مطلب.“ حامد هن ڏانهن ڏسندي چيو.

”اهو ته اتي ڪنهن کي حاضريءَ جي اجازت ناهي. سڀ ماڻهو ٻاهر منتظر رهندا آهن ۽ پوءِ واپس گهرن ڏانهن هلي پوندا آهن ۽ سندن ڏک سور پاڻ مرادو ختم ٿي ويندا آهن.“  
 ”دلچسپ!“ حامد چيو، ”تو پاڻ ان کي ڏٺو جنهن جي در تي سوالي منتظر بيٺا رهندا آهن.“  
 ”جي نه، آقا.“

”ته کيس ڏس ۽ پوءِ مون کي اطلاع ڏي.“ هو نهايت تلخيءَ منجهان مڙيو. هن تازي وڄائي، حبشي غلام کي سڏايو ۽ کيس ننڊ جي وقت کان گهڻو اڳ صراحي آڻڻ جو چيو، ڇاڪاڻ ته ايڏي گهڻي خوشيءَ باوجود اندر ۾ ڏاڍو ناراض هو ڇو قهرمانه ابن منصور سان نه ملي ڪا وڏي ڪوتاهي ڪئي هجي - خبر ناهي هي ڪهڙو ابن منصور هو ۽ سندس ذهن تي گذريل واقعا جيئن پردي جي آڏو تصويرون ٿي گذرن گذرڻ لڳا.  
 شراب زهر جو پيالو هو.

ساقيءَ جي صورت گدلي گدلي ۽ صراحيءَ جهڙن جو انداز نهايت آڍنگو هو.  
 رقص بيڪار ۽ بي مزي هو.

موسيقي نوحو هئي.  
 سازن ۾ ربط نه هو.

هن شراب جو پيالو اُٿي ٿي اونڌو ڪيو. پرڏا سڌا ڪيا ويا هئا. رقص ڪرڻ وارين ٻانهين کي واپس اماڻيو ويو هو. رومي نسل ٻانهي ڪٿي اندر ايوانن ۾ رهي ۽ حامد بن عباس جي وات ۾ چڻڪ واري پيل هئي. سندس ڏندن وچ ۾ ڪڇ ڪڇ ٿي رهي هئي. بغداد کيس ڪڏهن ايڏو ويران نه لڳو هو. زندگي نهايت بي مزي هئي، پوءِ اوچتو کيس ڪجهه ياد آيو. هن تازي وڄائي ته زره پوش حبشيءَ منڍي اندر ڪئي.  
 ”آقا!“

”هن ٻانهيءَ کي وٺي اچو، گلرنگ کي!“ هن چيو.

حبشيءَ جي منڍي پردن پويان غائب ٿي وئي. هو انتظار ۾ بيقرار ٿي رهيو هو. مٿس هڪ هڪ لمحو هزارن سالن جو بنجي گذري رهيو هو. کيس لڳي رهيو هو ته هو ڪائنات جو آخري فرد آهي ۽ سڀ ڪجهه تباهه ٿي چڪو هو. سندس چوڌاري سواءِ رک جي ٻيو ڪجهه

ناهي. هو هڪ ويرانِيءَ ۾ آهي ۽ مري نٿو سگهي. سندس ذهن ۾ طوفان اُٿلون کائي رهيا هئا - هو اڪيلو هو ۽ جهنم جي عذاب منجهان گذري رهيو هو. چئني پاسي هڪ عجيب تپش هئي. هن طاقت تائين هن ڪيترن اڻ ڄاتل پُرخطر رستن تان سفر ڪيو هو. پنهنجي ماضيءَ کي جيڪو هڪ پيرو اجاڙ ٿي چڪو هو هن ٻيهر آباد ڪيو هو. هن انهن خيabanن کي ٻيهر آباد ڪيو هو. هڪ گمنام طالب علم کان هڪ وزير جي عهدي تائين هن پنهنجي محنت ۽ رياضت سان رسائي حاصل ڪئي هئي ۽ هاڻ جڏهن هو دنيا جي ڪنڊڪڙڇ کان آندل طرحدار ٻانهين ۽ بي پناهه حاجتمندن جي هجوم ۾ غلطان هو يڪدم کيس خبر پئي ته ڪنهن به شيءِ جي ڪابه اهميت نه هئي. سندس زندگيءَ جي گلزار کي هڪ گودڙي پوش ٻيهر ويران ڪري ڇڏيو هو ۽ هو ڪجهه نه ڪري سگهيو هو - هو جيڪو خليفي جي مزاج ۾ بخيل ۽ وزير باندبير هو - هو ڇا هو؟

گلرنگ کي وٺي، انهن هزار ڏاکڻين جي ترڪڻ اُڪري، جڏهن غلام جهڪندي حاضر ٿيڻ جي اجازت طلبي ته سندس تلوار زره کي ڇهندي هڪ هلڪڙو آواز پيدا ڪيو. حامد مڙيو ۽ گلرنگ کي ڏٺائين جيڪا اهڙيءَ طرح ئي هشاش بشاش ۽ نئين بهار وانگيان هئي، سندس منهن تي چمڪ هئي ۽ اکين ۾ هڪ سڪون هو. سڀيءَ جنهن جي جهوتي مٿس ڏکڻي طاري ڪري ڇڏي - خبر ناهي هيءُ سرد جهوتو ڪٿان کان آيو هو - ڪنهن انکي آندو هو - هن ائين چو محسوس ڪيو هو - جڏهن ته پرڏا ڪريل هئا. دريون بند هيون ۽ درياءُ ڏانهن کُلڻ وارن دروازن پاسي به ماڻ هئي.

”هيڏانهن ويجهي اچ.“ هن ٻانهيءَ کي حڪم ڏنو.

گلرنگ جي منهن تي تعجب ۽ ٺٺول ڏسڻ جهڙي هئي. سندس چوڌاري ڪوبه ڀؤ نه هو ۽ پر هو هر وڪ ائين ڪئي رهي هئي ڇڻ موت طرف ٻيهر موت کائي رهي هجي. حامد چيو:

”گلرنگ تون ابن منصور وٽ وڃ ۽ ڏس ته ڇا هو اهوئي آهي جنهن کي تنهنجي آقا زاديءَ ’روح الله‘ چيو هو جيڪو کيس جيئري ڏسڻ وارو آخري انسان هو.“

گلرنگ ڪنڌ جهڪائي ڇڏيو. حامد جي وات ۾ لفظ پٿريون بڻجي چُپيا. سندس دل ۾ انڌي بحر جهڙيون ويرون اُڀري رهيون هيون.

”آئون واعدو ٿو ڪريان ته توکي معاف ڪيو ويندو پر مون کي ابن منصور متعلق چڱيءَ طرح سموري آگاهي گهرجي. وقت ۽ ذريعا تو لاءِ لامحدود هوندا پر مون کي اصل خبر گهرجي.“

گلرنگ ادب سان چيو: ”ابن منصور جيڪڏهن اهو ساڳيو شخص نه هوندو ته پوءِ؟“

”پوءِ به تون آزاد ڪئي ويندين. توکي مصر جي حدن ڏانهن وڃڻ جي اجازت هوندي.“

حامد خوشدليءَ مان چيو.

حبشي غلام واپس وڃي چڪو هو ۽ گلرنگ اڃا تائين اتي هئي.  
 ”پنهنجي قيد ۽ بند متعلق ڪنهن کي پڻڪ به نه!“ حامد ائين چيو جڻ کيس ڪجهه  
 ياد اچي ويو هو.

”بهتر آقا!“ هن آهستيگي سان چيو.

”قهرمانه کي ڪهڙو جواب ڏنو ويندو؟“ گلرنگ پڇيو.

”کيس مون ڏانهن موڪل. تون حرم ۾ وڃي سگهين ٿي.“ حامد چيو.

پوءِ هن کيس وڏي دروازي منجهان اندر محل ڏانهن وڌندي ڏٺو ۽ هڪ ٿڌو ساهه ڀري  
 انهن ڏينهن کي ياد ڪيو جڏهن اغول هئي، ۽ وري حسين جي پيدائش ۽ ننڍا ننڍا واقعا  
 سندس چؤگرد مينهن ڪئين جيان وسڻ لڳا. يادون ۽ خوشيون، سندس مرڪ، مانائي ۽  
 سونهري وارن جو خيال ۽ سندس بي نيازي، بي پرواهي جيڪا بي رخي هرگز نه هئي - سندس  
 عبادتون ۽ سنجيدگي، سندس ٻانهين کان الڳ ٿلڳ هئڻ - هو ۽ سندس زندگي ۾ رججي وئي  
 هئي پر نه ڄاڻ ڇو هو خوش هرگز نه هئي. کيس اهو زمانو پڻي ياد آيو جڏهن حسين پيدا  
 ٿيو هو. پوءِ تربيت لاءِ کيس حرم کان ٻاهر رکڻ ۽ اغول جو اڪيلائي ڏانهن موت کاڌڻ.  
 پنهنجي خدا جي عبادت جي راهه تي پاڻ اربي، خدمتگارن ۽ نوڪرن چاڪرن سان گڏ ڊگها  
 سفر ڪندي رهڻ -

حامد کي درٻار جي مصروفيتن ۽ ذميدارين گهيري ورتو هو. جڏهن هو آخري ڀيرو  
 کانئس موڪلائي رهي هئي ته هڪ پرسڪون نور جهڙي تجلي سندس مُک تي هئي. سندس  
 وڏي سفر واري وقت دوران حامد کي ياد ايندو هو ته هن چيو هو:  
 ”آقا هاڻ ٿي سگهي ٿو ته ملاقات ۾ ڪجهه زمانو لڳي.“

هن لاءِ هو پنهنجي دل ۾ هڪ عجيب بيچيني محسوس ڪندو هو. جملي جون  
 تشريحون هن پنهنجي طور تي ڪيون هيون ۽ پوءِ سندس موت جي خبر ۽ ملاقات لاءِ زمانن  
 جو فاصلو - خبر ناهي حشر جي ميدان ۾ حساب جي ڏينهن سندن ملاقات ٿئي يا نه. بهرحال  
 ڇاتيءَ اندر دل جي جڳهه تي هڪ خال هو جيڪو پوءِ جي مصروفيتن به ڪڏهن نه ڀريو هو.  
 هو ته پڪ کيس نه ملي سگهندي انڪري جو هو ابن منصور جي محبت ۾ گرفتار  
 هئي. سندس اڳيان پويان اونڌاڻو هو. اهي سڀ ٻانهيون جن سان سندس حرم هر کائندڙ هو  
 ساڻس محبت ڪنديون هيون. سندن ادائون سندن محبت - سندن جواني ڇا مجبوري نه هئي؟  
 ۽ هو رومي نسل ٻانهي جنهن جي سونهري وارن جي چار ۾ هو قاتل هو ڇا هو؟ ساڻس محبت  
 ڪندي هئي، ڪري سگهندي هئي - محبت هن لاءِ ڪٿي هئي. صرف زندگيءَ جو بنا چپر  
 ڇانو ويرانو هو جنهن ۾ کيس اڪيلي سر ڊڪندي رهڻو هو ۽ جنهن جي منزل اڻ لپ هئي.  
 حيات جي سحر جا بند دروازا هن لاءِ بند ٿي رهندا. هو ڪڏهن اُن جوهر تائين پهچي نه

سگهندو جنهن کي هزار وقتن ۽ جان جو کمر سان حاصل ڪيو ويندو هو ۽ جيڪو بعد ۾ حيات جو سرمايو بڻجي ويندو هو.

ماڻهو ڪيئن ته ٻين ماڻهن سان محبت ڪندا آهن؟-

محبت ڇا هي؟؟-

هو حيات جي ڊوڙ ڊڪ ۾ ڪڏهن سمجهي ئي نه سگهيو هو ته محبت ڇا هي - هن اڄ تائين ڪنهن کي ڪجهه نه ڏنو هو، اُٿلو کائڻ ورتو هو. سندن وفا جو طالب رهيو هو. سندن نگاهه جو گهرجائو رهيو هو. پنهنجو پاڻ کي محبت جي محور جو مرڪز سمجهندو رهيو هو. هن ڇا سمجهيو هو-

زندگيءَ جو راز ڇا هي؟

جيڪڏهن محبت آهي ته خدا سان به محبت ڪرڻ ممڪن ئي هوندو. ڇا هو حيات جي گهرج هو. وڪامجڻ وارن غلامن وانگر جيڪي بازارين ۾ اگاهامجڻ جي انتظار ۾ هوندا آهن. سندس سوال به جوابن جي انتظار ۾ هئا.

هُو دل ئي دل ۾ اها دعا پڻ گهري رهيو هو ته اهو ابن منصور اهوئي ساڳيو نه هجي پر ان ۾ ابن منصور جو ڪهڙو ڏوه هو- هو طلب ڪئي وڃڻ تي غلط اطلاع تي ويو هو. هو اغول سان ڪڏهن مليو هو- چالنه مليو هو- ڪڏهن نه حل ٿيڻ وارن معمن وانگر گودڙي پوش مرد حق ۽ اغول جي تصوير سندس نگاهن ۾ گهمي وئي. اغول نه هئي ۽ ڪير نٿي ٻڌائي سگهيو ته هو ابن منصور کي ڇو چاهيندي رهي هئي - ڇو؟

ظاهر ۾ کيس دنيا جون سموريون نعمتون حاصل هيون. هن ڪڏهن هڪ لمحِي لاءِ به کيس ڏوڪڙ ٻڙهڻ هُئي نه سمجهيو هو. هن شادي ڪئي هئي ته جيئن صالح اولاد جو پي سڌرائي سگهي. کيس هن سان بي پناهه پيار هو. سندس گم سُر ۽ هراسيل انداز، لکي لکي ڪُنڊن ۾ روئڻ جو طريقو سندس دل کي سدائين ڏوڏي رکندو هو. آزاد فضا ۾ تربيت ڏنل هي ٻار اهڙو ڇو هو- اها ڳالهه سندس سمجهه کان مٿاهين هئي.

حسين ڪٿي هو؟ گلرنگ کان تفصيل معلوم ڪرڻ کانپوءِ سندس زندگي هڪ پُوسي پربل رانديڪي جهڙي ٿي وئي هئي، جنهن جي حرڪت جي ڏور ڪنهن ٻئي جي هٿ ۾ هوندي آهي. جنهن جو انحصار تماشو ڏيکارڻ واري تي آڌاريل هوندو آهي. هو وساري ويٺو هو ته هو ڇا هو- ٻانهيون ۽ شباب پري زندگي ۽ درٻار جون مصروفيتون، سفر، سڀ ڀاڄي ۾ ڏنل صورتن وانگر سندس چوڌاري ان تماشِي ۾ شامل ضرور هئا پر سندس شڪست وارن احساسن ۾ شريڪ نه هئا. هو وڪريل انسان هو جيڪو نامعلوم سان ٽڪرائي پور پور ٿي ويو هو ۽ رتاييل وجود کي ائين ئي گهليندي ڦرندو ٿي وڌو، جڻ ابن منصور سندس ڪيڊ ۾ هڪ ڀاڄي وانگيان هو. هر موڙ تي حملي ٿيڻ لاءِ تيار هو ۽ حيرت ته اها هئي جو کيس اها به خاطري نه هئي ته سندس دشمن ڪير آهي.



ابن منصور هڪ عام ماڻهو هو ۽ هن وٽ ڪنهن عهدي تي فائز نه هئڻ جي ڪا به پرواهه لائق وجهه نه هو. هو شاعر نه هو، موسيقار نه هو، ۽ حامد بن عباس انهيءَ کان وڌيڪ ڪجهه سوچي به نه سگهندو هو. ماڻهو عظيم هوندو هو ته درٻار ۾ ڪرسي سندس لاءِ ناقابل حاصل هوندي هئي، جنهن کي حاصل ڪري هن پنهنجو پاڻ کي نهايت قابل تسليم ڪرائي ورتو هو. هو ڪهڙي طرح ان پاڇي کان آڇو ٿي - کيس گلرنگ جي موٽي اچڻ ۽ ابن منصور متعلق، سندس شخصيت تي شاهد ٿيڻ جو شديد انتظار هو.

گلرنگ ساڻس دغا نٿي ڪري سگهي. کيس بغداد ۾ رهڻو هو ۽ هوءُ ساڻس فريب نٿي ڪري سگهي. بهتر ٿئي ها جي هو قهرمانه کي گلرنگ سان گڏ اُماڻي ڇڏي ها. هن تاڙي وڃائي - قهرمانه کي سڏڻ لاءِ حرم جي حبشي ٻانهي کي حڪم ڏنو.

پر هوءُ ڪٿي هئي؟ حامد بن عباس کي لڳو پتيون سندس چؤڌاري ڪري رهيون هيون. ڇت سندس مٿي تي ٻهڻ واري هئي.

”هوءُ هڪ هفتي کان هتي ناهي شايد اجازت طلب ڪري ڪيڏانهن وئي هجي.“  
جيش ٻانهي ڪنبي رهي هئي.

”قهرمانه! ڪٿي آهي قهرمانه - کيس سڏيو وڃي.“ هن ويجهو لڙڪيل ريشمي ڌوريءَ کي چڪيو جنهن جو مطلب محافظ دستيءَ جي ٽڪڙي طلبي هئي.

گڏوگڏ قدم کڻڻ جي آوازن هڪ عجيب هراس پيدا ڪري ڇڏيو هو ۽ هاڻ هو سڀ ايوان کان ٻاهر باادب منتظر بيٺا هئا ۽ سندن مياڻن مان نڪتل تلوارن جي چمڪ اکين کي کپرو ڪري رهي هئي. هو دل ٿي دل ۾ لهجي ٿي رهيو هو. ڇا هن کين قهرمانه لاءِ سڏيو هو - فقط مبهم خوف جي بنياد تي ۽ خوف به ڇا هو؟ کيس ڇا جو خوف هو. هڪ بي نانءُ اڻڄاتو خوف ته ڪٿي قهرمانه به سندس ساٿ ڇڏي نه ڏنو هجي. ڪير ڪنهن کي وفادار رهڻ تي مجبور نٿي ڪري سگهيو -

هو ٻاهر منتظر رهيا ۽ سندن سالار اندر اچي ”حڪم آقا!“ چئي ڪنڌ جهڪائي ڇڏيو. اهو اهڙن جانثارن جو دستو هو جنهن کي حامد وڏي سرمايي ۽ مراعتن سان گڏ ڪيو هو. سلطنت ۾ اڳيان وڌڻ ۽ پنهنجي جڳهه پنهنجا پير مضبوط ڪوڙڻ لاءِ اهڙيون حڪمت عمليون ضروري هيون ۽ وري حامد جي دل ۾ خواهشن جو جيڪو ڪورو ٻرندو هو ۽ گذريل وقار کي حاصل ڪرڻ جي جيڪا جدوجهد هن ڪئي هئي اُن لاءِ به؛ ۽ ترڪن جي مقابلي ۾ پنهنجو پاڻ مضبوط ڪرڻ خاطر به هو دولت جي استعمال کان ڪو ڪپاءُ نه ڪندو هو.

”اوهان جي طلبي محض امتحان هو ٻيو ڪجهه نه.“ هن پنهنجي حساب جي ڪاغذن کي ويڙهيندي چيو.

”مستعد ۽ جانثار!“ سالار ڳالهه مڪمل ڪئي.

”جاڳندڙ ۽ چوڪس نگهبان!“ حامد محبت منجهان کيس ڏسندي چيو. هو حڪم جي انتظار ۾ اتي بيٺو رهيو.

حامد چيو: ”صيف جيڪو نون ترڪ سوارن جو هڪ دستو هاڻ مقرر ڪيو آهي اهي ماڻهو ڪيئن آهن.“

”لالچي ۽ مغرور- بغداد جي بازارن جي رونق سندن اکين کي ڪيرو ڪري ڇڏيندي آهي. وحشي ۽ قبيلائي ماڻهو جڏهن هتي ايندا آهن ته ڪجهه ئي ڏينهن ۾ پنهنجو ماضي وساري ڇڏيندا آهن.“ سالار جواب ڏنو.

”ماضي وسارڻ لاءِ نه هوندو آهي ۽ جيڪي ماڻهو ماضيءَ کي وساري سگهندا آهن اُهي حال ۾ به حيات ناهن هوندا.“ حامد وضاحت ڪئي، ”اوهان پنهنجون اکيون کليل رکو ۽ مٿن نگران رهو.“

سالار وري جهڪيو ۽ بيٺو رهيو.

”هاڻ اوهين وڃي سگهو ٿا.“ حامد کين وڃڻ جي اجازت ڏني.

قهرمانه کي ڪٿي ڳوليو وڃي- ڪنهن کي چئجي ابن منصور جي ڳولا ڪرڻ واري اهائي هتي پر سندس بنا اطلاع ڏني اهڙيءَ طرح غائب ٿي وڃڻ کيس ڪجهه سٺو نه لڳو هو - حرم جي رازدارن ۽ ٻانهين جي حاڪم، ان لاءِ ڪنهن عقل ۽ فهم واري نئين ٻانهي مقرري ڪجي جيڪا نگران ٿي سگهي، ڏاڍو ڏکيو ٿي پيو هو- ڪٿي ڳوليو وڃي-

بغداد ۾ صوفين ۽ ڏاهن جو هي نهايت ڀرپور دور هو. مسجدون ۽ خانقاهون، مدرسا ۽ عبادت گهر، هر جاءِ انهن سان آباد هئي. هڪ دنيا سهيڙجي دجله جي ڪناري آباد انهن اوڀر ۽ اولهه وارن حصن ۾ سماڻجي وئي هئي. فلسفي جا استاد پنهنجن پنهنجن شاگردن جي انبوهن ۾ شامن جو دجله جي ڪناري پراچمان ٿيندا ۽ بحث مباحثي جون مجلسون ٿينديون ۽ عتقادن ۽ مذهب جو هڪ هڪ مسئلو بحث هيٺ آندو ويندو هو - فڪري آزادي ۽ عام تبليغ جي حوالي سان يوناني ۽ هندستاني ڪوبه مڪتب خيال اهڙو نه هو جنهن تي پابندي عائد هجي - خليفي معتضد بالله جا جيڪي وسوسا ۽ خوف هئا ان بعد آهستي آهستي انهن جو ازالو ٿي رهيو هو. انسان ۽ سندس حدون، ٿيڻيون ۽ ڪائنات- خدا ۽ ان جي ذات سڀني تي مدلل ۽ وڏيون بحثن جون مجلسون ٿينديون هيون جن ۾ يهودي ۽ عيسائي به حصو وٺي سگهندا هئا ۽ پنهنجن وڏن وڏن مدرسن منجهان رڳي انهن ۾ حصو وٺڻ ايندا هئا. تنقيد ۽ تقرير جي سموري اجازت هئي. هيءَ هڪ اهڙي آزاد دنيا هئي جنهن جا دروازا ڪنهن تي بند نه هئا ۽ ان ڪري حامد کي يقين هو ته سواءِ گلرنگ جي سندس انتقام جي آڳ کي سرد ڪرڻ جي ڪوبه نشاندهي نه ٿي ڪري سگهيو. ڪڏهن به نه.

حُسين پنهنجي پيءُ منصور کي ڏٺو ته ٻاهر انتظار ڪندڙ هجور منجهان رستو ٺاهيندو اندر ڏانهن وڌي رهيو آهي. ماڻهو کيس حيرت منجهان ڏسي رهيا هئا. غلام سمري کيس نهايت گستاخيءَ مان روڪي پڇيو:

”تون ڪنهن جي اجازت سان ڪهندو پيو اچين ميان؟“

منصور نهايت ڏکونجدي چيو، ”پيءُ کي پت وٽ اچڻ لاءِ ڪنهن اجازت جي ضرورت ناهي هوندي.“

سمري اُن ٻيڙي شخص کي هڪ نظر مٿي کان پيرن تائين ڏٺو. اُچن وارن ۾ ڪٿي ڪٿي ڪاراڻ جون ڌارائون هيون - پر ڇمڪندڙ چهري تي حسين جي شباها واضح هئي. هن معافي گهرندي چيو: ”آئون معاف ڪيو وڃان ته بهتر آهي مون ڄاڻي ٻجهي اها غلطي نه ڪئي آهي.“

”هيءُ درويش جي بارگاهه آهي ڪنهن حاڪم اعليٰ جي درٻار نه.“ منصور دروازو کولي پنهنجي پٽ ڏانهن وڌي ويو.

حسين ۽ هو زمانن کان پوءِ مليا هئا. منصور ڏٺو سندس پٽ جي منهن تي جلال هو. پيشانيءَ تي هڪ ڇمڪيلي رڳ تڙپي رهي هئي. هندي ٺيڪ ٿي چيو هو. کاٻي ساڄي کان نڪ، پيشاني ۽ ڇپن کان کاڌيءَ تائين هر حصو ائين ئي هو. هي اهڙو روشن رخ هو جنهن جي ڇمڪ تان نظرون ترڪي ٿي ويون. هو نظر کان امان جي دعا پڙهندي دل ٿي دل ۾ مٿس نثار ٿيندي وڌيو، ته جيئن کيس گلي سان لڳائي، پر حسين سندس پيرن ۾ ائين پيو هو جيئن ڪو غلام هجي. هو حواسن ۾ هو ۽ افسانا جيڪي ابو يعقوب اقطع کيس ٻڌايا هئا سڀ غلط هئا.

حسين ڏٺو سندس پيءُ تي ٻڌاپي راتا هونيو هو. زندگي ۽ دنيا سڀ لمحي جو گذر هئا ۽ ماڻهوءَ عاقبت ڏانهن سفر ڪيئن ته ٿي ڪيو! - کيس اڃا اها گهڙي ياد هئي جڏهن هن اقطع جي گهر منجهان پنهنجي ڏاڏي جي دوست هندي سوداگر کي نڪري وڃڻ جو چيو هو. اها عجلت پسندي ۽ تيزي جيڪا سندس طبع ۾ هئي سندس پيڙهه ۽ رت ۾ هئي. اهو پڙڪو جيڪو سندس ذات جو حصو هو - اها آڳ جيڪا سندس رڳن ۾ رت سان گڏ روان هئي - اها ڪيفيت اُن آتش پرستيءَ جي باقيات هئي جيڪا سندس پُرڪن جو مذهب هو. پنيٽ جيان پڙڪڻ ۽ مڇ وانگيان روشن ٿيڻ - هو رت جي امانتن کي ڪوڙو ڪرڻ تي قادر نه ٿيو هو - هر هنڌ سندس عجلت پسندي سندس لاءِ فتنا کڙا ڪيا هئا.

هن جي مطالبي ۽ تمنائن تي اها شدت ۽ حدت تي غالب هئي حيات جي سفر ۾ نفس سان جنگ ۾ به هو سُرخرو نه ٿي سگهيو هو. پنهنجي مالڪ سان وابستگيءَ جي به کيس سجهه نه هئي.

خواجه کيس جيڪي سمجهايو هو ان کي سمجھڻ باوجود به مطلب سندس ذهن منجهان زائل ٿي ويندا هئا ۽ هو اهو سڀ سندس رت جي امانتن جو ڪرشمو سمجھندو هو.

”حسن توکي ڏاڍو ياد ڪندو آهي ۽ زينب جي طبيعت ٺيڪ نٿي رهي. مون هن پيري واعدو ڪيو آهي ته توکي ساڻ آڻيندس. تنهنجين دعائن جي هن سرزمين کي وڌيڪ ضرورت آهي. جنهن جي مٽيءَ منجهان تنهنجو خمير آهي. ٻيو ته سوس جي بيابان ۾ نوان داعي پراسرار دعوتن سان ماڻهن ۾ عجيب بي چيني پکيڙي رهيا آهن. پاڻ ۾ اشارن ۽ رمزن ۾ ڳالهايندا آهن ۽ دولت گڏ ڪري اولهه ڏانهن موڪليندا آهن. معبد ناهيد جا نوان پوڄاري معبدن کي درست ڪري رهيا آهن. انهي بي چينيءَ جي خاتمي لاءِ توکي واپس هلڻ گهرجي.“ هن آڏين نظرن سان پٽ ڏانهن ڏٺو، ”تنهنجي ڏاڏي جي ڪمري ۾ تنهنجي ٻاريل آڳ اڃا به پري رهي آهي.“

”شعلو جتي به هجي کيس ٻرندوئي رهڻ گهرجي. اندر جي سوز لاءِ اهو ضروري هو.“  
حسين جهڪندي چيو.

منصور محسوس ڪيو ته سندس پٽ هميشه جيان ڳالهين دوران کانئس ڏور آهي ۽ دل سان ڏانهس متوجھ ناهي.

”اقطع جن ناراض آهن.“ هن ڪافي دير ماڻ رهڻ بعد چيو.

”پوءِ!“ پٽ پڇيو.

”هو چوي ٿو ڇا تنهنجو پٽ خدا ٿي ويو آهي جو بنا سوال ڪئي هو سائل لاءِ دعا ٿو ڪري ۽ ان دعا کي قبوليت هوندي آهي - هو چوي ٿو اها سستي شهرت ۽ خوارِي آهي. بلندي ۽ سرفرازيءَ جي بار کي آدم زاد ڪٿي ٿو کڻي سگهي. هيءَ ديوانگي آهي. سندس خيال آهي ته تون بغداد کان ڪنهن ڊگهي سفر تي روانو ٿي وڃ.“

حسين آه پري، پر چيو ڪجهه نه.

منصور ۽ هو ٻن دشمنن وانگر آمهون سامهون ويٺا هئا. هڪٻئي جي طاقت جو اندازو لڳائڻ وارن وانگر!

”آئون تستر ويو هئس. توکي سهل جن ياد ٿا ڪن.“ منصور چيو.

”ڇا انهن ڪڏهن منهنجي لاءِ دعا ناهي ڪئي - ناهي ڪئي! - هو مون لاءِ دعا نٿا ڪن!“ هن نهايت حسرت وڃان چيو.

”حسين! سندن فرمان آهي ته تون پنهنجي لاءِ پاڻ دعا ڪر.“ منصور نهايت نرميءَ مان چيو.

”آڳ جو ٻرڻ ٿي سندس دعا جو حيلو آهي.“ حسين پيءُ جي پيرن جي دز صاف ڪئي.

”تون ٻرندڙ آڳ آهين -“ منصور دل جي نهايت درد وڃان چيو.

”پران جي پوڄا نه ٿو ڪيان بابا سائين - اوهين گواه آهيو جڏهن آڳ پيدا ڪرڻ واري ڏانهن نگاهه هجي ته ٻرندڙ باهه جي حقيقت ڇا ٿي رهجي وڃي.“ حسين کلي چيو.

”حسن ريشم جو بهترين ڄاڻو آهي. ماڻهن جي چڱي سڃاڻ رکي ٿو. فياض ۽ مهمان نواز آهي. نهايت سوچي سمجهي ڳالهائيندو آهي ۽ گهڻو ڪري دشت سوس ۾ ڌڪڻ ۽ خراسان کان ايندڙ گهوڙن جي سوداگرن سان بحث ۾ لڳو رهندو آهي. شطرنج جي چال هلڻ ۽ مڙها رکڻ ۾ هن جو ڪوئي مقابلو نٿو ڪري سگهي. ڪڏهن ڪڏهن آئون حيران ٿيندو آهيان ته تنهنجو پٽ ڪهڙين صفتن کي وريائي رهيو آهي!“

”اجهاڳ سمنڊ ۾ ٻڌل زمين به پاڻيءَ جي سطح کان مٿي ڪرُ ڪنڌي آهي. عشق ته منڊل رستن وارو باغ آهي.“ حسين نهايت سادگيءَ وڃان چيو.

حسين وري چيو، ”هي منهنجا ڪجهه ڪتاب آهن انهن کي جيڪڏهن اوهين حفاظت سان کڻي وڃي سگهو ته حسن لاءِ سٺو مطالعو ٿيندو.“

منصور ڏاڍي غرور سان پنهنجي پٽ ڏانهن ڏٺو جيڪو جيڪڏهن آتش پرست رهي ها ته محمديءَ جي مهمان سراءِ ۾ ويٺو هجي ها ۽ جيڪڏهن هن جي پيشي ۾ نالو به پيدا ڪري وڃي ها ته به پڇاڙوئي رهي ها. تاجي پيٽي ۾ الجھيل تيز ۽ پڙڪندڙ، مڌم ۽ ڊپل رنگن ۾ مٽو ڪپائيندو هجي ها. رف - رف - رفتن ۽ دي - دي ۾ مڱن! - هن ڪتاب وٺي پنهنجي هنج ۾ رکيا.

”تون ڪڏهن روانو ٿي رهيو آهين؟“ هن پڇيو.

”مون کي هڪ ٻانهي جو انتظار آهي جنهن جي آزاديءَ لاءِ منهنجو هٿ ضروري آهي.“

اهو ٻڌي منصور وڌيڪ ڪجهه نه پڇيو.

هو ٻا ڳلن جي سڳند هڻي جيڪي خانقاه سان لاڳاپيل باغ ۾ تڙيل هئا ۽ موسم وڻندڙ ٿي ويئي هئي. قرآن جي درس جي محفلن ۾ ڏورانهين کان ماڻهو اچي شريڪ ٿيندا هئا ۽ اوڀر ۽ اولهه جا طالب علم نسل ۽ وطن جي مت پيد کان سواءِ رلي ملي انهن محفلن ۽ خانقاهن ۾ ترسيل هئا جتي حڪومت سندن سمورين ضرورتن جو خيال رکندي هئي. حافظ ۽ قاري تفسير ۽ حديث جو علم حاصل ڪرڻ وارا ماڻهو، مختلف خيال رکندڙ مدرسن جي فڪر جي وضاحت طلب ڪرڻ لاءِ اُڃايل ڳولائو، فلسفي جا مونجهارا سلجھائڻ لاءِ پريشان ديني امام - انهن خانقاهن ۾ هڪ دنيا هئي. هر نئون خيال ڇنڊي ڇاڻي قبول ڪيو ويندو هو انجي باوجود بغداد ايوانن سان پڻ ڀريل هو. ماڻهو تخت دار پهچڻ لاءِ ته جيئن سندن نالو ورتو وڃي بيخوف ٿئي پوندا هئا. ڏينهن رات هڪجهڙا هئا. ساڻل جي ڳولا لاءِ عالمن جي کليل دروازن کي جڏهن دل چوي ڪڙڪايو ٿي ويو. جيتوڻيڪ اسلام تي ٽي صديون گذري چڪيون هيون پوءِ به ان جي تازگي ۽ سڳند کي جنهن سڄي جهان کي بهڪايو هو ماڻهن جون زندگيون شدت سان ان جون خواهشمند ۽ ڳولائو هيون.

جڏهن گلرنگ داخل ٿي ته غلام سمري سندس پويان اچي رهيو هو.  
 ”مون هن کي جهليو پر هن جو مسئلو نهايت اهم ۽ فوري حل جو طالب آهي.“ هن  
 حسين کي چيو.

حسين کليو ۽ چوڪريءَ ڏانهن ڏسي چيو: ”آئون ابن منصور آهيان.“  
 هوءَ بيٺي، هڪدم ويهي رهي، ۽ ائين جهڪي چڻ سجدو ڪري رهي هجي.  
 سمري چيو: ”هيءَ سجدي ريز آهي.“

”تون ائين ڇو ٿو چوين. هيءَ پاڻيهي ئي هلي آئي آهي ۽ گهٻرائجي وئي آهي.“  
 حسين چيو پوءِ هن گلرنگ ڏانهن ڏاڍي افسوس منجهان ڏٺو. سندس شعليار نگاهون،  
 ملال ۽ محبت وچان اُن ٻانهيءَ کي ڏسي رهيون هيون ۽ کيس هن سان پنهنجي آخري  
 ملاقات ياد اچي رهي هئي.  
 ڇا هو حواسن ۾ هو؟

”ڇا تون چاهين ٿي ته آئون توسان گڏ حامد بن عباس ڏانهن هلاان.“  
 ”هرگز نه - هرگز نه.“ هن زمين تي پئي، ڪنڌ کي ساڄي کاٻي ڏوڻيو.  
 ”اُٿي ۽ سڌي ٿي ويهه - اڪيون بند ڪري ڇڏ - کين ڪولڻ جي اجازت ناهي جيستائين  
 آئون نه چوان - توکي نه سڏيان.“  
 ”ابن منصور! ابن منصور! هي منهنجي آقا جي عزت جو سوال آهي.“ گلرنگ وري چيو.  
 ”تون هن زندگيءَ ۽ زندگيءَ جي جاودانيءَ ۾، موت ۽ حيات ۾، فرق کي سمجهين  
 ٿي؟“ حسين پڇيو.

”نه.“ هن سادگيءَ سان چيو.  
 ”حيات ۽ موت جا مونجهارا -“ حسين چٽڪ پنهنجو پاڻ سان ڳالهايو.  
 ڳالهه ڪٽيندي گلرنگ چيو: ”اهي نيٺ اڃا به نگران ۽ مهربان هوندا ۽ پریت جو  
 چشمو جاري رهندو. آئون پنهنجي آقا زادي کي گهڻو ڪري ڏسندي آهيان پر پوءِ سوچيندي  
 آهيان هي منهنجو وهم آهي. پریت، جبل ۽ بيابان راه جي ڌوڙ ٿي ويندا آهن ۽ سماوي جي  
 رڻ جي هڪ ڪنڊ ۾ اهو اڻ وسرنڌڙ وجود هوندو آهي چڻ اهو سڀ مون ساڻ هجي.“  
 حسين مُرڪيو.

غلام سمري حاضر ٿي چيو: ”ٻاهر ڪجهه غلام منتظر آهن.“  
 ”کين ترسڻ لاءِ ڇو.“ گلرنگ چيو.  
 سمري واپس هليو ويو. ”ابن منصور! حامد بن عباس مون کي قتل ڪرائي ڇڏيندو.  
 هو نٿو سمجهي سگهي.“

”نه.“ هو قتل نٿو ڪرائي سگهي. موت ۽ اذيت جو واعدو ڪنهن ٻئي سان ٿي چڪو  
 آهي.“ هن آهستيگي سان چيو.

”ابن منصور! سندس بچڙيپڻي تي ڪو اعتبار نٿو ڪري سگهجي.“ گلرنگ ٻٺل هئي.

”تون هاڻ غلامن سان گڏ وڃ ۽ ازل جي لکني جو اوسيتڙو ڪر.“

گلرنگ پنهنجي چادر ويڙهي منهن کي اکين تائين لڪائي ٻاهر نڪتي ۽ غلامن جي حفاظت ۾ حامد بن عباس جي محل ڏانهن رواني ٿي. دجله جي ڀل کي پار ڪندي پڻ هو سندن وچ ۾ هئي. شفاف پاڻيءَ ۾ سندن عڪس ترندا ٿي ويا ۽ اُس انهن کي ڊگهيري ڇڏيو هو، جيئن مافوق الفطرت عجيب وجود- پوءِ اک ڇنڀ ۾ انهن محسوس ڪيو ته هڪ واڇوڙي کين وڪوڙي ڇڏيو آهي جيڪو موت جيان سرد ۽ ڏڪائيندڙ هو- هو چوڏسان کان بي خبر ٿي ويا ڇڻ فنا ٿي ويا هجن- سندن اکيون ٻوٽجي ويون ڇڻ ننڊ کين نهوڙي وڌو هجي. اها ڪيفيت ڪجهه ڀل رهي- هو هوشيار ٿيا آهن ته گلرنگ نه هئي. هنن حامد بن عباس کي اهوئي ٻڌايو.

حامد پنهنجي ايوان جي ورتندي ۾ جانورن جيان تڪو تڪو هلندي، رنبي رهيو هو. ڳالهه سندس واتان اڪلجي نه رهي هئي هو ويهڻ پيرا اهو واقعو ٻڌي چڪو هو پر اهو ڄاڻندي به هن انهن مان هر هڪ کان واري واري سان ان ڳالهه کي ورجائڻ لاءِ ٿي چيو.

”جڏهن واڇوڙي اوهان کي وڪوڙيو ته ڇا اوهين سڀ مري ويا هئا- توهين ڏسي ۽ محسوس نه ٿي ڪري سگهيو؟ اوهين امانتن جي حفاظت ڪرڻ وارا ناهيو- اها هرگز سمجه جوڳي ڳالهه ناهي ته رستي ۾ هڪ جيئري ٻانهي ساهه کڻندي هجي سا ٻه ۾ سٺي جيان وڃائجي وڃي- هو دريا ۾ نه ٽپي وئي.“

”هرگز نه. بلڪل نه.“ منجهائن جيڪو عمر جو ٿورو پڪو هو ڏڪندي چوڻ لڳو.

”ڇا پُل تي اوهان جي اوسي پاسي ڪي ٻيا ماڻهو هئا. يهودي، نصراني، ترڪ، هندي، مغل يا ڪي پرڏيهي؟“ هو پاڻ ڏاڍو منتل هو.

”جڏهن اسين پل اُڪري رهيا هئاسين ته پري پري تائين ڪوبه نه هو.“ ان غلام ٻيهر چيو.

”عقل کان مٿاهين- اها ڳالهه اهڙي آهي جنهن جي ڪوبه منطق ناهي. توهين چوڻا ته هوءَ اوهان جي حفاظت ۾ اوهان جي وچ ۾ هلي رهي هئي. پل تي ڪير نه هو. توهين غافل نه هئا، واڇوڙي صرف ڪجهه لمحن لاءِ ئي توهان کي پنهنجي پاڻ کان بي خبر ڪيو- هي ڪهڙو راز آهي!-“

”سيدي! اسين ڇا چئي ٿا سگهون- اسين ڪوتاهي جا مرتڪب به ناهيون ٿيا واڇوڙن جو مقابلو ڪير ڪري سگهي ٿو!-“

”قدرت پنهنجي جهول ۾ نه ڄاڻ ڇا ڇا ڳجهو رکندي آهي.“ حامد هار ايل فاتح جيان هو. قهرمانه غائب ٿي وئي هئي. گلرنگ هوا ۾ گهلي وئي هئي- اُمالڪ حسين جي ماءُ مري وئي هئي. ابن منصور ڪو ساحر ئي هو ۽ سندس زندگيءَ ۾ ايڏو دخل اندازي هئي. هن ڏند ڪُرتي چيو.

”جيڪڏهن موت مون کي مهلت ڏني ته آئون ابن منصور کي ڦاهي تي لٽڪائيندس. جهڙيءَ طرح اڄ تائين منهنجي زندگيءَ جو واحد مقصد گم ٿيل ماضيءَ جي هڪ هڪ سر تعمير ڪرڻ آهي. بلڪل ائين انهيءَ ماڻهوءَ کي اڏيتون ڏئي ٽڪر ٽڪر ڪري قتل ڪندس.“ هاڻ، ابن منصور، حامد جي ٺهيل ٺڪيل زندگيءَ کي بي مزي ڪري ڇڏيو هو. گودڙي پوش! غليظ! دنيا جي لحاظ کان نهايت پست جنهن جي تحويل ۾ هن دنيا جي ڪا ڪنڊ تائين به نه هئي ۽ هو حامد بن عباس کي شڪست مٿان شڪست ڏئي رهيو هو. چو- آخر ڇو؟“

گلرنگ جي اوجھتي غائب ٿي ويڻ واري ڳالهه سندس سمجھ ۾ نٿي آئي ۽ کيس اڃا تائين اها پتو به نه ٿي پيو ته هي اهوئي ساڳيو ابن منصور هو، يا ڪو ٻيو - پوءِ هن غلامن کي چيو:

”توهين اُن مرد خدا جي ڪنهن غلام کي مون وٽ وٺي اچو. آئون اُن کان صورتحال جي خبر چار وٺان. عمار!“ هن زور سان سڏيو.

”يا شيخ! آءُ حاضر آهيان.“ عمار جھڪي زمين ڇمي.

”ابن منصور جي غلام کي حاضر ڪريو ۽ کيس مڪمل احوال لاءِ کيس سڀ ڪجهه اُڪلائڻ تي مجبور ڪريو.“ حامد سخت برهم هو.

عمار ڇاتي تي ساڄو هٿ رکيو. جھڪيو ۽ پوئين پير ٻاهر نڪري ويو.

ٻاهر دجله تي رات جي خوابناڪ چاندوڪي وسي رهي هئي. ان کان پٺيان ته قلب پريشان ٿيندا، گھبرائيندا ۽ ملول ٿيندا آهن - ماڻهو سوالن ۽ حالتن ۾ منجهندا ۽ ڦاسندا آهن. ابن آدم لاءِ دنيا ۾ سڪون ۽ قرار تمام گھٽ هو، شاهراهن تي قافلن جا گھنڊ سندن ڪوچ ۽ موت جي ساعتن موجب وڃي رهيا هئا. شتربان پنهنجا گيت ڳائيندي هلي رهيا هئا ۽ تيز گام اونارن کي سڏي ڪير نٿي چئي سگهيو:

”اي اونار! آهستي ٿي هل جو منهنجي پاسرائين ۾ آڳ آهي!...“

شبليءَ چادر کي پنهنجي چوڌاري اوڍيو.

هو انهن بيپناهه ٽانڊن جهڙين گاڙهسرين اکين واري شخص کان خوفزدہ نه هو پر سندس جرئت تي حيران هو جيڪو پوين ڪيترن مهينن کان هتي بغداد جي گھٽين جو موضوع سخن بڻيل هو. هن ڇا ٿي ڪرڻ گھريو؟ ماڻهو ايامن جي زنجيرن ۾ قيد هو. ماڻهو ٿيڻ جو غلام هو - ايڏي آزادي ڪڏهن ملي هئي جو هو جيڪي سندس اندر ۾ هجي ان جو اعلان به ڪري سگهي ۽ وري امان ۾ به رهي - امن ۽ سڪون هن بادشاهت ۾ ڪٿي هئا؟ هو پنهنجي طاقت کي ذرو ذرو ڪري استعمال ڪري رهيو هو - ڇا هو پنهنجو پاڻ کي آزمائي



رہيو هو۔ ڇا هو پنهنجي ۽ پنهنجي خدا جي رشتي کي کلڻ هاب ڪري رهيو هو۔ ان کي هوا ڏئي رهيو هو۔ هڪ عام پڻي سببان جيڪو سندس طبيعت اندر مخفي، هو ۽ پنهنجي شهرت کي اڇالي رهيو هو. شبليءَ ڏاڍو منجهندي، پنهنجي پيشانيءَ تي غور ۽ فڪر مان اُڀريل لکيرن تي آڱر ڦيري.

”فنا!“۔ هن پنهنجي هٿ ۾ جهليل گل جي پنکڙين کي الڳ الڳ ڪيو.

”فنا!“ کيس پنهنجي چؤڌاري هڪ خوشبو ڀريل سڌڪي جيان هوا منجهان ٻڌڻ ۾ آيو. پوءِ آوازن جا دائرا سندس ذات منجهان نڪري وڌندا ويا، جيئن تلاءِ ۾ اُڇليل ڌڙي پٿر سان دائرا ڪناري ڏانهن وڌندا آهن. دجله جو پاڻي ۽ لاتيون لنونڌڙ پکي ۽ پهاڙن تي برف مٿان برف جيڪا سالن کان، صدين کان، ته در ته روشنيءَ جي آزاديءَ جي منتظر هئي۔ وهندڙ پاڻيءَ تان روشني ۽ غارن جي ظلمت ۽ اونداھين جا ارواح۔ وڻن جون پاڙون ۽ زمين جي محبت ڪُپيل زندگيءَ جون لهرون ۽ خلافتن ۾ پٽڪندڙ آواره آواز، ان ”فنا“ جي ڪڏهن نه ختم ٿيڻ واري نغمگيءَ ۾ شامل ٿي ويل هئا. ستل بغداد ۽ جاڳندڙ ابن منصور به ان ۾ خوشيءَ سان شريڪ هئا.

جڏهن آئون ناهيان ته پوءِ ڪير آهي؟

”فنا سان گڏ بقا آهي ۽ هر لحظي آئون فنا ٿيان ٿو ۽ بقا ۾ ساھ ڪٿان ٿو.“ شبليءَ ساھ جهلي، اندر ڇڪيو، ڇاڪاڻ ته حسين بن منصور شينهن جي پٺ تان لهي سندن سامهون بيٺو مرڪي رهيو هو.

شبليءَ چادر کي وري پنهنجي چوڌاري اوڍيو ۽ اڪيون جهڪائي ڇڏيون، ڇڻ ڪجهه ڏٺو ئي نه هجيس.

”اوهان مون کي ياد فرمايو هو.“ حسين سندس ويجهي ويهندي چيو.

شبلي مرڪيو۔ گل جون پنکڙيون سندس هٿ ۾ اڃا به هيون. پوءِ پاڻ انهن تي هٿ ڦيرائين ۽ نهايت تازو تڙيل ۽ مڪمل گلاب حسين ڏانهن وڌايائين.

حسين گل سَنگهندي چيو: ”سٺو ڏاڍو سٺو۔“

شبلي صرف مرڪندو رهيو. هن ڪوبه جواب نه ڏنو.

”فنا ڇا آهي؟“ حسين جهڪي ڏانهس ڏٺو ۽ پڇيو.

هڪ زوردار ضرب هڻي شبليءَ چيو: ”فنا، فنا، فنا!!!۔“

حسين محسوس ڪيو سندس هر طرف فنا۔ فنا جون صداون هيون. هر شيءِ فنا ٿي سڌيو۔ هوا ۽ ڪائنات سڀ اڻلپ ٿيندا ٿي ويا. زمين ۽ آسمان، هو پاڻ ۽ سندس ساٿي متڄي رهيا هئا، ڌرو ڌرو ٿي رهيا هئا. نه سانت هئي نه خاموشي هئي۔ ڪجهه به نه هو. ازلي ابدي نه ختم ٿيندڙ، لڳاتار، اڻڪٽ. حسين کي لڳو صديون، زمانا ۽ وقت سڀ گذري ويا

هئا. اونداهه ۽ روشنيءَ کان به وڌيڪ هڪ تجلي جنهن جو نالو کيس معلوم نه هو ان جو مٿن پاڇو هو. ۽ شيليءَ جي قلندرانه ضرب کيس لهرن وانگر دائرن ۾ لوڙي رهي هئي. فنا فنا هئي ۽ بقا پڻ ڇاڪاڻ ته خدا اول ۽ آخر، ظاهر ۽ باطن هو، هو منظر به هو ته ناظر به.

دجله ڪناري ٻارڻ جو هڪ ٽولو تهڪڙا ڏيندي شيلي جي پويان هو ۽ هو پنهنجي ميريءَ چادر کي ٿاڀڙجندڙ پيرن وٽان سنڀاليندي، مڙي، ٻارن کي ڏسندي پنهنجي پلٽ کي ويڙهيندي، انهن کان بچندي، ڪڏهن ڪرندي اُٿندي- راهه هلندي- خاموش- پنهنجي پاڻ تي مرڪندي- ڳالهائيندي- ڪڏهن تيز ۽ ڪڏهن آهستي ٿيندي- گهڻو ڪري ڪنهن وٽ جي آڙ ۾ لڪي رولو چوڪرن کي اڳيان نڪرڻ ڏيندي، جڻ سائڻ اک ٻوٽ کيڏي رهيو هجي، ۽ حيران ٿي سندن ڳولڻ- هتي هتي جارين گلن ۽ لاهين چاڙهين تي ڳولا ۾ پڄندي، کلندي ڪڏندي، هي سڀ هڪ تماشو بنجي ويو هو. حسين پنهنجن مريدن سان گڏ هڪ بي نيازيءَ سان ڀرپور شان سان پنهنجي حجري جي عافيت منجهان نڪتو، جيئن جهڙالن ڏينهن ۾ هڪدم سڄ ڪنهن ڪناري کي پنهنجن ڪرڻن سان جرڪائي ڇڏيندو آهي.

هن سوال ٿي ڪيو پر شيلي جواب ڏيڻ بجاءِ مرڪندو ٿي رهيو. هن چاهيو ٿي ته هو ڪا ڳالهه ڪن- کين انهن سڀني رازن تي آگاهي هئي جيڪي اڃا کانس ڳجهه هئا. هن نفلن کي فرض سمجهي ٿي پڙهيو. راتين جون راتيون عبادتن ۾ پراڻي اسرار مٿس عيان ڇو نه ٿيندا هئا سندس مقدردار ڇا هو؟ هر شيءِ ۾ هو پاڻ ڇو هو؟ پاڻ موجود پتنگو ڇو نه هو؟ سندس شوق جي شدت کيس پاڻ کان بيگانو ڇو نه ڪري سگهي هئي؟

شيلي پنهنجي ميري جي لاءِ تعداد ٽڪرن کي هٿ سان سڀندو رهيو ۽ حسين کي ياد آيو: ”درويش لاءِ ضروري آهي ته هو سنئون سبڻ ڄاڻندو هجي. رنگبرنگ، چوڪور، گول، آڏن سڌن، ننڍن وڏن، ڊگهن ۽ ويڪرن، ريشمي ۽ سوٽي ڪتر مان ٺهيل اُن لبادي کي شيليءَ پاڻ سڀيو هوندو. هو سبڻ ڄاڻندو هو. مختلف زاوين ۾ هڪٻئي سان ڳنڍيل اهي مضبوط ٽڪرا هڪ وحدت ٺاهيندا هئا. وحدت جيڪا ظاهر ۾ بي جوڙ شين سان وجود ۾ آئي هئي. وحدت جنهن کي شيليءَ پنهنجو اوڏڻو ۽ وڇاڻو ڪري رکيو هو ۽ لڳو ٿي کين ان کان سواءِ پيءُ ڪنهن به شيءِ جي حاجت ئي نه هئي- سواءِ مرڪڻ ۽ مرڪندي رهڻ جي هنن ڪنهن سوال جو جواب نه ٿي ڏنو!

حسين کي پنهنجي هوش ۽ حواس تي شديد ڪاوڙ آئي. هو ديوانو ڇو نٿي ٿي سگهيو؟ سندس وجود سندس راهه ۾ سوالن جيڪري حائل هو-

مريدن کي اُتي ئي ڇڏي حسين شيليءَ جي پويان هلڻ لڳو ۽ دجله سان گڏوگڏ گهاٽين جارين ۽ وڻن جي هيٺان گاهه تي ڀڄڻ لڳو، ڇاڪاڻ ته کيس پنهنجي سامهون ڪجهه ڏيکائي نه ڏني. شيلي سندس اکين کان اوچل ٿي ويو هو.

”خدايا! آئون تنهنجي هڪ بندي کي ڳولي نٿو سگهان ته توکي ڪيئن ٿو ڳولي سگهان.“ حسين وڏي واک چيو.

”جيئن تون سندس ڳولا ۾ آهين تيئن هو به تنهنجي ڳولا ۾ سرگردان آهي.“ حسين جي پويان کان ڪنهن چيو.

جيئن رڻ تي جهڪيل آسمان منجهان ڪوڙ جي لهر هيٺ لهي ۽ پنهنجين سمورين بي پناهين سميت ڪنهن قافلي تان گذري وڃي.

”حسين ابن منصور!“ تهڪ پويان کيس پنهنجي نالي جي صدا ٻڌڻ ۾ آئي. پوءِ هو سندس ويجهو آيو، ”صدائون غلط به ٿي سگهنديون آهن!“

”خدا جو قسم!“ هن سندن لباس جي پلانڊ کي جهلي ورتو. ”ڪائي صدا به ته هجي!“

”حسين ڪڏهن تو سوچيو آهي ته ابليس هڪ صدا کان پوءِ ڪائي صدا نه ٻڌي. هڪ نظر بعد ڪنهن نظر جو محتاج نه ٿيو. هڪ آواز بعد هن ڪوبه آواز نه ڪڍيو. هو دل ۽ جان کان رولاڪ- سفر ۾ سرگرم- درگاهه خداوندي منجهان ڌڪاريل!“ شعلي پهريون ڀيرو سندس روبرو هو.

”ياشيخ! مونکي انهيءَ اسرار تي آگاهي ڏيو.“ هن شعليءَ کي چيو.

”اسرار ڪوبه ناهي فقط همت آهي- انڪار ڪرڻ جي ۽ ان تي ڪاربنڊ رهڻ جي، مشيت کي قبول ڪرڻ جي، امتحان ۽ آزمائش مهل پير کڻائي بيھڻ جي- هو آسمان جي بادشاهت منجهان ڌڪاريو ويو پر سندس مستي نه وئي- جيڪڏهن اها مستي عطا ٿي سگهي، ملي سگهي.“ هن وري پنهنجي اندر جي اوڻيءَ کي پنهنجي چؤڌاري ويڙهيو ۽ مرڪنڊي اُتي ئي ڪٿي گاهه جي تاجي پيئي ۾ سندس نگاهه کان گم ٿي ويو.

گم سُر ڪيفيت ۾ حسين جڏهن واپس ٿيو آهي ته حامد بن عباس جا سپاهي سندس غلام سمريءَ کي وٺي وڃي چڪا هئا ۽ خانقاه ۾ عجيب مانار جهڙي ڪيفيت هئي. انهيءَ جي باوجود جو ماڻهو ميڙ ٺاهيو ويٺا هئا ۽ سُرباهتن ۾ ڳالهيون ڪري رهيا هئا. بيچيني پکڙيل هئي. وزير سمريءَ کي ڇو سڏايو هو؟

ڪا ٻانهي گم ٿي هئي ان جي ڳولا هئي...

سمري ماڻهن سان ڏاڍو رلي ملي ڳالهيون ڪندو هو ۽ شايد غلط بياني کان ڪم وٺندو هو...

منصور حسين کي چيو: ”بغداد تولا ۽ مناسب ناهي. بيضا ۾ تنهنجي ضرورت آهي توکي واپس هلڻ گهرجي.“

حسين هٿ جي اشاري سان پيءُ کي ڇٽڪ آتڻ ڏٺو. غلام لاءِ ايترو پريشان ٿيڻ جو ڪو سبب نه هو. حامد بن عباس ڪو حال دريافت ڪرڻ لاءِ کيس طلب ڪيو هوندو.

حڪومت جو ادنيٰ ملازم به، معمولي حيثيت رکڻ وارو به ڪو ماڻهو خلق خدا لاءِ

مصيبت جو باعث بنجي ٿي سگهيو ۽ وري هڪ وزير باتدبير جي هڪ خاڪ نشين جي غلام کي طلب ڪرڻ مان مراد! بغداد هونئن به سازشن جي آماجگاه بنجي چڪو هو. مذهب، قومون، مسلڪ ۽ فڪر جا مختلف مڪتب ۽ طبقات، ماڻهن جي انبوهه ڪري ان جي ڪيفيت هڪ اهڙي گودڙي جهڙي هئي جنهن کي وقت جي حاڪم جون درويشائون صفتون ئي سنئون ڪري هڪ سهڻي لباسي ۾ سهيڙي ٿي سگهيون. خلافت جو تخت پاڻ طوفانن جي زد ۾ آيل ٿي رهيو. بغاوتن ۽ بيقارين جي نتيجي ۾ لاشا پلين تي اونڌا لڙڪندا هئا ۽ دجله جي پاڻيءَ ۾ رت ٿيڻو ٿيڻو ڪرندو ٿي رهيو.

”آئون رضا تي راضي آهيان بابا سائين ڇاڪاڻ ته خاتون گلرنگ جو جسد خاڪي عمار ڳولي ورتو آهي ۽ سمريءَ جي جوابي ڪاروائي به هاڻ بي اثر آهي.“  
 ”عجيب معمن جهڙيون ڳالهيون ٿو ڪرين حسين! منهنجي مڃ، بيضا واپس ٿا هلون.“ منصور تي جلالي ڪيفيت هئي.

حسين کلي چيو: ”مَشِيَتَ ڪان بچي ڪير ڪيڏانهن ٿو وڃي سگهي.“  
 ”جيڪڏهن تون انهيءَ کي مَشِيَتَ ٿو سمجهين ته حڪومت جي انتظام سان ٽڪرائجي ته اها تنهنجي غلطي هوندي.“ منصور ڏاڍو بي چين هو.  
 ”حڪومت صرف هڪ آهي ۽ آئون ان سان نٿو ٽڪرائي سگهان. منهنجي اها همت ناهي، آئون بارگاه مان ڌڪارجڻ نٿو گهران.“

حسين پنهنجو مُسلو وڇايو ۽ نفلن ۾ غرق ٿي ويو. يعقوب اقطع جيتوڻيڪ ڪانس ناراض هو پر سمريءَ جي گرفتاريءَ جو ٻڌي منصور وٽ آيو.  
 ”هڪ ڪامياب، پرپور ۽ مناسب زندگيءَ لاءِ اهو سڀ ضروري نه هو.“ هن شڪايت ڪئي.  
 ”خدا جي خلق جي محبت ۾ حسين اڳتي نڪري ويو آهي.“ منصور چيو.  
 ”خدا جي خلق جي محبت!“ اقطع کليو، ”پنهنجي محبت جي لاءِ - شديد خودپسندي ۽ پنهنجين طاقتن جي حدن جي غلط اندازي سببان!“  
 منصور ڪو جواب نه ڏنو.

”زينب ۽ حسن اوهان جي نه هجڻ ۾ پريشان ٿيندا.“ اقطع هاڻ ڪجهه پنهنجائپ منجهان چيو.

”آئون حسين کي واپس وٺي وڃڻ لاءِ بغداد آيو آهيان.“ منصور ڪنڌ جهڪائي چيو.  
 ”بغداد جو انتشار آخري حدن کي چڱي رهيو آهي. روحاني توڙي دنياوي طور تي به.“  
 اقطع آهستي چيو. ”نظاميه مدرسي ۾ عالمن جي بحثن ۾ روز تضاد اڀرندا آهن. ماڻ رهڻ ۾ عافيت آهي. فلسفي ۽ باطني علمن ۾ هڪ هنگامو ٻريا هوندو آهي. مون کي خبر آهي ته حسين نظاميه مدرسي وارن کان به خوش ناهي. سندس واسطا حضرت جنيد سان به

ناهن- عمر بن عثمان مڪي ته کيس رانده درگاه سمجھندا آهن ۽ هر طرف سندس ڪفر جا هوڪا اڀري رهيا آهن، پر حسين کي ڪجهه احتياط کان ڪم وٺڻ گهرجي. ڇا، هو سمجھي ٿو ته ڪنهن کي به ڪانئس اڳ ۾ غيب تي آگاهي ناهي ٿي- ڪنهن تي به اهي اسرار کوليا نه ويا آهن. پر هي ڏيکاءُ- دلين جو حال ڄاڻي وٺڻ ۽ ان جي تشهير به ڪرڻ، ماڻهن کي پريشان ڪري ڇڏيندو آهي. عام ڇا خاص به انهن ڳالهين کان لنوائيندا آهن. هو پنهنجي چوڌاري ڇو دشمن گڏ ڪري رهيو آهي. انهيءَ ڏيکاءُ سان سندس ذات کي ڪهڙو فائدو؟ ڇا صرف هڪ هيءُ ئي آهي جنهن جي ڪنيل هٿن جي خدا لڄ رکي ٿو-“  
 ”آهستي آهستي.“ منصور اقطع کي ڏسندي چيو، ”دعا جو هڪ پنهنجو مقام آهي، دعا ايمان جو جز آهي.“

”اوهين مون کي اهو سڀ ٻڌائي رهيا آهيو.“ اقطع وڌيڪ ڪاوڙجي پيو. ”حسين، جو حلاج الاسرار بنيو ويٺو آهي. جيڪڏهن کيس پنهنجي عافيت منظور آهي ۽ روح جي سرور لاءِ ڪوشاڻ آهي ته کيس پاڻ ڏانهن نظر ڪرڻ گهرجي. کيس پنهنجو پاڻ سان محبت ڪرڻ گهرجي. ها، کيس پنهنجو پاڻ کي سمجھڻ گهرجي. ڇا هن ناهي ڏٺو ته رسول خدا ﷺ ڪائنات جي وجوديت جا سبب ۽ بشر ڪامل هئڻ باوصف به مشيت خداونديءَ ۾ دخل نه ڏيندا هئا- هو مجسم دعا هئا. ماڻهن جي دلين جي رازن تي ئي نه، ڪائنات جي اسرار تي به آگاهه هئا ۽ پوءِ به دلين جا راز ڄاڻڻ جي دعويٰ ڪڏهن نه ڪيائون-“

”حسين اهڙي دعويٰ ڌاري نٿو رکي. هو ته پنهنجي پاڻ کي مديني جي خاڪ به نٿو سمجھي. ڪٿي رسول خدا ﷺ جي بي مثل ذات ۽ ڪٿي هڪ ناقص انسان گمراهه پتڪيل ڳولا ۽ جستجو جي ڏاڪڻين تي ٽاپڙجندي روشنيءَ جي هڪ ڪرڻي لاءِ پريشان- جنهن کي منزل جي نشان تائين جي خبر ناهي.“

”اهو اوهين ڳالهائي رهيا آهيو هڪ ٻيءَ پٽ جي حق ۾ گواهي ڏئي رهيو آهي-“  
 اقطع طنز منجهان ڪليو.

”نه.“ منصور پنهنجا هٿ ڇاتي تي ٻڌندي چيو، ”کيس منهنجي گواهيءَ جي ضرورت ناهي-“  
 ”ڪڏهن ڪڏهن لڳندو آهي ته ماڻهوءَ کي گواهيءَ جي ضرورت ناهي هوندي پر پوءِ اهڙو به وقت اچي ويندو آهي-“ اقطع تنگ ٿي چيو.  
 ”اوهين ڇو ٿا چاهيو ته هو هتي نه رهي- اوهين ڇو سندس مخالف آهيو- زينب ۽ حسن جيڪري؟“ منصور سرباهت ۾ پڇيو.

”اهي سڀ ڳالهيون موت کي دعوت ڏيڻ برابر آهن ۽ آئون چاهيان ٿو ته هو جيئرو رهي.“ اقطع جواب ڏنو. ”ماڻهو ماريا ويندا آهن، لتڪايا ويندا آهن ۽ سندن لاشا جهومندا رهندا آهن.“

منصور جي اندر منجهان ڪنٺي جي تيز لهر پار ٿي وئي، پر هن ڪو جواب نه ڏنو. ”هو پنهنجين قوتن کي آزمائي رهيو آهي، هڪ مڪتب جي ٻار وانگيان جنهن نئون نئون لکڻ سکيو هجي ۽ هر ورق کي پنهنجي نالي سان سينگاري- پنهنجي نالي جي سحر ۾ گرفتار هجي.“ اقطع اڄ ڄڻڪ پنهنجي دل جي ڳالهه چوڻ تي اڙيل هجي.

منصور چيو: ”اوهين معاملي کي بنهه ڪنهن ٻئي انداز سان ڏسي رهيا آهيو.“ ”اندازي، پيماني يا نقطي نظر جي ڳالهه ناهي- آئون ته صرف اهو چاهيان ٿو ته سرمستي جڏهن ديوانگيءَ جي هنن کي ڇهڻ لڳي ته خطرناڪ ٿي پوندي آهي. ديوانگيءَ کي مڪمل، يڪسر، اکر به اکر، ديوانگي هئڻ گهرجي، جيئن شبلي آهن ۽ دانائيءَ کي به مڪمل هئڻ گهرجي جيئن حضرت جنيد آهن. حسين ڇا ٿو ڪرڻ گهري.“

منصور نهايت سڪون سان چيو: ”سندس سرمستي ۽ ديوانگي، دانائي ۽ هوشيارِي ڪنهن جي بيروءَ ۾ نه پلي. سج ته هڪ ئي هوندو آهي. اُس به هر جڳهه خشڪ ۽ تر، بحر ۽ بر تي هڪ ئي قوت سان وسندي آهي پر ڪي شيون تاءَ جهلي اُس بنجي وينديون آهن، اولاً ڏينديون آهن آئيني وانگيان ۽ ڪي روشنيءَ کي پنهنجي اندر جذب ڪري وٺنديون آهن. سندس مزاج مٿاهي ڇڏينديون آهن.“

”اوهان مون کي اهو زرتشتي فلسفو نه پڙهايو.“ اقطع ڏاڍو ناراض هو. ”انهيءَ ڪيفيت مان جيڪا طلسماتي ٿي لڳي، حسين کي نڪرڻ گهرجي. سندس ڪهڙو مسلڪ آهي-“ ”اوهين حسن جا ڏاڏا ۽ زينب جا پيءُ آهيو ۽ آئون هن ڍنگيءَ روش کي اوهان جي مزاج جو حصو سمجهندي وساري سگهان ٿو.“ منصور اُٿي ڪڙو ٿيو.

اُن گهڙيءَ هنن حامد بن عباس جي خاص خادم عمار کي ايندي ڏٺو. عمار گهوڙي جي واڳ خادم کي جهلائي- هو پيرين اگهاڙو اندر آيو ۽ اجازت طلبي ته حسين بن منصور سان ملاقات جو خواهشمند هو.

اقطع ۽ منصور هڪٻئي ڏانهن ڏٺو.

”سائن ملاقات ممڪن ته ٿي سگهي ٿي؟“ هن پڇيو.

”ڇو نه.“ منصور ڏاڍيءَ خوشدليءَ منجهان چيو. کيس اقطع جي بحث بازيءَ جي بند

ٿيڻ جي خوشي هئي-

”هو مراقبي ۾ آهن ۽ هن وقت ملاقات شايد نه ٿي سگهي.“ اقطع بغداد جي مزاج کان واقف ۽ اميرن جي درباري خاطر دارين کان چڱيءَ طرح واقف هو.

عمار جا ڪجهه قدم بيهي رهيا. هو نهايت حيرت منجهان انهن ٻنهي بزرگن کي ڏسڻ لڳو.

”اوهين انتظار ڪريو.“ اقطع خانقاه جي جهڪي روشن حجري ڏانهن اشارو ڪيو.

پوءِ اقطع ۽ منصور کيس حيران ڇڏي اندر حجري ڏانهن وڌيا. حسين ڪاغذ تي جهڪي نهايت تيزيءَ سان ڪجهه لکي رهيو هو.

”هي ڇا لکي رهيو آهين.“ اقطع ڏانهس ڏسي سوال ڪيو.  
 ”قرآن حڪيم جو جواب-“ حسين ڪنڌ مٿي ڪرڻ سوا جواب ڏنو.  
 ”قرآن حڪيم جو جواب!“ ٻنهي يڪ زبان تي چيو، ”ڇا پاڳل ٿي ويو آهين-“  
 منصور جي آواز ۾ خوف ۽ اقطع جي سوال ۾ طنز هو.  
 حسين ڪنڌ کڻي ڏنو ۽ پوءِ لکيل پناهيءَ ۾ هڪ طرف رکي ادب مان بيهي رهيو.  
 ”آئون ڪلام پاڪ جي ڪجهه آيتن جي تفسير لکي رهيو آهيان ۽ هيءُ سوال جو  
 جواب ڏيڻ، ان کي حل ڪرڻ، منڌل ست سلجھائڻ ۽ پنهنجي عقل سان ان اسرار تائين  
 پهچڻ جي ئي ڪوشش آهي.“ حسين چيو.  
 ”ڇا انساني عقل جي فني انگيزين ۾ اضافو اڃا باقي آهن.“ اقطع جو آواز ڏکي  
 رهيو هو.

”هي اضافو ناهن ڇاچا سائين! تفسيرون آهن. انهن ڳالهين کي اوهان کان وڌيڪ  
 ڪير ٿو سمجهي سگهي-“

حسين جو جواب مختصر هو. منصور خاموشيءَ سان پٺ ڏانهن ڏسي رهيو هو ۽ وري  
 اقطع ڏانهن به جيڪو قهر جو مجسمو نظر اچي رهيو هو.

”مون پنهنجي نهايت عزيز پونجي، پنهنجي ڌيءُ جو توسان نڪاح ڪري ڪيڏي وڌي  
 غلطي ڪئي آهي- تون ته اڄ يا سڀاڻ پنهنجي انجام کي رسيندين هن جو ڇا ٿيندو. ڇا  
 انساني عقل جي فني انگيزين منجهان هڪ فتنو اهو به ناهي ته هڪ عورت جي زندگي  
 مرثيو بنجي وڃي. تون گهڻي گهڻي شهر شهر، گهمين ٿو ۽ پنهنجي ديوانگيءَ سببان شهرت  
 حاصل ڪري چڪو آهين پر...“ جذبات جي شدت سببان سندس زبان پٽرائجي وئي.  
 منصور چيو، ”بابا جي جان! حامد بن عباس جو غلام عمار حاضر ٿيڻ جو طالب آهي.“  
 ”بسم الله- اجازت آهي.“ حسين چيو.

اقطع چيو: ”پنهنجن هنن لکڻين کي لکائي ڇڏ- درباري امير ڪڏهن نيڪ نيتيءَ  
 سان ڪنهن جي در تي ناهن ايندا. سواريءَ تي نه ۽ نه ئي غلامن جي ٽولي سان. هو توکي وٺڻ  
 آيا آهن ۽ سڀاڻي جو سج ٽولا ۽ نه ڄاڻ ڪتي اُڀري.“  
 حسين حيرت منجهان ڏانهس ڏسندو رهيو.

”پر مون ڪوبه اهڙو ڪم هرگز ناهي ڪيو جيڪو ڪنهن امير سان منهنجي ٽڪراءُ جو  
 باعث هجي يا منهنجي ۽ سندس راهن کي اورانگهي. آئون گوشتي نشين درويش آهيان.  
 هو مون کي ڇا چوندا-“

انهيءَ کان اڳ جو اقطع ڪو جواب ڏئي سگهي ها منصور عمار کي وٺي اُن حجري ۾  
 داخل ٿيو. ”حسين، هي عمار آهن.“

عمار ڪتابن جي ڀير ۽ پنن جي ذخيري ڏانهن ڏٺو ۽ ويهي رهيو. پوءِ نگاهون جهڪائي ويٺو رهيو جڏهن ان وقفي ۾ ڳالهه ڪرڻ لاءِ لفظ گڏ ڪري رهيو هجي.

”اسان جا امير حامد بن عباس اوهان سان ملڻ جا خواهشمند آهن.“

”آئون صبح کان ئي سندن سڌ جو منتظر هئس. هلو!“ حسين اها ڳالهه ايڏو اوجھو ۽ بي ساختگيءَ سان چئي، جو منصور، اقطع ۽ عمار سڀ گڏ حيران ٿيا.

عمار چيو، ”آئون ذاتي طور تي اوهان جي ڏاڍي عزت ٿو ڪريان ۽ سمجھان ٿو ته سلطنت جي والين کي روحاني سلطنت جي ماڻهن سان اختلافي صورتحال اختيار نه ڪرڻ گھرجي. آئون اوهان جي دعائن جو طالب آهيان ۽ خواهش اٿم ته جيڪڏهن اوهان ائين پٺاڻيو ته هي ڪو حڪم ناهي.“

”حامد بن عباس هتي اچي سگھيا ٿي. فقيرن جي آستانن تي امير امراءِ حاضر ٿيندا آهن.“ اقطع ڳالهه ڪئي.

سندن وڃڻ بعد اقطع ۽ منصور ماڻ وينا رهيا ۽ حجري جي ٽڌڪار ۾ سندن دليون اندر ئي اندر ڪنبنديون رهيون.

نه ڄاڻ ڇا ٿئي؟ خدا ڄاڻي هي ڪهڙي طلبي هئي؟ حامد بن عباس ڇو حسين کي سڏايو هو؟- اقطع ڄاڻندو هو ته وزير دولت نهايت بدمزاج، سخت گير ۽ ظالم ماڻهو هو. هن وڪريل ماضيءَ کي جوڙي پنهنجي لاءِ جيڪا عمارت تعمير ڪئي هئي ان جي ظاهري صورت کيس عزيز هئي. پر کيس حسين ڇاڄي لئه مطلوب هو؟ اها ڳالهه هو نٿي سمجھي سگھيو. دولت ۽ زندگي، عهدا ۽ دنياوي وسيلو ماڻهو جن جا ڳولائو رهندا هئا، حسين وٽ نه هئا. هو نهايت اڪيلائي پسندو هو. خلافت جي دربار جي ڪنهن به امير سان سندس ملاقات نه هئي. پوءِ هو ڇو گھرايو ويو هو؟

منصور اڃا تائين حيرت ۾ گم هو.

”هن جو پٽ حسين نه صرف دنياوي طور تي ڦلاش هو پر کيس دولت جي تمنا به نه هئي هو هڪ گوشي نشين عبادت گھر ۾ رهڻ وارو بي ضرر انسان هو، جنهن جا عقيدا شديد ۽ مطالبو شديد تر هئا، جيڪو نهايت بيقرار روح رکندو هو ۽ رات ڏينهن نفلن ۾ مگن هو. سندس ذات خداونديءَ سان عشق هو ۽ آتش سندس وجود کي جلائي رهي هئي. هو موجودات کي هيچ ۽ بي معنيٰ سمجھندو هو، ۽ سندس طلب جي ڪا انتها نه هئي. کيس ڊپ هو ته ڪنهن ڏينهن سندس پٽ تي ڪفر جو الزام نه عائد ٿئي ڇاڪاڻ ته هو ايڏو مگن هو جو پنهنجو پاڻ کان به وسريل هو. سندس بيقرار شوق سندس منزل ڪهڙي هئي- سندس ڇا سوال هو- سندس آه زاري ڇا لاءِ هئي؟ سندس طبع هر شيءِ کان مٿاهين هئي. هڪ شفاف روان وهڪرو سندس اُچ اُجهائڻ جو مسڪن هو. سندس نظر لڙاڻيل نه هئي ۽ شوق جي راهه ۾



سندس اندر جي بيتابي ڏسڻ وٽان هئي. هو زندگيءَ جي جستجو جي صحرا ۾ اڃايل ۽ اڌ ملل انسان جيان ڊوڙي رهيو هو. هڪ پڙڪندڙ پنيٽ جنهن کي ڏسي دل وگهري پوندي هئي ۽ شه رڳ ويجهو ڌڙڪندي هئي.“

منصور کي ريشم اٿڻ وارن جي اها وسندي ياد اچي رهي هئي، محمي ياد اچي رهيو هو. سياوش، هندي سوداگر ۽ يادون يلغارن وانگيان مٿس حملا ڪري رهيون هيون، کيس شڪست ڏيڻ لاءِ ڏانهس وڌنديون ٿي آيون. سندس دماغ ۾ طوفان اُڀري رهيا هئا. زهرناڪ هوا جي طوفان ۾ گهيريل هو اڪيلو هو ۽ اقطع سندس ڪاٺي مدد نه پئي ڪري سگهيو. ”سيدي! هاڻ اوهان آرام فرمايو. حسين جي لکڻين کي بند ڪريو ۽ سندس انتظار نه ڪريو!“ اقطع جو آواز ڪٿان پريان کان ايندي محسوس ٿي رهيو هو.

”ڇو! آخر ڇو-“ منصور اذيت وڃان پڇيو.

اقطع چيو: ”اوهين زينب ۽ حسن سان تمام گهڻي محبت ڪندا آهيو. ان لاءِ آئون اوهان جو احسانمند آهيان ۽ هونئن به مونکي اوهان سان ڪابه شڪايت ناهي. اول آخر ان جو آئون ئي ذميدار آهيان ۽ رهندس- اهو اطلاع ڏيڻ به منهنجو ئي فرض آهي ته هاڻ حسين جو بغداد ۾ قيام ممڪن ناهي.“

”ڇو- آخر ڇو-“ منصور بيچين ٿي ويو.

”انهيءَ ڪري جو بغداد جو مفتي حامد بن عباس جو خاص ساٿي آهي ۽ اهو نه ماڻهو جي عزت ڪري نه ماڻهپي جي. هو ته وقت جي خليفي کي به ڪا خاص اهميت ڪونه ڏئي- جيڪو ماڻهو هڪ پيڙهون دربار ۾ گهرايو ويندو آهي موتي ناهي ايندو.“

”ڇا اهو ممڪن آهي.“ منصور نهايت غم منجهان پڇيو.

”عباسي خلافت پنهنجي وقار جا پڇاڙڪا ساه کڻي رهي آهي ۽ هيءُ هڪ نهايت بدترين شخصي طوائف الملوكيءَ جو دؤر آهي. اوهان کي شايد خبر ناهي ته دربار تي اهڙا امير امراءِ قابض آهن جيڪي پنهنجي هر جائز ناجائز ڳالهه ميراث جا وسيلو ۽ اثر رکن ٿا. فوج جي ابتر ۽ سلطنت جي والين جي بي حسي ۽ بي وسي، پڪڙيل سرحدن جي طرفن کان بي رخي حڪومت جي زوال جون نشانيون آهن. وري اوڀر ۽ اولهه ۾ نوان نوان فتنا ۽ انهن کي ختم ڪرڻ کان اک ٻوٽ واري روش عوام جي مسئلن ۽ انهن جي حالت کان چشم پوشي ان ڳالهه جي چٽي ثابتي آهي.“ اقطع ٿورو ساهه پنيو ته منصور پڇيو:

”پر حسين جو ته زندگيءَ جي اهڙي ڪنهن به شعبي سان واسطو ناهي. دربار جي زندگي هن لاءِ هڪ خراب خواب هئي جيڪا هن مڪمل طرح وساري ڇڏي هئي.“

”سندس عقيدا مختلف آهن ۽ ڇا پلا اهو سبب ڪافي ناهي؟“ اقطع سوال ڪيو.

”آئون نٿو سمجهان جڏهن سندس طرز عمل ٻين جي عقيدن کي بگاڙي نٿو سگهي.“

سندس خواهش ذاتي ۽ شديد شوق به هن جا پنهنجا آهن جيڪي کيس بيقرار رکندا آهن. نفلن ۽ عبادتن ۾ هوبه بي انتها آهي پر ڇا اهو سڀ گرفت جي قابل آهي؟ ها جيتوڻيڪ عمر بن عثمان مڪي سندس مخالف آهن پر سندن سبب عالمگير ته ناهن. “منصور بحث ۾ ڪڏهن پوندو يا منجهندو نه هو پر حسين جي لاءِ...

”خدا کان دعا گهرو ته زمانو مخالف ٿئي ته ٿئي، خدا مخالف نه ٿئي.“ اقطع نيك نيتيءَ منجهان چيو.

”خدا مخالف نه ٿئي.“ منصور به ان ئي طرح چيو، ”پر ڪڏهن ڪڏهن ائين به ٿيندو آهي، جو زمانو ته مخالف ٿي ويندو آهي ۽ خدا ان تي ئي راضي هوندو آهي.“

”خدا کي ڪنهن ڏٺو آهي - اسين زماني کي خدا چوندا آهيون-“ اقطع آهستي چيو.

منجهند شام ۾ ۽ وري شام اونڌاهي ۽ ۾ پوءِ رات ۾ بدلي پر حسين موتي نه آيو.

منصور جي دل ۽ دماغ ۾ ناموافق هوائن پنهنجين جهڪن جهولن سميت قبضو ڪري ورتو. بریت جي زهرناڪ طوفان بغداد جي هڪ ڏورانهين نيم اونڌاهي حجري کي تڪيو هو.

ڇا زمانو خدا هو؟

”غلام سمريءَ چيو آهي ته تون سحر ٿو ڄاڻين ۽ دلين جا ڳجهه ٻڌائي سگهندو آهين.“

حامد بن عباس نهايت غضبناڪ انداز ۾ پاسا ورائي رهيو هو.

حسين مرڪي چيو: ”دلين جو حال سواءِ خدا جي ڪير ڄاڻي سگهي ٿو-“

”پر تنهنجي غلام سمريءَ هميشه تنهنجي متعلق اهڙي قسم جو ئي تذڪرو ڪيو آهي. هو چوي ٿو ته ماڻهو تو آڏو سجدي ۾ جهڪندا آهن. توکي خدا چوندا آهن ۽ توکي ڪيترن ئي ڳجهن علمن تي عبور حاصل آهي.“ حامد تيزيءَ سان ٻيو سوال ڪيو.

”سمري غلام آهي ۽ هن لئه ٿورڙي خاص ڳالهه به تمام گهڻي آهي. سندس سوچ جي طريقي جو ماڻهو ۽ عقل سطحي آهن.“ حسين نهايت طريقي سان جواب ڏنو.

”عام ۽ خاص سڀ اهوئي چون ٿا. جيڪو به شخص تنهنجي ويجهو رهي ٿو تنهنجي سحر ۾ گرفتار ٿي وڃي ٿو!“ عمار حامد جي سامهون جهڪي چيو.

”جيڪڏهن اهو سحر ايڏو با اثر آهي ته پوءِ اوهان کي هيستائين سوال ڪرڻ لاءِ ايترو سارو وقت ڪيئن مليو-“ حسين ٿورو مرڪي هيڏانهن هوڏانهن ڏسي چيو.

حامد، عمار ڏانهن ۽ عمار درٻارين ڏانهن ڏٺو. مجلس ۾ ماڻ ڇانئجي وئي هئي.

جڏهن سمري کي حاضري ڪيو ويو ته حسين پنهنجي سامهون زمين تي ليڪا ڪڍي رهيو هو ۽ لڳو ٿي هو اڪيلو هو- پاڻ ۾ گم- ڇڻ هو زمين اندر پاتارن جي اونھائين ۾ ڏسي رهيو هو.

”تون ڇو ٿو ماڻهو هن کي سجدو ڪندا آهن.“ عمار سمري کي چيو.

حسين اک کڻي به نه ڏٺو ڇڻ اهي ڳالهيون سندس متعلق ٿي نه هجن.

”بلي يا سيدي!“ سمري آهستي چيو.

”ڪڏهن تو پنهنجين اکين سان ماڻهن کي هن جي سامهون سجدو ڪندي ڏٺو آهي.“

عمار وري سوال ڪيو.

”بلي يا سيدي!“ هن زور سان چيو.

”ڇا تون انهيءَ ڳالهه کان انڪاري ٿي سگهين ٿو؟ جيڪڏهن ترو ت ڪو جواب آهي

ته ڇو“ عمار اڳيان وڌي چيو.

”آئون سمريءَ جي ڳالهه جو ڪهڙو جواب ڏيان. جيڪڏهن اوهان ماڻهن کي هن جي

ڳالهه جو يقين آهي ۽ اهو سڀ سچ سمجهو ٿا ته منهنجي ڳالهائڻ سان ڪوبه فرق نٿو پوي.“

حسين چيو.

حامد بن عباس چيو: ”تو کي انهيءَ ڳالهه جو جواب ضرور ڏيڻو آهي انڪري جو روءِ

زمين تي انهيءَ کان وڏو فتنو پيو ڪو ناهي.“

حسين کلي چيو: ”بس هڪ سجدو ئي ته سڀ کان ڏکيو آهي جيڪو صدين کان پوءِ

ڪنهن جيئن ڪي عطا ڪيو ويندو آهي.“

حامد ۽ عمار وري نهايت ڳوڙهين نظرن سان هڪ ٻئي ڏانهن ڏٺو.

”جيڪڏهن تون اعتراف ڪرين ته آزادي ممڪن آهي.“ عمار چيو.

”ان سجدي جو اقرار جيڪو آئون اڃا ڪري ناهيان سگهيو- ان سجدي جو اعتراف

جيڪو اڃا منهنجي پيشانيءَ تي خوابناڪ آهي- ان سجدي جو اقرار جنهن کان پوءِ يا سر

رهندو آهي يا سجدو!“- حسين اُٿي بيهي رهيو هو.

محفل ۾ موجود ماڻهو درباري امير ۽ بغداد جو مفتي ۽ موسيقارن جي جماعت

خوشامدڙين جي ٽولي ۽ ثناخوان شاعر سڀ ساھ روڪي ايندڙ لمحي جو انتظار ڪرڻ لڳا.

”فلسفي جي انهن مونجهارن سان تون سواءِ پنهنجي ٻئي ڪنهن کي به بيوقوف ناهين

بنائي رهيو.“ حامد نهايت بي چين هو.

حسين وري پنهنجو پاڻ ۾ لکي ويو جيئن ڪڪرن جي ڪاراڻ وڇوڙن پريءَ گهاتيءَ

هوا ۾ لکي وڃي.

”ڇا توکي آزاديءَ جي ضرورت ناهي؟“ عمار وري پڇيو.

”آئون جنهن قيد ۾ آهيان سو مون کي انتهائي عزيز آهي. ان هڪ نگاهه لاءِ آئون هن

زندگيءَ کي ٺي نه، اهڙين سوين زندگين کي، قربان ڪري سگهان ٿو. منهنجي هستي

ڪهڙي شيءِ آهي.“- حسين جو آواز غم منجهان بي پناهه ٿي رهيو هو ڇڻ اُن ۾ گرج جلال ۽

دٻڊبو هجي. ”جيڪڏهن مون کي پنهنجو پاڻ موندائي ڏنو وڃي ته به آئون ٻيهر وڌيڪ شدت ۽ محبت سان ان در تي پاڻ قربان ڪري ڇڏيان. خدا جو سُنهن مون کي آزادي نه گهرجي.“

”هي پنهنجو پاڻ به ناهي ديوانو آهي. هن جي ڳالهين ۾ ڪو هوش ئي ناهي.“ مفتي سندس ڳالهين مان محفوظ ٿي رهيو هو.

”تون قرمطي آهين؟“ حامد سوال ڪيو.

حسين سندس ڳالهه جو ڪو جواب نه ڏنو.

عمار سوال ورجايو: ”حسين بن منصور علاج - ڇا تون قرمطي آهين؟ تنهنجن عقيدن ۽ ڳالهين منجهان ڪُفر جي بوءِ ٿي اچي.“

”ڄاڻين ٿو ڪفر جي فتويٰ ڇا آهي -“ حسين سوال ڪيو.

محفل ۾ سرهاٽ اڀريا جيئن مڪيون هڪدم ڪن ڪچري جي ڍير تي پُڻڪن.

”تو کي خدا ۽ ان جي رسول ﷺ تي ڪامل يقين آهي -“ عمار سندس سوال کي نظر

انداز ڪندي پڇيو.

”ڇا هو ٻئي الڳ آهن -“ حسين سوال ڪيو، ”خدا جي رسول ﷺ جي پيشانيءَ تي

ڪهڙو نور هو؟ - ڪائنات جي وجود جو سبب ڪير هو؟ -“

”تون حامد بن عباس جي بارگاهه ۾ آهين جيڪو پڇيو وڃي ان جو مختصر جواب ڏي.

سوال ڪرڻ منع آهي.“ عمار چٽڪ ڪيس آگاهه ڪيو.

”رسول خدا ﷺ بشر ڪامل هئا. خدا جي ذات کان الڳ -“ عمار چيو.

مفتي نهايت منجهاري ۾ مبتلا ٿيندي چيو. ”عمار! اهو بحث ڊگهو ٿي ويندو ۽

حاصل ڪجهه نه ٿيندو. جيڪڏهن تون چاهين ٿو ته هن کي زندان ۾ بند ڪري ڇڏ. ٿورڙن

ڏينهن ۾ جڏهن سندس طبيعت بحال ٿي وڃي ته شايد هي سالم هوش ۽ حواسن سان

تنهنجن سوالن جا جواب ڏئي سگهي.“

۽ انهن حسين بن منصور کي زندان اُماڻي ڇڏيو. عمار پنهنجي پويان دروازو بند

ڪندي چيو:

”نامحرم ۾ اندر جو اسرار اڃاگر ڪرڻ وارن جي اهائي جڳهه هئي.“

حسين ڪنڌ جهڪائي ڇڏيو ۽ حامد جي دجله ڪناري تي جڙيل محل جي تهه خاني ۾،

جهڙي هنييلي رات تارن سان سينگاريل چادر کي لهرائيندي تيزيءَ سان رقص ڪرڻ لڳي

هئي. حيات جي تارن تي عشق جي مضراب سان چيٽيل نغما وڃي رهيا هئا.

”اڻ ڳڻت دائرن جو تصور! -“

پهريون دائرو مشيت جو دائرو آهي -

ٻيو دائرو ادراڪ جو آهي -

تيون دائر و قوت جو آهي  
 چوئون ان جي علم جو دائرو آهي، جاودانيءَ جو!-  
 ابليس چيو جيڪڏهن آئون پهرئين دائري ۾ ٿو داخل ٿيان  
 ته ٻئي ۾ منهنجي لاءِ موت آهي  
 ۽ ٻئي کان ٽئين ۾ به موت آهي  
 ۽ جيڪڏهن آئون ٽئين ۾ پيئي به رهان  
 ته به انجام اهوئي هوندو  
 انهيءَ ڪري نه- نه! نه-  
 آئون پهرئين دائري ۾ ئي رهندس  
 ۽ ٻئي منجهان مون تي لعنت وسندي  
 آئون ٽئين ۾ ڌوڪيو ويس اڃا ليو ويس  
 ۽ مون چوئين کي وڃائي ڇڏيو  
 پر چوئون هونئي ڪٿي؟ چوئون دائرو!-  
 جيڪڏهن مون کي خبر هجي ته سجدو ئي منهنجي نجات آهي،  
 منهنجي آزادي  
 ته آئون آدم کي سجدو ڪيان ها-  
 پر مون کي دائرن اندر دائرن ۽ انهن جي اندر انت دائرن جو علم هو!-  
 ۽ انهيءَ ڪري مون پنهنجي دل کي چيو- 'مون کي بخشي ڇڏ، مون کي بخشي ڇڏ!'  
 جيڪر آئون مشيت جي پهرئين دائري منجهان ٻاهر نڪري سگهان،  
 پر ان بعد ڌرتي ٻيا دائرا!  
 آه! هو، جيڪو يگانو آهي- اڪيلو آهي- جيڪو به آهي  
 ڪيئن- ڀلا ڪيئن!- ڪيئن!-

حسين سوچيو، هو جيڪو عزازيل هو ۽ فرشتن ۾ صاحب عرفان هو. مشيت کي  
 سمجهندو هو ۽ ان دائري کان ٻاهر نه نڪري سگهيو ته ڪير، ڀلا ڪير؟ ڪيئن؟ ان پهرئين  
 دائري منجهان نڪري سگهي ٿو جڏهن ته تاهه اُننت بيشمار دائرا ئي دائرا آهن ۽ جڏهن  
 هڪ منجهان ئي ٻاهر نڪرڻ ڏکيو آهي ته آچيو ڪيئن ٿئي؟  
 بهرحال آزادي ڏکي ئي نه ناممڪن آهي. ڪو مشيت کان ڪيئن پڄي ٿي سگهيو-  
 سوال ڪنهن کان ڪيو وڃي-

ڪير- ڪير!- ۽ جواب  
 هو!- هو!-

۽ هي لفظن جو گورک ڏندو- لفظ به تخليق آهن. ڀلا مخلوق کان خلق ڪرڻ واري

خالق ڏانهن اشارو ڪيئن ته ٿي سگهي ٿو- هو اڪيلو ۽ يڪتا آهي. ڪهڙو لفظ سندس تشريح ڪري سگهي ٿو ۽ بنا لفظن جي انسان جي مقدر کي به ته سمجهي نٿو سگهجي. حسين وري زندان جي گهميل فرش تي آگر سان دائرا چڪڻ شروع ڪيا. آواز اونداهيءَ ۾ ڀڙڀڙ سان ٽڪرائجي لهرن جي هڪ تسلسل سان گڏ واپس آيو ۽ ٽڪر کائي موٽي ٿي ويو ۽ وري واپس ٿي آيو. کيس لاتعداد دائرا اڻ ڳڻت دائرن جيان پڪڙجندا ۽ وڌندا، فنا ۽ پيدا ٿيندا محسوس ٿي رهيا هئا. ها بهتر اهوئي آهي ته پهرئين دائري منجهان ٻاهر نه نڪرجي جيڪو مشيت جو دائرو آهي، نه نه ۽ نه- صرف هڪ سجڊو ۽ ان کان پوءِ نه. نه ۽ هڪ اننت انڪار- ڀلا جنهن آدم کي تخليق ڪيو هو ڇا ان اهوراز هميشگيءَ ۾ مخفي نه رکيو هو جنهن تائين ڪنهن جي رسائي ٿي نٿي سگهي- ان راز کان فقط اهوئي واقف هو جنهن جي نگاهه نه ڀٽڪي ۽ جنهن هيڏانهن هوڏانهن نه ڏٺو.

”سواءِ احمد ﷺ جي ڪنهن به هن جي يڪتا هجڻ تي تصديق نه ڪئي

۽ سواءِ ان جي ڪنهن تي به ڳجهن جا در نه کليا

ابليس پنهنجي هٿن، پنهنجي هستيءَ جي هٿ تي اڙيو رهيو

کيس سجڊو ڪرڻ جو حڪم ڏنو ويو هو

۽ احمد ﷺ کي ڏسڻ جو

احمد ﷺ (خدا جو مٿن رحمتون هجن) ساڄي کاٻي نه ڏٺو نه اُتر ڏانهن

سندن نگاهه، ڀٽڪي ۽ نه انهن غلط ڏٺو

ابليس هڪ دعويٰ ڪئي پر هو پنهنجو پاڻ کان آزادي حاصل نه ڪري سگهيو

نه ئي هن اُن آتش کان آزادي حاصل ڪئي جنهن منجهان هو ٺهيو هو

۽ نه ئي پنهنجي ذات کان ٻاهر اچي سگهيو

احمد ﷺ (خدا جون رحمتون مٿن هجن) دعويٰ ڪئي ۽ فنا کي پار ڪري ويا

۽ پنهنجي ذات جي دائري منجهان نڪري ويا

۽ هنن ڪو معاهدو نه ڪيو

ماڻهوءَ جي آزادي قيد ۽ بند کان نه، پنهنجي پاڻ کان ٿيڻي هئي- فنا کان ۽ پنهنجي

هستيءَ کان جيڪا نيسيءَ جي راهن تان نڪرندي هئي- ۽ موت جي تمنا شديد تر هئي. ڄڻ

هو هڪ خوبصورت خواب هجي جتن جو ۽ قرب خالق ۽ جلوه جاناڻ جو!- آسمان جي

بادشاهتن جو!- قليل کان جليل جو!- ڇاڪاڻ ته سڀ ڪجهه فنا جي زد ۾ هو، سواءِ هن جي-

هو ان زندان جي اونداهيءَ ۾ وقت جو حساب وساري چڪو هو. بي انتها وقت تي ڪير

نگران ٿي سگهيو هو؟

جڏهن هو ٻاهر آندو ويو ته ڏاکڻين جي چڪڻ جيڪري سندس پير آلا هئا ۽ حبشي

کيس پويان کان ٽيڪ ڏيندو مٿي آڻي رهيو هو. حامد بن عباس جي ملاقات جو ڪمرو خالي هو جتي شمعون روشن ۽ اڌ آگهاڙين ٻانهين جون قطارون ڀتين سان تازي گلاب جي وکين وانگر سينگاريل هيون. هر طرح جي آرائش سان ڀرپور محفل هئي. طاقتن تي ۽ بند درين جي سامهون صراحيون ۽ شيشا سجايل هئا. حسين پنهنجين ٻرندڙ اکين سان اهو سڀ ڏٺو ۽ نظرون جهڪائي ڇڏيون.

”تو کي انهن سڀني شين جو، هن زندگيءَ جو، شوق آهي؟“ حامد حبشي جي وچڻ بعد کانئس پڇيو.

حسين ڪو جواب نه ڏنو.

”تون نظر کڻي ئي نه، ويجهو وڃي کين چڱي سگهين ٿو. جيڪڏهن توکي ڪا پسند هجي ته اها تنهنجي ملڪيت هوندي.“ حامد ٻانهين ڏانهن پنهنجي ڦٽڪي سان اشارو ڪيو.

حسين وري به ماڻ رهيو ڇڻ ڪير به ساڻس مخاطب نه هجي.

”ڇا تون ڏسڻ ۽ ٻڌڻ جي قوت کان محروم ٿي ويو آهين؟“ کانئس پڇيو ويو.

”آئون ٻڌي ۽ ڏسي رهيو آهيان پر منهنجي نگاهه پٽڪي نٿي. آئون فقط سڌو ڏسڻ جو عادي آهيان.“ حسين جي جواب حامد کي چرڪائي ڇڏيو.

”سڌو ڏسڻ سان اهڙيون گهڻيون ئي شيون ڏيکاري ڏينديون آهن جيڪي نه ڏسڻ گهرجن.“ حامد بگڙجندي چيو.

”مقدر سان ڀلا ڪير ٽڪر کائي سگهي ٿو.“ جواب نهايت صاف هو.

”هاڻ تون پنهنجي ڪفر ۽ الحاد کي انهن ڀرڻ ۾ ڍڪين ٿو.“ حامد مرڪي چيو.

”سڀ مقدر جي زد ۾ اچن ٿا. جيڪڏهن اهو ڪفر آهي ته ايمان ڇا آهي؟“ ڪمري ۾

حسين جو سوال ٻريو - ڇڻڪ دريون دروازا ساز و مضراب، شيشا ۽ صراحيون، ڏيئا ۽ لاٽون سڀ اهو سوال ورجائي رهيا هئا.

”آئون سوال پڇڻ جو عادي آهيان جواب ڏيڻ جو نه.“ حامد ٻانهين کي وڃڻ جو اشارو

ڪيو. جيڪي پراسرار دروازن پويان نهايت مختصر وقت ۾ غائب ٿي ويون.

”ابن منصور - هي نماشو ختم ٿي ويو. مون نهايت بي چين، بي خواب راتين کان پوءِ آخر

توکان سوال ڪرڻ مناسب سمجهيو آهي - تون اغول کي ڪڏهن کان سڃاڻيندو هئين؟“

”موت ته آزادي آهي. سوالن جوابن جي تاجي پيٽي کان ماوراء.“ حسين پڇيو، ”ڇا

ڪوبه هڪ ڀيرو انهن سرحدن کي پار ڪري واپس آيو آهي جو فساد جو سبب بڻجي؟“

”آئون سوال کي سخت ناپسند ڪندو آهيان.“ حامد چيو. ٻنهي وچ ۾ خاموشيءَ جو

وقفو تڪليف ڏيندڙ اينگهه اختيار ڪري ويو هو.

”هن سان تون پهريون ڀيرو ڪڏهن مليو هئين آئون ڄاڻڻ گهرندس.“ هن سندس

ويجهو بيهندي چيو.

”روح پنهنجي ازلي ساڃاهه ۽ پنهنجي سڃاڻپ ۾ نهايت ساڃاهوند هوندا آهن. کين اهو ادراڪ سپرد ڪيو ويندو آهي.“ حسين جو جواب نهايت مُنڌل ۽ ناقابل فهم هو. ”ابن منصور!“ حامد سختيءَ مان چيو. ”منهنجي صبر کي نه آزماءِ. منهنجي رقابت جي جذبي کي هوانه ڏي.“

حسين کلي چيو: ”هڪ قيديءَ ۽ قيد ڪرڻ واري وچ ۾ رقابت نٿي ٿي سگهي. هڪ وٽ اختيار ۽ ٻئي وٽ مظلوميت.“

حامد جهڪي حسين جي پيرن منجهان پير ڪڍيون کولي ڇڏيون.

”هاڻ اسين ٻئي برابر آهيون.“

”حاڪم ۽ محڪوم ڪڏهن برابر ٿيا آهن؟“ حسين پيڙين ڏانهن ڏسندي چيو.

حامد ڏانهس نهايت گهرين نظرن سان ڏٺو.

”ويهي رهه ابن منصور!“

”دربارن ۾ جيڪو ويٺو سو وري نه اٿي سگهيو. آئون انهي جسارت لاءِ معاف ڪيو وڃان ته بهتر ٿيندو.“

حامد عجب بي وسيءَ منجهان تخت جي هڪ ڪنڊ تي ويهي رهيو.

”هاڻ نه ڪوئي حاڪم آهي نه محڪوم. تون آزاد آهين ۽ نه ئي هيءَ دربار ملاقات جي جڳهه آهي. جيڪڏهن تون به هن تخت تي ويهي رهين ته منهنجن سوالن جا بهتر طور جواب ڏئي سگهندين. هڪ سٺي ماحول ۾ نهايت سوچي سمجهي گهڻو ڪجهه ياد ڪري.“

هن ٻئي تخت ڏانهن اشارو ڪيو، جنهن ويجهو جامر و مينا روشنيءَ کي جهٽي پنهنجن شعاعن سان جرڪائي رهيا هئا ۽ رنگن جي روشني انڊلٽ وانگيان پکڙيل هئي جيڪا رنگن سان هڪ ٻي شيءِ بنجي ٿي وئي.

”جيڪڏهن آئون آزاد آهيان ته مون تي ڪنهن سوال جي جواب ڏيڻ جي پابندي عائد نه هئڻ گهرجي.“ حسين چيو.

حامد هن ڏانهس ڏسندو رهيو.

”ها ابن منصور! توکي اختيار به آهي ته آزادي به. پر انهن سوالن جا جواب بهرحال مون کي معلوم ڪرڻا ئي آهن. ڪا آزادي مڪمل ناهي هوندي- هر قيد ۽ بند کان آزاد ڪا شيءِ ناهي. نه ڪو جذبو نه ڪو خيال، نه ڪو انسان.“

حسين پنهنجي سامهون مڌ ۽ شيشن ڏانهن ڏسندو رهيو. ايسٽائين جو صراحي ۽ جام پاڻ ۾ ٽڪرايا ۽ شراب فرش تي وهڻ لڳو.

”تون بي شڪ جادوگر آهين ۽ بغداد ۾ تنهنجي موجودگي ٻين لاءِ پريشانِيءَ جو باعث بنجندي.“ حامد تاڙي وڃائي.



حبشي حسين کي ٻانهن کان جهليو.

”هن کي وٺي وڃي عميق ترين زندان ۾ بند ڪريو جتان کان هوا جو به لنگهه نه هجي.“ نهايت بي مزي ٿي حامد تٽل شيشن وٽ بيهي رهيو. پوءِ هن ٻانهن کي سڏائڻ جو اشارو ڪيو ته جيئن ملاقاتي ڪمري کي ٻيهر سينگارڻ وڃي.

هو سوچي رهيو هو جيڪڏهن هي سحر به هو ته ڪنهن ماڻهوءَ کي اها ڪهڙي طاقت عطا ٿيندي هئي جيڪا عام ماڻهن کي نه ملندي هئي. ڪائنات جي ڪاروبار ۾ دخل ڪيئن ڏئي سگهيو هو - خدا ڇو ڪجهه ماڻهن کي هڪ خاص قوت سپرد ڪري ڇڏيندو هو؟  
اغول، قهرمانه ۽ گلرنگ جو معمول به اهڙيءَ طرح هو -

هي شخص سسي لاهڻ لائق هو.

حامد بن عباس جي دماغ ۾ گرم لهرون جيان اُڀري رهيون هيون ۽ کيس پنهنجو وجود پڻ ڇڻ جي گرم هوا جي لهرن تي تڙندڙ پڪڙجندڙ ڏير وانگر لڳي رهيو هو - ٻرندڙ، اڏامندڙ ۽ پوءِ به باهه کان سواءِ پيسر ٿيڻ کان اڻ واقف - هن جي سڄي زندگي بلڪ سندس ابن ڏاڏن جي زندگي برباد ٿي وئي هئي. هو جيڪو اڄ کان اڳ پنهنجين ڪاميابين تي نازان هو - ڇا هو نازان هو؟

حبشي حسين سان ترڪڻين ڏاکڻين تان لهندي چيو: ”تون هاڻ ڏينهن جو منهن ڪڏهن نٿو ڏسي سگهين. تنهنجو ڏوهه ڪيڏو نه سنگين هو.“

”سنگين“ حسين کلي سندس فولادي ڪلهي تي پنهنجو ڪمزور هٿ رکيو - حبشيءَ کي لڳو ڇڻ سندس ڪلهي جي هڏي پنهنجي جڳهه تان هٽي وئي آهي. هو ”رڙ“ ڪري اُٿي ئي اونڌاهه ۾ ويهي رهيو ۽ نه ڄاڻ ڪهڙي سوراخ منجهان گهميل هوا سان گڏ روشنيءَ جا ڪرڻا اندر داخل ٿيا ائين جيئن رقص لاءِ ٻانهن کي سڏايو ويندو هو.

جڏهن حبشيءَ جون رڙيون بلند ٿيڻ لڳيون ته حسين چيو: ”ڀاءُ تون پنهنجي ڪلهي کي ٿوري مالش ڪر - خدا توکي شفا ڏئي.“

حبشي پويان مڙي پنهنجي قيديءَ ڏانهن ڏٺو.

”مالش ڪر!“ حسين چيو.

”آه - آه“ جي صدا ڏاکڻين تي ٻرڻ لڳي هئي.

حسين هٿ وڌائي سندس ڪلهي تي رکيو. حبشي بي خود ٿي سندس پيرن تي ڪري پيو، انڪري جو سندس سور هڪدم غائب ٿي چڪو هو -

”تون قيد ۽ بند لاءِ پيدا ناهين ڪيو ويو. تنهنجي ته پوڄا ٿيڻ گهرجي هئي. خدا جو سُنهن قيدخاني کان وڌيڪ هوسائيل ۽ خراب ٻي ڪائي جڳهه ناهي -“ حبشي اُن اوندهه ۾ به

پنهنجي ڪاري رنگ ۽ اڇن ڏندن سان ڏيکائي ڏئي رهيو هو، توبهن زاري ڪندي چڻ جبل ذرا ذرا ٿي پيو هجي.

”دوست لهه، انڪان اڳ جو تنهنجي لاءِ وزير جو پيو سڏاڇي.“ حسين چيو.

”سڀني چور دروازن جون چاٻيون مون وٽ آهن ۽ آزادي هڪ لمحي جي ڳالهه آهي.“

حبشيءَ پراعتقاد ۽ نرم آواز ۾ چيو.

”مون کي آزاديءَ جي خواهش ناهي.“ حسين چيو. ”هيٺ لهه - روشنيءَ کي ڪير

روڪي نٿو سگهي. محبت کي قيد ڪير نٿو ڪري سگهي.“

”ياشيخ، ڇا اوهين مون کي معاف ڪري ڇڏيندؤ؟“ حبشي پڇيو.

”بي شڪ.“ جواب مليو، ”تون پنهنجو فرض ٿو ادا ڪرين - خدايا! هي بندو پنهنجو

فرض ادا ڪري رهيو آهي خدايا!“ حسين صدا هڻي.

۽ بنديخاني ۾ روشني وڪ وڪ ٿي لهڻ لڳي. تهه خانو روشن ٿيڻ لڳو. رستو ڏيکائي

ڏيڻ لڳو ۽ ٻاهر دجله درياءُ پنهنجين لهرن ۽ شفاف پاڻيءَ سميت عجيب مستيءَ جي عالم

۾ وهڻ لڳو چڻ سڀ جي حفاظت لاءِ تيار ٿي رهيو هو جنهن ۾ هڪ موتي مخفي هو.

”ياشيخ! اوهين زندان کان نڪرڻ پسند فرمائيندؤ؟“ حبشيءَ نيازمنديءَ منجهان

سندس پير ڇهي چيو.

”زندان ڪٿي آهي.“ حسين چئني پاسي ڏسي پڇيو.

حبشيءَ ڏٺو، پتيون هتي ويون هيون ۽ دجله جو پاڻي خاموش - پنهنجي حد ۾ ادب سان

بيٺل هو. سندس نظر جبلن کي ڏٺو ۽ برف کي ۽ جاري ندين کي ننڍا ننڍا آبشار ٺاهيندي،

چشمن جي اڇي جهڳ سان ڀريل چانديءَ جي گهاٽن نالن کي، هن هوائن جي تڪ ۽ تيزيءَ ۽

ٿڌاڻ کي پنهنجي وجود ۾ محسوس ڪيو - وڻ جيڪي مڇريل طوفانن ۾ ڦوڪاريندؤ

ازدهائن وانگر جهڪندا ۽ سڌا پيٽا ۽ ڪٽا ٿيندا هئا. گاهه، گل ۽ اڏامندؤ پڻ لڙهندؤ پٿر

جيڪي مينهن جيان هيٺين هيٺاهين وارين ماترين تي وسي رهيا هئا. ڌنارن جي گاهه جي

جهوپڙين ۾ پناهه ۽ آسرو هو - هن ٻڪرين جي ٻي ٻي به ٻڌي. جنهن کي قافلي جهليو نه هو،

وري چراگاهن ۾ گهوڙن جا ڏٺا ڏٺا. صحرا ۽ سمنڊ هو، چڻ مٿاهين تي هجي، ۽ سمورو

تماشو سندس سامهون ٿي رهيو هو.

هن ڊپ ۾ وڻجي، حسين ڏانهن ڏٺو.

”ياشيخ!“ هن پيرن ۾ جهڪندي ڳالهايو: ”اوهين هن زندان منجهان وڃي سگهو ٿا ته

هليا ڇو نٿا وڃو!“

”نه - اسين جنهن جي قيد ۾ آهيون. اڃا انهيءَ پاران حڪم ناهي ٿيو. آزاديءَ جو به ته

بهانو هجي.“ - حسين مڙي ڏٺو.

حبشيء جون حيرت ۾ ڦاٿل اڪيون جهڪي ويون هيون.  
 ”خدايا - خدايا.“ حسين هڪ ٿڌو ساھ ڀريو. ڀتين ۽ ڇت، تيز وهڪرن روشنين ۽  
 اونداهه، سڀن پنهنجو ڪم شروع ڪري ڇڏيو هو.  
 ”آئون وزير حامد بن عباس کي وڃي منٿ ٿو ڪريان ته اوهان کي هتي نه رکي.“  
 حبشي چيو.

”نه دوست - تون اهڙي ڪابه منٿ نه ڪندين - قطعي نه.“ حسين جواب ڏنو.  
 پوءِ هن ڏاکڻين جي ڇيڙي تان ڪو آواز ٻڌو جيڪو حبشي کي سڏي رهيو هو.  
 ”عمار مون کي سڏايو آهي خدا خير ڪري.“ حبشي تيزيءَ سان مٿي چڙهڻ لڳو ۽  
 حسين نفلن جي لاءِ بيھڻ کان اڳ ڦوڪ ڏئي ڏيئو به وسائي ڇڏيو جيڪو زندان ۾ خدمت  
 گذاريءَ خاطر ٻاريو ويو هو. روشني ۽ ڏيئڻ سان باندڻن جو ڀلا ڪهڙو تعلق؟ زندان کي  
 عميق ترين، تاريخ ترين ۽ ٻوسائيل جڳهه هئڻ گهرجي. ڪارڻ کي ڪنهن اڇاڻ جي گهرج نه  
 هجي - پوءِ انجي تڪميل منجهان روشني ۽ خوشبو پاڻ ئي پيدا ٿي پوندڙ هونديون آهن -  
 عمار حسين کي سڏايو هو. حبشي اوندھ ۾ هيڏانهن هوڏانهن هٿوراڻيون ڏيندي  
 ڏيئي کي وري ٻاريو ۽ منتظر رهيو. پوءِ جڏهن نماز ڊگهي ٿي وئي ۽ ڏاکڻين جي چوٽيءَ تي  
 عمار لڙڪندڙ رسيءَ کي وري چڪيو ۽ دروازي اندر لڳل گھنڊ وڳو ته هن رڙ ڪري چيو:  
 ”ڇا نماز جو احترام نه ڪريان.“

مٿي خاموشيءَ ۾ هڪ ڊگهي سڀني وڳي - حبشي بڙبڙ ڪندو وري ڏاکڻين ڏانهن  
 وڌيو ۽ گهم جي شڪايت ڪندو ڳرين وڪن سان مٿي چڙهڻ لڳو.  
 ”محبت“، حسين سوچيو - محبت جي ڪشش ۽ شوق جو فاعل ڪير آهي؟ محبت  
 جو سرچشمو ۽ اُن جي انتها ڇا آهي؟ اغول اهڙي طويل محبت ڇو ڪئي ۽ ڪيئن ڪئي؟  
 ”کيس اندر جي اک عطا ڪئي وئي هئي يا محض الاهي عطا هئي يا اُن نگاهه لاءِ  
 مشقت ڪئي وئي هئي؟“

حسين جيئن جيئن سوچيو ٿي سندس دل ٻڌندي ٿي وئي - انهي خوف کان نه ته هو حامد  
 بن عباس آڏو جوابده هو پر ائين ئي ته هاڻ هوءُ نه هئي ۽ اُن راز کي هو پنهنجي طور تي  
 سمجهڻ جي جيتري به ڪوشش ڪري ڪڏهن حتمي فيصلو ٿي پھچي نه سگھندو ته اهو  
 ڪيئن ممڪن ٿيو - کيس بصره جو سفر قافلو، ۽ چانڊوڪي رات سڀ ياد اچي رهيا هئا -  
 محبت ڪرڻ وارو هڪ روح - حسين کانئس ڪجهه نه گھريو هو - ڪا ڏانهن نه ڪئي - سندس  
 آھ به ڪڏهن هن تائين نه پهتي - هو خالي ذهن سان گھڙيءَ دير تائين اغول جي نالي کي  
 پنهنجن خيالن ۾ پرواز ڪندي ڏسندو رهيو - ڇڻ سندس وجود ڪجهه ٻيو هجي، هو حسين نه  
 هجي ۽ اغول جي دل جي محبت هن لاءِ سندس پنهنجي ئي خواهش هجي - اغول پنهنجو پاڻ

سان پيار ڪيو هجي - يا حسين اغول کان جدا ڪا هستي نه هجي ۽ ٻنهي جي آرزو هڪ هجي - ٻنهي پنهنجي پنهنجي اندر ۾ خدا کي چاهيو هجي، يا خدا هنن ٻنهي کي چاهيو هجي - ها بيشڪ خدا پنهنجن بدن کي پيار ڪندو آهي - حقيقت ۾ سندس هيءَ خواهش هنجي پنهنجي لاءِ هوندي آهي - آئيني ۾ جيڪا دنيا آهي، هن پنهنجو پاڻ ڏٺو ۽ پنهنجو پاڻ تي پاڻ ئي عاشق ٿيو پنهنجي ئي عشق ۽ خواهش جو اسير ٿيو! - خالق مخلوق جي خواهش ڪئي - بيمقرار ٿيو - ٻيو ته ڪير نه هو - هر طرف هو پاڻ ئي جلوو هو - ڇا اهو ممڪن نه هو ته اغول وانگر ڪنهن سان محبت ڪئي وڃي -

ڪا دانهن نه هجي - ڪا خواهش نه هجي -

محبت جو اول به اهوئي هجي ۽ انتها به، روح به اهوئي ۽ روح جي آس به اهائي هجي - هن سوچيو ته سندس جذبن ۾ فقط شدت هئي جيئن روشني ته هجي پر رهنمائي نه ڪري سگهي. ۽ ٻيو ته اهو وقت گذري چڪو هو - هاڻ کيس خبر هئي ته تخيل جي انتها جي روشنيءَ کيس جواب عطا ڪيو هو - سندس اکين ڏٺو هو، شاهدو ڪيو هو ته روح کي علم عطا ڪيو ويندو آهي ۽ اهو علم فقط خالق عالم عطا ڪندو آهي - محبت به الله جيڪري ئي ڪئي ويندي آهي - سندس نگاهه - خدا جي نگاهه - انهيڪري جو خدا مخلوق کي ان نگاهه سان ئي ڏسندو آهي - هو پاڻ خدائِ محبت آهي - روح جي نگاهه، هنجي نگاهه آهي ۽ روح جون بيتابيون ان جو ثبوت آهن. هو پاڻ ئي محب به آهي ۽ محبوب به - محبت ڪرڻ واري ۾ به اهائي نگاهه آهي ۽ معشوق ۾ به اهائي ڪارفرما - اغول جي محبت ۽ حسين جي محبت - ديوانگي ۽ دانائيءَ جا لڳاءُ سڀئي جلوا هئا - جلوهءِ جانان - هاڻ جيڪڏهن حامد ڪائنس پڇي ۽ هو سندس سوال جو جواب ڏيڻ به گهري ته ڇا ڇا ٿي ڏئي سگهيو؟ هو ته رڳي بنديخانن، زندانن، جي نظر جي فريب سان پنهنجو پاڻ کي ريجھائيندا هئا؟

عمار ڪائنس پڇيو: ”حسين ابن منصور علاج - ڇا پين جي دلين جي حال معلوم ڪرڻ جي شعبي کان سواءِ به تون ڪجهه ڄاڻين ٿو -“

”بُخدا نه، نه ۽ نه، ڪجهه نه!“ حسين چيو.

”پوءِ ماڻهو اهي افسانا ڇو ٿا گھڙين؟“ هن نرميءَ سان چيو.

”افسانن گھڙڻ وارن لاءِ آئون ڪيئن ٿو جوابدار ٿي سگهان.“

”تنهنجو مسلڪ ڪهڙو آهي؟“

”جيڪو خدا جي رسول ﷺ (منهنجي جان مٿن قربان) آندو هو.“

عمار ۽ حسين وچ ۾ گھڙي دير ماڻ رهي، ڄڻ ڇوڻ لاءِ ڳالهه باقي نه رهي هئي.

پوءِ عمار چيو، ”جيڪڏهن توکي آزاد ڪيو وڃي ته ڇا تون بغداد ڇڏي ڏيندين.“

ابن منصور ڪوبه جواب نه ڏنو.

عمار وري چيو: ”آئون سمجھان ٿو ڪنهن کي به اهڙو ڪوبه خيال رکڻ جو ڪوبه حق ناهي جيڪو حقيقتن جي نفي ۾ هجي. شرع اسلامي ڇا ڪافي ناهي جو ماڻهو ان ۾ واڌارا يا ترميمون ڪرڻ لڳي.“

”ماڻهوءَ جي ڪابه حيثيت ناهي جو هو هڪ واريءَ جي ڌڙي کي به تخليق ڪري سگهي. اسين سڀ خالق جا محتاج آهيون.“ حسين چيو.

”خاتون گلرنگ ۽ قهرمانه تنهنجي ڳولا ۾ هيون. گلرنگ ته خير پر قهرمانه جو اڃا تائين ڪوبه پتو ناهي پيو.“ عمار لاءِ ڳالهه کي جاري رکڻ ڏکيو ٿي رهيو هو.

”گه ٿيڻ وارن جو پتو؟“ حسين کليو.

”تون بغداد مان هليو وڃ. بغداد ئي ڪُل دنيا ناهي.“ پوءِ ترسي هن چيو. ”غلام سمري ماڻهن کي گهڻو ڪجهه چوندو رهندو هو ته تون مُردن کي جيئرو ڪري سگهين ٿو. دلين جا حال ڄاڻين ٿو. ماڻهو توکي سجدا ڪندا آهن.“

”دلين جو مالڪ خدا آهي. سجدو فقط هڪ آهي ۽ زندگي ڪنهن به ماڻهوءَ جي اختيار ۾ ڪٿي آهي.“ ابن منصور آهستي چيو.

’غلام جي ڳالهه تي بيشڪ مڪمل اعتماد نٿو ڪري سگهجي ۽ دلين جو مالڪ خدا آهي.‘ عمار دل ئي دل ۾ چيو، ”ڇا رڳو گمان جي بنياد تي خدا جي هڪ بندي کي قيد ۾ رکڻ انصاف هو.“ هن پيري اهو ڪم حامد بن عباس سندس حوالي ڪري ڇڏيو هو. هو ابن منصور کي ڇڏي ڏيندو. هو نه زنديق هو نه فرمطي. نه ئي مهديءَ جي ظهوريت جو دعويدار هو. هڪ سادو مسلمان جيڪو رڳو پنهنجين عبادتن ۾ شدت جي ڪري عتاب هيٺ هو.

”ابن منصور،“ هن پٽ تي ويٺل حسين کي چيو، ”جيڪڏهن مون سان واعدو ڪرين ته بغداد کي ڇڏي ڏيندين ته آئون تنهنجي آزاديءَ جي ذميواري کڻڻ لاءِ تيار آهيان. وزيراعليٰ حامد بن عباس خبر ناهي تنهنجو ايڏيءَ شدت سان مخالف ڇو آهي، جو ان جو سبب مون کي سمجهه ۾ نٿو اچي هو هاڻ ڪجهه عرصي کان پوءِ تنهنجي باري ۾ پڇا ڪندو تنهنڪري تون بغداد مان نڪري وڃ. جيڪڏهن توت سفر جو خرچ پڪو ناهي ته ان سلسلي ۾ پڻ آئون مدد ڪرڻ لاءِ تيار آهيان.“ هن پنهنجي ڊگهي کيسي ۾ هٿ وڌو ۽ هڪ ننڍڙي ڳوٺري ڏانهس وڌائي.

”ڪجهه موٽي ۽ ڪجهه روڪ.“

ابن منصور ان ٿيلهيءَ ڏانهن ڏسڻ سواءِ چيو، ”نه.“

”ڇو؟“ عمار نهايت حيرت منجهان چيو، ”ڇو؟ ڇا تون حامد بن عباس جي قيد منجهان آزادي نٿو چاهين.“

”آئون چورن جيان ڀڄڻ نٿو گهران، جيڪڏهن منهنجي خلاف ڪوبه ثبوت ناهي ته وزير مملڪت کي پاڻ مون کي آزاد ڪرڻ گهربو هو.“ حسين جو منطق عجيب هو. عمار ڪلهه ڏوٽيندي چيو، ”وزيرن اميرن جي اها عادت هوندي آهي ته ڪنهن کي جڏهن بيگناهه ٻڌن ته ان لاءِ جواز به ڳولي وٺندا آهن.“

”سموريون سلطنتون ۽ سمورا نظام، ٻڌي وري نه ڇڏڻ جي آڌار تي، هلندا رهيا هئا. سواءِ هڪ شهنشاهه ۽ خليفن جي،“ ابن منصور جواب ۾ چيو.

”تنهنجا اهي ئي خيال جيڪي درويشيءَ ۽ بادشاهيءَ جي رسم جي نڪته چيني آهن توکي آڙاهه ۾ وجهندا.“ عمار مايوسيءَ مان چيو. ”پر آئون توکي ائين ئي آزاديءَ جي خوشخبري نه ٻڌائي رهيو هئس. وزير مملڪت جو فرمان آهي ته جيڪڏهن ابن منصور واعدو ڪري ته هو بغداد ڇڏي ڏيندو ته اسين کيس وڌيڪ اختلافي نه ڪنداسين. انهيءَ شرط تي توکي آزاد ڪري سگهجي پيو.“

ابن منصور چيو، ”ملڪ خدا جو آهي ۽ آزادي مون کي عزيز ناهي. بغداد منهنجو وطن ناهي پر اهڙو واعدو ڇو ڪريان جنهن جو ڪو سبب ئي نه هجي.“

عمار حيرت منجهان پرون تائيا. گهڻيءَ دير تائين ڏانهس ڏسندو رهيو. پوءِ ڇوڻ لڳو، ”بهرحال هي منهنجي عزت جو سوال آهي. مون وزير حامد کي تنهنجي سفارش ڪئي هئي ۽ توکي بغداد مان گهٽ ۾ گهٽ هڪ سال لاءِ نڪري وڃڻ گهرجي ته جيئن منهنجي ڳالهه به رهجي اچي ۽ توکي نقصان پهچائڻ جو کيس ڪو مناسب جواز به نه ملي.“

حشي نظرون جهڪائي نهايت بيتابيءَ منجهان پاسا مٽائي رهيو هو. هو ابن منصور جي قدمن ۾ جهڪي ويو ۽ التجا ڪرڻ لڳو ته ان گهڻيل بوسائيل بنديخاني کان آزادي ته بهرحال بهتر هئي. خدا جو ملڪ تنگ نه هو. درويش لاءِ هر جڳهه برابر هئي ۽ جيڪڏهن عمار پنهنجي شخصي ضمانت تي اها اجازت حاصل ڪئي هئي ته ابن منصور نهايت شفقت سان سندس التجا تي نظر ثاني ڪري ٿي سگهيو.

(3)

ابن منصور قافلي جي پٺ ۾ پنهنجي پوڙهي پيءُ سان گڏ بيضا وڃي رهيو هو ۽ سرمستيءَ جي ڪيفيت جيڪا ڌري گهٽ ديوانگيءَ جهڙي هئي مٿس گهيرو ڪيو هو. ڀلا سندس قبوليت ڇو نٿي ٿئي؟ اهو سر جيڪو هن لاءِ ڪلهن تي بار هو، ڇو هر ڀيري نهايت بيڪار بهانن جي آڌار تي سندس ڪلهن تي سالم هو. هي انتظار اينگهائيندڙ هو. سرخروئي لاءِ هي ختم نه ٿيندڙ انتظار هو. هيءُ محبوب جي جلوي جي ديدار لاءِ شديد تڙپ هئي. خواهش، جنهن ۾ چين ۽ قرار نه هو جو پردن جي پار ڏسي سگهجي. محبوب ڪير آهي؟

جڏهن قافلي جي داڀي جي گهڙي آئي. چاندوڪي وٺي ۽ جبلن ۾ گلن سان ڀريل ڀاريون بهڪيون، ته قافلي داڀو ڪيو. راڳيءَ گيت شروع ڪيو، ٻارن جي روئڻ جا آواز بند ٿيا. کين ننڊ ڪڍي وئي. گيت هن جي وجود اندر لهي رهيو هو. ڇا روح ان گيت جي جوهر کي حاصل ڪري ٿي سگهيو.

پوءِ پڪي بيتاب ٿي وڻن تان اڏريا. واريءَ ۾ مٿو لڪائيندڙ زمين جي مخلوق پنهنجا منهن ٻاهر ڪڍيا ۽ ڏرڙن ايڏي ڇمڪ ڪڍي ورتي ڇڻ سج سندن اندر لهي آيو هجي - انسان ايترو بي تاب ڇو نٿو ٿي سگهي جو ڇمڪ جهڙي ڪجهه ٻيو ٿي سگهي - هو نيٺ به پنهنجي بيچين وجود جو ڇا ڪري؟

ڪائنات جا راز ڪيئن مٿس کُلندا - اهي راز جيڪي وڻن ۽ ڏرڙن ۽ پکين تي کلي چڪا هئا. منصور چيو:

”حسين، ڇا تون هڪ عام ماڻهوءَ جيان زندگيءَ جي دل ۾ ٻيهر پنهنجي جڳهه نٿو حاصل ڪري سگهين؟ تون جنهن خدا لاءِ عبادت ۽ رياضت ڪرين تو سو حضرت ابراهيم عليه السلام جو خدا، اصحابن ڪرامن رضه جو خدا، سوين عظيم انسانن جو رب ۽ مالڪ آهي. هو انسان کي معمول جي زندگي گذارڻ لاءِ ڇوي ٿو ۽ هو انهن کان پري ڪٿي هوندو آهي؟ کيس سڏيو ته هو ٻڌندو آهي. هو ته ويجهي کان ويجهو آهي. ڪنهن به آڌار جي گهرج ناهي - ڪنهن واسطي جي ضرورت ڪانهي! تون ڪهڙن گوندن ۾ گم آهين.“

”گم ڪٿي آهيان، بابا سائين!“ حسين پيءُ جي اکين جي اُن زخمي نگاهه جي مقابل نه ٿي سگهندي چيو.

”ته پوءِ ڪٿي آهين!“ منصور پڇيو.

”ڪٿي نه - ڪٿي به نه. ها ته نه ۽ نه - ۽ هو انڪار ڪرڻ وارو هو ته هن پنهنجي انڪار کي قبول ڪيو. ان تي اڙيو رهيو ۽ ثابت قدم رهيو.“ حسين مٿو ٻنهي هٿن سان جهلي رکيو هو.

”ڇا تون مشيت سان ٿو وڙهين. مقدر کي بدلائڻ گهرين ٿو. جيڪي آهي اُن کان نڪري ڪيڏانهن ويندين.“

حسين پيءُ ڏانهن ڏٺو جيڪو نه رياضتن ۾ گم هو نه تقدير بدلائڻ گهرندو هو. جيڪو ريشم جو هڪ معمولي سوداگر هو پر جنهن کي زندگيءَ جا رستا معلوم هئا - هو اونداهين ۽ روشنين وچ ۾ پٽڪي نه رهيو هو. جنهن جو سوال ڪو وڏو سوال نه هو ۽ اصل ڳالهه ته اها هئي جو هن جو سوال هوئي ڪو نه. منصور ڄاڻندو هو ته مشيت جي دائري مان نڪرڻ ڏکيو بلڪ ناممڪن هو - ۽ هن حسين پنهنجين رياضتن منجهان حاصل ڇا ڪيو هو.

زندگيءَ جي دل ۾ وري آباد ٿيڻ ڏکيو نه هو. ڇو ته هيءَ مشيت هئي جنهن کان فرار ممڪن نه هو.

زينب ۽ حسن تي چڻ ڪنهن ويران ٻاريءَ جيان سالن کان پوءِ بهار آئي هئي. سراءِ ۾ جيڪا هاڻ مهمان خانو نه هئي. مهمان ٿي رهيا ۽ ريشم جي انهن ڏورانهين کان آيل سوداگر ان مانيٽي ۽ ڌيان سان ڳالهيون ٻڌڻ واري منصور جي پٽ کي حيرت منجهان ڏسڻ لڳا جيڪو ڪپڙي متعلق هر گفتگو ٻڌي به ٻڌندي نه لڳندو هو. جنهن جو وجود هڪ وسائل پنيٽ جيان هو. رک ٿيڻ جهڙي ڪيفيت. بي ڪيف رنگ. ڊنل ڊنل ۾ مضبوط چڻ ترڪڻين ماڙين تان لهي رهيو هجي. پر اعتماد به ۽ بي يقين به. بيچين. ۽ بي قرار اڪيون. بي خواب نگاهون ۽ منصور سندس خاطر داريون ڪندو هو. چڻ ڪو نهايت ئي معزز مهمان هجي. هيءُ گجهارت هئي. جنهن جي پيڇي ڪين نه ايندي هئي. حسين ڪڏهن پيءُ سان کلي ڳالهايو ٿي، ساڻس عام معمول جون، روزمره جون ڳالهيون ٿي ڪيون، چڻڪ هو اڃا کيس وڪ وڪ تي، هن زندگيءَ جي پُرپيچ راهن تي، هلائي رهيو هو.

هو سراءِ جي پراڻن ڪمرن کي ٺيڪ ڪري رهيا هئا. ڪجهه وڏن ڪمرن کي سهڻن حجرن ۾ تبديل ڪري رهيا هئا. حسين کي هيءُ جڳهه ڏاڍي وڻندي هئي ۽ هو هتي ئي آباد ٿيڻ گهرندو هو. وڏن اڱڻن ۾ جتي گهوڙن ٻڌڻ لاءِ ڇانو هئي تنهن کي ختم ڪيو ويو هو. اُها جڳهه باغيچي ۾ تبديل ٿي وئي هئي، ۽ نظر لاءِ چڱي موھيندڙ ٿي پئي هئي ۽ ڪشادي ٿي لڳي. جاري پاڻيءَ جي چشمن جو هڪ وهڪرو جيڪو هن باغيچي جي وچ منجهان گذرندو هو ۽ حسن ان کي هڪ آبشار ۾ تبديل ڪرڻ تي گهريو جيڪو پڪڙجي پٿرن جي ڌاڪڻين تان وهي هڪ حوض ۾ گڏ ٿئي ۽ وري ننڍين ننڍين نالن منجهان ٿيندي واپس آبشار طرف موٽي اچي.

”هيءُ هڪ سٺو معمار آهي جيڪو ڪنهن به عظيم الشان عبادت گهر جي تعمير ۾ پنهنجي خيال وسيلي جدت پيدا ڪري سگهي ٿو.“ سياوش چيو جيڪو اڃا هاڻ تستر کان واپس آيو هو. ”تستر، سوس جي بيابان کان وڌيڪ سهڻو هو. ندين ۽ ڇانو ڏيندڙ جهڳٽن سان ڀريل.“ سياوش اعلان ڪيو.

حسين سندس مطمئن منهن ڏانهن نظر کڻي ڏٺو ته سندس پنهنجي وجود ۾ اذيت جي هڪ لهر اُڀري. ڇا هو ايترو پرسڪون ٿي سگهيو ٿي. آخر ڪار هو به سازشن ڀريل زمانن بعد سياوش بنجي ويندو. هوائن ۽ ندين جي ٽڏن پاڻين جي محبت ۾ گرفتار. پوءِ هن پنهنجو پاڻ وندرائڻ ۽ اُن خيال کان چوٽڪاري حاصل ڪرڻ لاءِ حسن کي چيو ته هن بيابان جو پسار ڪرڻ تي گهريو.

”ضرور وچ ۽ ڏس ته تنهنجي پٺيان هتي جي دنيا ڪيتري بدلجي وئي آهي.“ سياوش چيو. ڪاپائٽن جا ڳوٺ سوس جي بيابان جي واريءَ کي پري ڌڪڻ لاءِ وڏا وڏا بند تعمير ڪري هاڻ اُن ڪناري سان وسجي ويا هئا، جن کي نون داعين ۽ نين تشريحن ڪرڻ وارن



پنهنجو پنهنجو مرڪز ٺاهي ڇڏيو هو. ڪجهه قبيلن رڻ اُڪري، جبلن تان لهي، پنهنجن ڌڻن کي وٺي اوسي پاسي مستقل رهائش اختيار ڪري ورتي هئي ۽ پنهنجن جانورن لاءِ سيءَ جي سخت ڏينهن ۾ هو گاهه پئي جي ڳولا ڪندا هئا. نون نسلن جا گهوڙا، رڙون، ٻڪريون ۽ ڪير ڏيڻ وارن جانورن جون پڙيون لڳنديون هيون ۽ ماحول مٿيل مٿيل هو. سرءُ جي ڏينهن ۾ جهولا اڃا به اُٿيا ٿي ۽ ڳاڙهيءَ ۽ ڪاريءَ واريءَ هوا ۾ اڏامي پنهنجيون جڳهيون بدلايون ٿي، پر اُن جي سڳندڙ ۽ انداز بدلي ويو هو. لهرن ۾ اها زهرناڪي نه هئي جيڪا جسم کي ڇهي وڃي ته ڪل جا تڪر لاهي ڇڏيندي هئي. رڻ ۾ ڪنڊرن جي پيچ ڊاهه سان گڏ جيڪو هلڪو ڳاڙهسرو بُتيل هوا جهڙو غبار هوندو هو، هاڻ به هو پر اُهو هاڻ راهه ۾ رنڊڪن سبب سراءِ تائين پهچي نه سگهندو هو. رستا موڪرا ۽ محفوظ هئا پر ڪاروانن لاءِ وڏي شاهراهه هاڻ پري هئي وئي هئي ۽ اُنن جي گچيءَ ۾ پيل تلين جا آواز خواب ۾ ٻڌڻ ۾ ايندڙ آوازن وانگيان پري کان ايندڙ لڳندا هئا ۽ اُن بدليل ماحول ۾ حسن خوش هو.

حسين ڪيس ٻڌايو ته ڀل جي هن پار ريشم اُٿڻ وارن جي وسندي هئي ۽ هن جو ٻالڪڻ اُتي گذريو هو، ته ڪيس ڪاٺي حيرت نه ٿي. رڻ جي رُج جي پاڻيءَ جيان چمڪ-۽ شاهراهه جي مات ۾ پوئين پهر قافلن جي روانگي ٿيندي هئي.

اُٺارن جا پراسرار گيت- اهي سڀ ڳالهيون جيڪي حسين کي نهايت حيران ڪنديون هيون هاڻ پنهنجي اهميت وڃائي ويٺيون هيون. سندس پٽ کي اچڻ وارن سوداگرن ۽ ريشم جي مڻجندڙ آڳهن جي لاهه چاڙهه جا سمورا طريقا معلوم هئا. هو پنهنجي ڏاڏي ۽ پيءُ کان بهتر دنيا دار هو. هو محميءَ جو پڙ پوڻو هو ۽ سياوش جي چوڻ مطابق نهايت عمدو ۽ مڪمل دنيا دار هو. انڪري ساڻس وڌيڪ محبت ڪئي ويندي هئي، يا ٿي سگهيو ٿي ته دنيا کان سندس مطالبه گهٽ ٿي هئا. حسين سياوش کي چيو، ”دنيا کان مون ڪجهه گهريو به نه هو-“

”برخوردار! نه گهرڻ هڪ ٻي ناداني هئي. هر ماڻهو پنهنجي ماحول کان ڪجهه وٺندو ۽ اُن ۾ ڪجهه گڏ ڪري موٽائيندو آهي. سٺا معاشرا فردن سبب ئي بهتر بنجندا آهن. جيڪڏهن تنهنجو ڪو مطالبو ٿي نه هو- تون ڪجهه وٺڻ ئي نه گهريندين ته واپس ڇا ڪندين؟ زندگيءَ جو نظام ائين درهم برهم نه ٿي وڃي!“ سياوش جو مٿو برف جو ڳنڍو لڳندو هو. هو پراڻن داستانن ۾ رهڻ وارو هڪ ديو هو، جنهن کي سندس قوم وساري پوئتي ڇڏي، اڳتي وڌي وئي هئي.

سندس خدا سان رشتو به بنان ڪجهه ڏني مطالبو ٿي ته هو، ۽ اُن راهه ۾ هُن ڪا وڏي قرباني به نه ڏني هئي. اڄ تائين سندس پيچ ڊڪ جهنگ ۾ اڪيلائي- هن ڪنهن سان ڪو به ته رشتو قائم نه رکيو هو. سموريون محبتون پنهنجو پاڻ سان محبتون- ۽ سموريون چاهتون خود پنهنجون چاهتون هيون!

نه- هن اهو به ڪٿي ڪيو هو؟

هيءَ وڃايل وقت هو جنهن ۾ نڪي هن پنهنجي خدمت ڪئي هئي نه دنيا جي -  
عمر جو گهڻو حصو وڃائي به هاڻ هو پاڻ سان حساب ڪتاب ڪري رهيو هو ۽ پري  
تائين سواءِ خساري جي وٽس پيو ڪجهه نه هو -  
سياوش چيو:

”برخوردار - تون جنهن دين جي پيروي ڪرين ٿو ان ۾ مجاهدن جي فوج هئي. حوصلي  
مند، بي ڌڙڪ زندگين کان بي نياز ماڻهن تي ته دنيا جو نقشو بدلائي وڌو هو.“  
هن ته پنهنجو وقت گذاريو هو ۽ حيات جو انعام حاصل ڪيو هو. جنهن دين جي راهه  
تي هن هلڻ گهريو هو هن ان لاءِ ڇا ڪيو هو؟

منصور ۽ حسن نهايت مصروف ٿي ويا هئا ڇاڪاڻ ته سوداگرن جي اچڻ جو زمانو  
ويجهو هو. حسن همت ۽ خوشدليءَ ۾ به پنهنجي ڏاڏي کان اڳتي هو. باغيچي جا گل،  
مهمانن جي خاطرداري، اچڻ وڃڻ وارن جي ضرورتن جو خيال ۽ پڪڙيل ڪاروبار جي نگراني  
سندس ذمي هئي - هن گهر ۾ رهي جيڪي ڪجهه حاصل ڪيو هو، حسين مدرسن،  
خانقاهن، دربار ۽ فوجي چانوئين جي وچ مان به نه سڪيو هو. اها سوجه بوجه جا ڪيس ملي  
هئي رت جي امانت هئي، يا هو کانئس بهتر هو؟ - ”بقيتن-“ هو نهايت حيرت ۽ خوشيءَ  
وچان پٽ کي ڏسندو ٿي رهيو، جيڪو هر ڪم کانئس بهتر طور تي ڪندو ٿي رهيو.  
سياري جي شروعات ۾ رينشمر جا خريدار پاڙيسري ملڪن کان اچڻ شروع ٿي ويا هئا.  
هو ۽ حسن ملي تهخاني جي صفائيءَ ۾ لڳل هئا ۽ پرائيئون يادداشتون، نسخا، عبادتن جي  
سوين سنهين ٿلهين ضرورتن جي شين کي ڏسي رهيا هئا. جڏهن حسن کانئس پڇيو:  
”جي هن تهخاني کي ٿورڙي روشني پهچائڻ لاءِ ٻاهرئين طرف کان هڪ ڊگهي دري  
لڳائي وڃي ته جيئن ان ۾ هوا جو گذر به ٿي سگهي!“

حسين گهڻي دير سوچيندو رهيو. ڪهڙي رخ کان هن ۾ روشني داخل ڪئي وڃي ۽ هوا  
لاءِ ڪهڙو اهم ڪردار هئڻ گهرجي - ايسٽائين جو ڪيس حسن جو آواز ٻڌڻ ۾ آيو.  
”هيءَ رک، هي چئنگون ۽ هيءَ ٻرندڙ کائي - جيڪڏهن اها جڳهه خالي ڪئي وڃي ته  
هن آتشدان کي نهايت عمدي سامان سان سينگاري سگهجي ٿو.“

”هي منهنجو ماضي آهي پٽ ۽ گهڻو پراڻو تهنجهو به - هي اسان جي سفر جي  
شروعات هئي. انهي نشان کي رهڻ ڏي. نه ته اسين پٽڪي وينداسين. ڪڏهن ڪڏهن آغاز  
وسيلي ماڻهو بهتر ريت پنهنجي انجام ڏانهن سفر ڪري سگهندو آهي.“ حسين کي  
پنهنجو ڏاڏو محمي ياد اچي رهيو هو.

حسن کلي چيو:

”ٿورڙي رک ۽ ڌڙي چٽنگ کي سنڀالي رکڻ ئي جيڪڏهن ماضيءَ جي ياد آهي ته عجيب ياد هئي.“

”ها پٽ! ماڻهوءَ جي سمجھ ۾ اها ڳالهه ڪڏهن ڪڏهن ئي ايندي آهي ۽ ڪڏهن ناهي ايندي ته ماضي اڳتي وڌڻ لاءِ ڪيترو ضروري هوندو آهي.“ حسن شيون هيڏانهن هوڏانهن ڪندي، حسين جي ڳالهه کي ڌيان سان نه ٻڌو هو.

”هاڻ پُرڪن جي امانتن کي سنڀالي رکندي رهڻ سان ته سواءِ ڪاٺ ڪپڙ ۽ بيڪار پيگل ٿڌل شين جي ڪنهن به شيءِ رکڻ لاءِ ته جڳهه ئي نه رهي.“ حسن ڪلندي اها ڳالهه چئي. هو ڏاڍو پراعتماڊ ۽ ٿورو ارڙو هو. کيس پنهنجي عقل تي ناز هو ۽ هو سمورا ڪم پنهنجي طور تي نڀيري وٺڻ جي صلاحيت کان به آگاهه هو. ٻيءَ جو هن رڳو ڏکڻي ته ٻڌو هو. ۽ سندس زندگيءَ ۾ هن جو گهڻو دخل به نه رهيو هو. حسين کي پنهنجي ويجهو ڏسي جتي هو خوش هو اتي ڪڏهن ڪڏهن ڪاوڙجي به پوندو هو. منصور ۾ جيڪا سمجھ ۽ جيڪو برداشت جو حوصلو، دنياداري ۽ ٻارن جي ڳالهه ٻڌڻ ۽ سوچڻ ۽ سھڻ جي همت، دل جي اندر نهارڻ جي صلاحيت هئي سا حسين ۾ ڪٿي هئي؟ ۽ گهڻو ڪري ائين ٿيندو هو جو ٻئي وڙهي پوندا هئا ۽ منصور کي محسوس ٿيندو هو ته سندس پوٽو سندس پٽ کي هڪ نهايت عزيز اجنبی مهمان سمجھي ٿو... جنهن کي آخر موڪلائڻو هو ۽ جنهن کي ڪجهه وقت ئي برداشت ڪري سگهيو هو.

سياري جي برفبار هوا هندي سوداگر لاءِ ڪجهه گهڻي سھڻ جوڳي نه هئي. هو چادر مٿي جي چوڌاري ويڙهي حسين ۽ سندس پٽ کي غلامن سان گڏ پٽ ٺاهيندي ڏسي رهيو هو. سيءَ ۾ سندن هٿ ڳاڙهسرا ٿي رهيا هئا، سندن منهن تي رت جي رواني تيز ٿيندي ٿي وئي ۽ ڇپ نيرا لڳي رهيا هئا. توپيون نه هئڻ سببان سندن وار ڪنڊريل هئا.

”اوهين ماڻهو چوڻا ايڏي محنت مشقت ڪريو؟“ هن حسين کان پڇيو.

”هيءَ ته راحت آهي.“ حسن چيو. ”هيترن زمانن کان پوءِ منهنجو مانائڻو پيءُ زندگيءَ جي ڪمن ۾ حصو وٺي رهيو آهي. جيتوڻيڪ مون کي خبر آهي ته هو انهيءَ زندگيءَ جا عادي ناهن، فقط نهايت مضبوط سُرئي تھ سياري ۾ ڪلهن تي قائم رهي سگهي ٿو.“

حسين محبت ۽ تعجب ڳاڙجڻ سان پٽ ڏانهن ڏٺو.

”هو کان مٿي بچائڻ لاءِ ههڙي نرم ۽ گرم هلڪي چادر ٺيڪ آهي. توکي خبر آهي اسان جي جبلن تي هڪ پکي شاه طوس هوندو آهي - اُن جي ڇاتيءَ جي ڪنڀن اندر بچ هوندا آهن جيڪي هوا جيان بنهه هلڪا ۽ ڏاڍا گرم هوندا آهن. اُن اڻ لپ پکيءَ کي ڪنهن طرح قيد ڪري سندس ڇاتيءَ جي بچن کي پٽيو ويندو آهي ۽ ٽڏيءَ منڊ جي ڊگهين راتين ۾ جوان

چو ڪريون انهن ريشن جو سُت ناهينديون آهن۔“

”واه - واه واه!“ حسن چيو. ”نهایت حسين خواب به ته ان ئي تاجي پيتي ۾ اُٿيا ويندا هوندا۔“

هنديءَ چيو:

”ماڻهوءَ پنهنجي آرام لاءِ دلچسپ ۽ عجيب شين جو پتو لڳايو آهي. خدا دنيا ناهي هئي ۽ انسان ان جي ٿيڻ کي پنهنجي همت پٽاندر فتح ڪري ٿو. ڳوليندو رهڻ۔ غور ڪرڻ۔ نون تجربن ۾ مڱڻ ٿيڻ۔ رستن جي ڳولا۔ جبلن جي اٿانگين اوجاين ۽ عميق ترين ڪاهين ۾ لهڻ، پاڻيءَ اندر جي مخلوق کي زير ڪرڻ، هوائن جي حرڪتن، آسمانن جي پولارن، روشنين ۽ اونداهين، پاڇن، تارن ۽ انهن جي ناقابل شڪست دنياين ۽ پراسرار ڪائنات اندر پري تائين پهچ ڪرڻ، ان سڀ ۾ فقط هڪ نقطو آهي۔ عشق جي محور جو نقطو۔“

حسين جو لپيو پڪيڙيندڙ هٿ ٻيهي رهيو. گهٻرائجي هندي چيو، ”تون ڪڏهن هندستان اچ نه. اتي اهڙي برفبار هوا ته ناهي هلندي پر سياري ۾ وڻ ۽ تلاءَ، ڍنڍيون ۽ حوض سڀني جي مٿاڇري تي برف جو هڪ سنهو ته ڄمي ويندو آهي ۽ گاهه جي پنن تي ماڪ جا ڦڙا ٿيندا آهن ۽ سج انهن ڦڙن کي ستن رنگن ۾ رنگي ڇڏيندو آهي. منجهن انڊلٽ ريڪائون پڪڙيل رهنديون آهن پوءِ ڪجهه ئي پلن ۾ اهي رنگ هوا ۾ گهلي ويندا آهن۔“

هو ساه پٽڻ لاءِ چپ ٿيو ته ڪڪرن جو گوڙ ٻڌڻ ۾ آيو جڻتبون هلي رهيون هجن. اڱڻ ۾ گڏهن ۽ گهوڙن پنهنجا پويان پير زور زور سان زمين تي هنيا.

”جيڪڏهن اسان جي ديس جهڙيون برساتون هتي پون ته خدا ڄاڻي ڪهڙو حشر ڪن۔“

هنديءَ دريءَ بند ڪندي چيو.

حسين اندر اچي ٿلهي تي ويهي رهيو. غلام جانورن کي پناهه گاهن ۽ محفوظ جڳهين ۾ وٺي ويا. ڳڙا وسڻ لڳا هئا.

”اوهان ڏانهن برساتن جو مزاج ڪيئن هوندو آهي؟“ حسين پڇيو.

ڪڪر ميڙاڪا ڪري ايندا آهن. باغن، دريائن، وسندين تي جهڪندا آهن ۽ گهرن ۾ اونداهه گهڙي ايندي آهي۔ کين ڍڪي ڇڏيندي آهي. چوڏس اونداهيءَ جو طوفان پڪڙجي ويندو آهي۔ هوا پنهنجا پراسرار گيت ڳائيندي هلندي آهي، سندس هندورن ۾ جهنگلن جا ڳجها نغما ۽ ميدانن، جبلن ۽ ماڻرين جا گيت مليل هوندا آهن، سندس باجي جون ڌنون سمجه ۾ نه اچڻ واريون ۽ نهايت ڳوڙهيون هونديون آهن۔ ان لمحي ماڻهوءَ جي حيثيت هڪ ڪڪ کان به گهٽ هوندي آهي۔ ڇو ته گفائڻ ۽ چوڻين جون اونداهيون ۽ روشنيون، سرباهت ۽ فتناءَ، نرمي ۽ تيزي سڀ گڏ ٿي ويندي آهي، ۽ دل ايڏي وڏي ساز تي ڳايل سر ۽ ڏن سان مڪمل راڳ کي ان جي آواز کي پنهنجور ۾ محسوس ڪندي آهي. طوفان جو سمورو راڳ!۔“

هنديءَ ڳالهه ختم ڪئي.

”پنهنجي اصل ۾ سمورا طوفان هڪ هوندا آهن.“ حسين پنهنجن ميرن هٿن ڏانهن ڏسي سوچيو. هو ٻاهر وڃي انهن کي صاف ڪري وٺي.

”طوفان دنيا کي حسين ۽ رهڻ جي قابل بنائيندا آهن. اهي شعلن ۽ آڳ اندر موجود چڪتاڻ منجهان تخليق ٿيندا آهن.“ هنديءَ ڄڻ انڪشاف ڪيو. هن دري کولي وري ٻاهر ڏٺو. ٻاهر اڄ مسلسل وڏي رهي هئي. اڳڻ ۾ وڻن هيٺان پنن جي ڍير تي تاريون ڪري رهيون هيون. تڙڪي رهيون هيون.

”طوفان ته ڪڪ جي دل ۾ به اوچن جبلن جي بي پناهه شوق مان پيدا ٿيندو آهي.“ حسين آهستي ڀيڻ چيو.

هنديءَ مڙي کيس گهريءَ نظر سان ڏٺو. واہ! زبردست ۽ ناقابل يقين.“

حسين مرڪندو رهيو.

اذانن جي آوازن سان وسندي ٻرندي رهي.

”گاهه جي پن جي به خواهش! اهو چاهي؟“ هنديءَ کلي چيو.

”بيشڪ!“ حسين به دريءَ وٽ اچي بيٺو.

”جڏهن ڪا صدا بارگاهن کي پار ڪري، پرڏا ڦاڙي، عرش الاهيءَ کي چهي داخل ٿيندي آهي ته ائين ئي ٿيندو آهي، ٿيندو رهندو آهي - ۽ جنهن جي صدا ناهي ٻڌي ويندي اهو هٿڙو هوندو آهي.“ هن پاڻ ڏانهن اشارو ڪيو. ”ٽڪل، پٽڪيل، بارگاهن مان ڌڪاريل ۽ فقط ديوانو- نگاهه جي هر پاسي کان وساريل.“

”اهڙيون نراسائيءَ جون ڳالهيون ڇو ٿو ڪرين؟ جيڪڏهن در ڪڙڪايو وڃي ته کوليو ويندو آهي!“ هنديءَ جو آواز افسوس سان پيريل ڏاڍو نرم ۽ پري کان ايندي لڳو هو.

”جواب ئي ڪافي ناهي - در کُلندا ڇو ناهن؟“ حسين پنهنجو پاڻ کان سوال ڪيو.

”سڌ جو سوز تيز ڪر - سوز ۾ پاڻ مڱن ڪري ڇڏ- پاڻ فنا ڪري ڇڏ.“ هنديءَ چيو، ”اسان ته مٽيءَ ۽ پٿر جي بتن کي سڏي وٺندا آهيون- پنهنجن هٿن سان پنهنجا خدا ناهي، پنهنجا رب تيار ڪري، کين سينگاري تخت تي ويهاريوندا آهيون.“

حسين هاڻ شايد ٻڌي به نه رهيو هو. درين جي اندر ڳڙن جي ڪرڻ جا آواز جاري هئا. گاڏڙ سڳندڻ هر ڏس کان کيس گهيريو هو.

”حسين مون کي هڪ ڳالهه سمجهه ۾ نٿي اچي. ڇا تون سمجهائي سگهندين.“

هنديءَ سندس ڪلهي تي هٿ رکي چيو.

”ڇڻو.“ هن مسلسل ٻاهر ڏسندي چيو.

”جمناسان وٽ پاڪ ڪرڻ واري هڪ ندي آهي. سؤرڳ يعني جنت جي ندي، ڀڳوان

ڪرشن جي جسم جي روشني پاڻ ۾ سڙيندي وڌا ماڻهو ان جي ڪناري تي دنيا کي تياڳ ڪري ويهي رهندا آهن. خدا يا پرماتما جيڪو به تون سمجهين، گيان يا فھر جيڪي به اُن کي سڏين، کين اُتي ملندو آھي. هو مينھن ۽ اُس، رات ۽ ڏينھن، سياري ۽ اونھاري جي پرواھ ڪئي بنان اُتي ويٺا رهندا آهن. جھنگ ۽ آباديون انھن لاءِ ھڪجھڙيون ھونديون آهن. سندن عبادتن ۾ وڏا راز ڳجھا ھوندا آهن ۽ وري پڳوان پنھنجي مھربان نگاھ ڏانھن ڪندو آھي. سندن من ۾ وسندو آھي، انھن اکين کي عام ماڻھن کان وڌيڪ روشني ملندي آھي. کين گذريل وقت، ۽ اڄڻ واري، ۽ جيڪي آھي تنھن جي سڄي خبر رھندي آھي!“

”اھو سڀ ته ٿي سگھندو آھي - ٿي ويندو آھي، پر انھيءَ کان وڌيڪ! انھيءَ کان منفرد!“ حسين بي صبريءَ وڃان چيو.

”برنڊابن ۾ منھنجي ھڪ مھاتما سان ملاقات ٿي ھئي. آئون اڃا ان سفر لاءِ پنھنجي پاڻ کي تيار ڪري رھيو ھوس. جڏھن مون کانئس دعا جي درخواست ڪئي ته انھن پڇيو، ”ڪيسين ڪيسين تائين ويندو آھين؟“

مون فارس ۽ بغداد جو نالو ورتو. ٿورڙي دير ماڻ رھي انھن چيو. ”رسول اللہ ﷺ جي روضي مبارڪ جي زيارت ڪئي اٿئي. عرب جي سرزمين ڏٺي اٿئي؟“

مون حيرت مان چيو: ”اھي سڀ مقام منھنجي رستي ۾ ناھن ۽ پيو ته آئون ان مذهب ۾ عقيدو نٿو رکان.“

”اھو مذهب ڪو پيو ناھي پٽ! اھو سموري جھان جو مذهب آھي. ڇاڪاڻ ته رسول اللہ ﷺ خدا رحمۃ العالمين آھي.“ مھاتما سڌو ٿي ويھي رھيو ھو. ”اھا سندن اللہ ﷻ نالي جي برڪت آھي جو آئون ھتي جمنا جي ڪناري ويٺو آھيان. ھي سندن اللہ ﷻ فيض آھي. ھي ڪائنات سندس اللہ ﷻ لاءِ ناھي وئي ھئي.“

”مون کي لڳو منھنجو ساھ بيهي رھندو. اھو منھنجي فھر ۽ خيال کان تمام گھڻو ھو!“ ھندي تيز تيز ساھ کڻي رھيو ھو.

پوءِ حسين کي پنھنجي دل اٿن ڌڙڪندي محسوس ٿيڻ لڳي ڇڻ پاسراڻيون ٽوڙي ٻاھر نڪري ويندي-

مھاتما پنھنجو ھٿ سامھون ڏانھن پکيڙيو، ۽ چيائين ”منھنجي حال تي جيڪو ڪرم آھي، جيڪا نظر آھي، اُھا آئون توکي نٿو ٻڌائي سگھان، انڪري جو آئون ته روز سندن اللہ ﷻ زيارت ڪندو آھيان. ھو دنيا لاءِ خدا جي محبت ۽ شوق جا مظھر آهن.“

حسين کي لڳو ته سندس بت ڪانڊارجي رھيو ھو ۽ پيلو پئجي رھيو ھو- ڪڪ جي خواھش! ۽ ان جا شديد تر خواب ۽ سندس لاحاصل شوق! حسين پنھنجي نارسائيءَ تي مٿو زمين سان ھنيو. ھيءُ جان ڪيستائين سندس راھ جي رنڊڪ بڻبي. گاھ جو سڪل پن طوفان

جي تک تي سوار ٿيڻ گھرنڊو هو. هو انهيءَ وڏي راڳ جو حصو بنجڻ گھرنڊو هو جيڪو کيس فنا ڪري ڇڏي. طوفان بنجي وڃي، شعلو بنجي وڃي، جيڪو شوق جي اظهار ۾ سڄيءَ دنيا کي گھيري سگھي. ان جي عشق جي شدت کيس ان سان ملائي هڪ ڪري ڇڏي! پوءِ حسن، منصور ۽ غلام پڇندا آيا.

ها، گھڻا ڏينهن باهوش ۽ ڏاهو بنجي نٿو رهي سگھجي. ڪجهه سرمستي ضروري آهي ته جيئن آسمان جي اونھائين، وسعتن ۽ پولارن ۾ اڏام ڪري سگھجي. اندر جو جنون نغمه سرمديءَ جو حصو بنجي پوي. ناس ڪندڙ وچ جو نظارو ان ۾ فنا ٿي ڪري ئي ڪري سگھبو، ته جيئن فنا جي جوت سان جوت ٿي سگھجي.

(4)

اي اوناڙ آهستي هل، جو منهنجين پاسرائين ۾ آڳ آهي.

قافلي ۾ اهو ديوانو به هو جنهن کي ماڻهو ابن منصور سڏيندا هئا ۽ جنهن کان پري رهندا هئا. هو خاموش ۽ هڪ ئي طرف تڪ ٻڌي ڏسندو هو. وري ڪڏهن ڪڏهن گوڏن ۾ منهن هڻي ويهي ٿي رهيو، ايستائين جو روانگيءَ جو وقت اچي ٿي ويو. منصور کيس حاجين جي قافلي سان گڏ ارضِ حرم ڏانهن وٺي ٿي ويو. سندس اندر جي بي تابي ۽ جنونيت جيڪا هنديءَ سان ڳالهائڻ بعد شروع ٿي هئي ڪنهن ريت ختم ٿي نه پئي ٿي. هن پنهنجو مٿو ڀتين سان ٿي هنيو ۽ رت ڏسي خوش ٿي ٿيو. سندس وڌيل ڏاڙهي ۽ وڏا وار هوا جي جهوٽن سان گڏ سندس منهن جي چوڌاري پهرا ڏيندڙ ٿي لڳا. ڪڏهن غم جي جوش منجهان سندس منهن ڳوڙهن سان ڌوڇي ٿي ويو.

”خدايا!“ منصور دعا ٿي ڪئي، ”آئون هن کي تنهنجي حضور حاضر ڪرڻ لاءِ وٺيو ٿو اچان، هن کي پر ڪجهه هوش ته ڏي!“

سندس وڳوڙ ڪندڙ نگاهون ۽ پٽڪيل اکيون.

هو ڏسي ڇو نه سگھندو هو. مهاڻا وانگر پنهنجي سامهون هٿ پکيڙي ڇو نه ٿي چئي سگھيو: ”آئون ته کين روزانو ڏسندو آهيان.“

مهاڻا غلط بيانيءَ کان ڪم ورتو هو.

پر هو جيڪي رحمة اللعالمين هئا. نيڪ ٿي ته هو هو پنهي جهانن لاءِ رحمت هئا، ڀلا ڪائي برتري ڪائي ته سڪرائي ڪيئن ته ٿي سگھندي هئي.

جيئن ته هو اٺ تي سڌو ويهي نه ٿي سگھيو انڪري کيس پاڪڙي ۾ ٻڌي ويهاريو ٿي ويو. کيس ڪاٺ پيئڻ جو هوش نه هو. ڪڏهن هن پنهنجي مٿي جا وار ٿي پٽيا ۽ ڇاتي ٿي ڪٽي، سندس ضعيف جان طوفانن جي زد ۾ ڪڪ وانگيان پرواز ۾ نه ڄاڻ ڪتي مڱن

هئي - جڏهن سندس هٿ ڪوليا ٿي ويا ته هن ٻين کان اک بچائي پنهنجي وات، اکين ۽ وارن ۾ واري ٿي وڌي.

منصور جي حالت ڏسڻ جهڙي هئي. کيس دعائ لفظ نه ملندا هئا. هو هٿ کڻي ويهي ٿي رهيو ۽ آسمان ڏانهن ٿي ڏسڻ لڳو - زماني سندس مٿي ۾ ڪهڙي خاڪ اونڌي هئي - پيءُ پٽ جو هٿ پنهنجي هٿ ۾ وٺي چپ چاپ خلا ۾ ٿي تڪيو ڇاڪاڻ ته ساڻس ڳالهائڻ، جواب وٺڻ ۽ هوش ۾ آڻڻ جون سڀ ڪوششون بيڪار هيون - قبض ٿيل حسين ۽ الاهي بارگاه ۾ بي لفظ دعائون ڪندڙ منصور! ڪرب منجهان ڦڪو ماندو پيل منهن ۽ ٻڌندڙ دل - هن زندگيءَ کان جيڪي حاصل ڪيو هو ان کي وڃائي نه ويهڻ جو خوف - نه ڄاڻ اها ڪهڙي منزل هئي جڏهن ماڻهوءَ کي نه خوف هوندو نه آسرو -

يا ٿي سگهي ٿو ته هاڻ حسين انهيءَ منزل تي هجي - دل ۽ نظر، عقل ۽ هوش، سڀين کان اڳيان نڪتل -

۽ قافلو روان هو. وهندڙ پاڻين ۽ ڪنان تار ڏخيرن ۽ چاندوڪيءَ رات ۾ زرد ڏيکائي ڏيندڙ حوضن تان گذرندي جڏهن ڪنهن وسطيءَ ۾ هنن ساه پئڻ لاءِ ڊاهو ٿي ڪيو ته ڪنهن ڳاڻڻ واري پنهنجو طنبور ٿي ڪڍيو ۽ موت جي ثنا ۾ شعر ٿي ڳايائين:

”موت لاءِ اولاد پيدا ڪريو

۽ ويرانا ٺاهڻ لاءِ عمارتون تعمير ڪندا رهو

۽ ياد رکو اوهين سڀ فنا سان ملڻ وارا آهيو

اي موت! توکان ڪاڏي پياڇ ناهي - تون هر حال ۾ ايندين

تون منهنجي ٻڍاڻي تي اهڙيءَ طرح حملي آوار ٿي رهيو آهين

جهڙيءَ طرح ٻڍاپو منهنجي جوانيءَ تي حملي آور ٿيو هو -

آدم جو اولاد منتظر آهي - منتظر

ته جيئن موت جي آندي مٿس چائنجي وڃي.“

منصور هاڻ خوشيءَ ۽ زندگيءَ جي انتظار ۾ نه هو - مايوسي ڪفر آهي، هو ڪيڏانهن وڃي؟!

”مسلم جي وڻ صدقي، ڪاظم جي رڻ جي ريشمي واريءَ جي ڏرڙن صدقي، صبح جي

هیر ۽ مشڪ ڪٿوريءَ صدقي منهنجي حال تي رحم ڪر.“

منصور کي جيڪي دعائون ياد هيون سي پٽ تي پڙهي ڦوڪيائين ٿي.

هو رسول ﷺ خدا جي حضور وڃي رهيو هو - ان در تي حاضر ٿيڻ لاءِ توبهن زاري

ڪرڻ لاءِ - تـسـتر ۾ حضرت شيخ جي آڱر جي سڌ ۾ ڏسڻ سان هن جيڪو نظارو ڪيو هو سو

سندس سڀ ۽ خوشبختيءَ کان گهڻو هو - سندس ڄمار جي خواهش پوري ٿيڻ ڏانهن وڃي

رهِي هئي پر ڪهڙيءَ طرح؟ هن هميشه چاهيو هو هو مري به اتي پهچي!



ڪاظم ڪان هوا هلي رهي هئي.

يا اونڌاهي رات ۾ ڪو اضم تان وڃ چمڪي رهي هئي.

هيءَ هوا شوق جي مڇ کي پڙڪائي رهي هئي. وڃ جو چمڪات ديوانيءَ دل کي خاڪبسر ڪري رهيو هو.

قافلي وارا ڪانئن پري پري ٿي رهيا.

هو پيغمبرن جي لشڪر جي اڳواڻ ۽ سردار ﷺ جي حضور ۾ حاضريءَ لاءِ تيار هو -  
منارة القرون جي پياپان ۾ ٿڌپ جي شڪل جهڙو هڪ منارو هو جنهن جي عمارت تي اُنن  
هندن تي هرڻ جا سنگ جابجا لڳل هئا ۽ پري کان هي شينهن جي پُٺ وانگر نظر ايندو هو.  
چوني جي پختي آيون تي ٻه برج لڳل هئا. افسانوي فضا هئي - مسافر طرح طرح جون  
ڪهاڻيون چئي رهيا هئا. منصور چاهيو ته حسين به حيران ٿئي پر هو اڳي وانگيان ئي بي  
پرواه ۽ زمين طرف ڏسندو ٿي رهيو. پاڻيءَ جي ڪنان تار حوضن طرف ڏسي سندس بدن ۾  
ڪنبڻي جيئن پيدا پئي ٿي پر وري اهائي اداسي هئي -

هو زباله ڪان به لنگهي ويا. بدوين جي گهرن ۾ انهن آرام ڪيو.

برڪتة المرقوم جي مٿاهين پهاڙيءَ تي حوض مان ڏول ۾ پاڻي وهي رهيو هو - هي  
راهون جيڪي پاڻيءَ جي ڪثرت سان نهايت آباد هيون زييده بنت صفا (منصور، پهرئين  
عباسي خليفو جي ڌيءَ ۽ هارون جي زال) نھرايون هيون. شفاخانا ۽ پيريل سريل آباديون ۽  
حُجرا هن وڏيءَ لاڳت سان ٺھرايا هئا ۽ مسجدون به ته جيئن حاجين ۽ سوداگرن جي قافلن کي  
ڪڏهن ڪنھن زحمت سان مهاڏو اٽڪائڻو نه پوي. پوءِ عباسي حڪومت ڪمزور ٿي وئي.  
راهون پرخطر ٿي ويون پر اهي نيڪيءَ جا ڪم پنهنجين سمورين شفاعتن سميت قائم  
رهيا - هاڻ هتي مڪتفي بالله جي دور ۾ حسني، حسيني، علوي ۽ جعفري آباد هئا ۽ بهشتي  
ٿي ماڻهن جا ڪم ڪري قافلي وارن جي خدمت جيلي پنهنجو روزگار حاصل ڪندا هئا. دنيا  
سواءِ عبرت جي ٻيو ڪجهه ناهي -

”ها - اي نجد جون هوڻون!“

اوهان جي سرور ۽ سرهاڻ مون کي آرام بخشيو!“

مقام يسيره ۾ ڪوهه کوٽي پاڻي ڪڍيو ويو پر پاڻي ڪارو هو. ماڻهن صرف ڪير، مڪڻ  
۽ گوشت آندو هو، منصور به ڪجهه خريداري ڪئي. اگهه درهم ذريعي يا صرف ڪپڙي  
جي بدلي - ريشم جا تان ڪشي ماڻهو حيرت سان ڏسندا هئا، انڪري جو ان آباديءَ ۾ سادو  
سوئي ڪپڙو به نهايت پيار سان پاتو ويندو هو.

سندن اڳين منزل دشت نجد جو وڃ هئي.

خوشي ڏيندڙ آبھوا، هلڪي فضا، پاڪيزگيءَ سان ڀرپور موسم، نفس جي صحت ۽

بدن جي قوت لاءِ مفيد هيون. قافلي وارن سرشاريءَ جي ڪيفيت محسوس ڪئي. منصور سوچيو شايد هن فضا جي برڪت سان حسين جي اندر جي جنون ۾ به گهٽتائي اچي ۽ ديوانگيءَ کان ٻاهر نڪري اچي. قافلي وارن وهنجڻ ۽ ڌوڻ پوئڻ سان پنهنجو پاڻ ۾ سڪون ۽ سانت محسوس ڪئي. پاڻيءَ جا چشما زمين دوز هئا ۽ استعمال باوجود انهن ۾ گهٽتائي نه آئي هئي.

عروس جي ماڻريءَ وٽ هڪ ويڪرو ميدان هو ۽ نگاه ان جي پيءُ حد تائين رسي نٿي سگهي. اُن دشت جي آخر ۾ اها مبارڪ وسندي هئي جتي جي آسمان کي وڏو شرف هو. جتي شرافت جي واڳ ۽ مهارن جا مالڪ، ازل جي رازن کان واقف علم ۽ حڪمت جا سرچشما، سردارن جا سردار، الله جا دلدار رسول ڪريم ﷺ مقیم هئا.

منصور حسين کي روضه رسول ﷺ جي زيارت لاءِ وٺي وڃڻ گهريو، ۽ سندس پٽ ائين لڪڻ شروع ڪيو جڏهن هو انهن سڀ ڪجهه ڏسندڙ ۽ ڄاڻندڙ نگاهن کان پنهنجو پاڻ کي ڳجهو رکڻ گهرندو هجي. ڪجيءَ جي باغن ۾ ڏاڍي رونق هئي ۽ آسمان سج جي تپش کي جهليو ويٺو هو. هوا ۾ گرمي ته هئي پر هتي دشت جي جسم ۽ جان کي ساڙي رکڻ وارين لهرن کان امان هئي. صبح ساڻ فرحت بخش جھوٽن سان جسم ۽ جان کي راحت ملي ٿي ۽ حسين جي اندر جي جنون ۽ هيڃان ۾ سڪون اچي ويو پر منصور جي عاجزيءَ سان چوڻ باوجود هن دشت کان وسنديءَ ۾ هن قدم نه رکيو. قافلي وارن به پنهنجي طور ڪوشش ڪئي، ۽ پوءِ هو سڀ شام جي نيراڻ ڀريل فضا مان هيٺ لهندڙ اونده ۽ دير تائين افق تي رهڻ واريءَ لالائيءَ ۾ اڳتي هليا ويا هئا.

”چاهتان کان اڳيان وڃڻ جو حڪم ناهي؟“ منصور حسين کان پڇيو.

هن نفيءَ ۾ ڪنڌ ڌوڻيو. اڪيون جهڪايون. پنهنجن وکريل اڻين وارن تي هٿ ڦيريو ۽ مير سببان نيرن ٿيل نهن کي پنهنجي جسم تي رهڻ لڳو.

منصور سندس نهنن لاتا. گهڻن ڏينهن جي مير کي ڌوٽو ۽ پوءِ هو کيس دشت جي ڪناري ڇڏي، اڳتي وڌي ويو. سفر جاري رهڻ گهرجي. هلندو رهڻ ئي زندگيءَ جو شرط آهي. دعائن سان آباد فضائون، امن جو شهر جنهن جي گهٽين ۾ حرم نبوي ﷺ جي سڳند هئي. منصور آخرڪار ان لهسائيندڙ تاءُ سان اُن آڇ سان ان انتظار سان زندگيءَ جي سڀ کان وڏيءَ تمنا جي تڪميل تائين پهتو، پر ڪهڙيءَ طرح!

هن سوچيو: جڏهن هو شهر ۾ داخل ٿئي ته سندس وجود ڪپھ جي گل جيان وکري وڃي، هو نه رهي. سندس هستي هيبت ۽ جلال جي هن مقام تي فنا ٿي وڃي. هو نه رهي ته جيءَ جو زيان ٿي نه رهي. هو ساقيءَ ڪوثر جي سخاوت سان نوازيو وڃي، ته ڳڻتيون ۽ پريشانيون، سڀ حيران ڪرڻ وارا معاملا پاڻيهي سلجھي ويندا. شهنشاهه جي درٻار ۾ داخل ٿيو ته تيز هوا ۾ هيبت کان هو گاهه جي پن وانگر ڪنبجڻ لڳو.

هن شوق جي پيپناھ اُٿل منجهان اُن سرزمين کي چُڻيو. سندس دل چيو هر ذري تي  
 نيازمنڊ پيشاني جهڪائي. شهنشاهه جي درٻار ۾ پهچي ته سڀ جو سڀ هڪ شوق جو سجدو  
 هجي. کيس زندگيءَ کان ڪائي شڪايت نه هئي ۽ نه ئي کيس تمام گهڻي جي طلب هئي.  
 هو ته بس حاضر ٿيو هو ۽ دعا جي قبوليت لاءِ عرضدار هو. سندس لاءِ اها سعادت گهڻي هئي  
 ته اُڃايل جان کي ساقي ڪوثر عليه السلام جي حضور حاضريءَ جي اجازت ملي وئي هئي. هو  
 سيراب ٿيو هو. پهرن جا پهر هو روضي مبارڪ جي جاري سامهون سوالي هٿ بڻيو ٻانهون  
 کنيو، پر مطمئن ويٺو رهندو هو. هو ڪجهه نه چوندو هو آءُ زاري به نه. ڪا خواهش نه. هڪ  
 لفظ به نه دانا سُبُل ختم الرسول ﷺ سڀ ڄاڻن ٿا.

کيس پنهنجي مقدر سان ريسر ٿيندي هئي. هو هڪ زردشت جو پيروڪار، آتش  
 پرست، قدرت جي نظارن جي پرستش ڪرڻ وارو! يڪدم انهن شعلن کان اُڌاري ورتل  
 روشنيءَ منجهان نڪري نور مبین سان ڪيڙيل ڪيتي بنجي ويو هو. ڪڙيل گلاب جي هڪ  
 ٻاري وانگر.

نجد جي اوسي پاسي کان نهايت انديشن ڀريون خبرون اچي رهيون هيون. قرمطي  
 جيڪي پهرين خليفن جي عهد ۾ خاموش هئا سي هاڻ ٻيهر وري مڪتفيءَ جي دور ۾ لٽمار  
 مچائي رهيا هئا. هو حوضن کي پيٽ ڦاٽل اُنن جي لاشن سان ڍڪي ڇڏيندا هئا ۽ چشمن  
 جي جاري پائين کي بند ڪري ڇڏيندا هئا. حاجين جي قافلي جو سامان انهن لاءِ تمام گهڻي  
 ڪشش رکندڙ هو، ڇو ته هو منزلن لاءِ واپار جو سامان به گڏ رکندا هئا. جن ننڍين حڪومتن  
 ۽ صوبن کي راڻو\* جي رقم مرڪز طرف موڪلڻي هوندي هئي اُها به اهڙن قافلن کي  
 محفوظ سمجهي انهن جي همراھ ڪري ويندي رهي ٿي. سوداگر ۽ عام ماڻهو وڏا وڏا قافلا  
 ٺاهي هلندا هئا ۽ مسلح ٿي تحفظ ۽ ان لاءِ احتياطي تدبيرون اختيار ڪندا هئا، پر گهڻو  
 ڪري ائين ٿيندو هو جو قرمطين جا رولاڪ ٽولا گڏ ٿي اهڙن وڏن قافلن تي هڪ لشڪر جي  
 صورت ۾ راتاها هڻندا هئا. انهن ۾ معزول ٿيل حاڪم، مفرور ملزم، قرمطي ۽ انهن جا  
 مڃڻ وارا شامل هوندا هئا.

ذڪرويه باغيءَ جي خبر ملي ته مڪي طرف وڌي رهيو هو.

حاڪمن ان قافلي کي، جنهن ۾ منصور وڃي رهيو هو حڪم ماڻيو هو ته اهو پنهنجن  
 رئيسن ۽ کاتبن، سردارن ۽ قاصدن سميت سڌي رستي کان هتي فيد يا مديني طرف موٽي  
 وڃي ته جيئن خلافت جو لشڪر پڇي ته پوءِ قافلو اڳيان وڌي، پر قافلي سالارن جن سان گڏ  
 مبارڪ القمي ۽ احمد بن نصر به هئا انهن حڪم جي ڪا پرواهه نه ڪئي ۽ وڌندا رهيا.

ايسيتائين جو بدڪارن سان سندن ٽڪراءُ ٿي پيو. سخت لڙائي ٿي ۽ ممڪن هو ته قافلي وارا فتح ياب ٿين پر قافلي جي وچين حصي ۾ جتي عورتون ۽ ٻار گڏ هئا غفلت واقع ٿي، ۽ قزمطين پنهنجا نيزا انن جي ڇاتين ۽ پيٽن ۾ هنيا- انن، بتال بنجي، سامهون بدحواسي ۽ ۾ حاجين کي چيپائي وڌو- حملي آورن سمورن ماڻهن تي تلوارون هلايون ۽ سڀني کي قتل ڪري ڇڏيو. مقتولن کي هڪٻئي مٿان سڙي، هڪ وڏو ڌڙو تعمير ڪيائون. جن مردن مزاحمت ڪئي هئي ۽ کين شڪست ڏيڻ گهري ٿي انهن کي هڪ قطار ۾ بيهاري پهرين سندن هٿ پير وڍيائون، پوءِ کين قتل ڪيو ويو. قاتلن جون عورتون ۽ ٻار، پاڻي ڪڍي مقتولن وچ ۾ گهمندا هئا ۽ جيڪي پاڻي گهرندا هئا يا جن ۾ زندگي جو ڪو ذرو ساڻه به باقي هوندو هو، ان تي آگاه ٿي کين قتل ڪيو ويو.

هن قتلام ۾ هو سلامت هو- هن زندگيءَ جي سڀ کان وڏي خواهش مطابق روضه رسول ﷺ جي زيارت ڪري ورتي هئي. هو حسين لاءِ فڪر مند نه هو ۽ کيس ٻارگاهن کان جيسيتائين اجازت نه ملي انتظار ۾ رهڻو هو- حسين آقا ﷺ جي درويجھو ته هو. کيس پنهنجي قسمت تي نازان ٿيڻ گهريو هو جو هو ان کان ٻاهر هو پر حاضر ته هو- هوش ۽ دانائيءَ جو معاملو بنهه ٻيو معاملو هو.

آگهي ۽ عشق!

ڇا ماڻهو ان ڪيفيت ۾ ڪڏهن آگاه ٿي سگهندو آهي؟

هيءُ ڪامل ترين ۽ حسين ترين عشق هو جيڪو آخرڪار ايسيتائين پهتو هو- کيس ريشم اٿڻ وارن جي وسنديءَ ۾ جيڪو فيض جو لمحو نصيب ٿيو هو سو سندس سموري زندگيءَ جي ڊگهي وارتا هو جنهن انهن انن جي وچ ۾ چڻ عرش جي اکين ۾ تڪڻ جي لاءِ انهن هن کي کڙو ڪيو هجي. پوءِ آسمان ڌنڌلا تڃڻ لڳو. فيض جو لمحو هن وٽ هڪ آتش نفس راڳي وانگر اچي بيهي رهيو ۽ صدائون ڏيڻ لڳو ۽ چئني پاسي کان سُرِ يلا گيت ڏانهس وڌڻ لڳا ۽ شمعون روشن ٿيون، چراغن جي روشني تيز ٿي وئي ۽ پروانو ست ڏيئي شعلي جي اونهائي ۾ گهٽي ويو ته جيئن ان جو راز معلوم ڪري وٺي ۽ اننت ننڊ سندس مٿان چوڌاري کان گذرڻ لڳي، چڻ ٻارگاهن ۽ ايوانن مٿان فرشتا تيز ۽ تڪا گذرن ۽ انهن جي ڀرڻ جي هوا کي منصور پنهنجي اندر ۽ ٻاهر محسوس ڪيو- ۽ پوءِ هو سمهي رهيو-

بيابان تي سج جا آخري شعاع ڪجين جي باغن ۾ پاڇن کي ڊيگهه ۽ فاصلو عطا ڪري رهيا هئا. تيز هوا کين جهلائيندي ۽ پرهيت بنائيندي هئي- متجذوڙ سُرخيءَ ۾ اونڌاڻ ملي رهي هئي ۽ خيمن منجهان دونهون آسمان طرف مائل پرواز، نيراڻ ۾ گهرو ۽ شام جي

اولهائين اڪيلي تاري کي وڌيڪ روشن ڪري رهيو هو جڏهن حسين ”انالحق“ چيو،  
وستيءَ جا جوان وٽائڻس کلندي لنگهي ويا.

هڪ چيو: ”يا سيدي! هي ڌڙو ڇا ٿو چوي-“ هو حيرت منجهان کيس ڏسڻ لڳو.  
ٻي چئي ويجهو اچي سندس اکين ۾ ڏسڻ جي ڪوشش ڪئي جيڪي چنجهيل ۽  
ميريون هيون. پوءِ هڪدم پري هتي ويو ۽ زور زور سان ٽهڪ ڏيڻ لڳو:  
”خدا ايڏو ڪمزور هيٺو ۽ جهيٺو به ٿي سگهي ٿو- اهو هاڻ پتو پيو آهي-“  
حسين جو گجندڙ آواز- ضرب هڻي هن چيو: ”انالحق“.

ٻارن سندس چوڌاري گهيرو ٺاهي ورتو. چادر کي ڇڪڻ لڳا ۽ انالحق، انالحق جو هل  
ڪرڻ لڳا.

”انالحق“ حسين کين ڏسندي چيو.

ٽهڪن ۽ هل جي صدائڻ سان ائين محسوس ٿي رهيو هو ڄڻ ٻارن جي هٿ هڪ نئين  
راند آئي آهي ۽ هو ان کي پوري جوش و لولي ۽ همت سان سکي رهيا آهن.  
جيڪي ٻار گهڻا حرڪتي هئا انهن سندس وڌيل ڌاڙهيءَ کي ٿورو چڪيو:  
”وري چؤ انالحق!“

هو ماڻ ٿي ٿيو ته کيس ديوانو سمجهي هنن ساڻس وري چرچو ٿي ڪيو. لهندڙ شام ۾  
جڏهن بيابان جي طرف کان هوا ٿي هلي ۽ ٿڌ ٿي وڌي ته سج جي تپش ۾ واريءَ منجهان گهٽ  
پني ٿي ۽ جهوٽا شفق جي لائيءَ کي وڌائي ڪٽي ٿي آيا. ڌڙا ڄمڪ جهلي ننڍڙا ننڍڙا سج  
بنجي ٿي ويا ۽ اهي جيڪي ٿورا جوان هئا ۽ بيابان ۾ گهمڻ ڦرڻ لاءِ آزاد هئا، ڪجهه سمجه  
رکندا هئا تن کيس چيو ٿي: ”تون رسول ﷺ جي روضي مبارڪ ويجهو حرم نبوي ﷺ  
وٽ اهو ڪيئن ٿو چئي سگهين-“

”انالحق“ هن هيسيل ڍنل ۽ ڌڪيائيءَ سان کلندڙ اکيون جهڪائيندي ٿي چيو.  
مسجدن ۾ اڏانون ٿي اُپريون ڄڻ ماڻرين مان وڃوڙو واريءَ تائين پهچڻ لاءِ اُٿي ۽  
پنهنجي بيپناهيءَ جو ثبوت ڏئي-

”ها تنهنجي پاڪائي ٿي رهي آهي.“ هنن سندس گودڙيءَ کي ڇڪيندي چيو ٿي.  
”بي شڪ- بي شڪ-“ هن ڪنڌ جي اشاري سان ٿي چيو: ”هي آئون آهيان-“  
”جڏهن اسان توکي چئي رهيا آهيون ته خدا کي چئي رهيا آهيون-“ هنن نهايت  
ابهرائيءَ مان ٿي چيو.

”بيشڪ - بيشڪ جڏهن هوا مون کي ڇهندي آهي ته کيس ڇهندي آهي.“ هن وار  
ڪهندي چيو ٿي.

”واه واه سبحان الله! سيدي مولائي! اوهين خدا آهيو؟“ هو چڙي ٿي پيا ۽ سندن دل

ٿي چيو ته مٿس چٿرون ڪن. کيس چڪي دائري ۾ آڻي سندس چوڌاري بي پناهه گور ۽ رقص ڪن.

”بيشڪ جهڙيءَ طرح شراب ۽ پاڻي ملي ويندا آهن، اهڙيءَ طرح سان آئون ۽ هو ملي هڪ ٿي ويا آهيون.“

سندس پيشانيءَ تي ڪو گھنج نه هو. آواز صاف ۽ گرجدار جڻ مٿس ڪنهن عظيم طاقت جو غلبو هجي.

هو ٿورا ڏنا ۽ پوئتي هٽيا ته هو کليو: ”اناالحق!“

هو خندق جي ڪناري بيٺو هو. جنهن کي دين جي دشمنن جي حملي وقت خدا جي رسول ﷺ ٺهرايو هو، ڪڏهن ڪڏهن هن جهڪي ان جي اونهائين ۾ ڏٺو ٿي ته اُتي گڏ ٿيل ماڻهن سوچيو ٿي ته هو هاڻ ان ۾ ٽپي پوندو، جڻ مٿس الهام هجي - هن سندن خيال پڙهي ورتا ۽ زور زور سان ٻانهون مٿي کان مٿي پريون ڪڍي لوڏڻ لڳو.

”هرگز نه - هرگز نه - آئون سڄي زندگي ته خندق ۾ رهيو آهيان - انهيءَ منجهان ٻڌي نڪتو آهيان - کليل فضا ۾ ساهه کڻي رهيو آهيان. هر قيد ۽ بند کان آزاد ٿيو آهيان. ڀلا هاڻ آئون ڇو انهيءَ خندق ۾ ٽپندس -“

ماڻهو حيرت زده ٿي هڪٻئي ڏانهن ڏسڻ لڳا.

ٿوري دير ماڻ رهي وري هن چيو: ”اناالحق! اناالحق!“ جڻ کيس ضد هجي ۽ اڻ ڏٺين قوتن کي يقين ڏياري رهيو هجي. شوق منجهان سندس تپندڙ جسم، بي پناهه روشنين سان بند ٿيندڙ اکين ۽ احساس جي شدت مان ڪنبنڌڙ هٿن، محبت جي راهه ۾ هيڏانهن هوڏانهن پٽڪندڙ قدمن جي ٽڙڪڻ کي ڏسي، ماڻهن چيو:

”خبر ناهي هن جو ڇا انجام ٿئي هن جي ماليخوليا کيس ڪيڏانهن وٺي وڃي؟“

”اناالحق!“ حسين خندق جي ڪناري تان واپس ايندي چيو.

”هي ڪفر جو ڪلمو آهي ديوانا!“ هڪ ڪتاب الله جي حافظ ڪنبندي چيو.

”هي نور جيڪو تنهنجي سيني ۾ آهي. ڇا ان جي روشنيءَ ۾ به تون نٿو ڏسي سگهين ته اهو ڪفر جو ڪلمو ناهي.“ حسين چيو.

گهڻيءَ دير غور ڪرڻ ۽ بيٺي رهڻ بعد حافظ قرآن انهي ڳالهه کي رڳو اتفاق سمجهيو ۽ پنهنجي راهه ريمو. آهستي آهستي انبوهه کانئس کان هٽي ويو ۽ هو چشمن جي پاڻين، خندق ۽ آسمان جي نظر سامهون اڪيلو رهجي ويو.

”نه - اهو ڪفر هرگز نه ٿو ٿي سگهي - اها الاهي حقيقت آهي -“

تنهنجي ۽ منهنجي وچ ۾ سوا ان جي ڪوئي فرق ناهي

ته تون خدا آهين ۽ مالڪ الملڪ (ال الهيه وربرو برييه)

أهو تون جيڪو آئون آهيان  
 ۽ آئون جيڪو تون آهيان  
 ڪوبه فرق ناهي تنهنجي هو ۽ منهنجي عين ۾ -  
 سواءِ ظاهر ۽ باطن جي -"

۽ ائين مديني منور جي باب الحديد جي سامهون هن نهايت عاجزيءَ منجهان ان راز کي  
 جيڪو مٿس آشڪار ٿيو هو پنهنجي لاءِ قبول ڪيو. ڏرڙو پنهنجي پير ۾ سج ٿي نه سجن جو  
 خالق بنجي ويو هو -

"هو منهنجي ثنا ڪري ٿو ۽ آئون هن جي ثنا ڪيان ٿو  
 هو منهنجي حمد ڪري ٿو ۽ آئون هن جي حمد ڪيان ٿو  
 هڪ حالت ۾ آئون کيس قبول ڪيان ٿو  
 ۽ ظاهر ۾ آئون هن کي انڪار ڪيان ٿو  
 هو مون کي ڄاڻي ٿو پر آئون هن کي نٿو ڄاڻان  
 آئون هن کي ڄاڻان ٿو ۽ هن کي ڏسان ٿو  
 هو مون کان دستبردار ڪيئن ٿي سگهي ٿو جڏهن  
 آئون هن جي مدد ڪيان ٿو - هن جي حمايت ڪيان ٿو  
 پنهنجي علم سان آءُ هن جي تخليق ڪيان ٿو  
 ۽ اسين روايت تي آگاهي ماڻيون ٿا  
 آئون هن جي تخليقي منتهآ آهيان

واديءَ فاطمه جي پٿرن کي ڪٿي وڌين ۽ ننڍين سرن جي استعمال لاءِ تيار ڪيو پئي  
 ويو ۽ نوي ميلن جي فاصلي کي طئه ڪرڻ لاءِ مسجد نبوي ﷺ تائين جيڪي اٺ چونڊيا  
 ويا هئا سڀ نهايت سهڻا هئا ۽ کين بار ڏوڻ يا ڪنهن ٻئي ڪم ۾ لڳايو نه ويندو هو. سندن  
 خدمت اهڙن اونارن جي حوالي هئي جن جو حسب نسب اعليٰ هو، جيڪي حافظ قرآن هئا ۽  
 ظالم ۽ بدڪار نه هوندا هئا - انهن قبيلن جا فرد معمار هئا جن کي شريف النفس مائرن ڪڏهن  
 وضوءَ سواءِ ٿيڻ به نه پياري هئي - جن جي بزرگن نه وسارڻ جو ڳيون خدمتون ادا ڪيون هيون -

ترڪن کي رسول پاڪ ﷺ جي ذات سان جيڪا انتهائي محبت هئي، اسلام جي  
 دائري ۾ شامل ٿيڻ کان پوءِ سندن اجتماعي زندگيءَ ۾ انهي اسم مبارڪ سان جيڪا تبديلي  
 آئي هئي، ان جو کين اعتراف هو - هي عجز ۽ انڪساري به ان جو حصو هئي، جو هو قبول  
 ڪيا ويا هئا - خلافت جا مڙئي اعليٰ منصب سندن لاءِ مخصوص هوندا هئا ۽ ان سرزمين تي  
 اوڀري هٿن باوجود هو درٻار ۾ رڪن ۽ بادشاهه گر هئا. هو سمجهندا هئا ته خاڪ جي ڌرڙن

ڪي حسن جاوداني بخشش وارو پيو ڪو نه هو. انهن پنهنجي اصل کي نه وساريو هو ۽ انڪري خاص اجازت حاصل ڪري هو مسجد نبوي ﷺ جي تعمير نئين سر ڪري رهيا هئا.

مدينو منور امن جي بستي هئي ۽ ان تعمير جي باوجود اها پرامن هئي - پٿرن کي ڌوئي پاڪ ڪيو ويندو هو ۽ جيڪڏهن ڪنهن پٿر کي ڪٽڻ لاءِ گهٽ وڌ ڪرڻ لاءِ ڪٽڻو ٿي پيو ته ان جي ڪٽائي واديءَ فاطمه ۾ ٿيندي هئي ته جيئن حرم نبوي ﷺ جي اوسي پاسي ۾ ڪو گوڙ نه ٿئي - معمار هر ذري تي دل ٻڌي ڪم ڪري رهيا هئا.

حسين هاڻ وادي فاطمه کان پري رڻ ۾ نڪري ويو هو. کيس اها جرئت ڪٿان ٿي ٿي سگهي ته سواءِ فيض الاهيءَ جي هو رسالت جي آستان تي حاضري ڏئي - هو ته بس دروازن کان ٻاهر بيٺو ٿي رهيو ته ڪنهن مهل کيس حاضري جي اجازت ٿئي، ڪو اشارو، ڪو حڪم هن لاءِ ضروري هو - هن بارگاه رسالت مآب ﷺ ۾ گهڙي پوڻ جو حوصلو نه هو - ماڻهو چاهيندا هئا ته کيس ريجهاڻي ڇو نه سندس جنون جي گهٽائڻ لاءِ کيس روضي رسول ﷺ جي قرب ۾ وٺي وڃن ۽ انهن کوهن جي پاڻيءَ سان سندس مٿي کي پاڪ ڪن ته جيئن هيءَ شورش سندس اندر منجهان ٻاهر نڪري، هو شفاياب ٿئي ۽ پنهنجي عبدیت جو مقام سڃاڻي ۽ ”انالحق“ چوڻ کان باز رهي - هي ڪلمو جنهن کي ادا ڪرڻ جي سرور ۽ مددوشيءَ کانئس عقل ۽ هوش ڦري ورتا هئا. هو کلندو هليو ٿي ويو ۽ ڊوڙندو بيابان جي لهريلي واريءَ تي ڪري ٿي پيو جيڪي هوا جي پلانڊن سان ٺهيون هيون -

جڏهن اڪيلو ٿي ٿيو ته ماڻ ٿي رهيو. خلق جي هجوم ۾ کيس پنهنجو پاڻ مڃرائڻ لاءِ هستيءَ کي نيسيءَ مان ڪڍڻ جي لاءِ، ظاهر ۽ باطن جو جهيڙو مٽائڻ لاءِ ڪجهه چوڻو پوندو هو - هو شمع هو جنهن جي وجود ۾ روشني هئي - هو پتنگو هو، جو ان شمع تي ڦرندي قربان ٿي ٿيو - هتي هتي هر جڳهه هو هو ۽ داخلي توڙي خارجي دنيا ساڻس آباد هئي - هو عاقبت هو - قيامت هو - طوفان هو - جيڪو پنهنجي هستيءَ تي نهايت شدت سان محيط هو - هو ڪناري تي به هو ۽ ٻڏي به رهيو هو - ڪائنات ۽ تخليق سڀ هو هو -

انالحق!

حيات ۽ ممات جو اصل.

وادي فاطمه جي پٿرن چيو: ”اسان نبي ﷺ جو حرم آهيون - تون ڪيڏانهن به پڄي وڃ پر امان توکي هتي ئي ملندي - اسان ان پاڪ ۽ عظمت ڏنل جاءِ جي جنهن ڪُٻڙ ۾ به هونداسين اسان تي امان هوندي. تون امان نٿو گهرين ۽ صرف ”انالحق“ چوين ٿو. حق ته ان ذڪر کي پاڻ بلند ڪندو آهي - رات ۽ ڏينهن جون گذريل ۽ اچڻ واريون سڀ ساعتون ۽ ٽپيو ٽپيو ٿي وهندڙ ۽ گذرڻ وارو وقت ۽ تخليق آدم سان ڄميل سموريون محبتون ان هڪ نالي لاءِ آهن - سموريون بينايون ۽ سموري سماعت ان جي هڪ اسم جي پاڪيزگيءَ کي



ڏسڻ ۽ ٻڌڻ لاءِ تخليق ڪيون ويون آهن.

اهي ڪُل الاهي مقربن محو ۽ اهل شهود تي مقدم آهن اهي منزلت جي اعتبار کان مقدم آهن ۽ توانا ترين آهن ۽ انڪري بشر ڪامل آهن-

وادي فاطمه ۾ هر طرف پٿر پٿرن سان گڻگڻو ۾ محو هئا ۽ اڪيلو حسين پنهنجو پاڻ سان گڻگڻو ۾ محو هو-

”آئون اهو آهيان جنهن کي آئون چاهيان ٿو، ۽ جنهن کي آءٌ چاهيان ٿو اهو آئون ئي ته آهيان. اسين به روح هڪ ئي جسم ۾ قيد آهيون.

جڏهن توهين مون کي ڏسو ٿا ته ڄڻڪ هن کي ڏسو ٿا-

۽ جيڪڏهن توهين هن کي ڏسو ته اسان ٻنهي کي ڏسي وٺندؤ-

پوءِ هوائن، قدرت جي مظهرن ۽ چنڊ، تارن، آسمان، زمين، فضا ۾ مان آواز اچڻ لڳو-

خدا آدم کي پنهنجي صورت تي تخليق ڪيو آهي؟

حسين مُرڪي چؤڌاري ڏٺو. هر شيءِ ۾ سندس دل ڌڙڪي رهي هئي. هي هن جو آواز

هو جنهن هر طرف کان کيس گهيريو هو- ها خدا آدم کي پنهنجي شبيهه تي پيدا ڪيو هو بي شڪ-

حمد ۽ ثنا ۾ گم ٿيل پنهنجو پاڻ کان آشنا ۽ پنهنجو پاڻ کان گم به! عڪس به ۽

اصل :- انا الحق

معمارن ۽ پٿر ڪٽڻ وارن کيس واديءَ فاطمه کان پري پڄاڻي ڇڏيو. ڀلا هي ڪلمو

ڪو چوڻ جهڙو هو؟ انسان ۽ دعويٰ ربوبيت ۽ الوهيت جي! هيءُ ديوانگيءَ جو مذهب هو ۽

جيڪا ڪيفيت مٿس طاري هئي ان منجهان ٻاهر اچڻ جو کيس ڪوبه شوق نه هو- نه ئي

کيس ڪي رستي ڏيکائي ٿي ڏني- هيءُ ماڻهي ڪنڊن سان پُر هئي، جنهن جي طرف سڀ

راهون وينديون ته آهن پر هتان کان اڳتي ڪو وڃي ناهي سگهندو، ويندو ئي ناهي، انجي

ادو گابرو روشن رستن تان آسمان ڏيکائي ڏيندو آهي ۽ انسان جي دل چوندي آهي ته هو پُر

کولي فضا ۾ ٽپيون لڳائي ۽ تارن کي ڇهي وٺي- پر پوءِ تارا هيٺ لهي ايندا آهن ۽ انساني

دل عرش معليٰ بنجي ويندي آهي-

رجب جو چنڊ ڏسڻ ۾ آيو ته سنگ تراشن رڻ جي واريءَ کي اُن وسڻ ڏنو ۽ طوفاني

يلغارن ۾ هو پٿرن ۾ خام مال کي ائين ئي ڇڏي حرم ڪعبه ڏانهن روانا ٿيڻ لڳا-

۽ حسين ته نبيءَ جي حرم جو پٿر به نه هو جنهن کي وادي فاطمه جي واري ۽ اُن جي

وسڪار جا طوفان ئي ڍڪي سگهن-

بنو اسد جي مال چاريندڙن مال کي ڪنڊي وار ٻوٽن ۽ واريءَ منجهان منهن ڪڍي ٽڪڻ

وارن ننڍي ساوڪ ڏانهن ڇڏي ڏنو ۽ ڊپ تي ويهي سج جي تپش جي باوجود ڪيڏڻ لڳا. هو سڀ ننڍا ڇوڪرا هئا جيڪي اٺن ۽ ڏهن جا رڪوالا هئا ۽ جانورن جي رمزن کي سڃاڻندا ۽ مُندن جا مزاج شناس هئا. انهن ريگستان ۾ ان ديواني کي ڏٺو جيڪو 'انالحق' چونڊو ۽ وري نظرن کان اوجھل ٿي ويندو هو. جيڪو سندن ويجهو اچي بيهندو ۽ کلي 'انالحق' جو نعرو لڳائيندو هو. جيڪو اُس کان بچڻ لاءِ ڪنهن پناه يا پاڇي ۾ نه ويندو هو. جيڪو هوا کي حڪم ڏيندو هو ته لڳي. جنهن اس ۽ روشنيءَ کي روڪي ٿي ڇڏيو پر وري کلي غائب ٿي ويو ٿي.

اوجھل انهن مان هڪ چيو: ”آئون اهو ديوانو ٿو ٿيان.“  
تازيون وڄائي ٻين سمورن چيو: ”سنو، ڏاڍو سنو! پر توکي مڪمل ديوانو ٿيڻ لاءِ اهڙيءَ طرح ئي انالحق به ڇوڻو پوندو.“

”آئون انالحق چوان ته اوهين مون کي خدا مڃي وٺندؤ. پوءِ ڏاڍو مزو ايندو. آئون اوهان کي حڪم ڏيندس ۽ اوهان کي واريءَ جي پٽن تي هيڏانهن هوڏانهن ڊوڙائيندس اوهان منهنجا بنڊا هوندؤ ته اوهان منهنجي نظر جي ڪرم جا محتاج هوندؤ. آئون اوهان تي ڏاڍيون سختيون ڪندس ۽ توهين ڪجهه نه ڪري سگهندؤ.“

”تون سمجهين ٿو خدا فقط قهار آهي ۽ هو محبت نٿو ڪري. هاڻ ڏس اسين هن کان مينهن ۽ پاڻيءَ جي دعا ڪندا آهيون ۽ هو ٻڌندو آهي يا نه.“ هنن سندس ڪلهي تي هٿ رکي چيو.

”پر آئون ٻئي قسم جو خدا ٿيندس. آئون صرف سزائون ڏيندس.“ هن کلي چيو،  
”جيڪڏهن توهان کي اهو قبول هجي ته راند شروع ڪريون ٿا.“

”بيهو ۽ ٻڌو!“ ٻئي ننڍڙي ڇوڪر چيو، ”تون خدا ناهين. تون ته فقط بهانو ڪندين. ڪوڙ ڳالهائيندين ته تون ماڻهو ناهين. پوءِ اسين سڀ انهيءَ ڪوڙ جي توکي سزا ڏينداسين ۽ جيڪو فيصلو ڪريون توکي اهو مڃڻو پوندو.“

انالحق چوڻ واري مٿو ڪنهندي چيو: ”ڏسو ڪا سخت سزا نه ڏجو. منهنجي خدا هئڻ جو خيال رڪجو. جڏهن هڪ ڀيرو ديوانو خدا بنجي ويو ته ان ۾ ٻين کان طاقت به وڌيڪ هوندي. ٺيڪ آهي نه. ته هاڻ آئون ديوانو آهيان! انالحق! انالحق!“ هن هڪ مستانو نعرو لڳايو ۽ واريءَ جي پٽ تان ٻانهون پڪيڙي لٿو جيئن ڪو پڪي پرن کي ڦڙڪائي آسمان ۾ اُڏام ڪري، نيري عرش ۽ دونهائيل ري ٿوڻين آسمان هيٺ اُڏام ۾ لڳي وڃي.

سندس پويان هو به پٽ تان لٿا ۽ پڇ ڊڪ شروع ٿي. ننڍڙين ننڍڙين چارين ۽ خشڪ گاهه منجهان آواز ٻڌڻ ۾ ٿي آيو. ننڍڙو چمڪندڙ مهانڊو ڪنهن تڙ جي اوت منجهان ڏسڻ ۾ آيو ٿي. پوءِ ڪنهن پٽ پويان کان ڪمزور پر گرجدار بنجڻ جي ڪوشش ڪندڙ صدا

انالحق ٻڌڻ ۾ ٿي آئي - کلندڙ ڌنار سندن جبا گرم هوا سان ڀريل ڄڻ حلاج انهن ۾ ڪپھ پيچي پري ڇڏي هجي - ۽ رف رف به ٻڌڻ ۾ اچي - هوسپ ٻانهون ڊگھيري رڻ جي اُن وسعت ۾ جيڪا بي انت بحر جيان پکڙيل هئي ان هڪ ”انالحق“ کي ڳولي رهيا هئا - هوسپ سڀنيون وڃائي رهيا هئا. رڌون ۽ ڪٺا هوشيار رڪوالن وانگيان آواز ڪڍي رهيا هئا ۽ نجد جي ريگستان جون لطيف هوائون سندن اک ٻوٽ ۾ شريڪ هيون - پٿون ۽ خاڪ جا ذرڙا ننڍي گاهه تي اڏامندڙ اڇن پرن وارا پکي ۽ آسمان جي ڀولارن ۾ تپيون لڳائيندي، ٻڌندي ۽ ترندي، نظر نه اچڻ وارا سوين جاندار - انالحق!

جڏهن آخرڪار هو پڪڙيو ويو ۽ چئني پاسن کان سندس ساٿين کيس پنهنجي گھيري ۾ آڻي ورتو ته هن وحشي جانور جيان رڻندي تيز ساه کڻندي پٿرايل اکين سان پنهنجي چوڌاري ٿي ڏٺو. جڏهن انهن کيس چھيو ٿي ته نهايت زخمي ۽ اداس نگاهه سان ڏانهن ڌيان ٿي ڏنائين، پر پنهنجو پاڻ کي ڇڏائڻ جي ڪوشش نه ٿي ڪيائين. شايد سندس دل ننڍين وڏين پتنن جي چاڙهين ۽ لاهين تي ڊوڙي ڊوڙي ڀرجي ويئي هئي - ۽ سندس ديوانگيءَ جي تقاضا اهائي هئي ته هاڻ هو پڪڙيو وڃي ۽ پنهنجن دوستن جي عدالت ۾ هڪ گنهگار وانگر حاضر ڪيو وڃي. آخر انالحق چوڻ واري کي سزا ته ملڻ گھرجي -

سڀني کان ننڍي ڌنار جڏهن انصاف جي جڳهه سنڀالي ته هوا ڳري ۽ گهم جهڙي ٿي وئي هئي ۽ ڀولارن ۾ جھوٽن جي اڳيان اڳيان نجد جي دشت جا پکي نقيبين جيان اڏامي رهيا هئا. ان جي تڪ تي سوار به ۽ ان کان بي پرواهه به -

پيش ڪرڻ واري چيو:

”ياشيخ، هي ديوانو چوي ٿو ته ”هي خدا آهي -“ هو کيس اڳتي ڏکي رهيو هو.

ٻڌڻ واري ڪجهه دير ماڻ ڪئي ۽ پوءِ چيو:

”چاهي سچ پچ ديوانو آهي يا فقط شهرت لاءِ هن پاڻ کي ديوانو بنايو آهي -“

ديواني اکين جي پتيلين کي ائين ڦيرايو جو باقي ساٿين کي شڪ ٿيو ڄڻ هو اصل ۾ ديوانو هجي.

”ياسيدي! هيءُ اصل ۾ ديوانو ناهي. پاڻ کي خدا ٿو چوي ۽ اسين کيس ديوانو چون ٿا -“

”جواب ڏي.“ منصف ٿورو ڪُھري آواز ۾ چيو.

”هر شيءِ کي خدا ٺاهيو آهي.“

”بيشڪ -“

”مون کي به خدا ٺاهيو آهي.“

”بيشڪ.“

”سندس نور ۽ جلوو هر شيءِ ۾ آهي. هو زمينن آسمانن جو مالڪ آهي.“

”بيشڪ.“

”هو بندن جي اندر رهندو آهي.“

”بيشڪ.“

”منهنجي ان حصي انا الحق چيو آهي جنهن ۾ هو رهندو آهي. ماڻهو انهيءَ ڪري حق آهي جو هو حق آهي.“

”بڪواس - ڪوڙ - ديوانگي -“ ۾ ۾ بيٺل دوستن تاڙي وڃائي چيو، ”ماڻهوءَ کي الله جي مخلوق بنايو ويو آهي.“

”توهين سڀ ماڻ رهو.“ ننڍڙي ڌنار چيو، ”اسان کي سوچڻ ڏيو.“

”ضرور، ضرور، ۾ هن ديواني کي سزا ڏيو ته جيئن اسان جي دل خوش ٿئي - اسين هن هنگامي ۾ هاڻ ٽڪجي پيا آهيون.“

”ڳالهه ته اها به صحيح آهي ته هر ماڻهوءَ اندر هو پاڻ موجود آهي ۽ ماڻهو جيڪڏهن بندو ٿي ڪري اهو به چئي ڇڏي ته...“ هو ماڻ ٿي ويو، ”اهو اسرار منهنجي سمجه ۾ منجهي پيو آهي. بندو ته هن ناهيو آهي جيئن اسين مٽيءَ جا رانديڪڙا ناهيندا آهيون ۽ پوءِ رانديڪو ”اسان“ ته ناهي ٿي ويندو. ڪيڏوڻو اهو ڪيئن ٿو چئي سگهي ته ٺاهڻ واري جي ڪم ۾ هو به شريڪ آهي. ماڻهو سچ ضرور آهي حق ۾ حق بنجي نٿو سگهي. اها تمام وڏي ڳالهه آهي.“

باقي ٻار پاڻ ۾ ڳالهيون ڪري رهيا هئا ۽ ديوانو کلي کلي ڪيو ٿي ويو ٿي. هو کين ٻڌائي رهيو هو ته پٽن تان لهندي ۽ اڏام ڪندي کيس ڪيڏو مڙو ٿي آيو - لڳو ٿي پيرن ۾ ڀر لڳي ويا آهن - ڄڻ هو هڪ ٿاريءَ تان اڏامي پيءُ ٿاريءَ تي ويهڻ وارو پڪي آهي - هو پوءِ ويجهڙ وارين ڊبن طرف ڀڳو ۽ هن زور سان انا الحق چئي پنهنجي پويان اچڻ وارن کي چٽڪ للڪاريو، ڊوڙيو ۽ لڪي ويو - پوءِ هن آڱريون زبان ۾ ڏئي سڀني وڃائي، جيڪا سڌڪا پيريندي هوا جي لهرن تي سوار ٿي آسمان ۾ پري پري تائين ٻڌي وئي - ڪارا ڪڪرا جهڪندا هليا ٿي آيا ڄڻ اصحاب فيل حملو ڪري ڇڏيو هجي - سپاهي ڪار ڪپڙا پهري، کنوڻ جا چمڪاڻا ۽ آسمان تي گهيريل گهٽائون ۽ پاڻيءَ جي بار کان جهڪيل ته در ته ڪارا ڪڪر جيڪي ڳٽيل پهلوان وانگر هڪٻئي کي دسيندي، گهليندا، خلا ۾ جهڪندا، اُتندا، ڌونڌاڙي رهيا هئا - ٻار پناهون ڳولڻ لڳا ڇو ته اٺن ۽ رڍن رڙڻ ڪرڻ شروع ڪري ڇڏيو هو -

”ٻڌو - واپس اچو!“ منصف ڌنار چيو، ”جيڪڏهن ديوانو انا الحق چوي ٿو ته ڪا ڳالهه ناهي. سندس مجبوري آهي سندس دماغ تاءِ ۾ آهي.“

”هي هٿ - نوڪيو ديوانو آهي. سڀ سمجهي ٿو.“ هڪ ٻئي ساٿيءَ کيس ياد ڏياريو.

”جيڪڏهن ڪو ماڻهو بنجي ڪا ڳالهه چوي ته ان کي سچ ئي سمجهي وٺڻ گهرجي.

جيڪڏهن هو نقصان نٿو ڪري ته کيس ڇڏي ڏيو.“

پوءِ ڄڻ ڪنهن کليءَ کي اونڌو ڪري، هڪ گهڙيءَ ۾ ڀر ڄل ٿل ڪري ڇڏيو:  
 ”هن کي ڇڏي ڏيو. انا الحق چوڻ ڪو جرم ناهي. ان جي ڪابه سزا ناهي.“ سڀ پڇي ويا.

ديواني چيو: ”مزوري ڪهڙو - ڪجهه به ناهي!“

”تو کي اها راند ڇو نه وڻي.“ ننڍڙي منصف پڇيو.

آلن ڪپڙن کي ڇنڊڪا ڏيندي هن چيو: ”ديواني ٿيڻ ۾ ڏاڍو مزو آهي پر ماڻهو کيس  
 بس بيڪار سمجهي ڇڏيندا آهن ۽ سزا به ناهن ڏيندا- سزا پوڳڻ ۾ ئي ته سڀڪجهه آهي.  
 لوڌجي وڃڻ ۾ ته سڄي ڳالهه آهي. نه ته ماڻهو ديوانا ڇو ٿين-“

”تون ڇا ڦاهيءَ تي لڙڪڻ پسند ڪندين؟ تنهنجي تسلي اهڙيءَ طرح ٿئي ها! عجيب  
 خواهش آهي تنهنجي-“

دشت نجد تي وڃڻ وارا ڪيا. بلندين ۽ پستين تان پاڻي وهيو ۽ پري ڪنهن پٽ تي  
 ويٺل ديواني پنهنجي بدن ۾ بي قرار محسوس ڪئي. ڄڻڪ طوفان سندس رت ۾ هو ۽ هو  
 گذرگاهه هو- نه، هو طوفان جو تخليقڪار هو- شعلو به ۽ شمع به- پتنگو به ۽ لات به-  
 خلائين ۾ به هوڻي هو ۽ هوائن ۾ به- سندس ڪو طرف نه هو ۽ سڀني طرفن ۾ هو هو- حرم  
 نبوي ﷺ کان حرم ڪعبي تائين- عرش معليٰ کان وٺي زمين جي پاتارجي، اٿاهه پاڻيءَ  
 ۾- هوا ۽ آسمان ۾، ظاهر ۽ باطن ۾، زمان ۽ مڪان ۾- فاصلا متجي ويا هئا- هو يعني  
 حسين بن منصور حلاج هر طرف هو- انا الحق - انا الحق!-

حسين هندستان جي سفر تي نڪتو. هي اهو زمانو هو جڏهن سندس پٽ حسن وڃائجي  
 ويل ڏاڏي ۽ پيءُ تي صبر ڪري چڪو هو- هو پنهنجن ٻارن کي ديني علم سان گڏ دنياوي  
 علم به سيکاريندو هو- هو ريشم جو سوداگر هئڻ سان گڏوگڏ عمدو مسلمان به هو جيڪو  
 زندگيءَ جي پرچار ميدان ۾ لهندي ڊڄندو نه هو. جن کي ننڍين ننڍين حڪومتن ۾ پير ڪوڙڻ  
 لاءِ تيار ڪيو پئي ويو- جيڪي دنيا جي سياست کي بهتر سوجه بوجه سان ناهي جي قابل  
 هئا ۽ جن کي پنهنجي عقل تي بچا ناز هو- سندن خواهشون جاه جي حب لاءِ شديد نه هيون ۽  
 سندن اميدون زندگيءَ ۾ ڦليل هئڻ سان گڏوگڏ جليل به هيون- جڏهن حسين چين، هندستان ۽  
 ترڪستان جي سير ۽ سفر کان بيضا واپس پهتو ته سراءِ ۾ ارجنبي ماڻهن جو انبوھ هو. انهيءَ  
 جي باوجود جو سوداگرن جي موسم گذري چڪي هئي ۽ عيد جون تياريون ٿي رهيون هيون-  
 سڄو ملڪ گلن سان سڙهو ٿي رهيو هو، وڻن جي ساواڙ ۾ هڪ عجيب دلربائيءَ جو شان هو-  
 پاڻيءَ جي چمڪ وڌيل ۽ رواني تيز هئي ۽ سوس جي بيابان ۾ قافلن جي ڪوچ ڪرڻ جا طبل  
 وڄايا وڃي رهيا هئا- نقارن تي ڌڪ لڳي رهيا هئا- آبادي ڪيڏي وڌي رهي هئي- رونق  
 وڌيڪ ٿي وئي هئي- انهي گهمڳهمي ۾ سڪون ٿي ڪٿي هو-

حسين ڏٺو ته سندس پوٽن کي ريشمي جبا پاتل هئا ۽ انهن جي گفتگو جي انداز ۾

نرمي ۽ ملائمت سان گڏ فخر هو، جنهن ۾ مردانگي گهٽ هئي - هو ننڍين حڪومتن جي موڪليل سوداگرن کي ريشمي چيني ڪپڙو ۽ بخل ۽ ريشم هڪ بي نيازيءَ سان ڏئي رهيا هئا ۽ نون حاڪمن جي ڌڙين ڌڙين ڪنجوسين تي به بحث ڪري رهيا هئا - انهن مان جيڪو وڏو هو سو لاپرواهه ۽ شاهائيا پار رکندڙ هو ۽ ننڍو نهايت چالاڪ، ذهين ۽ دانا ۽ ڳالهه جي ته تائين يڪدم پهچڻ وارو هو - هو سياست جون رمزون سمجهندو هو.

جڏهن رش گهٽ ٿي ته حسن جي وڏي پٽ پڇيو:

”چاچا سائين! اوهين رات جي قيام جو ارادو رکو ٿا؟“

حسن کي سمجهه ۾ نه ٿي آيو ته هو ڇا چوي -

ڪڏهن ڪو پنهنجي گهر ۾ به اجنبی ٿي ويندو هو - ماڻهوءَ جي سڃاڻپ ڇا هوندي آهي

پنهنجائپ ۽ اوڀرائپ ڇا هوندي آهي ڇا رات جي سڃاڻپ به ڪا شيءِ آهي -

سندس سامهون سوال کي ورجايو ويو. شايد هو ٻڌي نه سگهندو هجي.

پوءِ هڪ غلام ويجهو اچي چيو: ”اوهين رات جو قيام هتي ڪندؤ؟“

”حسن ڪٿي آهي؟“

”حضور وقت جي خليفن جي بيعت لاءِ بغداد تشریف ڪڍي ويا آهن. اوهان کي خبر

ناهي امير المؤمنين مڪتفي بالله جو انتقال ٿي ويو آهي ۽ حواري نون نون ماڻهن جي بيعت

جي دعوت ڏني رهيا آهن. سلطنت جي مرڪز ۾ حالتون خوفناڪيون آهن. خلافت جا ڪيئي

داعي آهن ۽ مقتدر بالله اڃا ننڍو آهي جيڪو پنهنجي ترڪي ماءُ ۽ ترڪي سردار مونس

جي نظر ڪرڻ جو محتاج آهي -“

”ڇا تون حسن جي ماءُ تائين منهنجي رهنمائي ڪندين؟ اها مون کي سڃاڻندي آهي.“

غلام غور سان جهڪي حسين ڏانهن ڏٺو. دير تائين ڏسندو رهيو ۽ پوءِ ”آقا حسين!“

چئي ساڻس جهٽي ويو.

پوءِ ڊوڙندو، رڙيون ڪندو، ’آقا حسين! آقا حسين!‘ چوندو، اڻڻن ۽ ورائڻن ۾ ٻڌل

اٿن ۽ گهوڙن وٽان گذرندو، اندروني گهر ڏانهن هليو ويو. سندس ساه سيني ۾ سمائجي نه

رهيو هو. هو اڌڙوٽ عمر جو نهايت مضبوط حبشي هو پر هاڻ ڪڪ وانگيان ڪنڀي رهيو

هو ۽ سندس وات مان ڳالهه نڪري نه رهي هئي، ڇڻ هن ڪو جن ڏسي ورتو هجي -

زينب هن زندگيءَ ۾ پنهنجين اميدن کي حسين سان ٻيهر ملڻ جي خواهش کان خالي

رکيو هو - هن ابو يعقوب اقطع جي بيماريءَ کان هيسيتائين جيڪي ڪجهه سٺو هو، سو

سٺ هو. حسن کيس نازڪ شيشي وانگر حفاظت ۽ محبت سان سنڀالي رکيو هو. هوءُ هن

لاءِ ننڍپڻ، جواني ۽ محبت هئي، ۽ ڏاڏي جي گم ٿي وڃڻ کانپوءِ هنن ٻنهي هڪ ڊگهو سفر

ڪيو هو - جڏهن شام مٽي، گهري ٿي ۽ ڏينهن جا قافلا رات جي سفر تي اُسها پئي ۽ تارن

وانگر مست انداز ٿي ٿيا. تڏهن زينب اميد پريل خيالن سان دعائن ۾ کين ياد ڪندي، جيڪي بنان ڪنهن ڏس ڏني ڪو نشان نه ڇڏي تنهن وارن تارن جيان غائب ٿي ويا هئا. خبر ناهي هي رشتن، رت ۽ محبتن، وطن ۽ انسانن جي محبت خدا ڇو پيدا ڪئي هئي! کيس اهو سٺو ٿي لڳو ته دليون هجر جي تاءَ سان تپيل رهن پر ڪير شعلن جي شدت محسوس نه ڪري سگهي - خدا ڇو سندس مقدر اهڙو ٺاهيو هو! کيس اهو خيال ئي نه هو ته ڪو لمحو ايترو فيصلي ڪن به ٿيندو آهي -

غلام کي ائين سهڪندي ۽ ڳالهه ڪرڻ کان عاجز ڏسي هن هڪ ٻانهيءَ کي چيو ته اها ڪانسن معلوم ڪري.

”آقا حسين! آقا حسين! بس اهو ئي چئي رهيو آهي.“

زينب کي لڳو سندس سمورو وجود سن ٿي رهيو هو؛ رت هڪدم دل ڏانهن وڌيو، ڄڻ طوفان جي تڪ ڪنهن پراڻي بند سان ٽڪرائي ۽ ڪوئن جي ٽڪيل سوراخن منجهان اندران ئي اندران بنيادن ۾ داخل ٿي، کيس ڌوڏي، بس بيحال ڪرڻ واري ئي هئي.

چمڙي تي نهايت عمدي خط تي هڪ عبارت هئي جنهن کي حامد بن عباس بار بار پڙهي رهيو هو ۽ فارس کان آيل هڪ ماڻهو ان ملاقات جي ڪمري ۾ هڪ ڪنڊ ۾ پلٽي ماريو ويٺو هو ۽ ڏاڍو دلگير ٿي لڳو. حامد، ٻڌندڙ سج جي روشنيءَ ۾ جڏهن ٻانهين اڃا شمعون نه ٻاريون هيون، ان ٽڪري کي کڻي وري پڙهيو -

”درد ۽ سلام!“

”ابليس ۽ محمد ﷺ کان سواءِ ٻئي ڪنهن جو خاص مقام ناهي.“

عزازيل پنهنجي مقام تان ڪري پيو جڏهن ته محمد ﷺ (مٿن درد و سلام)

انهن معنيٰ جي معنيٰ کي پروڙي ورتو

ابليس کي چيو ويو هو: ”سجدو ڪر“

۽ محمد ﷺ کي چيو ويو هو: ”ڏس“

سندن اکين ساڄي کاٻي نه ڏٺو ۽ ڌوڪو نه کاڌو ۽ نه ئي گمراهه ٿيون

ابليس پنهنجي انڪار تي اقرار ڪيو

۽ پنهنجي حالت تي واپس نه ٿيو

محمد ﷺ ڏسڻ کان پوءِ پنهنجي حالت تي مڙيا

آئون تو ۾ پنهنجي حيات پسان ٿو ۽ توتي آڌاريان ٿو. تون دليون ڦيرڻ وارو آهين

تنهنجي حمد ڪيئن ڪيان جڏهن ته تنهنجي ثنا ٿيڻ گهرجي

عرش واسين ۾ ابليس کان وڌيڪ ڪير عابد هو

هو اک ڇنڀ جي مهلت جي آگاهيءَ کان آگاه نه ٿيو  
 هو شديد شوقن سان ڀرپور تنهائيءَ ۾ سندس حمد ڪندو رهيو  
 مٿس تهمت هنئي وئي جڏهن هو ٻيءَ تنهائيءَ تائين پهتو ۽ کانئس سوال ڪيو ويو جڏهن هن  
 اننت اڪيلائي طلبي  
 خدا چيو: سجدو ڪر ابليس چيو: تو کان سواءِ ڪنهن کي به نه!  
 خدا چيو: پل توتي منهنجو عذاب پوي؟  
 ابليس چيو: تنهنجي ڏنل عذاب سان مون کي تڪليف نه ٿيندي  
 منهنجو انڪار تنهنجي پاڪيزگيءَ سبب آهي ۽ منهنجو عقل تو ۾ سرگردان آهي  
 آدم تنهنجي مقابلي ۾ ڇا آهي ۽ آئون ڇا چوان اهوئي ته توکي ڇڏي ٻي ڏانهن ڏسان  
 هو غرور ۽ جلالت جي بحر ۾ ڪريو ۽ اندوڻي ويو.  
 هن چيو: منهنجي لاءِ سواءِ تنهنجي ٻيو ڪوبه رستو ناهي آئون هڪ مصيبت زده عاشق  
 آهيان  
 'تون مغرور ٿي ويو آهين.'  
 جواب مليو.

لامحدود وقت کان اڳ آئون صرف توسان آشنا هئس ۽ اهو آدم کان گهڻو اڳ هو  
 هاڻ جيڪڏهن تون مون کي ڇڏي ڏين ته جدائي ۽ عشق هڪ ئي آهن  
 فاصلو ۽ قرب به هڪ ئي ته آهن  
 آئون توسان ياد ڪيو ويندس ۽ اسين ٻئي لامحدود وقت جا ساٿي  
 اسان هڪ ئي ته آهيون."

ڄمڙي جي ٽڪري تي چڱا پڪڙيل هلڪا ڪارا لفظ روشني پوڻ سبب خاڪي ۽  
 سونهري ٿي رهيا هئا. تنهن پويان ته، قطارن پويان قطار وانگر جيڪي دشمن سان حملي لاءِ  
 تيار هجن. وڪون گڏ ملائي، شام جي لالاڻ ۾ فاصلا ۽ رستا طئه ڪن-  
 هن ٽاڙي وڃائي. ٻردن پويان کان حبشي منڍي ڪڍي ۽ آقا جي حڪم لاءِ ڪنڌ  
 جهڪائي ڇڏيو.

حامد بن عباس هن ڏانهن ڏسندو رهيو. هي ڪم حبشيءَ جو نه هو.  
 "تون واپس وڃ!"

ٻانهيون، جيڪي شمعون روشن ڪنديون پئي ڦريون، هن تن کي چيو: "ڪنهن  
 محافظ کي چئو عمار کي مون ڏانهن موڪلي."

بغداد جون حالتون ڏاڍيون خطرن واريون هيون. خلافت جي ٻيڙي ترندي ٻڏندي،  
 مڪتفي بالله جي وفات کان پوءِ ٿاڦڙا کائي رهي هئي. مقتدر بالله کي خلافت جي تخت تي  
 رونق افروز ڪرڻ جي بيعت جو صلوا عباس بن حسن هڪ وڏي رقم خزاني مان ڪڍرائي



حاصل ڪيو هو. انهي کان پهرين ڪڏهن به اهو فتنو ظاهر نه ٿيو هو، ۽ جيڪو شغب (مقتدر جي ماءُ) جو حڪم هو اهوئي ٿيندو هو - هو پٽ جي اهڙي عمريءَ مان فائدو ڪڏهندي، جيڪو گهرندي سو ڪندي هئي - دربار جي معاملن ۾ سندس عمل دخل تمام گهڻو هو. ۽ وري سندس منظور نظر ٻانهين ۽ خادمانن ۽ منقل وارن وانگر معاملن هئا - ترڪ اندر ۽ بغداد کان پري تائين قمرطي پڪڙيل هئا. زندگي درهم برهم هئي ۽ اهڙي وقت ۾ جڏهن هر وزير پنهنجي سسيءَ جي فڪر ۾ هو ابن منصور جي اُن ڊگهي مڪالمي کي پڙهيو وڃي رهيو هو. جيڪو هن ابلّيس جي شان ۾ لکيو هو. واڳونءَ واري غمخواري ڪير ٿي سمجهيو - پر حامد بن عباس کي ابن منصور جو فڪر لاحق هو -

اولهه ۾ بغداد جي حڪومت جي مقابلي ۾ مضبوط واسطن سان فاطمي حڪومت قائم ٿي چڪي هئي. جيتوڻيڪ مڪتفي بالله عيسيٰ نوشري ۽ عبيدالله المهديءَ جي گرفتار ڪرڻ جو حڪم ڏنو هو. هيڏانهن حضرت جعفر صادق جا پٽ امام اسماعيل جي امامت جا قائل هئا ۽ هيءُ دعوت ڪا نئين نه هئي. انڪري اولهه ۾ ان جي قيام سان گڏ ئي يمن، بحرين، عراق ۽ خراسان ۾ عرصن کان مصروف مبلغن به پنهنجي قفس جا بند دروازا کوليا ۽ آسمان ۾ ڦٽل شروع ڪري ڇڏيا.

مونس ڏاڍو طاقتور هو. ان ترڪي غلام عروج ماڻيو هو ۽ دربار جي اڇي ڪاري جو مالڪ ٿي ويو هو. کانئس حامد بن عباس کي ڏاڍي چڙهڻي پڙهڻي سان منهن مقابل ٿيڻ ۽ اُن کي شڪست ڏيڻ جو حوصلو منجهس نه هو. هو سمجهندو هو ته سياست هڪ اهڙي ڏُهڻ هئي جنهن ۾ هو گهڙندو هليو ويو هو ۽ انهيءَ وچ ۾ نون عقيدن ۽ پراڻين رغبتن کي برباد ڪندڙ دعوائن پنهنجي جڳهه ٺاهي ورتي هئي. مذهبن ۽ فرقن جو ڪوئي شمار نه هو. ابن منصور جي انهن لکڻين ۽ رسالن سان ڪهڙو نقصان پهچي سگهيو ٿي.

عمار جڏهن اندر آيو ته حامد بن عباس اُن لکت طرف ڏسڻدي چيو.

”هي ابلّيس جي شان متعلق هڪ دستاويز آهي.“ هن کلي مٿي ڏنو.

”آقا سيدي - ڪلهه جلاپيا پاڙي منجهان هڪ عورت وتان به اهڙا دستاويز مليا آهن.

ماڻهو جڏهن گهٻرائجي ويندو آهي ۽ انتشاري وقتن ۾ کيس ڪجهه ٺاهي سمجهندو ته هو پنهنجي آڻت لاءِ اهڙن سهارن جي ڳولا ۾ نڪرندو آهي. جيڪڏهن ڪو انسان خدا هجڻ جي دعويٰ به ڪري ۽ اهو به واعدو ڪري ته هو نجات ڏياري سگهندو ته ڪير آهي جيڪو مٿس يقين نه ڪندو -“

هو چپ ٿيو ته وزير چيو:

”پر خدا جو قسم هي شخص نه - هي نه - نه نه ۽ هرگز نه.“ هن جوش منجهان چيو ۽

اٿي بيهي رهيو.

”آقا - اولهه ۾ هڪ پوري سلطنت اهڙن فتنن سان عالم وجود ۾ آئي آهي، هي ابن منصور ته ڪائي حقيقت نٿو رکي. سندس خط ۽ رسالا اوهان کي ڇو بيچين ٿا ڪن!“ عمار ويجهڙا ٿپ هڻڻ سبب ذاتي سوال ڪري رهيو هو.

حامد بن عباس پويان هٿ ٻڌي ڪمري ۾ هلي رهيو هو ۽ پهرين رات جو چنڊ دري جي اوت منجهان لهريلي واريءَ ۾ ڊهيل سڪي جي ڪناري وانگيان ڏيکائي رهيو هو.

”تون پڇين ٿو اها ڳالهه مون کي پريشان ڇو ٿي ڪري - خدا جو قسم انهيءَ جو جواب مون وٽ به ناهي پر هنن فسادن ۽ فتنن ۾ به ان ديواني جو خيال مون کي تڪليف ڏئي ٿو - عمار - تون ڪڏهن پنهنجي ساهه جي خواب کان به حسين شيءِ متعلق ٻڌين ته اُن تي تنهنجو نه ڪنهن ٻئي جو قبضو هو ته تون ڇا ڪندين -“

عمار انهيءَ اوجھتي سوال کان هڪدم گھبرائجي ويو. هي عجيب پراسرار سوال هو - کيس ساهه کان عزيز سندس اها عزت هئي جيڪا هن حامد جي ملازمت ۽ رفاقت مان حاصل ڪئي هئي. هو ڪنهن طور به ان کي برباد ڪرڻ پسند نه ڪندو. خبر ناهي ته سندس آقا پنهنجي اندر ۾ ڪهڙو ڌڪ پاليو هو؟ سندس سوز ۽ انتشار سندس سوچ جو اندازو هو ڪيئن ٿي لڳائي سگهيو ۽ هي ڳالهيون نهايت بي ربط هيون - هو ته هيئن ابن منصور جي ڳالهه ڪري رهيا هئا، ۽ هن ٻيڙي وٽان جيڪو اذن مليو هو سو ابن منصور کي گرفتار ڪرائڻ لاءِ ڪافي هو -

پوڙهي وٽ ٿيلهي ۾ ڪجهه خط هئا جيڪي کيس ترڪستان کان ابن منصور لکيا هئا. انهن لکتن اهو ثابت ڪيو هو ته هو پنهنجو پاڻ کي خدا ٿو سمجهي. ديوانو، خط الحواس! پر اها ڪيئن کيس اها رات ياد اچي رهي هئي جڏهن هن کي زندان منجهان زبردستي ڪڍيو ويو هو ۽ وري هو بغداد ۾ مرڳوئي ڏسڻ ۾ نه آيو هو!

۽ هاڻ!

خبر ناهي هو ڪهڙي فرقي جو مبلغ ۽ ڪهڙي امام جو داعي هو -

عمار کي پنهنجي چؤڌاري وري اهائي فضا محسوس ٿي جنهن جي بار کان سندس دل ويهڻ لڳي. جيئن جبل ڌوڪيا وڃي رهيا هجن. چؤڌاري کان آواز ۽ خوشبوئون ۽ نظارا ڪانسن اوچل ٿيڻ لڳا. هو چڻ زندان ۾ بيٺو هجي -

هن ڪنڌ کي ڏوٿيو ته وزير اعليٰ پڇيو:

”گرم ڇو ٿي وئين عمار! آئون چاهيان ٿو ته ڪن نهايت هوشمند جوانن کي موڪلي سندس خبر وٺ. کيس گرفتار ڪري بغداد جي بنديخانن کي زينت بخشي وڃي. جيڪي اسان جي پهچ کان پري آهن انهن کي وساري ڇڏڻ جيڪي اسان جي پهچ ۾ آهن انهن کي ڇو آزاد ڇڏيو وڃي.“ هن نظر ڪئي عمار ڏانهن ڏٺو، ”تون نيڪ ته آهين.“

عمار ويهي رهيو ڇڻ کيس ساھ ڪڻڻ ۾ ڏکيائي پيش اچي رهي هجي. روشنيون ۽ اونداهه ۽ هر شيءِ جيڪا سندس چؤڌاري هئي مٿس حملي آور ٿيندي مٿس مسلط ٿيندي ٿي وئي، ۽ هن ساھ ڪڻڻ لاءِ وات کوليو ته هن تي هوا به بند هئي -

هو پنهنجي آقا جي قدمن ۾ بيهوش ٿي ويو.

”موت به عجيب شيءِ آهي.“ حامد بن عباس چيو، ”عرش جي اتاهين کان زمين جي اونھائين تي جاري ۽ ساري آهي. ڪٿان کان ايندو آهي پير پير ۾ پائي - کيس ڪير موڪليندو آهي -“ هن عمار کي سڏيو: ”عمار - عمار!“

ٻاهر تتيھر رڙيون ڪندو دڄل جي پائين تان پڙڪو کائي اڏامي ويو - هن پردي کي هٽائي ڏٺو. بغداد ۾ دريا جي ٻئي ڪناري تي محلات جون ڳڙهيون روشن هيون ۽ موسيقيءَ جون دلنواز تانون رقص جي ڏنن ۾ سماءُجي رهيون هيون، ڇڻ برف وگھري شفاف پائيءَ ۾ بدلجي رهي هجي. جيئن زندگي گھلي موت جي ڌارا تي وهندي وڃي.

ريشم اُٿڻ وارن جي وسندين جي پڇاڙڪي ڇيڙي تي اُن هنڌان جتان نظر جي حد تائين سوس جي بيابان جي ڳاڙهاڻ مائل پوري ڪارائيل واري پڪڙيل هئي، انهن حسين بن منصور کي ڳولي ڏٺو. انهن هر شيءِ کي تيزي پڪيڙي ڇڏيو هو ته جيئن ڪاغذ جو هڪ ذرو به جيڪو اتان ملي سو قبضي ۾ ڪيو وڃي؟ هنن لاءِ اهوئي حڪم هو -

حسين پنهنجيون بيپناهه اکيون کڻي نه ڏٺو. ذڪر جي محفل درهم برهم ٿيڻ بعد انهن مريدن درويشن پيروڪارن ۽ ڪڏهن ڪڏهن ان ۾ شريڪ ٿيڻ وارن کي گرفتار ڪري ورتو ۽ گھر گھر تلاشين شروع ٿيون. حسين جا سڀ رسالا، هندستان کان هن جي نالي آيل خط دعا لاءِ درخواستون جيڪي ترڪستان ۽ چين کان ڪڏهن ڪو آتش پرست ۽ ڪڏهن ڪوئي سوداگر کڻي ايندو هو - دنيا جي ڪنارن تائين ڪاروانن سان گڏ ڦرڻ وارا درويش ۽ راڳي ۽ زماني جا ستايل درٻارن جي لاءِ وڃڻ وارا طالع آزما ماڻهو به اهي پيغام آڻيندا هئا - هندستان وارن کيس مغيث، ترڪستان وارن مقبت، خراسان وارن مميز، خراسان وارن ابو عبدالله زاهد خوزستان وارن شيخ حلاج الاسرار ۽ بغداد کان آيل خطن ۾ مصظم لکيو هو.

گھر جي پڙتال لاءِ اچڻ وارن منجهان هڪ حسين کي گھيريو هو ۽ ٻيا گھر کي ۽ حجري کي درهم برهم ڪري رهيا هئا. ڪلام پاڪ جا حاشيا ۽ تفسير ۽ اُثواقف زبانن ۾ لکيل لفظ - انهن جي تلاش هئي - هنن سندس گودڙي به لهرائي ان جي پڙتال ڪئي. پر ان منجهان ڪجهه نه ملين.

”حيرت آهي هن تباه حال شخص لاءِ اسان کي هيڏي فاصلي تي موڪليو ويو. جنهن جي گھر ۾ ڪا شيءِ سلامت ناهي. مهمانن لاءِ ڪوبه بندوست ناهي ۽ اچڻ وارن جو سلسلو اٽڪت هجي ته ڪهڙو بندوست ممڪن هوندو -“

پوءِ سوس جي بيابان جا اڻ مندائتا طوفان بي وقت اڀريا ۽ فنا جي هوا بنجي تيز ڪڙڪن سان هر طرف پڪڙجڻ لڳي. حسين پنهنجن مهمانن ڏانهن ڏٺو. خوف منجهان سندن رنگ پيلا پئجي چڪا هئا ۽ ڪنبي رهيا هئا. اهڙيون خوفناڪ صحرائي صدائون هنن پهرين ڪڏهن نه ٻڌيون هيون.

حسين اگر اُپي ڪئي ۽ دنيا جو ساهه بيهي رهيو. کيس گرفتار ڪرڻ وارن ٻيو ڪجهه نه ڏٺو صرف اهو محسوس ڪيو ته واڇوڙن ۽ طوفانن هڪدم پنهنجا دامن ويڙهي ڇڏيا هئا.

وري اُهوئي بغداد هو ۽ ان جون رونقون جيئن فنا جي هوا جا هيراڪ ماڻهو ان ۾ ساهه ڪڍندي ئي پنهنجي بقا مائيندا آهن اهڙيءَ طرح فتنن ۽ بغاوتن، جوڙ - توڙ ۽ سازشن جي ماحول ۾ به دجله نهايت سڪون سان پنهنجن ٻنهي ڪنارن وچ ۾ محلاتن، باغن ۽ پنهنجي سُنڌرتا سان وهي رهيو هو. ان آئيني ۾ جيڪي به هو ان جو عڪس ڏيکاريندڙ ڪنٺائيندڙ ۽ ناپائدار هو.

معتضد جي زماني وارا گيتڙو رنگ عماما اوڍيل ماڻهو هاڻ ڪڏهن ڪڏهن نظر آيا ٿي، ائين ناهي ته ڪو شهر هاڻ ڌمين، نصرانين، مجوسين، يهودين کان خالي ٿي ويو هو بلڪ سندن جانشين انهن سمورين پابندين کي غير ضروري سمجهي انهن جي طرف کان چشم پوشي شروع ڪري ڇڏي هئي - چئني طرفن کان هڪ ٿري پيگل پيالي جي پاڻيءَ وانگر خلقت جو سمنڊ مسلسل شهر ۾ گهڙي ايندو ٿي رهيو ۽ ڪنهن نه ڪنهن طور پنهنجي جڳهه ٺاهڻ ۾ جُئي ٿي ويو. سوداگرن ۽ قافلن جي ڌور ۽ اچ وڃ سان هڪ اهڙي ميلي جهڙو سماءُ هو جنهن ۾ ماڻهو آخري تماشو ڏسڻ لاءِ هڪٻئي تي ڪري ٿي پيا پر هڪٻئي کي برداشت به ڪندا ٿي رهيا.

نظاميه مدرسي ۾ جنيد درس ڏيندي ماڻ ٿي ويو هو - هن هٿ جي اشاري سان سڀني شاگردن کي ٻاهر وڃڻ جو حڪم ڏنو - هو خالي درسگاهه ۾ خالي ذهن ويٺا هئا ۽ سندن دل هڪ نئين وحشت کي ڏسي ڌڙڪي رهي هئي.

هو حسين ابن منصور کي پير ڪڙڻ ۾ وٺي آيا هئا ۽ کيس بنديخاني ۾ وجهي ڇڏيو هئائون. جڏهن هو مجنون هو ۽ وادي فاطمه جي صحرا ۾ سفر ڪندو هو ته هڪ قافلي وارن جي زباني انهن ٻڌو هو ته ”انا الحق“ چونڌو هو - پوءِ زمانا ٿيا ته سندس ڪابه خبر نه آئي ۽ اوچتو کيس بغداد ۾ آندو ويو. ديوانگيءَ ۽ هوش جون وچٿريون ڪڙيون سندن نظر کان حجابن ۾ هيون. انهي دوران ڇا ٿيو هو - هو ديوانگيءَ مان هوش ۾ آيو هو. هو پاڻ کان ورتو ويو هو ۽ وري موتايو ويو هو. هو پاڻ کان گم هو ۽ ان ۾ قائم هو. پوءِ هو پاڻ ۾ قائم ڪيو ويو هو ۽ بندهءِ خدا هو. دنيا ۾ رهڻ جي قابل. اهي منزلون هيون جن تان گذرڻ، پنهنجا درس

پنهنجي لاءِ پاڻ پسند ڪرڻ، ۽ پنهنجي تعليم پنهنجي تربيت شامل هئي. اهڙين راهن ۾ مرشد شفقت جو هٿ سندس مٿي تي رکندا هئا ۽ سندس اونداهيون راهون روشن ٿينديون هيون پر ان نورمبين جي روشني ته مائهو ڪي اندر ۽ ٻاهر کان روشن وجود بنائي ڇڏيندي هئي. حسين کي ڪهڙو واقعو پيش آيو هو!

جڏهن شام جون اذانون، ٻڌندڙ سج جي سرخيءَ ۾ ڳاڙهاڻ مائل پائيءَ تي تيز لهرن جيان پڪڙيون. جبلن ۽ بيابانن ۾ هوا پنهنجا ڊگها پلٽ ڪئي اڏامي ته جنيد اٿيو ۽ نماز لاءِ مسجد ۾ داخل ٿي ويو هو.

حسين زمين تي ليڪا چڪي رهيو هو جڏهن شبليءَ کيس جھروڪن پار کان آواز ڏنو: ”ابن منصور!“

ابن منصور ڪنڌ ڪڍي نه ڏٺو ته هن ڪن پويان هنيلا گلاب آڱرن سان ڪئي، هن ڏانهن اڇلايو:

”جيڪو تنهنجو حال آهي اهوئي منهنجو آهي، پر تون ان کي ماڻهن تي ظاهر ڪري ڇڏيو، تنهنجي عقل توکي هن حال تائين پهچايو.“

حسين اهو گل شبليءَ کي ڏيندي چيو:

”پاءُ، وقت جو انتظار ڪر!“

”خدا جو سُنهن، ابن منصور! آئون ان لمحي کان خائف ناهيان پر مون کي ريس ٿي ٿئي.“ شبليءَ گل وري ڪن پويان هڻي ڇڏيو.

”شبلي! منهنجي هڪ سوال جو جواب ڏي - جڏهن مولائي هڪ شخص کي سندس نفس جي قبضي مان آڇو ڪري پنهنجي رغبت جي بساط تائين پهچائي ڇڏيو، تون انهيءَ کي ڇا سمجهين ٿو.“ حسين جون نگاهون شبليءَ جي منهن تي اُڀرندڙ تاثرن جون ڳولائو هيون.

هڪ نوراني مرڪب شبليءَ جي ويران منهن تي پڪڙي، جيڪا سندس وجود منجهان ائين ظاهر ٿي رهي هئي جيئن لهرون چمي رهيون هجن. هو ويهي رهيو. پوءِ هن پنهنجي آڱر سان سامهون زمين تي لڪيرون ڪڍيون.

الله ڏانهن چاهه کان وڌيڪ ڪهڙي جنت هوندي! جنت به ته ان چاهتنا سبب جنت بڻي آهي، ۽ اهڙي نفس لاءِ اها خوشحالي آهي ۽ پلاري آهي جيڪو مولائي جو اطاعت گذار هجي ۽ سندس قلب ۾ حقيقت جا آفتاب چمڪي رهيا هجن.“

حسين چيو: ”شيخ ڪامل کي چئجو ته منهنجي لاءِ دعا ڪن ڇو ته ماڻهن ڪنڊن سان راهون پري ڇڏيون آهن منهنجي چؤڌاري افسانا ناهي ڇڏيا آهن.“

”نه - ماڻهو افسانا ناهن ناهيندا صرف پنهنجن خيالن کي نوان جاما پهرائيندا آهن، جيڪي انهن پاڻ تيار ڪيا هوندا آهن،“ شبلي وري کليو.

”شايد،“ حسين نهايت عاجزيءَ منجهان پيهر چيو، ”شايد.“

”تو وجد کان عاجز ٿي جيڪي چيو، جيڪي ڪيو، انهيءَ کي انهن وجد کان بحث تائين اکر به اکر تسليم ڪري ورتو هو. ان ۾ ڪجهه سندن ديوانگي به شامل هئي ۽ عام ماڻهو به ته ڪنهن خيال جي پاڇي کي پرَ ۽ پرزا پاڻ ئي لڳائي ڇڏيندا آهن.“ شبلي حسين جي ٺاهيل ليڪن کي غور سان ڏسي رهيو هو.

”شايد،“ حسين وري چيو، ”شايد.“

”حامد بن عباس نهايت سخت گير ماڻهو آهي. آزادي ۽ چوٽڪارو ڪجهه دير سان ٿيندو.“ شبليءَ دالانن کان پريان انهن آوازن ڏانهن ڌيان ڏنو جيڪي جيئن پوءِ تيشن وڌندا، ڏانهن ويجهو اچي رهيا هئا. ”هينئر هي ليڪا ڊاهي ڇڏ. اهو سوال وقت کان اڳ ۽ تمام وڏو آهي - تون ڇو اهڙي سرخروئي گهرين ٿو! - ڏس، دشت بي دُوار آهي، ڪير هجي، جو اهڙيءَ حالت جي حاجت روائيءَ لاءِ اچي.“

حسين بي پٺاهه اکين سان شبليءَ ڏانهن ڏٺو جن ۾ نه زندگيءَ سان محبت هئي نه جيئڻ جي خواهش، ۽ نڪي دعا لاءِ بيقراري هئي. فقط بي انجام تپش هئي ۽ عشق ۽ هجر جي مسلسل داستان جو هڪ باب درج ٿي رهيو هو.

شبليءَ منهن ڦيري ڇڏيو ۽ موتي آيو. ”ديوانو هميشه ديوانو ئي رهندو.“

بغداد ۾ هيءُ سال ويائن ۽ آسماني آفتن جو سال هو.

ان ڏينهن صبح کان برفباري ٿي رهي هئي. گهر اچي چار سان ڍڪجي رهيا هئا، ڄڻ انهن تي ڪفن پوندو رهيو هجي. وڻ پنهنجين تارين سميت جهڪي سڄدي ۾ وڃڻ جي ڪوشش ۾ اهڙن ماڻهن وانگر لڳي رهيا هئا جن پهريون ڀيرو نماز لاءِ جهڪڻ گهريو هو، پر مٿن رکوع جي حالت ۾ سڪتو طاري ٿي ويو هو.

گذريل شام عجيب هيٺ پري هئي، هوا ۽ سخت سيءَ ۾ بيچين پکي آڪيرن ۾ آرامي ٿيڻ بجاءِ رڙيون ڪندي اُڏامي رهيا هئا ۽ شام جي لالائي ڪوهيڙي جيان مٽي چڙهندي، پڪڙجندي، ويهندي ۽ اڏندي لڳندي هئي.

پاڻيءَ جا پکي دريا ۾ هيٺ تائين ۽ پوءِ فضا ۾ گهٽون هڻڻ، دائرا ٺاهڻ ۽ چڪر کائڻ لڳا. ڪانگ سَوَن جي تعداد ۾ ڪان کان ڪري رهيا هئا ۽ سرٿيون ڪنڪين ڪيڏيون، ڪرنديون، اتنديون ۽ منحوس آوازن سان آبادين تي لامارا ڏئي رهيون هيون.

جڏهن اذانن جا آواز رعب ۽ جلال سان گڏ آسمان ۾ اُڀريا، هوا ڄڻ هڪ قرار وٺڻ واري بيچين بيمار وانگر ٿوري جهڪي ٿي، بيٺي ۽ پنهنجو دم ساهيائين - پوءِ ڪاربن گهٽائڻ جي پيچدار ورن شهرن جي روشن ۽ زندگيءَ جي رونق سان ڀرپور خالي جڳهين ۽ ويرانن کي ائين ڏکي ڇڏيائين ڄڻ ننڊ چنڀرن کي ڳورو ڪري، اکين تي چانچي وڃي.

حامد بن عباس سياست جي شطرنج تي هڪ مرنڊڙ مهري مثل هو. سندس پٽ حسين کيس ڇڏي اولهه ڏانهن عبيدالله المهدي وٽ وڃي چڪو هو. سندس تربيت لاءِ حامد جون سموريون ڳڻتيون نيٺ شڪست کائي چڪيون هيون. محبت جي راهه ۾ سندس مايوسيون المناڪ هيون - کيس خبر هئي ته هڪ لمحي لاءِ به انهن ساڻس پيار نه ڪيو هو. محبت ڪهڙي شيءِ آهي - قهرمانه، گلرنگ ۽ سوين ترڪي پانهين جن سان سندس حرم ڀريل هو، يهودي، نصراني ۽ نسطوري عورتون جن سان سندس محل انڊلٽ ريڪائڻ جو گمان ڏيندو هو، هو انهن جي بيش بها لباسن ۾ لڪل سراپن کان به آشنا هو، پر سندن دليون! دلين تائين ڪڏهن به ڪو پهچي ناهي سگهيو. دل جي دنيا ڪهڙن نالن سان آباد هوندي آهي ڪنهن کي خبر پئجي ٿي سگهي؟

ساڻس ڪنهن ڪڏهن محبت نه ڪئي هئي -

ٺاهڻ ۽ ڊاهڻ، دربار جي سياست ۾ دوستن ۽ دشمنن جي تعداد جو حساب رکڻ، اڳتي وڌندو رهڻ ۽ پنهنجي جڳهه تي برقرار رهڻ ۾ هڪ زمانو گذري ويو هوس. سندس وارن جي ڪارڻ ۾ رک پنهنجا جھول ڇنڊيا هئا ۽ دجله جي ڪناري اُن محل ۾ جتي بيشمار داروغا ۽ محافظ هئا هو ذري گهٽ اڪيلو هو. تنها - هو ڇو تنها هو؟

عذاب جي هڪ وجود رجائي وجهندڙ خيال سان مٿس ڪنڀي طاري ٿي وئي. هن هي سمورو دنياوي دولت، جاه ۽ جلال ڇا جي ڪري پنهنجي چؤڌاري سهڙيو هو، جڏهن ته سدا ان ڏير ۾ هو پاڻ دفن ٿيندو رهيو هو، سندس سمورين ناڪامين ۽ نامرادين جو ذميوار فقط هڪ شخص ئي هو. هڪ گدڙي پوش - هو پنهنجو انتقام اُن جي ذلت سان ئي پورو ڪري ٿي سگهيو. هن تازي وڄائي.

”جيڪي قيدي سوس منجهان آندا ويا آهن. انهن منجهان ابن منصور کي حاضر ڪريو پر سندس زنجير کولي ڇڏيو. آئون هن سان اڪيلائيءَ ۾ ملڻ گهران ٿو.“

جڏهن کيس پيچدار راهدارين، اڻ ڳڻت سُرنگن ۽ آڏو گابرين اونداهين راهن تان آندو ويو، ته هو نڪي هيسيل هو نه هاراييل - نڪي اُجهائڻ نه ئي شرمسار هو - سندس مُک تي هڪ عجيب بينياري هئي جيڪا پنهنجي انجام کان بي پرواهه هجڻ واري ماڻهوءَ ۾ اُڀرندي آهي.

”تو کي هن طلبيءَ جو مطلب معلوم آهي.“ حامد نهايت گهمند مان چيو.

حسين ڪوبه جواب نه ڏنو.

”ڇا تون ابلبس جو پرستار ۽ ڪنهن پراسرار مذهب جو داعي آهين.“

اُهاڻي ماڻ هئي.

”خدا تنهنجو منهن ڪارو ڪري، ڇا تون منهنجي ڳالهه ٻڌي نٿو سگهين يا ٻوڙو آهين -“

حامد جي منهن جي چمڙي برف جي نوڪدار ڳنڍي وانگر ڏکونيندڙ ۽ نريل هئي.  
 ”شيطان پرست ۽ جادوگر! خدا جي خلق کي خراب ڪرڻ وارا- خدا کان گمراه!“ حامد  
 ڏند ڪرئيندي چيو. هو ڪمري ۾ هلي رهيو هو ۽ ڏاڍيءَ بيقراريءَ منجهان ڪوڙي کي هر هر  
 هڪ کان ٻئي هٿ ۾ جهلي رهيو هو.

”وزيراعليٰ حامد بن عباس! ڇا هن پريشان حال زماني ۾ منهنجو مسلڪ ايترو اهم  
 مسئلو آهي جو آئون اڌ رات جو سڏايو وڃان.“ خالي ڪمري ۾ حسين جو آواز اُڀريو-

”تنهنجي جڳهه صرف ۽ صرف جهنم آهي.“ حامد زور سان چيو.

”آئون ته هتي سڏايو ويو آهيان.“ حسين نهايت آهستيگي سان چيو.

حامد ٺٽيءَ منجهان عجيب آواز ڪڍيا، پر چيائين ڪجهه ڪونه.

”تو کي خبر آهي ابليس جي پرستش جي ڪهڙي سزا آهي.“ ڪافي دير بعد وزيراعليٰ چيو.

”آئون ابليس جو پرستار نه، سندس همت جو قاتل آهيان پر سزا جيڪڏهن منهنجي

مقدر ۾ آهي ته ان لاءِ به تيار آهيان.“

”سزا جو مفهوم جيڪڏهن تون ڄاڻين ها ته ان کان پناهه گهرڻ جي درخواست گهرين  
 ها. عميق ترين جهنم کان به وڌيڪ تڪليفده - خدا جو قسم تنهنجو هڪ هڪ سنڌو ويو  
 ويندو. گوشت ٽڪرا ٽڪرا ڪري الڳ ڪيو ويندو. تند تند منجهان ساهه الڳ الڳ ڪڍيو  
 ويندو- ڇا انهيءَ اذيت جي سهڻ هونديئي؟“

حسين جو منهن ٽڙي پيو پر هن ڪنڌ کڻي نه ڏٺو.

”ڇا تون ديوانو آهين.“

حسين جو تهڪ سوين پڙاڏن سان پٿرين ۽ پردن، ڇت ۽ ڳڙڪين ۾ سُري ويو. ساز، جام  
 و مينا چٽڪ سڀني ان تهڪ کي جهلي ورتو هو. ٻاهر دجله جون لهرون به مستيءَ منجهان اٿلون  
 کائڻ لڳيون ڄڻ ان بيپناهه تهڪ جي سيلاب ۾ شريڪ ٿيڻ گهرنديون هجن.

حامد بن عباس کي پهرين ملاقات به ياد هئي، انهيءَ ڪري هن حسين کي ان دروازي  
 منجهان جيڪو صرف سندس لاءِ مخصوص ۽ ڳجهو هو کولي برفبار رات ۾ ٻاهر ڏڪي ڇڏيو.

”وڃ، خدا تنهنجو منهن ڪارو ڪري. آئون ٻيهر توکي بغداد ۾ نه ڏسان ته تهن  
 شعبدن جي باوجود توکي قتل ضرور ڪري ڇڏيندس. تنهنجو انجام سٺو نه ٿيندو.“

”تنهنجو مسئلو منهنجي سمجهه ۾ اچي به ٿو ۽ نه به.“ خراساني نانواڻيءَ تندور تي  
 جهڪي، نانن کي اٿلائيندي پٿلائيندي چيو: ”تون چوين ٿو ته لاءِ بغداد ۾ رهڻ ضروري  
 آهي.“ هن تپش منجهان ڳاڙهي ٿيل منهن تان پگهر اُگهيو.

”جڏهن تون وزيراعليٰ کان ڳجهو رهندين ته شهر ۾ ڪهڙيءَ طرح رهندين- قاضي



عمرو جيڪو مفتي آهي سندس ڏاڍو عزيز دوست آهي. هو توکي ڳولي وٺندا. ڇا اهو ممڪن ناهي ته تون يمن هليو وڃين يا فارس يا عراق. خدا جي زمين ڏاڍي وسيع آهي. هر ملڪ اسان جو ملڪ آهي، جو اسان جي خدا جو ملڪ آهي.“ هن کلندي نان هڪ ريشمي ڪپڙي ۾ ويڙهيا.

”نه مون کي حڪم هتي جوئي آهي.“ حسين چئي طرف نگاهه وڌي.

”ڪير تو لاءِ اهي حڪم ڏيندو آهي؟“ نانواڻيءَ حيرت منجهان پڇيو. هو ڏاڍو

سوچيندي دير تائين گهرين نظرن سان حسين ڏانهن ڏسندو رهيو. ايستائين جو تندور منجهان نيرو دونهون نڪرڻ لڳو ۽ فضا سڙڻ جي پوءِ سان پرجي وئي.

هي دارالحرب ۽ شهر کان ٻاهر گهرن کان پري جهنگ ويجهو هڪ قلعي نما گهر هو، جيڪو هاڻ سراءِ بنايو ويو هو. انهيءَ طرف کان ڪاروانن جو گذر تمام گهٽ ٿيندو هو ڇاڪاڻ ته آباد شاهراهه ٻئي طرف ۽ صاف هئي. اها جاءِ پهريون ڀيرو جنهن خريد ڪئي هئي ان کي بگهڙ کاڌو ۽ هو مري ويو. سندس بت ان جڳهه کي منحوس سمجهندي ڪڏهن ان ۾ رهڻ پسند نه ڪيو. هونئن به هو درٻار ۾ ڪاتب هو ۽ شهر جي زندگيءَ جو عادي هو.

تمه خانن ۾ اونداهن چڪردار ڏاڪڻين وسيلي داخل ٿبو هو ۽ پريپچ سوڙها رستا جهنگ ۽ غارن ۾ کُلندا هئا. هيءُ اهڙي جڳهه هئي، جتان سازشون ۽ بغاوتون اُسرنديون نسرنديون آهن. ڪاروان سراءِ بنجڻ بعد ان ويرانيءَ ۾ زندگي ۽ رونق موتي آئي. خراسانيءَ جو مزاج عمدو ۽ ڄاڻ بي انتها هئي. هو هڪ داستان طراز ۽ راڳي ئي نه، شاعر به هو. انهيءَ ڪري بغداد جي ناڪام راڳين، درٻار جي اميد ۾ عمر گذارڻ وارن شاعرن، بي گهر رولاڪ سپاهين، خوابن ۽ پاڇن ۾ پناهه وٺڻ وارن نيم ديوانن، سياست کان بيزار ۽ ناڪام ٿي گوشي نشين ٿيڻ وارن طالع آزمائين جون شامون گهڻو ڪري هتي ئي گذريون. هيءُ محفل جانان ائين آباد هئي.

تمه خانو حسين لاءِ عمدي پناهه گاهه هو. پاڻيءَ جي ذميواري علي بن احمد نانواڻيءَ کڻي هئي ۽ هن ڪجهه سرون ڪڍي هوائ لاءِ هڪ ڳڙ کي ٺاهي هئي. ۽ فلاش درويش جي وجود کي هن پنهنجي سراءِ لئه بابرڪت سمجهندي، سندس سموريون خدمتون پنهنجي ذمي ڪنيون هيون. خدا سان محبت ڪرڻ سندس بندن سان محبت ڪرڻ آهي ۽ کيس خدا کان ڪا شڪايت به نه هئي. حسين جي اچڻ کان پوءِ ڪاروبار ۾ گهڻو اضافو ٿيو هو. بغداد ۾ سراءِ جي نانن جي گهرج يڪدم وڌي وئي هئي. ڪاروان وڏي شاهراهه ڇڏي اتان کان گذرڻ ۽ قيام ڪرڻ لڳا هئا ۽ راتين جي ڇهل چڪور سبب هڪ نهايت آباد ميلي جيان گمان ٿيندو هو. ماڻهن ويجهڙائيءَ وارن ڳوٺن کان ڪاروان وارن لاءِ ماني ۽ مڪڻ ۽ ضرورت جون ٻيون شيون آنديون ٿي. ڳالهين، تهڪن جو گوڙ ڪڏهن دالانن منجهان ٿيندو، پيتيون پار ڪري هوائ لاءِ ٺهيل ننڍڙي ڳڙ کي منجهان پار ٿيندي، حسين تائين پهچندو هو، ته کيس بيضا ياد اچڻ

لڳندو هو. جتي سندن ڏاڏي جي زماني ۾ اهڙيون رونقون رهنديون هيون. منصور جي زندگيءَ جي ڪمان جنهن جا ٻئي ڇيڙا اڻڄاڻائيءَ جي رُخن تي آڌاريل هئا ۽ اڌ دائرو سندس سامهون هو ۽ سندس پيءُ اوجھتو وڃائجي ويو هو.

زمانا ٿيا هئا، جو کيس پنهنجي خبر به ته نه ملي هئي.

۽ هاڻي به کيس پنهنجي خبر ڪٿي هئي. جيئن وچ جي روشني ڪڪرن جي ڪاراڻي ڪجهه ساعتن لاءِ وڌيڪ نمايان ڪري ڇڏيندي آهي، سندس وحد، حجاب، هوش ۽ مدهوشي، هڪ ڦٽڪي وانگر لهرايو ويندو هو پر لهرائڻ واري هٿ جي آگاهي سندس حيات جو حاصل هو.

هُو هڪ عاشق هو جنهن کي محبت جي شراب مدهوش ڪري ڇڏيو هو.

هُن ظاهري لباس کي تار تار ۽ خوديءَ جو لبادو ڇاڪ ڪري ڇڏيو هو.

اُن هڪ نالي جو پڙاڏو

محبت جو نغمو هئي.

بغداد هن لاءِ پنهنجين جولانين ۽ رنگين، پنهنجين غلاظتن ۽ دل آويزين سميت هڪ حڪم هو ۽ کيس هتي ئي منتظر رهڻو هو. هو سُوس جي دشت کان هتي آندو ويو هو ته آه واري ڪندي هو محبت جي راه ۾ رفيقن کي ڳولي، کين پنهنجي نغمي ۾ همنا بنائي ۽ محبت جي درس کي عام ڪري. پر سمنون محب کيس ڪٿي ڏسڻ ۾ نه آيو. سندس دل جي پردي تي هن جي تصوير جو عڪس نه پيو. شبلي سندس محبت جي بساط کان پري هو. جنيد ڄاڻندو هوندو جئين بايزيد ڄاڻندو هو - ابن غطا جي دل به ان عشق جي نغمي کي سندس همنائيءَ ۾ ڳائيندي اهڙي ئي هئي جيئن ريشمي ڪپڙي کي باهه چنبڙي پوي ۽ ان کي شعلو بنائي ڇڏي. محبت جي راه ۾ ڀلا ڪير ڪنهن جو رفيق ٿي سگهيو ٿي.

فضا ۾ ايتري بيقراري هئي ۽ ايتري خاموشي ڄڻ طوفان کان پهرينءَ جي ماٺار هجي.

خراساني سراءِ ۾ ماڻهن جي انبوهه (ڪاروانن جي اچ وڃ ۽ ميلي جهڙي ڪيفيت ۾ گهٽتائي اچي وئي هئي جيئن ته هي پويون تاريخون هيون ۽ ڇنڊ گهٽجي رهيو هو. سمنڊ ڪناري کان پري هتي ويو ۽ ان جي گوڙ ۾ ڪمي اچي وئي هئي، ڇاڪاڻ ته حسين تي هڪ گمشدگيءَ جهڙي ڪيفيت طاري هئي ۽ خراساني پنهنجن ساٿين سان گڏ گهڻو وقت تهه خاني ۾ گذاريندو هو.

حسين جو انا الحق هاڻ هڪ الهامي ڪيفيت بنجي انهن جي وچ ۾ ٻرندو هو. هي لفظ سندن امانت هو جنهن لفظ جي حفاظت هو پنهنجي جان کان وڌيڪ ڪري رهيا هئا. ائين لڳندو هو ڄڻ عرش انهن جي وچ ۾ لهي آيو هو ۽ ان جي عڪس کي دل آئيني وانگر پاڻ ۾ ڏسي رهي هئي جيئن مڪي جي پهاڙين وچ ۾ خليل الله پنهنجي زال حاجره ۽ ننڍي ٻار

اسماعيل عه سان گڏ عرش لٿو ۽ صفا ۽ مروه وچ ۾ قبه زم زم ۾ آباد ٿيو هو. حسين جي دل ۾ به عرش معليٰ لهي آيو هو! پنهنجن مڪينن سان سينگاريل تارن سميت آفتابن ۽ ماهتابن کان روشن تر!

نصر قشوريءَ جڏهن اجازت گهري ته هو هن سال امير حج بنجي حرمِ كعبي وڃي رهيو آهي ته حسين کلي چيو:

”تون منهنجو طواف ڪري ڇڏ - منهنجي چؤڌاري ست ڀيرا چڪر لڳائي ڇڏ.“

نصر جي اکين ۾ جذبن جي شدت کان لڙڪ هئا. هن جهڪي زمين تي سجدو ڪيو. ان مصيبت ۾ ورتل حالت ۾ جڏهن هر لمحي ٻاهر وارن جي گهڙي اچڻ جو خطرو هو، ڀلا حسين کي هو ڇڏي وڃي سگهيو ٿي؟ ذڪر جي محفل ۾ هو سڀ پنهنجو پاڻ وساري مڱن ٿي ويا هئا ۽ سراءِ جي دروازي کي بند ڪري ڇڏيو هئائون. خراسانيءَ وٽ وقت ڪٿي هو؟

اُهي بي پناهه اڪيون بيدار ۽ هوشيار هوريان هوريان ”اناالحق“ چئي رهيون هيون. جسم جي وار وار منجهان اناالحق جي صدا اچڻ لڳي هئي ۽ پوءِ خراساني سراءِ ۽ سڀ ڪجهه جيڪي ان ۾ هو، ڄڻ سڄي ڪائنات اُن صدا ۾ سماءُجي وڃي - عقل ۽ هوش، قلب ۽ نظر سڀ -

”جيڪڏهن آئون خليل ٿي ڪري ”آئون“ چوان

۽ هو به ”آئون“ چوي

ته اها منهنجي توحيد ٿي

هو منهنجي توحيد ۽ مون کان پاڪ آهي

جيڪڏهن توحيد ڏانهس موٽي وڃي ٿي، آئون چوان ٿو ان کي واحد ڏانهن موٽڻو آهي.

ته آئون توحيد کي به خلق ٿيل چوان

۽ وري خلق ڪرڻ واري جو تخليق سان رشتو؟

توحيد ته الله کان الڳ آهي.“

هڪ ذرو قطرو پنهنجي شديد شوق ۾ وڌي ڪري بحر بنجي ويو هو -

سُڪل مُنهن وارا ماڻهو حيرت زده، چپ چاپ، بت بنيا ويٺا رهيا ته جيئن حسين اُن محويت مان ٻاهر اچي.

سندس اهڙو مستانو نعرو!

شيلي ته خاني جي دروازي وٽ بيٺو هو ۽ گل سَنگهي رهيو هو.

”حسين! تون ته جرئتمند ۽ بهادر آهين. جيڪي ڪجهه تنهنجي سپرد ڪيو ويو آهي

ان کي راز ۾ رک. تنهنجي فهم ۽ فراست کان اهو سڀ مٿي آهي انهي کي لفظ نه ڏي. ها،

لفظ لامحدود کي محدود ڪري ڇڏيندا آهن. لفظ! - ۽ اهو راز عيان ڪرڻ مُٺ اُٻڻڻ آهي.

انهيءَ جي سزا سخت آهي حسين - گمراهيءَ کان بچ.“

تھ خانو سنسان برپت جيان هو. ماڻهو سڪتي ۾ هئا ۽ اُهي اونڌا گوڏا ڪيو ويٺا هئا؛ ۽ حسين جي گهرين رت رڳيل اکين منجهان ڳوڙها وهي رهيا هئا، سندس بت تي ڪنٺي طاري هئي ڇڻ زورائتوسي ۽ تپ ڇڙهي رهيو هجيس. سندس جان ايتري بيتاب هئي، جو تپش جون لهرون ٻين دلين تائين ائين وڃي رهيون هيون ڇڻ سج جو ساڙيندڙ تاءُ هجي. ٿوري ٿوريءَ دير کان پوءِ سندس وجود ائين ڌڏي ٿي ويو جيئن ٻار ميوي لاءِ وڻ کي لامڻ کان جهلي ڌوئين ۽ جڏهن انهي لام کي ڇڏين ته اُها پوري زور سان ٻين تارين سان وڃي لڳي.

شيلي تڙپ جي اها ڪيفيت ڏسي اڳتي وڌيو.

”حسين!“ هن سڏيو.

وڃ جي چمڪات سندس وجود ڇهي ورتو، کيس بيقراريءَ ۾ موت جي ساهه جي سردي چوڌاري محسوس ٿي.

”اناالحق!“ هن اکيون جهڪائي چيو. هو نهايت سٺي سڌو ٿي ويهي رهيو ۽ شيليءَ جي موجودگيءَ کي نظر انداز ڪرڻ جي ڪوشش ۾ هو پنهنجي پاڻ کي سهيڙڻ لڳو.

”هيءَ تڙپ ته ڏسڻ وٽان آهي پر عرش جا راز ڇو ٿو پنهنجي واتان اُڪيلين.“ شيلي هرهر گل کي هڪ کان ٻئي هٿ ۾ پڪڙي رهيو هو.

”اناالحق“ خراساني سراءِ جون پٽيون درس ۾ سڀ چئي رهيا هئا. هيٺين ڇتئين جي راهن ۽ ڊگهين سُرنگن منجهان جيڪي جهنگ مان وڃي نڪرنديون هيون، اهائي صدا اچي رهي هئي - عرش، فرش ۽ وڻ اهڙي چئي رهيا هئا - ڇڻ ته دنيا اُها هئي ۽ بغداد جي وسندي پنهنجين رونقن ۾ گم، دجله جي تڪ ۽ واريءَ جو هر ذرو صدائون هڻي چئي رهيو هو ”اناالحق“.

جنيد پنهنجي مدرسي ۾ درس ڏيندي ڪجهه سوچڻ لڳو هو؛ درس ۾ شامل طالب علم، صوفي، گودڙي پوش فقير ۽ امير سڀ دلين کي سنڀاليندي پنهنجو پاڻ سان چڪتاڻ ۽ جنگ جي حالت ۾ هئا.

سمورين ماڻهن ۽ پنڀرن جي اينگهجنندڙ لمن ۾ وقت بيهي رهيو هو ۽ صدائون ڄمي ويون هيون. صرف ”اناالحق“ ٻڌجي رهيو هو. اذان جيان سماعت ۾ گھليل، صحرا ۾ ڪاروانن جي ڪوچ جي آواز سان رڳي ويل.

نظاميه مدرسي جا عالم ۽ فقيه وحشت ۽ حيرانگيءَ ۾ هڪٻئي کي ڏسي رهيا هئا، جيئن ختن جو هرڻ پنهنجي مشڪ ڪٿوريءَ جي خوشبو پيريل لهريلين واريءَ جي لهرن تي پنهنجي اردگرد ڦري، ۽ ان فرحت بخش خوشبو جي اصل جي ڳولا ڪري، تيز ديوانيءَ ڍوڙ ۾ هو ان جي تعاقب ۾ شڪاري بنجي ڍوڙي ۽ سندس ڪڇيل پيچ سندس نهايت حيران ۽ پوائتي هئڻ جو پتو ڏئي ۽ ڊگهي اڏام جهڙي هڪ چلانگ لڳائي هو وڏين وڏين اکين سان پوئتي نگاهه پڻ رکي.

جنید ڪنهن منجهيل مسئلي تي بحث ڪندي يڪدم ماڻ ٿي ويو هو ۽ سندس وجود جي هنگامي کي ٻڌي رهيو هو، جنهن جي بي حوصلائي، بي ترتيبِي جلد ئي درويشن جي هن سموري فرقي کي عذاب ۾ مبتلا ڪرڻ واري هئي. بغداد جا صوفي جيڪي جرئت ۽ بي باڪي کي ڀرڻ پويان رکندا هئا ۽ جن جي علم جي ڪا انتها نه هئي - جيڪي پنهنجي ڪل بچائڻ کي نه، پر توحيد جي حرمت جي چوڌاري قربان ٿيڻ کي حاصل حيات سمجهندا هئا.

هيءَ مبتدين جي توحيد هئي، جو پنهنجي ذات جا وسوسا ۽ پڻ به قائم رهن ۽ ماڻهو ان کي پنهنجو واحدئون واحد خدا ئي سمجهي پنهنجي يقين جي ڏور ان سان ٻڌي رکن، پنهنجين اميدن ۽ ارادن کي سمجهي ۽ وري خوف ۾ به مبتلا هجن. پوءِ سندس وحدانيت جو اقرار ڪري هن سان محبت ڪن ۽ هن جي محبت ۾ غرق ٿي وڃڻ گهرن ته ٿي وڃن، ۽ ان بحر جي تيراڪي ڪرڻ جي قابل بنجي وڃن ۽ جانان جي جلوي سان شاد ٿي اڙڪي اقرار ياد ڪن ته کين پنهنجي خدا سان پنهنجو ڪيل اقرار به ياد اچي. پر هي ڪلمه حق: ”انا الحق“ - منصور جي پٽ حسين کي ڇا ٿي ويو هو!

ان شام نظاميه مدرسي ۾ حضرت جنيد وٽ مشاورتي مجلس ٿي - ابن عطاء، روٽم، شبلي ۽ ٻيا سڀ ماڻهو مجلس ۾ هئا پر انهن تنهي مان ڪنهن ڪائي ڳالهه نه ڪئي. جنيد ان پهرئين مقدمي جو ذڪر ڪري رهيو هو، جنهن ۾ غلام الخليل خليفي جي عدالت ۾ صوفين تي الزام عائد ڪيا هئا ۽ سندن تعليم کي نوجوانن ۽ خود اسلام لاءِ زهر قرار ڏنو هو. جيڪڏهن خدا جو فضل شامل حال نه هجي ها ته چوٽڪارو ڏکيو ٿي پوي ها - انهيءَ ڪري ”ماڻهن سان گفتگو ڪرڻ ۾ احتياط ڪرڻ گهرجي.“

”اي طائف جا سردار!“ سمنون محب چيو: ”حسين ديوانو ناهي صرف ڪڏهن ڪڏهن خدا هن کي پاڻ کان ڪسي ڇڏيندو آهي.“

”شدت هن کي ٻوڙيندي. ائين عوام جي وچ ۾ رکي ملي ويهڻ ۽ خدا سان پنهنجي بي حجاب رشتي جو اعلان ڪرڻ نه گهرجي، خدا وڏو متڪبر آهي - ڀرڻ ۾ رهندو آهي ۽ رازن کي سرعام چوڻ جي سزا ڏيندو آهي.“ ابو حمزه چيو.

فاطمه نيشا پوري هڪ تيز ڌار تلوار وانگر ڪاوڙ ۽ جلالت ۾ رهي. ”خدا ۽ ماڻهو جو عشق ماڻهن کي ائين چرڪائي ڇو ڇڏيندو آهي.“

”ماڻهن جي غيرت، جو هو خدا جي نالي سان اهو سڀ منسوب ڪرڻ کين ناهي وڻندو جيڪو ڪجهه صوفي چوندا آهن. انهن جو عقل انهن حدن کان ٻاهر ۽ هيڏانهن هوڏانهن ڪٿي ٿو ڏسي سگهي! ماڻهو انهن مناجاتن، عبادتن، رياضتن کي نٿا سمجهي سگهن جن سان وجود تيز وهڪرن ۾ گرفتار ٿيندو آهي!“ جريريءَ، نيشاپوريءَ ڏانهن منهن ڪري چيو.

”حسين ابن منصور سڀني کي ڪنهن نه ڪنهن مصيبت ۾ مبتلا ڪندو.“ شبليءَ چئني طرف مرڪي ڏٺو.

”ڇا کيس جهلي نٿو سگهجي. کيس باز رکيو وڃي ته هو عقل ۽ هوش ڏانهن موٽي اچي.“ حلقي مان ڪنهن پڇيو.

شيلي مرڪيو ۽ گل کي ان جي ڏانڊيءَ کان جهلي ڦيرائيندو رهيو.

هي نهايت نرم سپاءَ جا ماڻهو هوريان هوريان بحث ۾ وڃڻي پيا ۽ مجلس ڊگهي ٿيندي وئي. ايسٽائين جو حضرت جنيد جي خادما زيتونا اعلان ڪيو ته پاڙيسرين ۾ ڪو وفات ڪري ويو هو ۽ ماڻهو منتظر هئا ته جنازو ڪڇي ۽ هو ان ۾ سندن شرڪت لاءِ ترسيل هئا. جنيد اٿندي چوڻ لڳو: ”آئون ته مدرسي جو استاد ۽ عالم آهيان، مون کي صرف حسين جي ديوانگي ۽ سندس حق جو اعلان نهايت خراب لڳا آهن... آئون چاهيندس ته جيڪڏهن معاملو ان کان به اڳتي وڌي وڃي ته مون کي دربار جي حاضريءَ کان معاف قرار ڏنو وڃي.“

دوم، عطا ۽ شيليءَ کان پڇيو: ”جيڪڏهن طلبي ٿي ته جواب ڇاهون ڏو؟“  
 ”طلبي!“ جنيد ويندي چوڻ لڳو، ”حسين جو اعلان ديوانگي ئي ناهي، شريعت ۾ رخي اندازي به آهي، ۽ خلق انهيءَ سان فساد ۾ مبتلا ٿي سگهي ٿي، خلق جي خاطر، اسلام لاءِ اسان کي اهوئي ڪجهه چوڻو هو جيڪو شرع جو حڪم هو.“  
 خلق حسين سببان فتني ۾ مبتلا ٿيندي ٿي وئي. ڌرن جي ممڪنات! هر ذرو هڪ مڪمل جهان ”انالحق!“

سندس عقيدتمندن جو حلقو ۽ رغبت رکڻ وارا ماڻهو خراساني سراءِ ٻاهر گڏ ٿي کانئس دعا جا طالب ٿيندا هئا. ذڪر جي محفلن ۾ شرڪت ڪرڻ وارن جو تعداد وڌندو رهيو هو ۽ هڪ انبوه سندس ذات مان شفاياب ٿيڻ لاءِ منتظر رهندو هو.  
 بغداد ۾ افواهن جو هڪ سيلاب اٿلي پيو هو.

ماڻهو سندس انالحق کي شڪ جي نظر سان ڏسندا ۽ پوءِ سندس معتقد ٿي ويندا هئا. هو نماشو بنجي ويو هو. جهان جي اسرار ۽ حال جي اسرار جي خبر نه رکڻ وارا مرد ۽ عورتون اٿلي پوندا هئا. هو انهيءَ صورتحال کان بي خبر، بي نياز. پنهنجي حياتيءَ جي تار تي بي خوديءَ جي مضراب سان ’الست‘ جو نغمو ٻڌندا ٿي رهيا. هنن جو ڌوڏيل وجود الوهيت جي هوائن جي جهولن تي سوار نه ڄاڻ ڪهڙن جهانن، ڪهڙين دنياڻن جي پرواز ۾ محو هو. خراساني نانوائِي هڪ وڏي راز جيان ان جي حفاظت ڪندو هو. پر سيلاب کي ڀلا بند ٻڌي سگهيو هو! پهاڙي نديءَ جي پرشور آواز وانگر هن جي آواز هر بند کي اورانگهيندي صور اسرافيل بنجي ويو هو.

بغداد جي مفتيءَ جي حڪم سان هو کيس خراساني سراءِ کان بنديخاني ۾ وٺي آيا. نوري خفا هو ته حسين انهن سڀني کي فتني ۾ مبتلا ڪري ڇڏيو هو.

سمنون مريو.

”پلا محبت جي راهه ۾ ڪير ڪنهن جو رفيق ٿيندو آهي - حسين ان پنهنجي مستانه نعري اناالحق سان ڪنهن کي پنهنجي پويان اچڻ جو اشارو ٿو ڪري!

ابو حمزه نهايت ڏکيري حالت ۾ حضرت جنيد وٽ آيو. گهڻي دير خاموش ويٺو رهيو. ”هيءُ شوق جي شدت جيڪا بي پناهه طغياني بنجي بغداد جي مٿان وهي رهي آهي، حسين جي ذات جي پٽڪي تائين ئي محدود نٿي ٿي سگهي.“

نظاميه مدرسي جا عالم ۽ فقو انهي راز اڳيان ڪوبه بند نٿي ٻڌي سگهيا، ته جيئن اهو راز عيان نه ٿئي -

جنيد سوچ ۾ ۽ نهايت ملول ويٺو هو، جڏهن زيتونا کين ياد ڏياريو ته پاڙي جا ماڻهو جنازو کڻڻ لاءِ سندن منتظر هئا. ايتري ۾ هو مراقبي منجهان ٻاهر آيا، ابو حمزه کي چيائون: ”ڪنان تار پيالي جي لاءِ ڪڏهن هڪ قطرو به ڪافي هوندو آهي، تمام گهڻو ٿي پوي! ۽ اهو ڪير ٻڌائي سگهي ٿو ته حدون ڪٿي آهن - مون اصول واضح ڪرڻ ۽ اسرار کي پنهنجي طور تي سمجهڻ جي ڏاڍي ڪوشش ڪئي آهي. اها توفيق ته ڪير ان حيوانگيءَ جي چشمي منجهان آبِ حيات جي دريافت کان پوءِ واپس اچي سگهي، آئون ڄاڻي نه سگهيس - ابو حمزه، حسين لاءِ حال ڇو سندس سهڻ کان ٻاهر ٿي ويو آهي؟“

ويجهيءَ مسجد مان اذان خشڪ زمين تي مينهن ڦڙن وانگر ٻڌڻ وارن جي دلين تي ڦڙڦڙ جي احساس جي ڪي پيدا ڪندي روح ۽ من، دل ۽ جگر کي رحمتن جا پيغام ڏيندي، وسڻ لڳي هئي. وضو خانن ۾ جاري پاڻين تي ماڻهن جو انبوهه ۽ فضا درود ۽ سلام جي تڪرار سان آباد هئي - حق، حق، اناالحق!

حسين جو ڏوهه ڪهڙو هو -

هيءُ سندس نعري اناالحق جي آزمائش جي گهڙي هئي -

ابويعقوب اقطع ۽ عثمان مڪيءَ ۾ اها تلخي زينب کان پوءِ آهستي آهستي گهٽ ٿي وئي هئي. پوءِ اُن ڌار کي وقت به پري ڇڏيو هو، هو ٻئي ڪنهن نه ڪنهن طرح حسين سان وابسته هئا ۽ لفظ اناالحق کي کانئس ٻڌي نهايت پريشان ٿيا هئا - عثمان سوچيندو هو ته هيءُ تربيت ۽ تهذيبِ نفس جي ڪوٽ هئي، حسين پنهنجو پاڻ کي ڪڏهن ڪنهن مرشد جي سامهون پيش نه ڪيو هو؛ جيئن وڻ جي اجاين وڌيل ٽارين کي ڪٽڻ ۽ سنوارڻ ضروري هوندو هو اهڙيءَ طرح هدايت جي راهه تي هلڻ واري کي وڪ وڪ تي دعائن ۽ رغبت جي نظر جي ضرورت هوندي هئي. رهنما کان سواءِ هن دشت بي در ۾ ماڻهو پٽڪي ويندو هو ۽ حسين پٽڪي ويو هو. جن تجلين تي رسائي ماڻي هو پنهنجا حواس وڃائي ويٺو هو کيس ان

جي برداشت جي قابل بنائي سگهيو هو، جيڪڏهن هو ڪنهن همراز کان خير ۽ برڪت حاصل ڪري ها. پر هو گنج نامي کي پنهنجي طور تي سمجهڻ ۾ راه تان ٽڙي ويو هو ۽ طوفان جي زد ۾ هڪ ناچيز ذري وانگر ڪنڀيو، ڪيرايو ۽ اڇلايو وڃي رهيو هو - کيس پاڻ تي ڪاٿي دسترس نه هئي. سڀ کان وڏي سعادت ته حق جي راهه ۾ حالتن کي سڃاڻڻ هئي - ابلبس ”اناخير“ چيو هو ۽ بارگاهن، جنت جي گلزارن ۽ قرب الاهيءَ درگاهه خداونديءَ مان ڌڪارجي چڪو هو. اناالحق! چوڻ واري جو حشر معلوم!

اقطع کي سندس آزاد روي پسند هئي - پنهنجي طور تي فيصلن ڪرڻ جي صلاحيت - پنهنجين ٿيڻ جي نهايتن کي سمجهڻ جي تڙپ ۽ بي قرارِي انهيءَ راه ۾ مشقتن ڪڍڻ جو حوصلو، هي سڀ ڳالهيون ڪنهن ٻئي ۾ نه هيون. انهن حسين کي جن مقامن تان گذرندي ڏٺو هو تن جا هو به ڄاڻو هئا. کين زينب جي گذاري وڃڻ جي خبر زمانن کان پوءِ ملي هئي. منصور جا پوٽا دنيا جي دولت جا به طلب جي عام رستي تي هلي پيا هئا ته اها ڳالهه فخر جو باعث هئي - بهرحال دنيا ايڏي ناڪاره شيءِ ته نه هئي جو ان کي بيڪار سمجهي ڌڪاري ڇڏجي، خراسان جي ڏينهن ڏينهن بدلدندڙ حڪومتن جي لاءِ حسين جا پٽ معتبر صلاحڪار هئا. هو نهايت معزز مسلمان، جن جي رت جي آبياريءَ ۾ آتشپرستن پنهنجين سمورين صلاحيتن کي لڳائي ڇڏيو هو ۽ بيضا جي خوشبو سان ڀريل هوائن انهن جا باغ اڀاري ڇڏيا هئا. اقطع ڏهتن پاران مطمئن هو پر حسين هر هنڌ هڪ اجنبِي صورت ئي رهيو، جنهن جي دل جي وارتا کيس ملامتن جي طرف وٺي وئي هئي. خبر ناهي کيس حوصلي ۽ برداشت جي نعمتن کان محروم ڇو رکيو ويو هو، خدا کانئس ڇا چاهيندو هو - ڪجهه زندگيون ٻين جي لاءِ عبرت بنايون وينديون آهن، نهايت ڏکين راهن تان پراسرار قوتن جي اوت ۾ هو درد ڪڍڻ جي لذت کان آشنا ته ڪيون وينديون آهن پر درد کي عام نه ڪرڻ سبب کين ماڻهن کان بيگانو بنايو ويندو آهي - عقل ۽ هوش کان ۽ پنهنجي پاڻ کان -

حسين ته هميشه کان بنديخاني ۾ هو. پنهنجي ذات جي زندان کان نڪري هو جنهن جي قيد ۾ هو ان منجهان سندس نڪرڻ جو خيال صرف هو، محض جنون!

اقطع پنهنجي ڪنڌ کي ڏوڻيو ۽ نماز لاءِ خانقاه جي ڊگهن دالانن ڏانهن وڌي ويو. جتي فضا تسبيح ۽ مراقبن سان معطر هئي.

بغداد کي موسم جي سرد هوائن خوفزده ڪري ڇڏيو هو. ڪوه البرز کان هلڻ وارن برفبار طوفانن زندگيءَ کي مفلوج ڪري ٿي ڇڏيو. دجله ۾ لهرون هوريان هوريان انداز سان هلندڙ ڏاڇين وانگر ناز منجهان لڏندڙ ٻيٽن کي پاڪڙن وانگي (جن ۾ نازڪ شيشي جي صراحين جهڙيون ناريون ويٺل هجن) پنهنجي پٺ تي اڀاريو ٿي، جڏهن ته ڀاري ۾ ڄميل



وڻ، وهندڙ پاڻيءَ ۾ پنهنجن اونداھن پاڇن جو ڪنڀڙ بہ نٿي برداشت ڪري سگھيا. راتين جو اولھائين ڪناري جي محلات کان ٻاھر محافظ ڪروندڙا ٿيل ننڊا ڪڙيون نگاھون پاڻيءَ جي سطح تي ڄمائي، ريگستان جي گرم هوا جا خواب ڏسندا ۽ جھوٽا ڪاٺيندا هئا. شاھراھون ويران، رستا ۽ آباديون خاموش هونديون هيون. ماڻھن جو روانو وهڪرو جيڪو بازارين، خانقاهن، مدرسن، مسجدن، نصراني عبادتگاھن ڏانھن ويندو هو سو نہ هئڻ جي برابر هو. ۽ مٿي ري ٿوڻين دونهائيل آسمان جي نيراڻ ۾ تارا تيزيءَ سان پئي ڇمڪندا ٿي رهيا. حسين درٻار نصر جي زندان ۾ اسير هو.

مقتدر جي ماءُ جي نازڪ رفتار ٻيڙي ڪناري سان لڳي، ۽ پوين رستن تان ٿيندي جيڪي وڏين راھن تي ڪلندا هئا، هو پنهنجين ٻانهين سان گڏ (جن پنهنجا روشن رخ نقابن پويان لڪائي رکيا هئا) ان طرف رواني ٿي هئي، سندن نصراني غلام رستو ڏيکاريندو اڳيان وڃي رهيو هو ۽ سڃاڻجي پوڻ جي پڻ کان هو ڪارين چادرين ۾ ويڙهيل هيون ۽ تستر اونداھيءَ رات جو حصو بنيل هو.

شغب جي دل اڃا تي خوف کان ڏڪي رهي هئي. کيس حسين جي ان اختيار جو ٻڌايو ويو هو تہ مستقبل ۾ جيڪي ڳجهو آهي سو هو ٻڌائي سگھندو هو. مستقبل ۾ هن لاءِ، هن جي پٽ لاءِ ۽ عباسي خلافت لاءِ ڇا هو؟ ڄاڻڻ جي خواهش کيس زندان ڏانھن وٺي پئي وئي. ترڪ بادشاھگرن جي رغبت جي نظر ڪٿي هئي، ڪيڏانھن هئي! غلام مونس جنھن ڪجهه سالن ۾ نهايت اھم عهدن تي ترقي ماڻي ورتي هئي سو وقتي مخالفت بعد هاڻ ڇا ڪرڻ گھرنڊو هو؟ پاڻ مقتدر جيڪو ماءُ جي اثر کان آزاد ٿيڻ لاءِ پاسا مٽائي رهيو هو، ڇا هڪ پرخلوص اولاد ثابت ٿيندو؟ خليفي جي مزاج ۾ گھڻو دخل رکندڙ حامد بن عباس ڪٿي وزارت اعظمي جو خواب تہ ناهي ڏسي رهيو؟ اچڻ وارو زمانو ڪھڙيون آفتون ۽ آزمائشون آڻڻ وارو هو؟ هو آڙاھ جي منھن تي هئي ۽ وسوسن، وهمن ۽ خوف کان پريشان رهندي هئي. هر ڪڙڪي تي ڌيان ڏيندي صحرائن ۾ گھمڻ واري چرڪيل هرڻيءَ جيان هو ۽ پاڇن کان بہ بدگمان ٿي ويندي هئي. شاهي زندگيءَ ۾ سڪون کان سواءِ سڀ ڪجهه هو. شايد ان قيمتي پونجيءَ جو پتو حسين کان پئجي سگھي. هوءَ جاڳ آجاڳ ۾ جيڪي خواب ڏسندي هئي انھن جي حقيقت ڇا هئي؟ هن لاءِ اهو ڄاڻڻ ضروري هو.

کيس برف اوڍيل پھاڙين، چراگاھن ۽ شفاف چشمن سان گڏ گذاريل پنھنجو ٻالڪڻ ياد ايندو هو. جتي سندس خاندان سرد موسمن کان بچڻ لاءِ رڍن سان غارن ۾ بند ٿي هڪ ئي ڇت هيٺيان گذارو ڪندو هو. رڍن جي جسمن مان نڪرندڙ سندن پيشاب ۽ ڇيڻ جي بوءِ جيڪا سندن ساھن ۾ بہ لهي ٿي آئي، ۽ ڇيڻ جي ٻاريل باھ تي رڌل شوروون ان دونھين جي بوءِ ۽ چرٻيءَ جي مزي ۾ مليل ٿي رهيو. هو ۽ سندس ماءُ جھڪي روشنيءَ ۾ رنگين ڏاڳن

سان لباسن ۽ توپين تي موتي ٽاڪيندا ۽ مٿن گل ڦل ٺاهيندا هئا- شوخ ۽ جيئرا رنگ جن جي ترتيب ۽ سندن تصور سان انهن تي گلن جي تصوير ٺهي ويندي هئي.

آزاديءَ جي ڏينهن جو انجاءِ آخر اچي پهتو. ٻانهين جا سوداگر جڏهن انهن ڏورانهين پهاڙين ۾ آيا ته انهن سندس پيڻن منجهان کيس چونڊي ورتو هو. چشما ۽ باغ، پهاڙن جون نيرون هوائون ۽ ماڻرين ۾ ٻرندڙ صداون سڀ ڪنهن ٻيءَ زندگيءَ وانگر اوجھل ٿي ويا- جڏهن هو تربيتگاهن منجهان نڪري بغداد آندي وئي ۽ مقتدر جي ماءُ ٿي، تيسيتائين هن پنهنجين حالتن سان صلح ڪري ورتو هو- درٻار ۽ ان جي جوڙ توڙ، سازشون، طاقت ۽ سياست سڀ هڪ رنگين چادر وانگر سندس سامهون پڪڙيل هيون، تان جو وقت کيس ڏسي ورتو ۽ حالتون مٿس مهربان ٿيون- مڪتفي پنهنجي ننڍي ڀاءُ (جيڪو اڃا ٻار هو) جي حق ۾ وصيت ڪئي ۽ کيس خلافت جي تخت تي آندو ويو- کيس عهدن ۽ حڪومت جي هوس ته نه هئي پر جڏهن قسمت مٿس مهربان ٿي ته هن کي ڪنڌ جهڪائڻ ۽ ماڻهن جي فرش تيل نگاهن تي قدم ڌرڻ ڏاڍو سٺو لڳو.

زندگي ۾ اونداهه هئي ۽ فقط ڏيئي جي ڪمزور وٽ ڪنٺي رهي هئي. هوءَ سيخن کان پري روشنيءَ جي دائري کان ٻاهر بيهي رهي.

اونداهيءَ ڏانهن اشارو ڪندي حسين چيو:

”اڳيان اچو.“

شعب رڙ کي روڪڻ لاءِ هٿ وات تي پچائي رکيو.

هوءَ نهايت عاجزيءَ منجهان جهڪي وئي. کيس سڀني وقتن کان وڌيڪ هن گهڙيءَ خدا ۽ ان جي رغبين جي نظر جي ڪرم جي ضرورت هئي. سندس دل ائين ڌڙڪي رهي هئي، جڻ ڇاتيءَ جي حدن کي توڙي ٻاهر نڪري ايندي-

”غيب جي پردي ۾ جيڪي آهي سواءِ خدا جي سو ڪير نٿو ڄاڻي سگهي، امر المؤمنين!“

”آئون صرف دعا جي طالب آهيان!“ هن سيخن کي جهلي ورتو.

”امر مقتدر! ڇا ماڻهو مقدر سان وڙهي سگهي ٿو؟“ حسين ڇت ڏانهن ڏٺو.

”خدا جو قسم نه ابن منصور. آئون انهيءَ ڪري دعا جي طالب آهيان جو مون کي

مستقبل جي اونداهي کان پڙ ٿو ٿئي.“ شعب جو ڳوڙهن سبب آواز ڳورو هو.

پوءِ هن ڏٺو ته حسين جو وجود طوفان جي وهڪ تي سوار گاهه جي ڪڪ وانگيان

ڪنٺي رهيو هو. پيڙڪي وانگيان پڙڪندڙ ۽ ڏيئي جي لات وانگيان ڪنبندڙ- مقتدر جي

ماءُ هڪ لهسائي وجهندڙ تپش ۾ پاڻ کي وڪوڙندي محسوس ڪيو. گرم هوا جا تيز

جهوتا جيڪي سيخن کي ناقابل برداشت گرميءَ سان لهسائي رهيا هئا. پوءِ هوءَ هلڪي

ٿيندي وئي ۽ بي وزنيءَ جي ڪيفيت ۾ مٿي ڪٽي وئي- سڄو بغداد سندس قدمن هيٺان هو ۽

سندس نگاهون گهرن، رستن، عبادتگاهن، محلاتن ۽ بارگاهن کي ڏسي سگهيون ٿي - سندس سمورا خوف کيس اينگا ۽ خوف اجايا لڳي رهيا هئا، ۽ ماڻهو ايڏا ننڍڙا ننڍڙا ۽ نهايت ٿي ڪمزور زميني مخلوق هئا. پوءِ وڌيڪ بلند ٿي ته بغداد دونهن ۾ لڪي ويو - شفاف فضا منجهان هن هيٺ نظر ڪئي. سڀ ڏوڙ هو - بي معنيٰ، بي مقصد - لاهاصل! -

اغول جي پٽ حسين جي گمشدگيءَ کي هڪ زمانو ٿي ويو هو. انهيءَ عرصي ۾ عبيدالله المهديءَ جي سلطنت جون سرحدون پکڙجي ويون هيون. هن پنهنجي رفيق ۽ جانثار کي جنهن بغداد جي خلافت جي مقابل هڪ وڏي خلافت جي بشارت ڏني، هئي، ۽ اُن لاءِ ڪوشش به ڪئي، ۽ پنهنجيون محنتون ۽ محبتون مٿس قربان ڪيون هيون، ۽ پوءِ اڻ ڄاتي سبب جي بنا تي کيس قتل ڪرائي ڇڏيو هو - حسين کي عبدالله جي ساٿين ۾ شامل ٿيڻ سببان موت جو مڙ ڇڪڻو پيو. امام پاران جيڪو هن لاءِ آيل هو.

انهيءَ خبر جو سفر حامد بن عباس ڏانهن نهايت هوريان ٿيو. جنهن ماڻهوءَ اها خبر آندي سو ان گروه ۾ شامل هو ۽ ڪنهن نه ڪنهن طرح ساڻه بچائي پڳو هو ۽ ڪيئي سال هيڏانهن هوڏانهن پتڪندي رهڻ کان پوءِ، لڪندي چيندي، هتي پهتو هو. هو مهديءَ جي پيءُ الحبيب جي ويجهن منجهان هو ۽ انهن جي حڪم سان هن عبدالله سان گڏ اولهه ڏانهن موٽ ڪئي هئي. هن وٽ عبدالله جي بيقراري، ديوانگي، خلوص ۽ عاجزيءَ جو ڏاڍو احترام هو. هو اگاهڙي پيرين عبدالله المهديءَ جي استقبال لاءِ نڪتو هو ۽ سلجماسا ۾ قيد ڪئي وڃڻ دوران آزاديءَ لاءِ ڪوشاڻ رهيو هو. مختلف علائقن کان داعي جيڪا رقم گڏ ڪري کڻي آيا هئا اُها هن مهديءَ جي نذر ڪئي هئي ۽ آبياريءَ جي ڪم ۾ پنهنجي رت تائين استعمال ۾ آيو هو. ديوانن جو انجام دار ٿي ٿي هجي ٿي!

اُن هنگامي جي گهڙيءَ جڏهن هن حسين کي پڇڻ لاءِ چيو ته هن نهايت خوشدليءَ سان چيو: ”موت کي آخر اچڻو ٿي هو. ڪنهن ريت، ڪنهن ڍنگ! - ڇا تون زندگيءَ جو ايڏو شيدائي آهين؟“

”ياسيدي! ان وقت ته مون کي فرار ۾ نهايت ندامت محسوس ٿي، پر جيئرو رهڻ ۽ هڪ کليل فضا ۾ ساڻه ڪٿڻ، بهرحال خدا جي رحمت آهي - آئون هڪ سوڙهي ڳڙ کي منجهان نڪتو هوس ۽ تارن کي ڏسي منهنجي دل زندگيءَ جي محبت ۾ گرفتار ٿي وئي هئي. جڏهن چئني پاسن کان موت جي يلغار هجي ته جيئرو رهڻ بهر طور هڪ عظيم فتح آهي - حامد جي وات ۾ رک جو ڏاڦو هو ۽ پڙڪندڙ شعلا چوڌار نچڻ واري جنون وانگر رقص ۾ محو هئا.

ته سڀ لاءِ معنيٰ، بي معنيٰ بي مقصد، لاهاصل هو -

هو اڪيلائيءَ جي رڻ ۾ بيٺو هو ۽ روان واريءَ جي ڪُن ۾ نهايت آهستگيءَ سان گهڙي رهيو هو. هو باهه جي بحر تي هڪ ڪڪ وانگيان پنهنجي وجود جي تپش ۾ سڙي رهيو هو. هن جي عمر عزيز لاهاصل نمناڻن ۾ گذري- سڙيل وجود، دل گرفته ۽ ڏکويل. عهدن ۽ طاقت ۽ خلافتي دربار ۾ سندس پُهج منجهان کيس فائدي جي حاصلات نه ٿي- آخر ڇو؟ ايوان سندس سامهون ڊهي پيا هئا- هاڻ هو ڇا ڪري. شڪست کائڻ جو احساس ئي باقي رهيو هو. وقت هن جي هٿن منجهان ڪرڪ واريءَ جي ڌارا بنجي ترڪي ويو هو. سمورو جاه ۽ جلال محل جي هر ڪنڊ ٻانهين سان آباد- حڪم ڏيڻ ۽ حڪم ميجرائڻ جون قوتون سڀ لاهاصل ۽ بي مقصد هيون-

هو باغيچي ۾ پَسار ڪندو رهيو. اونداهين راتين ۾ محافظن جا آوا هر ڪنڊ ۽ پاسي ۾ آباد هئا. هو وحشت زده ديوانو بڻيو پنهنجي ئي چوڌاري طواف ڪرڻ وارو پِروانو هو- هن ابتدا ۾ پنهنجي لاءِ هڪ حڪمت عملي تيار ڪئي هئي. سمورا رُخ ڀلائيءَ ڏانهن اشارا ڪندي، سڀ ڪنڊون با ترتيب پرواز ڏانهن مائل نقطن سان جيڪو نقشو ٺهندو هو ان ۾ ڪٿي جهول نه هو. پوءِ ڇو اوچتو قطب نما جي سُئي ڪري پئي هئي- بي مقصد، لاهاصل! حسين جي تربيت ڪرڻ ۽ منجهس شهزادن جي صفتن منتقل ڪرڻ ۾ هن ڪا ڪسر نه ڇڏي هئي- ڪلام پاڪ جون رمزون ۽ اسرار، تفسير، فقه، حديث، فلسفو، هڪ عمدي سپاهيءَ جهڙي سَهڻ، منجهس سڀ شخصي خوبيون موجود هيون- جنگي فن ۽ ايسٽائين جو علم الڪلام، مذهبن جو تقابلي مطالعو، ڪيتريون ئي زبانون، جن ۾ سوا هن جي ڪنهن کي عبور حاصل نه هو. هو هڪ مضبوط عقيدتي وارو مسلمان هو، پوءِ به ڪٿي ته ڪاڻي غلطي رهجي وئي هئي، جنهن رُخني سببان موت ۽ وڇوڙي جي هوائن سندس گهيرو ڪري ورتو هو- هو ماڻ ميث ۾ عبيدالله مهديءَ جي فرقي ۾ شامل ٿيو ۽ آخر اولهه ڏانهن هليو ويو، ايسٽائين جو موت کيس ڳولي ڪڍيو. موت کان ڪنهن کي فرار ناهي. پر موت، سندس گهر کي ڇو تڪيو هو؟ حامد بن عباس ئي سندس نظر ۾ چو هو!

اغول جي منهن تي هڪ هلڪي هيڊاڻ سان گڏ صبر جي هڪ جهلڪ هوندي هئي. ايتري زماني جي وڇوڙي کان پوءِ هاڻ کيس سمجهه ۾ اچي رهيو هو ته اهو حال تي راضي ٿيڻ ۽ خدا جي مرضيءَ کي الاهي تقدير سمجهي وٺڻ کان پوءِ وارو سڪون هو جنهن ۾ ڪاڻي گلا يا شڪايت نه هئي، پنهنجو پاڻ سان ڪاڻي همدردي يا مقدر تي غم نه هو. کيس ياد اچي رهيو هو ته اغول پنهنجين نهايت خلوتن ۾ به پنهنجي پاڻ کي سهيڙيندي رهندي هئي. کيس ڪڏهن محل ۽ روشنيون لپائي نه سگهيون. سندس زندگيءَ ۾ به انسان داخل ٿيا ۽ ٻئي هاڻ موت جي هنج ۾ پناهگزين هئا، عالم جاودان ۾! هو سندس سوالن ۽ طوفانن کان نا آشنا اجنبين جيان سندس دروازي جي سامهون کان ئي رخصت ٿي ويا هئا،

ڇاڪاڻ ته هن جي دل هر ڏس کان بند هئي جنهن جي ڪاٺي ڳڙڪي به انهن تي نه ڪلي هئي. ها، ان گهڙيءَ جڏهن هو پنهنجو پاڻ سان حساب ڪري رهيو هو، کيس خبر هئي ته سيلاب ۽ ڪڪ جي اُن ڪيفيت ۾ ڪاٺي ڏي روح اُتي قائم رهي نه سگهندي هئي - نه ڪو خيال ۽ نه ئي ڪا محبت!

حسين ۽ حسين جي ماءُ ٻئي سندس پهچ کان ٻاهر رهيا هميشهءَ سيڪل جو نيٽ به ڇا هو ۽ اختيار ڪنهن تي هو؟

اغول عجيب پاڇن ۽ روشنين جهڙي زندگي گذاري دشت سماويه ۾ سمهي پئي هئي. هوءُ ابن منصور کي روح الله سمجهندي هئي، مثل مسيح، مهدي آخرالزمان، واعدو ڪيل نبي جيڪو مُردن کي ٻيهر جيئرو ڪندو ۽ هاڻ اهوئي ڪئين سالن کان نصر دربار جي زندان ۾ قيد هو. اغول جو روح الله قيد ۾ هو - غم جي باوجود مٿس ڪل جي دوروئي واقع هو. ڄڻ دالان اندر دالان، مراقبن ۽ اُتاهين ڇتبن وارا وسيع ايوان، مهارتن ۽ ڪاريگري جا نمونا، بارگاهون ۽ غلاميءَ جون ڊگهيون ۽ ويڪريون گردشون، سڀ گڏجي سندس ان روح الله جو مذاق اڏائي رهيا هئا. پوءِ هن جي دل هڪ خال سان ڀرجي وئي ۽ خال کيس وڪوڙي مٿس طاري ٿيڻ شروع ڪري ڇڏيو - ڪوئي ان طلسم کان پري چئي رهيو هو:

”حامد بن عباس ڪٿي آهي؟“

اها ندا هڪ تيز رڙ وانگر اُن وڪوڙ جي ويل اندر منجهان اُڀري - کيس پنهنجي ڇوڳرد ٽئوليون ڪندڙ آواز ٻڌڻ ۾ ايندا هئا. خالي ايوانن ۽ کليل ڳڙڪين ۽ بند ڪمرن ۽ نيري آسمان ۾ شور مچائيندڙ پڪي، فضا ۾ تپيون هڻندڙ ڪانگ ۽ ڪبوتر - سڀ چئي رهيا هئا:

ڪٿي؟ ڪٿي؟ ڪٿي؟!

مهمان اچي رهيا هئا، محل جي رستن تي روشنيون وڻن جي گهاٽين شاخن ۽ پنن اندر ڳجهيون هيون جيئن تارا روشن ته هجن پر ظاهر نه هجن - ڊگهيون ڳليون ۽ ايوان پراسرار سرنگن سان سينگاريل هئا ۽ ٽپن تي وڪوڙيل گلن ۽ اوچين ڇتبن منجهان آبشار وانگي ڪرندڙ نور جي ڪري هيءُ مجلس گاهه جتي حامد بن عباس ماڻهن جو استقبال ڪري رهيو هو نهايت پرڪشش هو - ٻانهيون ساقي هيون ۽ مٿن جنت جي حورن جو گمان ٿيو ٿي. هو هلندي نه پر اڏامندي محسوس ٿي ٿيون - وارن ۾ ننڍڙا ننڍڙا گل ڦل سينگاري ڪنهن ٻي گرهه جي مخلوق ٿي لڳيون - شوخ ۽ دلير، مات ۾، ۽ هراسيل دلربائون - نظر باز، ناز ۽ انداز سان ڀرپور ۽ شرميليون. ماڻهن ڳالهيون ڪندي ۽ اڻڇندڙ انداز سان کين ڏسي ٿي ورتو - قدآور، عقل ۽ دانش جو شڪار ڪرڻ واريون - حرم جي هيءُ سموري آبادي خدا خبر ڪٿان کان آئي هئي - ڏورانهن ملڪن جون نهايت حسين عورتون آسمان جون نگاهون به جن کي

ڏسڻ گهرن. پر حامد جي دل اُن کي ئي ياد ڪندي هئي جيڪا هاڻ ڪٿي نه هئي - جيڪا ان انبوهه ۾ ڪا نه هئي پر پوءِ به هوءَ روشنيءَ وانگر هر شڪل جي پاڇي ۾ شامل هئي ۽ رهڻ واري هئي - انهيءَ ڪري هو کيس ڪڏهن به وساري نٿي سگهيو. پرسڪون، مڪمل مانيٽي باوقار شخصيت رکندڙ - هوءَ هڪ مڪمل خاتون هئي ۽ انهيءَ ڪري سندس دل هڪ عجيب هيٺان ۽ اذيت جي ڪيفيت مان گذرندي رهي هئي.

نصر درٻارن کي نهايت خاص جڳهه تي ويهاريو ويو ۽ مٿس خاص ڌيان ڏنو ويو هو - ماڻهن محسوس ڪيو هو ته خليفو مٿس گهڻو مهربان هو. سڀ کان عمدي غلام نهايت باادب طريقي سان کيس جام پيش ڪيو هو ۽ جرڪندڙ جام جن تي قيمتي پٿرن سان ميناڪاري ڪئي وئي هئي کيس سي پيش ڪيا ويا - نصر جي دل گهٻرائي رهي هئي. هي خصوصي سلوڪ آخر ساڻس ڇو؟ جڏهن ته محفل ۾ ذري گهٽ سڀني عهدي دار ۽ اڪثر وزير جيڪي بغداد ۾ حاضر هئا، موجود هئا -

موسيقي، خوشبوءِ وانگيان هر طرف پکڙيل هئي ڄڻ پتين، فرش ۽ ڇتين منجهان نڪري رهي هجي. فضا ان سان آباد هئي ۽ گفتگو کي روڪي ان کي ٻڌڻ جي زحمت ڪڍي نه ٿي پئي. ڪاٺ پيش جو انتظام نهايت عمدو هو - شاهي دعوت وانگيان مڪمل ۽ هر نقص کان بالاتر - ماڻهو ٽولن ۾ ورهائجي فراغت بعد ڳالهيون ڪري رهيا هئا. جڏهن حامد نصر جو هٿ جهلي، چيو:

”سيدي! اوهان جو باغيچو ته ڏاڍو سهڻو آهي پر آئون چاهيان ٿو ته اوهان انهن ٻوٽن جو ملاحظو ڪريو جيڪي مون هاڻ پنهنجي باغيچي ۾ ترتيب ڏنا آهن.“  
دجله جو پاڻي ننڍن ننڍن واهن ۾ روان هو ۽ آبشار جي صورت ۾ هيٺ گلستان طرف ڪريو ٿي. حامد ۽ نصر روان پاڻين جي وچ ۾ گهمڻ لڳا - عرش تارن سان سينگاريل هو ۽ پولارن ۾ نيراڻ پرجي رهي هئي - خيمي طرف تليل آسمان زمين کي ڍڪڻ ۽ بي پهچائي جي حد کان پري نه هو -

هو پसार ڪندي هڪ گلن سان ڍڪيل پهاڙيءَ جي ڏاکڻ تي ويهي رهيا.  
نصر چيو: ”هن حسن جو ته آئون تصور به نه ڪري سگهيس سيدي!“  
حامد ڪجهه سوچ ۽ فڪر ۾ ورتل ۽ ماڻ ۾ هو ۽ نهايت اداس هو ڄڻ هڪدم هڪ عجيب ٽڪاوٽ کيس گهيري ورتو هو.

نصر ڏانهس ڏٺو ۽ چپ هو.

حامد گهڻيءَ دير کان پوءِ چيو: ”پر سڀ لاحاصل! بي مقصد ۽ بيڪار!“  
”ڇو؟“ نصر اتي بيهندي چيو: ”هي سموري بينظير سونهن بيڪار ڇو آه! جيڪڏهن ان سان هڪ دل به خوشي محسوس ڪري ٿي ته هيءَ بيڪار ناهي.“

”آئون ان هڪ دل جي ڳالهه ڪري رهيو هوس جيڪا هاڻ انهيءَ خوشيءَ کي محسوس نٿي ڪري سگهي.“ حامد نصر ڏانهن منهن ڪري چيو.

”سيدي. اوهان وٽ ڇا ناهي؟ جاهه، دولت، صحت ۽ خوشي، ذري گهٽ هڪ مڪمل زندگي!“

”ذري گهٽ هڪ مڪمل زندگي!“ حامد نصر جا لفظ ورجايا - ”ڇا هي مڪمل زندگي آهي، جو جنهن شيءِ کي ڇهجي اها رک ٿي وڃي، تنهنجو وجود اهڙو زهرناڪ هجي. جو تنهنجي ذات سان لاڳاپيل سڀ ڪجهه اونڌاڻو ٿي وڃي!“

نصر لاءِ اهي انڪشاف ڪافي هئا. کيس ساهه گهٽجندي محسوس ٿيو. سندس دل حامد جي محبت سان ڀرجي وئي ۽ ايڏي وڏي جهانديده سپه سالار، وزير، عهديدار ۽ عمدي دنيادار جي زندگيءَ جو اهو پهلو کيس نهايت عجيب لڳو. کيس خبر هئي ته حامد جي هڪ خوبرو پانهي ڊگهي مسافت دوران غائب ٿي وئي هئي، پر هي محل ته روشن جهڙي رنگارنگ صورتن ۽ غير ملڪي پانهين سان ڀريل سڄي هڪ حرم تي مشتمل هو ۽ اهي سمورا داستان جيڪي هتان هتان کان هن تائين پهتا هئا غلط ته نه هئا.

”ڇا ڪو اهڙو ناهي جو پنهنجي دعا سان هي مقدر ڦيري سگهي. ڪو صاحب نظر ڪو مرد خدا! جنهن جي نگاهه سان تقدير بدلجي وڃي.“

حامد جي آواز ۾ عاجزي، اذيت، مفلسي ۽ ويچارگي هئي؛ ڪنهن فريب جو گمان نه هو جنهن جي حوالي سان هو نهايت مشهور هو.

نصر سوچڻ لڳو: ”ڇا هو هن سان حسين جي ڳالهه ٿو ڪري. حسين، جيڪو صاحب نظر هو ۽ جنهن جون دعائون مقدر ڦيري ڇڏينديون هيون.“ کيس اهي بيپناهه اکيون ياد آيون، اهو ڪمزور بيحال قيدي، جيڪو سندس حوالي ڪيو ويو هو، جيڪو انا الحق چونڊو ۽ نهايت جنون ۽ ڇڪتاڻ جي حالت ۾ سخت لرزي ۾ هوندو هو ۽ جڏهن ان ڪيفيت کان ٻاهر نڪرندو هو ته لفظن ۾ ٻاڏائيندو ۽ آه ۽ زاريءَ جي اڏاءُ ۾ نهايت خاموشيءَ ۾ رڌو رهندو هو. کيس ياد آيو ته هن باقي باندن کي ڪيئن آزاد ڪري ڇڏيو هو. بس هڪ نظر ڪنهن طرف ڏسي ڇڏڻ سان ئي سڀ ڪجهه بدلجي ويو هو پر صبر ۽ سکون سان هو پنهنجين عبادتن، مجاهدن ۽ رياضتن ۾ مڱن ٿي رهيو. پوءِ هن کي حامد جي اها صفت ياد آئي، جو هو هر حسين ۽ سنيءَ شيءِ تي پنهنجو حق سمجهندو هو ۽ جيڪڏهن حسين جي صفتن ۽ اختيارن جو کيس پتو پئجي وڃي ته هو کيس هميشه پنهنجي قيدخاني ۾ قيد رکندو ته جيئن هو سندس دعا تي به بااختيار رهي - حامد صرف بااختيار ٿيڻ ئي گهرندو هو. ۽ يڪدم هن تي انڪشاف ٿيو ته سڌائين سفر ۾ تي ويل سندس پانهي هن کان فاصلي تي ڇو هئي ۽ سندس پٽ حسين ڪيئن سندس زندگيءَ کان پري زندگيءَ جي ٻار کان آزاد ٿيو هو.

حامد جو ساهه موت جو ساهه هو۔ ۽ سندس ايترو باختيار هئڻ ئي هن لاءِ قهر هو! نه هجي ۽ بهتر هو سندس پهچ هرگز حسين بن منصور حلاج تائين کيس اها خبر به نه هئڻ گهرجي ته هو کٽي هو.

”ٻڌو آهي ڪنپارن جي پاڙي ڏانهن ڪوئي صاحب نظر آهي.“ حامد پاڻ ئي نصر کي چيو. کيس خبر هئي ته نصر جو گهر اتان کان ويجهو هو.

”نه سڀڙي مون اهڙي ڪنهن تذڪري جو ذڪر ناهي ٻڌو. خدا انسان کان ايڏو آگاهون کٽي آهي جو واسطو ڳوليا وڃن۔ ماڻهو دعا ڪري ۽ سڄيءَ دل سان دعا گهري. آه ته عرش کان به پري ويندي آهي.“

حامد عجيب نظرن سان نصر کي گهوريو سندس اکين ۾ چمڪ ۽ هڪ فيصلو هو۔ نه ڄاڻ هو ڇا سوچي رهيو هو۔

پوءِ هن آه پري پنهنجي ساٿيءَ کي چيو: ”اهڙي مقدر کان انتقام وٺڻ گهرجي۔ ائين ان کان بي نياز ٿي وڃڻ گهرجي۔ اسان دنيا دارن کي ايتري فرصت کٽي آهي، جو خدا سان سڌو تعلق پيدا ڪريون. مجاهدن ۽ رياضتن لاءِ ته هڪ زندگي بي گهرجي۔ سڀ ڪجهه ڇڏي ڏيڻ جي، بي نياز ٿي پوڻ جي، زبردست خواهش، موت جي تمنا ته جيئن ابدي حيات ملي سگهي. آئون مستقبل ۾ پري تائين ڏسي ڪري ڪوبه معاملو نٿو ڪرڻ گهران. پلي اهو مالڪ الملڪ ئي ڇو نه هجي۔“ هو کليو ۽ سندس تهڪ نهايت سڪڻو، ٺلهو ۽ بروقت پريشان ڪرڻ وارو لڳو ٿي.

جڏهن ايوان ۾ هو پئي واپس آيا ته هر اک ڏانهن ئي متوجھ هئي ۽ سُرٻاهتن جي پُڻ پُڻ سڀني ڪنڊن مان پئي اُڀري.

ماڻهن نصر کان مختلف سوال ڪيا ڇو ته درٻار جي سياست ۾ مونس کان پوءِ حامد ئي هو ۽ نصر سان هي خاص الخاص ورتاءُ تعجب خيز هو. نصر درٻار هو، بغداد جي درٻار جي هر لحظي بدبجندڙ مندن تي هن جي نظر رهندي هئي ۽ خليفي وٽ سندس درجو جيڪو ڪجهه به هجي پر مقتدر جي هوشيار ماءُ هن تي ڪرم جي خاص نگاهه رکندي هئي۔ گهڻو ڪري هو حرم جي درٻار کان ٻاهر شاهي پردن کي جهلي بيٺو رهندو هو ۽ حڪم حاصل ڪري انهن تي مهر ثبت ڪرائيندو هو. اهڙا حڪم جن جو تعلق سڌو سنئون حرم سان هجي سي نصر درٻار وسيلي تڪميل کي پهچندا هئا ۽ ائين هو درٻار جي خبرن کي حرم تائين پهچائڻ جو به سڌو سنئون ذريعو هو. نصر پاڻ پنهنجي وجود کي ڏاڍيءَ ڏکيائيءَ سان سنڀالي هلي رهيو هو ۽ دل ئي دل ۾ حيران ٿي رهيو هو ته حامد پنهنجو اندر سندس سامهون اوچتو ۽ يڪدم ڇو کولي رکي ڇڏيو هو۔

وزير جيڪو مڪمل دنيا دار ۽ دنياوي جا ۽ جلال ۾ انتهائيت کي پهتل هو جنهن جو



حڪم عدالتن، درٻار ۽ ايسيتائين جو ترڪ سردارن کان به ڳورو هوندو هو. ان مڪمل شام ۽ روشنين سان سينگاريل ايوانن کان ٻاهر هو. کيس جواب ۾ چاڇوڻ جي، هو سوجي رهيو هو. سازندن ساز ڇهيا ۽ درٻاري شاعرن کين پنهنجو ڪلام غنايت ڪيو ته جيئن پٺل ڇانڊوڪي رات جي نيراڻ ۾ روشن تارن جون خوابناڪ ڳالهيون ٻڌايون وڃن. ڳاڻڻ واري ڳايو:

”موڳ جو مڌ پياري منهنجا غم فڪر نابود ڪري ڇڏيو  
۽ زماني کي ڇڏي ڏيو؛ ڇاڪاڻ ته جيڪي ٿيو هوندو سو ٿي رهندو  
اي ملامت ڪرڻ وارا! آئون هر چيز موجود هوندي پوڙهو ٿي ويو آهيان،  
۽ هاڻ جواني تي ٻڌايو ڇڙهت ۾ آهي!  
مون پنهنجي نفس کي خدا پرستيءَ ڏانهن مائل ڪري ورتو آهي.  
۽ ان کي ائين قرار اچي ويو آهي جيئن تلوار کي مياڻ ۾ سڪون ملندو آهي  
حاسد مون کي ڏسي نرڇائي منجهان ڪلندا آهن  
جيئن بتي هڪ ئي وقت اجهامندي به ۽ ٻرندي به آهي

هوريان هوريان جڏهن شمعن کي ننڊ ايندي وئي. ٻانهين جي لباس جي چمڪ ۾ تارن جي روشني ملندي وئي ۽ چنڊ آسمان جي اونڌي ٿيل پيالي جي تري جي پڇاڙڪي مدهوشيءَ جي چڪي جي ڳولا ۾ ٻڏڻ لڳو ته حامد بن عباس هڪ خاص مهمان کي رخصت ڪندي نصر کي پنهنجي روبرو منتظر رکيو. صبح جي هير، خوشبوئون، دجله جي گهم ۽ باغن جي سڳند، وسريل يادن کي ٽڪل روشنين جي چوڌاري پڪيڙي رهي هئي، چٽڪ ڪاٺي نازنين نه اچڻ واري محبوب جي انتظار ۾ بي قرار ٿي روئندي، ڌڙڪندڙ دل سان پنهنجي جهول جهلي دعاگو هجي ۽ سندس بي تاب وجود ڪنبي رهيو هجي.

ڪيترائي ڏينهن نصر ذري گهٽ گوشتي نشين ٿي ويو هو. کيس سمجهه ۾ نٿي آيو ته هو حامد بن عباس جي درخواست جو ڪهڙو جواب ڏئي. هن خليفي مقتدر جي اجازت نامي سان گڏ کيس چوارايو هو ته پنهنجي ذاتي زندان منجهان حسين بن منصور حلاج کي سندس زندان ۾ منتقل ڪري ڇڏي. ها، حسين هڪ املهه ۽ اٽلپ هيرو هو، جو حامد بن عباس وٽ کيس هڪ تحفي جي صورت ۾ موڪليو وڃي.

هو خاص درٻان هو پر هي حڪم کانئس ڪيئن ڳجهو حاصل ڪيو ويو هو. حامد ان اناالحق ڇوڻ واري جي ذات ۾ چو ايدڙي دلچسپي وٺي رهيو هو.

نصر ڄاڻندو هو ته جڏهن حسين تي هڪ خاص ڪيفيت طاري ٿيندي آهي ته کيس پنهنجي پاڻ جو هوش نه رهندو هو. عام زندگيءَ ۾ نهايت شريف النفس، متقي، پرهيزگار، عبادتگذار، صابر، گهٽ ڳالهائو، سجاڳيل وجود، راتيون جاڳندڙ عابد، انهن خاص لمحن ۾

جڏهن پنهنجن حواسن جي اختيار ۾ نه هوندو هو، پر اهڙين حالتن ۾ هو جنهن امر جو حڪم ڏيندو اهو ئي پوندو هو. ٻانهن جي گهيري ۾ منهن لڪائي، پنهنجين بي پناهه اکين کي بند ڪئي، مڃاڻ ته هو عرشِ معليٰ تي هوندو هو يا تحت الثريٰ ۾. گاهه جي سڪل پڻ جهڙو جسم بيهناهه طاقت جو سرچشمو ٿي لڳو، ڄڻ سموري ڪائنات سهيڙجي هڪ ڌوڙي ۾ سمائجي ويئي ٿي. اهو آواز ان مرڪز تان ائين پکڙبو ٿي جيئن سج جا ڪرڻا، لاتعداد ڌوڙن کي انڊلٽ جي رنگن ۾ تبديل ڪري ڇڏين.

هو، نصر درٻار، ڇا ڪري؟

مايوسيءَ ۾ کيس شغب جو خيال آيو. انهيءَ خبر هوندي به ته حامد بن عباس گهڻو ڪري أمر المؤمنين جي حڪم کان انحرافي ڪندو هو، حرم جي درٻار کان جيڪي حڪم صادر ٿيندا هئا سي به ڪڏهن بيهرواهيءَ ۾ وٽس اڻ پڌا ٿي ويندا هئا، ۽ ڪڏهن اُهي فرمان عمل جي سطحي مرحلن مان ايتري بگڙيل شڪل ۾ عمل ۾ ايندا هئا جو انهن جون معنائون ئي بدلجي وينديون هيون. خليفه جي ماءُ جي مقابلي کان ئي فقط حامد وٽن ويندو هو. نه هو. نه ڇاڻ ڇو؟

حسين وٽ گهڻو ڪري شغب جا پيغام ۽ تحفا پهچندا هئا، شغب اڄ تائين سندس آزاديءَ جي ڪابه ڪوشش ڇو نه ڪئي هئي؟ هو گهڻيءَ دير تائين سوچيندو رهيو. خليفو مقتدر پنهنجي ماءُ جي اثر کان آزاد ٿيڻ ۾ ڪامياب ٿي نه سگهيو هو. ترڪ ٻارن سان ڪيڏندي کيس هڪ سلطنت ملي هئي ۽ هو پنهنجي ماءُ جي مڪمل اثر هيٺ هو جيڪا نهايت پاڻ پڌاءَ تي مبني خود سر بلڪ پاڻ پرست عورت هئي. هن خطرن ۾ وڪوڙيل پنهنجي ننڍڙي پٽ کي تخت تي هڪ قابل ۽ فاتح حاڪم، مضبوط ۽ ناقابلِ شڪست بادشاهه بنائڻ لاءِ جانفشانيءَ سان ئي نه پر نهايت خبرداريءَ سان حڪمت عملي تيار ڪئي هئي ۽ ان رستي هر اڻانگائيءَ تي هن پنهنجي تدبير سان هميشه غلبو حاصل ڪيو هو ۽ اهڙي خطري کان نجات حاصل ڪري ورتي هئي.

اصل ته شروعات ۾ مقتدر به هڪ نهايت فرمانبردار پٽ وانگر ماءُ جو احترام ڪيو، هن جي انتهائي حڪمن کي خوش مزاجيءَ سان ڪنڌ جهڪائي مڃيندو رهيو هو، پر هاڻ شعور سان گڏوگڏ وقت جي تقاضائن ۽ خود سندس درٻار ۾ مختلف خيالن جي ماڻهن جو مجموعو هو؛ ۽ مونس أم خليفه کان بيزار ٿي چڪو هو ڇو ته هوءَ هر ڳالهه ۾ دخل انداز هئي ايسٽائين جو سندس نظر درٻاري اميرن جي ذاتي زندگين تي به رهندي هئي. ان معلومات لاءِ سندس ذريعا ناقابلِ فهم هئا. ماڻهن جي خلوتن ۾ به سندس جاسوس گهڙي آيا هئا ۽ ترڪي سردار پنهنجي اختيار باوجود هراسيل رهڻ لڳا هئا ۽ جڏهن سندس سامهون حاضر ٿيندا هئا ته گهڻو ڪري نظرون جهڪائي رکندا هئا ته متان سندن دلين تي لڳل نگاهون ان احتساب

خلاف شڪايت ڪي پڙهي نه وٺن، ڇو ته هن سان بحث مباحثو بيڪار هو ۽ وٽس ڪنهن ڳالهه ٻڌڻ جي برداشت نه هئي. هوءَ ڪڏهن ٿڌيءَ دل سان ڪنهن ڳالهه تي غور ڪرڻ ۽ ان کي سمجھڻ جي ڪوشش نه ڪندي هئي. سندس ڪنڻ جي ڪجڪي جهڙو آواز لهرائيندو ته جھڪڻ کان سواءِ ٻيو ڪو چارو نه هو. پر ماڻهو جھڪڻ پسند ناهن ڪندا ۽ اندر ئي اندر امير وزير درٻار جي اُن پتي حاضريءَ کان آزاد ٿيڻ گهرندا هئا. ڪنهن نهايت نجی محفل ۾ جڏهن خليفي سان انهيءَ موضوع تي گفتگو ڪرڻ جي ڪوشش ڪئي ويندي هئي، ته هو چونڊو هو، ”جيڪي اُم محترمه مناسب سمجھن-“

حامد بن عباس جڏهن حڪم عدولي ڪرڻ ۾ ابتدائي پيش قدمي ڪئي، ته کيس ڪنهن خاص مخالفت سان مهاڏو اٽڪائڻو نه پيو هو، ڇڻ هُن لاءِ ”ڪڏهن ڪڏهن دنياڌاريءَ جي ڪاروبار ۾ جيڪي بهتر هجي اهو ڪرڻ جي اجازت هئي!“

خليفي جا اهي حڪم ڪافي هئا ۽ حامد گهڻو ڪري هر عمل، حساب ۽ خرچ ۾ پنهنجي هلائيندو هو. پوءِ اهي شڪايتون عام ٿينديون ويون- شغب جي درٻار مان خليفي جي مهر سان جيڪي حڪم ڏنا ويندا هئا سي وٽس اڪثر ڌيان لائق نه سمجھيا ويندا هئا. ڊيبل ڊيبل سرٻاهت ۽ وڏا واک احتجاج، سختي، بدخلي - مقتدر جي حرم ۾ اڪثر طلبيءَ وسيلي شغب جي هٿن منجهان معاملن کي ذري گهٽ ڪڍيو ويو. ڪاوڙ ۾ اچي، نيٺ هوءَ انهن ترڪ اميرن کي پنهنجي چؤڌاري گڏ ڪرڻ لڳي جيڪي سندس درٻار کان ٻاهر شاهي ڀرڊن کي جهليو اڪثر منتظر رهندا هئا. پر اُهي به هاڻ وزير بااختيار جي چؤڌاري ميڙاڪا لڳايو ويٺا رهندا هئا ۽ ڪنهن نه ڪنهن طرح سازشن ۽ تحريڪن ۾ شريڪ رهندا هئا ۽ مقتدر جون نظرون ٿيڙڻ لاءِ به ڪوشاڻ هئا. شغب به شينهن وانگيان گهات ۾ ۽ وقت جي منتظر پنهنجن زخمن کي چٽي رهي هئي ۽ هاڻ هُن حسين ڏانهن رجوع ڪيو هو. دُعا، ڪنهن بنده خدا جي دُعا جيڪا هُن جي طوفانن جي زد ۾ آيل پيڙيءَ کي ڪُنن مان ڪڍي سگهي. اونداهين راتين ۾ هوءَ پنهنجين رازدار پانهين سان ڪنڀارن جي پاڙي مان گذرندي، نصر جي بنديخاني ۾ حاضر ٿيندي هئي - جهڪندي، هوءَ خاموشيءَ سان دعا جي طالب رهندي هئي. هوءَ حسين جي مرتبن کان آگاهه ته نه هئي پر اهو سمجھندي هئي ته جيڪڏهن هو پنهنجي خاص حالت ۾ نه هجي ۽ چاهي ته هٿ ڪڍي دعا گهري ته اها ضرور ٻڌي ويندي. بارگاه خداونديءَ منجهان حڪم صادر ٿي سگھندو هو، مقدر بدلجي سگھندو هو-! شغب کي جڏهن انهيءَ حڪم جي خبر پئي ته هوءَ ڏاڍي ڪاوڙي ۽ هن پنهنجي پٽ سان ڳالهائڻ جو فيصلو ڪري ڇڏيو.

مقتدر جي خاص محل ۾ سندس ماءُ جي اچڻ جو اطلاع ڪو معمولي سانحو نه هو. غلام ۽ پانهيون سڀ بدحواس ٿي، انتظامن ۾ لڳل هئا. مستعد، چاڪ ۽ چوبند، هوشيار ۽

باخبر سردارن انتظام پنهنجي ڌمي ڪري ورتا هئا، ۽ هر طرف رونق ئي رونق هئي. باغ باغيچا ۽ گلستان سينگار جي ويا هئا، گلن جا ٻوٽا عمدي ڪٽائيءَ سان باغيچي جي رونق ۾ وڪريل رنگبرنگ لهرن جيان ڏيکائي ڏئي رهيا هئا، چڻ مٿي تي رنگين ڪلاه پائي، پري کان استقبال لاءِ بيٺل جنگجو سپاهي هجن، ۽ پاڇا تصويرن وانگر ساوڪ تي وڪريل هجن ۽ قوهارا تر تر پائيءَ جا موتي فرش جي سطح تي وڪيري رهيا هئا. پائي ڪٿي آچي جهڳ ڪندي ديوانو ٿي پنهنجي سيڪجه هڻڻ جو، ذات جي ظهريت جو، پاڻ ذات جي پاڇي هڻڻ جو ٻڌائيندو هو ۽ پر پيچ اونداهن وهڪرن ۾ ڪڏهن ڇمڪندو، ڪڏهن لڪندو، نانگ وانگيان مستيءَ ۾ چپ هنيو ستل لڳي رهيو هو. پائيءَ جو ڦڙو ڦڙو جيڪو پنهنجي اندر ڪائنات کي سهيڙيندي آسمان جي ڪڪرن جا چپر کنيو روان هو ۽ آوارگيءَ ۾ پر ڪشش خوشبئون فضا ۾ واسجي رهيو هيو ۽ زندگيءَ جي ڪمان کي چهي نڪرڻ واريون هواون پنهنجي ابد جي دائرن ۾ پريشان هيون، ۽ زماني جون حڪايتون ڪندي دروازا ۽ پتيون سڀ هم تن گوش هئا.

شعب جي پيشانيءَ تي ور مٿان ور چڻ موج پويان موج خيالن جي يلغارن کان پاڻ بچائيندڙ، دنيا جهان مان گڏ ٿيل ٻانهيون پنهنجي حسن ۽ جمال ۾ لاجواب - سندس پويان حبشي غلام رنگين لبادن ۾ عصا جهليو پري کان چڻ قطارن ۾ گل اندر بيچي جي حفاظت لاءِ شيشي جون شاخون هجن.

”اُم عزيز! اوهان جو اچڻ منهنجي لاءِ خوشيءَ جو باعث آهي.“

شعب خاموش پر دلچسپيءَ سان ان محل ۾ ساڄي کاٻي نظرون ڊوڙائيندي پٽ سان گڏ ايوان اندر آئي. خوشيءَ منجهان سندس دل ڌڙڪي رهي هئي - سندس خواب، جن جا پاڇا به ڪنهن نه ڏٺا هئا آخرڪار پورا ٿي رهيا هئا - هو پڪڙيل ۽ عظيم عباسي سلطنت جي خليفي جي ماءُ هئي جيڪا نهايت منجهيل ۽ وچڙيل رستن تان پنهنجي مقدر تائين پهتي هئي ۽ خوش هئي، جو هڪ فرمانبردار پٽ جيڪو سندس اشارن تي عمل پيرا ٿي رهيو هو ۽ جنهن جي منهن تي هاڻ به ٻالڪپڻ هو، ۽ جيڪو ڊنل ۽ هيٺيل، سندس حڪم جو منتظر ته نه پر سندس هر ڳالهه تي ڪنڌ جهڪائي حاضر چوڻ کي سعادت سمجهندو رهيو هو -

خيال جيئن نازڪ ۽ حسين ٻانهيون نظرون جهڪائي بي حس ۽ بي حرڪت بينيون هيون ۽ پري ڪٿي چٽڪ فضا منجهان موسيقي وسي رهي هئي جيڪا انهن ٻنهي جي گفتگو ۾ حائل بنجڻ کان حذر ڪري رهي هئي. هي ان خواب جي نهايت معتبر تعبير هئي جيڪو ان ترڪ ٻانهيءَ ڏٺو هو - ورنه هوءَ به خلافت جي ابوانن ۾ شطرنج جي مهرن وانگر هئي ۽ ڪنهن ڪيڏڻ واري کيس ڪٿي فتح جي تخت تي ويهاري ڇڏيو هو، پر انهيءَ وچ ۾ سوين دل آزاريندڙ ڳالهيون به ٿيون جن کي وسارڻ لاءِ هوءَ تيار هئي. شرط هيءُ هو ته مقتدر اهڙيءَ ئي

طرح سندس حڪم تي پاڙيندو رهي ۽ سندس پنهنجي دربار، حرم جي دربار اوتري ئي فعال رهي. ڇا ائين ٿيڻ ممڪن هو؟ گهڻن ڏينهن کان هوءَ محسوس ڪري رهي هئي ته سندس هٿن منجهان مقتدر جي واڳ ڇڏائجي ڊري ٿي ۽ ڇڏائجي رهي هئي.

هن کلي پٽ ڏانهن ڏٺو.

”جانُ اُم! ڇا تون خير سان آهين.“

”بيشڪ - بيشڪ، اُم عزيز!“ هن حيرت ۽ خوشيءَ جي مليل گاڏڙ جذبن سان اڪيون

کڻي ڏٺو.

شعب محسوس ڪيو ته اُن حيرت ۾ اهو خليفو به ڪٿي موجود آهي جيڪو مغرور ۽ برسر اقتدار آهي ۽ ڪيترن ڏينهن تائين سندس مداخلت برداشت نٿو ڪري سگهي جنهن کي حڪم ڏيڻ ۽ پنهنجي ڳالهه ميراث جي عادت هئي ۽ جيڪو سندس پٽ ئي نه، مقتدر باللّٰه، بغداد جي سلطنت جو وارث ۽ خلافت جي تخت تي قائم هو ۽ ترڪ ۽ عرب سردار سندس اشارن جا منتظر هئا ۽ سندس آواز اوڀر کان اولهه تائين ٻڌجي سگهيو هو. هن سوچيو، ڇا هو حسين بابت ڳالهه ڪري. ڇا اها ڳالهه اقتدار جي ايوان ۾ انهيءَ لائق آهي جو ورجائڻ گهرجي.

ڇو ديوانيءَ اندر ڇو ديواني. هي محل هئا ۽ ٻاهر وسيع ۽ پکڙيل دنيا هن جڳهه جي هڪ هڪ لفظ ۽ اشاري لاءِ بيٺي رهندي هئي. ڇا کيس اها ڳالهه ڪرڻ گهرجي، ڇوڻ ڪيي. ڇا کيس دخل انداز ٿيڻ گهرجي. هوءَ حالتن جي وهڪري کي ڪهڙيءَ طرح وهڻ نه ڏي.

”اوهين ڪنهن گهري سوچ ۾ آهيو.“ مقتدر پڇيو.

”عزيز پٽ - سوچون مون کي پيرن هيٺان تاءَ جيان بيتاب رکنديون هيون پر هاڻ نه - آئون گذريل پريشان ڏينهن کي وسارڻ گهران ٿي.“ هن پٽ ڏانهن جهڪيل نظرن سان ڏسندي چيو.

مقتدر ڏاڍيءَ بي چينيءَ مان پاسو ورايو.

”ڏکين ڏينهن جي ياد اسان کي مستقبل کان محتاط بنائيندي آهي ته جيئن اُهي

سموريون غلطيون ورجايون نه وڃن.“ هن آهستيگيءَ سان چيو.

”بيشڪ بيشڪ!“ شعب ڏاڍين گهرين نظرن سان پٽ ڏانهن ڏٺو ۽ گذريل سمورا

زمانا منصور سفاڪ کان وٺي هن گهڙيءَ تائين سندس نگاهن جي سامهون گذري ويا ڇڻ متحرڪ تصويرون هجن. عظيم سلطنت جنهن کي معتضد هڪ مضبوط قلعو ٺاهيو هو پهر طوفانن جي زد تي هئي. امير ۽ وزير پنهنجي پنهنجي مستقبل خاطر سندس ۽ مقتدر جو ساٿ ڏيندا رهيا هئا. بغداد جي پکڙيل آبادي، پاڙا ۽ دريا جا ٻئي ڪنارا ۽ مختلف قسم جي خيالن لاءِ مختلف نسلن جا ماڻهو، عربي ۽ عجمي، اولهائين دنيا جا مسافر، چيني ۽ وچ

ايشيائي ماڻهو، تاتاري ۽ ترڪ ۽ انهن سڀني کان مٿاهون سندس پٽ مقتدر - پلا ان جو حڪم قابل قبول ڇو نه هجي - جيڪڏهن هو حسين بن منصور کي حامد بن عباس جي تحويل ۾ ڏيڻ تي راضي آهي ته هو، کيس ڇا چوي. خدا هر طرح ان مرد عجيب جي حفاظت ڪندو - هاضور - پلا ڇو نه! -

هن سنجيدگي ۽ منجهان مٿي کي ڏوڻي چيو:

”آئون تنهنجي ڪاميابي ۽ ڊگهي ۽ جمار لڻ دعاگو آهيان.“

پانهيون ايوان مان هوا تي ٺهيل تصويرن جيان غائب ٿي ويون ۽ هو ٻئي اڪيلا رهجي ويا. مقتدر شغب جي هنج ۾ مٿور کي ڇڏيو.

”اُم عزيز! هيءُ نهايت ٽڪائيندڙ عقل ۽ هوش کان بيگانو ڪري وجهندڙ ڪم آهي.“

”جيڪو سر سلطنت جي ذميواري کڻڻ لاءِ ٺاهيو ويندو آهي ان کي اهو بار برداشت

ڪرڻ جي عظيم قوت به عطا ڪئي ويندي آهي.“ شغب پٽ جي وارن ۾ هٿ ڦيريو.

”زندگي هڪ پيروي ڏني ويندي آهي. ڇا ماڻهو بار بار پيدا ٿي سگهي ٿو - بادشاهه

هجي يا درويش سڀ هوا جي راهه ۾ آهي.“ هن ماءُ جي منهن کي چُهيو. اُن سانوري منهن

کي جيڪو هن تي جهڪي کيس لولبون ڏيندو هو - هن جي ماءُ جي آواز ۾ رسُ هو ۽ گيت

جيڪو سمهارڻ لاءِ هو پر منجهس هڪ ڳالهه ٻي به هئي. ٻي رحم سنجيدگي ۽ بي پناهه

عزم - جيڪو سندس رڳن ۾ توانائي پنهنجي ڊوڙ واري رت ۾ گڏيل هو. شغب جي حڪم ۾

قطعيت هوندي هئي جهول بنهه نه هو. سندس تربيت ۾ هن پنهنجي طبع جي سموري سختي ۽

کي استعمال ڪيو هو ته جيئن سندس ڪردار جي عمارت جن بنيادن تي تعمير ٿئي انهن تي

ڪير ڌارا تائين هڪ مضبوط قلعو قائم ٿي سگهي. شغب هڪ پر عظم ماءُ هئي جنهن هن

لاءِ هڪ سلطنت حاصل ڪئي هئي - اول ۽ آخر هو سندس احسانمند هو -

اڌ راتين ۾ هو پنهنجي پٽ لاءِ هميشه پنهنجن خوابن جي تعبير گهرندي هئي. زندگي

ته گذري ويندي آهي پر جيئن ۽ جيئن رهڻ ۾ به وڏو فرق آهي.“

کيس هميشه اهوئي پڙهايو ويندو هو ته لومڙ واري حرفت به هڪ صفت آهي جيڪا

بادشاهه لاءِ ضروري آهي. سندس نظر ماڻهن تي نه انهن حاصلاتن تي هجڻ گهرجي جيڪي

سندس نظر جي حاصلات آهن. ان ۾ بنان ڪنهن رٿا جي سفاڪي ۽ جي صفت هئڻ گهرجي ته

جيئن فيصلو ڪندي شخصي پسند ناپسند ۾ نه منجهي پئجي. پنهنجي حاصلات جي محل

جي تعمير ۾ ماڻهن کي سرن ۽ گاري وانگر استعمال ڪرڻ گهرجي، پوءِ پل ته اهو گارو انهن

جون هڏيون بيهن ٿي ڇو نه تيار ڪيو وڃي. نرم مزاجي، خوشدلي ۽ رحم بيشڪ سٺيون

صفتون آهن، پر سٺي گلستان جي پرورش لاءِ نهايت وڌيل شاخن کي ڪٽڻ به انتهائي

ضروري آهي - رياضِ جنت خدا ڪجهه ماڻهن کي پيدا ڪيو ته هو حاڪمن لاءِ ڏاڪڻين

جيان هجن جن تي وڪ وڪ رکي، اُتاهينءَ تي پهچي سگهجي. خليفو قوت جو سرچشمو آهي. پنهنجي سلطنت جي جهنگ جو شينهن- ماڻهو جنهن کان ڪنبندا رهن- خوف کائيندا رهن ۽ جنهن جي اطاعت ۾ به عافيت سمجهندا رهن. هو ڪر موڙيندي ڏيکائي ڏئي ته اوسان خطا ڪري ڇڏي. ماڻهو پنهنجن ڪلهن تي بيٺل ڪنڌ کي سندس مهرباني سمجهن. سندس امانت جو خيال رکن ۽ ڪوشش ۾ رهن ته کيس خوش رکي سگهن- قوت جو سرچشمو! ها، خيلي کي اهڙو هجڻ گهرجي.

مقتدر کي پنهنجي تعليم ۾ اهو سڀ ياد هو. هو ٻئي سن ۽ خراب ڏينهن جون ڳالهيون ڪندا رهيا. تخت جي حاصلات جون ڳالهيون، مونس جي همدردِي ۽ دليريءَ جون ڳالهيون ۽ ڪنهن نه ڪنهن طور حامد بن عباس جو به ذڪر اچي ويو.

”پٽ حامد کان محتاط رهندو ڪر - جاه پسند ۽ سخت مغرور شخص آهي.“

”اُمِ عزيز! سلطنت کي مضبوط ۽ اهڙا ماڻهو ته بنائي سگهندا آهن، جيڪي پنهنجي زور ۾ ڪنهن سان به ٽڪرائجي پون.“

”ڪنهن سان به؟“ شغب ڏکي چيو، ”خدا جو قسم! هرگز نه- اهڙن ماڻهن جي سزا ته دار آهي.“

”دار تي لڙڪيل سر ڪوئي نفع بخش ڪم ڪنهن به ريت نٿا ڪري سگهن نه ئي خدمت - نه ئي نيڪ نامي ماڻيندا آهن. حامد جي مغروريت ۽ گهٽ ملنساري، سندس تلخي ۽ پاڻ پسندي کيس ٻين کان اوڀرو رکندي آهي. هو ڪنهن سازش ۾ ملوث نٿو ٿي سگهي.“

مقتدر جي ڳالهه غور سان ٻڌي شغب نهايت گهرين نظرن سان ڏانهس ڏٺو. سندس پٽ عقل ۽ هوش جي راهن تي سفر ڪري رهيو هو. پنهنجي تجربي کي پنهنجن نبضن تي جانچي سگهيو ٿي. بيان ڪري سگهيو ٿي. هو هڪ عمدي حاڪم وانگي ماڻهن جي قيمت ڪٽڻ ڄاڻندو هو ۽ انهن سان مهرن وانگر ڪيڏ کي ڪامياب بنائڻ جا گر ڄاڻي ويو هو.

”حامد بن عباس سان آئون همدردِي ٿورڙي ۽ محبت وڌيڪ رکان ٿو. ڪڏهن ڪڏهن هن جون جاءِ بي جا درخواستون به ٻڌي وٺندو آهيان. اهو به ڏاڍو ضروري آهي. هو منهنجي لاءِ هڪ ڪارآمد شخص آهي ۽ هنن حالتن ۾ جڏهن اولهه ۾ هڪ وسيع سلطنت پکڙجي رهي آهي. مهديءَ پنهنجا پير ڊگهيو شروع ڪري ڇڏيا آهن. مون کي درٻار پاڻ ڏي وڌيڪ سهيڙي پنهنجي ويجهو رکڻ گهرجي.“

”بيشڪ بيشڪ.“ شغب دل ئي دل ۾ حامد جي گستاخين کي ياد ڪندي رهي پر هو مقتدر کي ڇا چوي- اهڙيءَ حالت ۾ جڏهن هو نون عزم ۽ نون سائين سان گڏ خوش هو، هو کيس ڪجهه نه چوندي، نه ڪوئي حڪم نه ڪائي سفارش ته جيئن هو اهو نه سمجهي ته دخل انداز ٿي رهي آهي- هوءَ سندس رستي جي رنڊڪ نه بڻجندي. سندس دل ڪيئن به رت

ٿي رهي هجي پر هوءُ پنهنجا ٿورا نه ٿا پيندي. هن جيڪي ڪجهه ڪيو اولاد لاءِ ڪيو ۽ مٿس يڪدم ٽڪاوت طاري ٿي وئي، ڄڻ زندگيءَ ۾ سوچڻ، ٻڌڻ، چوڻ ۽ خواهش ڪرڻ لئه باقي ڪجهه نه رهيو هجي. جيڪڏهن ان لمحي کيس موت اچي گهيري ته به سندس دل ۾ ڪاٺي حسرت نه اڀرندي - اهڙيءَ حالت ۾ حسين لاءِ هوءُ ڇا چوي - هو عام حالتن ۾ هڪ قيدي هو ۽ هڪ زندان کان ٻئي زندان ۾ منتقل ٿيڻ ڪو ايڏو وڏو سانحو به نه هو، جو ان لاءِ گنڀير تجزي. حسين جي پنهنجي هستي ۽ طاقتون به ته هيون. هو جنهن جڳهه هوندو پنهنجي لئه سهولتون پيدا ڪري وٺندو - ماڻهو سندس چوڌاري نثار ٿيندا. دُعا جا طالب پنهنجين تمنائن جي تڪميل لاءِ بيتاب ٿيندا. ڪوبه هجي پر سندس مقناطيسي اثر ۽ شخصيت جي سحر کان بچي نٿو سگهي - آخر هوءُ ڇو ايتري پريشان هئي - خدا پنهنجين رحمتن جي محبت پري چادر هميشه هميشه کان مٿس ڦهلائي ڇڏي هئي - نه ته بغداد ته هڪ عرش منور هو ۽ صوفين سان آباد هو.

”اُم مهربان! اوهين منهنجي لاءِ فڪرمند نه ٿينديون ڪريو. وقت بي وقت جي زلزلن مون کي طوفان سان مقابل ٿيڻ جو حوصلو عطا ڪري ڇڏيو آهي.“  
هوءُ پنهنجي پٽ ڏانهن هڪ ٽڪ ڏسندي رهي.

ڇا هي اهوئي مقتدر هو جيڪو دريءَ منجهان ٻاهر ڏسندي به پوائجي ويندو هو. کيس رات جو ڪچندڙ وڪڻ جا آواز بيقرار ڪري وجهندا هئا. هيسيل بي يقين نوجوان جيڪو هن جي سامهون هاڻ بي پرواهيءَ جي انداز سان ويٺو هو ۽ کيس فڪرمند نه ٿيڻ جي تلقين ڪري رهيو هو. ڇا آخرڪار ٻڌايي مٿس راتا هو هنيو هو - سندس وارن ۾ هر عام عورت وانگر اڇاڻ گهر ڪري ورتو هو؟ سندس مٿي تي رک هاري وئي هئي - هن جون اکيون جن ۾ سدائين ٻرندڙ بحر جهڙيون لهرون ۽ طوفان لڪل هوندا هئا ڏٺا وڃي ويون هيون. هن خيالن جي جهڪي ٿيندڙ روشنيءَ ۾ ڏسڻ جي ڪوشش ڪئي - اهي انڪشاف هئا جيڪي مٿس ٿيا هئا - مٿس رازن جا بند دروازا کليا هئا. کيس سلطنت جي ڪاروبار کان الڳ ٿي ويڃڻ گهرجي. کيس مقتدر لاءِ صرف دُعا گو ٿيڻ گهرجي. حسين ابن منصور جيڪڏهن ڪنهن ٻئي زندان ۾ هوندو تڏهن به کانئس دُعا جو طالب ٿي سگهيو هو -

هو عجيب مرد هو جيڪو عاجزيءَ ۽ خاڪساريءَ ۾ بنهه ناچيز ڌڙو اوسي پاسي کان بيخبر يا نهايت باخبر پر خاموش اکيون بند ڪئي مناجاتن ۾ مڱڻ - ڄڻ ته هو ڪٿي هوئي ڪونه - فنا - ۽ اوچتو سندس تيز اُٺن ۾ وڪوڙيل ۽ وگهرجندڙ وجود طاقتن کي جلا عطا ڪندي - هي عالم فنا ۽ بقا هو جنهن جي مسافتن جي هن کي، شغب کي خبر نه هئي - هي باطني سلطنت جنهن جو ظاهر سان رپو هو به ۽ نه به، پر حڪمران ڪير هو؟ دنياوي جاه ۽ جلال جي هميشگيءَ لاءِ هن جي ضرورت پوندي هئي. آخر ڇو؟



ڇا خدا دنيا کي نه ٺاهيو هو؟ ان کي ثبات ڇو نه هئي؟ انجام سدائين هڪ ئي ڇو آهي - فنا ۽ فنا؟ ۽ وڇوڙن وانگر خيالن جو تيز طوفان سندس دماغ ۾ اڀرڻ لڳو - ڇڻ دشتِ سوس کان هيڏو، کارسرو ۽ ڳاڙهسرو طوفان اچي رهيو هجي -

”اوهان جو مزاج ته نيڪ آهي؟“ مقتدر ماءُ ڏانهن گهٻرائجي ڏٺو جنهن جي پيشانيءَ تي پگهر جا ڦڙا جرڪي رهيا هئا جيئن گل تي باڪ ڦٽي جو ماڪ هجي. بدبجندڙ شڪل جو ڦڪو پوندڙ رنگ جيئن آهستي آهستي اڇاڻ ۾ بدبجندي، شفق جي سرخي رات جي جهول ۾ پناهه وٺندي آهستي آهستي اڇاڻ ۾ بدبجندي، چاندوڪيءَ جي چادر هيٺ لڪندڙ وچ جي چمڪات سان ڪڪرن ۾ گم ٿيندي وڃي ۽ گهٽائون تيز رفتاريءَ سان نيراڻ هيٺ مڙي اچن - پوءِ اها شڪل ميسارجڻ لڳي. شغب جون اکيون بند ٿيڻ لڳيون. کيس جٽڪ نند جي جهوٽن ۾ اڏايو وڃي رهيو هجي ۽ سندس چنڀرن کي وقت جي ڌوڙ ڳڙو ڪري رهي هجي. هوءَ اُتي ئي بي هوش ٿي، مسند تي ڍرڪي پئي - مقتدر ٽاڙي وڃائي. ٻانهين امير المؤمنين جي ماءُ کي اندر جي وسيع ۽ عريض ايوان ۾ پهچائي ڇڏيو. ٻانهيون طبيبن لاءِ ڊوڙڻ لڳيون اُن ترڪ ٻانهيءَ لاءِ گيتورنگ جبا پاتل نصراني ۽ يهودي طبيبن جو هڪ انبوهه سر ٻاهڻن ۾ صلاح مشورا ڪرڻ لڳو، جيڪا مقدر جي مدد سان عباسي سلطنت لاءِ مهربان ماءُ بنجي وئي هئي.

حامد بن عباس جڏهن اولهه کان موٽيو ته حسين بن منصور کي سندس زندان ۾ منتقل ٿئي ستون سال هو. اولهه ۾ عبيدالله المهديءَ سان مقابلي ۾ شڪستن ۽ ذلت آميز پسپائي سندس ذهني توازن ذري گهٽ بگاڙي ڇڏيو هو. هو پنهنجين ناڪامين ڪري سخت آداس ۽ پريشان هو. شڪست سندس زندگيءَ ۾ زمانا اڳ اغول جي صورت ۾ داخل ٿي هئي ۽ بغداد جي سوق العام مان اُن نهايت تيز منجهند ۾ سندس چوڌاري نحوست جو پاڇو بنجي پڪڙي هئي. خوابن جهڙي صورت جيڪا اصل نه پر عڪس هئي - ان صورت کي هو ڪڏهن زير نه ڪري سگهيو هو، جهلي نه سگهيو هو، ڇاڪاڻ ته هن جي پويان حسين بن منصور جو خيال رهيو هو، رهيو هوندو - خلوتن، جلوتن، اڪيلائين ۽ مجلسن ۾ جيئن ته ٻانهي کيس ٻڌايو هو هو هميشه اُن جي خيالن ۾ غلطان رهي هئي. لهرائن خيالن جي ورن وڪڙن ۾ منجهيل رهي هئي -

جيڪڏهن اغول ساڻس محبت ڪئي هجي ها، هوءَ ذهني طور تي آزاد هجي ها، ته دنياوي جا ۽ جلال جون سموريون برڪتون جيڪي هن لاءِ مهيا ڪيون وينديون هيون کيس خوش ڪرڻ لاءِ ڪافي هجن ها، هوءَ ته عجيب راهه وڃايل روح و! گيان رهن ۾ پڙڪندي ٿي ڦري - ڇا حسين بن منصور جو عشق ايڏو فتني انگيز ۽ جنوني هو -

هن زور زور سان ٽهڪ ٿي ڏنا- پنهنجو پاڻ تي کليو- پنهنجي نامراديءَ تي پشيمان ٿي ٿيو. ايسٽائين جو کيس سندس پٽ حسين جي موت جي خبر ملي. هو نه ڄاڻ ڪهڙي ميدان ۾، ڪهڙن ماڻهن وچ ۾، ڪهڙن پاڇن ۾ ماريو ويو- پوءِ کيس هر لمحو ياد ٿي آيو، هر لمحو ۽ هڪ هڪ گذريل ڀل، ۽ پنهنجي نامراديءَ تي، پنهنجي متجي وڃڻ تي کيس بيحد ڪرپ ٿي ٿي. سندس وات ۾ چڻ رک هئي. دنيا جو هر عيش ۽ دنياوي طاقتون سڀ خاڪ هئا. هو متجي چڪو هو- ناڪام- ۽ هاڻ شڪست زده ۽ نامراد ٿي ڪري هو خليفي کي ڪهڙو جواب ڏئي-

خواهش جي هڪ شهر جو ماتر سندس مقدر هو-

حسين بن منصور وانگر عبيدالله مهدي به ناقابل شڪست هو- هو نهايت درويش صفت حاڪم، جبلن جيڏو حوصلو رکڻ وارو، پنهنجي فوجن لاءِ هڪ آتشي ديوار ثابت ٿيو، جنهن سان ٽڪرائي سڄي فوج خاڪ ٿي وئي- پاڻ حامد نهايت ڏکيائيءَ سان جان بچائي بغداد ڏانهن وريو هو. هو ان جو بدلو ڪنهن کان وٺي؟ ملامتن جو نشانو ڪنهن کي بنائي؟ رسوائيءَ جو ذميدار ڪير هو- نامرادين جو ازالو ڪنهن کان ڪري؟

هو ڏند ڪرتيندي، سُنسان نشست گاهه ۾ پهرن جا پهر پَسارُ ڪندو رهندو هو، اُن ڏينهن رات جي اوجاڳي کيس نهايت بخيل ۽ بدمزاج بنائي ڇڏيو هو.

آخر هو ڪنهن کان ڪاوڙيل هو؟

سندس رت ۾ تاءُ وڌيو ٿي، ايسٽائين جو ڪنن جون ڀاڙيون تپڻ ٿي لڳيس. هُن نهايت بي وسيءَ منجهان هڪ هٿ کي ٻئي هٿ تي ٿي هنيو. هو آخر ايترو بي وس چو هو؟!

”جعفر مقتدر جي ماءُ شغب-“

۽ کيس نئين سر ڪاوڙ آئي. اها هڪ عورت هئي جيڪا سندس بغداد منجهان غير حاضريءَ جي ڏينهن ۾ حسين بن منصور وٽ لڳاتار حاضر ٿيندي رهي هئي-

هر طرف هو ٿي هو- کيس چئني پاسي کان گهيرو ڪيل- سندس ناڪامين جي عمارت جي بنيادن ۾ اول ۽ آخر هو ٿي هو-

هڪ بي سرو سامان وجود جيڪو پاڻ متاثر ۾ مصروف هو، مٿيءَ جي اونڌاهين ۾ مٿس کلي رهيو هو. هو ڄاڻندو هو ته سندس بي وسي ڇاهڻي ۽ ان جو باعث هو ٿي هو. زندان اندر بند، لوهي سيخن پويان، ٻيڙيون پاتل، عبادتن ۾ مڱڻ، پنهنجي نعري اناالحق کي پنهنجي آهڻ ۾ ڊهائي، پنهنجي خاڪ نشينيءَ ۾ پنهنجي برتريءَ کي سمجهندي، پنهنجي هٿ تي فخر ڪندي، هو جنهن جون اکيون بي پناهه هيون پر جن کي روشنيءَ کان حجاب ٿيندو هو!-

خرقي پوش جنهن کي پنهنجي ميري گودڙيءَ ۾ پليل جوڻن جي به خبر نه هئي-

ديوانو جنهن کي عقل ۽ هوش جي ڪاٺي خبر نه هئي -

خدا شناس، جيڪو عبادتن ۾ ڪپو ٿي ويو هو. جنهن جي مثيل هلت خود نمائيءَ کي ڇهندي محسوس ٿيندي هئي.

جڏهن پنهنجي اولهائين سفر بعد هو زندانين کي ڏسڻ ويو ته کيس ائين محسوس ٿيو هو ڇڻ حسين بن منصور ته آزاد هو. قيدي ته دراصل هو هو، حامد بن عباس!

ڪلام الله پڙهندي جنهن تي ڪنٺيءَ جي ڪيفيت ائين طاري ٿي ويندي هئي ڇڻ تڻ ۽ تيز هوائن جي لهرن تي اڏامندڙ گاه جو هڪ سڪل هو، جنهن جو پاڻ تي ڪوبه اختيار نه هجي ۽ هوا کيس آسمانن جي اوچ ڏانهن ڪڍي ويندي هجي.

سختين جي باوجود سندس تجلي ڏيندڙ پيشاني ائين ٿي لڳي ڇڻ اُن منجهان شعاع نڪري رهيا هجن - اوڀر کان سج رنگبرنگ ۽ شفيق روشنيءَ سان جهان کي منور ڪري رهيو هو ۽ ائين محسوس ٿيندو هو يا شايد اهو نظر جو فريب هو ته زندان هن سان آباد هو جيئن موڳ جي مڌ سان ڪنان تار پيمائو -

هو موٽي آيو هو، ۽ دريون در ڏسندڙ اکين جيان سندس ضمير بي ضمير کي تڪي رهيو هو، ڇڻ ته ملامت ڪري رهيو هجنس - هو گهٻراهت ۾ مبتلا رهيو هو، سندس جسم جي هر سوراخ منجهان پگهر وهي رهيو هو ڇڻ ته اغول ۽ سندس پٺ حسين کلي رهيا هجنس - مٿن ٺٺول ڪري رهيا هجن. کيس رت جي رواني پنهنجي مٿي ڏانهن ويندي محسوس ٿي. دماغ سُن ۽ ڪنن ۾ سيٽيون وڃي رهيو هو هيس ۽ ڪاٺي ڏيمي وهڪ سندس دماغ ۾ روان هئي جيئن هوا خالي ايوانن ۾ درن ۽ درين کي تنگ ڪندي هلي رهي هئي - سندس اکين سامهون مڌم مڌم پاڇن جهڙا باه سان لبريز عڪس تري رهيا هئا. اهي پاڇاوان ڪڏهن شعلن وانگي نچندا، ڪنبدا ۽ ڪڏهن نمروڊ جي نريل باه وانگر کيس پنهنجي سيءَ کان ڌڪائي رهيا هئا.

دشمن جيڪڏهن برابريءَ جو هجي ته مقابلو ڪندي ماڻهو پنهنجي اندر ۾ فخر محسوس ڪندو آهي. جيڪڏهن نيچ هجي ته اُن تي رحم ڪري سگهيو آهي. جيڪڏهن ان کي معاف ڪيو وڃي ته انسان جي نرم مزاجيءَ واريءَ حس کي تسڪين ملندي آهي پر هتي دشمن ته سراپا لاتعلق هو ۽ نهايت دانا به - هو ته ڪنهن به ساهميءَ جي پلڙي ۾ نه رکي سگهيو هو - ڪمتر به نه جو هتي به ڪونه ڪو مقابلو ٿيڻ گهرجي. بدتر به نه ۽ برابريءَ جو سوال ئي پيدا نه ٿي ٿيو. رحم جي قابل به نه، جو هن ته ڪڏهن ڪاٺي درخواست ٿي نه ڪئي هئي!

هو ڇا ڪري، هو جو هر پيماني کان ماوراءِ هو ۽ ان جي پيٽ ۾ ڪوئي لفظ نه هو - لفظ حامد جي انهيءَ ڪيفيت کي بيان ڪرڻ کان عاجز هئا، بي پهچ هئا، لفظ ڇا هئا؟

نظاميه مدرسي جا استاد، فقهاء، شيخ ڪامل ۽ فلسفي، اهي سمورا ”ارباب توحيد“

جيڪي لفظن جي اندر لهي هڪ پُر معنيٰ جهان جو نئون بنياد وجهي رهيا هئا. اهي ڇا ڪري رهيا هئا- کيس ڪو هڪ حرف جيڪو سندس ڪيفيت جو ترجمان ٿئي نه ملي رهيو هو- هو سخت مُنجهي پيو ۽ هن ٿاڙي وڃائي.

ڊگهن بخملي پردن جي پويان کان ٻانهين کيس وحشت زده نظرن سان ڏٺو.

ڪهڙو حڪم ڪيو ويو هو؟

هو شڪلين، آوازن ۽ وجودن سان گهيرجي ويو هو ڇڻ هو هڪ ئي وقت هڪ وڏي فوج سان گڏ زندان ۾ اسيريءَ جي حالت ۾ هجي. هو گهمي گهمي پنهنجي چؤڌاري ڏسي رهيو هو. ڇا هو ديوانو هو؟

هو بيهي وري ويهي رهيو ۽ هن پنهنجو مٿو جهلي ورتو. ڇا هو ڪري رهيو هو- نشست گاه جي هر شيءِ رقص ۾ محو هئي- ٻانهين جون شڪليون ڇت ۾ لڳل هيون ۽ قنديلن وانگر جن جا مڇ طوفان ۾ کاٻي ساڄي حرڪت ڪن، تيزيءَ سان ويجهي ايندي پري ٿي ٿي ويا. ڪُن ۾ مبتلا پيڙي ٻڏڻ کان پهرين دائرن ۾ گرفتار هئي ۽ پوءِ ٻڏي وئي- هن مٿان لهرون ۽ ويرون وري ويون.

وتس نظاميه مدرسي جا ”ارباب توحيد“ مدعو هئا ۽ محفل جو رنگ اڄ پيو هو. شيخ نشستن تي جائگزين هئا ۽ نهايت محتاط نموني سان گفتگو ٿي رهي هئي. حامد بن عباس ڪڏهن هڪ مسند آڏو گوڏا کوڙيا ۽ ڪڏهن ٻيءَ وٽ وڃي نياز منجهان ڪنڌ تي جهڪايو، ڪڏهن ٽئين طرف نهايت باادب خادم وانگر منتظر ٿي رهيو ته ڪڏهن ڪنهن ٻئي جي سامهون زبان گنگ ڪئي بيٺو ٿي رهيو.

سندس هيءَ نهايت سعادت ۽ خوشبختي هئي، جو حضرت جنيد سندس دعوت قبول ڪري ورتي هئي ۽ جيئن ته هو نظاميه مدرسي جا شيخ ڪامل هئا. ان ڪري سندن پيرويءَ ۾ سڀني ماڻهن هتي اچڻ تي آمادگي ظاهر ڪئي هئي. ٻانهيون ۽ خادم نهايت احترام سان- جيڪا ڳالهه مهمانن بلڪ خاصن جي لاءِ به مخصوص نه هئي، ۽ پوءِ هر هفت ۽ احترام جو سامان هتي آڻي رکيو ويو هو- ڇڻ پيتيون به هم تن گوش هجن ۽ ساه روڪي بيٺيون هجن! جڏهن حامد حضرت جنيد وٽ حاضر ٿيو هو ته پاڻ فرمايو هئائون:

”آئون گوشتي نشين آهيان. شاهي بارگاهن ۾ منهنجو اچڻ وڃڻ ناهي هوندو. اوهين ڇا جي ڪري اسان کي سڏائڻ لاءِ، ۽ ڇو ايڏا بيچين آهيو.“

”منهنجي گهر جي بي بستيءَ ۾ اوهان جي پلارن قدامن سان بهار اچي ويندي.“ هن ادب وچان پيشو ٿيندي چيو.

حضرت جن سوچڻ لڳا. سوچيندا رهيا هئا. دنيا جي سمورين رونقن ۽ خوشين تائين هت موجود هجڻ باوجود هن ڇو ائين چيو هو!

”حضور! دل ڪنهن شيءِ سان نٿي پري. سيدي! آئون بي سروسامان آهيان. منهنجي اندر ۾ سواءِ پُرشور طوفانن جي ٻيو ڪجهه ناهي.“  
حضرت ڏانهس ڏسندا رهيا ۽ سورجيتا رهيا.

’سلطنت جو هي سردار جيڪو اولهه جي مهم ڪان ناڪام موتي هو ادب ۾ ڪنڌ جهڪائي خاموش بيٺو هو پر جنهن دعائي نه چيو هو- خبر ناهي سوالن جا سوال ڪهڙا هوندا آهن؟ جڏهن دل جي انديارن منجهان ڏيئا اُجهامي وڃن ته پوءِ سواءِ عظيم ايماني قوت جي ڪنهن طرح به کين روشن نٿو ڪري سگهجي. هن جو سوال صرف سندن قدمن جي برڪت حاصل ڪرڻ هو. هو ايڏو شڪست سان لاچار، وڪريل ۽ ڏکويل هو جو کين مٿس ترس کائڻ کان سواءِ ٻيو ڇا ٿي ڪري سگهيو!‘

”حامد بن عباس - جيتوڻيڪ اهو اسان جو دستور ناهي ته اسان شاهن جي ايوانن ۾ حاضر ٿيون. پر تو وٽ اينداسين - سموري مدرسي جي استادن سان گڏ.“  
حضرت ڪنهن نئين ڪتاب جي نسخي جي درستي ڪرڻ ۾ لڳي ويا هئا.

۽ هاڻ هو پنهنجي قسمت تي نازان گودڙي پوش ماڻهن جي وچ ۾ غلامن وانگر خدمت ۾ مڃو هو. عقيدت ۽ محبت جي جذبن سان سرشار سندس نهايت خاص دوست به فرش تي ويٺا هئا- ڪنهن کي ڪجهه ڪڇڻ جي مجال نه هئي. هي دعوت عام نه هئي- هي مهمان عام نه هئا- جام و مينا کان بي نياز سرشار ۽ سرمست ماڻهو جيڪي سموري دنيا کي پنهنجن پيرن ۾ سمجهندا هئا ۽ جن جي لاءِ عيش عشرت، جاه جلال ڪا حيثيت نه رکندا هئا- خداوند عالم کي ويجهو.

جڏهن موڪلائڻ جي مهل ويجهي آئي ته حامد بن عباس گوڏن ڀر ويهي، ڪنڌ جهڪائي، چوڻ لڳو:

”منهنجو هڪ سوال آهي، ڇا اجازت ملي سگهندي ته آئون اهو پيش ڪريان!“  
حضرت جنيد حيرت مان کيس ڏٺو سندن پيشانيءَ تي، ٻنهي ڀرون وچ ۾ هڪ لکير جيان اُڀري-

هو جڏهن حيران يا محظوظ ٿيندا هئا ته اهو گهرو گهنج سندن پيشانيءَ تي روشني جي لکير بنجي کين نوراني بنائي ڇڏيندو هو.

استاد ۽ فقها، فقرا ۽ فلسفي سڀ حضرت جنيد جي مسند جي ويجهو بيٺا هئا ۽ حامد سڀني جي توجه جو مرڪز هو. ميزبان جو سوال ڪهڙو ٿي سگهي ٿو- هو دعا جوئي طالب هوندو ۽ هن جي حسن سلوڪ کان متاثر ٿي سندس عاجزيءَ کي ڏسندي سڀ هن لاءِ دعا گو هئا-

”شيخ ڪامل هڪ دستاويز آهي جنهنجي ڪٽڻ ۽ اوڳڻ تي اوهان جي رهنمائي گهران ٿو.“  
نظاميه مدرسي جي ئي نه، بغداد جي ئي نه، سموري عالم اسلام جي مهتابن ۽ آفتابن

نهایت غور سان حامد ڏانهن ڏٺو۔ هو ڪنهن دستاويز تي راءِ وٺڻ گھرنڌو هو ۽ سندس عاجزي بي مطلب نه هئي۔ سڀ شڪليون اُن سوال لاءِ منتظر هيون۔ ۽ پيشانين تي ورن پويان ورهئا۔

حامد تاڙي وڃائي ته غلام سون جي طشت ۾ هڪ ٿهو ڪاغذ جو پيش ڪيو، شمعون ويجهو آنديون ويون ته جيئن پڙهڻ ۾ سولائي ٿئي.

حضرت جنيد اُهي ڪاغذ الجريءَ ڏانهن وڌائي ڇڏيا. سندن شڪل ڪنهن به جذبي کان خالي هئي.

سڀني عالمن اُهي ڪاغذ هڪ نظر ڏسي طشت ۾ رکي ڇڏيا. ڪنهن ڪجهه به نه چيو. سندن منهن به شيخ ڪامل وانگر هئا۔

”شيخ مڪرمين! آئون اوهان جي راءِ معلوم ڪرڻ گهران ٿو۔“ حامد بن عباس تمام گھڻو جهڪي چيو.

”ڪنهن ديوانگيءَ تي سنڌ جي ڪهڙي ضرورت آهي وزير مملڪت!“ حضرت جنيد جن اُتي بيهي رهيا هئا.

”جيڪڏهن ديوانگي ڪُفر جي حدن کي ڇھڻ لڳي ته ان تي پڇاڻو ضرور لاڳو آهي.“ هن نهايت نرميءَ سان چيو.

”جيڪو ديوانو آهي سو ڪفر ۽ ايمان کي نٿو ڄاڻي ۽ جيڪو ديوانو ناهي اُهو دانا به نٿو ٿي سگهي۔“ جريري چائنٺ اُڪري ويو.

حامد ڪانئن موڪلائي واپس آيو. خالي نشست گاهه ۾ چُپ چاپ بيٺو رهيو ۽ دجله جي هوا طشت ۾ رکيل ڪاغذن کي وکيريندي رهي، جيئن زرد پتن کي پن ڇڻ جي هوا مزارن جي چؤڌاري ڦيرائين پيارائيندي آهي.

قھوي خاني جي ڏونهائيل ۽ ذري گھٽ اونڌاهيءَ ڪنڊ ۾ ويٺل هڪ شاعر چيو:

”اڄڪلهه ابوبڪر صولي ۽ حامد بن عباس وچ ۾ ڏاڍي ويجهڙائي آهي.“

”اها ذري گھٽ دنيا جي سڀ کان اهم خبر آهي انهيءَ ڪري جو خليفن جي دوستن ۽ دربارين مان وزير مملڪت جي سڀ کان وڌيڪ اثبٽ ته صوليءَ سان هئي۔ مون ڪنهن کي پاڻ صوليءَ وٽان چوندي ٻڌو آهي ته حامد ۽ خليفن جي تعلقاتن ۾ سرد مهري آهي. هاڻ اولھ کان موٽڻ بعد شايد حامد کي اهڙن دوستن جي ضرورت محسوس ٿي هوندي جيڪي ڪنهن وقت به خليفن وٽ هن لاءِ سفارش ڪري سگهن۔“

”جيڪڏهن کيس سچن سائين ۽ خير خواهن جي ضرورت آهي ته خاتون شغب جي درٻار ۾ حاضري ڀرڻ ۾ ڪهڙي خرابي آهي۔“ هن پنهنجين ميرين آڱرن سان وارن کي ڦٽي ڪڍندي چيو.

”اهو واسطو ڪجهه ڊگهو آهي ۽ انهيءَ رشتي ۾ ٻه چار ڳنڍيون پيون به آهن ۽ وري ٿي سگهي ٿو ته مادرِ مقتدر ڪنهن سبب حامد کي ڏسڻ به گوارا نه ڪنديون هجن، ڇو ته ويجهڙ ۾ عبيدالله مهديءَ جي واقعي کان ٿورو اڳ هن مٿن درباري معاملن ۾ بيجا دخل اندازيءَ جو الزام هڻي کين سخت ناراض ڪيو هو.“

ٻئي چڻي پيشانيءَ کي آڱرين سان ٽڙڪائيندي چيو: ”جيڪڏهن اها ڳالهه آهي ته ابوبڪر صوليءَ سان گهاٽائيءَ لاءِ به وڌيڪ ڊگهو سفر درڪار آهي.“

”سواءِ ان امتياز جي سياست جي شطرنج تي مهرا صرف استعمال ڪيا ويندا آهن.“ هنن قهري خاني جا ترڪي پيالا خالي ڪري پنهنجي سامهون رکي ڇڏيا.

”ڇا صولي خليفي جي مزاج ۾ ان حد تائين دخل انداز آهي؟“ راصف وري پڇيو.

”ذري گهٽ - نه ته حامد کي ڪهڙي مصيبت ڪنيو، جو هر شام کيس پاڻ وٽ مدعو ڪري - بهترين شراب، قيمتي ۽ اعليٰ نشت خانن ۾ سندس تواضع ڪري.“

”مقتدر کيس طلب نه ڪيو.“

”ڪيو هو پر ٻئي ماڻ رها، پرڏيهي معاملن جي وزير ته اهوئي چيو هو.“

”شاهن جي مزاجن تي به شايد مُندن جو اثر هوندو آهي - شايد اُن ڏينهن آسمان جهڙالو هجي يا هوا تيز هجي يا خوفناڪ طوفان هجي يا خليفو پنهنجي مهربان ماءُ سان ڪنهن اصولي ڳالهه تي اڙيو هجي يا ٻيون سوين ڳالهيون ٿي سگهن ٿيون!“

هن غلام کي اشارو ڪيو جيڪو گرم قهوءَ پيالن ۾ ڀري رهيو هو.

”پر حامد ڪجهه ڏينهن پهرين نظاميه مدرسي جي مشائخن ۽ عالمن کي مدعو ڪيو هو، توکي اها خبر پئي؟“

”ڪيس گوشتي نشين عالمن مان ڪهڙو فائدو ٿيندو - جيتوڻيڪ حامد جي طبيعت ۾ پراسراريت ته آهي جيڪا کيس ماڻهن لاءِ ڪجهه توجهه جي قابل ۽ خوف انگيز بنائيندي آهي. پر ماڻهو نڪي سندس محبت تي اعتبار ڪندا آهن ۽ نه ئي کيس توجهه جي قابل سمجهندا آهن. هو ڪن پل ۾ عجيب مٽجڻ وارو ۽ زهريلو ماڻهو آهي. البت دشمن سخت آهي ۽ سندس طبيعت ۾ ضد جيڪا پائداري پيدا ڪئي آهي اها ماڻهن کي خائف ڪري وجهندي آهي. اميرِ امراءِ سندس رستا ناهن ڪٽيندا. ڪيترائي ماڻهو دربار ۾ کانئس ڪن هڻندا آهن. هو ماڻهن کي پنهنجين ضرورتن پٽاندر استعمال ڪري وٺندو آهي جيئن ماناري مان ماکي لاهي کيس بيڪار ڪري ڦٽو ڪيو ويندو آهي.“

”انهيءَ کان سهڻي تشريح ٻي ڪا نٿي ٿي سگهي!“ هن پيالي مان قهوي جون

چسڪيون ڀريندي سوچيو.

قاضي ابو عمر چيو: ”سيدي حامد! اوهان نظاميه مدرسي جي صوفين ۽ استادن منجهان ڪائي اميد نه رکو، جو هو پاڻ شڪن شبن جو شڪار آهن. سندن مذهب رمز ۽ اسرارن جو هڪ اونڊاهو ۽ نهايت گهاٽو جهنگ آهي. جنهن کي هُنن پنهنجي چوڌاري پاڻ آباد ڪيو آهي ۽ پاڻ ئي اُن منجهان راهون ڳوليندا آهن. آئون پوري اعتماد سان ته نٿو چئي سگهان پر اصل معاملو اُتي به ڪجهه ٻيو آهي - وٽن فلسفي ۽ ٻين ڪيترن علمن جي ايڏي ڌوڙ اڏامندي آهي - توحيد جي موضوع تي اهڙا اهڙا بحث ٿيندا آهن جو انهن بحثن کي ٻڌي ئي ماڻهو گمراه ٿي وڃي.“

”چا مٿن روڪ توک نٿي ڪري سگهجي.“ حامد حيران ٿي پڇيو.

”هن عظيم سلطنت جي وسعتن ۾ اهڙا ڳڻجها عقيدا رکڻ وارا ماڻهو هر جڳهه موجود آهن. اوهين ڪنهن ڪنهن جي خبر وٺندؤ. ڪٿي ڪٿي بندشون وجهندؤ. انهيءَ ۾ ڪير ڪير ملوث آهي، ڪهڙي خبر ۽ وري اها ويا جيڪا عقيدن ۾ طوفان برپا ڪندي آهي.“ قاضي ابو عمر ڪافي سنجيدو نظر اچي رهيو هو.

”اهي ماڻهو ابليس کي الاهي راز جو مخرم سمجهن ٿا، خدا کي واحد مڃڻ ۽ ساڻس ازلي محبت ڪرڻ وارو! چا اهو ڪفر ناهي؟“ حامد ڪجهه جوش منجهان چيو.

”بلاشڪ ڪفر!“ ابو عمر نشست تي پاسو ورايو.

”پوءِ به انهن ماڻهن مٿان ڪا گرفت ناهي، ڪا حد لاڳو ناهي. انهن جو ڪو احتساب ناهي!“ حامد اُتي ڪمري ۾ هلڻ لڳو.

”آئون وري به عرض ڪندس وزيراعليٰ ته احتساب ممڪن ناهي. بغداد هونئن به نون خيالن ۽ مختلف قسم جي ماڻهن سان ڀريل هڪ گهاٽو جهنگ آهي، جتي هر وڻ جي اوٽ ۾ هڪ نئين صورت آهي. هر اجنبِي گهاٽ ۾ ويٺو آهي - اُتي ئي ته سڀ کان وڌيڪ آزاد پئي هلي - هتان جا سمورا ذاتي ۽ حڪومت جا بنديخانا به پورا نه پون جيڪڏهن اهڙن ماڻهن تي گرفت مضبوط ڪئي وڃي ۽ وري خليفي جي ماءُ امير المؤمنين شغب جو غير ملڪي رت کين ڪنڊو بيٺو آهي - هوءَ پنهنجي پٽ جي ڊگهيءَ عمر لئه دعا جي طالب رهي ٿي جنهن شخص متعلق کين معمولي خبر به پوي ٿي ته هو خدا رسيد آهي ته ان تائين رسائي حاصل ڪرڻ ۾ دير نه ڪندي آهي. بغداد جي گهڻي گهڻي اهڙن ضعيف الاعتقاد ماڻهن سان جيڪي خوفزدہ ۽ هراسيل آهن آباد آهي.“ هن ساهه کڻڻ لاءِ رڪيو.

”ظاهر ۾ ته ڪو به چارو ناهي. خليفة المسلمين جي مهربان ماءُ جيڪا درٻار تي پنهنجين ٻانهين، غلامن ۽ ترڪي سردارن سبب قابض آهي، عقيدن جي انهيءَ ڌوڙ ۾ نه ايمان لاءِ پريشان آهي ۽ نه ئي ڪفر تي بيچين.“

ٻئي ٿاڙيءَ پيئندا رهيا.



شيشي جا جام روشنيءَ تي سونهري لڳي رهيا هئا ۽ درين منجهان بهار جي هوا دجله جي لهرن جي آوازن ۽ ڪڏهن ڪڏهن ٻني ڪناري کان رولو راڳين جا آواز به اندر آڻيندي ٿي رهي، راهدارين جي ٻئي منڍ تي غلام چپ چاپ سڌ جا منتظر هئا ۽ ٻانهين جي اچڻ وڃڻ جو دروازو بند هو.

”آئون سمجهان ٿو ته هاڻ وقت اچي ويو آهي ته خاتون شغب جي انهيءَ بي راه رويءَ ۽ ڪفر جي حوصلي شڪني ڪئي وڃي!“ حامد پيماني کي زور سان طشت ۾ رکيو. قاضي ابو عمر ڪوبه جواب نه ڏنو. شايد هو گهريءَ سوچ ۾ پڌل هو ۽ جام سندس هٿ ۾ مضبوطيءَ سان جهليل هو.

حامد نشست گاهه جي هڪ چيٽي کان ٻئي چيٽي طرف قدم وڌائيندي سوچڻ شروع ڪيو. ”راتاهو لڳڻ گهرجي، مڪمل يلغار ٿيڻ گهرجي، فتح جي يقين سان گڏ. جنگ جي طبل وڄائڻ جي ضرورت ناهي. حملو ايڏو مخفي هجي جو ان اسرار تائين ڪوبه پهچي نه سگهي. دشمن کي پاڻ سنڀالڻ جو موقعو ئي نه ڏنو وڃي ته جيئن هو پنهنجي صفائيءَ ۾ ڪجهه چئي سگهي، اولهه ۾ جنگ ۽ شڪست هر جڳهه ته منهنجو مقدر نٿي ٿي سگهي. خدا جو قسم ائين نه ٿيندو. جهڙيءَ طرح عبيدالله مهدي هڪ نئين مذهب جو داعي ٿي، بغداد جهڙيءَ ئي هڪ جدا سلطنت جو مالڪ ٿيو ويٺو آهي.“

قاضي ابو عمر ۽ هو دسترخوان تي اڪيلا هئا.

”اوهان کي منهنجي مدد ڪرڻي پوندي.“

حامد گوشت جو هڪ وڏو ڳاڙهو ٽڪر سندن سامهون رکندي چيو.

”آئون ڪفر لاءِ قهرناڪ آفت آهيان. جتي ڪفر کي ڏسان ٿو ۽ سمجهان ٿو ته آئون ان تي حاوي ٿي سگهان ٿو، اتي پنهنجا سمورا وسيلا آزمائيندو آهيان. اوهين مون کي ڪنهن جاءِ تي به خوفزدہ نه ڏسندؤ.“ هن هڪ وڏو گرهن وات ۾ وجهندي چيو.

”مون کي اڪثر اوهان جي مدد جي ضرورت پوندي رهندي.“ حامد جام ڀريو.

”آئون دوست آهيان، مون تي اعتبار ڪري سگهجي ٿو پر...“ قاضي ڏاڍيءَ محويت

سان کائڻ ۾ لڳل هو، ”خاتون شغب جا جاسوس ڏاڍا خبردار آهن!“ هن ڳالهه ختم ڪئي.

”انهن سان اسان جو واسطو! اسين ته ڪفر خلاف وڙهنداسين ته جيئن ايمان سلامت

رهجي، ان تي ڪو حرف نه اچي! ۽ اوهان ڏٺو ته انهي معاملي کان اڪهوت ۽ لاپرواهيءَ جو

نتيجو اهو نڪتو جو اولهه ۾ هڪ مقابل پيدا ٿيو. واعدو ٿيل مهدي، جنهن جي سلطنت

ڏينهن ڏينهن پڪڙجي رهي آهي. اسان سڀني جي زندگي ۽ چوٽڪار وانهي ۾ آهي ته اسين

بغداد ۾ ڪنهن آواره خيال کي رهڻ نه ڏيون. اوهين منهنجو مطلب سمجهي رهيا آهيو نه!“

”بلڪل بلڪل.“ قاضيءَ جام کڻندي چيو.

”اسان جو ڪم نهايت ڌيبي رفتار سان ٿيڻ گهرجي. هڪ هڪ الڳ الڳ، ته جيئن ماڻهن کي اها خبر پئجي ئي نه سگهي ته اصل ارادو ڇا آهي، ۽ اسان جي منزل ڪهڙي هوندي. هن ڪم ۾ سوا اوهان جي ٻيو ڪو شريڪ نه هوندو. شرڪت سان راز کلي پوندا آهن!“ هُو ماڻ ٿي ويو.

يوسف بن الحسين چيو:

”اڄ حامد بن عباس وٽ منهنجي طلبي ٿي هئي، جيتوڻيڪ سڌ جو طريقو دوستائو هو پر ان سرتابي قطعيت طور حڪم عدولي ۾ به ممڪن ناهي. مون کان هڪ تحرير تي راءِ گهري وئي هئي.“

جنيد سونهريءَ مَس ۾ ٻڌل قلم رکي ڇڏيو ۽ سندن ٻنهي پروڻن وچ ۾ هڪ گهري ڪاهي ۽ جهڙي لکير هني جيئن ٻن فوجي جڻن جي وچ ۾ فاصلي جي حد-  
 ”اهڙيون تحريرون انهيءَ کان پهرين به لکيون ويون هيون- ماڻهن ائين به سوچيو هو!“  
 پاڻ ڪجهه سوچيندي چيائون.

”پر مون کان قطعي راءِ گهري وئي هئي ۽ مون چيو عزرائيل جي شان ۾ اهو قصيدو ڪنهن اڀليس پرست کان سواءِ ٻيو ڪو لکي نٿو سگهي.“ يوسف ڪجهه گهٻرائجي چيو.  
 ”اوهان جو تبليغي علم اهو ئي چوندو-“ پيشانيءَ تي لکيرون گهريون ٿي ويون پر آواز نهايت نرم هو.

يوسف ويجهو آيو: ذري گهٽ نيمو ۽ معذرت گهرڻ وارن جهڙي انداز ۾ ڪنڌ جهڪائي ڇڏيائين.

”جيڪو ٿي چڪو ۽ چئجي چڪو ان کي اوهين موتائي نٿا سگهو. حامد فتنن جي ڳولا ۾ آهي. هو اولهه ۾ پنهنجي شڪست جي ڏلت کي اهڙيءَ طرح مٽائڻ گهري ٿو. عبيدالله مهديءَ ۽ هن ڳالهه ۾ ڪاٺي پيٽ ناهي.“ جنيد قلم کڻي ويڪري حاشيي ۾ ڪجهه لکڻ لڳو.  
 ”هن جي نظر ۾ نظاميه مدرسو مشرڪن ۽ زنديقن آواگون ۾ يقين رکڻ وارن جو آستان آهي. سندس اک اڄڪلهه هر طرف ڪفر ڏسي رهي آهي ۽ سندس هٿ پهچ جي ڳولا ۾ آهي. هو مقتدر باللّٰه جي نظرن ۾ سرخروئيٽ چاهي ٿو ۽ سندس عزم خطرناڪ آهن-“  
 يوسف ڪجهه تيزيءَ ۾ ڳالهه ختم ڪئي.

”اڪ، جيڪي ڏسي ٿي سو ڏسي ٿي!“ جنيد حاشيي ۾ بارڪيبييءَ سان ڪجهه نهايت سنهون لکي، قلم رکي ڇڏيو - ”۽ پوءِ آئون سمجهان ٿو ته سرخروئي حاصل ڪرڻ جا ٻيا به هزارين طريقا آهن. مقتدر کي خوش ڪرڻ يا کيس اشارن تي هلائڻ حامد لاءِ ڪا ناممڪن ڳالهه ناهي-“

پوءِ هن ٿڌو ساهه پيو ۽ گھڻي دير ماٺ رھيو.

”صرف ڪنھن بي گناھ جو زيان نه ٿئي - هيءُ نهايت نازڪ وقت آهي!“ هن لکيل صفحن کي وري ورايو ۽ ڪٿي ڪٿي ٻيهر درستي ڪئي.

”هيءُ ئي وقت نازڪ چو؟“ يوسف بن الحسين پڇيو.

”تصوف جي چوپڙ، اڄ کان ويهه سال اڳ ويڙهجي چڪي آهي ۽ اهڙي ڪابه طرزِ تحرير ماڻهوءَ کي گرفتار ڪرائڻ لاءِ ڪافي آهي. جيڪڏهن حامد ڪنھن تحرير تي اوهان جي راءِ گھري ٿو ته سندس نظر ۾ اها ڪفر جي فتويٰ هئڻ ڪبي، ۽ ڪفر لاءِ ڪابه سزا تجويز ڪري سگھجي ٿي.“

”پر چو؟“ يوسف خوفزدہ ٿي هڪدم پنھنجي جڳهه کان اڳتي جهڪيو.

”اشارن جي زبان ۽ رازداري، گھٽ چوڻ ۽ خاموشي، اهي ئي هن زماني ۾ عمدا هٿيار آهن.“ جنيد ڪتاب ۾ ڪجهه ٻين لفظن کي قلم جي زد ۾ آندو.

”ڪنھن ويچارِي ابليس جي اعليٰ همت کي قابل تعريف نه ڄاڻ ڇو ٿي سمجھيو، جو مون ان کي ڪفر چئي ڇڻڪ ان تي ڪفر جي مهر لڳائي ڇڏي - هاڻ اهي سڀ تعريفون ڪفر ۾ شمار ٿينديون ۽ آئون ڪجهه ڪري نه سگھندس.“

”راءِ يا فتويٰ ڏاڍيون عظيم ذميواريون آهن،“ جنيد ڪتاب ڪنھن ٻئي وقت لاءِ بند ڪري ڇڏيو - هو اطمینان سان ويٺو ۽ يوسف سان ڳالهائڻ لڳو:

”ابليس سان موسيٰ سينا ۾ مليو

۽ پڇيائينس ته توکي ڪهڙي شيءِ آدم کي سجدي ڪرڻ کان جھليو؟

ابليس جواب ڏنو. جيڪڏهن آئون سجدو ڪريان ها ته پنھنجي فطرت جي خلاف ڪيان ها، توکي ڪوھ طور ڏانهن نظر ڪرڻ جو حڪم مليو ۽ تو ڏٺو

۽ آئون بار بار سجدي لاءِ سڏيو ويس؛

۽ مون تسليم نه ڪيو!“

يوسف بن الحسين چيو - ”کيس بار بار سجدي لاءِ سڏيو ويو هو؟“

”ها کيس بار بار سجدي لاءِ سڏيو ويو هو!“

”پر هن کي سجدي لاءِ بار بار چيو سڏيو ويو هو؟“

”سندس فطرت اطاعت ڪرڻ هئي!“

”پوءِ هو بارگاهه خدا جو ڌڪاريل چو؟“

”شيخ ڪامل، فطرت جي خلاف ته ڪوبه نٿو وڃي سگھي - ازل کان ابد تائين اهو

قدرت جو قانون آهي.“ هو نهايت بيچين هو.

جنيد نشست تي پاسو ورايو ۽ صرف مُرڪيو - يوسف بن الحسين جي بيچينيءَ کي سمجھي ڏانهس هوناهيت دلچسپيءَ سان ڏسندو رهيو.

”اوهين ڇا ٿا فرمايو؟ انهيءَ مسئلي جو ڪو ته حل هئڻ گهرجي.“ يوسف ڏاڍي غير يقينيءَ جي انداز ۾ پڇيو.

”جيستائين عقل مهربان جو ساٿ رهندو اهي مسئلا سمجھ ۾ اچي نٿا سگهن ۽ توفيق ته هن جي عطا آهي - هن جي رضا سان ۽ رضا تي هو پاڻ قادر آهي ۽ انسان جي فهم جون قوتون آهن ئي ڇا!“

يوسف بن الحسين کي ماورا جي ماورا کان به ماورا جا لفظ ياد اچي رهيا هئا. ماڻهوءَ جو اختيار ئي ڇا هو - ڪڏهن ڪڏهن رياضتن، عبادتن، مناجاتن منجهان روشنيءَ جو هڪ ڪرڻو ذهن جو اڃالو بڻبو آهي. اهو خواب ۾ ڏنل خواب هوندو آهي. جيئن تازي وڊيل ڪاٺ جي سڳند سان واسيل جهنگ هجي ۽ ان ۾ رستو ڳولڻ خواب جي پاڇي سان گڏ هلڻ جيان هوندو آهي.“

هڪ ڊگهيءَ ماٺ کان پوءِ يوسف پڇيو: ”حامد خبر ناهي ڪنهن جي پويان پيل آهي ۽ ڇو ان تحرير تي گواهي حاصل ڪرڻ گهري ٿو!“

”هيءُ به حڪومت جو اندروني راز آهي - ٿي سگهي ٿو ان تحرير جو اصل ڪجهه به نه هجي ۽ عتاب هيٺ آيل تي محض گواهي حاصل ڪري ان کي مصيبت ۾ گرفتار ڪرڻ مقصود هجي. هن خطرناڪ دور ۾ ڪير سالم هوش ۽ حواس ماڻهو هو، جيڪو پنهنجن اسرارن ۽ ڳجهن جي انڪشافن کي ضبط تحرير ۾ آڻڻ جي جرئت ڪري ٿي سگهيو!“

اذان جو آواز خوشبو وانگر درن، پتين، چتين جي پولارن منجهان هر ڪنڊ ۽ هر هنڌ کي آباد ڪندي، دالانن ۽ نشست گاهن، درسگاهن، مراقبن ۽ حجن ۾ پکڙجي ويو هو.

جنيد نماز لاءِ اٿندي چيو:

”تون وري طلب ڪيو ويندين -“

”آئون انهيءَ طلبيءَ کان بچڻ لاءِ خراسان وڃي رهيو آهيان ۽ حامد جي چؤڌاري مون کان وڌيڪ مستعد ماڻهو آهن جيڪي سندس ڳالهه کي پنهنجي لاءِ مشعل راهه بنائيندا.“

ٽئين ٿوڻين جي پويان اڌو گابري اونڌاهي قبي ۾، عورتون به جماعت ۾ شامل ٿيڻ جي غرض سان موجود هيون. خليفي جي خاندان جون عورتون ۽ مقتدر جي ماءُ شغب جڏهن ڪڏهن بيچين ٿيندي يا کيس خصوصي دعائن جي حاجت هوندي هئي يا وري کيس ڪا سخت مهم درپيش هوندي هئي، درٻار جا امير سندس حڪمن کان بيزار هوندا هئا ۽ هو پنهنجن معاملن ۾ ناڪام ٿيڻ لڳندي هئي، ته ماڻهو سرهاڻتن ۾ ان دولت جو ذڪر ڪندا هئا جيڪا وٽس هئي ۽ اها انتهائي ڪوشش جيڪا سلطنت جي هر ڪم ۾ کيس ڪرڻي ٿي

پئي. اها خطري ۾ پوڻ لڳندي هئي، ته هوءَ مشائخن وٽ دعا جي طالب ٿيندي هئي. ”جعفر جي زندگي ۽ سندس طاقت!“ هن جا بس ٻه ئي سوال هئا.

ڪئين ٻيا اجنبِي مهاندا به هئا جيڪي ڪڏهن ڪڏهن هڪ نظر ۾ ڏنل لڳندا هئا پر سندن سڃاڻپ ڏکي هئي. ابنِ صوليءَ مدرسي جو رُخ ڪڏهن نه ڪيو هو. دربار سان وابستگي هن کي ايتري فرصت ئي ڪڏهن ڏيندي هئي، جو هو دجله جي پُلين کي پار ڪري ۽ گهڻين مان گذري اوستائين پهچي؟ هو انهن شاعرن منجهان هوجيڪي پنهنجي علم جو زور بادشاهن جي مدح ۽ ثنا کي سمجهندا آهن ۽ امير انهن جي دلداري به ڪندا رهندا آهن. مبادا ڪنهن کي ڪنهن ڏکئي وقت ۾ مدد لاءِ ڪٿي هٿ ڊگهيرڻا پون. هو ته صاحب طرز افسانه طراز داستان گو هو ۽ هن کي ڪنهن دعا جي به ضرورت نه هئي. دنياوي نعمتن مان هن جيڪي گهريو سو حاصل ڪيو ۽ جنهن شيءِ جي خواهش ڪندو هو حاصل ڪري وٺندو هو. نظاميه مدرسي جي مشائخن ۽ استادن سان سندس رشتو فخرية هو. ۽ صرف وات جي مزي يدلائڻ يا ڪڏهن ڪنهن خاص اطلاع تي رسائي ماڻڻ لاءِ هو مغرب جي نماز ۾ شامل ويندو هو.

ابوذر طبري، عريب بن سعد قرطبي ۽ خطيب هئا ۽ ساڻن گڏ ٽولن پويان ٽولا ۽ ٻيا ماڻهو به شامل هئا. هاشمين جي هڪ جماعت هئي ۽ عراقين جو هڪ انبوهه هو جيڪي شهر ۾ نوان وارد ٿيل معلوم ٿيندا هئا، ڇو ته سندن ٽوپيون ڌوڙ ٿيل ۽ ڪپڙا ميرا هئا. شايد سندن ڪو قافلو ڪٿي ويجهو ئي قيام ۾ هو ۽ سوقِ الثلاثه جي طرف کان آيو هو. وضو خانن ۾ هينومر هو ۽ طالب العلم جاري پاڻيءَ جي چشمن ڏانهن جيڪي اقامت گاهن ۾ هئا، ٻوڙندا ويندا هئا.

”منهنجي هڪ عزيز لاءِ دعا ڪيو ته خدا کيس فتنن ۽ دشمنن کان محفوظ رکي!“ شغب جو پرڇو پڙهي جنيد ٻيهر دعا لاءِ هٿ ڪنيا ۽ دير تائين پنهنجو مخصوص ڌيان اُن شخص ڏانهن ڪري آه زاريءَ سان سوالي رهيو، پر هو ڪاٺي تسڪين محسوس نه ڪري سگهيو جيڪا دعا جي قبوليت سببان دل ۾ محسوس ٿيندي آهي، جيڪا قلب ۽ نظر کي هڪ ڪيفيت سان ڍوجار ڪندي آهي، جيڪا خدا جي طرف کان پيغام بنجي روح ۾ لهندي آهي ته تنهنجي التجا ٻڌي وئي ۽ پوءِ رحمتن جي ٿاڻيل چادر جو احساس، ڪرم جي فضل جي نور جي بارش جي وسڪار محسوس ٿيندي هئي. پر اڄ هن کي ائين محسوس ٿي رهيو هو ڄڻ پتيون حائل آهن جيڪي لفظن سان گڏوگڏ بلند ٿي رهيون هيون ۽ کين گهيري ۾ وٺي پلائيءَ جي قبوليت جي هر اڏام کي ناڪام بنائي رهيون هيون.

هو نشست گاه ڏانهن موٽيو ئي هو ته هن صوليءَ کي دروازي جي ٻاهر منتظر ڏٺو. آسمان تي تارا نيراڻ ۾ نهايت مڌم ٽمڪي رهيا هئا ڄڻ نوان ٻاريل ڏيئا هجن.

”ياشيخ منهنجو هڪ سوال آهي،“ صوليءَ ڪنڌ جهڪائي چيو.

انهيءَ باوجود جو شيخ ڪامل جي طبيعت بي قرار، بي مزي ۽ بوجھل هئي، هن ڪنڌ جي اشاري سان اجازت ڏئي ڇڏي.

”حضور، ڇا حڪم آهي ان شخص لاءِ جيڪو جاھل هجي ۽ عاقل بڻجي، گفتگو کان عاجز هجي پر فصاحت اختيار ڪري سگھندو هجي - جنھن جي رنگ ۾ ماڻھو رنگجي وڃي - اڪيلائي ڏسي ته دنيا دار به گوشي نشين ٿي وڃي - اماميه ماڻھن ۾ اماميه هجي ۽ جي ڪو اھل سنت جي طريقت تي هجي ته سني ٿي وڃي - جيڪو وڏيون وڏيون دعوائون ڪري ۽ ڪيمياگر به هجي ته خبيث به!“

جنيد مرڪيو: ”ابوبڪر صولي - ڇا هڪ ئي ماڻھوءَ ۾ اهڙا تضاد آهن -“

”ياشيخ! هو اهڙو ئي آهي بلڪل.“ صوليءَ هٿ پويان ٻڌي رکيا هئا ۽ ڪنڌ جهڪيل هئس.

”ڇا، ڪنھن فتني جي ڪڙي ٿيڻ جو امڪان آهي؟“ هن پڇيو.

”جيڪڏهن سندس دعوائن تي ماڻھن جو يقين وڌي وڃي ۽ عوام سندس راھ اختيار

ڪن ته ڪفر جو فتنو پيدا به ٿي پئي!“

”مفروضن جي بنياد تي ته ڪنھن شخص تي عتاب نازل ڪري نٿو سگھجي.

جيڪڏهن اهو شخص ديوانو هجي جيئن ته اهو هوندو ته معافيءَ جي قابل آهي. دنيا ديوانن ۽ دانائن سان ملي ڪري ئي ته نهي آهي.“

جنيد ماٺ ٿيو ته رات ٻوڙيو پڪي زور زور سان ٻولڻ لڳو. پوءِ اهو ويڪرن ڪارن پرن وارو پڪي هڪ وڏيءَ رڙ کان پوءِ ٻاهر وڻن جي جهنگن ۾ غائب ٿي ويو. شاهراهه تي قافلي جي ٽلين جا آواز ٻڌڻ ۾ آيا. اقامتگاهن ۾ ڏيڻ جون روشنيون ظاهر ٿيون ۽ نسطوري عيسائين جي عبادتگاهن ۾ سھمائيءَ جي عبادت جو گھنڊ مسلسل وڃڻ لڳو.

ابوبڪر صولي جيڪو خليفن جو ھمنشين ۽ درٻار ۾ هڪ مقام رکندو هو خاموشيءَ سان جهڪيو ۽ آداب بجا آئي وڏي دروازي ڏانھن هلڻ لڳو.

جنيد اهو سورجيندي ته حاڪمن فتنن جي فقط خيال کان گھرائي ڪھڙيون ڪھڙيون مضحڪ خيز حڪمتون ٿي ڪيون ۽ سندن رفيق ڪيڏي تفصيل سان پنھنجين ڪارڪردگين ۽ مستعدين جا مظاھرا ڪندا ٿي رهيا. هو پنھنجي نشست گاه ۾ داخل ٿيو. غلام ڪاٺ جي شمعدان کي ويجهو آئي رکيو ۽ سونھري مَس سان پاڻ حاشيي ۾ نهايت باريڪ ڪتابت ڪرڻ لڳا.

”انفراديت جو مڪمل طور مٽجي وڃڻ ۽ انسان جي رضا جو خدا جي رضا ۾ ملي وڃڻ جو نالو آهي فنا- انسان جو مشاهدو ۽ بصيرت هن کان الڳ ٿي ويندا آهن، ۽ الله تعاليٰ پنھنجي شان شوڪت سان قائم رھندو آھي.“

غلام ٻيهر اندر داخل ٿي چيو: ”حضرت شبلي تشریف کڻي آيا آهن.“  
۽ انهيءَ کان اڳ جو هو حجري مان ٻاهر نڪري ها شبلي دروازي منجهان اندر داخل ٿي رهيو هو.

شبليءَ هل ڪيو، ”هُو - هُو - هُو.“  
آسمان ڏانهن آڱر کڻي بيقارائيءَ منجهان ڀتين ڏانهن ڏنائين ٿي. جنيد چاهيو کيس جهلي ۽ ڪرب ۽ درد جي ان ڪيفيت جو سبب معلوم ڪري پر هو مدرسي جي ٽئين ۽ دالانن ۾ ڊوڙ لڳو ڄڻ ڪوئي جهنم جي آڳ کڻي سندس پيڇو ڪري رهيو هجي. پوءِ ٽڪجي هڪ ٿوڻيءَ کي ٽيڪ لڳائي روئڻ لڳو. کيس هوش اچي رهيو هو.  
جنيد کيس ڪلهن کان جهلي، ڇڪيندي گهليندي، حجري ۾ وٺي آيو.  
”شهادت منهنجو مقدر ڇو ناهي؟“ هن ضدي ٻار وانگر سوال ڪيو، ”مون کي شهادت گهرجي!“

”مَشِيت!“ جنيد سندس ويجهو ويهندي چيو.  
”شهادت - شهادت - شهادت - سعادت ۽ رفعت مقدر - مَشِيت -“ هو پنهنجي پاڻ سان ڳالهائي رهيو هو.

”ازل کان جيڪي لکيو ويو.“ جنيد زمين ڏانهن ڏسي رهيو هو.  
شبليءَ آسمان ڏانهن منهن ڪيو ۽ چيو: ”محبت ۽ مقدر -“  
هو اٿيو ۽ ٻاهر نڪري ويو.

ان حوض طرف ويو جتي ڍڪيل چشمن منجهان پاڻي ڦٽي نڪرندي، مسجد، وضوخانن ۽ وڪڙن وارين نالن ۾ داخل ٿي موٽي ويندو هو. گنبدن جو عڪس ان ۾ لهرن سان گڏ ائين بيقرار هو جيئن توحيد جي موضوع تي عارفن جي دلين جا آئينا پنهنجي ئي عڪس کان ڪنبدا هئا. آئيني سازيءَ جو ڪم مشڪل ۽ آئيني جو مقام تمام ڏکيو هو! ڪير انهيءَ جو تعين ڪري؟

جنيد آه پري ۽ چيو:  
”آئينو، صورت گري، پر جنهن آئيني جو مقدر ٽڪر ٽڪر ۾ ورهائجڻ هجي ان لاءِ افسوس ڇو - آخر ڇو؟“

ڪٿان کان هوا جو جهوٽو آيو ۽ کليل دريءَ مان اُڪري، ڏيئو سائي هليو ويو. جنيد غلام کي سڏجي لاءِ ٻاهر آيو ته هن ڏٺو ته آسمان پنهنجين بلندين ۾ تارن سان سينگاريل نهايت پرسڪون هو.

نيري ڪاري رات پنهنجي مَتمهاڻن سميت ڏاڍي حسين ۽ سينگاريل هئي، کيس وسريل شعر ياد آيا:

”سندس دم سان صحرا آباد آهن ۽ رُج پائي ۽ ۾ متجيو وڃي  
چراگاهن جي سارڪ جون لهرون هوا ۾ چمڪنديون آهن  
اهي نگاهون مڌ کي خوش رنگ بنائي ڇڏينديون آهن  
رات سندس مُڪ جي روشنيءَ سان منور آهي  
پر منهنجو مقدر هن جي ڪارن زلفن وانگر اونڌاهو آهي  
نگاهن جا مشاقيءَ سان هلايل تير منهنجي دل جي پار ٿي ويا آهن  
۽ منهنجين پاسرائين ۾ آڳ آهي!“

حسين بن منصور ۽ اغول! وري هڪ گذريل وقت ۽ هڪ بيٺل وقت هڪ ماورا وقت،  
جيئن ڪنوڻ جو چمڪاڻ جاري پائين کي روشن ڪندي، ان جي بي پناهيءَ ۽ اسرار تي  
آگاهي ڏيندي، گرجندڙ ڌارائن کي پري تائين نُر جي تڙاڻ بنائي ڇڏيندو آهي.  
حامد خراسان کان ايندڙ دستاويزن جو منتظر هو ۽ بيقراريءَ سبب باغيچي ۾ جيڪو  
وڻندڙ هوا جي زنگ آلود جھوٽن سان معطر هو، هيڏانهن هوڏانهن هلي رهيو هو، ٻڌندڙ سڄ  
جي لالائيءَ ۾ وڻن جا سڳند واسيل پاڇا مينديءَ رتل هئا جيئن ڪنهن نئين نويلي ڪنوار  
جي عڪس سان محل جون پٽيون آباد هجن.

بدحواس غلام ڀڄي اچي سندس قدمن ۾ ڪنڌ رکي ڇڏيو. هو سخت هراسيل ۽  
پريشان هو، ڇڻ هُن ڪو خوفناڪ منظر ڏٺو هجي. وحشت منجهان سندس اکيون ڦاٿل  
هيون. زبان منجهان اکر نٿي اُڪليا ۽ ساه تيز تيز هلي رهيو هو.

”ڇا ڳالهه آهي؟“ حامد ٿورو پري ٿيندي پڇيو.

”هو- هو- هو-“ غلام جي وات مان ڳالهه نڪري نه رهي هئي.

حامد ٿورو گهٻرائجي هيڏانهن هوڏانهن نهار ڪئي. رات شام جي ڪلھن تي لهي  
رهِي هئي. پنن ۽ تارين ۾ لڪل تڏن پنهنجي لاڳيتي چرچر هڪدم بند ڪري ڇڏي هئي.  
خاموشي دل تي پوجھ بڻجي ڇانيل هئي.

”ڇا ڳالهه آهي، ٻڌاءِ؟“ حامد ڪجهه ڪاوڙ مان چيو.

”هو- هو- زندان - هو.“ هُن ڳالهه ڪرڻ جي ڪوشش ڪئي ڪنهندي ڪريو ۽ سجدي  
ريز ٿي ويو.

وري هُن ٻين غلامن ڏانهن ڏٺو ته ڀڄندا اچي رهيا آهن. سپاهي ۽ پهريدارن جو هڪ  
انٻوه ڏانهس وڌندو ٿي آيو ڇڻ آسمان ڪري پيو هجي!  
”هي ڪهڙو فساد آهي؟“ هن زور سان پڇيو.

”اسان هنجي پويان آيا آهيون هي زندان ۾ ڪاڌو ڏيڻ ويو ته رڙ ڪري موتيو طباق اُڇلائي  
ڇڏيائين ۽ سڌو اوهان جي ڳولا ۾ هيڏانهن ڀڳو آهي.“ هو ڪنڌ جهڪائي ادب مان بيهي رهيا.



”زنداني ۾ ڪير آهي، ڪهڙي زنداني جي ڳالهه پيا ڪريو؟“ حامد بينيازيءَ مان پڇيو.  
 ”جنهن جا دروازا ڪرخ پاڙي ڏانهن کُلندا آهن. زنداني اُهوئي آهي جنهن جي دعا ۾  
 وڏو اثر آهي. جيڪو هٿ ڪٽي ڪنهن لاءِ ڪجهه گهري ته ملي ويندو آهي.“  
 ”بس بس - هي اُهوئي شخص ته ناهي جيڪو خبيث ڪيميائي ۽ بهروپيو عبادتگذار  
 ابليس جو شيدائي آهي.“

حبشي پهريدارن کي لڳو ڄڻ غش ٿي ويندا.

”هن غريب کي هن جي ڪنهن شعبي ڪنهن مصيبت ۾ گرفتار ڪري ڇڏيو هوندو،  
 هن کي ڪٿي وجو ۽ مون کي جلد صورتحال کان آگاهه ڪريو، جلد.“

رات هاڻ تارن پيريل چادر جي پلانڊن کي گهليندي هوريان هوريان دريائن ۽ جبلن،  
 ماڻرين ۽ برپتن، روشنيءَ ۽ اونداهين تي محو پرواز ٿيڻ بعد هيٺ لهي آئي هئي، ۽ حامد  
 ان تلخيءَ کان سواءِ ڪجهه محسوس نه ڪري رهيو هو جيڪا سندس روح ۾ شڪست بنجي  
 چڪي هئي. اهو احساس ته هو ناڪام ۽ نامراد ماڻهو آهي - محبت ۽ زندگيءَ ۾ هارائي  
 وڃڻ وارو. هر محاذ تي مار کاڌل شهسوار - بدقسمت فقط ۽ فقط بدنصيب. ۽ هن جي  
 سموريءَ شڪست خوردگيءَ جو باعث هڪ ماڻهو جيڪو بي سرو سامان هو - دنياوي لحاظ  
 کان هڪ نفی - پر مٿس نٿو ڪندڙ - ماڻهو سمجهندا هئا ته هو پهتل آهي، ۽ هن جا غلام  
 سمجهندا هئا ته هو جنهن جي لا. هٿ ڪٽي دعا ڪري قبول ٿي ويندي آهي.

”ها سندس دعائون صرف ٻين لاءِ قبول ٿينديون هونديون جڏهن سندس پنهنجو وارو  
 ايندو ته دعا جا سڀ دروازا بند ٿي چڪا هوندا!“ سندس تهڪ دير تائين ڪمري ۾ ٻُڌندو  
 رهيو - هو سڄي صورتحال بابت آگاهي عمار کان ئي حاصل ڪري ٿي سگهيو.

ٻانهيون اندروني ڳلن منجهان وسيع ڪمري ۾ داخل ٿيون. هي هڪ عجيب رقص هو.  
 اڌ ترڪي، اڌ هندي، ڪجهه ايراني ۽ جهالت جي زمانن جي عربي موسيقيءَ جي دلنواز ڌنن  
 تي ترتيب ڏنو ويل، هر در جڏهن کليو ٿي ۽ پردو ڪڇيو ٿي ته هڪ ٻيو جهان سامهون ٿي  
 آيو. رقص ڪندڙ عورتون اڄ کيس اغول جي ياد ڏياري رهيون هيون، ڄڻ هو سڀ اغول جا  
 مختلف مهاندا هجن، اُن جا وجود هجن. ڄڻ هو آئيني گهر جو نظارو ڪري رهيو هجي ۽  
 آئينن سان گهيريل هجي ۽ حقيقت ۾ هي رقص ڪندڙ پاڇا اُن هڪ جو عڪس هجن. سڄو  
 ڪرشمو نظارگيءَ جو هو. ويجهو اچي ڪنبنڊڙ پاڇا پري ٿي هٿيا، پوائتا پاڇا! - اهو سڀ  
 هوءَ ئي هئي. رنگن ۾ ويڙهيل سدائين حجابن ۾، ۽ هوءَ پاڻ ته دشت سماويه ۾ هئي، جتي  
 طوفان ماڻهن کي ديوانو بنائي ڇڏيندا آهن، رستو وڃائجي ويندو هون. سفر ۾ ڊيون هيون.  
 وري کيس اموي شاعر جا شعر ياد آيا:

”اسان جي وچ ۾ اهڙا سنسان ۽ ويران رڻ آهن جن ۾ هلندي هلندي قافلا ٽڪجي پون  
اي عزہ! تو اسان سان بدتر سلوڪ ڪري ئي ڇڏيو ڀلا.

اسان پاران توتي ملامت نه ڪئي ويندي  
۽ جيڪڏهن تون دشمني ڪرين تڏهن به اسين توسان دشمني نه ڪنداسين  
اسان وچ ۾ اهڙا سنسان ۽ ويران رڻ آهن  
اسان وچ ۾ سنسان رڻ آهن  
ها، فقط سنسان رڻ

آئون اُن تائين ڪڏهن پهچي ئي نه سگهيس  
هيءُ هڪ خواب هو يا هوءَ هئي  
۽ جڏهن اک کلي ته اسان وچ ۾ سنسان ويران رڻ هئا۔“

”خدا جو سُنهن هوءَ دشت سماويا جي هڪ ڪنڊ ۾ ستل آهي ۽ آئون هتي آهيان۔  
حسين بن منصور هتي آهي - ڪيڏو نه ظلم آهي، جو حسين رهي ۽ اغول نه رهي۔ روح نه  
رهي ۽ روح الله رهي۔“  
هن ٻانهن لوڏي اشارو ڪيو.

موسيقي بيهي رهي. ٻانهيون ڪنڌ نوائِي بيهي رهيون ۽ پوءِ انهن ئي پيرن تي پردن  
پويان غائب ٿي ويون۔

هو ديوانن وانگي خالي نشستگاهه ۾ ڦرندو رهيو - ڇو، آخر ڇو۔ حسين رهي ۽ اغول  
نه رهي۔ هو شعبي باز بهروبيو رهي ۽ هوءَ جيڪا سڄائي هئي مٽجي وڃي۔ هو هر ان شخص  
کي مٽائي ڇڏيندو جيڪو اغول ۽ سندس وچ ۾ هوندو. هن جي، حامد بن عباس جي، نصيب  
۾ محبت نه ته نفرت ته هئي۔ شديد عميق ترين نفرت. سڀ حربا ناڪام ٿي چڪا هئا.  
زهريلي نيزي جي نوڪ دل ۾ چپي رهي هئي - هو آخري ڪوشش ڪندو۔ سمورين شڪست  
جو انتقام وٺندو۔ جيڪڏهن محبت سندس حق ناهي ته نه ئي سهي. نفرت ڪرڻ، مٽائڻ، فنا  
ڪرڻ ته سندس اختيار ۾ هو۔ ها۔ هو سدائين انهن سنسان ۽ ويران رڻن ۾ رولو هوائن  
وانگيان سرگردان نه رهندو - هو سڪون مائيندو۔

”عمار! عمار!“ هن زور سان سڏيو. ”ڪو آهي!“

سندس نڙي ۾ ڪنڊا چڙهي رهيا هئا. مٿس شديد اُچ حملي آور ٿي هئي. هاڻ گهڻو  
ڪري ائين ٿيندو رهندو هو. هو جڏهن به سوچيندو، پريشان ٿيندو ته مٿس اُسات حملي آور  
ٿيندي هئي. ڪوبه مڌ، ڪوبه وڻندڙ شربت کيس تسڪين نٿي ڏئي سگهيو. اها آڳ ٿڌي  
پاڻيءَ ۽ شراب سان وڌيڪ ٿي پڙڪي۔ يهودي ۽ نصراني طبيب درٻار جا نهايت معزز  
معالج، خود خليفي مقتدر جا ذاتي طبيب، ناڪام ٿي چڪا هئا. اولهه کان موٽڻ کان پوءِ

گهڻو ڪري اهي حملا هن تي ٿيندا ٿي رهيا ۽ دوائون سندس ڪا مدد نٿي ڪري سگهيون. هيءَ ڪهڙي قسم جي آج هئي!

”عمار، عمار!“ حامد وري سڏيو. سندس نڙيءَ ۾ ڪنڊا چڙهي رهيا هئا ۽ اندر جي سنسان رڻ جا لُڪائيندڙ واچوڙا ڄڻ طوفانن جي صورت اختيار ڪري رهيا هئا. ٻانهيون ساڪت، هيسيل، پردن پويان بيٺيون هيون.

حبشي غلام چيو: ”سيدي! عمار هڪ خراساني مهمان کي وٺي بس هينئر محل جي هيٺن حصي طرف ويو آهي.“

”پڇو ۽ هن کي ڇو ته حڪيم بخيتشروع کي سڏي!“ حامد کي اڏمڪري وجهندڙ اسات جيڪا زبان کي وڪوڙي رهي هئي، کيس پنهنجي اندر ۾ اڻڀر وانگر وڌندي محسوس ٿي.

پردن پويان، ڀتين کان پري، دالانن ۽ سنهين ڳلهين ۾ ڀڄ ڊڪ شروع ٿي وئي هئي، ڄڻ دفاع جون تياريون ٿي رهيون هجن. حڪيم بخيتشروع ذري گهٽ گوشتي نشين ٿي ويو هو. نهايت ضعيف ۽ هلڻ کان هلاڪ - ڀلا ان کي ڪهڙي طريقي سان آڻي سگهيو هو. هي عجيب مرض هو جو سڀ چاره گر عاجز هئا. اي چاره گرو! ڪو ته چارو ٿئي.

هو بي حال ٿي چڪو هو، سوچ ۽ ذهن، دل ۽ جسم سڀ سلامت هئا. صرف وات ۾ رک جو سواد هو ۽ زبان کان جي خشڪ ٽڪر وانگر هئي ڄڻ ٺوٺ ۽ ٽڪر ٽڪر ٿي پري رهي هئي. ”دوائون ته آزمائجي چڪيون آهن.“ ڪو چئي رهيو هو: ”هاڻ دعائي ضرورت آهي، دعائي!“

خاموشيءَ مان ٻي سرهاٽ اُڀري، ”زنداني حسين بن منصور جيڪڏهن دعا ڪري ته مشڪل آسان ٿي سگهي ٿي.“

خود سندس محل ۾ سندس چؤڌاري حسين بن منصور هو! - زندان ۾ اُسير هو نه کيس لڳو ڇٽڪ هو پاڻ اُسير هو - ۽ هو جيڪو اُسير هو آزاد هو -

ڇا هي ستم نه هو؟

قدرت ساڻس ڪهڙي ڪيڏي ڪيڏي رهي هئي؟

هن جي دل چيو هو رڙيون ڪري ڪري چوي ته آئون هن ڪيڏي ۾ سيڪجهه ڏاڏي تي لڳائي ڪٽڻ گهران ٿو. ايسٽائين جو پنهنجو پاڻ به. اغول کان پوءِ، حسين کان پوءِ، هاڻ هو پاڻ حامد بن عباس وزير مملڪت ۽ خليفن جو نهايت قابل اعتماد خاص وزير جيڪو پنهنجو پاڻ کي اُن باهه ۾ ڌوڪڻ گهرندو هو - هن جي برداشت هاڻ آخري حدن کي چهي چڪي هئي، سندس برداشت جي قوت! - هو هڪ ڪنگال ماڻهوءَ کان جيڪو ديوانو هو شڪست چو کائي؟ کيس دوا جي ضرورت هئي يا دعا جي، ڀل سندس جسم ٽڪر ٽڪر ٿي، سندس هڏين تان ڇڻي پئي، پر هو حسين بن منصور کي مٿاڻي ساهه پئڻندو - ها، هو کيس مٿائيندو - ڀلي مٿائينس ڪجهه به چو نه گذري وڃي -

قاضي ابو عمر خراسان کان آيل ڪتابن ۽ دستاويزن جو معائنو ڪيو، خراساني سراءِ مان مليل ڪتابن جي مسودن ۽ رسالن کي پنهنجي ماتحت قاضي يحيٰ ڏانهن موڪلي ڇڏيو. حامد جي خاص هدايت هئي ته ڳوڙهو جائزو ورتو وڃي - ذاتي خطن، عقيتمندن جون دعائن لاءِ درخواستون، جنوني حڪايتون، لقبن سان سينگاريل عبارتتن جي لحاظ کان سمجه ۾ نه اچڻ وارا ڀڄت، توبهن زاري، دردمندي، غم ۽ سوز جي اونداهي روداد، حيران ڪن ۽ چرڪائي وجهندڙ انڪشاف، انهن خطن ۾ ماڻهو ڪيڏو بي وس، هيسيل، پريشان ۽ خوفزدہ هو! -

انسان کي خوف کان نجات ڪوبه ڏياري نٿو سگهي. جيستائين زندگي آهي ۽ ان جا فتنا آهن، تماشا آهن، بازبگري آهي اهو خوف رهندو. ماڻهو گناهه جي عذاب کان ڊڄندو آهي. توبهن استغفار ڪندو آهي پر پوءِ به ڏڪندي ڪنبندي، اُٿندي ڪرندي، اميد ۽ دولت جي رستن تي هلندو رهندو آهي -

قاضي ابو عمر کي ائين محسوس ٿيو، ڇڻ هن پاڻ آهي خط لکيا هجن. ائين ته هن ڪڏهن سوچيو به نه هو پر هاڻ جڏهن ته هن ترتيبوار آهي اجنبِي ۽ اڻڄاڻ معروضا ڏنا ته لڳو هيءُ سندن پنهنجو آواز آهي - خدشا ۽ وسوسا سڀ ان دل ۾ به هئا - ڇا آهي هر دل ۾ هئا؟ ڇا سڀ انسان ازلي، بنيادي سطح تي هڪ ئي آهن؟  
ڇا هو هڪ ئي ڪُل جا جزُ ناهن؟

”توبهن توبهن!“ هن ڪنڌ ڏوٿيو، ”کيس ڪهڙن ڪفر جي خيالن جي هجوم گهيريو هو. ڪُل جو جزُ!“ انسان ته ايڏو بدحال ۽ دردمند هو -

آرام ۾ محفوظ، گهيرييل شڪن ۽ شبن جو شڪار. ڪڏهن ائين به ٿيندو آهي جو لڳاتار حادثا ۽ واقعا ماڻهوءَ جي حواسن تي راتاها هڻندا آهن ۽ هو ان کان منڪر ٿيندو آهي - سوال ڪرڻ لڳندو آهي ۽ باغي ٿي ويندو آهي، ڇو آخر ڇو؟ -

هو پنهنجي مرضيءَ کان سواءِ پيدا ڪيو ويو هو. دنيا ۾ موڪليو ويو هو، ڇڻ اونهائين ۾ اڇلايو ويو هو - وقت جون ويرون ۽ لهرون هن مٿان گذرنديون هيون. حالتون ۽ واقعا - زمانو مٿس پنهنجن سمورن طوفانن سميت هڪ وڏي آبشار وانگر وارد ٿيو تي. ڇا ماڻهو بي وس نه هو؟

قاضي ابو عمر پنهنجي باغيچي ۾ پَسار ڪندو ٿي رهيو ۽ سندس ٻانهي زهره جهوتون هڻندي رهي. شايد هو وضوءَ لاءِ تازي پاڻيءَ جي طلب ڪن. شايد ڪو حڪم ڪن. گهڻو ڪري ائين به ٿيندو هو جو هو اتي ويهي رهندو ۽ ڪنهن ڪتاب جي اصل جڳهه ٻڌائي کيس ڪتاب ڪڍي آڻڻ جو حڪم ڏيندو هو. هي ڪتابن جي دنيا هئي جنهن ۾ هن کيس هڪ

ڪتاب جي ئي حيثيت ڏني هئي ۽ جنهن جي ورقن کي هن ڪڏهن ڪولڻ ۽ اُن ۾ لکيل عبارتَن کي پڙهڻ جي ڪوشش نه ڪئي هئي. هو نهايت عمدو درباري هجڻ سان گڏوگڏ متقي ۽ پرهيزگار به هو. سواءِ تاڙيءَ جي مڌ کان هن ڪڏهن ٻيءَ ڪنهن شيءِ کي هٿ نه لائو هو. راتين جو بيدار رهڻ وارو - سوچ ۾ غرق رهڻ وارو غور ۽ فڪر ڪرڻ وارو - هن صبر ۽ شڪر سان پنهنجو پاڻ کي انهن حالتن جو عادي بنائي ڇڏيو هو، زهره سندن عادتَن کان ائين واقف هئي جيئن پنهنجي هٿ جي لڪيرَن کان - پر ان ڪتاب جا ورق اٽلائيندي هن جي بيچيني ڏسڻ وٽان ڇو هئي -

هو ڇا هو - آخر ڇا هو؟ هوءِ اهو ڄاڻڻ لاءِ بيچين هئي -

قاضي ڪڏهن اندر ٿي آيو، وري گهٻرائجي ٻاهر ٿي نڪري ويو. هوا گلن سان ڀريل وٿين کي هوريان هوريان لوڙي رهي هئي. ڀتين تي ڳاڙها ۽ اڇا گلاب سڳندڙ ڏئي رهيا هئا ۽ فضا چاندوڪي ۽ تارَن جي روشني ۽ رات جي ٻوليندڙ پڪيءَ جي دانهن سان لبريز محسوس ٿي رهي هئي.

”زهره!“ هن آخرڪار کيس سڏيو.

هوءِ پردو مٽي ڪري اندر آئي.

”هي سمورا دفتر ڪٿي ڪنهن خالي صندوق ۾ بند ڪري ڇڏ. ٿي سگهي ٿو آئون ڪجهه عرصي بعد اهي طلب ڪريان پر انهن جي حفاظت ضروري آهي ۽ انهن کي ٻين دستاويزن سان ملائي نه ڇڏجان.“

اها رات قاضي عمر باغيچي ۾ پَسار ڪندي گذاري.

حامد ڇا چاهيندو هو؟

هُو اُن شخص جي پويان ڇو هو؟

دعا طلب ڪرڻ ڪفر نه هو. ڪفر ڇا هو؟

وچ فاصلي جي حد تلوار جي سنهيءَ ڌار وانگر تيز هڪ پلصراط هئي ۽ ان جي ڌار تي هلڻ ئي ته زندگي هو. اهوئي خوف اهو پڻ، گهات ۾ لهڻ گناهه کان خائف رهڻ، هر ذي روح انهيءَ قيد ۾ آهي - بنا امتياز هرذي روح. پڇا ڳاڇا بس اها هئي ته جيڪو آزاد ٿي ويو اهو ڪهڙيءَ طرح ۽ ڪيئن ٿيو!

قيد ۾ جهل يا روڪ نه هئي - ڪير ڇالاڪ، گستاخ ۽ بي پرواهه هوش جي حد کان پري وڃڻ جي جرئت ڪير ڪري سگهندو هو - ڪير ايترو آزاد هو؟

اهڙيءَ آزاديءَ جي سزا هئي. اهڙي آزاديءَ جي قيمت هئي - اها آزادي جنهن وٽ هجي جيتري هجي - بي بها اثاثو هئي! -

قاضي ابو عمر نهايت بي چين هو. کيس چيو ويو هو ته هو ابن منصور خلاف

شاهديون ۽ دليل گڏ ڪري پيش ڪري - انهيءَ باوجود جو هر لفظ جي مطلب کي بگاڙي پيش ڪري سگهيو هو. هو انهن منجهان هن جي خلاف ڪو ثبوت به حاصل نه ڪري سگهيو هو. ۽ هو اهو به نه چاڻندو هو ته حامد ان قيديءَ سان ڪرڻ ڇا ٿي گهريو؟

هنن سوين ماڻهن کي انهيءَ معاملي ۾ بي ڏوها سمجهي ڇڏي به ڏنو هو. جيڪڏهن هيڏيءَ وڏيءَ خدائيءَ ۾ هڪ ماڻهو آزاد آهي! اهو ته بي بها ماڻڪ هو، ان جي ته حفاظت ڪرڻ گهرجي.

هن اهو سڀ حامد کي ٻڌائڻ ٿي گهريو!

وَدِي، وَهَلُو تِيءُ!





حسين بن منصور لوهي سيخن مان چندجي چڻجندڙ روشنيءَ ۾ زندان جي گهميل زمين تي سجدي ۾ محو هو ۽ ٻئي طرف عمار هن کي ڏسي سوجيو، ”نه ڄاڻ سجدو ايڏو طويل ڇو ٿي ويو آهي.“ وري خوف کيس گهيري ڇڏيو، ”جيڪڏهن زندانيءَ کي انهيءَ حالت ۾ موت اچي وڃي ته هو حامد لاءِ، پنهنجي آقا لاءِ، ڪنهن کان دعا جو طالب ٿيندو؟“ اُڃ ۽ اسات ۾ رڙڻ ڪرڻ واري لاءِ حوض ڪوثر جو پاڻي کپي پر انهيءَ لاءِ ته هن کي جيئن گهرجي. اهو چشم حيات- زندگيءَ جي ميدان جي ٻئي ڪناري تي ويٺو آهي- کيس ڇو پڻ مزاج جو ٿڌو پاڻي تسڪين نٿو ڏئي؟“

وري حامد، هنن جو آقا نامدار، هن جي هٿن سان سندن سڃاڻ هڻي- هر ٻانهن پنهنجي مالڪ سان سڃاتو ويندو هو- ۽ هو مهربان ماڻهو هو. ڪيئي پروري ۽ ڪاوڙ هن جي خاص صفت هئي. هاڻ هيڏي ڊگهي عرصي ۾ عمار کي ڪانسن بچاءُ وٺڻ جو ڍنگ اچي ويو هو ۽ وزير جي مزاج ۾ هو گهڻو داخل انداز هو- انهيءَ جي باوجود ڪجهه اسرار هئا جن تي کيس آگاهي نه ٿي سگهندي هئي- ماڻهوءَ کي سمجهڻ ڏاڍو ڏکيو ڪم آهي- ڏاڍو ئي ڏکيو!- عمار کي يقين هو ته جيڪڏهن حسين بن منصور دعا ڪري ته حامد جو مرض ختم ٿي ويندو ڀلي ڪٿي مرض الموت ئي ڇو نه هجي. هن هتي زندان ۾ ماڻهن کي نهايت مشڪل رستن سان رسائي حاصل ڪندي ۽ فقط دعا سان چوٽڪارو حاصل ڪندي ڏٺو هو.

عمار ٿڌو ساهه ڀريو. حسين سجدي منجهان ڳاٽ کڻي چيو:  
 ”جيڪا اُڃ رت سان اُجهامي سگهندي ان کي آب زم زم نٿو اُجهائي سگهي.“  
 ”ڪنهن پڪيءَ جو رت؟“ عمار نهايت ادب مان پڇيو.

ٻاهر ويجهو ئي زندان وٽ ڪنهن پڪيءَ آڪيري مان ٻي چيني منجهان رڙ ڪئي ۽ خاموشيءَ ۾ اها دير تائين ٻرندڙ رڙ تيز سڀنيءَ جي سنساعت لڳي.

”يا شيخ ڪهڙي پڪيءَ جو رت؟“ هن لوهي سيخن سان پنهنجو منهن هڻي ڇڏيو ائين جو لوهي سيخن سندس منهن کي ٽن حصن ۾ ورهائي رهيون هيون، ٻنهن چنڊريل.  
 ”ڪنهن اڃايل جي اُڃ ڪنهن پڪيءَ جي رت سان اُجهامي نٿي سگهي!“ حسين مرڪي چيو ۽ مراقبي ۾ هليو ويو.

گهٽيءَ ۾ ٻئي طرف قدمن جا آواز پٿريلِي فرش تي ٻُريا. ڪوئي جهونگاريندي وڃي رهيو هو۔

”هو جيڪو مسلسل سفر ڪرڻ وارو  
 ”زمين جون مسافتون طئه ڪرڻ وارو آهي  
 ”جهرجھنگ جي رولاڪين سببان هن جا وار  
 ”وڪريل ۽ ڌوڙ پريل آهن“

عمار جهونگاريندڙ جي گذري وڃڻ جو انتظار ڪيو. جڏهن جهونگار خاموشيءَ ۾ گم ٿي وئي ۽ پٿر پيرن جي آواز کي ٻڌي چڪا ته هو واپس وريو. اهو سوچيندي ته عجيب علاج آهي؟ رت سان اُجهامڻ واريءَ هن اُج جي لاءِ آخر ڇاجو رت هجي؟ قيدي شيخ جو اشارو آخر ڪهڙي طرف هو؟ هي ايڏو پارسا ۽ بي ضرر انسان هو، جو سمورا افسانا جيڪي ماڻهن هن جي چوڌاري اُٿي ڇڏيا هئا، ڪوڙ ۽ افترا کان وڌيڪ نه هئا۔ اهو ئي ته هو پنهنجو پاڻ کي خدا ٿو سمجهي. خدا ٿو چوي، ”انا الحق!“ تي چيائين. هو ديوانو به نٿو لڳي پر ديوانو به آهي. ڀلا رت سان ڪنهن بيماريءَ جو علاج ٿي سگهي ٿو! هن هلندي هلندي حامد بن عباس لاءِ ذهن تي زور ڏئي سوچڻ شروع ڪيو. سندس آقا جون عادتون نهايت نفيس هيون، بهترين جو به معراج۔ هو شاهي خاني جو نگهبان هو ۽ ڄاڻندو هو ته هر عامي شيءِ سان ڪيس رغبت ٿي نه هوندي هئي. آرائش زيبائش ۾ هي گهر بغداد جي بهترين گهرن ۾ شمار ڪيو ويندو هو. باغيچا، ٻوٽا ۽ نظارا سندن ترتيب سڀ انوکڙيءَ حيران ڪندڙ هو۔

ٻانهيون ۽ سندن لباس ۽ سينگار سڀ بيمثال هئا۔ ۽ خاتون اغول ته سڀ کان لاجواب هئي. اغول کي جهان منجهان گذري زمانا ٿي ويا هئا، پر حامد جي دل ڪنهن کي ايڏيءَ قربت سان قبول نه ڪيو هو، دل مان گذرڻ ٿي نه ڏنو هو. ٻيءَ ڪنهن ۾ اها طاقت ٿي نه هئي. اغول کان پوءِ هن جي زندگي ڇٽڪ ماندي ٿي ٽڪي ماندي گهلبِي گذرندي هئي بلڪ گذرندي ئي نه هئي. عمار کي هن جي خريد ڪرڻ ۽ نڪاح لاءِ منتخب ڪيو وڃڻ هاڻ به ياد هو.

موسم جو سڀ کان بهترين ڏينهن هو، جڏهن خاتون اغول کي تيار ٿيڻ جو چورايو ويو هو. هوا عشابيه پاڙي کان ماته جا آواز آڻي رهي هئي، ماڻهو نه ڄاڻ چورائي رهيا هئا! ڪو نصراني فوت ٿي ويو هو. باجا به وڃي رهيا هئا ۽ روڄ راڙو به ٿي رهيو هو. اغول ڏکي رهي هئي ۽ پنهنجن پورن پيرن تائين ڊگهي لبادي ۾ ويتر قد آوار لڳي رهي هئي. سندس سنهري وارن ۾ سينڌو وٽ هڪ وڏو هيرو چمڪ جهلي ڇنڊ جهڙيءَ پيشاني تي نور جيان روشن هو. هو اڪيون ڇنڀڻ سواءِ نه ڄاڻ ڪئي ڏسڻ لڳندي هئي، ڪنهن ٻيءَ سر زمين ڏانهن۔ ۽ هو صحرائن ۽ پهاڙن کان آندي ويل مخلوق هئي جيڪا بغداد جي سرزمين تي ڄڻ هوا منجهان

لهي اچي وارد ٿي هئي. منهن تي پيل سنهي نقاب منجهان اهو شفاف مُڪَ جَڙڪندو هو جنهن تي نه غم هو ۽ نه خوشي - سندس خوشبختيءَ تي باقي ٻانهيون حيران هيون پر هوءَ سدائين اهڙي ئي نئين نويلي ڪنوار هئي.

عمار کي اها دعوت ياد آئي جنهن ۾ حلوي، گوشت، بهترين ٽاڙيءَ ۽ عُمدين مانين جي ڪثرت هئي ۽ هر مهمان جي خاطر تواضع ائين ڪيو ويو هو، چڻ اهو اڪيلو ئي مدعو ڪيل هو. رقص جي محفل حامد جي وڃڻ کان پوءِ دير تائين ڄميل رهي ۽ صبح تائين جاري رهي. هيءَ سلطنت جي شاهي محفلن منجهان ڪڏهن وسارجي نه وڃڻ واري محفل هئي جنهن کي ماڻهن زمانا ياد رکيو هو ڇاڪاڻ ته ان کان پوءِ درباري اميرن لاءِ اهو حڪم جاري ڪيو ويو هو ته هو زردشتي ۽ يهودي عورتن سان شاديون نه ڪن - ۽ ٻانهين سان به نه، ڇو ته اهي ته وڪري جون شيون هيون پر رڳن ۾ گاڏڙ ساڌڙ رت منجهان ڪيترائي پيا فتنا اُتندا هئا. خليفن جي ڳالهه ٻي هئي، جو هو پنهنجي ڳوڙهي طاقتور رت سببان حاڪم بنجي سگهندا هئا ۽ خلافت جي محل ۾ ترڪي ٻانهين هميشه حڪم هلايو هو. چوڪرات عباسي خليفن پنهنجين مائرن جي پاڇي ۾ تخت تي جلوه افروز ٿيندا هئا ۽ انهيءَ کان اڳ هو ترڪ سردارن جي ٻارن سان گڏ ڪيڏندا، ٿيلها ۽ ڪٿا رهندا هئا.

هن اُن انبوهه بيبيانهه کي جيڪو يلغارون ڪري سندس چوڌاري گڏ ٿي رهيو هو، پيشانيءَ تي هٿ ڦيري ڏٺو ۽ سوچيو. ”آقا لاءِ ان زندانيءَ جيڪا دوا چئي آهي سا پڪ ته ڳاڙهو شراب ئي هئڻ گهرجي. رت سان به ڪڏهن ڪنهنجو علاج ڪيو ويو آهي.“

پر اها شديد آج ۽ قهر جي آسات آخر ڇو؟

شڪست ۽ ناڪاميءَ جو علاج رت ڇو؟

هو ڪنبي ويو. هن پنهنجي پاڻ کي آتڻ ڏنو. ها، ارغواني شراب کي جيڪڏهن نهايت ٿڌو ڪيو وڃي ته اهو رت جي رنگ وانگيان ئي موڳ جي مڌ جي تسڪين ڏئي سگهندو. سندس من جي اندر ڪو چئي رهيو هو: ”زندانيءَ جو اهو مطلب هرگز نه هو. اها غلط تشريح آهي. اهو مطلب فضول آهي. اها ڪوڙي ڳالهه آهي.“ شايد هو خود ڪلاميءَ ۾ انهي حد تائين محو ۽ پاڻ سان مباحثي ۾ منجهيل هو جو کيس پنهنجي ڳالهه جو جواب پنهنجي پويان ايندڙ اونداهي پاڇي جهڙيءَ هڪ صورت ڏنو -

”رت ۽ شراب ٻه الڳ شيون آهن ۽ جيڪا آج رت سان اُجهامندي اها رت سان ئي مٽجندي، بشرطيڪ اهو رت ناحق هجي، جو ناحق خون ۾ صدين تائين جي صدا رکڻ جي صلاحيت هوندي آهي.“

عمار جا پير اُٿي ٿي ڇمي ويا.

پوءِ اهو پاڇو ويجهو آيو - وڌيڪ ويجهو - عمار کي پنهنجو ساهه گهٽجندي محسوس ٿيو. سندس نڙيءَ ۾ ڪنڊا چڻ لڳا.

”ڊڄڻ جي ڳالهه ناهي دوست. ناحق رت ۾ موت جو ترانو هوندو آهي - فنا جو نشو هوندو آهي! زندگيءَ جي جاودانيءَ ڏانهن هڪ ئي ڇال ۾ پهچي وڃڻ جي صلاحيت هوندي آهي، ۽ انهيءَ ڪري اهوئي رت وڙ ڪري اٿلي اچڻ واريءَ آڇ کي، اُسات کي، تسڪين ڏئي سگهندو آهي.“

”ڪير آهين تون؟ جيڪو اهڙيون غير شرعي ڪهاڻيون پيو ڪئين!“ عمار جي آواز ۾ ڏکڻي هئي.

”ڪير به - ڪير به - پر تنهنجي پريشاني انهي تفصيل جي منتظر هئي. وڃ! ۽ حامد بن عباس کي چئي ڇڏ ته اُڄ ڪنهن پڪيءَ جي رت سان نه، خون ناحق سان اُجهامندي. هن تي انهيءَ شدت جي اُسات جا دورا پوندا رهندا جيستائين هو ڪنهن بيگناهه جي خون کي مباح سمجهي.“

”هي بادشاهن ۽ شهنشاهن جي ڪيڏو آهي.“ عمار هاڻ ڪجهه پاڻ سنڀالي ويو.

”حامد بن عباس انهيءَ ڪيڏو ۾ پاڻ مار کاڌل مهرو آهي، هو موت جي بازيءَ کي ڇا سمجهندو!“ ڀاڄي وري چيو.

”ڇا اولهه جي محاذ تي ناڪام ٿيڻ جو مطلب مارجي وڃڻ آهي - جنگ ۾ فتح يا شڪست ڪنهن نه ڪنهن جو مقدر هوندي آهي.“ عمار پٽ سان چميو بيٺو هو ۽ پٺ کان تحفظ جو احساس ڪندي دشمن جا وار موتاڻي رهيو هو.

”هو ناڪاميءَ جو مطلب نٿو سمجهي. هو شڪست مان ڇا ڄاڻي - شڪست - شڪست هر ڪنهن جي مقدر ۾ ڪٿي -“ چوڻ واري جڻ نهايت مسرت منجهان پنهنجا ٻئي هٿ مهيندي شڪست جي ڏاڻقي کي محسوس ڪندي چيو.

عمار هاڻ عجيب طلسم هيٺ هو. ٻڌندو رهيو.

”مُشيت کي سمجهين ٿو؟“ سوال ڪيو ويو.

”نه. تون مشيت کي ڇا سمجهندي - ائين سمجهه ڄڻ لکڻ واري لکي ڇڏيو. پنهنجي قلم سان لوح تي درج ڪري ڇڏيو - هاڻ انهيءَ کي ڪوبه مٿاڻي نٿو سگهي. ڪو مٿاڻي سگهي ٿو ڀلا - اهو جيڪو قول ازل سببان مقرر ٿيو - اُن تي خوش هئڻ، انهيءَ کي برداشت ڪرڻ، ان لاءِ تيار رهڻ - پر نه. آئون توتي پنهنجو مطلب واضح نٿو ڪري سگهان. انهيءَ ڪري وڃ ۽ پنهنجي آقا کي چئي ڇڏ ته سندس اُڄ جو علاج خون ناحق ۾ آهي.“

”انهيءَ لاءِ منهنجي آقا جو ئي انتخاب ڇو ڪيو ويو آهي؟“ عمار يڪدم پڇيو.

”اهوئي ته اسرار آهي - جيڪو جنهن شيءِ جي قابل هجي -“

”جيڪو جنهن شيءِ جي قابل هجي -“ عمار نهايت بيوسيءَ مان چيو، ”جڏهن مشيت

آهي ۽ ازل کان طئه آهي ۽ ماڻهوءَ جو اختيار ناهي ته پوءِ؟“ گهڻي دير ماڻ رهي، ”ته پوءِ سڀ اهوئي آهي، جيڪو چاهيو ويو - ۽ انسان انهيءَ سموري ڳجهه ۾ ڪيئن ٽپي پيو؟“

ڊگهي ماٺ جو هڪ وقفو هو۔

”پر تون ڪير آهين؟“ عمار سوال ڪيو.

”ڪوئي به! ڪوئي به!“ نهايت آهستيگيءَ سان جواب ڏنو ويو.

گهٽيءَ ۾ جهڪيل ڌڙي گهٽ رستي تائين پڪڙيل وڻن جي تارين ۾ ڦڙڪي جو آواز ٿيو. ڪنهن پڪيءَ پوائتي خواب کان ڊڄي ڪيڪڻ ڪرڻ شروع ڪيو۔ ۽ سيٽيءَ جهڙي هيءَ صدا فضا جي وسعتن ۾ هڪ نقاري وانگر ٻري اُٿي۔ پوءِ اها رڙ پڪڙي ۽ ان جي وسعت تراني جيان هر شيءِ تي جاري ۽ ساري ٿي وئي، ڇڻ فنا جو طبل وڄي رهيو هجي ۽ هر ذرو ان جي سماعت ۾ شامل ٿي ويو، ٿيندو هليو ويو۔ ٻگهريل مدهوشي ڏيندڙ موت جو ترانو۔ فنا۔ فنا۔ فنا!۔

قاضي ابو عمر وضوءَ لاءِ پاڻي گهريو ۽ تهجد جي نماز لاءِ اڃا بيٺو ئي مس، جو هڪ عجيب آواز محسوس ٿيس ڇٽڪ پر شور لهرن طوفان جي رفتار سان ڊوڙنديون اينديون هجن. هڪ اهڙو آواز، ڇڻ صور قوڪي وڃي رهي هجي۔ هر شيءِ فنا ٿي رهي هجي۔ سمنڊ ۽ آسمان، زمين ۽ ڪائنات، هر سيارو ۽ تارو ٽٽي سڙي رک ۾ تبديل ٿي رهيو هجي۔ هي ڪهڙو ترانو هو، جيڪو کين پنهنجي اندر توڙي ٻاهر ٻڌڻ ۾ اچي رهيو هو؟!

هڪ ئي صدا ڊگهيءَ تان وانگر وڇندي هر شيءِ کي ويڙهي رهي هئي۔

هن ٻانهي کي سڏڻ گهريو۔ ڪيس نماز جو هڪ لفظ به ياد نه اچي رهيو هو۔

هڪ جهونگار جيان ڇڻ پاتارن منجهان ڪو هوري هوري ڪجهه چئي رهيو هجي.

نهايت ڏور، هيٺ زمين جي تنهن جي اندر جي عميق اونھائين منجهان۔

هي ڪهڙو ترانو هو۔ موت جو ترانو!

فنا۔ فنا۔ فنا۔

هڪ اڻڪٽ سر هو جيڪو پڪڙبو ٿي ويو۔ پوءِ چؤڌس سڪون پيريل ڪل ڦهلجي وئي.

نه ڄاڻ ڪير نيسي ۽ هستيءَ جو مذاق اڏائي رهيو هو.

نه ڄاڻ ڪير!

رات جو پويون پهر موت جي تراني سان ٽمٽار هو۔

موت زندگيءَ جي ڳولا ۾ رهندو آهي جيئن ڪيس جاودان بنائي سگهي.

زندگي موت جي ڪڍ ۾ هوندي آهي ته ڪيس فنا جو مزو چڪائي سگهي۔ ڪيس نابود ڪري ڇڏي، ۽ ماڻهو زندگيءَ ۽ موت ٻنهي لاءِ سرگردان رهندو آهي ته انهن کان آزادي حاصل ڪري ان کي حاصل ڪري سگهي جيڪو مقصود بالذات آهي۔ جيڪو آئينن ۾ جوهر آهي ۽ جوهر جو جوهر آهي۔ جيڪو ماورا آهي ۽ ماورا کان ماورا آهي۔ نه ڄاڻ ماڻهو ڇو عارضي ڳولائڻ ۾ ديوانو ٿيندو ويندو آهي ۽ پنهنجي بي سروسامانيءَ تي نازان به رهندو آهي.

حسين بن منصور زندان ۾ شڪراني جو سجدو ادا ڪيو. مشيت وٽان ڌڪاريل قرار ڏنو ويو هو ۽ هو پنهنجي انجام جي لاءِ ان جي مدد ڪري رهيو هو. پرن پويان اسرارن کان پري تائين عميق رازن تائين جيڪا نگاهه رسائي رکندي هئي - هو ڌڪاريو ويو هو! -

زمين، آسمانن ۽ ڪائنات ۾ رولاڪ قرار ڏنو ويو هو، هو ڪڍيو ويو هو، ڌڪاريو ويو، هو جيڪو پنهنجي عشق ۾ بيباڪ ۽ پنهنجي مسلڪ تي قائم هو -

سائنس گڏ هو به ته ياد ڪيو ويندو هو - سندس ناز وڻندڙ نه هو پر هو پنهنجي ناز تي نازان هو - ٻيو ڪير ڪٿي هو؟

هي عالم ته وهم ۽ طلسم جو محاز هو.

شوق جي آتش سببان وگهرندڙ سندس هيءَ سراپا - ماڻهن ۾ آتشي لاري جهڙو وجود - جيڪڏهن هو 'آه' ڪري ته ان جي گرمي هر طرف آتش فشان بنجي وڃي - پر پنهنجي سوال سان گڏ هو پنهنجي شوق جي منزل جيئن هو نظرون جهڪائي منتظر هو - فاني به ۽ باقي به! -

زندان کان ٻاهر کيس پڪين جي پَر ڦڙڪائڻ جو آواز ٻڌڻ ۾ آيو، ڄڻ رات جو پڪي ويرانن جي ڳولا ۾ هجن. پوءِ گهٽيءَ تي جهڪيل وڻ جي تارين منجهان ڪنهن جهرڪيءَ نهايت بيقار ٿي ڪري نند منجهان چرڪ پري ڪيڪيو -

قيامت قائم ٿي وئي - ابد اچي پڳو آهي -

فنا - فنا - فنا

حسين ڏنو زندان جي سيخن منجهان جيڪو آسمان ڏيکائي ڏيندو هو سو هيڊو ۽ اڇو هو ڄڻ ري توڻين دونهائيل دونهائيل ڪنهن اڻڄاتيءَ هوا کيس اڏايو هجي -

هو ڪليو - هاڻ پلا عرش آستانن ڪيڏانهن ويندا. ست ئي آسمان نظر جي سامهون هوندا ۽ هو هميشه کان پنهنجين ٻارگاهن کان ٻاهر منتظر رهائڻ وارو - هاڻ ته هو سندس سامهون هوندو. هو ايڏين بيتاب نگاهن ۽ شوق جي جوش سان ڏٺو ويندو ته کيس ڪيئن لڳندو! - ٻرندڙ نگاهون بيحجاب ڏسڻ جون سودائي! - پرن در پرن کان پري جي خواهش ڪٿي آخرڪار هو محبت جي نغمي، موت جي تراني ۽ زندگيءَ جي شوق جو اسير ٿيندو - انا الحق - انا الحق -

قاضي ابو عمر حامد بن عباس لاءِ بار بار دعاءِ ڪرب پڙهي پاڻي دم ڪري هڪ چينيءَ جي پيالي ۾ رکيو. هن انهن سمورن مسودن ۽ دستاويزن جو مطالعو ڪري ورتو هو ۽ بهتانن ۽ الزامن جي ڊگهي فهرست تيار ڪري ڇڏي هئائين. ماڻهو شيءَ ڪهڙي آهي جو هو خدائيءَ جي دعويٰ ڪري - غيب جو ڄاڻو هجي - مهدي موعود هجي. مندن تي دخل انداز هجي - دلين جا حال ڄاڻي وٺندو هجي. تقديرون بدلائي وجهڻ تي قادر هجي - سندس پرستش

ڪئي ويندي هجي - اصل ۾ عام ماڻهو اونداھ ۾ پڙهندڙ، التجا ڪندڙ، حقيقت ۾ مايوسين ۾ ئي ته وڃڻ لڳا آهن. اهو جيڪو پنهنجي اندر جي سمورين اوستائن تي قادر ٿي ويو. جيڪو رضا الاهيءَ تي راضي ٿي ويو. اهو انهن سمورن قيدين ۽ بندن کان آزاد ٿي ويو - اهو زندگيءَ جي دل ۾ ڪهڙيءَ طرح ٻڌجي ٿي سگهيو! -

حسين بن منصور کي هو، يعني قاضي ابو عمر سمجھي نه سگهيو هو. فرد جرم تيار ڪري وٺڻ باوجود هو شريعت ۽ طريقت ٻنهي کان آزاد سُرخروئي حاصل ڪرڻ گھرنڊو هو. هو ته انهن سمورن حاشين جي روشنيءَ ۾ جيڪي هن ترتيب ڏنا هئا ان زندانيءَ کي عتاب ۾ آڻڻ گھرنڊو هو. هو چاهيندو هو ته حامد بن عباس سان به بحمدلله اڪيون ملائي ڳالهائي سگهي ۽ دين ۾ جيڪي رخلي اندازيون سندن سامهون آيون آهن انهن جي پڇاڳاڇا ٿئي ته مٿس زيادتي يا طرفداريءَ جو ڪوبه الزام نه اچي - ۽ هن ان لاءِ مباحثي ۽ مناظري جي هڪ مجلس برپا ڪرڻ جو اهتمام ڪيو، جنهن ۾ مدمقابل جيڪو به هجي سو هجي، پر جواب لاءِ بهرحال هڪ جوابده ٿي هوندو - حسين بن منصور علاج.

از پئي جانان جان هم رفت

اين هم رفت و آن هم رفت

رف - رف - رفتن دي

ڌوڻ جو اهو گيت عشاييه پاڙي جي هڪ گهڻيءَ ۾ سندن ڪنن تي ائين پئجي رهيو هو ڇڻ ته سمورا گيت ۽ نغما گڏ ٿي رف - رف - رفتن ڪري رهيا هجن.

حامد بن عباس چيو هو ته هو ان مناظري جي مجلس ۾ شريڪ نه ٿيندو ۽ قاضي ابو عمر کي پنهنجي طور تي اهو فيصلو ڪرڻو پوندو ته ڪير ڇا ٿو چئي - ڇو ٿو چوي - ۽ رونقن سان پيريل بغداد جي گهڻين ۾ ان ڪُفر جي ڪلمي جنهن جو رواج پئجي ويو هو ته اُن جو ذميدار جيڪو به هجي اهو بنا امتياز جي سسي لاهڻ لائق هوندو ته جيئن اسلام ۾ رُخني اندازيون نه ٿين. انهن ڏينهن ۾ ”انالحق“ جو مستانو نعرو جيڪو دانا ۽ ديوانا پنهنجي پنهنجي طور تي پنهنجن مسئلن لاءِ يا مذاق طور استعمال ڪندا هئا - بغداد جي گهڻين ۾ فقيرن ۽ بيواهن وچ ۾ هر ماڻهو اهو لفظ خاص طور چوندا هئا. بازارن ۾ ڦرڻ وارا رولو نوجوان، راڳي ۽ فقير سڀني جي وات تي اهو ئي نعرو اچي ويو: انالحق! انالحق!

قاضي ابو عمر نظاميه مدرسي جي عالمن ۽ استادن کي انهي مباحثي ۾ شريڪ ٿيڻ جي دعوت نه ڏني. هو ڄاڻندو هو ته عقيدن ۽ ڳجهين مجلسن ۽ نهايت اسرار جي ڳالهين ۾ اهي ماڻهو ايترو پري نڪري ويا هئا جو انهن تي ڪابه گرفت نه ٿي سگهندي هئي، پر کين عام مجلسن ۾ اچڻ جي زحمت ڏيڻ مان به ڪو فائدو نه ٿيندو. مدرسي جي دنيا هڪ الڳ دنيا هئي، جو سختيءَ سان شريعت جا پابند هئڻ جي باوجود هو آزاد هئا ۽ مٿن ڪابه گرفت

نه هئي. اهو تعليمي نظام ان رائي جي آزاديءَ جو دليل هو جيڪو هر زماني ۾ سوچڻ وارن ۽ تصنيف ۽ تاليف ڪرڻ وارن جي حصي ۾ آيو هو. هي ماڻهو مؤرخ نه هئا، اديب نه هئا، تاريخدان نه هئا، فلسفي نه هئا ۽ ان جي باوجود يهودي ۽ نصراني، مدرسن وانگر انهن تي به ڪو قيد نه هو. منصور جي پٽ محميءَ جي پوٽي جي ايمان جو حساب سندس جنون جو جائزو هي ماڻهو ڪٿي نه سگهندا هئا. جڏهن دليل ۽ شاهد سڀ گڏ هئا ته ڪوبه ماڻهو جيڪو اسلامي روح کان آشنا هجي ان مجلس ۾ ويهي ٿي سگهيو ۽ شريڪ ٿي سگهيو ٿي. ها حڪم ڏيڻ جو اختيار ته سواءِ خليفي مقتدر بالله جي ڪنهن کي نه هو جيڪو انهن ڏينهن ۾ روم کان آيل هڪ سفارت سببان سخت مصروف هو، ڇاڪاڻ ته سفير ذري گهٽ ڇهن مهينن کان حاضريءَ جا منتظر هئا، دجله واري محل تي ختم ٿيڻ وارين شاهراهن ۽ مختلف دفترن کي درست ڪيو پئي ويو، جو بغداد جنهن شوڪت ۽ جلالت جي ڪري دنيا ۾ هڪ خاص شهرت رکندو هو ان جو ڪو ته مظاهرو ٿي سگهي.

أمر جعفر (مقتدر جي ماءُ) جي پريشاني ڏسڻ وٽان هئي جيڪا پنهنجي سموري جلالت ۽ عزت جي باوجود چاهيندي هئي ته حسين ابن منصور ڪنهن نه ڪنهن طور حامد بن عباس جي زندان مان ڪڍيو وڃي ۽ درباري نصر وٽ واپس منتقل ڪيو وڃي. ان نهايت معمولي ڳالهه لاءِ هوءَ وزير مملڪت سان ٽڪرائڻ ۽ ان جي احسان هيٺ ٿيڻ نه گهرندي هئي - هو جيڪي چاهيندي هئي سو عام طور تي ٿي ويندو هو -

پر هاڻ خدا ڄاڻي ڪهڙي ڳالهه هئي، جو هوءَ حامد کي ڪو ڪم چوڻ نه چاهيندي هئي. قاضي ابو عمر اهو سڀ ڄاڻندو هو ۽ صرف شعب کي شڪست ڏيڻ ۽ بيوس ڪرڻ لاءِ هن سندس معاملن ۾ وڌيڪ سختي ورتڻ شروع ڪري ڇڏي هئي. هو گهڻو ڪري حسين کي پنهنجي سامهون سڏائيندو ۽ هن سان گفتگو ڪندو هو. هو پير ڪڙولن سان زندان کان آندو ويندو ۽ گهڻو ڪري بنا ڪنهن پڇا ڳاچا جي موٽايو ويندو رهيو هو. ماڻهو لڪي چپي به ان عدالت ۾ کانئس دعا جا طالب ٿيندا هئا - سندن ڪاتب ۽ سپاهي سڀ سندس اسير لڳندا هئا. صرف هو اڪيلو، تنها الڳ ٿلڳ هر قيد کان آزاد ڏيکائي ڏيندو هو - هو ايڏو بينياز چو هو - هن قيد ۽ بند جي شڪايت چو ڪڏهن نه ڪئي هئي!

جڏهن زندان مان ٿي سؤ قيدي فرار ٿي ويا هئا ته هنن کيس سڏايو هو:

”هي قيدي تو آزاد ڪيا آهن. انهن منجهان جيڪي جهليا ويا آهن سي چون ٿا ته تو

اشارو ڪيو ۽ پٽيون پنهنجين جڳهين تان هتي ويون هيون.“

”قاضي قضا! ڀلا آئون انهي تي ڪيئن قادر ٿي سگهان ٿو؟“

”ته ٻوڙ هو جيڪي چون ٿا ان جو ڪهڙو جواب آهي؟“ پڇيو ويو.

”آئون جيڪو پاڻ اسير آهيان ڀلا ڪنهن ٻئي کي آزاد ڪرڻ جو ڪهڙو اختيار رکي

سگهان ٿو -“ حسين چيو.



وري پڇيو ويو: ”تون شعبي باز آهين؟“  
 ”آئون ڇا آهيان! ڇا چئي ٿو سگهان؟ آئون ته ناچيز ڌڙو به ناهيان!-“  
 ”پر جيڪو زندانين ڇيو آهي، توتي جيڪي الزام آهن؟“  
 ”الزام انهيءَ ڪري لڳايا ويندا آهن جو انهن جا جواب نٿا ڏئي سگهجن،“ نهايت نرميءَ سان چيو ويو.  
 ”تو حڪومت جو قانون پنهنجي هٿ ڪري انهن کي آزاد ڪري ڇڏيو؟“ سختيءَ سان پڇيو ويو.

”جنهن حڪومت ۾ منهنجو يقين آهي ان کي ڪير هٿ ۾ وٺي سگهي ٿو!“  
 ”تون گستاخ- ۽ بي ادب آهين- ڪوڙو، ۽ غلط ماڻهو آهين- شعبي باز آهين-  
 جادوگر آهين.“ هڪ هڪ لفظ الڳ الڳ ڪري چيو ويو هو.  
 حسين ابن منصور ڪوبه جواب نه ڏنو.

گهڻيءَ دير کان پوءِ جڏهن قاضي ابو عمر پنهنجي عدالت برخواست ڪري رهيو هو ته هن کيس واپس بندي خاني وٺي ويو ۽ قيد تنهائيءَ ۾ وجهڻ جي هدايت ڪئي. هو دل ٿي دل ۾ مونجهاري ۾ مبتلا ٿي رهيو هو- هي عجيب قيدي آهي جيڪو قيدي نٿو لڳي- منجهس بيپناهه قوتون هيون پر پوءِ به ذري گهٽ اٺن سالن کان هو نهايت صبر ۽ سڪون سان اسير هو ۽ پنهنجي آزاديءَ لاءِ به ڪوشش نه هو- هن ڪنهن کي ڪڏهن درخواست نه ڪئي ته سندس معاملو خليفي تائين پهچايو وڃي- نئين جهڙي حوصلي سان، بيپناهه سڀ سان، اهو سڀ سهي رهيو هو- هو ڪهڙي اشاري جو منتظر هو-

کيس سورة يوسف جا ڪجهه مطلب ياد آيا. عجيب ڳالهه هئي-  
 هو عتاب ۾ هو ته سهي پر ڇا جي پاداش ۾ پڪڙيو ويو هو-

قاضي ابو عمر فقه جو ڪو نهايت پراڻو ڪتاب کولي پنهنجي سامهون رکيو ۽ خيالن جي ڌارا ۾ وهڻ لڳو. ڇاڪاڻ ته جيڪا فهرست هن مرتب ڪئي هئي ان ۾ فقط مفروضا هئا جيڪي پنهي پاسي ثابت ٿي سگهندا هئا. قاضي حامد کي ڪنهن قسم جي اطلاع ڏيڻ کان پهرين زندان ۾ پاڻ هن سان ملڻ جو فيصلو ڪيائين.

اونداهيءَ رات ۾ گهڻيون ۽ پاڙا روشن هئا. بازاريون رونقن سان آباد هيون. آوازن جي طلسم کي آئيندڙ فضا هڪ ريشمي چادر هئي جيڪا مختلف پشمن سان تيار ڪيل انڊلٽ وانگر لڳندي هئي- دجله تي ٻيڙين جي پُل- پاڻيءَ ۾ وڻجھن جي هلڻ سان پيدا ٿيندڙ آواز- سوارين جو گوڙ- اُنن جي ڳچين ۾ پيل تلين جو وڇڻ- مغنين جي آتش نواڻي- پري ڪنهن نصراني عبادت گهر ۾ ڪنهن هنگامي صورت لاءِ وڏي گھنڊ جي سڏيندڙ صدا- اوياري ۽ لهواري ڪناري تي جڙيل محل- روشنين جي ڌارا تي مسجدن ۾ درود ۽ سلام جي نغمگيءَ

جي اڏام عرش ڏي مائل پرواز، ڄڻ خوابناڪ تهڪن ۽ مڏنوشيءَ جي رنگين ساعتن جو عڪس اٿيل هجي، ۽ شهر جا سمورا دروازا جيڪي دجله جي پلن تي کلندا هئا ۽ آرائش ڪندڙ ان تي ڪلندڙ ڳالهائيندڙ ماڻهو - رقص جي محفلن ۾ چن چن جا آواز - پرسوز ڏنن ۾ شهادت حسين جو واقعو بيان ڪندڙ ڏاڪر - آه و بقا روج ۽ راڙي سان ڀرپور وستي - هي ڪيڏو نه دلربا شهر هو جنهن جا مهمانخانا قافلن جي رونقن جا مرڪز هئا ۽ هتي دنيا جهان کان ماڻهو ڇڪبا هليا ايندا هئا. ترڪ سردارن جي گهيري ۾ ڪوشاندار جلوس ڪنهن طرف روان ڪنڀارن جي پاڙي منجهان گذري رهيو هو، جتي ڪتي ڪتي پڙڪندڙ آوين جا الائنون ٿانون جي پڇي راس ٿيڻ جو پتو ڏيندا هئا، انهيءَ باوجود جو هر نڪر جي مقدر ۾ ڀڄڻ پڙ ۽ شڪست آهي ۽ ان کي ڪنهن مقصد جي قابل ٿيڻ جي لاءِ اڻ گهٽ مرحلن منجهان گذرڻو پوندو آهي ۽ ڪنهن هڪ مرحلي منجهان نه گذرڻ سوا ڪجهه به نه بچي ناهي سگهندو - مقدر هر شيءِ تي نهايت عجيب پهرا لڳائي ڇڏيا هئا - ناپختگيءَ کان پختگيءَ تائين مرحلا ئي مرحلا هئا - قدرت جو عجيب قانون هو -

زندگي جي لوهي سيخن کان ٻاهر بيٺل قاضي ابو عمر سڏيو:  
 ”ابن منصور!“

ڪيس حسين جي هستي محسوس ٿي پوءِ سندس ڏند ڇمڪيا جيئن ڪنو ڪو ڇمڪو ڏئي - هن ڏٺو ته سندس بي پناهه اکيون نگاهه سامهون اچڻ واري سان ٽڪرايون - ”قاضي ابو عمر! هيءُ عمل جو ازالو آهي -“

هو حيرت ۾ ٻڌل هو، ٿورو پوائتو به - لوهي سيخن کان پري هتي ويو. ديوانن کان پرهيز ٿي مناسب آهي - فاصلو ضروري آهي.  
 قاضي ابو عمر وري چيو: ”ابن منصور!“

”انهيءَ ڊگهي فهرست جو هڪ هڪ اکر درست آهي ۽ منهنجو خون مباح آهي، اوهان شريعت مطابق ڪم ڪريو.“ حسين سيخن جي ويجهو اچي چيو.  
 ”تو کي پنهنجي صفائيءَ ۾ ڪجهه به ناهي چوڻو؟“ پڇيو ويو.  
 ”نه ڪجهه به نه. آئون فقط منتظر آهيان!“ -

”منتظر؟ آزاديءَ جو منتظر - زندگي منجهان ٻاهر ڪليل فضا ۾ اچڻ جو منتظر - پنهنجن مُريدن ۽ پويان هلڻ وارن، پوڄڻ وارن، خدا ۽ مهدي مڃڻ وارن وٽ وڃڻ جو منتظر؟“ ساڻه ڪٽڻ سوا سوال ڪيو ويو.

حسين لوهي سيخن جي ويجهو آيو. هو گهڻيءَ دير تائين قاضي ابو عمر ڏانهن ڏسندو رهيو ۽ پوءِ نهايت آهستي آهستي سان چيائين:  
 ”نه آئون فقط ۽ بس منتظر آهيان.“

”ڪهڙيءَ شيءِ جو - ڪنهن واقعي جو - ڪنهن روشنيءَ جو -“ قاضيءَ گهٻرائي پڇيو.

”حامد جي اُچ اُجهائڻ جو!“ - حسين بن منصور سنجيدگيءَ سان جواب ڏنو.

”نه خدا جو قسم نه. انهيءَ باوجود جو انصاف جي تقاضائن لاءِ سوين بيگناهن جو رت وهايو ويندو آهي پر تنهنجي رت جي حفاظت هاڻ مون تي فرض ٿي وئي آهي. ڇا تون بغداد جي قاضين ۽ عالمن مان ايڏو نااميد آهين.“

”نه - آئون نهايت پُر اميد آهيان. آخر ”انا الحق“ جي سزا ڪجهه ته هجي.“

”اهو سڀ تون ديوانگيءَ جي عالم ۾ چوڻ ٿو ۽ اهو مستانو نعرو تنهنجي رت کي مون تي مباح نٿو قرار ڏئي.“ قاضي ابو عمر زندان جون سيخون ڇڏيون ۽ مقدمي ۾ شهادت ڏيڻ، سچ چوڻ ۽ سچ کان سواءِ ڪجهه نه چوڻ واري وانگيان بيٺو هو روشنيءَ جي ڪرڻ وانگر سندس ڪاريءَ ڏاڙهيءَ ۾ اڇا وار گهٽيءَ پويان کان ايندڙ روشنيءَ سببان ڇمڪي رهيا هئا.

هو جڏهن سندس تشهير ڪري چڪا، ته انهن خچرن کي ڇانو ۾ ٻڌو ۽ حامد بن عباس کي احوال ڏيڻ لاءِ بارگاهه ڏانهن روانا ٿي ويا.

”هو جيڪو پنهنجو پاڻ کي عالم رباني ۽ صوفي چوندو هو، هاڻ سندس ڪهڙا حال آهن؟“ انهن کلي جواب ڏنو: ”بغداد جي گهٽين ۽ پاڙن ۾ ننڍن ٻارن ۽ نوجوانن، مڪين، ڪُنن ۽ فقيرن جو هڪ لشڪر هو جن مٿس پٿراءُ ڪيو ٿي ۽ مٿس چٽرون ٿي ڪيون ۽ هو پنهنجو پاڻ کي نبي، مهدي ۽ خدا سمجھڻ وارو ائين سيتجيو ويٺو هو ۽ ايترو خوش هو ڄڻ ٻنهي جهانن جي دولت کيس ملي وئي هئي.“

”تعجب آهي!“ پوءِ ڊگهي وقفي بعد حامد چيو: ”ديوانلڳي ته نٿو پر ديوانو آهي - زنديق!“ ”مدرس مان ڪڍيل ڪجهه ڇوڪرا وٽس ڪجهه مُئل جانور کڻي آيا ته هو کين جيئرو ڪري - انهن اُهي ذري گهٽ کيس منهن ۾ اڇلائي هنيا سندس جهوليءَ ۾ وڌا.“

”پوءِ!“ حامد نهايت خوش ٿيندي پڇيو. هو پنهنجن هٿن کي مهٽي رهيو هو ڄڻ ڏاڍي مزي ۾ هجي.

”هن انهن کي پنهنجي سامهون رکي ڇڏيو ۽ ايئن ڏسندو رهيو ڄڻ هيٺئر ڦوڪارو هڻندو ته اُهي جيئرا ٿي پوندا. پر گهڻيءَ دير تائين هو کين ائين ئي ڏسندو رهيو، پوءِ ڪٿي کين موٽائي ڏنائين.“

”پوءِ؟“ پڇيو ويو.

”انبوه مايوس ٿيو ته انهن گاريون ڏنيون، کيس ڪوڙو چيو ۽ سندس چؤڌاري گڏ ٿي نچندا ۽ گوڙ ڪندا رهيا. هو پنهنجيون اکيون ڇپيندو رهيو ۽ کين ڏسي ڪلندو رهيو ڄڻ ڏاڍي مزي ۾ هجي!“

”پوءِ!“ حامد نهايت مايوسيءَ مان چيو، ”جڏهن هن تي سنگباري ڪئي وئي ته هن احتجاج نه ڪيو؟“

”بنهه نه - هن پٿرن کي ائين جهٽي ٿي ورتو ڇڻ ٻارن جي راند ۾ شريڪ هجي. وري هو تهڪ ڏئي کليو ٿي ۽ تاڙيون وڄائڻ ٿي لڳو. ياسيدي! اسان انهيءَ کان عمدو ۽ مڪمل ديوانو ڪڏهن ناهي ڏٺو. بغداد جون رونقون وڏي ويون آهن. زمانن بعد اهڙو تماشو هٿ آيو آهي. سندس پيشانيءَ تي هڪ گهنج تائين نه هو. کيس ڪجهه محسوس ئي نٿو ٿئي. وار وڪريل، هو بس مڱن هو، ايسيتائين جو مسجدين منجهان اذانن جا آواز اُپريا ۽ پڪڙيا. هن نيت ڪئي ۽ نماز پڙهي.“

حامد پنهنجي محل جي سڀني کان شاندار ڪمري ۾ هڪ زخمي جانور وانگر سهڪي رهيو هو.

”ڇا کيس اذيت نه ٿي. هو تنگ نه ٿيو.“ هن دريافت ڪيو.  
 ”ياسيدي! جيڪي ماڻهو اهڙيءَ ديوانگي ۾ مبتلا ٿيندا آهن ته هو خدا جي راهه ۾ تڪليفون کڻي رهيا آهن انهن تي ڪو اثر ناهي ٿيندو. هو بس رضا تي راضي ٿي ويندا آهن ۽ هي ديوانو ته ڪجهه وڌيڪ ئي راضي آهي.“ هڪ خادم چيو.  
 ”خاموش ره، ۽ جيتري ڳالهه پڇي وڃي ان جو جواب ڏي!“ -“ عمار حامد جي طبيعت کي بگڙجندي محسوس ڪري ورتو هو.

گماشتو جيڪو فخر منجهان ڳاٽ اوچو ڪيو ۽ ڇاتي تائيو بيٺو هو تنهن پنهنجو ڪنڌ اندر ڇڪي ورتو ۽ باادب هٿ ٻڌي جهڪي بيهي رهيو.

حامد بن عباس چيو:

”قاضي ابو الحسين کي ڇو صبح انهن سڀني الزامن جي فهرست مرتب ڪري ۽ عدالت ۾ حسين بن منصور جو مقدمو پيش ٿئي!“

عمار ڪنڌ جهڪائي ٻاهر نڪري ويو. حامد جي طبيعت ڏاڍي بي مزي هئي. هن جو هر سبق ۽ ساٿي ۽ زندگيءَ جي ڊوڙ ۾ هن کان گهڻو پوئتي رهجي وڃڻ وارو ڪٿي کان ڪٿي وڃي پهتو هو ۽ پوءِ به هو پنهنجن طوفانن جو اسير پنهنجن جذبن جو قيدي پنهنجي نصيب جو منتظر پنهنجي شڪست تي هراسان، پنهنجي ڪجهه هجڻ تي نازان، پر پگڙيل ڀريل، جنهن جي اندر نوحن جو پڙاڏو هو، جيڪو سنسان ويرانن سان ٽڪرائجي وڙ وڙ ڪري موٽي آيو.

اغول ۽ حسين!

ها، اغول ۽ وري سندس پٽ حسين! - زندگيءَ ساڻس مذاق ڪيو هو. ڀلا ڪنهن ٻيءَ ٻانهيءَ ۾ سندس دل ڇو نٿي لڳي - کيس ڇو اندر ۾ هڪ پولار جو احساس ٿي رهيو هو ۽

هو ”روح الله“ چوڻ واري ان ديواني کي، زنديق کي، جاهل ۽ ڪوڙي کي، ناڪام ۽ نامراد کي ڇا سمجهندي رهي هئي۔

کيس ڪو نجوم، ڪو جوتشي، ڪوئي پيشنگوئي ڪرڻ وارو ڪڏهن نٿي ٻڌائي سگهيو ته ائين چو ٿيو۔ چال نه ٿيو۔ ان جو نشانو هو ئي چو ٿيو۔ راحت ۽ آسودگي هن جي لاءِ چو نه هئي۔ ڪڏهن ڪڏهن سندس روح اندر ۾ منجهي، اُٻائجي، اُڄ ئي اُڄ بنجي ويندو هو! پوءِ مٿس شديد اُسات جو دڙو پيو ۽ سندس اندر مان ڪنهن چيو۔ ”جيستائين حسين بن منصور جيئرو آهي تنهنجي اُڄ اُجهامي نٿي سگهي. تون زندگيءَ جي رڻ ۾ نامراد ۽ اُڃايل پٽڪندو رهندين تان جو موت توکي پنهنجي آغوش ۾ آڻي ڇڏي۔ تون فنا ٿي وڃين۔ نه رهن۔ حامد بن عباس، سلطنت جا وزير، عباسي جا ۽ جلال ۽ شان ۽ شوڪت لازوال آهي پر تون ته لازوال ناهين ۽ انهيءَ کان پهرين جو وقت تنهنجي گرفت منجهان وهي وڃي تون پنهنجي اُڄ اُجهائي وٺ!“

آواز بلند ٿيو:

”حسين بن منصور عدالت ۾ حاضر ٿئي!“

ماڻهن جو هڪ وڏو تعداد هو، جيڪو جڳهه جي سوڙهه سبب شاهراه تي پائيءَ جي وير وانگر اُٿلي آيو هو، ڄڻ ڪنان تار پيريل جام چلڪندو هجي۔

ٻنهي طرف گماشتا هئا ۽ بغداد جو شعنو قاضيءَ جي نشست جي پاسي ۾ هڪ مٿاهينءَ مسند تي جلوه افروز هو۔ وري ٻين اوسي پاسي جي عدالتن جا قاضي هئا جيڪي هن خاص الخاص سماعت ۾ شريڪ ٿيڻ جي غرض سان آيا هئا، ڪجهه عالم ۽ ملا، اوسي پاسي جي پاڙن جي مدرسن جا استادا، روز عدالتن جا چڪر لڳائڻ وارا دلال، ڪاتب۔ وري هر تماشي ۾ سڀني کان اڳ ۾ پهچڻ وارا ۽ زنده هئڻ جو ثبوت ڏيڻ وارا ٻٽاڪي ۽ رولو ماڻهو۔ قافلن جا سالار جيڪي پنهنجي سامان سان گڏ محض پاسي جي مهمان سرائن ۾ رهيل هئا ۽ رڳو تماشو ڏسڻ گهرندا هئا۔ وڪيل ۽ طالب العلم۔ هڪ رنگبرنگ انبوهه هو، جيڪو جلوس جي صورت ۾ هتي گڏ ٿيل هو۔ انبوهه هاڻ قاضيءَ جي آواز جو منتظر هو جنهن کي هڪ ڊگهو پرڇوٽ ۾ هو ۽ بار بار اُن کي پڙهي رهيو هو۔ خلقت جي ان گهڻ سببان شعوبه ڪجهه بيچين هو۔

”توتي الزام آهي ته تون پنهنجو پاڻ کي خدا چوين ٿو، ’انا الحق‘، ۽ هڪ ماڻهو لاءِ ائين چوڻ ڪفر جو ڪلمو آهي... چو نه توکي ڪافر قرار ڏنو وڃي۔ ڇا تون پنهنجي ڳالهه جي وضاحت ڪندين؟ انهيءَ الزام جو جواب ڏي!“

حسين اٿڻ جي ڪوشش ڪئي پر ٻيڙين جي بار ڪري هو اُٿي نه سگهيو۔ تيرنهن وزني ڪٽول سندس پيرن ۾ هئا.

”نه مون سالم هوش ۽ حواسن ۾ ڪڏهن ائين نه سمجهيو، نڪي چيو، ۽ ڪيفيتن يا حالتن جي ٻي ڳالهه آهي. ماڻهو پنهنجي پاڻ کان پري ورتو ويندو آهي پوءِ هو جوابدار ناهي. بندو پاڻ کي خدا چوڻي ٿو سگهي.“  
عدالت ۾ ساه ڪڻڻ جو به آواز نه هو.

”تون سوال نه ٿو ڪري سگهين صرف جواب ڏئي سگهين ٿو!“  
هن ڪنڌ جهڪائي ڇڏيو. پنهنجيون پيڻاھ ۽ آه و زاريءَ سبب چنجهيل اکيون بند ڪري ڇڏيون ڄڻ اڳئين سوال لاءِ تيار ٿي رهيو هجي.  
”توتي الزام ثابت ٿي چڪو آهي ته تون مُردن کي جيئرو ڪرين ٿو. انهيءَ متعلق توکي ڇا چوڻو آهي؟“

”زندگيءَ ۽ موت تي قادر ته هو ئي آهي. زندگيءَ مان موت ۽ موت منجهان زندگي ٺاهڻ وارو. رات منجهان ڏينهن ۽ ڏينهن منجهان رات ڪڍڻ وارو. آئون ڪير جو ڪنهن کي جيئرو ڪريان“  
”ڪلام پاڪ جو آيتون برحق پر اها ڳالهه ثابت ٿي چڪي آهي. محمود علي قنائيءَ کي پيش ڪيو وڃي!“

هن گماشتن جنهن شخص کي ٻانهن کان جهلي ذري گهٽ گهليندي سامهون آندو سو روئي رهيو هو، ڄڻ ڏورن جي ڪيفيت ڪري هن جو وجود لڏي رهيو هجي.  
عدالت جي فضا ڳوري هئي.  
”هي تنهنجو مريد آهي ۽ چوي ٿو ته تون مُردن کي جيئرو ڪرين ٿو. تو هڪ گڏھ کي ٿڌو هنيو ته اهو اُٿي کڙو ٿي ويو.“  
پويان کان ڊپيل ڊپيل ڪل جو آواز ٻڌڻ ۾ آيو. ڪنهن زور سان چيو:  
”گڏھن کي جيئرو ڪرڻ وارو خدا!-“

ماڻهو ڪليا ۽ هڪدم فضا جي ڳوراڻ گهٽجي وئي. بدلجي وئي. حسين به ڳاٽ ڪڍي مٿي ڏٺو ۽ چيو: ”مريد، مون سان جيڪڏهن حدن کان تجاوز ڪندڙ خوشفهم لڳاءُ رکندو هجي ته ان ۾ منهنجو ڪهڙو اختيار آهي؟“  
”سوال ڪرڻ کان پرهيز ڪر!“

”تون شعبي ٻار، بهروپيو ۽ سحر ڄاڻڻ وارو آهين. تو سرد موسم ۾ جبل تي هڪ هنڌ ڌڪ هنيو ۽ سائي پاڇي ڪڍي پنهنجن ساٿين کي ڏني. ان جو سواد ڏاڍو عُمڍو هو. تو سفر دوران ساٿين جي خواهش تي هٿ وڌائي کين هوا منجهان ڀڳل مُنڍي ۽ مانيون فراهم ڪيون. تو ٽي سؤ قيدين کي بندي خاني منجهان آزاد ڪري ڇڏيو. ڇا اهو صحيح آهي؟“  
”اهو سڀ مون کان به وڌيڪ تفصيل سان ته اوهان ٿا ڄاڻو. آئون بخدا انهن سڀين

الزمان کان لاتعلق آهيان. ڪو انسان اهڙين ڳالهين تي قدرت نٿو رکي جيسيتائين خدا جي مدد ان سان شامل حال نه هجي ڇو ته اهوئي مالڪ الملڪ آهي.“ حسين ڪنڌ جهڪائي چيو.

”تو هڪ خط خراسان ۾ رهندڙ پنهنجي هڪ مريد کي لکيو جنهن ۾ تو پنهنجي پاڻ

کي رحمان ۽ رحيم چيو.“

”توبه! توبه!“ پويان کان وري آواز آيو.

ابن منصور سڌو شعني جي اکين ۾ ڏسندي چيو.

”انسان ڪهڙي حقيقت ٿو رکي جو ڪجهه چوي. هي هر طرف جلوه جاناڻ آهي، جاري ۽ ساري، اصل ۽ عڪس اها هڪ ذات ئي ته آهي. ماڻهو ته محض وسيلو آهي ۽ جڏهن هو رب آهي ته سڀ ڪجهه اهوئي آهي هر رنگ ۾، هر ڌنگ ۾، هر جڳهه، نظارو به ۽ تجلي به ۽ صرف اهوئي آهي، هو! هو!“

قاضيءَ، شعني ۽ ٻين قاضين ۽ ڪاتبن ڪنڌ جهڪائي ڇڏيا هئا. چٽڪر سندس ڳالهه تي هاڪار ڪري رهيا هجن، سمجهي رهيا هجن. ٻاهر گوڙ ۾ هاڻ اضافو ٿيندو پئي ويو چٽڪر تماشو هو ۽ تماشاڻي هڪٻئي مٿان ڪري رهيا هئا. چترن بعد ماڻهن ڄاڻي ورتو هو ته انالحق چوڻ وارو ديواتو آهي پڙ ديوانن کي دانائين جيان عدالت ۾ ڪڏهن پيش نه ڪيو ويو هو ۽ حيرت جا ماريا هو سڀ عدالت ڏانهن پڳا هئا، جو مقدمي جا تفصيل عمدا! - هڪ طرف حڪومت ۽ عدالت ۽ وڏن عالمن فاضلن جي جماعت ۽ ٻئي طرف هڪ ديوانو! جيڪو هميشه خاموش ٿي رهيو پر جوش ۾ هوندو هو ته اندر جي بيتابيءَ سان دل جي پيڙهي ڪي سان پُرسوزائي ۾ وٺي ڪري پڙ ڪيدار ”انالحق“ چوندو ۽ ديوانو به نه لڳندو هو. ”توتي الزام آهي ته تو سميري جي ڌيءَ کي سجدي ريز ٿيڻ جو چيو هو - سميري جي ڌيءَ کي حاضر ڪيو وڃي!“

هوءُ منهن نقاب ۾ لڪائي هڪ بند دروازي پويان کان آئي. غلام سميريءَ جي ڌيءَ - ڏڪندي گهٻريل ڪاٺيءَ جي چبوترِي کي جهلي بيهي رهي.

غلام سميري به هن سان گڏ هو.

”تون هن شخص کي سڃاڻين ٿي؟ هي جيڪو زنجيرن ۾ ٻڌو بيٺو آهي.“

”بيشڪ.“ جواب آيو، ”هي حسين ابن منصور حلاج آهي. منهنجي پيءُ جو مولِي آهي!“

”ڇا تون هن کي سجدو ڪيو هو؟“ پڇيو ويو.

”آئون شعبان جو چنڊ ڏسي ڏاڪڻيون لهي رهي هيس ۽ ابن منصور اڳڻ ۾ هو. پوءِ سندن پوٽي مون کي چيو: ”جڏهن تون هيٺ لهين ته منهنجي ڏاڏي جي سامهون جهڪجانءِ ۽ کين سجدو ڪجانءِ، ڇو ته انهن ۾ خدا جهڙيون طاقتون آهن، هو تمام عظيم آهن!“ پوءِ ساڻي ڪٿي هن چيو: ”مون سندن سامهون زمين چمي ۽ پنهنجي پيشاني جهڪائي ۽ سجده ريز ٿيس، پر هنن موڏانهن ڏٺو به ڪونه ۽ ڪتاب لکندا رهيا.“

قاضيءَ کيس واپس وڃڻ جو اشارو ڪيو. هوءَ بند در ڏانهن هلي وئي.  
مجمعي منجهان ڪنهن چيو: ”اهڙيون جسارتون ڪرڻ لاءِ تمام وڏو حوصلو گهرجي.“  
”جڏهن سجده ريز ڏانهن ڏٺو ئي نه ويو ته سجدو قبول ٿي نه ٿيو. اهو سراسر الزام آهي، ڪوڙ ۽ بهتان!“ ڪنهن سُرپاٽ ۾ چيو.

”خاموش رهو!“ هجوم ۾ انبوه ۾ رلي ملي بيٺل هڪ گماشتي رڙ ڪري چيو.  
عجيب طرح جي گهٽ ۽ گرمي هئي ۽ وقت ڪڙيل ٿي لڳو- جيڪي ماڻهو گهڙي آيا هئا تن واپس وڃڻ جي نيت ڪئي ٿي پر بيٺا ٿي رهيا- ماڻهو پنهنجن جن جي پلانڊن سان پنهنجن منهن تان پگهر اُگهي رهيا هئا ۽ انهن سان پنهنجو پاڻ کي هوا به ڏئي رهيا هئا. شعرو ۽ قاضي سڀ پگهر ۾ ٻڏي رهيا هئا. جڏهن ته سياري جا هي سخت ترين ڏينهن هئا ۽ عدالت کان اڳ ئي اُتر جي برفبار هوا ماڻهن کي ڪنبائي ڇڏيو هو-

”تون ابليلس پرست آهين جو ابليلس جي شان ۾ تو هڪ قصيدو تحرير ڪيو آهي!“  
قاضي ڪجهه شعر پڙهي ٻڌايا.

”هو بارگاه منجهان ڌڪارجڻ کان اڳ، هر وقت کان پهرين، خدا جو ويجهي کان ويجهو فرشتو هو!“ جواب ڏنو ويو.

”تون ان جو پرستار آهين؟ ان جي مذهب کي رواج ٿو ڏين؟“ قاضي ڊڙڪو ڏئي چيو.  
”خدا جو قسم! اهو مذهب ڪڏهن رواج ماڻي نٿو سگهي- اهو ته پيرويءَ جي قابل به ناهي پرستش جي قابل ڪيئن ٿي ويو-“

”عدالت توکان جواب گهري ٿي- ها يا نه- وڌيڪ ڪجهه نه.“

قاضي ٻانهون مٿي کڻي هوا ۾ هڪ ڪتاب لهرايو.

”هي ڏسين ٿو- اهو سچائين ٿو.“

نگاهه مٿي کڻڻ سواءِ حسين چيو: ”سچائان ٿو-“

قاضيءَ پٺا اُٿل يا ۽ پڙهيو:

”جيڪڏهن ڪو شخص حج جو ارادو رکندو هجي ۽ طاقت نه رکندو هجي ته هو پنهنجي گهر ۾ هڪ ڪمري ۾ زمين جو چؤرس تڪرو مخصوص ڪري ڇڏي. ان کي پاڪ صاف رکي. ڪنهن قسم جي نجاست اُتي نه پهچي ۽ نه ئي اُن کان سواءِ ڪوئي ٻيو اُتي وڃي. ان کي سڀني کي ان کان پري رکي- پوءِ حج جي ڏينهن ۾ ان جو طواف ڪري جيئن خانه ڪعبه جو ڪندا آهن ۽ جيڪي ارڪان اُتي ادا ڪيا ويندا آهن سي سڀ بجا آئي- جڏهن ڪري چڪي ته تيهن يتيمن کي گڏ ڪري پنهنجي همت ۽ قدرت پتاندر کاڌو کارائي ۽ خود پاڻ انهن جي خدمت ڪري. جڏهن هو کاڌي کان فارغ ٿي هٿ ڌوئي وٺن ته پوءِ هر هڪ کي ست درهم يا ٽي درهم ڏئي. اهو عمل هن لاءِ حج برابر هوندو.“



حامد بن عباس پوئين دروازي کان شعني جي ويجهو اچي ويهي رهيو. قاضي ابو عمر ۽ ابو جعفر بن بھلول بہ ساڻس گڏ هو. عالمن ۽ وحدت الشھود جي هڪ جماعت بہ دروازي کان اچي سامھون ويهي رھي ھئي.

قاضي ابو عمر چيو: ”تو کي اھو مضمون ڪٿان کان مليو؟“

”حسن بصريءَ جي ڪتاب الاخلاص منجهان.“ حسن نرميءَ سان جواب ڏنو.

”اي واجب القتل!“ قاضي ابو عمر زور سان چيو: ”تون ڪوڙ ٿو ڳالھائين. اسان مڪي ۾ ڪتاب الاخلاص ٻڌو آھي اُن ۾ تہ اھو مضمون نہ ھو۔ اي ڪوڙا ۽ بدڪار! تون غلط ٿو چوين.“ ھو سخت ڪاوڙيل ھو.

حامد اڳتي جھڪي قاضي ابو عمر کي چيو: ”اھو لکي ڇڏيو!“

ھٿ جي اشاري سان ھن کيس ترسڻ جو چيو ۽ ملزم سان مخاطب ٿي چوڻ لڳو:

”چا تو پاڻ ڪتاب الاخلاص پڙھيو آھي يا محض ٻڌو آھي؟“

”نہ۔ مون صرف ٻڌو ھو ۽ ھي مضمون ان ۾ اندر ھو مون کي ڪنھن معتبر ماڻھوءَ ٻڌايو ھو.“

”تون صرف ٻڌين سڏين ۽ مفروضن تي ايڏي وڏي ڳالھ لکي وئين جيڪا جيڪڏھن عام ٿي پوي تہ اسلام جي تہ سموري عمارت ئي پٽ پئجي وڃي! تو مذهب ۾ رڃي اندازي ڪئي آھي.“

حامد قاضي ابو عمر جي ھٿ ۾ قلم جھلائڻ جي ڪوشش ڪئي جنھن کي ھن جھلي تہ ورتو پر وري رکي ڇڏيو۔

”حسن بصري جيڪڏھن مذهب اسلام ۾ رڃي اندازي ڪرڻ وارا ھئا تہ پوءِ انھن خالن کي ڪير پري سگھي ٿو؟!“ ھن سوال ڪيو.

”خاموش! سوالن کان پرھيز ڪر. صرف اھو ٻڌاءِ تہ تو اھو ڪنھن ڪتاب تان نقل ڪيو آھي يا محض قياس آرائي؟“

”خدا جو قسم، قياس آرائيءَ سان ھرگز نہ! مون کي انھن معنائن تي سڀ کان پھرين ھڪ ھاشميءَ خبر ڏني ھئي.“

قاضي بھلول ھاشميءَ جو ذڪر ٻڌي مُر ڪيا: ”اھو ئي ھاشمي جيڪو پنھنجو پاڻ کي تنھنجو نبي ٿو چوي ۽ تون جيڪو پنھنجو پاڻ کي سندس خدا چوين ٿو!“

قاضي ابو عمر چيو: ”۽ تنھنجن مريدن منجھان امام رضا جا داعي آھن ۽ ھي سڀ فھرستون جيڪي جمع آھن تون انھن جي ترديد ڪيئن ڪري سگھين ٿو؟“

حامد چيو: ”قاضي ابو عمر! انھيءَ سوال جواب مان ھاڻ ڇا ورتندو؟ اُوھان ھن ڪاغذ تي فتويٰ لکي ڇڏيو تہ ھن جو خون مباح آھي!“

قاضي ابو عمر پڇا روڪي پهريون ڀيرو حامد ڏانهن گهرين نظرن سان ڏٺو.  
 ”اهائي فقط ته حسين بن منصور حلاج واجب القتل آهي.“ حامد کاغذ سندس سامهون ڪيو.

حسين نگاه ڪئي ته انبوهه جي آخر ۾ آقارازيءَ کي ڏٺو ۽ نهايت محبت منجهان مُرڪيو. آقارازيءَ جو ڦڪو پيل رنگ ۽ گهٻرايل منهن ڏسي هن ڪنڌ لوڏيو ۽ اشارو ڪيو.  
 قاضيءَ بهلول چيو: ”هي معتزلي آهي ۽ ماڻهن ۾ ڪفر ڦهلائي ٿو انهيءَ ڪري سسي لاهڻ جي لائق آهي!“

”منهنجي پٽ شرعي طور محفوظ آهي ۽ منهنجو خون حرام آهي. منهنجو مذهب سنت مطابق آهي ۽ منهنجو اعتقاد اسلام آهي. منهنجي ڪتابن ۾ جيڪي به ڪجهه آهي شرع جي موافق آهي انهيءَ ڪري منهنجو رت وهائڻ ۾ الله کان ڊڄو - الله کان!“  
 حامد وري قلم قاضي ابو عمر جي هٿ ۾ ڏئي کاغذ اڳيان ڪري ڇڏيو:  
 ”اوهان هن تي لکي ٿي ڇڏيو.“

”مون کي سوچڻ ۽ غور ڪرڻ جو موقعو ڏيو، وزير سلطنت!“ قاضي ابو عمر جڪ کائي چيو.

قاضي ابو الحسين الاشنائي چيو: ”جڏهن اوهين هڪ ڳالهه چئي چڪا آهيو ته ان کي لکي ڇڏڻ ۾ ڪهڙو حرج آهي؟“

شعني ڪجهه سختيءَ مان چيو: ”قاضي ابو عمر! جيڪا ڳالهه هڪ ڀيرو اوهان جي زبان مان نڪري وئي سا نڪري وئي. ڇا اوهين بحیثیت قاضيءَ جي ڪا ڳالهه غلط چئي سگهو ٿا! -

حسين چونڊو رهيو:

”منهنجي معاملي ۾ الله کان ڊڄو! منهنجي پٽ محفوظ آهي. منهنجو رت وهائڻ حرام آهي!“

منهن پيلو پنڄي ويل آقارازي پنهنجو رستو ٺاهيندو، انبوهه کي ساڄي کاٻي هٿائيندو، هڪ هڪ گرانٽ اڳيان وڌندو، سندس ويجهو اچي رهيو هو - ماڻهو ائين ئي گوڙ ڪري رهيا هئا: ”واجب القتل - واجب القتل!“ هڪ طرف کان آواز آيو پئي: ”ناجائز! ناجائز! محض ٻڌل ڳالهين ۽ مفروضن تي ڪوئي به موت جي سزا لائق ناهي ٿيندو.“  
 ”خاموش!“ بغداد جو شعور ڀريو: ”سواءِ قاضي ابو عمر جي ڪنهن کي به ڪا ڳالهه چوڻ جو اختيار ناهي ۽ نه ئي ڪا ٻي ڳالهه ڌيان طلب آهي!“

حامد اڳتي وڌي کاغذ قاضي ابو عمر جي نڪ سامهون رکي ڇڏيو:  
 ”جيڪي اوهان چيو آهي جيڪو اوهان سوچيو هو، جيڪا فتويٰ اوهان ڏني هئي، ان

ڪي لکي ڏيڻ ۾ ڪهڙو عيب آهي. هي روز روز جو فتنو ناس ٿئي. هي ڪفر و الحاد جو داعي، هي معتزلي، زنديق، فاجر، گمراهه ڪرڻ وارو شخص ڌرتيءَ تي ٻار آهي قاضي ابو عمر! ”اناالحق“ چوڻ وارو پل ته اهو دٻوانگيءَ ۾ ئي ڇو نه چئي، سزاوار آهي - اوهين ڪنهن کان خوفزده ۽ ڇو؟ لکو!“ هن قلم سندس هٿن ۾ ڏئي ڇڏيو ۽ مس ڪپڙي، پاڻ جهلي بيٺو. ”اچي وٺو - قلم مس ۾ پوڙي لکو!“

قاضي ابوالحسن چيو: ”قاضي ابو عمر! جيڪڏهن وزير سلطنت مون کي اهو چوڻ ته آئون لکي چڪو هجان هان. جڏهن اوهين هڪ فتويٰ ڏئي چڪا آهيو ته لکڻ کان ڪيپائڻ ڪهڙو؟“

”اهو ڪلمو خفگيءَ جي حالت ۾ چيو ويو هو. آئون هن جي خون جي حفاظت ڪندس انهيءَ ڪري جو هي ديوانو آهي.“

نهايت مڪروه مغوريءَ منجهان ڪلي حامد بن عباس چيو: ”بغداد کي گمراهه ڪرڻ وارو ۽ نبوت جو دعويٰ دار، ديوانو ڪيئن ٿو ٿي سگهي؟ اوهان ڪهڙن مونجهارن ۾ مبتلا ٿي ويا آهيو قاضي ابو عمر!“

شعني وري چيو: ”هڪ ذميوار شخص هوندي پيريل مجموعي ۾ جيڪا ڳالهه اوهان چئي ڇڏي، ڇا اها سواءِ سوچڻ سمجهڻ جي چئي وڌي هئي قاضي ابو عمر! - هاڻ فرار جي راهه ناهي رهي!“

پوءِ آواز اچڻ لڳا:

”فتويٰ ته اوهان ڏئي چڪا - هاڻ لکي به ڇڏيو.“

حامد قلم کي مس ۾ پوڙي قاضي ابو عمر کي ڏنو ۽ ڪاغذ اڳيان وڌائي ڇڏيا ته جيئن هو پنهنجي صحيح انهن تي ڪري سگهي.

سڀ ماڻهو خاموشيءَ سان اها ڪاروائي ڏسڻ لڳا.

مٿو ڌوڻي، فرار جي ڪاٺي راهه نه ڏسي قاضي ابو عمر اُن ڪاغذ تي مهر هڻي ڇڏي ۽ فتويٰ لکي ڇڏي. پوءِ ٻين ماڻهن قضاةَ ۽ شعني ۽ پاڻ ابوالحسن الاشنائي پنهنجيون پنهنجيون مهرون هنيون الا لکيا ۽ حسين ابن منصور جي موت جي پروائي تي تصديق جي مهر هڻي ڇڏي.

حامد بن عباس اٿندي ڏاڍين گهرين نظرن سان اُن ديواني ڏانهن ڏٺو - ”اغول جو روح الله!“ - گماشتا حسين کي ساڳئي زندان ڏانهن وٺي ويا جنهن ۾ هو اسير هو، ۽ شام جو جڏهن رستن جا رولاڪ گلستانن ۽ باغن ۾ دجله ڪناري شاهراهن تي، ٻيڙين ۾ ۽ راڳين جي محفلن ۾ مليا ٿي، ته اهوئي تذڪرو هو ته ديوانو جيڪو ”اناالحق“ چونڊو هو. پنهنجي سزا کي پهچندو، ڇو ته قاضي ابو عمر سندس موت جي فتويٰ تي سزا جي مهر لڳائي ڇڏي هئي -

ها، حسين بن منصور پياري جي مقدر تي مُهر لڳائي ڇڏي وئي هئي. هاڻ ڪابه دعا ڪم نه ٿي اچي سگهي. سڀ بيڪار- بيڪار!

جيڪڏهن هن ديواني جو اهوئي مقدر هو ته ڇا مقدر هو  
ڇا جنون انهي حد تائين ڪڙيءَ سزا جو مستحق هوندو آهي-

شعب، پنهنجي باغخاني ۾ جيڪو خلافت جي محل جي ٻئي پاسي هو گلن جي بارين ۾ پيار ڪندي ٻڌو ته قاضي ابو عمر اناالحق چوڻ واري ديواني کي موت جي سزا ڏني آهي ته هوءَ ڪنبي وئي- ڀلا هاڻ مقتدر لاءِ سندس ڊگهي ڄمار لاءِ هن جي صحت ۽ طاقت لاءِ سندس بخت ۽ بلند اقباليءَ جي لاءِ ڪير دعا ڪندو؟

هوءَ پڇا ۾ برابر ۾ لڳي رهي هئي ۽ جڏهن درٻارن نصر کيس ٻڌايو ته حامد بن عباس کيس پنهنجي قيدخاني ۾ منتقل ڪري ورتو آهي ته هوءَ خوفزدہ ضرور ٿي هئي، پر پوءِ وقت گذرندو رهيو- گهڻو رهيو- ڀل ڀل، ساعت ساعت، ڏينهن ۽ مهينا ۽ سال گذري ويا هئا- هوءَ غافل ته نه ٿي هئي پر ڪجهه مطمئن ٿي وئي هئي ته اسير زندان منجهان هڪ ڏينهن ڇڏي ويندو ۽ انهيءَ انتهائي خيال ۾ خوش به هئي ته هوسير ۽ سياحت جو شوقين جيڪڏهن زندان ۾ نه هجي ها، ته بغداد ۾ به نه هجي ها. زندان ۾ کائڻس دعا جي طلبي سندس لاءِ سولي هئي. هن پنهنجي خود غرضي ۽ سببان هن جي آزاديءَ جي لاءِ گهڻي ڪوشش به نه ڪئي هئي- هن پنهنجو مٿو پٽيو. هاڻ هوءَ ڇا ڪري؟

مقتدر کي سلطنت جا وزير، قومن جا سردار ۽ ترڪ امير پنهنجي گهيري ۾ ڪيو ويٺا هئا. هو ام جعفر کان، پنهنجي ماءُ شعب کان، به پري ٿي ويو هو- شروع ۾ جڏهن هو خلافت جي تخت تي جلوي افروز ٿيو ته ڏنل ۽ هيسيل چوڪرو هو. هاڻ زمانو بدلجي ويو هو- هن زور ۽ قوت سان، دانش ۽ هوشياريءَ جون سموريون واڳون جھليون هيون- هڪ طاقتور حڪمران جنهن کي سفارتن ۽ بادشاهن جا سلام ماڻڻ ۽ موٽائڻ ۽ عباسي سلطنت جي جاءِ ۽ جلال جي حفاظت جو اختيار هو. پر هو هاڻ شعب جو الهڙپت ته نه هو- ۽ هوءَ پنهنجي سموري طاقت ۽ الڳ درٻار ۽ اميرن وزيرن جي هڪ گروه جي باوصف هن کان هڪ ڌڙي ڳالهه مچرائڻ جو حوصلو نه رکندي هئي- هوءَ هن کي ناڪام ۽ نامراد ڏسڻ نه گهرندي هئي- هڪ ماءُ جي دل جي درد سبب هوءَ سندس سلطنت جي استحڪام لاءِ دعاڳو هئي. حامد بن عباس نه ڄاڻ اوجتو ٿي اوچتو ڪهڙيءَ ريت اهو سمورو اهتمام ڪريو رتو هو ۽ کيس خبر به نه پئي هئي. حسين جو ماريو ويڃڻ پاڻ عباسي حڪمرانن لاءِ به نيڪ فال نه هو. هوءَ ڇا ڪري؟ ڪيڏانهن وڃي؟ هوءَ پنهنجي بي وسيءَ تي بيچين ٿي.

قاضي ابو عمر سان ته هوءَ اڳ ئي ڪيترن ئي معاملن ۾ تڪرار ڪري چڪي هئي، ۽

هاڻ ته هو سندس ڪنهن به حڪم جي پيروي هرگز نه ڪندو. ڀلا ڪندو به ته ڇو ڪندو!  
 نظاميه مدرسي جي ڪجهه صوفي عالمن ۽ حضرت جنيد مان ڪجهه اميد هئي پر  
 نهايت مبهم. حامد ايڏو طاقتور، ڪيئي پرور ۽ سازشن جو ماهر هو جو ڪو به هن سان  
 دشمنيءَ جو بار نٿي سگهيو. مونس به انهيءَ سلسلي ۾ ڪابه مدد نه ڪري سگهيو.  
 آه، هو ڇا ڪري- ڪيڏانهن وڃي؟ ماڻهو چوندا هئا خليفي جي ماءُ وڏو اثر رسوخ رکي ٿي ۽  
 دربار جي ڪمن ۾ دخل انداز آهي، پر ڇا هوءَ دخل انداز هئي؟ هوءَ هڪ ماڻهوءَ جي موت  
 جي حڪم کي بدلرائڻ جي طاقت نه رکندي هئي -  
 حالتون، وقت ۽ زمائو سنڀ سندس خلاف هئا -  
 خود خدا ۽ ان جا فرشتا به شغب سان ڪو واسطو نه رکندا هئا - هن نهايت مايوسيءَ ۾  
 اتي ئي گاهه تي پنهنجو مٿو ٽيڪي ڇڏيو - او خدا! او خدا!!“

(2)

آقارازيءَ لوهي سيخن سان پنهنجي پيشاني تيڪي ڇڏي. هن اندازيءَ، مينهن ۽ وڇ  
 واءَ سان بيقرار اماوس رات جو هوريان سڏيو:

”ابن منصور!“

”آقارازي!“

عشق گلاب جي پوکائي آهي!

عشق زندگي جي پوکائي آهي!“

”حسين ديوانو نه ٿي. آئون توکي وٺڻ آيو آهيان. گهوڙا ٻاهر بيٺا آهن. مضبوط ۽  
 توانا - اسين صبح ٿيڻ کان اڳ ئي بغداد منجهان نڪري وينداسين - خراسان ۾ تنهنجي  
 پنهنجي سرزمين تي تنهنجا ماڻهو تنهنجا منتظر هوندا!“

”نه نه. خدا جي واسطي نه!“ هن مضبوط آواز ۾ جواب ڏنو.

”آخر ڇو ابن منصور؟“

حسين سيخن ڏانهن ڏٺو، جيڪي رستي کان هتي ويون ۽ هو ٻئي گڏ بيٺا هئا.

”آئون جنهن جي قيد ۾ آهيان اهو مون کي آزاد ڪري ته؟“ هن چيو.

”حامد بن عباس کي توسان اجايو ضد آهي.“ رازيءَ چيو.

”نه آقارازي، اجايو نه - بي سبب نه. ضد جو ڪو سبب آهي. سندس دل به ٽوڙي خوشي

گهري ٿي. جيتوڻيڪ آئون ڪڏهن ڪنهن به واسطي سان سندس ناخوشيءَ جو سبب ناهيان -  
 هن کي شديد اسات کان، ناڪاميءَ ۽ نامراديءَ جي خيال کان بچڻ جو هڪ هيءُ ئي ته  
 موقعو آهي!“ حسين ڳالهه پوري ڪئي.

”تون سچ پچ ديوانو آهين. ڪو ائين اڳيان وڌي موت کي ڳلي لڳائيندو آهي. حسين! تون خراسان ڏانهن نڪري هل. تنهنجا مريد آهن. توکي چاهڻ وارا داعي ۽ مبلغ. تنهنجن مسلڪن کان آشنا ماڻهو ۽ توتي جان نثار ڪرڻ وارا. تون بس نڪري هل! باقي سڀ نيڪ ٿي ويندو.“ رازي چپ ٿي ويو.

”مَشيت اهاڻي آهي آقارازي ته آئون عشق جو فصل لُٽان!- محبت لاءِ ساھ ڏيان ۽ ٻڌ آقارازي! جنهن جي نصيب ۾ شهادت هجي، جنهن کي اهو رُتبو ملي اهو ان کان چو پيچي!- ڪيڏانهن وڃي جاودان موت کان جاودان زندگيءَ ڏانهن؟- جڏهن ته موت سڀن جو مقدر آهي. آئون چو نه زندگيءَ کي پسند ڪريان- از پني جانان...!“

”منهنجو خيال هو تون منهنجي شناس رکين ٿو. منصور جو پٽ منهنجي عزت ڪري ٿو ۽ تون سمجهين ۽ ڄاڻين ٿو ته آئون نه جذباتي آهيان ۽ نه ئي خود پرست جوان. منهنجن وارن ۾ ڳڻيل هن سفيديءَ تي ترس ڪاڙ- هل!“

”آقارازي! ڇا شهادت سڀني جي مقدر ۾ آهي. ٿي سگهي ٿو فرار سان حالتون بگڙجي وڃن. اٿل رهڻ، منتظر رهڻ ۽ حالتن سان مقابلي ڪرڻ ۾ ئي سموري لذت آهي. مون کي افسوس آهي آئون اوهان جي ڳالهه تي عمل نٿو ڪري سگهان!“ حسين زندان ۾ پنهنجي جڳهه تي موٽي آيو.

”تون چو موت جي ڳولا ۾ آهين. چو ٿو موت سان عشق ڪرين؟“ رازي پڇيو.

”اوهين نه سمجهندا! ريشم ۽ هيرن جواهرن جا سوداگر اها ڳالهه نٿا سمجهي سگهن. هڪ ٻئي فھر هڪ جدا طرز جي خيال جي ضرورت هوندي آهي. اوهين پنهنجي جڳهه تي نهايت همدرد ۽ تمام عمدا دوست آهيو پر آئون مجبور آهيان. منهنجا حڪم ٻين جڳهين جا ناهن. مون کي بغداد ۾ پنهنجي مقدر جي فيصلي جو انتظار ڪرڻو آهي.“ حسين نهايت ڏولتا سان چيو.

آقارازي ٻاهر، سيخن کان ٻاهر، هن جي خيال جي دنيا کان ٻاهر- هن جي عملن جي دنيا کان ٻاهر بيٺو رهيو، پر هن وري ڪجهه نه چيو - ”حسين نيڪ ئي ته چوي ٿو. هي ابن منصور مقدر جو منتظر آهي!“ پوءِ هن پاڇن کي زندان طرف وڌندي ڏٺو ۽ اوت ۾ اوجھل ٿي ويو.

شعب چيو:

”ياشيخ! مون اوهان جي هتان کان فرار جو منصوبو رٿيو آهي. جيڪڏهن اوهان ها ڪيو ته اڄ ئي رات نڪري وڃو.“

”جعفر جي ماءُ منهنجا حڪم هتي جائي آهن. بس هتي ئي منتظر آهيان. ڇا هو قدرت نٿو رکي جو دلين کي ڦيري ڇڏي!- حالتون بدلائي ڇڏي!- اونداهه ۾ روشني ڪري ڇڏي!- آئون نااميد ناهيان.“

”ياشيخ اوهين حامد کي نٿا سڃاڻو.“ نه، آءُ حامد کي نٿو سڃاڻان. پر سڃاڻڻ سان به ڇا ٿو ٿئي. هو مقدر کي ته ڦيري نٿو سگهي.“

شعب زندان جي سيخن سان لڳي آه واري ڪرڻ لڳي. پوءِ رات جي مانار ۾ هڪ عجيب آواز نوبت وانگيان وڃڻ لڳو. هڪ جهونگار. ڄڻ ڪاٺي صدا موت جي تراني سان آباد هجي. مدهوش ڪرڻ واري. سڀڪجهه وسارڻ واري!-

قاضي ابو عمر جي فتويٰ تي سواءِ شبليءَ ۽ ابن عطار جي سڀني جون صحيحون هيون. مقتدر اُهي ڏٺيون، فتوا پڙهي ۽ هڪ پاسي رکي ڇڏي. هو رومي سفارت جي نهايت ضروري تفصيلن ۽ گفتگو جي نڪتن تي غور ڪري رهيو هو. عباسي دور کي هڪ پيروي سينگاريو ۽ شان ۽ شوڪت جو مڪمل فن پارو بنايو پئي ويو. هو يعني مقتدر بالله پنهنجن ابن ڏاڏن جي بارگاهن، ايوانن ۽ هڪ کان پوءِ ٻي محل کان ڏورانهين جي طويل مسافت جي آخر ۾، جڏهن ته زماني جي عجوبن کيس اڌ مٿو ڪري ٿي ڇڏيو هو، سفيرن سان مليو. هن رعب ۽ شان کان مرعوب ٿيل اڌو گابرين ڳالهين ڪرڻ جو حوصلو نٿي رکيو. ٽڪل نظارن مان ڏوڪري، هو جڏهن هنن تائين پهتو ته هو هيبت ۽ دڊهي کان ڌري گهٽ بيهوش هئا.

اها سفارت هڪ سال کان به وڌيڪ عرصي کان ملاقات جي تمنائي هئي ۽ انتظار ۾ بغداد جي دعوتن ۽ رونقن ۾ مڱڻ هئي. ٻيا ڪيئي عربي نسل، ترڪي، هندستاني، تاتاري، خراساني ننڍين وڏين رياستن ۽ سلطنت جا نمائندا، سوداگر ۽ طالب علم. مختلف مذهبن ۽ نسلن جا گڏ وڃڻ ماڻهو ڄڻ رنگبرنگي صورتون هجن. رومي اُتي اچي حيران ٿيا هئا. رانديون، نماشا ۽ نظارا کين محو رکندا ٿي رهيا، پر ايڏي ڊگهي انتظار کان هو تنگ اچي ويا هئا. انهن عام زندگيءَ کي نهايت ويجهڙائي کان ڏٺو هو. فوج ۽ منتظم، وزير ۽ عالم، مسجودن ۽ عبادتگاهون سڀن جو مطالعو ڪيو هو. ريگستاني رهواسين ڇا ته دنيا تخليق ڪئي هئي، جو ان جي دڊهي ۽ شان شوڪت کان ٻاهران ايندڙ دهلجي ويندا هئا ۽ هر امير تي خليفي هٿ جو کين گمان ٿيندو هو. هنن سوارين تي اگهاڙين ترارن جي پهرن ۾ سردارن کي نڪرندي ڏٺو هو. پالڪين ۾ عورتون ۽ پاڪڙن ۾ امير نڪرندا هئا. علم ۽ فن جي شهرت رکندڙ دنيا جي ڪنڊ ڪڙڇ منجهان بهترين شين جي بازارين جا ڍير ڄڻڪ سموري دنيا، سمورو حسن، سمورو فن، سموري وجاهت ۽ سموري رونق جهان مان سهيڙجي بغداد گڏ ٿي وئي هجي. مختلف مذهبن جا داعي، پوئلڳ، درويش ۽ امير هتي جمع هئا. هڪ خواب جهڙي دنيا هئي ڄڻ، جنهن تي جڏهن اک ٿي کُلي ته سڀ ڄڻ هڪ طلسم هو ڪو نظر جو فريب!!- اهو سڀ اصل نه لڳندو هو جيئن پاڻيءَ جي آرسِي تي ڪوئي عڪس

وهندو وڃي. سلطنت جا جيترا افسانا ٻڌبا هئا اهي ڏنل حقيقت کان ڪمتر هئا ۽ حقيقت اصل ۾ ويتر وڌيل چڙهيل هئي.

مقتدر هن سڄي حيران ۽ پريشان ڪندڙ ماحول ۾ پنهنجي ماءُ اُم جعفر جو خط نيٺ پڙهيو، وري پڙهيو. هيءُ درخواست هئي ته حسين بن منصور کي معاف ڪري ڇڏيو وڃي. کيس درگزر ڪرڻ جي درخواست. هو صرف ديوانو هو دعاگو ۽ عالم رباني هو. سندس درجو تمام وڏو هو. هو جيڪڏهن ڪيفيتن سببان انا الحق چوندو هو ته انهيءَ ۾ هن جو ڪوبه ڏوهه نه هو. اها سندس دعائن جي برڪت هئي، جو جعفر (مقتدر) خلافت جي تخت تي جلوي افروز هو ۽ فرانس جون سفارتون به هن جون منتظر هيون. جيڪڏهن حسين بن منصور کي معاف ڪري ڇڏيو وڃي ته اُم جعفر مطمئن ۽ خوش ٿيندي ۽ سندس ڊگهي ڄمار ۽ بادشاهتن جي قائميت لاءِ دعائون ڪندي.

جڏهن کان هو خليفو بڻيو هو ماءُ جي سحر کان آزاد نه ٿيو هو. هوءَ جيڪي چاهيندي هئي اهوئي ٿيندو هو ايسيتائين جو امير ۽ وزير ۽ هن جا هر وطن ترڪي، خود مونس هن جي خلاف ٿي ويو ۽ روز هن جي خلاف ڪونه ڪو هڪ نئون فتنو ڪا نڪا نئين شڪايت اٿاريندا ۽ خليفي کي ٻڌائيندا هئا، تان جو ٻڌائيندو ۽ مقتدر ماءُ کي جهلي ڇڏيو هو ته سلطنت ۽ سياست ۾ دخل نه ڏيندي ڪري ۽ جيئن هارون رشيد جي زال زبيده فقط عقل فهم ۽ فراست سان ماڻهن جا دل کٽيا هئا هوءَ به تيئن ڪري!—

پنهنجن هٿن منجهان عباسي سلطنت کي نڪرندي ڏسي. شغب پاڻ ئي ڪناره ڪشي اختيار ڪري ڇڏي هئي. هوءَ ڪڏهن ڪنهن شيءِ جي طالب نه ٿي ۽ ڪڏهن ڪنهن معاملي ۾ دخل اندازي نه ڪندي هئي، پر درباري امير ۽ وزير هر معاملو جيڪو هو پنهنجي طور تي ڪندا ۽ اهو ئي سمجهندا ته اُم جعفر سببان ٿيو آهي. کين بس شغب جي ذات کان خفگي چڙهي ويندي هئي. هو اهو به نه چاهيندا هئا ته مقتدر ڪنهن به طرح خودمختيار ٿي وڃي. هو کيس محل جي ديوارن جي ٻاهر جي دنيا کان اڻڄاڻ رکڻ گهرندا هئا ڄڻ خواب جي دنيا جو شهزادو هجي. حامد، مونس، ابن فرات ۽ نصر درباري سندس چوڌاري لڪير وانگر قائم هئا. جنهن جي اندر ڇا آهي ڪوبه ڄاڻي نه سگهندو هو. هر حاڪم هڪ مضبوط ۽ حسين قلعي اندر رهندو هو، ٻاهر جي ڳالهين کان بيخبر. هڪ نهايت ئي معزز قيديءَ وانگر.

شغب جو خط پڙهي هو سوچيندو رهيو. ضرور ڪا ئي اهم ڳالهه آهي نه ته سمورن جاسوسن ۽ خابرن هوندي، هوءَ ڪڏهن به سفارش نه ڪندي، نه حڪم ڏيندي، نه ئي عاجزيءَ منجهان کانئس هڪ زندگيءَ جي خيرات گهرندي.

نه چاهڻ باوجود هن جي دل چيو ته هو اُم جعفر جي ڳالهه مڃي ڇڏي ۽ قاضي ابو عمر ۽ ٻين جي صحيحن جي ڊگهي فهرست رکڻ وارا آهي فتويٰ جا ٽڪرا اڏائي ڇڏي. سمورين



خامين باوجود هن کي پنهنجي ماءُ ڏاڏي عزيز هئي - هو سندس حڪم عدولي ڪرڻ جي مجال نه رکندو هو، اختلاف جيتوڻيڪ هئا پر هن جو خيال هو ته اهو موت تاري سگهيو هو -

حامد بن عباس ڪاغذن تي خليفي جون صحيحون ڪرائي وٺڻ بعد به بيٺو رهيو.  
 ”امير المؤمنين! رومي سفارت جي آرام جو مناسب خيال رکيو پيو وڃي. محل سينگاريا ويا آهن.“ ۽ هن هڪ نقشو ڪڍي سامهون رکي ڇڏيو. انهي رستي جا تفصيل جنهن منجهان هو داخل ٿيندا ۽ اُهي سمورا محل جن منجهان هو گذرندا.“  
 مقتدر جي ملول منهن تي روشنيءَ جي هڪ لهر جيان اُڀري.  
 حامد پوءِ به بيٺو رهيو. خليفي جا دوست. امير وزير ۽ ٻيا ڪنڌ جهڪائي منتظر هئا.  
 هٿ ۾ جهليل هڪ ٿهي منجهان هن هڪ ڪاغذ ڪڍيو:

”امير المؤمنين! هن تي به پنهنجي مهر ثبت ڪرڻ فرمايو!“  
 مقتدر سندس منهن ڏانهن ڏٺو جنهن مان ڪوبه راز نه ڪٽندو هو - ڪو به گهرائي جيئن اُهي اندر ڏانهن کٽل اڪيون - هو اهڙو انسان هو جنهن جي ظاهر ۽ باطن ۾ وڏو فرق هو. جيڪو ادنيٰ غلامن جهڙي ڪيفيت رکڻ باوجود پنهنجي اداري کي نهايت جانفشانيءَ سان هلائيندو هو - جيڪو بيمار هجي ته به کاتبن کي طلب ڪري ڪم جي تفصيل طلب ڪندو هو - ها، مقتدر هن کان خوش هو، گهڻو خوش نه جيئن هو نصر درباري کان هو، مونس سان - مونس ته هونئن به رعب ۽ دٻڊي سان پنهنجي ترڪ هجڻ جو فائدو کڻندو هو!  
 مقتدر مَس جي لٽ هيڏانهن هوڏانهن ڏٺو. حامد پنهنجي ڊگهي ڪوٽ جي ڪيسي منجهان مَس ڪپڙي حاضر ڪئي ان کي کولي ٻنهي هٿن ۾ جهلي ۽ ادب سان پيش ڪئي. هو اُن وقت ڪيڏو بي وس لڳي رهيو هو! خليفي کي مٿس ڪاوڙ آئي ته هو ايڏي عاجزي ڇو ڪري رهيو هو - ڇو؟ -

ڪيس بيجا عاجز ماڻهو پسند نه هئا. هو انسانن کي بي وس ۽ مجبور ڏسڻ نه گهرندو هو ۽ انهيءَ ڪري هن جي عهد ۾ بغداد جون رونقون پنهنجي عروج تي هيون - هو شخصي آزاديءَ جو گهڻو ڦاٿل هو ۽ ماڻهن جا خيال جيڪڏهن بغاوتن تي مبني نه هجن ته ڪيس پسند هئا. هو منفرد سوچ ۽ منفرد عمل کي ڏاڏي قدر جي نگاه سان ڏسندو هو. ماڻهوءَ ۾ جيڪو هڪ ازلي شان آهي ۽ آدم جي پيشانيءَ ۾ جيڪو نور آهي جنهن لاءِ هو ملڪن ۽ فلڪن جي سجدي گاه قرار ڏنو ويو، ڪيس اهو شان پسند هو - ڪجهه بي فڪري، ٿوري لاپرواهي ۽ بي نيازي جيڪا انسان ۾ ربوبيت جو شان پيدا ڪري ڇڏي، جيڪا ڪيس سموريءَ ڪائنات جي نظر جو مرڪز، ازلي مقصد جو پيارو بڻائي ڇڏي - جڏهن ماڻهو هن جي سامهون خوشامد منجهان جهڪندا هئا ته هو جُڪ کائيندو هو، ڇو ته هو امير المؤمنين هو ۽

ماڻهو هن جي سامهون زمين کي چمي هن سان ڳالهه ڪندا هئا. اهو زماني جو دستور هو ۽ ڪيڏو نه برو دستور هو.

جڏهن ان فتويٰ تي خليفن جي مهر لڳي چڪي ته حامد سڌو ڪٿو ٿي پنهنجي چوڌاري ڏٺو، نصر دربان ڀرڻ ڀرڻ پويان کان ظاهر ٿي رهيو هو ۽ مونس ان سان گڏ هو.

امير المؤمنين انهن ٻنهي سان سلطنت جي معاملن تي گفتگو ڪئي. حامد اجازت گهري هو پوئين پير بارگاه مان ٻاهر آيو ۽ ٻاهر هڪ گهٽ اونداهه ۽ اندوڪار بغداد کي پنهنجي گهيري ۾ وٺڻ شروع ڪيو. آسمان جا پيريل ڪڪر طوفانن، وچ جي چمڪائڻ ۽ گوڙ ۽ ويران آداسيءَ کي ڪنيو وڌندا رهيا. وچ، وچ ۽ مينهن، بغداد کي دشمن فوج وانگر پنهنجي گهيري ۾ وٺي ڇڏيو.

مقدر ڇا هئا، تقدير جا نويسا ڇا هئا؟

۽ هيءُ گوڙ ۽ گهمسان جيئن ڏور ڪٿي زمين جي پاتارن ۾ موت جو دنگل هجي.

ڪهڙي اهڙي شاندار زندگي هئي جنهن جي استقبال لاءِ موت بيقراريءَ منجهان پنهنجي چوٽ ڇڏي سڀا انتظار بنيو بيٺو هو. ۽ خواب آور سرود افشان راڳي پنهنجن الميائي نغمن سان فنا- فنا- فنا- جو ترانو ٻڌائي رهيو هو.

(3)

جنيد آرسين جو دڪان بند ڪري ڇڏيو هو، شبليءَ پڇيو:

”آخر اوهان يڪدم پنهنجي اباڻي ڪاروبار کي ڇو ڇڏيو آهي.“

”انهي ڪاروبار ۾ اهائي خرابي آهي ته جلا ڏيڻ ۾ ٿورو به هٿ جنبش ڪري ته آرسِي ڌنڌلجي ۽ پوءِ ڪارائجي ويندي آهي. منهنجي ڪاروبار جي شهرت جنهن خوبيءَ سببان هئي هاڻ ان کي قائم رکڻ، آرسِي ساڳئي ئي معيار تي ٺاهڻ ڏکيو ٿي رهيو آهي!“ هو چپ ٿي ويو، شبليءَ ڪنڌ لوڙيو ڄڻ گهڻو ڪجهه سمجهي رهيو هجي. پوءِ دڪان جي پوئين حصي ڏانهن ويو ۽ هڪ هڪ آئيني کي جيڪو زمانن کان اُتي جمع هئا ڏسندو رهيو، سمورا آئينا انڌا هئا ڪنهن ۾ ڪيس ڪاٽي به صورت نظر نه آئي. هر طرف ڪاراڻ هئي، اندازو هو. زندگيءَ جي لهر نه هئي ۽ سرد تهخاني مان هڪ صدا برابر ٻرندي ٿي آئي ۽ سمورا آئينا ان هڪ صدا کي جهلي ۽ ٻڌي رهيا هئا، پر هو جانچي نه ٿي سگهيا ته اها جهونگار ڪٿان کان اچي رهي آهي؟! تمام هوريان هوريان شبلي ان خام مال کي جيڪو آئينن کي ٺاهڻ ۾ استعمال ٿيندو هو، ضايع ڪرڻ لڳو. هن رنگ ۽ سفيديءَ کي ڳاڙهاڻ ۾ ڍنگيءَ ريت ملائڻ شروع ڪيو. پوءِ هن ان کي سڄي فرش تي هاري ڇڏيو ۽ پوءِ ان تي پاڻ هلڻ لڳو ۽ ڪرندي ڪرندي اٿڻ ۽ اُٿي اُٿي ڪرندو رهيو ۽ پوءِ هن هل ڪيو ته هو پاڻ آئينو بنجي ويو.

آهي - هو ڳاڙهاڻ کي پنهنجين ٻانهن، هٿن ۽ منهن تي ملي رهيو هو، جيئن ڪو تلاءَ ۾ تپيون لڳائڻ وارو اُڀري ۽ ٻڏي ۽ پاڻيءَ جي سطح تي لهڻ وارا بوڙيا ڪڏهن هن تي چغلخوري ڪن، ڪڏهن پاڻ مٽجي کيس لڪائي ڇڏين!

جنيد ڏاکڻين جي منڍ تي روشنيءَ ۾ بيٺو هو. هن جهڪي روشنيءَ ۾ ڏٺو ته شبلي آئينو بڻيل هو. هن نهايت افسوس مان ڪنڌ ڏوڙيو ۽ چوڻ لڳو:

“آئيني جي مقدر ۾ تڻ هوندو آهي!”

تهه خاني مان ڪنهن سڌي چيو: ”هر ذرو هڪ الڳ آئينو بنجي ويندو آهي هڪ طرح سان اها آئيني جي ڪاميابي آهي.“

شبلي نچندي آئينن کي هڪٻئي تي هڻڻ لڳ. اُن شڪست جي صدا زمين جي پاتارن مان ايندڙ نغمي تي پڙجي ويئي - آئينن جو ڏير وڌندو ويو، جيڪو چمڪندڙ ڪرڻ، اڃان، روشنين ۽ آفتابن کي منعرڪس ڪرڻ لڳو. اهو شيشه گرن جو دڪان ڪائنات بنجي ويئي - ڪائنات جيڪا سرخيءَ ۽ سفيدِيءَ پيريل دنياڻن، ل آفتابن ۽ ماهتابن سان ڪنان تار پيرجي ويئي.

جنيد پنهنجي ڪتب خاني ۾ ويٺو هو، اڄ قلم رکجي رکجي هلي رهيو هوس. خيال يڪجان ته رهيس ۽ شبلي ڳاڙهاڻ ۾ ٻڌل هٿن کي منهن تي ملي رهيو هو. ها، هو سرخرو ٿي رهيو هو ڇو هو سموري ڪاروبار حيات کي ختم ڪري چڪو هجي -

پوءِ هو رستن، گهٽين ۽ پاڙن ۾ ڊوڙڻ لڳو. رولو چوڪرا سندس پويان هئا. هن زندان ڏانهن ڊوڙڻ شروع ڪيو ۽ ٻارن جون ٽوليون سندن پويان ڊوڙڻ لڳيون. هو ڪنهن وڏي ديوانخاني جي آڌ ۾ لڪي ٿي ويٺو ۽ اچڻ وارن جو انبوهه سندس پويان ڊوڙي زور سان اڳتي نڪري ٿي ويو. سُرهي هوا ۽ گلن جي سڳند ۾ اها لڪ لڪوتي جاري هئي. شبلي ڏاڍي مزي ۾ هو - کيس سدائين ڊوڙڻ ۽ لڪڻ، ماڻهن جي انبوهه کان بچڻ ۽ ان کي پنهنجي پويان لڳائڻ ۾ مزو ايندو هو -

زندگي جي لوهي سيخن سان لڳي، شبلي اندر ليٽو پاتو.

حسين ڏاڍو خوش هو. هن رنگيل منهن کي ويجهو ڏٺو ته کليو ۽ پوءِ دير تائين کلندو رهيو!  
 ”اها سرخي ماڻهوءَ کي آئينو ته بڻائي ڇڏيندي آهي، آئيني ساز ناهي بڻائيندي!“ هن چيو.  
 ”نيڪ آهي. اصل نه سهي، عڪس سهي!“ شبليءَ هٿ کي ٻيهر منهن تي مليو.  
 ”چا وضو ڪري رهيا آهيو شبلي؟“ حسين پڇيو.

”نه.“ پوءِ پنهنجي پاڻ ڏانهن ڏسي چيائين: ”آئون دريا ۾ ٻڌل آهيان. منهنجو وضو ٿي وضو آهي!“

”اهو به سچ آهي - ها اهو به سچ آهي دريا ۾ پيل کي وضوءَ جي ضرورت ناهي پر مون

ڪي ته هن هٿ پير ٻڌي ٻار ۾ ٻوڙي وڌو ۽ وري هوشيار رهڻ ۽ پاند نه پُٺائڻ جو تاڪيد به ڪيو!“ حسين نهايت اطمینان سان چيو.

”وضو جي ضرورت ته پوءِ به رهي!“ شبلي سرخروئيءَ سان ٻاهر بيٺو رهيو ۽ سندس پويان انبوهه نعر لڳائي رهيو هو:

”ديوانو! ديوانو!“

”وضو هجي ته نماز به ادا ٿئي!“

”بيشڪ - وضو ڪبو ته نماز به ادا ٿيندي!“ حسين چيو ”اهو واعدو آهي.“

”جنيد هاڻ ديني مفتي ٿي ويو آهي - هوءَ آئيني گهر کي بند ڪري ويهي رهيو آهي!“ شبليءَ چيو.

”کيس اهو ئي ڪرڻو هو - مقدر اهو ئي هو - مشيعت کان بچي ڪير ڪيڏانهن وڃي سگهندو آهي.“ حسين کليو، ”پر حيات جي ڪاروبار کي ويڙهي رکي ته نٿو سگهجي - دروازا بند ڪرڻ سان ڪير بچي ته نٿو سگهي. جيڪو جنهن گواهيءَ لاءِ سڏيو ويندو آهي ان کي گواهه رهڻو ئي هوندو آهي!“

”يا شيخ - سڀاڻي صبح سج ٿٽڻ وارو آهي!“ شبليءَ سيخن کي ڇڏي ڏٺو ۽ سڌڪا ڏيئي روئڻ لڳو.

”هر ڏرو آفتاب هوندو، ترار جي ڌار هاڻ ترار کان ٻاهر آهي.“ حسين وري نماز جي جاءِ تي وڃي ويٺو ۽ زندان جي جهڪيءَ اونڌاهي ڪوٺيءَ ۾ سندس بي پناهه اکيون جرڪڻ لڳيون.

حامد بن عباس چيو:

”قاضي ابو عمر! آئون اوهان جو نهايت شڪر گذار آهيان. جيڪڏهن اوهين ”واجب القتل“ نه چؤها ته آئون ڪجهه نٿي ڪري سگهيس!“ هن تازيءَ جو جام هڪ ئي ڳيت ۾ خالي ڪري، صراحيءَ جي ويجهو رکي ڇڏيو.

قاضي ابو عمر جو منهن لٽل هو ۽ بي سڪون به!

”حامد - خدا کان ڊڄ ۽ هن کي وڃڻ ڏي - توڙاڻي ورتو ته تنهنجي طاقت بي پناهه آهي - تون هڪ انسان جي زندگيءَ ۽ موت تي ذري گهٽ قادر آهين، پر اهو ناحق خون ٿيندو!“

حامد کليو ۽ دير تائين کلندو رهيو.

”ناحق خون نه - هيءَ هڪ زندگيءَ جي بدلي زندگي آهي! اها منهنجي بي خواب، بيچين ۽ نامراد زندگيءَ جي جواب ۾ زندگي آهي - قاضي ابو عمر! ڪڏهن اوهان اذيت ۽ محبت کي يڪجا محسوس ڪيو آهي.“

”جيڪڏهن محبت، محبت آهي ته اذيت ڪٿان ٿي؟ تنهنجا مفروضا غلط آهن - آئون

تو کان هن جي زندگيءَ جي خيرات گهرڻ آيو آهيان! منهنجي زبان منجهان اهو لفظ غلطيءَ مان نڪري ويو هو - منهنجو مطلب صرف ڪارڊ مان گهٽ وڌ ڳالهائڻ هو - پنهنجي ڪارڊ تي قابو نه پائڻ، ائين ئي پنهنجي وڏائي آزمائڻ، پنهنجي منصف جي عهدي جو لطف وٺڻ. مون کي حسين بن منصور جي منهن جو اعتماد ڏوڏي ڇڏيندو آهي! ٻيا داعي ۽ ڪوڙا نبي، مهديءَ جي دعويٰ ڪرڻ وارا ماڻهو، آلِ علي (عليه السلام) لاءِ ماڻهو، اهل بيت جي محبت ۾ گرفتار ماڻهو سڀ روبرو ايندا آهن ته گهٻرائجي ويندا آهن، پر هي زنداني ٻين کان مختلف آهي!“ هو ساه کڻڻ لاءِ رکيو.

حامد خوش ٿيندي چيو: ”ته هن جو انجام به ٻين کان مختلف هوندو. دار تي لڪتاڻڻ کان پهرين اسين کيس ذبح ڪنداسين - مون کي سندس اکين جا ڳوڙها ۽ اذيت منجهان پيلو پوندڙ منهن بي پناهه خوشي ڏيندا. قاضي ابو عمر! زندگيءَ ۾ هڪ ڀيرو خوش ٿيڻ جو ته مون کي به حق آهي - آهي نه!“

قاضي ابو عمر ويٺي هڪدم اُٿي بيٺو: ”نه هرگز نه! خدا را هرگز نه!“ حامد چيو: ”هي ڏسو.“ هن ڪاغذ ڪڍي سامهون رکي ڇڏيو. سنگسار ڪرڻ، ذبح ڪرڻ، ان کان پهرين هڪ هزار ڪوڙا هنيا وڃڻ ۽ آخر ۾ دار تي لٽڪايو وڃڻ جا حڪم آهن - اوهين خليفي جي مُهر ته سڃاڻو ٿا نه؟“ هن ڪاغذن کي سندس اکين آڏو لهرايو. ”هڪ ئي ماڻهوءَ لاءِ ايتريون گهڻيون سزائون!“ قاضي ابو عمر ڏکي چيو.

”ها، ڏک ڏک شراب وانگر موت هڪ هڪ وڪ ڏانهس وڌندو ته ڪيڏو اذيت ناڪ هوندو!“ حامد کليو ۽ هن صراحيءَ مان تاڙي پيماني ۾ اوتي ۽ ڇاڪاڻ ته رات جي اُن ساعت ۾ هو ٻئي اڪيلا هئا ۽ دجله جي طرف کلڻ وارين وڏين درين کان ٻاهر پوري دنيا هئي، جيڪا اُن اذيتناڪ لمحي تي گواه ۽ عيني شاهد ٿيڻ واري هئي -

”تون انهيءَ موت منجهان ايتري قدر ۽ اهڙيءَ طرح لذت محسوس ڪري رهيو آهين جڏهن ته توکي عمر انهيءَ جو انتظار ڪيو هجي!“ قاضي ابو عمر ڏاڍو بي مزي ٿي رهيو هو. ”ائين ئي سمجهي ڇڏيو.“ حامد اُٿي وسيع نشستگاهه ۾ هلڻ شروع ڪيو.

”پر ڇو؟ آخر ڇو؟ تون زندگيءَ ۾ نهايت بامراد، ڪامياب، بااختيار ماڻهو آهين ۽ هو هڪ ڪنگال فقير!“

”هن جي ڪنگالي منهنجين ڪيترين ئي ڪامياب زندگين تي حاوي آهي. منهنجو بااختيار هئڻ ڪڏهن هن جو مسئلو ناهي رهيو، انهيءَ ڪري جو هن جيڪو اختيار مون تي حاصل ڪيو جيتوڻيڪ محض اتفاق هوندو پر منهنجي زندگيءَ کي ڀڄي پور پور ڪري ويو - منهنجي زندگي نامراد ۽ ناڪام رهي ۽ هو بانصيب ۽ بامراد رهيو!“ حامد هاڻ تيز تيز ڳالهائي رهيو هو.

”آئون هن سان مليو آهيان. مون کي ته چاه يا دنيا جي چاهنا پنهجي منجهان هڪ خواهش به هن ۾ نظر نه آئي. هو ته موت جو طلبگار ۽ ان سان محبت ڪرڻ وارو آهي. هو ته آزاد ماڻهو آهي. آزاد، اوهين سمجھو ٿا نه!“ پوءِ ڪجهه دير ماڻ رهي قاضي ابو عمر چيو: ”هن جو هڪ قدم عقب تي آهي ته ٻيو دنيا تي، حامد! هن کي ڪنهن ڳالهه جي پرواهه ناهي، انهيءَ ڪري آئون سمجھان ٿو ته تون هن جي موت کي ويجهو آئي سندس خواهش پوري ڪندين ۽ سندس ناحق خون جو بار تنهنجي ڳچيءَ ۾ هوندو.“ هو چپ ٿي ويو.

”اوهين پاڻ ’واجب القتل‘ چيو هو ۽ هاڻ اوهان پنهنجا لفظ واپس نٿا وٺي سگهو- هن جي زندگي نٿا موٽائي سگهو- هرگز نه، بخدا هرگز نه!“ حامد تمام هوريان هوريان چين ٿي چين ۾ ڳالهائي رهيو هو- سندس منهن پيلو هو ۽ هن جون اکيون ۽ مٿو ڪارڻ هاريل لڳي رهيو هو. جڻ سندس اندر ڪٿي انڌ راتري پاسا مٽائي رهي هجي ۽ موت جي تراني جي جھونگار هن جي رت ۾ هجي-

قاضي ابو عمر سحر زده ٿيو ڏانهس ڏسندو رهيو!

”سڀاڻي جو سچ کيس دار تي ڏسندو ۽ اوهين گواه طور اُتي موجود هوندؤ جيئن هر ڪم اهڙيءَ طرح انجام تائين پهچي جيئن مون چاهيو آهي. ها، آئون چاهيان ٿو ته سندس هڏين ۾ ايترا سوراخ ٿين، جهڙيءَ طرح بانسريءَ ۾ هوندا آهن، سندس گوشت تڏ تڏ ڪري ڪپيو وڃي ۽ هن کي ايڏي بي پناهه اذيت ٿئي، جو سندس آواز دشت سماوي تائين پهچي. قبرن ۾ سمهڻ وارا جاڳي اٿن ۽ ماتم ڪن ۽ سندن ماتني آواز اوڀر کان اولهه تائين هر جڳهه ٻڌڻ ۾ اچن. ڪڏهن وساري نه سگهيا وڃن. دنيا سندس ڪرڻاڪ رڙين سان گونجندي رهي. گونجندي ئي رهي. ڪوبه زمانو ڪوبه وقت ڪڏهن ان اذيت کي وساري نه سگهي. ٽيپو ٽيپو سندس رت جنهن جڳهه تي ڪري اُتي ئي جمي وڃي. سندس ساهه لمحي لمحي اُڪڙي ۽ هوائون کيس دنيا جي ڪنڊ ڪڙڇ ۾ پهچائين ۽ هو هڪ هميشگيءَ سان هم آغوش رڙ بنجي، جيئرو رهي. ها، قاضي ابو عمر! اهو اوهان جو نبي ۽ مهدي ۽ پارسا! اهو اغول جو روح الله!“

”خدا جو قسم تون پنهنجن حواسن ۾ ناهين وزير سلطنت! آئون بغداد جو قاضي القضاة هرگز انهيءَ حڪم جي تعميل نه ڪندس. ڇو ته دار تي لٽڪايو وڃڻ جو مطلب اهي سموريون اذيتون هرگز ناهن- اهو ان حڪم ۾، انهيءَ فتويٰ ۾ بعد ۾ لکيو ويو آهي، واڌارو آهي!“

”نه انهيءَ سان ڪهڙو فرق ٿو پوي، قاضي ابو عمر! دار ته پاڻ هڪ اذيت آهي. هڪدم مرڻ جي جڳهه- هو هوريان هوريان مڙجندو، عذاب کان چوٽڪاري لاءِ دعا ڪندو ته رحمت خداوندي جوش ۾ ايندي- اهو اوهان جو مرد صالح، عالم رباني، انا الحق چوڻ وارو ديوانو!“

”مون کي اها ڳالهه سمجھ ۾ نه آئي ته تون اڃا تائين سندس موت جو انهيءَ شدت سان طلبگار چورهيو آهين؟“

”اهو راز اوهان تي ڪڏهن نه کلي سگهندو!“ حامد هٿ ڳوڏن تي رکي ويهندي چيو.

”چڱو هاڻ اجازت طلب ڪندس.“ قاضي ابو عمر يڪدم اٿندي چيو.

حامد جي اسائيل پيلي منهن تي اطمینان هو. هن ڪنڌ جي اشاري سان اجازت ڏئي ڇڏي. پوءِ پردن پويان پرڌا دروازن پٺيان دروازا کلندا ويا ۽ ٻاهر نڪري قاضي ابو عمر چيو: ”۽ مون کي هتان کان ڀڄي وڃڻ گهرجي. هن محل ۾ زندگي ناهي موت مڪين آهي - منصف اعليٰ جو عهدو جيڪو حامد جو احسان آهي آئون کيس موتاڻي ڏيندس - زندگيءَ تي موت جو اهو اختيار مون کي هرگز پسند ناهي. زندگيءَ تي موت جي بادشاهت - ماڻهوءَ جو ماڻهوءَ تي ايڏو اختيار!“

سندس وڃڻ بعد حامد دريءَ منجهان ليٿو پائي ٻاهر لهندڙ رات کي ڏٺو، جيڪا اُجالن مان اونڌاهيءَ جي چادر پکڙيندي، پرواز ۾ محو هئي ۽ اڪيلا تارا هيسيل ٻارن وانگيان پولارن مان ڪٿان ڪٿان جهاتيون پائي رهيا هئا - هوا ٽڪل ٽڪل ۽ پريشان هئي ۽ ڪنڊن ۽ جهڳٽن ۾ ويهي دل جو غبار ڪڍڻ لاءِ روئڻ گهرندي هئي ۽ زمين جي پاتارن منجهان ڏور ڪٿان تراني جهڙو آواز ٻڌڻ ۾ اچي رهيو هو - جهونگار! - جڻ عنصر ڪنهن نئينءَ ترتيب ۾ مصروف هجن ۽ ڪنهن دلفريب محل جي تعمير ٿي رهي هجي. استقبال جي تياري ۾ باعث دجله جا ڪنارا روغن ۽ روشنين سان سينگاريا ويا هئا ۽ پاڻيءَ ۾ وهندڙ آسمان عڪس ٿي لڳو، جيڪو ڪڪرن اڏايو هجي ۽ ڦيرين وانگر لهرايو ويو هجي، سينگاريو ۽ هيٺ لائو ويو هجي -

بغداد جي هي عام معمولي رات هئي -

ڇا اها ٻين راتين جهڙي رات هئي؟

#### (4)

”اهو عزازيل هو منهنجا پيءُ، جو بارگاه خداونديءَ مان ڌڪاريل هو

هو پنهنجي ازلي پاڪيزگيءَ کان ڌڪاريو ويو

هو پنهنجي آغاز کان پنهنجي انجام ڏانهن موتايو نه ويو

چو ته هو پنهنجي انجام کان آزاد نه ٿيو

هن تي سندس آغاز کان لعنت ڪئي وئي

۽ هو اڄ جي شدت ۾ اُن جاءِ تڙپايو ويو جتي هر پاسي ڍنڍون شفاف ۽ پاڻيءَ سان ڪنار تارهيون

هو عذاب ۾ رڙندو رهيو چو ته باهه کيس ساڙيو

سندس خوف محض بهانو هو

هو پنهنجي غرور ۾ اندو هو  
۽ انهيءَ ڪري هو جتي آهي اُتي آهي.“

حسين کي ان زندان ۾ پنهنجي انجام جو انتظار هو جو هن هڪ وڏي پاڇي کي لوهي  
سيخن تي پڪڙجندي محسوس ڪيو جيئن سج جي سامهون ڪڪر اچي وڃي، پوءِ اهو ازلي  
قديم ۾ گھٽيل گھٽيل آواز آيو:

”تون اناالحق چوين ٿو ۽ تنهنجو انجام دار هوندو!“

”ڇا تون پنهنجي انجام کان باخبر نه هئين؟“ حسين پڇيو.

”عرش واسين ۾ فقط آئون ئي باخبر هئس ۽ آئون ئي بارگاه مان ڌڪاريل قرار ڏنو  
ويس- تون به ذات جي غرور مان اناالحق چوندو هئين ۽ تون شهيد قرار ڏنو ويندين. هي  
ڪٿي جو انصاف آهي؟“

پاڇو سُسي ويو ايستائين جو هڪ ڌار کي به ڍڪي نه ٿي سگهيو.

”تون به شهيد ازل آهين پر تو پنهنجو پاڻ کي هر حڪم کان بالاتر سمجهي ڇڏيو هو.  
منهنجي محبت ۾ نياز هو ۽ تنهنجي محبت ۾ ناز- ۽ هو جيڪو ڪنهن لفظ سان ڪنهن  
پاڪيزگيءَ جي بيان ڪئي وڃڻ جو محتاج ناهي اهو نه نياز ڄاڻندو آهي نه ناز- کيس جيڪي  
وڻي وڃي- ڇا تون پنهنجو پاڻ کي اُن وچ منجهان ڪڍي نه سگهندو هئين-“

”نه حسين ابن منصور! اها مشيت هئي- جيڪڏهن هو چاهي ها ته سڀ ممڪن هو-  
هن مون کي پنهنجي بادشاهت مان ڪڍي ڇڏيو ته ڇا آهي- مون کان وڌيڪ سندس چاهڻ  
وارو ڪير آهي-“ هن جي آواز جي طنز کي حسين محسوس ڪيو ۽ چيو:

”نه- مون کي چاهت جي دعويٰ ناهي. مون کي ته ڪابه دعويٰ ئي ناهي. ها، تنهنجي ۽ منهنجي  
شوق ۾ فرق آهي. منهنجو شوق گاه جي سڪل پڻ جي تمنا آهي. تڙپندڙ، لرزندڙ ۽ بس!“

هو افسوسزده ڪوبه جواب ڏيڻ سواءِ اُتي بيٺو رهيو. روشني ۽ اونداهه جي وصال تي  
هڪ ذري وانگي جنهن جي ڪُل ڪائنات پنهنجو پاڻ ٿي هئي. هن جي بدصورتيءَ ۾ ازلي  
حسن جهڙي جهلڪ هئي- مڌم گمان، جهڪيل، ٽڪل، آواره دل آواره جان، پرواز جي مقام  
جي گهايل يادن کي پاڻ سان نيندي-“

”هو حق لاءِ اناالحق“ کي دار تي سينگاريندا- بغداد جي جسر اعليٰ تي تنهنجو لاش  
جهولندو رهندو.“ هن هڪ ٻيو وار ڪيو.

”نه، تون انا جي ڪري ڌڪاريو ويو هئين. آئون ته ڪٿي ناهيان. سڀن طرف هو ئي هو  
آهي- جانان جو جلوه- پاڻ جانان- هي ظاهر جي اک آهي جيڪا ڏسي ٿي- هي ظاهر جا ڪن  
جيڪي ٻڌن ٿا- هيءَ شريعت آهي جنهن کان انڪار ڪرڻ واري کي دار تي چڪيو ويندو  
آهي ۽ ڏاڍو خوب چڪيو ويندو آهي- ڇا تون شوق جي منزل ۾ ناهين؟“



”مون کي انهيءَ کان اڳتي وڃڻ جي اجازت ناهي.“ هن ائين ئي چيو.  
 ”پاڻ سان گڏ نه. انا سان گڏ نه، انا کان سواءِ، تون ته رازدار آهين.“ حسين کي گهڻيءَ  
 ۾ قدمن جو آواز ٻڌڻ ۾ آيو.

”الوداع! هاڻ پاڻ ڪڏهن ملي نه سگهنداسين.“  
 ”الوداع!“ حسين لوهي شيخن جي پار ڏٺو. هو نهايت افسرده ۽ اجهائل واپس وڃي  
 رهيو هو.

در ڪليا- سلاخون ڪليون- آخرڪار آزاديءَ جو وقت اچي ويو هو!  
 خلقت جو انبوهه هو ۽ جلاد ڪوڙو ڪنيو بيٺو هو. حسين جي پٺي جيڪا محض هڏائين  
 هئي اڳهاڙي ڪئي وئي. آه ۽ زاريءَ جون صداون برابر اچي رهيون هيون. سندس پوتيون،  
 سندس پٽ، سندس دوست ۽ نه ڄاڻ ڪير ڪير روئي رهيا ها- ديواني کي ڪفر جو ڪلمو  
 چوڻ جي سزا ڏني وڃي رهي هئي-

حبشيءَ چمڙي جو لباس پهري رکيو هو ۽ اندوڪار جي گوڙ ۾ جيڪو طوفان جي  
 صورت اختيار ڪندو پئي ويو نهايت استقلال سان بيٺو هو ۽ ڏاڍو خوفناڪ نظر پئي آيو.  
 هي شاهي جلاد هو جنهن کي صرف بغاوت ڪرڻ وارن کي سزا ڏيڻ جي لئه مقرر ڪيو ويو  
 هو. وقت جي حڪومت ۽ وقت جي خليفي خلاف بغاوت جي جرم ۾ جيڪي جهليا وڃن انهن  
 تي هو مجسم قهر بڻجي ڪرندو هو- هن جون اکيون پيدائشي ڳاڙهيون هيون. رت هائون  
 لڳنديون هيون- هو ظالم هو ۽ هر وقت شراب جي نشي ۾ ڏٺ رهندو هو. هو پاڻيءَ جي جاءِ  
 تي ارغواني شراب پيئندو هو ڇاڪاڻ ته سندس وات ۾ رت جو ڌاڻقو جمي ويو هو جيئن اُن  
 جي تلخي ڪجهه گهٽ ٿئي. نڙيءَ کان وٺي معدي تائين هڪ خراب ڌاڻقو جمي ويو هوس  
 انڪري هو گهڙيءَ گهڙيءَ انهيءَ ڪري ٽوڪاريندو هو- هڪ ڪرپناڪ آواز جيڪو کيس  
 نهايت خوفناڪ بنائي ڇڏيندو هو-

سياوش جا ڀرون سندس چنڀرن کي ڍڪيو ويٺا هئا ۽ ٻه ماڻهو کيس ڪلهن تي ڪنيو  
 بيٺا هئا. کيس ڏيکائي نه ڏيندو هو پر ڪوڙن جا آواز ڄڻ ڪنهن پٽ تي ٽهڪائي هنيا وڃي  
 رهيا هجن، کيس برابر ٻڌڻ ۾ اچي رهيا هئا- پوءِ هن فرياد ڪئي ۽ چيو:

”آه، پوٽا! اسلام توکي اهو ڏنو- ڪيڏو ٻرو انجام آهي-“

حسين اُن گوڙ گهمسان ۾ نه ڄاڻ ڪيئن سندس آواز ٻڌي ورتو، جو ڪليو ۽ زور سان چيائين:

”ڏاڏا! تون متان ڏکون ٿين. مون عظيم تر صلوا مائيو آهي! آئون ڏاڍي مزي ۾ آهيان.“

ڪوڙي وسڻ جو آواز ڄڻ نانگ جي ٽوڪار هجي ۽ حبشيءَ جا سهڪندڙ ساه ڄڻ ساز هو  
 جو وڄائجي رهيو هجي- خبر ناهي ديوانو رڙيون ڇو نه ڪري رهيو هو- آه واري ڇو نٿو  
 ڪري- ڪوڙي کي اڃا لهرائ!- شديد اڃا به شديد!!- پنهنجي پوري قوت لڳاءِ!!!- حبشيءَ

جي اندر ۾ عجيب آندَ مائتَ متل هئي - سندس دل تيز ڌڙڪي رهي هئي ۽ انڌڪار جو گوڙ وڌي رهيو هو. انبوه وڌندو وڃي رهيو هو. تماشو ڏسڻ وارا حيران هئا جو ديوانو خاموش هو - ڇا ضربن هن جي اندر جي هل ڇلاچي کي زخمي ڪري ڇڏيو هو؟

”اناالحق تو چوين!“ حبشيءَ پنهنجن ڪنن ۾ پيل والن کي پتي اڇلائي ڇڏيو. مٿي تي پاتل چمڙيءَ جي توبِي لاهي ڇڏي. سندس گھنڊيدار ڪارا وار لهرايا ۽ مٿس ديوانگي سوار ٿي وئي - ضربن جي شدت کيس پنهنجي جسم تي محسوس ٿي رهي هئي. پر زخمن منجهان رسندڙ رت جي باوجود هو آه ڇو نٿو ڪري - ها، آئون انهيءَ شدت کي وڌيڪ تيز ڪري ڇڏيندس - آهَن جو نغمو ٻڌڻ ۾ ڇو نٿو اچي! - ائين محسوس پئي ٿيو ڄڻ ڪوڙن سان گڏ هو پاڻ به اُن ضعيف جسم سان ٽڪرائجي رهيو هو ۽ هاڻ ڌاري وجهندڙ آهَن سان گڏ هو پاڻ کان بيگانو ٿي ڪوڙا لهرائي رهيو هو - ان نغمگيءَ کي جيڪا هوا جي ڪينري تي ڪوڙي جي مضراب سان وڄائي وڃي رهي هئي، هو ٻڌي رهيو هو. اڃا تيز! - اڃا تيز!! - هن جو بدن هڪ دائري وانگر هو جنهن جي اندر هو قيد هو ۽ جنهن مان ٻاهر نڪرڻ لاءِ کيس حُسين جي آواز جو سهارو گهريو هو جيڪو کيس نه ملي رهيو هو -

حسن جون ڌيئرون بي هوش ٿي ويون. روج راڙي جا آواز انڌڪار سان ملي سموري بغداد تي، اُن جي پاڙن تي، اُن جي گھٽين ۽ بازارين ۾، شاهراهن تي گھميا - انهن سير ڪندڙن کي هراسائي ڇڏيو، سراءِ ۾ قيام پذير سوداگرن کي پريشان ڪيو - دشت سُوس جي گاڙهسري، پيلي ۽ ڪاري واري، فوج وانگر، پنهنجن ڌڙن سان گڏ بغداد جي حسين شهر تي حملي آوار ٿي - حسين بن منصور کي ڪپھ پيڇڄڻ جو گيت تَستَر جي هوا ٻڌايو - ’از پني جانان جان هم رفت...!‘

مقتدر پنهنجي ايوانن سان ڀرپور محل ۾ رومي سفارت کي بازيابيءَ جو شرف بخشي رهيو هو جڏهن سندس ڪنن هڪ آواز ٻڌو - اوچين پتين ۽ فاصلي جي ڏوريءَ باوجود خبر ناهي ڪيئن ته پتين، ڀردن ۽ بارگاهن منجهان گذري جتي هوا جو گذر به نٿي ٿيو اها صدا هن تائين پهتي هئي - شغب پنهنجي محل ۾ مائتي حال ۾ پنهنجي بي وسيءَ تي بيقرار ۽ ڇاتي ڪٽي رهي هئي -

حامد هن کان بدلو وٺي ڇڏيو هو پر هو ايترو طاقتور ڪڏهن کان ٿي ويو هو؟ ماڻهو ڪيئن ته ماڻهو جو مالڪ ٿي ويندو هو - ان جي زندگي ڦري وٺڻ تي قادر! - آخر ڇو - آخر ڇو؟

ٻانهيون ۽ خادمائون روئي رهيون هيون، ڪوڙن جي نغمگي ڄڻ کين رُٿائي رهي هجي - حسين بن منصور ديوانو هو ته سهي، پر ڪهڙو ديوانو هو جو ڪوڙن جي باوجود کلندو

هو ۽ جڏهن هل هلاچي منجهان سندس اندر آرامي ٿي ٿيو ته ”انالحق“ ٿي چيائين -  
 نصر دربان جي منهن جو رنگ اڏاميل هو. خليفي محسوس ڪيو ته چڻ هو غير حاضر  
 ۽ ڍرڪيل هو - هو هڪ نرم سپاءَ، رحمدل، دوست نواز حاڪم هو انهيءَ ڪري نصر جي  
 طبيعت جي خرابيءَ کي محسوس ڪندي هن کيس وڃڻ جي اجازت ڏني -  
 مقتدر جي چؤڌاري دنياوي دولت ۽ پنهنجي بزرگ مامون وانگر دوستن جو مجموعو  
 هو - رومي سفير دربار جي شان ۽ شوڪت کان ذري گهٽ بيهوش ٿي ويا هئا. هن شهر جي  
 خوابي ۽ محبوبيءَ کي ڏسي، ان جي رونقن ۽ نظارن مان لطف اندوز ٿي هنن هيبت ۽ رعب  
 کي محسوس ڪيو هو، پر هي سينگاريا ويل محل جيڪي محض گذرگاهه هئا ڇا ته حسين هئا!  
 عباسي خليفن جا داستان جيڪي انهن تائين پهتا هئا! هيءَ هڪ دنيا ئي ٻي هئي جنهن  
 کان يورپ اڻڄاڻ هو -

ها، آه زاريءَ جي صدا ڪٿان کان اچي رهي هئي؟ هنن گهٻرائجي ڀرڻ ڏانهن ڏٺو  
 جيڪي خليفي جي تخت کان پري تڙيل هئا. انهن ڀرڻ کان پري ڪجهه هو -  
 اهي سمورا آواز هوائون پنهنجي جهول ۾ سهيڙي آڻي رهيون هيون. لهريلن لبادن کي  
 سهيڙي وري اوڏانهن جو رخ ٿي ڪيائون جيئن هوا ڪنهن جبل جي راه ۾ حائل ٿيڻ سان پاڻ  
 ان ڏانهن وڌڻ لڳي -

پل ڏانهن انبوهه وڌي رهيو هو. چڻ دجله کان وڌو هڪ دريا هو جيڪو لهرون ڪڍندو،  
 سهيڙيندو، پڪڙجندو ۽ وڌندو ٿي رهيو - ميڙ ۾ گهڻا ماڻهو انالحق چوندي گوڙ ڪري رهيا  
 هئا. هڪٻئي کي ٿيلهي رهيا هئا. چيپاڻجي رهيا هئا. ڪرندا ۽ اُتندا ٿي رهيا -

بغداد جي شاهراهن تي رونق وڌي وئي هئي. چاڪاڻ ته ديوانو سخت جان هو. ڪوڙن  
 جي ضربن جي شدت به کيس آه ڪرڻ تي مجبور نه ڪري سگهي هئي. هو جيئرو هو ۽  
 ”انالحق“ چئي رهيو هو. پوءِ ماڻهن محسوس ڪيو ته ڪوڙي جي هر ضرب ”انالحق“ چئي  
 رهي هئي، ۽ هوا، فضا سڀ ان ڪفر جي ڪلمي سان معمور ٿيڻ لڳا هئا - پاڻ جوشي آه  
 ڪرڻ بجاءِ ”انالحق“ چئي رهيو هو - چؤڌسا ڏورانهن علائقن جي اوسي پاسي جي واهڻن  
 مان سرائن ۾ ترسيل مسافر پڻ اهو تماشو ڏسڻ لاءِ ڊوڙندا ٿي آيا. جڏهن ڪوڙو فضا ۾  
 لهرايو ٿي ته ”انالحق“ جو پڙلاءُ هوا چيريندي ٻڌڻ ۾ آيو ٿي.  
 حامد بن عباس کي خبر ڪئي وئي.

ماڻهو هوريان هوريان چئي رهيا هئا: ”اهو معجزو ناهي ته چؤڌسا ’انالحق‘ ٻري رهيو  
 آهي!“

ڪنهن چيو ٿي، ”ڪيئن اهو ڪفر جو ڪلمو جاري ۽ ساري ٿي ويو آهي؟ اهو شيطان

جو ڪم آهي - هن ديواني کي ختم ڪري ڇڏڻ گهرجي!“ ڪجهه ماڻهو ائين ئي پٿر هڻڻ لڳا پوءِ ٻيا به ساڻن ملي ويا ۽ پٿرن جو وسڪارو تيز ٿي ويو - پوءِ بغداد جي رولو چوڪرن پل جي هتان هتان پري ۽ ويجهي کان پٿر ميڙي سيڙي ڏير ڪرڻ شروع ڪيا. هو هڪ هو ۽ اهي مست لشڪر جيان سندس چؤڌاري هئا - هو جبل جيان اڏول هو ۽ عوام پاڻيءَ جي تيز وهڪري جيان ساڻس تڪرائي موتي ٿي ويو. سنگباري پڻ هڪ ساز جي آواز جيان پنهنجو سُر مٽائڻ لڳي - پوءِ هر هڪ پٿر جيڪو ديواني کي چهندو ٿي ويو ”انالحق“ تي ڇوڻ لڳو! - قاضي بهلول ۽ حامد پڻ اهو نظارو ڪيو. شبلي ۽ ابن عطار پڻ ان انبوهه ۾ بيٺل هئا: ”ڇا اها سنگبازي ڪفر خلاف ناهي جو اوهين ان ۾ حصو نٿا وٺو؟“ قاضي ننڍو پٿر شبليءَ جي هٿ ۾ ڏئي ڇڏيو. ”يا شيخ اهو ڪفر جي خلاف آهي.“ ”انالحق“ جو ڪلمو ۽ ان جو ڇوڻ وارو سمورن فقهن جي فتوائن موجب واجب القتل قرار ڏنو ويو آهي - اوهين به ديواني تي پٿر اچليو.“ شبليءَ گل ڪنيو، ان کي پنهنجي هٿ ۾ توريندي، ڏاڍيءَ آهستي سان ٻانهن کي لهرايو ۽ حسين بن منصور حلاج ڏانهن اُن جي اُڏام کي ڏسڻ لڳو، سمورن پٿرن ۽ پھڻن جي ڍڳ ۾ اها واحد ضرب هئي، جنهن جي چپڪار کيس نهايت بيقار ڪيو - گهايل نگاهون ۽ نيڻ جن مان رت ٿي وهيو شبليءَ تي اٽڪي پيهي رهيون - پوءِ اها رڙ ائين ٻري جو زمان ۽ مڪان کيس ٻڌو ۽ مانار ۾ اچي ويا -

ڏسندي ئي شام رات ٿي وئي ۽ چؤڌسان اونڊاهي پڪڙجي وئي. ماڻهو ديواني ۽ پٿرن جي ڍڳ کي ڇڏي گهرن ڏانهن موٽيا. زخمن سان چور چور محافظن جي گهيرن ۾ هو سخت جان ديوانو - اها ”انالحق“ جي صدا ٻڌندو رهيو جيڪا سندس جسم جي هر پور مان ۽ هر اُن شيءِ منجهان جيڪا سندس چؤڌاري اڀري رهي هئي - اهو مستانو نعرو ”انالحق!“

”جيڪا شيءِ مون کي ڇهي ٿي ساهن کي به ڇهي ٿي!“

اها ڪاري رات هن دار هينيان نفل ادا ڪرڻ ۾ گذاري.

حسن پنهنجن ڌيئرن ۽ پٽن کي وٺي بيضا ڏانهن موٽي ويو ڇاڪاڻ ته هن لاءِ ڪابه جاءِ اُمان واري نه هئي - ڪاٿي پناهگاهه نه هئي - حسن ايڏيءَ پريءَ دنيا ۾ جنهن ۾ هو نهايت ڪامياب هو پنهنجو پاڻ کي نهايت بي آسري ۽ اڪيلو محسوس ڪيو هو - جن درٻارن ۾ هو سمجهندو هو ته سندس عزت آهي اهي سڀ اندازا غلط ثابت ٿي ويا هئا ۽ هن حڪومت لئه پنهنجي اندر ۾ شديد نفرت محسوس ڪئي - هڪ ديواني ڇا ٿي ڪيو جيڪڏهن هو ”انالحق“ چوندو هو - هو سندس پيءُ هو ۽ کيس بچائڻ لاءِ هن جون سموريون ڪوششون ناڪام ٿي ويون هيون - ڪنهن ڪابه سفارش نه ٻڌي، ڪا شنوائي نه ٿي - دولت ۽ دٻڊو ڪهڙي ڪم آيو هو ۽ جڏهن اهي وقت تي ڪم نٿي اچي سگهيا ته پوءِ آخر اهي ڪهڙي ڪم جا هئا -

جڏهن هر شيءِ فنا جي ڏاٽ ۾ رهڻي ته پوءِ هستيءَ ۽ نيستيءَ ۾ ڪهڙو فرق هو -  
ماڻهو بيڪار تمنائون، خواهشون ۽ اميدون ڪڍي رهندو وڌندو آهي ۽ آخرڪار ماريو  
ويندو آهي!

نظاميه مدرسي جا سمورا عالم دين پنهنجي ڪُل بچائڻ جي فڪر ۾ وزير سلطنت جي  
زور کان مرعوب ٿي ويا هئا ۽ انهن انهيءَ فتويٰ تي مهرون ثبت ڪري ڇڏيون هيون جن جي نه  
هجڻ سان حسين بن منصور حلاج شايد بچي سگهي ها -

کيس خبر هئي ته اهو جسم دار تي لٽڪندو رهندو ته جيئن عبرت جو باعث ٿئي ۽ حسن  
اهو اندر ڌاري وجهندڙ نظارو ڪيئن ٿي ڏسي سگهيو!

سياوش انهن ئي ٻن ماڻهن جي ڪلهن تي ويٺي ساه ڏنو هو، ڇاڪاڻ ته محميءَ جو  
دوست حسين تي ظلم ۽ ستم ۽ موت ۾ سندس برداشت سببان ٿئي پيو هو - هن جو مقدس  
روح باه ۾ واپس ملي ويو هو، جنهن جو هو حصو هو - ابو يعقوب اقطع پنهنجا ڪن ٻئي  
ڇڏيا هئا، ڀلا ان قتلام ۽ هل هنگامي ۽ هجوم ۾ سندن ڪهڙو ڪم هو - عمرو بن عثمان  
مڪيءَ چيو ٿي: ”افسوس منهنجو ڀارتو پورو ٿيو، ڪاش مون اُهي لفظ نه چيا هجن ها پر  
گنج نامي تي خبر حاصل ڪرڻ جو انجام بنا راز شاهگان جي آمين ٿئي، اهوئي ٿي سگهندو  
هو جيڪو ٿي ويو - ائين ئي ٿيڻ مقدر هو!“

فاطمه نيشاپوريءَ دارهينان عبادت ۾ محو حسين کان پڇيو:

”يا شيخ! تصوف ڇا آهي؟“

حسين جو آواز ڏاڍيءَ ڏکيائيءَ سان هن تائين پهچي سگهيو. هن ڪن ڏئي ٻڌو - ڇپ  
ڇرپر ڪري رهيا هئا ۽ چئي رهيا هئا:

”جيڪي اڄ ڏٺو ۽ جيڪو سڻي ڏسندو!“

”اوھين ماڻھن جي حق ۾ ڀارتو ڇو نٿا ڏيو؟“

پر جواب، فاطمه نيشاپوريءَ تائين پهچي نه سگهيو، ڇو ته عنصر گڏجي ’انالحق‘  
چئي رهيا هئا ۽ ڪائنات ۾ اهوئي هڪ آواز ٻري رهيو هو - ”انالحق، انالحق!“

ٻيو ڏينهن اُپريوئي ڪونه ڇاڪاڻ ته بغداد کي انڌارو وڪوڙي ويو هو - هڪ اونڌاھ  
انڌڪار جنهن ۾ اولھ ۽ اوڀر جي ماڻرين ۽ ڪوهسارن جو پاڻي ۽ وسيع بحر جون هوائون  
گڏ هيون - هوائون مسلسل هلي رهيون هيون ۽ ذرا ذرا ڏوڙ ائين هني چڻ آسمان پور پور ٿي  
ڪري رهيو هجي. صبح ۾ نه پکين جون لاتيون هيون ۽ نه ئي گلن جي سڳند - اهڙيءَ مانار ۽  
اُداسي هئي جو دجله پنهنجن ڪنارن ۾ ڌنڌلي آئيني وانگر هو - ۽ هر پاسي رت جي بو  
پکڙيل هئي - گرم، تازي، جاندار ۽ نهايت جوشيلي رت جي بوءَ جنهن سان گڏ سڙڻ جي بانس  
به هئي چڻ کيس باھ تي پڇايو وڃي رهيو هجي -

اها ذبح ڪئي وڃڻ جي مهل هئي. ”اناالحق“ جي صدا ڄڻ نوبت وانگر ڪنهن سڪرات ۾ ورتل مريض جي آخري ساهه سان گڏ ٻڌڻ ۾ اچي رهي هئي.

حامد چيو: ”عمار! جيڪڏهن ڪوڙا کائڻ ۽ پيئڻ کان پوءِ به هو جيئرو رهيو آهي ته ذبح ڪئي وڃڻ تي به شايد سندس ساهه نه وڃي. تنهنجو ڪهڙو خيال آهي.“

عمار چيو: ”ياسيدي! هو سڪرات منجهان ته ڪڏهوڪو گذري چڪو. صرف سندس ”انا“ جيئري آهي ۽ اها حق کي سڏي ٿي!“

”واه!“ حامد چيو ”واه! انا جيئري آهي ۽ هو مثل آهي! ڪهڙين گجھارتن ۾ ٿو ڳالهيون ڪرين؟“

”آقا سيد! نه ته ايتري تڪليف ڪٿڻ بعد ڪوبه ذي روح جيئرو رهي سگهي ٿو!“

عمار چيو.

”آئون سندس انا کي قتل ڪري ڇڏيندس ته جيئن هو حق کي سڏي نه سگهي.“ هن منيون پڪوڙي، ڏند ڪرتي، چيو: ”تون ڏسجان ته جڏهن انا ناهي رهندي ته ڪجهه به ناهي رهندو. ڪجهه نه رهندو، ۽ هيءَ صدا جيڪا درين دروازن مان، آسمانن ۽ پستين منجهان، سونهن ۽ آسونهن مان اچي رهي آهي، ختم ٿي ويندي!“

حبشيءَ سندس پير وڌيا، چُرِي مُڏي هئي ۽ تند تند ٿي نهايت آهستيگيءَ سان ڪپجي رهي هئي.

حسين جو منهن پيلو هو. هو پنهنجين انهن بيپناهه اکين سان جيڪي هاڻ خشڪ هيون جو آه زاريءَ کان وٺي هيستائينءَ جي انجام تائين پنهنجي منزل کي سامهون ڏسي رهيون هيون.

”منهنجي همت جا پير وڌي سگهو ته مڃانو!“ حسين مرڪي چيو، ”جن راهن تان منهنجو گذر ٿيندو اوهان کي انهن راهن جي ڏوڙ جو به اندازو ناهي. ها، وڌيو ۽ آهستيگيءَ سان ته جيئن نس نس ڪپجي؟“ هن آقازاري کي سامهون ڏنو ته چيو:

”آقازاري! منهن ڇو لٿل اٿئي! ڇا توکي دشت سوس جي خوشبو ڇوڏسان پڪڙيل محسوس نٿي ٿئي؟ اڄ دشت نازان آهي ۽ ڌڙا رقص ۾ آهن. اڄ ته ڪارگر ۽ بامراد ڏينهن آهي. تڙپندڙ عشق اڄ پنهنجي منزل کي رسندو. آقازاري! ٻڌ، هوا واڌاين جي گيتن سان ائين پريل آهي جيئن آوازن سان ساز!“

آقازاريءَ، آه زاري ڪئي ۽ ريهون ڪري روئڻ لڳو. ڳوڙها سندس اڇيءَ سونهاريءَ تان سفر جي ڏوڙ ڏوڻدا رهيا هئا. هو هٿ مَهڻي رهيو هو.

”آه! منصور جو پٽ ڪهڙو ته ديوانو ٿي ويو هو! آه-آه-آه-آه.“

ڪپيل پيرن مان ”انالحق“ جو آواز ٿي آيو۔ ماڻهو پڙ منجهان ڀڄي رهيا هئا۔  
حامد جو پيغام آيو: ”جيڪڏهن هو اڃا به جيئرو آهي ته سندس ٻانهيون ڪي ڇڏيو!“  
جيشيءَ چيو: ”هاڻ آئون سنڌ سنڌ هڏ هڏ وڍيندس!“ هو به جوش ۾ آيل هو ۽ ڪن  
سمورن آوازن جي طرفن کان ٻوٽي ڇڏيا هئائين۔

هن ڪپيل هٿن مان رت وهندي ڏسي ڪارائين کي پنهنجي منهن تي مليو۔  
آقارازيءَ چيو: ”خدارا آئون ديوانو ٿي پوندس۔ هي ڇا ڪري رهيو آهين؟“  
”وضو ڪري رهيو آهين ته جيئن نماز عشق ادا ڪري سگهان۔ آقارازي! ڇا عشق  
زندگيءَ جي ٻوڪي ناهي؟“

”حسين! ڇا تون ايترو ديوانو آهين، جو توکي زندگيءَ کان گذري وڃڻ جو به خيال  
ناهي!“ رازيءَ چيو۔

”ڇو نه۔ ڇو نه۔ هيءَ زندگي ئي ته هئي جيڪا راه ۾ حائل هئي۔ هاڻ آئون آزاد آهيان۔  
آئون ۽ هو ائين ملي ويا آهيون جيئن شراب پاڻيءَ ۾ ملي ويندو آهي۔“  
”حسين - حسين!“ فاطمه نيشاپوريءَ دل جهلي چيو: ”هي ڇا آهي؟“  
”اهو تصوف آهي۔ رضا تي راضي۔ خوش۔ تيار۔ اُن کي حاصل ڪرڻ جي خوشيءَ جي  
ديوانگيءَ!“

”تو کي تڪليف محسوس نٿي ٿئي؟“ آقارازيءَ پڇيو۔  
”نه، بخدا نه۔ مون کي تڪليف ڇو ٿئي، هو منهنجو دوست آهي، مان هن جو دوست  
آهيان۔ اسان ۾ صرف لاهوت ۽ ناسوت جو فرق آهي۔ هاڻ هو به ناهي رهيو۔“ انالحق هن  
ايڏي زور سان نعرو هنيو هو جو آسمانن، زمينن، دجله جي لهرن ۽ هوائن گڏجي چيو:  
”انالحق! انالحق!!“ ۽ پوءِ اها صدا بغداد ۾ چؤطرف ٻڌڻ ۾ اچڻ لڳي۔

”هاڻ وقت ۽ سوال برابر آهن۔ جيئن خواجه حسن بصريءَ حطيم ۾ چيو هو۔“ سمنون  
محب جي دل چيو:

”بيشڪ، بيشڪ! ٻئي برابر آهن! سوال به ۽ وقت به!۔ خواجه حسن بصريءَ جيڪي  
ڪجهه فرمايو هو اهو پورو ٿيو!۔ آئون سڄي ڄمار منتظر رهان ها ۽ منهنجي سوال کي  
برابر وقت نه ملي ها ته ڇا پورو ٿي سگهي ها؟ ها، اي منهنجا دوست! هاڻ سڀ برابر آهي  
۽ منهنجو سوال پورو ٿيو۔ مون توکي توکان گهريو هو ۽ ڇا ته سگهارو سوال هو۔ آئون  
بارگاهن کان ٻاهر منتظر رهيس ۽ منهنجي نگاهه نه پٽڪي۔ منهنجي نگاهه جي انتها تون  
هئين۔“ انالحق!۔

جنيد چيو: ”هن کي پنهنجو پاڻ تي اختيار نه هو، جو سندس اختيار ڪنهن ٻئي جي  
هٿ ۾ هو۔“

قاضي ابو عمر چيو: ”اي منهنجا خدا! آئون ان جو ذميوار ناهيان. انهي ناحق خون جو بار حامد جي ڪلھن تي آهي.“

”هي شعبدي باز جادوگر ڪٿي موت کي به نه شڪست ڏئي ڇڏي!“ حامد زخمي جانور جيان پنهنجي باغيچي ۾ رنهي رهيو هو. ”انالحق“ جي صدائن ۾ گهيريل - غلام کيس پل پل جون خبرون پهچائي رھيا هئا. جڏهن حسين رت سان وضو ڪيو ته حامد چيو:

”بيمثال عاشق آهي! ڇا وقت جذبي جي شدت کي گھٽ ناهي ڪري سگھندو؟“

قاضي ابوالحسين ڏکندي چيو: ”ڪٿي اسان کان غلطي ته ناهي ٿي - ائين به ممڪن آهي ته هو خدا سان تعلق ۾ گھڻو آگاهون نڪري ويو هجي.“

حامد ڏاڍيءَ تلخيءَ مان ڪليو: ”خدا جو عشق! هتي انهي جو ڪهڙو ذڪر آهي؟“

قاضيءَ پڇندي چيو: ”اوهين محسوس نٿا ڪريو وزير سلطنت، ته ڪوبه فاني جذبو ايڏو شديد ناهي ٿيندو، جو محب ۽ محبوب هڪ ٿي وڃن!“ پوءِ ٿوري دير ماڻ رهي هن چيو: ”اوهين اها انالحق جي صدا ٻڌي رهيا آهيو؟“

”شعبديازي! جادوگري! - سندس ختم ٿيندي ئي اهو سڀ ختم ٿي ويندو!“ هن ٽاڙي وڃائي.

حبشيءَ ڄاڻڻ تي قدم رکيو.

”عمار کي سڏيو، جلدي!“

”عمار! اهو شور قيامت ائين بيھندو، جو هاڻ سندس سسي لاهي ڇڏيو!“ هو تيزيءَ

سان اُن باغيچي ڏانهن وڌڻ لڳو جتي ڦوارن جي هڪ ڊگهي قطار هئي ۽ وسڪاري رستي کي آلو ٿي ڪيو - وٿن جي ڇانورن ۾ هي عجيب سماءُ هو - پر هاڻ حامد کي لڳو ڦوارن مان پاڻيءَ سان گڏ رت وسي رهيو هو - پيچرورت هاڻو ٿي رهيو آهي - پاڇا سوس کائي ويا هئا ۽ هر صدا آه پڪار جي صدا هئي! -

هو موٽيو ۽ هن قاضي ابوالحسين کي چيو: ”هاڻ سمورا انساني ۽ آفاقي جذباتجي ويندا!“

قاضيءَ مٿي کي ڪاٻي ساڄي ڏوٿيو، ڇڻ افسوسزده هجي، پر هن ڪوبه جواب نه ڏنو.

”آخري سڀ ڇا آهي؟“ حامد ويجهو اچي پڇيو.

”ڇا؟“ قاضيءَ پڇيو.

”اهي صدائون ۽ آه پڪار - آخر ڇو؟ ڇا عنصر ايڏا بيقرار ٿي ويندا آهن - ڇا هر ذرو

هڪ اک بنجي ويندو آهي جو ان هڪ نظاري لاءِ ڪلي.“

”شايد.“ ابوالحسين چين ۾ پڻ ڪيو.

”اوهين شايد، ڇو ٿا چؤ؟ ڇا اوهان کي ڏيکائي نٿو ڏئي ته هر هڪ ڪُنڊ حسين جي

قتل جي تصوير بڻيل آهي - ڏسو هاڻ هو سندس سسي لاهي رهيا آهن. خدا جو قسم!

انهيءَ کان بهتر نظارو مون زندگيءَ ۾ ناهي ڏٺو.“



هن هڪ مستانگيءَ سان ڀرپور نعرو لڳايو ۽ رقص ڪرڻ لڳو.

قاضي ابوالحسن نهايت هيڊو ۽ وياڪل منهن آسمان طرف مٽي کنيو ۽ دشت سُوس جي فضا ۾ مليل هيڊي، ڪاري ۽ ڳاڙهي واري، مينهن ڪڏين وانگر ڦڙ ڦڙ ٿي سندس ڪاٻي ساڄي ڪرڻ لڳي. ڇڻ اُن نظارگيءَ سان سندس تعلق ختم ٿي ويو هجي ۽ هاڻ هتي بغداد جي اوسي پاسي ۾ اُن کي وڌيڪ رهڻ جي اجازت نه هجي - ڇڻ فوج محاصرو ڪئي ورتو هجي ۽ ممنوع شهر مان واپس موٽي رهي هجي - هڪ قرباني ڪافي هجي - معبد ناهيد جي باهه جي سامهون هڪ ڪُٺل ٿي سڀني جو ڪفارو هجي - فضا ”انالحق“ جي صدا ٿيڻ سان ائين ڀريل هئي ڇڻ هر ذري کي دار تي چڪيو ويو هجي ۽ ان جي نڙيءَ منجهان ”انالحق“ جو آواز گهٽيل گهٽيل اچي رهيو هجي - اهو هڪ لفظ جنگ جي طبل وانگي، نوبت وانگي، نقاري وانگي وڃايو وڃي رهيو هجي - اعلان ٿي رهيو هجي ته هر طرف هُو ئي آهي، هُو ئي آهي!

”انالحق! انالحق!!“

جهان اُن ناحق خون ۾ ٻڌل هو. سنگباريءَ جا پٿر ۽ حبشيءَ جي مُڏي ترار ۽ حسين جي جسم جو هر پُور ”انالحق“ چئي رهيو هو - آه زاري ڪندڙ ماڻهن جو انبوهه وڌي رهيو هو - هو جيڪي ٿوري دير اڳ شوق سان ان ازل جي شهيد جي قتل جو نظارو شوق سان ڪري رهيا هئا، هاڻ ڇاڻيون ڪُٽي رهيا هئا! - بغداد جون گهٽيون ۽ بازار هڪ عجيب اُڏاسيءَ سان ڀرجي ويا هئا - سمورا ڪاروبار بند ٿي ويا هئا. فضا ڳري ۽ هوا دم گهٽڻ واري هئي -

”ڪير آهي، هن بي گناهه قتل جو اصل محرڪ ڪير آهي؟“ ماڻهن هڪٻئي کان پڇيو.

ماڻهو گهرن مان نڪري پُل ڏانهن ڊوڙي رهيا هئا، دجله جا ٻئي ڪنارا خلق جي انبوهه سان

بيتاب لڳي رهيا هئا. پوڙها ڪنڌ لوڏي چوندا ٿي رهيا:

”هن ناحق خون سببان هاڻ بغداد مٿان آفت نازل ٿيندي!“

هراويل عورتون ٻنان پردي پنهنجن ٻارن کي ڇاڻين سان لڳائي نڪري آيون.

”ڇا قيامت قائم ٿي وئي هئي!“ -

”ان ناحق خون جي ڏميوار کي دار تي چڪيو.“ هر طرف کان آواز آيا.

عمار نهايت بدحواسيءَ منجهان بنا اجازت طلب ڪئي اندر گهڙي آيو:

”مولائي سيدي! هو حسين بن منصور جي قاتل جي ڳولا ۾ ڦري رهيا آهن. لڳي ٿو

ڀامت قائم ٿي وئي آهي. ماڻهو فساد تي آماده آهن!“

حامد رڙ ڪري چيو: ”وڃ ۽ سندس خاڪي جسم کي ساڙي ڇڏيو - سندس خاڪ اُڏائي

سندس انا کي مون قتل ڪري ڇڏيو آهي - هاڻ هوءَ حق کي ڪيئن سڏيندي؟“ پوءِ

ڪرڻ لڳو.

سوڄيو، وزير سلطنت حامد بن عباس ديوانو ٿي ويو هو -

پوءِ هو ڊوڙيو ۽ هن خلقت جي هجوم کي چيري رستو ٺاهيو. پُل جي هڪ حصي جا تختا پڇي ڪانيون گڏ ڪيون ۽ سندس ڪپيل عضون ۽ ڪنڌ ڌڙ کان ڌار ڪيل، اُن ذبح ڪيل لاشي کي، انهن ڪنل هٿن ۽ پيرن کي - ان ڏير تي رکي باه لڳائي ڇڏي. انبوهه برابر نعرا لڳائي رهيو هو ۽ واويلا ڪري رهيو هو - ۽ هوا ۾ شعلا ۽ چڻنگون ۽ ذرا اناالحق اُچاري رهيا هئا! مٿس ايتريون گهڻيون اکيون نگران هيون ۽ محميءَ جو پوٽو حسين پاڻ آتشڪدو بنجي ويو هو ته جيئن اُن آڳ کي روشن رکي جيڪا کيس رت جي امانتن جي طور تي ملي هئي - هو هڪ شعلي ۾ تبديل ٿي رهيو هو، جو هو پاڻ شعلو هو - ”اناالحق“ چئي رهيو هو جو هو حق هو - ”اناالحق - اناالحق - اناالحق“

(5)

ڪربلا ۾ فرات جي ڪناري قتل حسين کان پوءِ -

بغداد ۾ دجله جي ڪناري قتل حسين کان پوءِ -

آقارازي قافلي سان گڏ دشت سُوس ڏانهن وڃي رهيو هو - خراساني سراءِ کان ٻاهر اُهوئي شور و هُل هو جيڪو الوداع چوڻ وارن جي ڳوڙهن، دعائن ۽ موڪلائڻ وارن جي جلد موتي اچڻ جي مناجاتن سان ترتيب ماڻيندو هو. اُنن تي باري وڻجي رهيو هو. خچرن تي واپار جو سامان، پاڻيءَ جون گليون ۽ هٿيار هئا - اوسي پاسي جي ڳوٺن کان عورتون گيهه مڪڻ ۽ ٿلها سوتِي ڪپڙا کڻي گهمي رهيون هيون. سندن منهن نقابن ۾ جَر ڪري رهيا هئا ۽ جيئريون جاندار، گهڻو ڪجهه ڏسندڙ، اکيون نظر اينديون هيون ۽ مٿن تارن جو گمان ٿيندو هو. چنڊ ڪنهن مسافر جي اڌ ڇڪيل ڪمان وانگر آسمان جي پٺيءَ تي سينگاريل هو. پاڪڙن ۽ ڪجاون ۾ سفر ڪرڻ وارن جي اچ وڃ، ٻارن جو گوڙ ۽ ڇهڪار ڪنهن وڏي ميلي جي ياد ٿي ڏياري - ۽ شاهراهن تي ڪيترا ٻيا ننڍا قافلا مختصر فاصلن لاءِ روان هئا. اُنن جي گلي ۾ پيل ٿلن جي ٿڌ ٿڌ هڪ وڏي نغمي ۽ ۾ شريڪ ٿي ساز جهڙيءَ دلنشينيءَ سان وڳي پئي، ۽ اوانرن جا گيت آپشار وانگر هوا منجهان ڪري رهيا هئا -

دشت سماويه ۾ اغول ستل هئي -

دشت سُوس ۾ انڌڪارن جي بيقارئين هيڏن، ڳاڙهن ۽ ڪارن واريءَ جي ڌڙن کي ڦٽا اچي ويو هو - ان وقت تائين جيسيتائين شعلو دل ۽ جان تان گذرڻ جو انتظام ۽ جهان ۾ گذرڻ جو اهتمام نه ڪري - جنهن جي صدا عرش جي ڪُنڀرن کي ڇهي نه وئي ۽ بارگاهن شاهي پردن کان پري تائين پهچي نه وڃي.

آبِ دز جي ڪناري ريشم اُڻڻ وارن جي وستيءَ جي ويجهو هڪ مسجد آهي.

سوچيو، شايد اڄ به درويشن جي ڪاٺي ٽولي خانقاه مان نڪري نماز جي صفن

هجي ۽ وري پنهنجن اُني لبادن کي سهيڙي، ڪلاهَ جهلي ۽ منجهانئن هڪ آڱر کڻي چوي:

”عشق گلاب جي پوکي آهي،

عشق زندگيءَ جي پوکي آهي!“

محاميءَ جي پوڻي ۽ منصور جي پُٽ لاءِ عشق گلابن جي پوکي ڇو نه بڻيو؟ زندگيءَ

جي پوکي نه هو؟ هن کي ڇو سموري جهان ۾ فقط ڏنوڻ جو ئي گيت ٻڌڻ ۾ آيو:

’از پئي جانان جان هم رفت

جان هم رفت و جان هم رفت‘...!

”بيشڪ اهو پنهنجو پنهنجو مقدر آهي، جو عشق ڪٿي زندگيءَ جي پوکي آهي ۽

ڪٿي جان کان گذري وڃڻ جو نالو!“

— \* پورو ٿيو \* —

‘دشتِ سُوس’ حسين بن منصور حلاج تي لکيل هيءُ  
 غنائيو (سرود) اردو ادب جي حوالي سان ڄميل هاشمي جي  
 تخليقي سگه جو فني ۽ فڪري معراج آهي. نشر ۾ هيءُ  
 نغمگي تخليق جي آسمان جي تارن تائين رسڻ ۽ سائن  
 برميچي بيهڻ برابر آهي. اعليٰ تخليقڪار جي اهاڻي اها  
 تخليقي نشاني آهي، جا هڪ ڇههءَ سان اندر جي هر تار کي  
 تڙپائي ٿي وڃي. هي غنائيو ترجمي جي صورت ۾ سنڌي ادب  
 ۾ فڪري اظهار ۽ فني حاصلات جو هڪ اهو وادارو آهي،  
 جيڪو بجا طور فخر جو باعث ٿي سگهي ٿو ۽ ڪافي اهم ۽  
 لاپائتي بحث جو موضوع بڻجي ٿو سگهي.

حسن بن منصور حلاج ان ظاهري سفر ۽ باطني اڏام جون  
 مٿيئي رُحون اُڪرندي (جيئن لطيف به چيو - ”لُچان لاهند ۾،  
 هادي لهان مَ حد...“) حياتي ۽ ۾ ته دنيا جي دل ۾ آباد نه ٿي  
 سگهيو، پر پنهنجي ۽ انوکي ۽ قرباني ۽ پڄاڻان زمان ۽ مڪان  
 جي ماورا کان به ماورا ٿي ويو. زماني جي عاقلن ۽ ڪاملن جي  
 جُهَلُن، اَلَرُن، ڌڪارُن ۽ معرفت جي بي ڪنار ۽ بيقرار بحر  
 جي اجهل موجن حسين بن منصور کي اُتي پهچايو جو نيٺ  
 شيخ الوقت جنيد بغدادِي (سندس قتلنامي تي صحيح ڪرڻ  
 سان) کان حڪمت ۽ ڪاملتا جو لبادو ڇڏائي وڃي ويو. سنڌ جي  
 انسان دوست ۽ محب وطن شاعر لطيف، سو وڏي واڪ چئي  
 ڏنو - ”هم منصور هزار، ڪُهي ڪُهندا ڪيترا!“ ۽ ائين  
 چئي حسن ۽ عشق جي هن فاني روح کي انساني دنيا لاءِ ازلي  
 بقا جو جامو پهراڻي ڇڏيائين.

- محمد ابراهيم جويو